

بِسْمِ اللّٰهِ الرَّحْمٰنِ الرَّحِیْمِ

क़ससुल अंबिया व अस्हाबे सालिहीन



मौलाना हिफ्जुर्रहमान स्योहारवी (रह०)

क़ससुल अंबिया عليه السلام व अस्हाबे सालिहीन

लेखक
मौलाना मुहम्मद हिफ़्ज़ुर्रहमान स्योहारवी

अनुवादक
अहमद नदीम नदवी

Jawwad Book Depot

422, Matia Mahal,
Jama Masjid, Delhi-110006

© सर्वाधिकार प्रकाशकाधीन सुरक्षित

क़ससुल अंबिया व अश्हाबे सालिहीन

लेखक: मौलाना मुहम्मद हिफ़ज़ुर्रहमान स्योहारवी

अनुवादक: अहमद नदीम नदवी

प्रथम संस्करण: 2010

QASASUL AMBIYA WA ASHAB-E-SALIHEEN

Author: Maulana Muhammad Hifzur Rehman Seoharvi

Translated by: Ahmad Nadeem Nadvi

1st Edition: 2010

प्रकाशक:

Jawwad Book Depot

422, Matia Mahal, Jama Masjid, Delhi-110006

विषय-सूची

तम्होद	3
अज्ञ है कि...	5
शुरू करते वक़्त	6
अपनी बात	8
कायनात की पैदाइश और पहला इंसान	11
पहला इंसान	11
इल्मी बहसों से मन्ताल्लिक इस्लामी नुक्ता-ए-नजर (दृष्टिकोण)	15
हज़रत आदम <small>عليه السلام</small>	16
आदम <small>عليه السلام</small> की पैदाइश, फ़रिश्तों को सज्दे का हुकम, शैतान का इंकार	16
सज्द से इन्कार करने वाले पर इब्नीस का मुनाज़रा	16
इब्नीस ने मोहलत तलब की	18
आदम <small>عليه السلام</small> और दूसरे फ़रिश्ते	18
आदम <small>عليه السلام</small> की तालीम (इल्म का सिखाना)	
और फ़रिश्तों का इज़ज़ का इकरार	19
इज़रत आदम का जन्नत में ठहरना और हव्वा का ज़ौजा बनना	21
आदम <small>عليه السلام</small> का जन्नत से निकलना	21
आदम <small>عليه السلام</small> के ज़िक्र से मुताल्लिक कुरआनी आयतें	22
आदम के क्रिस्से में कुछ अहम इबारतें (नसीहतें)	23
हज़रत आदम <small>عليه السلام</small> के क्रिस्से से मुताल्लिक मसूअले	24
हज़रत हव्वा की पैदाइश किस तरह हुई?	25
नवियों की इस्मत का मतलब	26
हज़रत आदम <small>عليه السلام</small> की इस्मत	27
फ़रिश्ता	28
जिन्न	28
इब्नीस या शैतान	29
लेखक का इज़ाफ़ा	29
फ़रिश्ते आदम <small>عليه السلام</small> को जन्नत से रुख़सत करते हैं	30
रुहे अरज़ी आदम <small>عليه السلام</small> का इस्तब़ाल करती है	30
काबील व हाबील	31
इबरत की जगह	32
हज़रत नूह <small>عليه السلام</small>	32
	34

हज़रत नूह ... पहले रसूल हैं	34
नूह ... की कौम, दायत व तब्दीग और क्रोम की नाफ़रमानी	19
नाय की बुनियाद	37
जूदी पहाड़ (अज़ाब का ख़त्म होना)	38
अहम नतीजे	39
क्रौल	40
नूह ... के तूफ़ान से मुताल्लिक कुछ अहम बातें	40
नूह ... का बेटा	41
नूह ... का तूफ़ान आम था या ख़ास	42
हज़रत नूह ... की उम्र	43
हज़रत इदरीस ...	43
नाम-नसब और ज़माना	44
हज़रत-इदरीस की ख़ास बातें	45
हज़रत इदरीस ... की तालीम का खुलासा	45
बाद में आने वाले नबियों के बारे में वशारत	46
हज़रत इदरीस ... की ज़मीनी खिलाफ़त	46
हज़रत इदरीस से मुताल्लिक ख़ास बातें	46
हज़रत इदरीस ... की नसीहतें	48
हज़रत हूद ...	48
आद का ज़माना	48
आद के रहने की जगह	48
आद का मज़हब	48
हज़रत हूद ...	49
इस्लाम की तब्दीग	53
हूद की क्रोम पर अज़ाब	54
हज़रत हूद ... की वफ़ात	55
कुछ इबारतें	56
हज़रत सालेह ...	56
समूद क्रोम	56
समूद की बस्तियां	56
समूद का ज़माना	56
समूदियों का मज़हब	56

कुरआन मजीद में आए किस्सों का मतलब	57
अल्लाह की ऊंटनी	57
समूद पर अज़ाब	59
कुछ इबरतें	60
हज़रत इब्राहीम <small>عليه السلام</small>	61
हज़रत इब्राहीम <small>عليه السلام</small> का ज़िक्र कुरआन पाक में	61
हज़रत इब्राहीम <small>عليه السلام</small> के वालिद का नाम	61
हज़रत इब्राहीम <small>عليه السلام</small> और दूसरे अबिया अलैहिमुस्सलाम	61
हज़रत इब्राहीम <small>عليه السلام</small> की अज़मत	62
बाप को इस्लाम की दावत और बाप-बेटे का मुनाज़रा	63
कौम को इस्लाम की दावत और उससे मुनाज़रा	64
सितारा परस्ती	65
बादशाह को इस्लाम की दावत और उसका मुनाज़रा	73
आग का ठंडा हो जाना	77
और किलदानीयीन की ओर हिज़रत	81
फ़लस्तीन की ओर हिज़रत	82
हज़रत इब्राहीम <small>عليه السلام</small> से मुताल्लिक दूसरे मसले	82
हज़रत हाजरा रज़ि० की हैसियत	86
सूर: मुत्तहिन: में हज़रत इब्राहीम की दुआ	87
सूर: शुजुरा में हज़रत इब्राहीम की दुआ	88
हज़रत इब्राहीम <small>عليه السلام</small> की ज़िंदगी का एक अहम वाक़िया	89
हज़रत इब्राहीम <small>عليه السلام</small> की औलाद और उग्र	90
हज़रत इस्माईल <small>عليه السلام</small>	91
पैदाइश	91
बंजर घाटी और हाजरा व इस्माईल	91
नेक बीबी का किरदार	94
ख़ला	95
काबा की बुनियाद	97
हज़रत इस्माईल की औलाद	99
कुरआन में हज़रत इस्माईल <small>عليه السلام</small> का तज़िकरा	99
हज़रत इस्माईल <small>عليه السلام</small> की वफ़ात	99
हज़रत इस्हाक <small>عليه السلام</small>	100

पैदाइश	100
खुल्ना	100
इसहाक की शादी	100
इसहाक का जिक्र कुरआन में	101
हजरत लूत <small>عليه السلام</small>	101
लूत व इब्राहीम	101
मिस्र से वापसी	101
कौमे लूत	101
हजरत लूत और तब्तीगे हक	102
हजरत इब्राहीम <small>عليه السلام</small> और अल्लाह के फ़रिश्ते	103
हजरत इब्राहीम मुजहिदे अबिया (नबियों के मुजहिदे)	105
इन वाकियात से मुताल्लिक कुछ नसीहतें	109
हजरत याकूब <small>عليه السلام</small>	113
नाम और खानदान	113
हजरत याकूब का जिक्र कुरआन में	113
हजरत यूसुफ <small>عليه السلام</small>	114
खानदान	114
हजरत यूसुफ <small>عليه السلام</small> का ख़ाब और यूसुफ के भाई	114
कनआन का कुंवा	115
यूसुफ और गुलामी	116
अजीजे मिस्र की बीवी और यूसुफ	117
यूसुफ <small>عليه السلام</small> जेल में	117
क़ैदख़ाने में दावत व तब्तीग	119
फिरऔन का ख़ाब	120
अकाल और याकूब <small>عليه السلام</small> का खानदान	122
याकूब का खानदान मिस्र में	128
वफ़ात	130
अहम अख़लाकी बातें	130
हजरत शूऐब <small>عليه السلام</small>	132
शूऐब की कौम	132
मदयन या अस्हाबे ऐक:	132
हक की दावत	133

	137
अज्ञात की क्रिस्में	138
हज़रत शुऐब अलै० की क्रूर	138
सबक भरी नसीहतें	140
हज़रत शुऐब अलै० का ज़िक्र कुरआन पाक में	140
हज़रत मूसा व हारून अलैहिमस्सलाम	
हज़रत मूसा अलै० की शुरूआती ज़िंदगी	140
बनी इसराईल मिस्र में	140
फ़िरऔन	141
फ़िरऔन का ख़ाब	141
हज़रत मूसा अलै० की पैदाइश	142
फ़िरऔन के घर में तर्बियत	142
मूसा का मिस्र से निकलना	145
हज़रत मूसा अलै० की मदन के लिए हिज़रत	145
मूसा और मदन का इलाक़ा	145
मदन का पानी	146
शेख़ की बेटी से निकाह का रिश्ता	147
मुक़द्दस वादी	138
रसूल बनाए गए	149
अल्ताह की निशानियां	
हज़रत मूसा अलै० की एक नबी की हैसियत से मिस्र को वापसी	151
और हज़रत हारून अलै० को रिसालत का मंसब अता किया जाना	151
मिस्र में दाख़िला	152
फ़िरऔन के दरबार में हक़ की दावत	154
हज़रत हारून का किरदार	155
फ़िरऔन का रहेअमल (प्रतिक्रिया)	155
हममान	155
फ़िरऔन के दरबार में मुज़ाहरा	157
जादूगरों की हार और फ़िरऔन का रहेअमल (प्रतिक्रिया)	159
बनी इसराईल की बेचैनी	160
फ़िरऔन की जवाबी कार्रवाई	160
मिस्री मर्द मोमिन	162
फ़िरऔन का एलान	

	162
मिश्रियों पर खुदा का क्रहर	164
बनी इसराईल का मिस्र से लौटना	164
बनी इसराईल की रवानगी	164
फिरऔन का डूबना	165
फिरऔन की लाश	166
समुद्र का फटना	167
बड़ा योजज़ा	167
फिरऔन, फिरऔन की क़ौम और क्रियामत का अज़ाब	168
हज़रत मूसा <small>عليه السلام</small> और बनी इसराईल समुद्र पार करने के बाद	168
बनी इसराईल पर अल्लाह के इनाम और खुली निशानियाँ	168
चश्मों का जारी होना	168
मन्न व सलवा	169
बादलों का साया	169
बनी इसराईल की नाशुक़ी	169
तूर पर एतिकाफ़	170
तजल्ली-ए-ज़ात	170
तौरात का उतरना	171
बनी इसराईल की गौशालापरस्ती	173
बनी इसराईल को माफ़ी	174
सत्तर सरदारों का इतिहास	175
सरदारों की हठधर्मी, अज़ाबे इलाही और नई सिंदगी	176
बनी इसराईल का फिर इंकार और तूर पहाड़ का सर्वे पर बुलन्द होना	178
अर्जे मुक़द्दस का वायदा और बनी इसराईल	179
बनी इसराईल की नाफ़रमानी और उसका नतीजा	181
हज़रत हारून की वफ़ात	181
हज़रत मूसा <small>عليه السلام</small> की वफ़ात	182
हज़रत मूसा <small>عليه السلام</small> की नुबूवत के ज़माने से मुताल्लिक दूसरे वाक़िए	182
गाय के ज़िन्ह का वाक़िया	183
हज़रत मूसा और क़ारून	185
क़ारून का वाक़िया कब पेश आया?	185
हज़रत मूसा और ख़िज़्र	185
हज़रत ख़िज़्र से मुताल्लिक अहम बातें	189

हज़रत मूसा अलै और घनी इसराईल का ईजा पहुंचाना	191
सनीचर का दिन	191
हज़रत मूसा की नुबूवत के जमाने से मुताल्लिक दूसरे मामले	192
फ़िरज़ौन नई तहक़ीक़ की रोशनी में	192
देखो मुझे जो दीदा-ए-इबरत निगाह हो	193
फ़लक बह (समुद्र के फटने) से मुताल्लिक क्रियास आराइयां	194
जादू और मज़हब	195
मोज़ज़ा और जादू में फ़र्क़	196
मरने के बाद की ज़िंदगी	197
मोज़ज़ों का ज़्यादा होना	198
बनी इसराईल पर इनामों की ज़्यादती	200
हज़रत मूसा अलै का रुत्बा, एक पैग़म्बर की हैसियत से	200
नसीहतें क्या मिलीं?	201
मुसीबतों में सब्र किया जाए	201
कामियाबी के लिए शर्त	201
इश्के इलाही की ताक़त	202
अल्लाह की मदद	202
ईमानी लज़्ज़त के असरात	202
सब्र का फल	202
गुलामी के असरात	202
ज़मीन की विरासत के लिए शर्तें	203
बातिल की नाकामी	203
ज़ालिम क़ौमों का अंजाम	203
ताक़त का ख़ुमार और उसका अंजाम	203
सरक़शी का अंजाम	203
दीन में इस्तिक़्ामत (जमाव)	204
अल्लाह की बरदाश्त	204
इंसानी इल्म की अहमियत	204
गुलामी एक लानत है	205
अहम नुक्ते	205
अल्लाह की वस्य की हैसियत	205
मुसलसल गुलामी के असरात	205

ईमान की वरकतें	206
तर्तीव देने वाले की तरफ़ से इज़ाफ़ा : एक बहू मुसलमान का ईमान	207
सहाबा किराम की बेमिसाल अज़मत (बड़ाई)	208
हज़रत यूशेअ़् बिन नून ؑ	209
हज़रत यूशेअ़् का ज़िक्र कुरआन में	209
अर्जें मुक़द्दस (पाक सरज़मीन) में दाख़िला	209
नाशुकी	210
अल्लाह का अज़ाब	211
सबक़ और नसीहत	211
हज़रत हिज़क़ील ؑ	212
कुरआन और हज़रत हिज़क़ील ؑ	212
अहम बातें	213
मरने के बाद की ज़िंदगी	213
जिहाद से पहलू बचाना	213
नतीजे	214
हज़रत इलयास ؑ	216
कुरआन और हज़रत इलयास	216
नसीहत	217
हज़रत अल-यसअ़् ؑ	218
नबी बनाया जाना	218
कुरआन और हज़रत अल-यसअ़्	218
नसीहत	218
हज़रत शमूईल ؑ	219
कुरआन पाक और हज़रत शमूईल	219
हज़रत तालूत ؑ (Saul)	219
जालूत (Goliath)	219
हज़रत दाऊद (David)	220
हज़रत शमूईल का नबी बनाया जाना	220
हज़रत तालूत का मुक़रर किया जाना	220
ताबूते सकीना	222
तालूत और जालूत की लड़ाई और बनी इसराईल का इम्तिहान	222
हज़रत दाऊद की बहादुरी	223

सबक और नतीजे	225
हज़रत दाऊद ऋक्ष	225
हज़रत दाऊद और खलीफ़ा का लक़ब	226
ज़बूर	226
हज़रत दाऊद ऋक्ष की खुसूसियतें	227
पहाड़ों और चिड़ियों पर क़ब्ज़ा और उनकी तस्बीह	228
हज़रत दाऊद ऋक्ष के हाथ में लोहे का नर्म होना	229
परिदों से बातचीत करना	229
ज़बूर की तिलावत	230
हज़रत दाऊद ऋक्ष से मुताल्लिक़ दो अहम बाक़िए	230
खेती का मामला	231
दुबियों का मामला	232
ऊपर वाली आयत की तफ़सीर	234
मुबारक उम्र और क़फ़न-दफ़न	234
क्या सबक मिला?	237
एक अहम नुक्ता	238
इसराईली पैग़म्बरों के हालात से मुताल्लिक़ एक अहम बज़ाहत	239
हज़रत सुलैमान ऋक्ष	239
ख़ानदान और बचपन	239
दाऊद ऋक्ष की विरासत	239
सुलैमान ऋक्ष की खुसूसियतें	240
परिदों की बोलियां समझना	240
हवा पर क़ाबू	241
जिन्नों और हैवानों को क़ाबू में रखना	242
बैतुलमक्दि़स की तामीर	243
तांबे के ज़ख़ीरे	243
हज़रत सुलैमान और मलिका सबा	248
सबा की तह्क़ीक़	249
हुद हुद	249
सबा की मलिका का तख़्त	249
मलिका सबा का इस्लाम कुबूल कर लेना	249
मलिका-ए-सबा का हज़रत सुलैमान के साथ निकाह	249

हज़रत सुलैमान अ.स. की वफ़ात	250
हज़रत सुलैमान अ.स. के वाक़ियों से मुताल्लिक तफ़्सीरी नुक्ते	251
हज़रत सुलैमान अ.स. की आज्ञादाइश	252
सुलैमान अ.स. की फ़ौज और चींटियों की वाटी	253
मलिका-ए-सबा का तख़्त उठाकर लाने वाले की शख़्सियत	255
हज़रत सुलैमान अ.स. पर बनी इसराईल का बोहतान	256
खुलासा	258
सबक़ और खुलासा	259
हज़रत अय्यूब अ.स.	263
हज़रत अय्यूब और कुरआन पाक	263
कुछ तफ़्सीरी हकीक़तें	265
हज़रत अय्यूब अ.स. का मरज़	265
'मस्सनियशैतानु' से क्या मुराद है?	265
दूसरे वाक़िए	267
सबक़ और नसीहत	269
हज़रत यूनुस अ.स.	271
हज़रत यूनुस अ.स. का ज़िक़्र कुरआन मजीद में	272
नसब व ज़माना	273
दावत की जगह	273
वफ़ात	273
कुछ दूसरी बातें	274
यूनुस अ.स. की फ़ज़ीलत	274
नबियों (अलैहिमुस्सलाम) के फ़ज़ाइल	275
कुछ सबक़, कुछ नसीहतें	276
हज़रत जुलकिफ़्ल अ.स.	278
कुरआन और जुलकिफ़्ल	278
हालात	279
सबक़	279
हज़रत उज़ैर अ.स.	279
कुरआन और हज़रत उज़ैर अ.स.	279
हज़रत उज़ैर की मुबारक ज़िंदगी	279
हज़रत उज़ैर अ.स. और अल्लाह का बेदा होने का अक़ीदा	280
	280

सूरः बकरः में शिक्र किया गया वाक्रिया	280
सबक	282
हज़रत ज़करिया ...	282
कुरआन और हज़रत ज़करिया ...	282
ज़िंदगी के हालात	283
हज़रत ज़करिया ... के यहां औलाद	285
तपसीरी नुक्ते	286
ज़करिया ... की वफ़ात	287
हज़रत यस्या ...	287
कुरआन और यस्या ...	287
हज़रत ज़करिया और बेटे की विलादत	288
तपसीरी नुक्ते	290
दावत व तस्वीग	292
शहादत का वाक्रिया	293
मक्कतल (क़त्लगाह)	293
शबे मराज और यस्या ...	293
नतीजा और सबक	294
बाग़ वाले	295
वाक्रिए से मुताल्लिक़ क़ौल	296
सबक	297
मोमिन व काफ़िर	297
मोमिन और काफ़िर का वाक्रिया	299
वाक्रिए की तशरीह (व्याख्या)	300
सबक और नतीजे	301
करिया वाले या अस्हाबे यासीन	301
करिया वाले और कुरआन	304
वाक्रिए से मुताल्लिक़ बातें	304
हासिल	305
हज़रत लुक़मान रज़ि०	305
लुक़मान	305
कुरआन और हज़रत लुक़मान	305
नुबूयत या हिक्मत	306

कुछ अहम तपसीरी नुक्ते	307
हज़रत लुकमान की हिक्मत	308
नसीहत और सबक	310
अस्हाबे सन्न (सनीचर वाले)	311
सन्न और उसकी हुर्मत	312
वाक़िया क्या था ?	313
वह जगह	317
हृदसे का ज़माना	317
कुछ अहम तपसीरी हकीकतें	317
बिगाड़ने की हकीकत	318
मस्ख की गई कौमों का अंताम	318
नतीजे और सबक	318
अस्हाबुर्ग़म	319
रस्त	319
कुरआन और अस्हाबुर्ग़म	319
अस्हाबुर्ग़म	320
सही बात	320
सबक और नसीहत	321
बैतुलमक्दिस और यहूद	321
बैतुल मक्दिस	322
वनी इसराईल को तंबीह (चेतावनी)	322
यहूद की शरारत का पहला दौर	322
बख्त नस्र	326
मुलामी से निजात	328
तौरात के बयान और तारीख़	329
हज़रत यस्या <small>عليه السلام</small> का क़त्ल	329
अमल का बदला	331
तीसरा सुनहरा मौक़ा और यहूदियों का मुंह मोड़ना	333
हमेशा की ज़िल्लत और नुक़सान	334
नतीजे	335
जुलक़रनैन	336
तम्हीद	338
	338

	338
जुलकरनेन की शख्सियत	340
जुलकरनेन से भुताल्लिक सवाल की शक्ल	341
यहूदी, कुरेश और सवालों का इतिहास	342
वनी इसराईल के नबियों की पेशीनगोइयां	343
तारीखी गवाहियां	343
पश्चिमी मुहिम	345
पूरबी मुहिम	345
तीसरी (उत्तरी) मुहिम	346
बाविल की जीत	348
खोरस का मजहब	349
ईसन और जुरतुशत मजहब	350
जुलकरनेन और कुरआन	357
याजूज व माजूज	359
सद्	361
कुरआन और सद्	362
जुलकरनेन की सद् (दीवार)	363
दूसरी सद्	363
याजूज व माजूज का खुर्रुज	363
हजरत मौलाना अनवर शाह साहब कश्मीरी (रह०) की तफ्सीर	368
बुखारी और मुस्लिम की हदीसें	369
क्या जुलकरनेन नबी थे?	371
नतीजे	371
'वसाइर' के हिस्से	372
अस्हाबुल कस्फ वरक्रीम	374
कस्फ और रक्रीम	374
कुरआन और अस्हावे कस्फ और अस्हावे रक्रीम	375
वाकिया	377
अहम तफ्सीरी हकीकतें	386
सबक और नतीजे	384
सवा और सैले इरा	388
तफ्सीद (प्रस्तावना)	388
सवा और क्रोमे सवा	389


सबा और हुक्मत के तबके	390
सबा की इमारतें और उनका रहन-सहन	390
सदे मआरिब (मआरिब का बांध)	391
अहले सबा और अल्लाह की नाफरमानी	394
सैले इरम	395
पहली सज़ा	395
दूसरी सज़ा	397
सैले इरम का फैलाव	399
सबा की मजहबी हालत	400
कुछ तपसीरी नुक्ते	400
नतीजे और सबक	401
अस्हाबुल उखदूद या क़ौमे तुब्बअ	402
उखदूद	402
कुरआन और अस्हावे उखदूद	402
वाक़िए की तपसील	403
क़ौम तुब्बअ	406
तुब्बअ की हकीकत	406
कुरआन और क़ौम तुब्बअ	407
सबक और नसीहत	407
अस्हाबुल फ़ील (570 ई०)	409
हब्शा और नजाशी	409
अवरहा अल अशरम	409
अस्हावे फ़ील (हाथी वाले)	410
कुरआन और अस्हावे फ़ील	415
वाक़िए की हकीकत	415
सबक और नसीहत	417
हज़रत ईसा ﷺ	424
कुरआन और हज़रत ईसा ﷺ	424
इमरान व हन्ना	425
हज़रत मरयम का जुहद व तक्वा (संयम व ईश-भय)	426
हज़रत मसीह ﷺ के हालात	427
मुबारक हुलिया	430

रसूल बनाए गए	430
खुली निशानियां	432
कुरआन के किस्से	432
तबज्जोह के क़ाबिल बात और मोज़ों की हक़ीक़त	433
हज़रत ईसा और मोज़े	436
हज़रत ईसा और उनकी तालीम का खुलासा	443
हवारी ईसा	445
ईसा के हवारी और कुरआन व इंजील का मवाज़ना	446
माइदा का उतरना	448
'रफ़अ इलस्समाइ' यानी ज़िंदा आसमान पर उठा लिया जाना	451
हज़रत ईसा से मुताल्लिक़ कुछ तफ़्सीरी और	463
दूसरे अहम मसले और कुरआन के वाज़ेह बयान	465
हज़रत ईसा अलैहिस्सलाम की ज़िंदगी	465
ल यूमिनन-न बिही क़व-ल मौतिही	465
हज़रत ईसा की ज़िंदगी और उनका उतरना और सहीह हदीसों	467
उतरने के वाफ़िए सहीह हदीसों की रोशनी में	470
मसीह की वफ़ात	472
हज़रत ईसा और आख़िरत का दिन	473
हज़रत ईसा की इस्लाही दावत और बनी इसराईल के फ़िरके	475
चारों इंजीलें	477
कुरआन और इंजील	478
कुरआन और तस्लीस का अक़ीदा	481
हज़रत मसीह अल्लाह के करीबी और बरग़ज़ीदा रसूल हैं	482
हज़रत मसीह न खुदा हैं, न खुदा के बेटे	482
कफ़़ारा	484
तबज्जोह करने की बात	486
हज़रत मुहम्मद सल्लल्लाहु अलैहि व सल्लम	487
हज़रत मुहम्मद और कुरआन मजीद	487
नबी सल्लल्लाहु अलैहि व सल्लम की बशारतें (ख़ुशख़बरियां)	491
सुहरे कुद्सी	492
मुबारक सुबह	493
विलादत की तारीख़ की तहक़ीक़	497

तारीख़ व सीरत लिखने वाले तमाम बड़े	497
लोगों का तीन बातों पर इतिफ़ाक़ है :	498
मुबारक नसब	502
यतीमी	506
बुत-परस्ती से नफ़रत, तंहाई पसन्दी और अल्लाह की इबादत का ज़ौक़	507
पैग़म्बर बनाए गए	510
वह्य आने का पहला दौर	511
वह्य उतरने का दूसरा दौर	513
दावत व इशाद के एलान की पहली मंज़िल	514
दावत व इशाद की दूसरी मंज़िल	515
आम बेसत	516
इस्लाम की दावत का मुज्मल खाका और हज़रत जाफ़र रज़ि० की तक्रीर	519
मेराज	519
वाक़िया सिर्फ़ एक ही बार हुआ	520
तहक़ीक़ तारीख़ व सन्	520
क़ुरआन और मेराज का वाक़िया	521
हदीसों और मेराज के वाक़िए का सक्क़्त	522
वाक़िए की शक्ल	522
मेराज का वाक़िया और क़ुरआन	523
सूरः वनी इसराईल और वाक़िया मेराज	526
मेराज शरीफ़ से मुताल्लिक़ तफ़्सील	529
मेराज में अल्लाह को देखना	530
इज़ाफ़ा	531
हिज़रत	532
हथ्था की हिज़रत	534
मदीना की हिज़रत की वजहें	534
नबी सल्लल्लाहु अलैहि व सल्लम की हिज़रत	536
दारुन्नदवा	538
क़ुरआन मजीद और मदीने की हिज़रत	540
हिज़रत	540
लड़ाइयां	540
बद्र की लड़ाई	540

XVIII

अहम लड़ाइयां और नतीजे और नसीहतें	588
ग़ज़वा बदरुल-कुबरा	588
उहद की लड़ाई	588
अहज़ाब की लड़ाई	589
मक्का की फ़तह	590
हुनैन की लड़ाई	591
नवृक	590
हुदैबिया का वाक़िया	591
ग़ोद लेकर घंटा बनाना	591
हज़ाज़त ज़ैद रज़ि०	591
बेटा बनाने की रस्म की रोक-थाम	593
सबक़ और नसीहत	596
वनू नज़ीर	596
कुग्आन और वनू नज़ीर	598
नतीजा और नसीहत	598
इफ़्क़ का वाक़िया	599
सबक़ और नसीहत	601
फ़ामिक़ की दी हुई ख़बर	603
मस्जिदे ज़गर (रजब सन् 06 हिजरी)	606
मवक़	607
यफ़ात या यस्न विर्ग़फ़ाक़िल आला	608
सबक़ और नसीहत	610
नुबूवत व रिसालत का ख़ात्मा	610



बिस्मिल्लाहिररहमानिररहीम

तम्हीद

कुरआन पाक इन तारीखी वाकियों को सिर्फ़ इसलिए नहीं बयान करता कि वे वाकिए हैं, जिनका एक तारीख में लिखा होना ज़रूरी है, बल्कि इसका एक ही मद्दसद है, वह यह कि वह इन वाकियों से पैदा होने वाले नतीजों से इंसान की हिदायत व रहनुमाई के लिए नसीहत और इब्रत बनाए और इंसानी अक्ल व जज़्बात से अपील करे कि वे फ़ितरत के क़ानूनों के सांचे में ढले हुए इन तारीखी नतीजों से सबक़ हासिल करें और ईमान लाएं कि अल्लाह की हस्ती एक इंकार न की जा सकने वाली हकीकत है और क़ुदरत का यही हाथ इस कायनात पर कारफ़रमा है और इसी मज़हब के हुक्मों की पैरवी में फ़लाह व नजात ओर हर किस्म की तरक्की का राज़ छिपा हुआ है, जिसका नाम 'फ़ितरत का मज़हब' या इस्लाम है।

— 'क़ससुल कुरआन' से लिया गया

बिस्मिल्लाहिर्रहमानिर्रहीम

गरामी क़द्र हज़रत मौलाना मुहम्मद हिफ़्ज़ुर्रहमान स्योहारवी रह० की मुस्तनद और जामे तस्नीफ़ 'क्रससुल कुरआन' किसी तआरुफ़ की मुहताज़ नहीं, अलबत्ता हमारे मोहतरम दोस्त जनाब सैयद तंज़ीम हुसैन साहब ने जिस मक़सद के तहत इस मोटी-भारी किताब को मुख़्तसर किया है, वह बेशक वक़्त की अहम ज़रूरत है। उन्होंने मुख़्तसर करने का ऐसा अन्दाज़ अपनाया है कि नबियों और दूसरी बुजुर्ग हस्तियों से मुताल्लिक न सिर्फ़ हर उस बात को लिया है जिसका ताल्लुक इबरत और नसीहत से है, बल्कि दूसरी अहम बातों को भी थोड़े में बयान कर दिया है। उम्मीद है कि अल्लाह की मेहरबानी से इस किताब के पढ़ने में लगे लोग पूरी तरह फ़ायदा उठा सकेंगे।

बुढ़ापे में जनाब सैयद तंज़ीम हुसैन के सोचने का अन्दाज़ और उसके तहत उनकी यह कोशिश हर तरह तारीफ़ के काबिल है। अल्लाह पाक उनकी इस कोशिश को कुबूल फ़रमाए। (आमीन)

—क्रारी सैयद रशीदुल हसन हसनी नदवी

इमाम व ख़तीब

जामा मस्जिद न्यूटाउन, अल्लामा बन्नोरी टाउन, कराची

5 मुहर्रमुल हराम 1408 हि०

अर्ज है कि...

गरामी कद्र मौलाना मुहम्मद हिफ़जुर्रहमान स्योहारवी रह० पाक व हिंद उप महाद्वीप के नामी उलेमा में नुमायां हैसियत रखते हैं। उनकी मशहूर व मक़बूल किताब 'क्रससुल कुरआन' अपने मौजू (विषय) के एतबार से मुफ़रिद (एक ही) समझी जाती है। इसकी जो खूबी सबसे ज़्यादा नुमायां है, वह यह है कि हर क्रिस्से के आखिर में मौलाना ने गहरी नज़र और सूझ-बूझ से जो बातें पेश की हैं, वे हर खास व आम के लिए क़दम-क़दम पर रहनुमाई करती हैं। दीनी मदरसों के असातज़ा, (टीचर्स), मस्जिदों के खु त बा (खिताब करने वाले ख़तीब हज़ारात) और दीनी तलबा के लिए इस किताब का पढ़ना बेहद फ़ायदेमंद समझा जा रहा है।

यह किताब चार हिस्सों में 1800 से ज़्यादा सफ़हों पर फैली हुई है। अंजुमन इशाअते कुरआन अज़ीम के शोबा तस्नीफ़ व तालीफ़ से बाबिस्ता जनाब सैयद तंज़ीम हुसैन साहब ने इस मोटी किताब का खुलासा सिर्फ़ 600 सफ़हों में पेश किया है, जिसे हर हलके में पसन्दीदा नज़रों से देखा गया, खास तौर से इसलिए कि इस तरह उन्होंने वक़्त के तक्राजे को पूरा किया है और बेकार की बहसों से नज़रें हटा कर मशगूल व मस्रूफ़ लोगों को भी इससे फ़ायदा उठाने का पूरा-पूरा मौक़ा जुटा दिया है। अल्लाह पाक उनको भला बदला दे।

ज़िया ब्रदर्स बुक सेन्टर इस खुलासे की अहमियत और फ़ायदों को देखते हुए अंजुमन इशाअते कुरआन अज़ीम के छपे आठ भागों को इकट्ठा करके एक जिल्द में बेहतरीन कम्प्यूटर कम्पोज़िंग करवा कर 'क्रससुल अबिया व अस्थाबुस्सालिहीन' की तलख़ीस (खुलासा) 'क्रससुल कुरआन अज़ मौलाना मुहम्मद हिफ़जुर्रहमान स्योहारवी रह० के उन्वान से छाप कर इस नेक काम में हिस्सा ले रहा है।

अल्लाह पाक इस कोशिश को कुबूल फ़रमाए। (आमीन)

बिस्मिल्लाहिर्रहमानिर्रहीम

शुरू करते वक़्त

अल्लाह पाक ने जो क्रिस्से और वाकिए कुरआन अज़ीज़ में बयान फ़रमाए हैं, उनके बारे में उर्दू जुबान में गरामी क़द्र मौलाना मुहम्मद हिफ़ज़ुर्रहमान स्योहारवी साहब रह० की किताब 'क्रससुल कुरआन' इस दौर में लिखी जाने वाली कुछ फ़ायदेमन्द किताबों में से एक है। इस किताब के बारे में मुफ़क्किरे इस्लाम हज़रत मौलाना सैयद अबुल हसन अली नदवी महज़िल्लहुल आली ने इस तरह अपने ख़्याल जाहिर किए हैं—

'हज़रत मौलाना मुहम्मद हिफ़ज़ुर्रहमान स्योहारवी रहमतुल्लाहि अलैहि की लिखी दो किताबें—एक तो 'क्रससुल कुरआन' दूसरी, 'इस्लाम का इक्वितसादी निज़ाम' खास तौर से ज़िक्र के काबिल है। उर्दू में हमारे इल्म में 'क्रससुल कुरआन' अंबिया ﷺ की ह्यात और उनकी दावते हक़ की मुसन्द तारीख़ व तफ़सीर जो कुरआन मजीद के गहरे मुताले, नई-पुरानी मज़हबी किताबों की तहकीक़ की मदद से तर्तीब दी गई हो, इससे पहले नहीं थी। मौलाना ने यह किताब लिख कर एक बड़ी ज़रूरत पूरी की और इस्लामियात और इल्मे कुरआन के तालिब इल्मों के लिए एक कीमती जख़ीरा मुहय्या कर दिया।'

—कारवाने ज़िंदगी, भाग 4, पृ. 263

यह किताब चार भागों में लगभग दो हजार सफ़हों (पृष्ठों) पर शामिल है। मौजूदा मस्रूफ़ियात के दौर में बहुत से लोगों की यह ख़्वाहिश होती है कि किताब मुख़्तसर और जामेअ हो। लिखने वाले ने इस ख़्याल को ज़ेहन में रखकर इंग्लिश लिट्रेचर के Abridged Edition के अन्दाज़ पर 'क्रससुल कुरआन' का इख़्तिसार (संक्षिप्तीकरण) सिर्फ़ 600 सफ़हों की एक जिल्द (भाग) में पेश कर दिया है। इस इख़्तिसार में उन इल्मी, फ़लसफ़ियाना (दार्शनिक) और तारीख़ी वहसों को नज़रअंदाज़ कर दिया है जिनका ताल्लुक

कससुल अंबिया

वाज व नसीहत से नहीं है।

इस नेक काम के अज्र व सवाब के सच्चे हकदार मोहतरम मौलाना मुहम्मद हिफ़जुर्रहमान साहब स्योहारवी रह० ही हैं। इस नाचीज़ बन्दे के लिए तो बस इतना ही काफी है—

बहुस्ने एहतमामत कारे जामी

तुफ़ैले दीगरां यावद तमामी

अल्लाह पाक इस कोशिश को कुबूल फ़रमाए।

कमतरीन

सैयद तंज़ीम हुसैन (1416 हि.)

शोबा तस्नीफ़ व तालीफ़

अंजुमन इशाअते कुरआन अज़ीम, कराची

बिस्मिल्लाहिर्हम्मानिर्हीम

अपनी बात

अलहम्दु लिल्लाहिल्लजी हदाना बिल किताबिल मुबीन व अन-ज़-ल अलैनल कुरआन विलिसानिन अ-रबीयिम मुबीन व क़स-स फ़ीहि अहसनल क़-स सि मौइज़तन व ज़िकरा लिल मोमिनीन वस्सलातु वस्सलामु अलन्नबीयिस्सादिक़िल अभीन मुहम्मदिन रसूलिल्लाहि व ख़ातमिन्नबीयीन व अला आलिही व अस्हाबिल्लज्जी-न हुम हुदातुल लिल मुत्तक़ीन० अम्मा बाद

कुरआन पाक में अल्लाह तआला ने इंसानी दुनिया की हिदायत के लिए अलग-अलग मौज्जाओं वाले तरीक़े अपनाए हैं, उनमें एक यह भी है कि पिछली क़ौमों के वाक़ियों और क़िस्सों के ज़रिए उनके नेक व बद-आमाल और उन आमाल के फलों और नतीजों को याद दिलाए और सबक़ हासिल करने का सामान जुटाए, इसीलिए वह बयान करने के तारीख़ी उस्तूब के पीछे नहीं पड़ता, बल्कि हक़ पहुंचाने और अल्लाह की ओर बुलाने के अहम मक़सद को सामने रख कर सिर्फ़ उन्हीं वाक़ियों को सामने लाता है, जो इस गरज़ व ग़ायत को पूरा करते हों और इसीलिए कुरआन अज़ीज़ में उनकी तक़रार (बार-बार) पाई जाती है, ताकि सुनने वालों के दिल में वे घर कर सकें और फ़ितरी और तबई रुझानों को इन हक़ीक़तों की ओर मुतवज्जह किया जा सके और यह तभी मुम्किन है कि एक बात को बयान करके अलग-अलग तरीक़ों से और जैसे हालात हों, उसी हिसाब से उस्तूब निगारिश से बार-बार दोहराया जाए और सोच की सोई हुई ताक़तों को बार-बार बेदार किया जाए।

कुरआन मजीद के क़िस्सों और वाक़ियों का सिलसिला ज़्यादातर पिछली क़ौमों और उनकी ओर भेजे गए पैग़म्बरों से वाबस्ता है और थोड़ा-थोड़ा करके कुछ और वाक़िए भी इस सिलसिले में आ गए हैं और यह तमामतर हक़ व

वातिल के संघर्षों और औलिया-उल्लाह और औलिया-उश्शैतान (शैतान के साथियों) के मारकों का एक सबक़ भरा हुआ और नसीहत हासिल करने वाला बेमिसाल ज़ख़ीरा है।

— लेकिन दूसरों का क्या ज़िक्र, हम मुसलमानों में भी बहुत कम ऐसे हैं जो अल्लाह के इस सबसे मुकम्मल और आख़िरी क़ानून (क़ुरआन पाक) से फ़ायदा उठाते और अपने मुरदा दिलों में इमान और यक़ीन की ज़िंदगी पैदा करते हों, इसलिए कि यह अल्लाह का क़ानून है और हम इसे जारी करने पर लगाए गए हैं इसलिए हमें चाहिए कि मानी व मतलब पर ग़ौर करते रहें यह समझ कर कि यह रहती दुनिया तब अबदी और हमेशा की ज़िंदगी और दोनों दुनिया की फ़लाह व सआदत का मुकम्मल दस्तूर है।

क़ुरआन उतरते वक़्त पैग़म्बरे खुदा ﷺ ने मुश्रिकों के दुश्मनी भरे रवैए में तंग आकर यह शिकायत की थी।

रसूले खुदा सल्लल्लाहु अलैहि व सल्लम ने कहा: 'ऐ मेरे परवरदिगार! वेशुवहा मेरी क़ौम ने क़ुरआन को महज़ूर (झक-झक) बना लिया है।'

(अल-फ़ुरक़ान 25/30)

लेकिन इस चौदहवीं सदी में अगर हम अपने दिलों को टटोलें, तो इस्लाम के दावे और क़ुरआन को खुदा का कलाम यक़ीन करने के बाजवूद कितने हैं जो इस कलामे इलाही को अपनी ज़िंदगी के लिए बेहतरीन निज़ामे अमल बनाते और इस नज़र से उसकी तिलावत करते हैं।

अपनी और अपनी क़ौम की इस हालत को देखते हुए जी चाहा कि इबरात और बसीरत के इस सरमाए को उर्दू में (अब हिन्दी में भी) लाया जाए ताकि नक़ल से बचे रहने के बाद खुद-ब-खुद असल की जानिब रग़बत पैदा हो और इस तरह दोनों दुनिया की सआदत का पता मिले।

अपने लिखने के सादा तरीक़े के बावजूद इस मज्मूए में कुछ ख़ुसूसियतों का ख़ास तौर पर लिहाज़ किया गया है—

1. किताब में तमाम वाक़ियों की बुनियाद क़ुरआन को बनाया गया है और मुस्तनद हदीसों और तारीख़ी वाक़ियों से उनकी यज़ाहत और तशरीह की गई है।

2. तारीख और पुराने जमाने की किताबों के दर्मियान और कुरआन अजीज़ के मुहकम यक़ीन के दर्मियान अगर कहीं टकराव आ गया है तो उसको रोशन दलीलों के ज़रिए या मेल दिखाने की कोशिश की गई है और या फिर कुरआन की सदाक़त को वज़ाहत से साबित किया गया है।

3. इसराईली ख़ुराफ़ात और मुख़ालिफ़ों के एतराज़ों की बक़्वास की हक़ीक़त को रोशनी में जाहिर किया गया है।

4. ख़ास-ख़ास जगहों पर तफ़्सीरी, हदीसी और तारीख़ी उलझनों पर बहस व तम्हीस के बाद पिछले बुज़ुर्गों के मसलक के मुताबिक़ उनका हल पेश किया गया है।

5. हर पैग़म्बर के हलाक़त कुरआन अजीज़ की किन-किन सूरतों में बयान हुए हैं, उनको नक्शे की शक़ल में एक जगह दिखाया गया है।

6. इन तमाम बातों के साथ-साथ 'नतीजों और इबरतों' या 'इबरतों और बसीरतों' के उन्वान से असल मक़सद और हक़ीक़ी गरज़ व ग़ायत यानी इबरत व वसीरत के पहलू को ख़ास तौर पर नुमायां किया गया है।

—खादिमे मिल्लन

मुहम्मद हिफ़ज़ुर्रहमान स्योहाग़वी

लेख : 22 रज्जबुल मुरज्जब सन् 1360 हि०

बिस्मिल्लाहिर्रहमानिर्रहीम

कायनात की पैदाइश और पहला इंसान

पहला इंसान

हज़रत आदम अलैहिस्सलाम के बारे में कुरआन मजीद ने जो हकीकतें बयान की हैं, उनके तफ़्सीली तज़िकरे से पहले यह साफ़ हो जाना ज़रूरी है कि इंसान के आलमे वजूद में आने का मसूअला आज इल्मी निगाह से बहस का एक नया दरवाज़ा खोलता है, यानी Evolution (विकास) का यह दावा है कि मौजूदा इंसान अपनी शुरूआती पैदाइश ही से इंसान पैदा नहीं हुआ, बल्कि मौजूद कायनात में उसने बहुत से दर्जे तय करके मौजूदा इंसानी शक्ल हासिल की इसलिए कि ज़िंदगी की शुरूआत ने कंकड़-पत्थर, पेड़-पौधों की अलग-अलग शक्तें अख़्तियार करके हज़ारों-लाखों वर्ष बाद एक-एक दर्जा तरक्की करते-करते पहले लवूना (पानी की जोंक) का जामा पहना और फिर ऐसी ही लम्बी मुद्त के बाद जानदारों के अलग-अलग छोटे-बड़े तयकों से गुज़र कर मौजूदा इंसान की शक्ल अपनाई। और मज़हब यह कहता है कि कायनात के पैदा करने वाले ने पहला इंसान हज़रत आदम की शक्ल ही में पैदा किया और फिर उसकी तरह एक हमजिंस मख़्लूक हव्वा को वजूद देकर दुनिया में इंसानी नस्ल का सिलसिला कायम किया और यही वह इंसान है जिसको कायनात के पैदा करने वाले ने तमाम पैदा की हुई चीज़ों पर वरतरी और वुजुर्मी अता फ़रमाई और अल्लाह की अमानत का भारी बोझ उसके सुपुर्द फ़रमाया और कुल कायनात को उसके हाथ में सधा कर अल्लाह के ख़लीफ़ा और नायब होने का शरफ़ उसी को बख़्शा।

‘बेशक, हमने इंसानों को बेहतरीन अन्दाज़ से बनाया है।’

(तीन 95/4)

‘बेशक हमने आदम की नस्ल को तमाम कायनात पर बुजुर्गी और बरतरी बख़्शी।’

(अल-इसरा 14/7)

‘मैं ज़मीन पर आदम को अपना ख़लीफ़ा बनाने वाला हूँ।’

(अल-बक्रः 2/30)

‘हमने अमानत के बोझ को आसमानों और ज़मीन पर पेश किया, तो उन्होंने (यानी कुल कायनात ने) अल्लाह की अमानत के बोझ को उठाने से इंकार कर दिया, और इससे डर गए और इंसान ने उस भारी बोझ को उठा लिया।’

(अल-अहज़ाब 33/72)

अब सांचने की बात यह है कि Evolution और धर्म के बीच इस खास मसूअले में इल्मी तज़ाद (विरोधाभास) है या ततवीक़ (मेल) की गुंजाइश निकल सकती है, खास तौर से जबकि इल्म और नज़ुब ने यह सच्चाई खोल कर रख दी है कि दीनी और मज़हबी हक़ीक़तों और इल्म के दर्मियान किसी भी मामले में टकराव नहीं है। अगर जाहिरी सतह पर कहीं ऐसा नज़र भी आता है तो वह इल्म की हक़ीक़तों के छुपे होने की वजह से नज़र आता है, क्योंकि बार-बार यह देखा गया है कि जब भी इल्म की छुपी हक़ीक़तों पर से परदा उठा, तो उसी वक़्त तज़ाद भी जाता रहा और वही हक़ीक़त निखर कर सामने आ गई जो अल्लाह की वस्य के ज़रिए जाहिर हो चुकी थी। दूसरे लफ़्ज़ों में कह दीजिए कि इल्म और मज़हब के दर्मियान अगर किसी वक़्त भी तज़ाद नज़र आया, तो नतीजे के तौर पर इल्म को अपनी जगह छोड़नी पड़ी और अल्लाह की वस्य का फ़ैसला अपनी जगह अटल रहा।

इस बुनियाद पर इस जगह भी कुदरती तौर पर यह सवाल सामने आ जाता है कि इस खास मसूअले में हक़ीक़ते हाल क्या है और किस तरह है? जवाब यह है कि इस मामले में भी इल्म और मज़हब के दर्मियान कोई टकराव नहीं है, अलबत्ता यह मसूअला चूँकि बारीक और गूढ़ बातें अपने भीतर समोए हुए है, फिर भी यह हक़ीक़त इस जगह हमेशा नज़रों में रहनी चाहिए कि पहला इंसान, (जो कि मौजूदा इंसान की नस्ल का बाबा आदम है, भले ही

क्रससुस अंबिया

तरक्की (Evolution) के नज़रिए के मुताबिक दर्जा-ब-दर्जा इंसानी शक्ल तक पहुँचा हो या पैदाइश की शुरूआत ही में इंसानी शक्ल में वुजूद में आया हो इल्म और मज़हब दोनों का इस पर इतिफ़ाक़ (सहमति) है कि मौजूदा इंसान ही इस कायनात की सबसे बेहतर मख़सूक़ है और अक़ल और सूझ-बूझ का ढाँचा ही अपने अमल और किरदार के लिए ज़वाबदेह है और दस्तूर व क़ानून का मुक़ल्लफ़ है या इस तरह समझ लीजिए कि इंसानी किरदार और उसके इल्मी और अमली, साथ ही अख़्लाकी किरदार को देखते हुए इस बात की कोई अहमियत नहीं है कि इसके पैदा होने, ढलने और वजूद की दुनिया में आने की तफ़सील क्या है, बल्कि अहमियत की बात यह है कि इस पैदा हुई दुनिया में उसका वुजूद यों ही बे-मतलब और बेमक़सद है या उसकी हस्ती अपने भीतर बहुत बड़ा मक़सद लेकर वजूद में आई है? क्या उसके अफ़आल व अक़वाल और किरदार व गुप्तार (कर्म-कथन, चरित्र-आचरण) के असरात (प्रभाव) बहुत अधिक हैं? क्या उसकी मादी और रूहानी कुदरतें सब की सब बेकार और बे-नतीजा हैं या क़ीमती फलों से लदी हुई और हिक्मत से भरी हुई हैं? और क्या उसकी ज़िंदगी अपने भीतर कोई रौशन व नाबनाक हक़ीक़त रखती है और घोर अंधेरे वाले भविष्य (मुस्तज़िबल) का पता देती है और उसका माज़ी व हाल अपने मुस्तज़िबल को नहीं जानता?

पस अगर इन हक़ीक़तों का ज़वाब 'नहीं' में नहीं, बल्कि 'हां' में है तो फिर कुदरती तौर पर यह मानना ही होगा कि उसकी पैदाइश की कैफ़ियत (दशा) पर बहस की जाए, उसके वुजूद के मक़सद पर पूरी निगाह रखी जाए और यह मान लिया जाए कि पैदा की हुई चीज़ों में सबसे बेहतर हस्ती का वुजूद बेशक़ बड़े मक़सद का पता देता है और इसलिए उसकी अख़्लाकी क़द्रों का ज़रूर कोई 'मसले आला' (बड़ी नज़ीर) और उसकी पैदा करने का कोई मक़सद है।

क़ुरआन पाक ने इसीलिए हज़रत इज़्ज़ान से मुताल्लिक़ पॉज़िटिव और निगेटिव हर दो पहलू को वाज़ेह करके इंसानी हस्ती के बड़प्पन का एलान किया है और बतलाया है कि कायनात के पैदा करने वाले और बनाने-संवारने वाले की कुदरत में इंसान की पैदाइश 'सबसे बेहतर' का दर्जा रखती है और

इसी वजह से वह तमाम कायनात के मुक़ाबले में 'बड़े होने और अज़ीम होने' का हक़दार है और अपने कामों और तरीक़ों की वजह से बेहतर। वही अल्लाह की अमानत का अलमबरदार होकर 'अल्लाह का ख़लीफ़ा' के मंसब पर बने रहने का हक़ रखता है और जब यह सब कुछ उसमें मौजूद है तो फिर यह कैसे मुम्किन था कि उसकी हस्ती को यों ही बेमक्सद और बेनतीजा छोड़ दिया जाता।

'क्या लोगों (इंसानों) ने यह गुमान कर लिया है कि वे बेमक्सद छोड़ दिए जाएंगे?'
(अल-क्रियाम : 75/36)

और जरूरी है कि अक्ल व शऊर के इस पैकर को तमाम कायनात में नुमायां बनाकर नेकी व बुराई की तमीज़ अता की जाए और बुराई से परहेज़ और भलाई के अख़्तियार का मुकल्लफ़ (ज़िम्मेदार) बनाया जाए।

'(अल्लाह तआला ने) इंसान को पैदा किया और फिर (नेकी और बदी की) राह दिखाई।' (ताहा 20/50)

'फिर हमने इंसान को दोनों रास्ते (नेकी और बुराई) दिखाए।' (अल-बलद 90/10)

गरज़ कुरआन मजीद की याददेहानी और दावत, भलाईयों को करने और बुराईयों को रोकने और रुशद व हिदायत का मुखातब और शुरू और आखिर का मेस्वर व मर्कज़ सिर्फ़ यही हस्ती तो है, जिसको 'इंसान' कहते हैं और यही वजह है कि कुरआन ने पहले इंसान की पैदाइश की कैफ़ियतों और तफ़सीलों को नज़रअंदाज़ करके उसके शुरू और आखिर को ही यह अहमियत दी है—

ख़िरदमंदों से क्या पूछूं कि मेरी इत्तिदा क्या है
कि मैं इस फ़िक्र में रहता हूं मेरी इतिहा क्या है

—इक़बाल

इल्मी बहसों से मुताल्लिक इस्लामी नुक्ता-ए-नज़र (दृष्टिकोण)

असल में इसकी इल्मी बहसों के लिए इस्लाम की तालीम यह है कि जो मसूअले यक्कीन और मुशाहदे के इल्म की हद तक पहुंच चुके हैं और कुरआनी इल्म और अल्लाह की वस्य इन हक्कीकतों का इंकार नहीं करती, क्योंकि 'कुरआन मुशाहदे और हिदायत का कभी भी इंकार नहीं करता' तो उन को बिना किसी शक के मान लिया जाए, इसलिए कि ऐसी हक्कीकतों का इंकार बेजा तअस्सुब और तंगनज़री के सिवा और कुछ नहीं और जो पहले अभी तक यक्कीन की इन मंज़िलों तक नहीं पहुंचे जिनको मुशाहदा और हिदायत कहा जा सके जैसा कि बहस में आया मसूअला है, तो इनके बारे में कुरआन के मतलबों में तावील नहीं करनी चाहिए और ख़ामखाही उनको नई तहक्कीक के सांचे में ढालने की कोशिश हरगिज़ जायज़ नहीं, बल्कि वक्त्र का इतिज़ार करना चाहिए कि वे मसूअले अपनी हक्कीकत को इस तरह ज़ाहिर कर दें कि उनके इंकार से मुशाहदा और हक्कीकत का इंकार लाज़िम आ जाए, इसलिए कि यह हक्कीकत है कि इल्मी बहसों को तो बार-बार अपनी जगह से हटना पड़ा है। मगर कुरआनी इल्मों को कभी एक बार भी अपनी जगह से हटने की ज़रूरत पेश नहीं आयी और जब कभी इल्मी मसूअले बहस व नज़र के बाद यक्कीन और मुशाहदे की हद तक पहुंचे हैं, वे एक नुक्ता भी इससे आगे नहीं गए जिसको कुरआन ने पहले बाज़ेह कर दिया है।

बिस्मिल्लाहिर्हमानिर्हीम

हज़रत आदम عليه السلام

आदम عليه السلام की पैदाइश, फ़रिश्तों को सज़्दे का हुक्म, शैतान का इन्कार

अल्लाह तआला ने आदम को मिट्टी से पैदा किया और उनका ख़मीर तैयार होने से पहले ही उसने फ़रिश्तों को यह ख़बर दी कि वह बहुत जल्द मिट्टी से एक मख़्लूक पैदा करने वाला है जो 'बशर' कहलाएगी और ज़मीन में हमारी ख़िलाफ़त का शरफ़ हसिल करेगी।

आदम का ख़मीर मिट्टी से गूँधा गया और ऐसी मिट्टी से गूँधा गया जो नित नई तब्दीली कुबूल कर लेने वाली थी। जब यह मिट्टी पक्की ठीकरी की तरह आवाज़ देने और खनखनाने लगी तो अल्लाह तआला ने उस मिट्टी के पुतले में रूढ़ फूँकी और वह एक ही वक़्त में गोश्त-पोस्त, हड्डी-पुट्टे का ज़िंदा इंसान बन गया और इरादा, शऊर, हिस्स, अक्ल और विज्दानी जज़्बात व कैफ़ियात का हम्मिल नज़र आने लगा। तब फ़रिश्तों को हुक्म हुआ कि तुम उसके सामने सज़्दे में गिर जाओ, फ़ौरन तमाम फ़रिश्तों ने इश्राद की तामील की, मगर इब्लीस (शैतान) ने घमंड और सरकशी के साथ साफ़ इन्कार कर दिया।

सज़्दे से इन्कार करने पर इब्लीस का भुनाज़रा

अल्लाह तआला अगरचे तैब का इल्म रखने वाला और दिलों के भेदों तक को जानने वाला है और माज़ी, हाल और मुस्तक्बिल (भूत, वर्तमान, भविष्य) सब उसके लिए बराबर हैं, मगर उसने इम्तिहान व आजमाइश के

लिए इब्लीस (शैतान) से सवाल किया—

‘किस बात ने झुकने से रोका, जबकि मैंने हुक्म दिया था?’

(आसफ़ 7/12)

इब्लीस ने जवाब दिया—

‘इस बात ने कि मैं आदम से बेहतर हूँ, तूने मुझे आग से पैदा किया इसे मिट्टी से।’

(आसफ़ 7/13)

शैतान का मक्सद यह था कि मैं आदम से अफ़ज़ल हूँ, इसलिए कि तू मुझको आग से बनाया है और आग बुलन्दी और बरतरी चाहती है, औ आदम ‘खाकी मख़्लूक’ भला खाक को आग से क्या निस्बत? ऐ अल्लाह फिर यह तेरा हुक्म कि नारी (नार यानी आग से बना हुआ) खाकी (खाद यानी मिट्टी से बना हुआ) को सज्दा करे, क्या इंसफ़ के मुताबिक़ है? मैं तमा हालतों में आदम से बेहतर हूँ इसलिए वह मुझे सज्दा करे, न कि मैं उसके सामने सज्दा करूँ? मगर बदबख्त शैतान अपने घमंड में चूर होने की वज से भूल गया कि जब तुम और आदम दोनों अल्लाह की मख़्लूक हो तो मख़्लूक की हकीकत ख़ालिक से बेहतर, ख़ुद वह मख़्लूक भी नहीं जान सकती, व अपने घमंड और गुरूर में यह न समझ सका कि मर्तबा की बुलन्दी और पस्त उस मादे की बुनियाद पर नहीं है, जिससे किसी मख़्लूक का ख़मीर तैया किया गया है, बल्कि उसकी उन सिफ़तों पर है जो कायनात के पैदा करने वाले ने उसके अन्दर रख दिए हैं।

बहरहाल शैतान का जवाब, चूँकि घमंड और गुरूर की जहालत प क़ायम था, इसलिए अल्लाह तआला ने उस पर वाज़ेह कर दिया कि जहाल से पैदा होने वाले घमंड व गुरूर ने तुझको इतना अंधा कर दिया है कि तू अप पैदा करने वाले के हक़ और पैदा करने वाला होने की वजह से उसके एहतारा से भी मुन्किर हो गया इसलिए मुझको ज़ालिम क़रार दिया और यह न समझ कि तुझको तेरी जहालत ने हकीकत के समझने से आजिज़ बना दिया है, प तू अब इस सरकशी की वजह से अबदी हलाकत का हक़दार है और यही ते अमल का कुदरती बदला है।

इब्लीस ने मोहलत तलाब की

इब्लीस ने जब देखा कि कायनात के पैदा करने वाले के हुक्म के खिलाफ़ करने, तकबुर और रुकनत और अल्लाह पर जुल्म के इलाज़ाम ने हमेशा के लिए मुझको रब्बुलआलमीन की आगोशे रहमत से मरदूद और जन्नत से महरूम कर दिया, तो तौबा और नदामत की जगह अल्लाह से यह दरख्वास्त की कि क्रियामत आने तक मुझको मोहलत दे और इस लम्बी मुदत के लिए ज़िंदगी की रस्ती लम्बी कर दे।

अल्लाह की हिक्मत का तक्राज़ा भी यही था, इसलिए उसकी दरख्वास्त मंज़ूर कर ली गयी। यह सुनकर अब उसने फिर एक बार अपनी शैतानी का मुजाहरा किया, कहने लगा : जब तूने मुझको रांदा-ए-दरगाह कर ही दिया, तो जिस आदम की बदौलत मुझे यह रुस्वाई नसीब हुई, मैं भी आदम की औलाद की राह मारूंगा और उनके सामने-पीछे, आस-पास और चारों ओर से होकर उनको गुमराह करूंगा और उनकी अक्सरीयत को तेरा नासपास और नाशुकगुज़ार बना छोड़ूंगा अलबत्ता तेरे 'मुख़्लिस बन्दे' मेरे इग़्वा के तीर के धायल न हो सकेगे और हर तरह महफूज़ रहेंगे।

अल्लाह ने फ़रमाया, हम को इसकी क्या परवाह हमारी फ़ितरत का क़ानून, मुकाफ़ाते अमल और पादाशे अमल अटल क़ानून है। पस जो जैसा करेगा, वैसा भरेगा और जो बनी आदम मुझसे रूगरदानी करके तेरी पैरवी करेगा, वह तेरे ही साथ अल्लाह के अज़ाब का हक़दार होगा। जा, अपनी ज़िल्लत और रुस्वाई और ख़राब किस्मत के साथ यहां से दूर हो और अपनी और अपने पैरोकारों की अबदी लानत (जहन्नम) का इतिज़ार करा।

आदम ~~عليه السلام~~ और दूसरे फ़रिश्ते

आदम ~~عليه السلام~~ की खिलाफ़त—जैसा कि पहले बयान किया गया है, जब अल्लाह तआला ने हज़रत आदम ~~عليه السلام~~ को पैदा करना चाहा तो फ़रिश्तों को ख़बर दी कि मैं ज़मीन पर अपना ख़लीफ़ा बनाना चाहता हूँ जो एख़्तियार और इरादे का मालिक होगा और मेरी ज़मीन पर, जिस किस्म का तसरुफ़

(इस्तेमाल का हक़ हासिल) करना चाहेगा, कर सकेगा और अपनी ज़रूरतों के लिए अपनी मर्जी के मुताबिक़ काम ले सकेगा, गोया वह मेरी कुदरत और मेरे तसर्हुफ़ (इस्तेमाल) व अख़्तियार का 'मज़हर' होगा।

फ़रिश्तों ने यह सुना तो हैरत में रह गए और अल्लाह के दरबार में अर्ज किया कि अगर इस हस्ती की पैदाइश की हिक्मत यह है कि वह दिन-रात तेरी तस्बीह व तहलील में लगा रहे और तेरी तक्दीस और बुजुर्गी के गुन गाए तो इसके लिए हम हाज़िर हैं, जो हर लम्हा तेरी हम्द व सना करते और बे-चून व चरा तेरा हुक्म 'बजा लाते हैं'। हम को तो इस 'खाकी' से फ़िल्ता व फ़साद की बू आती है। ऐसा न हो कि यह तेरी ज़मीन में ख़राबी और ख़ूरेजी पैदा कर दे? ऐ अल्लाह! तेरा यह फैसला आख़िर किस हिक्मत पर मन्बी है?

बारगाहे इलाही से एक तो उनको यह अदब सिखाया गया कि मख़्लूक को ख़ालिफ़ के मामलों में जल्दबाज़ी से काम न लेना चाहिए और उसकी जानिब से हक़ीक़ते हाल के जाहिर होने से पहले ही शक व शुब्हा को सामने न लाना चाहिए और वह भी इस तरह कि इसमें अपनी बरतरी और बड़ाई का पहलू निकलता हो, कायनात का पैदा करने वाला इन हक़ीक़तों को जानता है, जिनको तुम नहीं जानते और उसके इल्म में वह सब कुछ है, जो तुम नहीं जानते।

आदम ~~عليه السلام~~ की तालीम (इल्म का सिखाना)

और फ़रिश्तों का इज़्ज़ का इक़्रार

इस जगह फ़रिश्तों का सवाल इसलिए न था कि वे अल्लाह तआला से मुनाज़रा या उसके फैसले के मुताल्लिक़ मूशगाफ़ी करें, बल्कि वे आदम की पैदाइश का सबब मालूम करना चाहते थे और यह कि उसको ख़लीफ़ा बनाने में क्या हिक्मत है? उनकी ख़्वाहिश थी कि इस हिक्मत का राज़ उन पर भी खुल जाए, इसलिए उनके तर्जें अदा और मक्सद की ताबीर में कोताही पर तंबीह के बाद अल्लाह तआला ने यह पसन्द फ़रमाया कि उनके इस सवाल का जवाब जो जाहिर में हज़रत आदम अलैहिस्सलाम की तहक्कीर पर मन्बी है, अमल व फ़ेल के ज़रिए इस तरह दिया जाए कि उनको अपने आप आदमी

की बरतरी और अल्लाह की हिक्मत की बुलन्दी और ऊंचाई को न सिर्फ़ मानना पड़े, बल्कि अपनी दरमांदगी और इज़्ज़ का भी बदीही तौर पर मुश़ाहदा हो जाए, इसलिए हज़रत आदम को अपनी सबसे बड़ी मर्तबे वाली सिफ़त 'इल्म' से नवाज़ा और उनको चीज़ों का इल्म अता फ़रमाया और फिर फ़रिश्तों के सामने पेश करके इश़ाद फ़रमाया कि तुम इन चीज़ों के बारे में क्या इल्म रखते हो? उनके पास इल्म न था, क्या जवाब देते? मगर अल्लाह की दरगाह से कुर्ब रखते थे, समझ गए कि हमारा इम्तिहान मक़सूद नहीं है, क्योंकि इससे पहले हमको इसका इल्म ही कब दिया गया है कि आजमाइश की जाती, बल्कि यह तंबीह मक़सूद है कि 'ख़िलाफ़ते इलाहिया का मदार तस्बीह व तहलील की कसरत और तक्दीस व तम्जीद पर नहीं बल्कि 'इल्म' नामी सिफ़त पर है, इसलिए कि इरादा, अख़्तियार, कुदरत व तसरुफ़ और कुदरत का अख़्तियार या दूसरे लफ़्ज़ों में यों कहिए कि हुकूमत इल्म की ज़मीनी सिफ़त के बग़ैर नामुम्किन है। पस जबकि आदम को अल्लाह तआला ने अपने इल्म की सिफ़त का मुकम्मल मज़हर बनाया है तो बेशक वही अरज़ी ख़िलाफ़त का हक़दार है, न कि हम और हक़ीक़त भी यह कि अल्लाह के फ़रिश्ते अपनी ज़िम्मेदारियों के अलावा हर किस्म की दुन्यवी ख़्वाहिशों और ज़रूरतों से बे-नियाज़ हैं। इसलिए वे उनके इल्म को भी नहीं जानते थे और आदम को चूँकि इन सबसे वास्ता पड़ता था, इसलिए उनका हाल इसके लिए एक फ़ितरी बात थी जो रब्बुल-आलमीन की कामिल रबूबियत की बख़्शिश से अता हो और उसको वह सब कुछ बता दिया गया हो जो उसके लिए ज़रूरी था।

गोया हज़रत आदम को इल्म की सिफ़त से इस तरह नवाज़ा गया कि फ़रिश्तों के लिए भी उनकी बरतरी और ख़िलाफ़त के हक़ के इक्रार के अलावा कोई रास्ता न रहा और यह मानना पड़ा कि अगर हम फ़रिश्ते ज़मीन पर अल्लाह के ख़लीफ़ा बनाए जाते तो कायनात के तमाम भेदों को जानते होते और कुदरत ने जो ख़वास और उलूम दिए हैं, उनसे एक साथ वाकिफ़ होते, इसलिए कि हम न खाने-पीने के मुहताज हैं कि ज़मीन में दी गई रोज़ी और ख़ज़ानों की खोज करते, न मरज़ का ख़ौफ़ कि किस्म-किस्म की दवाओं, चीज़ों की ख़ासियतों, कीमियाई मिलावटों, तबई चीज़ों और आसमानी बातों

के फ़ायदे, डाक्टरी ईजादों, नफ़्सानी और वज्दानी मालूमात और इसी तरह के बहुत से और क़ीमती उलूम व फ़ुनून के भेद और उसकी हिक्मतों को जान सकते। बेशक यह सिर्फ़ हज़रत इंसान के लिए मौजूं था कि वह ज़मीन पर अल्लाह का ख़लीफ़ा बने और उन तमाम हक्काइक़, मआरिफ़ और उलूम व फ़ुनून से वाक़िफ़ होकर नियाबतो इलाही का सही हक़ अदा करे।

हज़रत आदम का जन्नत में ठहरना और हव्वा का ज़ौजा बनना

हज़रत आदम عليه السلام एक मुद्दत तक अकेले ज़िंदगी बसर करते रहे मगर अपनी ज़िंदगी और राहत व सुकून में एक वहशत और ख़ला महसूस करते रहे थे और उनकी तबियत और फ़ितरत में किसी मूनिस व ग़मख़्वा की याद नज़र आती थी। चुनांचे अल्लाह तआला ने हज़रत हव्वा को पैदा किया और हज़रत आदम 'अपना हमदम और साथी' पा कर बहुत खुश हुए और दिल में इत्मीनान महसूस किया। हज़रत आदम व हव्वा को इजाज़त थी कि वे जन्नत में रहें-सहें और उसकी हर चीज़ से फ़ायदा उठाएं, मगर एक पेड़ की निशान-ज़द करके बता दिया गया कि उसको न खाएं, बल्कि उसके पास तक न जाएं।

आदम عليه السلام का जन्नत से निकलना

अब इब्लीस को एक मौक़ा हाथ आया और उसने हज़रत आदम व हव्वा के दिल में यह वस्वसा डाला कि यह पेड़ जन्नत का पेड़ है। इसका फल खान जन्नत में हमेशा आराम व सुकून और अल्लाह का कुर्ब पाने की ज़मानत देता है और क़स्में खाकर उनको बताया कि मैं तुम्हारा ख़ैरख़्वाह हूँ, दुश्मन नहीं हूँ यह सुनकर हज़रत आदम के इंसानी और बशरी ख़्वास में सबसे पहले निस्त्या (भूल-चूक) ने जुहूर किया और यह भुला बैठे कि अल्लाह का यह हुक्म ज़रूरी था, न कि ख़ की ओर से कोई मशिवरा। आख़िरकार जन्नत के हमेशा के क़ियाम और अल्लाह के कुर्ब के अज़्म में तज़िज़िश पैदा कर दी और उन्होंने उस पेड़ का फल खा लिया। उसका खाना था कि बशरी लवाज़िम (इंसानी ज़रूरतें) उभरने लगीं। देखा तो नंगे हैं और लिबास से महरूम। ज़ल्द-ज़ल्द आदम

हव्वा दोनों पत्तों से सतर ढांकने लगे—गोया इंसानी तमहुन की यह शुरूआत थी कि उसने ढांकने के लिए सबसे पहले पत्तों का इस्तेमाल किया।

इधर यह हो रहा था कि अल्लाह तआला का इताब (ग़ज़ब) उतरा और आदम से पूछ-ताछ हुई कि मना करने के बावजूद यह हुक्म का न मानना क्यों? आदम आख़िर आदम थे, अल्लाह के दरबार के मक्बूल थे, इसलिए शैतान की तरह मुनाज़रा नहीं किया और अपनी ग़लतियों को तावीलों के परदे में छुपाने की बेमतलब की कोशिश से बाज रहे। नदामत व शर्मसारी के साथ इज़्फ़ार किया कि ग़लती ज़रूर हुई लेकिन इसकी वजह तमरुद व सरकशी नहीं, बल्कि इंसान होने के नाते भूल-चूक इसकी वजह है, फिर भी ग़लती है, इसलिए तौबा व इस्तीफ़ार करते हुए माफ़ कर दिए जाने की दख़्वास्त करता हूँ।

अल्लाह तआला ने उनके इस उज़्र को कुबूल फ़रमाया और माफ़ कर दिया, मगर वक़्त आ गया था कि हज़रत आदम عليه السلام अल्लाह की ज़मीन पर 'ख़िलाफ़त का हक़' अदा करें, इसलिए हिक्मत के तक्राज़े के तौर पर साथ ही यह फ़ैसला सुनाया कि तुमको और तुम्हारी औलाद को एक तय वक़्त तक ज़मीन पर क्रियाम करना होगा और तुम्हारा दुश्मन इब्लीस अदावत के अपने तमाम सामान के साथ वहां मौजूद रहेगा और तुमको इस तरह मलकूती और तामूती दो टकराने वाली ताक़तों के दर्मियान ज़िंदगी बसर करनी होगी। इसके बावजूद अगर तुम और तुम्हारी औलाद मुख़िस और सच्चे बन्दे और सच्चे नायब साबित हुए तो तुम्हारा असल वतन 'जन्नत' हमेशा की तरह तुम्हारी मिल्लियत में दे दिया जाएगा, इसलिए तुम और हव्वा यहां से जाओ और मेरी ज़मीन पर बसो और अपनी मुक़र्रर की हुई ज़िंदगी तक उबूदियत का हक़ अदा करते रहो और इस तरह इंसानों के बाप और अल्लाह तआला के ख़लीफ़ा आदम अलैहि० ने जीवन-साथी हज़रत हव्वा के साथ अल्लाह की ज़मीन पर क़दम रखा।

आदम عليه السلام के ज़िक्र से मुताल्लिक़ कुरआनी आयतें

कुरआन मजीद में हज़रत आदम عليه السلام का नाम 25 बार पचीस आयतों में आया है। और अंबिया عليهم السلام के तज़िक़ों में सबसे पहला तज़िक़ा अबुल

बशर हज़रत आदम عليه السلام का है जो नीचे लिखी सूक्तों में बयान किया गया है—

सूर: बक्रर, आराफ़, इसरा, कहफ़ और ताहा में नाम और सिफ़्तों दोनों के साथ और सूर: हज़र व साद में से सिर्फ़ सिफ़्तों के ज़िक्र के साथ और आले इमरान मायदा और मरयम और यासीन में सिर्फ़ ज़िम्नी तौर पर नाम लिया गया है।

आदम के क़िस्से में कुछ अहम इबर्तें (नसीहतें)

यों तो आदम عليه السلام के वाक़िए में अनगिनत पंद और नसीहतें और मसअलों का ज़ख़ीरा मौजूद है और उनका एहाता इस मक़ाम पर नामुम्किन है फिर भी कुछ अहम इबर्तों की तरफ़ इशारा कर देना मुनासिब मालूम होता है।

1. अल्लाह तआला की हिक्मतों के भेद अनगिनत और बेशुमार हैं और यह नामुम्किन है क कोई हस्ती, चाहे वह जितनी ही अल्लाह की बारगाह में मुक़र्रब हो, इन तमाम भेदों को जान जाए। इसीलिए अल्लाह के फ़रिश्ते इतिहाई मुक़र्रब होने के बावजूद आदम عليه السلام की ख़िलाफ़त की हिक्मत के जानकार न हो सके और जब तक मामले की सारी हकीक़त सामने न आ गई, वे हैरान व परेशान ही रहे।

2. अल्लाह तआला की इनायत व तवज्जोह अगर किसी मामूली चीज़ की ओर भी हो जाए तो यह बड़े से बड़े मर्तबा और जलीलुलक़द्र मंसब पर पहुंच सकती है और शरफ़ व बुजुर्गी के ओहदे से नवाज़ी जा सकती है। खाक की एक मुट्ठी को देखिए और फिर 'अल्लाह के ख़लीफ़ा' होने के मंसब पर नज़र डालिए और फिर उसके नुबुव्वत व रिसालत के मंसब पर नज़र डालिए, मगर उसकी तवज्जोह का फ़ैज़ान बख़्त व इत्तिफ़ाक़ की बदौलत या हिक्मत के बग़ैर नहीं होता, बल्कि उस चीज़ की इस्तेदाद के मुनासिब बेनज़ीर हिक्मतों और मस्तहतों के निज़ाम से जुड़ा होता है।

3. इंसान को अगरचे हर क़िस्म का शरफ़ मिला और हर तरह की बुजुर्गी और बड़प्पन नसीब हुआ, फिर भी उसकी पैदाइशी और तबई कमज़ोरियां

अपनी जगह उसी तरह क़ायम रहीं और बशर और इंसान होने की वह कमज़ोरी अपनी जगह बाक़ी रही। असल में यही वह चीज़ थी जिसने हज़रत आदम عليه السلام पर इस बुजुर्गी और बड़े दर्जे के होते हुए ऐसी भूल लगा दी और वह इब्नीस के वस्वसे में आ गए।

4. ख़ताकार होने के बावजूद अगर इंसान का दिल शर्म और तौबा की तरफ़ माइल हो तो उसके लिए रहमत का दरवाज़ा बन्द नहीं है और उस बारगाह तक पहुँचने में नाउम्मीदी की अंधी घाटी नहीं पड़ती। अलबत्ता ख़ुलूस व सदाक़त शर्त है और जिस तरह हज़रत आदम عليه السلام की भूल-चूक की माफ़ी उसी दामन से वाबस्ता है, उसी तरह उनकी तमाम नस्ल के लिए भी अफ़व और दुनिया की रहमत का भारी-भरकम दामन फैला हुआ है। किसी आरिफ़ ने क्या ख़ूब कहा है—

बाज़ आ, बाज़ आ हर आंचे हस्ती बाज़ आ

गर काफ़िर व ग़ब्र व बुतपरस्ती बाज़ आ।

ई दर गहे मादर गहे नाउम्मीदी नीस्त

सद बार अगर तौबा शिकस्ती बाज़ आ।

अल्लाह के दरबार में गुस्ताख़ी या बगावत बड़ी-से-बड़ी नेकी और भलाई को भी तबाह कर देती है और हमेशा की ज़िल्लत व घाटे की वजह बन जाती है। इब्नीस का वाक़िया इबरतनाक वाक़िया है और उसकी हज़ारों साल की इबादतगुज़ारी का जो ह्शर अल्लाह के दरबार में गुस्ताख़ी और बगावत की वजह से हुआ, वह सैंकड़ों बार इबरत हासिल करने की चीज़ है—

गया शैतान मारा एक सन्दे के न करने से

अगर लाखों बरस सन्दे में सर मारा तो क्या मारा।

पस इबरत हासिल करो, ऐ इबरत की आंख रखने वालो! कि किस तरह—

तकबुर अज़ाज़ील रा ख़्वार कर्द। बज़िंदाने लानत गिरफ़्तार कर्द।

हज़रत आदम عليه السلام के क्रिस्ते से मुताल्लिक़ मसुअले

मौलाना मुहम्मद हिफ़ज़ुर्रहमान स्युहारवी रह० ने हज़रत आदम के क्रिस्ते

क्रससुल अंबिया

के तअल्लुक से बारह मसूअलों का जिक्र किया है, इनमें से ज्यादातर की शक्ल सिर्फ इल्मी (Academic) है, यानी इनका ताल्लुक वाज़ व नसीहतों से नहीं है। इनमें से तीन मसूअलों को बयान किया जाता है, क्योंकि इनका जानना पढ़ने वालों के लिए जरूरी है।

हज़रत हव्वा की पैदाइश किस तरह हुई?

(क) कुरआन मजीद में इसके बारे में सिर्फ इतना ही जिक्र है—

‘और उस (नप्स) से इस जोड़े को पैदा किया।’ (अन-निसा 4 : 1)

यह कुरआनी नज़्म हव्वा की पैदाइश की तफ़्सील नहीं बताती, इसलिए दोनों बातें हो सकती हैं—

एक यह कि हव्वा हज़रत आदम ~~عليه السلام~~ की पसली से पैदा हुई हैं, जैसा कि मशहूर है और बाइबिल में भी इसी तरह जिक्र किया गया है।

दूसरे यह कि अल्लाह ने इंसानी नस्ल को इस तरह पैदा किया कि मर्द के साथ उती की जिंस से एक दूसरी मस्खूक भी बनाई, जिसको औरत कहा जाता है और जो मर्द की जीवन-साथी बनती है।

जहां तक पहली बात का ताल्लुक है तो बुखारी व मुस्लिम की रिवायतों में भी जरूर आता है कि औरत पसली से पैदा हुई है। इसका मतलब मशहूर तहक़ीक़ करने वाले और पारखी अल्लामा क़रतबी रह० ने यह बयान किया है कि असल में औरत की पैदाइश को पसली से तश्बीह (उपमा) दी गई है, यानी उसका हाल पसली ही की तरह है। अगर इसकी टेढ़ को सीधा करना चाहोगे तो वह टूट जाएगी, तो जिस तरह पसली के तिरछेपन के बावजूद उससे काम लिया जाता है और उसकी टेढ़ को दूर करने की कोशिश नहीं की जाती। उसी तरह औरतों के साथ नर्मी और मुलायमत का मामला करना चाहिए, वरना सख्ती के बरताव से खुशगवारी की जगह ताल्लुक के बिखरने-टूटने की शक्ल पैदा होगी।

मुफ़्तसर यह कि ऊपर की आयत की तफ़्सीर में तहक़ीक़ करने वालों की राय उस दूसरी तफ़्सीर की ओर भाइल है, जिसका हासिल यह है कि

कुरआन अजीज़ सिर्फ़ हव्वा की तख़्तीक़ का ज़िक्र नहीं कर रहा है, बल्कि 'औरत की पैदाइश' के बारे में यह हक़ीक़त भी बताता है कि वह भी मर्द ही की ज़िंस से है और इसी तरह मख़्लूक हुई है।

(ख) हजारत आदम عليه السلام जबकि नबी हैं, तो उनसे अल्लाह के हुक्म की ख़िलाफ़वर्जी का क्या मतलब? नबी तो मासूम होता है और 'इस्मत' नाफ़रमानी और गुनाह की ज़िद (उलट) है?

इस मसूअले के वाज़ेह करने से पहले थोड़े से लफ़्ज़ों में 'इस्मत' (बे-गुनाह) के मानी और उसका मतलब बयान किया जाता है।

नबियों की इस्मत का मतलब

कायनात के पैदा करने वाले ने इंसान की तख़्तीक़ एक दूसरे की ज़िद ताक़तों के साथ फ़रमाई है, यानी उसको नेक व बंद दोनों किस्म की ताक़तें दी गई हैं। वह गुनाह भी कर सकता है और नेकी भी; वह बुराई का इरादा भी रखता है और ख़ैर का इरादा भी; और यही उसके इंसानी शरफ़ की ख़ास बात है। इन टकराने वाली ताक़तों के रखने वाले 'इंसान' में से अल्लाह तआला इंसानी रुश्द व हिदायत और अल्लाह से मिलने के लिए कभी-कभी किसी आदमी को चुन लेते और उसको अपना रसूल, नबी और पैग़म्बर बना लेते हैं। इस सिलसिले की आख़िरी कड़ी जाते अक़दस मुहम्मद सल्लल्लाहु अलैहि व सल्लम हैं। जब यह हस्ती 'नुबूवत' के लिए चुन ली जाती है तो उसके लिए यह ज़रूरी है कि वह अमल और इरादे की ज़िंदगी में हर किस्म के गुनाह से पाक और हर तरह की नाफ़रमानियों से दूर हो, ताकि पैग़ामे इलाही के मंसब में अल्लाह की सही नियाबत कर सके। इस तरह वह एक इंसान और बशर भी है। खाता है, पीता है, सोता है, बाल-बच्चों की ज़िंदगी से भी जुड़ा हुआ है और वह हर किस्म के अमली और इरादी गुनाहों से पाक भी है। क्योंकि वह हर किस्म की नेकी के लिए हादी व मुर्शिद और अल्लाह का नायब है और अगरचे वह दूसरे इंसान की तरह एक दूसरे की ज़िद ताक़तों का रखने वाला ज़रूर है, लेकिन अमल और इरादे में उससे हर किस्म के बदी के ज़ाहिर होने को नामुम्किन और मुहाल कर गया दिया है, ताकि उसका हर

एक इरादा, हर एक अमल और एक-एक कौल व गरज, हर एक हरकत व सुकून, कायनात के लिए उस्वा और नमूना बन सके।

अलबत्ता बशर और इंसान होने की वजह से भूल-चूक और लम्झिश का इम्कान बाक़ी रहता है और कभी-कभी अमली शक्ल भी अख़्तियार कर लेता है, मगर फ़ौरन उस पर चेतावनी दे दी जाती है और वह उससे किनारापन अख़्तियार कर लेता है। भूल-चूक तो अपने मफ़हूम में जाहिर है, लेकिन लम्झिश एक ऐसी हक़ीक़त को कहते हैं जहाँ न अमल और किरदार में तमरूद और सरकशी का दख़ल हो और न क्रस्द व इरादे के साथ हुक्म के ख़िलाफ़ चलने का और साथ ही वह अमल अपनी हक़ीक़त और माहियत के एतबार से बहुत बुरा और बेशर्मी न हो, बल्कि इन तमामों को सामने रखकर वह अपनी ज़ात में अगरचे इबाहत और जवाज़ का दर्जा रखता हो, मगर करने वाले की हस्ती की शान के मुताबिक़ न हो, बल्कि उसके भारी दर्जे के सामने सुबुक और हल्का नज़र आता हो। यह सब कुछ होते हुए इसलिए अमल में आ गया कि अमल करने वालों की निगाह में उसका इस तरह करना अल्लाह की मर्ज़ी के ख़िलाफ़ न था, लेकिन नबी पर चूँकि अल्लाह की मुस्तक़िल हिफ़ाज़त व निगरानी रहती है, इसलिए फ़ौरन उसको चेतावनी दे दी जाती है कि यह तुम्हारी जलालते क़द्र और रुबे की बुलन्दी की शान के ख़िलाफ़ है और क़तई ग़ैर-मुनासिब है। हक़ीक़त के इस मज्मूए का नाम नबियों की इस्मत है।

हज़रत आदम عليه السلام की इस्मत

इस हक़ीक़त के वाज़ेह कर देने के बाद अब हज़रत आदम عليه السلام के वाकिए पर ग़ौर किया जाता है, तो पता चलता है कि सूरः बक्ररः में यह साफ़ कह दिया गया कि हज़रत आदम عليه السلام की यह ग़लती न गुनाह थी और न नाफ़रमानी, बल्कि मामूली क्रिस्म की लम्झिश थी—

‘शैतान ने इन दोनों से लम्झिश करा दी।’

(बक्ररः 2 : 36)

और इसके बाद सूरः आराफ़ में फ़रमाया, ‘शैतान ने इनको फुसला दिया।’ (आराफ़ 7 : 20) बल्कि सूरः ताहा में इस लम्झिश और वस्वसे की

वजह खुद ही बयान करके हज़रत आदम عليه السلام को हर किस्म के इरादी और अमली गुनाह से पाक जाहिर कर दिया—

‘और बेशक हमने आदम से एक इक़रार लिया था, पस वह उसको भूल गया और हमने पक्के इरादे वाला नहीं पाया।’ (ताह 20 : 116)

यह फ़रमाकर अल्लाह तआला ने हज़रत आदम عليه السلام की अस्मत के मसअले को ज़्यादा-से-ज़्यादा मुहक़म और मज़बूत बना दिया।

3. हज़रत आदम عليه السلام के वाक़िए में ‘मलिक’ (फ़रिश्ता) और ‘जिन्न’ का ज़िक्र भी आया है। ये दोनों अल्लाह की मुस्तक़िल मख़्लूक हैं या सिर्फ़ दो क़ूवतों (ताक़तों) का नाम है जो ‘मलूकूती क़ूवत’ और ‘शैतानी क़ूवत’ के नाम से जाने जाते हैं।

फ़रिश्ता

क़ुरआन पाक और रसूल ﷺ की हदीसों ने जो कुछ हमको बताया है, उसका हासिल यह है कि हमको न ‘फ़रिश्ता’ की तख़लीक़ी हक़ीक़त बताई गई है और न वे हमको नज़र आते हैं। अलबत्ता हमारे लिए यह यक़ीन व एतकाद ज़रूरी करार दिया गया है कि हम उनके वजूद को मान लें और उनको मुस्तक़िल मख़्लूक जानें।

जिन्न

इसी तरह ‘जिन्न’ भी अल्लाह तआला की मुस्तक़िल मख़्लूक हैं जिनकी पैदाइश की हक़ीक़त को हम पूरी तरह नहीं जानते और न आम इंसानी आबादी की तरह वे हमको नज़र नहीं आते हैं। लेकिन क़ुरआन हकीम ने जो तफ़सील इस मख़्लूक के बारे में बताई है, वह हमारे लिए ज़रूरी करार देती है कि हम यह एतकाद और यक़ीन रखें कि वे भी इंसान की तरह मुस्तक़िल मख़्लूक हैं और उसी की तरह शराअत पर चलने को मजबूर भी। इनमें पैदा करने और बढ़ने का भी सिलसिला है और इनमें नेक और बंद भी हैं।

इब्लीस या शैतान

कुरआन मजीद की आयतों से मालूम होता है कि शैतान भी 'जिन्न' ही की नस्ल से है और इब्लीस (शैतान) ने अल्लाह के सामने खुद यह माना कि इसकी तख्लीक (आग) से हुई है।

लेखक का इज़ाफ़ा

वाज़ व नसीहत के अलावा हज़रत आदम ~~अलैहि~~ का क्रिस्ता इसलिए अहम है कि इससे इंसान की तख्लीक के मक़सद, धरती पर उसकी हैसियत और इस हैसियत की रोशनी में उनके अमल और कोशिशों के फैलाव पर रोशनी पड़ती है, जिसका खुलासा यह है—

1. अल्लाह तआला ने धरती पर इंसान को अपना खलीफ़ा बनाकर भेजा है जो उसकी कुदरत और तसरूफ़ और अख़्तियार को जाहिर करता है और इस हैसियत से उसकी कोशिश और अमल उसके पैदा किए जाने का मक़सद है।

2. अल्लाह की खिलाफ़त का मदार तस्बीह व तह्लील के ज़्यादा होने और तक्दीस व तम्जीद पर नहीं, बल्कि 'इल्म' की सिफ़त पर है, जिसके बग़ैर दुन्यावी हुकूमत नामुम्किन है—

3. अल्लाह तआला ने इंसान को 'चीज़ों का इल्म' अता फ़रमाया है और अपनी सबसे भारी-भरकम सिफ़त 'इल्म' से नवाज़ा है, जिसका वह पूरी तरह मज़हर है।

4. इंसान की फ़रिशते पर बरतरी की वजह 'इल्म' की सिफ़त है, तस्बीह व तह्लील नहीं। किसी ने कहा और क्या ख़ूब कहा है—

दर्दे दिल के वास्ते पैदा किया इंसान को

वरना ताअत के लिए कुछ कम न थे कर् व बयां।

अल्लामा इक़बाल के हज़रत आदम के जन्मत होने और ज़मीन पर तशरीफ़ लाने के मनाज़िर को विचार-आंख से देखते हुए नज़्म (कविता) में पेश किया है। इन नज़्मों को ज़ौक़ वालों की दिलचस्पी के लिए नीचे लिखा जाता है—

फरिश्ते आदम ~~ﷺ~~ को जन्नत से रुख़सत करते हैं

अता हुई है तुझे रोज़ व शब की बेताबी
 ख़बर नहीं कि तू ख़ाकी है या कि सीमाबी
 सुना है ख़ाक से तेरी नुमूद है लेकिन
 तेरी सरिश्त में है कौकबी व महताबी
 जमाल अपना अगर ख़्वाब में भी तू देखे
 हज़ार होश से ख़ुश्तर तेरी शकर ख़्वाबी
 ग़रावहा है तेरा गिरया-ए-सहरगाही,
 इसी से है तेरे नख़्ख़े कुहन की शादाबी
 तेरी नवा से है बे-परदा ज़िंदगी का ज़मीर
 कि तेरे साज़ की फ़ितरत ने की है मिज़राबी

रुहे अरज़ी आदम ~~ﷺ~~ का इस्तबाल करती है

ख़ान आंख, ज़मीं देख, फ़लक देख, फ़ज़ा देख
 मशिक़ से उभरते हज़ सूरज को ज़रा देख!
 इस जलवा-ए-बेपरदा को परदों में छुपा देख,
 अय्यामे जुदाई के सितम देख, जफ़ा देख!
 बेताब न हो, मा रका-ए-वीम व रज़ा देख।
 हैं तेरे तसरूफ़ में ये वादल, ये घटाएं
 यह गुंवदे अफ़लाक, ये ख़ामोश फ़ज़ाएं
 यह कोह, यह सहरा, यह समुन्दर, ये हवाएं,
 यीं पेशे नज़र कल तो फ़रिश्तों की अदाएं!
 आईना-ए-अय्याम में आज अपनी अदा देख
 ममज़गा ज़माना तेरी आंखों के इशारे,
 न देखेंगे तुझे दूर से गरदू के सितारे
 नावेद नैर वहरे तख़य्युल के किनारे,
 पहुँचेंगे फ़लक तक तेरी आंखों के शरारे
 तामीर ख़ुदी कर असर आहे रसा देख

क़ाबील व हाबील

क़ुरआन मजीद ने हज़रत आदम عليه السلام के इन दोनों बेटों का नाम ज़िक्र नहीं किया सिर्फ़ 'आदम के दो बेटे' कहकर मुज्मल छोड़ दिया है, अलबत्ता तौरात में उनके नाम बयान किए गए हैं। कुछ रिवायतों में इन दोनों भाइयों में अपनी-अपनी कुरबानी अल्लाह के हुज़ूर में पेश करें। जिसकी कुरबानी मंज़ूर हो जाए, वही अपने इरादे के पूरा कर लेने का हक़दार है।

जैसा कि तौरात से मालूम होता है, उस ज़माने में कुरबानी के कुबूल होने का यह इलहामी तरीक़ा था कि नज़्र व कुरबानी की चीज़ किसी बुलन्द जगह पर रख दी जाती और आसमान से आग़ जाहिर होकर उसको जला देती थी। इस क़ानून के मुताबिक़ हाबील ने अपने रेवड़ में से एक बेहतरीन दुंबा अल्लाह को नज़्र किया और क़ाबील ने अपनी खेती के ग़ल्ले में से रद्दी क्रिस्म का ग़ल्ला कुरबानी के लिए पेश किया। दोनों की अच्छी और बुरी नीयतों का अन्दाज़ा इसी अमल से हो गया। इसीलिए दस्तूर के मुताबिक़ आग़ ने आकर हाबील की नज़्र को जला दिया और इस तरह कुरबानी कुबूल होने का शरफ़ उसके हिस्से में आया। क़ाबील अपनी इस तौहीन को किसी तरह बर्दाश्त न कर सका और उसने ग़ैज़ व ग़ज़ब में आकर हाबील से कहा कि मैं तुझको क़त्ल किए बग़ैर न छोड़ूंगा, ताकि तू अपनी मुराद को न पहुंच सके।

हाबील ने जवाब दिया: मैं तो किसी तरह तुझ पर हाथ न उठाऊंगा, बाक़ी तेरी जो मर्ज़ी आए, वह कर। रहा कुरबानी का मामला, सो अल्लाह के यहां नेक नीयत ही की नज़्र कुबूल हो सकती है। वहां बद-नीयत की न धमकी काम आ सकती है और न बेवजह ग़म व गुस्सा और इस पर क़ाबील ने गुस्से से बहुत ज़्यादा भड़क कर अपने भाई हाबील को मार डाला। क़ुरआन पाक में न शादी से मुताल्लिक़ इख़्तिलाफ़ का ज़िक्र है और न इन दोनों के नामों का ज़िक्र है, सिर्फ़ कुरबानी (नज़्र) का ज़िक्र है और इस रिवायत से ज़्यादा हाबील की लाश के दफ़न से मुताल्लिक़ यह इज़ाफ़ा है।

क़त्ल के बाद क़ाबील हैरान था कि इस लाश का क्या करे? अभी तक आदम की नस्ल मौत से दोचार नहीं हुई थी और इसीलिए हज़रत आदम عليه السلام ने मुर्दे के बारे में अल्लाह का कोई हुक्म नहीं सुनाया था। यकायक उसने देखा कि एक कौवे ने ज़मीन कुरेद-कुरेद कर गढ़ा खोदा। क़ाबील इसे देखकर चेतता कि मुझे भी अपने भाई के लिए इसी तरह गढ़ा खोदना चाहिए और कुछ रिवायतों में है कि कौवे ने दूसरे मुर्दे कौवे को उस गढ़े में छुपा दिया।

क़ाबील ने यह देखा तो अपनी नाकारा जिंदगी पर बेहद अफ़सोस किया और कहने लगा कि मैं इस जानवर से भी गया गुज़रा हो गया कि अपने इस जुर्म को छुपाने की भी अह्लियत नहीं रखता। शर्मिंदगी और अफ़सोस से सर झुका लिया और फिर उसी तरह अपने भाई की लाश को मिट्टी के हवाले कर दिया। इस बाक़िए के बयान के बाद कुरआन पाक में आता है कि—

‘इसी वजह से लिखा हमने बनी इसराईल पर कि जो कोई क़त्ल करे एक जान को विला एवज़ जान के, या फ़साद करने की गरज़ से तो गोया क़त्ल कर डाला उन सब लोगों को और जिसने जिंदा रखा एक जान को तो गोया जिंदा कर दिया सब लोगों को। (सूरा माइदा 5 : 32)

इमाम अहमद ने अपनी मुस्नद में हज़रत अब्दुल्लाह बिन मस्ऊद رضي الله عنه से एक रिवायत की है—

‘अल्लाह के रसूल सल्लल्लाहु अलैहि व सल्लम ने फ़रमाया कि दुनिया में जब भी कोई जुल्म से क़त्ल होता है तो उसका गुनाह हज़रत आदम عليه السلام के पहले बंटे (क़ाबील) की गरदन पर ज़रूर होता है, इसलिए कि वह पहला आदमी है, जिसने ज़ालिमाना क़त्ल की शुरुआत की और यह नापाक सुन्नत जारी की।’

इस्लाम की जगह

सूरः माइदा की ज़िक्र की गई आयत और ऊपर लिखी हदीस हम पर यह हक़ीक़त जाहिर करती है कि इंसान को अपनी जिंदगी में हरगिज़ किसी गुनाह की ईजाद न करनी चाहिए, क्योंकि कायनात में जो आदमी भी आगे

इस 'बिदअत' (नए काम) का इक़दाम करेगा, तो बिदअत की बुनियाद रखने वाला भी बराबर उस गुनाह का हिस्सेदार बनता रहेगा और ईजाद करने वाला होने की वजह से हमेशा वाली ज़िल्लत और घाटे का हक़दार ठहरेगा। (नऊजु बिल्ताहि मिन ज़ालिक)

(हज़रत आदम عليه السلام के इन दो बेटों का ज़िक्र सूरः माइदा में किया गया है।)

नोट : मुसन्निफ़ (लेखक) की तर्तीब के मुताबिक़ हज़रत आदम عليه السلام के तज़्किरे के बाद हज़रत नूह عليه السلام का ज़िक्र किया जाता है।

हज़रत नूह عليه السلام

हज़रत नूह عليه السلام पहले रसूल हैं

हज़रत आदम عليه السلام के बाद यह पहले नबी हैं जिनको रिसालत अता की गई। सहीह मुस्लिम बाबे शफ़ाअत में हज़रत अबू हुदैरह رضي الله عنه से एक रिवायत में यह आया है कि—

‘ऐ नूह! तू जमीन पर सबसे पहला रसूल बनाया गया।’

नूह عليه السلام की क़ौम, दावत व तज़लील और क़ौम की नाफ़रमानी

हज़रत नूह عليه السلام के नबी बनाए जाने से पहले तमाम क़ौम अल्लाह की तौहीद और सही मज़हबी रोशनी से पूरी तरह अनजान बन चुकी थी और हक़ीक़ी माबूद की जगह खुद के गढ़े हुए बुतों ने ले ली थी। ग़ैरुल्लाह और बुतों की पूजा उनका शिंआर था। आखिर अल्लाह की सुन्नत के मुताबिक़ उनके रुशद व हिदायत के लिए भी उन ही में से एक हादी और अल्लाह के सच्चे रसूल नूह عليه السلام को मब्ऊस किया गया। हज़रत नूह عليه السلام ने अपनी क़ौम को राहे हक़ की तरफ़ पुकारा और सच्चे मज़हब की दावत दी लेकिन क़ौम ने न माना और नफ़रत व हक़ारत के साथ इंकार पर इसरार किया। क़ौम के अमीरों और सरदारों ने उनके झुठलाने और उन्हें ज़लील करने का कोई पहलू न छोड़ा और उनके (अमीरों और सरदारों के मानने वालों ने उन्हीं की तक्रलीद और पैरवी के सबूत में हर किस्म के तज़लील व तौहीन के तरीक़ों को हज़रत नूह عليه السلام पर आजमाया। उन्होंने इस बात पर ताज्जुब ज़ाहिर किया कि जिसको न हम पर धन-दौलत में बरतरी हासिल है और न वह इंसानियत के रुत्बे से बुलन्द ‘फ़रिश्ता हैकल’ है, उसको क्या हक़ है कि वह हमारा पेशवा बने और हम उसके हुक्मों को मानें?

वे क़ौम के ग़रीब और कमज़ोर लोगों को जब हज़रत नूह عليه السلام के पीछे

चलने वाले और पैरवी करने वाले देखते तो घमंड भरे अन्दाज़ में ज़लील समझ कर कहते, 'हम इनकी तरह हैं कि तेरे फ़रमान पर चलने लगे और तुझको अपना सरदार मान लें कि जिसकी पैरवी की जाए।' वे समझते थे कि कमज़ोर और पस्त लोग नूह عليه السلام के अंधे मुकल्लिद हैं, न इनके पास कोई समझ है कि हमारी तरह अपनी जांची, परखी राय से काम लेते और न इतना शऊर है कि हकीकते हाल को समझ लेते और अगर वे हज़रत नूह عليه السلام की बात की तरफ़ कभी तवज्जोह भी देते, तो उनसे इसरार करते कि पहले इन क़ौम के पस्त और ग़रीब लोगों को अपने पास से निकाल दे, तब हम तेरी बात सुनेंगे, क्योंकि हमको इनसे घिन आती है और हम और वे एक जगह नहीं बैठ सकते।

हज़रत नूह عليه السلام इसका एक ही जवाब देते कि ऐसा कभी न होगा, क्योंकि ये अल्लाह के मुख़्तस बन्दे हैं अगर मैं इनके साथ ऐसा मामला करूँ जिसकी तुम ख़्वाहिश रखते हो, तो अल्लाह के अज़ाब से मेरे लिए कोई पनागाह नहीं है। मैं उसके दर्दनाक अज़ाब से डरता हूँ। उसके यहां इख़्लास की क़द्र है। अमीर व ग़रीब का वहां कोई सवाल नहीं है। साथ ही इश़ाद फ़रमाते कि मैं तुम्हारे पास अल्लाह की हिदायत का पैग़ाम लेकर आया हूँ, न मैं ने ग़ैबदानी का दावा किया है और न फ़रिश्ता होने का। अल्लाह का बरगज़ीदा पैग़म्बर और रसूल हूँ और दावत व इश़ाद मेरा मक़्सद और नस्बुलएन है। उसको सरमायादाराना बुलन्दी, ग़ैबदानी या फ़रिश्ता हैकल होने से क्या वास्ता? क़ौम के ये कमज़ोर और ग़रीब लोग, जो अल्लाह पर सच्चे दिल से ईमान लाए हैं, तुम्हारी निगाह में इसलिए हकीर व ज़लील हैं कि वे तुम्हारी तरह धन-दौलत वाले नहीं हैं और इसीलिए तुम्हारे ख़्याल में ये न ख़ैर हासिल कर सकते हैं और न सआदत, क्योंकि ये दोनों चीज़ें दौलत व हश्मत के साथ हैं, न कि ग़रीबी और इफ़लास के साथ।

सो वाज़ेह रहे कि अल्लाह की सआदत व ख़ैर का क़ानून ज़ाहिरी दौलत व हश्मत के ताबे नहीं है और न उसके यहां सआदत और हिदायत का हासिल करना और पाना सरमाए की रौनक के असर में है, बल्कि इसके ख़िलाफ़ नफ़स का इल्मीनान, अल्लाह की रिज़ा, क़ल्ब का ग़िना और नीयत व अमल के इख़्लास पर मौकूफ़ है।

हज़रत नूह عليه السلام ने यह भी बार-बार तंबीह की कि मुझे अपनी दावत पहुंचाने में और हिदायत के रास्ते पर लगाने में न तुम्हारे माल की इच्छा है, न जाह व मंसब की, मैं उजरत का तलबगार भी नहीं हूँ। इस खिलाफ़त का हक़ीक़ी अज़्र व सवाब अल्लाह तआला के हाथ में है और वही बेहतरीन क़द्र करने वाला है।

बहरहाल हज़रत नूह عليه السلام ने इतिहाई कोशिश की कि बदबख़्त क़ौम समझ जाए और अल्लाह की रहमतों की पनाह में आ जाए, मगर क़ौम ने न माना और जितना इस ओर से हक़ की तबलीग़ में जद्दोज़ेहद हुई, उसी क़दर क़ौम की ओर से बुग़ज़ और दुश्मनी में सरगमी जाहिर की गई और तक्लीफ़ पहुंचाने और चोट देने के तमाम तरीक़ों का इस्तेमाल किया गया और उनके बड़ों ने आम लोगों से साफ़-साफ़ कह दिया कि तुम किसी तरह बुद्द, सुबाअ, यगूस और नख़ जैसे बुतों की पूजा को न छोड़ो और आख़िर में तंग आकर कहने लगे—

‘ऐ नूह! तूने हमसे झगड़ा किया और बहुत झगड़ा किया, अब उसको ख़त्म कर और जो तूने हमसे (अल्लाह के अज़ाब) का वायदा किया है, वह ले आ।’
(हूद 11 : 32)

हज़रत नूह عليه السلام ने यह सुनकर जवाब दिया—

‘नूह ने कहा, ज़रूर, अगर अल्लाह चाहेगा तो उस अज़ाब को भी ले आएगा और तुम उसको थका देने वाले नहीं हो।’
(हूद 11 : 33)

इस तरह जब क़ौम की हिदायत से पहले हज़रत नूह عليه السلام बिल्कुल मायूस हो गए और उसकी बातिलपरस्ती, ज़िद और हठधर्मी उन पर वाज़ेह हो गई और कुरआन के मुताबिक़ साढ़े नौ सौ साल तक बराबर की जा रही दावत व तबलीग़ का उन पर कोई असर नहीं देखा गया तो बहुत ज़्यादा मलूल और परेशान-खातिर हुए, तब अल्लाह तआला ने उनको तसल्ली के लिए फ़रमाया—

‘और नूह पर वहय की गई कि जो ईमान ले आए, वह ले आए, अब इनमें से कोई ईमान लाने वाला नहीं है, पस उनकी हरकतों पर ग़म न कर।’
(हूद 11 : 36)

तब हज़रत नूह عليه السلام को यह मालूम हो गया कि उनके हक़ पहुंचाने में

कोताही नहीं है, बल्कि खुद न मानने वालों की इस्तेदाद का क्रसूर है और उनकी सरकशी का नतीजा। तब उन के आमाल और हरकतों का असर कुबूल करके अल्लाह तआला की दरगाह में यह दुआ फरमाई—

‘ऐ परवरदिगार! तू काफ़िरों में से किसी को भी ज़मीन में बाक़ी न छोड़। अगर तू उनको यों ही छोड़ देगा तो ये तेरे बन्दों को भी गुमराह करेंगे और उनकी नस्त भी उन्हीं की तरह नाफ़रमान पैदा होगी।’ (नूह 71 : 27)

नाव की बुनियाद

अल्लाह ने हज़रत नूह عليه السلام की दुआ कुबूल फरमाई और बदले के क़ानून और आमाल के मुताबिक़ सरकशों की सरकशी और मुतमर्रिदों के तमरुद का एलान कर दिया और पेशागी ही कोई मसअला न बने, पहले हज़रत नूह عليه السلام को हिदायत फरमाई कि वह एक नाव तैयार करें, ताकि जाहिरी अस्बाब के एतबार से वह और पक्के मोमिन उस अज़ाब से बचे रहें, जो अल्लाह के नाफ़रमानों पर नाज़िल होने वाला है।

हज़रत नूह عليه السلام ने जब नाव बनानी शुरू की, तो कुफ़्रकार ने हँसी उड़ाना और मज़ाक़ बनाना शुरू कर दिया और जब कभी उधर से उनका गुज़ार होता तो कहते कि ‘ख़ूब! जब हम डूबने लगें तो तुम और तुम्हारे पीछे चलने वाले इस नाव में महफूज़ रहकर नज़ात पा जाएंगे। कैसा मूर्खता वाला ख़्याल है?’

हज़रत नूह عليه السلام भी उनको अंजामेकार से शफ़लत और अल्लाह की नाफ़रमानी पर ज़ुरात देखकर उन ही के ढंग से जवाब देते और अपने काम में लगे रहते, क्योंकि अल्लाह तआला ने पहले ही उनकी हकीक़ते हाल को बता दिया था।

‘ऐ नूह! तू हमारी हिफ़ाज़त में हमारी वस्य के मुताबिक़ नाव तैयार किए जा और अब मुझसे उनसे मुताल्लिक़ कुछ सवाल न हो। ये बेशक डूबने वाले हैं।’ (हूद 11 : 37)

आख़िर नूह की नाव बनकर तैयार हो गई अब अल्लाह के वायदे (अज़ाब) का वक़्त क़रीब आया; और हज़रत नूह عليه السلام ने उनकी पहली निशानी को देखा, जिसका ज़िक़्र उनसे किया गया था, यानी धरती के नीचे से पानी

का चश्मा उबलना शुरू हुआ, तब अल्लाह की वह्य ने उनको हुक्म सुनाया कि नाव में अपने खानदान वालों को बैठने का हुक्म दो और तमाम जानदारों में से हर एक का एक जोड़ा नाव में पनाह ले और छोटी जमाअत (लगभग चालीस लोग) भी, जो तुम पर ईमान ला चुकी है, नाव में सवार हो जाए। जब अल्लाह की वह्य की तामील की गई तो अब आसमान को हुक्म हुआ कि पानी बरसना शुरू हो और धरती के सोतों को हुक्म दिया गया कि वे पूरी तरह उबल पड़ें। अल्लाह के हुक्म से जब यह सब कुछ होता रहा, तो नाव भी उसकी हिफ़ाज़त में पानी पर एक मुद्दत तक तैरती रही, यहां तक कि तमाम इंकार करने वाले और दुश्मन डूब गए और अल्लाह तआला के क़ानून 'जज़ा व आमाल' के मुताबिक़ अपने किए को पहुंच गए।

जूदी पहाड़ (अज़ाब का ख़त्म होना)

गरज़ जब अल्लाह के हुक्म से अज़ाब ख़त्म हुआ तो नूह عليه السلام की नाव जूदी पर ठहर गई—

तर्जुमा— 'और हुक्म पूरा हुआ आर नाव जूदी पर जा ठहरी और एलान कर दिया गया कि जुल्म करने वाली क्रौम के लिए हलाकत है।' (हूद 44)

पानी धीरे-धीरे सूखना शुरू हो गया और नाव में पनाह लेने वालों ने दूसरी बार अमन व सलामती के साथ अल्लाह की धरती पर क़दम रखा। इसी वजह से हज़रत नूह عليه السلام का लक़ब 'अबुल बशर सानी' या 'आदमे सानी' (यानी इंसानों का दूसरा बाप) और शायद इसी एतबार से हदीस में उनको 'अव्वलुरुसूल' कहा गया। (जिस इंसान पर अल्लाह की वह्य नज़िल होती है, वह 'नबी' और जिसको नई शरीअत भी अता की गई हो, वह 'रसूल' है। रसूल नबी भी होता है, मगर नबी का रसूल होना ज़रूरी नहीं।) जहां तक जूदी पहाड़ की जगह का ताल्लुक है, तो कुरआन ने सिर्फ़ उस जगह का तज़्किरा किया है, जहां नाव जाकर ठहरी थी अलबत्ता तौरात की शरह लिखने वालों का ख़्याल है कि जूदी पहाड़ के उस सिलसिले का नाम है जो अरारात और जॉर्जिया के पहाड़ी सिलसिले को आपस में मिलाता है।

अहम नतीजे

1. हर इंसान अपने किरदार व अमल का खुद ही जवाबदेह है, इसलिए बाप की बुजुर्गी बेटे की नाफ़रमानी का इलाज नहीं बन सकती और न बेटे की सज़ादत बाप की सरकशी का बदल हो सकती है। 'कुल्लुय-यज़ूमलु अला शाकिलतिही' 'हर आदमी अपने-अपने ढंग पर काम करता है।'

2. बुरी सोहबत भयानक ज़हर से भी ज्यादा बड़ी क़ातिल है और उसका फल व नतीजा ज़िल्लत व घाटा और तबाही के अलावा और कुछ नहीं है। इंसान के लिए जिस तरह नेकी ज़रूरी चीज़ है, उससे ज्यादा नेक सोहबत ज़रूरी है और जिस तरह बदी से बचना उसकी ज़िंदगी की नुमायां ख़ास बात है, उससे कहीं ज्यादा बुरों की सोहबत से खुद को बचाना ज़रूरी है—

सोहबते सालेह तुरा सालेह कुनद, सोहबते तालेह तुरा तालेकुनुद

(सादी)

सगे अस्हाबे कहफ़ रोज़े चंद प-ए-नेकां गिरफ़्त मर्दुम शुद (सादी)

3. अल्लाह पर सही एतमाद और भरोसे के साथ ज़ाहिर अस्बाब का इस्तेमाल तयक्कुल के मनाफ़ी नहीं है, बल्कि तयक्कुल अलल्लाहि के लिए सही तरीक़ा-ए-कार है, तभी तो नूह عليه السلام के तूफ़ान से बचने के लिए क़श्ती ज़रूरी ठहरी—

कोशिश में शर्त इब्तिदा इंसान से,
फिर चाहिए दुआ यज़दान से,
जब तक कि न काम दस्त व बाजू से लिया
पाई न नजात नूह ने तूफ़ान से।

4. अंबिया عليهم السلام से 'पैग़म्बरे खुदा और मासूम होने के बावजूद', बशर होने के तक्राज़े की शक़्ल में लज़िज़ हो सकती है, मगर वे उस पर क़ायम नहीं रह सकते, बल्कि अल्लाह की तरफ़ से उनको तंबीह कर दी जाती है और उससे हटा लिया जाता है साथ ही वे आलिमुल ग़ैब (ग़ैब को जानने वाले) भी नहीं होते, जैसा कि हज़रत नूह عليه السلام के वाक़िए से अच्छी तरह ज़ाहिर है।

5. अगरचे अमल के बदले का खुदाई क़ानून कायनात के हर हिस्से में अपना काम कर रहा है, लेकिन यह ज़रूरी नहीं है कि हर जुर्म और हर ताअत

की सजा या जजा इसी दुनिया में मिल जाए, क्योंकि यह कायनात अमल की खेती है, किरदार के बदले के लिए मआद और आखिरत की दुनिया को खास किया गया है, फिर भी जुल्म और घमंड इन दो बदआमालियों की सजा किसी न किसी अन्दाज़ से यहां दुनिया में भी जरूर मिलती है।

क्रौल

इमाम अबू हनीफ़ा रह० फ़रमाया करते थे कि ज़ालिम और घमंडी अपनी मौत से पहले ही अपने जुल्म और क़िन्न की कुछ न कुछ सजा जरूर पाता है और ज़िल्लत और नामुरादी का मुंह देखता है। चुनांचे अल्लाह के सच्चे पैग़म्बरों से उलझने वाली क्रौमों और तारीख़ की ज़ालिम और घमंडी हस्तियों की इबरतनाक हलाकत और बरबादी की दास्तानें इस दावे की बेहतरीन दलील हैं।

नह ~~...~~ के तूफ़ान से मुताल्लिक़ कुछ अहम बातें

नूह ~~...~~ का बेटा

तारीख़ के माहिरों ने हज़रत नूह ~~...~~ के इस बेटे का नाम कनआन बताया है, यह तौरात की रिवायत के मुताबिक़ है। कुरआन उसका नाम बताने से ख़ामोश है, जो नफ़से वाक़िया के लिए ग़ैर जरूरी था अलबत्ता हज़रत नूह ~~...~~ का उस बेटे से ख़िताब और उसके जवाब का ज़िक़्र किया गया है—

तर्जुमा—‘कहा, मैं बहुत जल्द किसी पहाड़ की पनाह लेता हूँ कि वह मुझको डूबने से बचा लेगा।’
(हूद-43)

लेकिन कुछ उलेमा ने हज़रत नूह के इस बेटे के मुताल्लिक़ यह कहा है कि यह सगा बेटा न था और फिर इस बारे में दो अलग-अलग दावे किए हैं। एक जमाअत कहती है कि वह ‘रबीब’ था (यानी हज़रत नूह ~~...~~ की बीवी के पहले शौहर का लड़का था) जो हज़रत नूह ~~...~~ से निकाह के बाद उनकी गोद में पला था और दूसरी जमाअत हज़रत नूह ~~...~~ की काफ़िर बीवी पर अस्मत व आबरू में ख़ियानत का इलज़ाम लगाती है। इन उलेमा को इन ग़ैर

क़ससुल अंबिया

सनद याफ़ता और दूर की कौड़ी लाने की ज़रूरत इसलिए पेश आई कि इनके ख़्याल में पैग़म्बर का बेटा काफ़िर हो, यह बहुत दूर की बात और अजीब मालूम होती है जबकि हक़ीक़त यह है कि नबी और पैग़म्बर का काम फ़क़त रुशद व हिदायत का पैग़ाम पहुंचाना है। औलाद, बीवी, ख़ानदान, क़बीला और क़ौम पर उसको ज़बरदस्ती चस्पां करना और उनके दिलों को पलट देना नहीं है। अल्लाह तज़ाला फ़रमाता है—

‘तू उन (काफ़िरों पर) मुसल्लत नहीं किया गया।’

(अल-शशि़या 28 : 32)

‘और तू उनको हक़ के कुबूल करने के लिए मजबूर नहीं कर सकता।’

(क़ाफ़ 55 : 45)

बहरहाल सही यही है कि कनअन हज़रत नूह का बेटा था, मगर उस पर हज़रत नूह عليه السلام की हिदायत व रुशद की जगह अपनी काफ़िर वालिदा की तर्बियत की गोद ने और ख़ानदान और क़ौम के माहौल ने बुरा असर डाला और वह नबी का बेटा होने के बावजूद काफ़िर ही रहा। असल में—

पिसरे नूह बाबदां नशिस्त खानदाने बनू तश गुम शद!

नूह عليه السلام का तूफ़ान आम था या खास

क्या नूह का तूफ़ान पूरी दुनिया में आया था या किसी खास ख़ित्ते पर, इसके बारे में पुराने और नए उलेमा में हमेशा से दो राएं रही हैं। यही सूरत यहूदी और ईसाई उलेमा, फ़लकियात के इल्म के और तबक़ातुल-अर्ज के माहिरों की है। एक तबक़े का ख़्याल है कि यह सिर्फ़ उसी ख़ित्ते में महदूद था, जहां हज़रत नूह عليه السلام की क़ौम आबाद थी और यह हलका फैलाव के एतवार से एक लाख चालीस हज़ार मुरब्बा किलो मीटर होता है, लेकिन सही मसलक यही है कि तूफ़ान खास था, आम न था, अलबत्ता कुरआन मजीद ने अल्लाह की सुन्नत के मुताबिक़ सिर्फ़ उन्हीं तफ़्सीलों पर तवज्जोह की है, जो नसीहत के लिए और सबक़ हासिल करने के लिए ज़रूरी थीं। वह तो सिर्फ़ यह बताना चाहता है कि तारीख़ का यह वाक़िया सोचने-समझने वालों को भुलाना न चाहिए कि हज़ारों साल पहले एक क़ौम ने अल्लाह की नाफ़रमानी

पर इसरार किया और उसके मेजे हुए हादी हज़रत नूह عليه السلام के सबक व हिदायत के पैग़ाम को झुठलाया, ठुकराया और मानने से इन्कार कर दिया, तो अल्लाह ने अपनी कुदरत का मुज़हारा किया और ऐसे सरकशों और मुतमर्रिदों को हवा-बारिश के तूफ़ान में ग़र्क़ कर दिया और इसी हालत में हज़रत नूह عليه السلام और थोड़े से लोगों की ईमानदार जमाअत को महफूज़ रखकर कर नजात दी।

‘इन-न फ़ी ज़ालि-क ल-इबरतल्लि उलिलअलबाब’

हज़रत नूह عليه السلام की उम्र

क़ुरआन मजीद ने साफ़ कहा है कि हज़रत नूह ने अपनी क़ौम में साढ़े नौ सौ साल तब्दील व दावत का फ़ज़ अंजाम दिया।

तर्जुमा—“और बिला शुबहा हमने नूह को उसकी क़ौम की तरफ़ रसूल बनाकर भेजा, पर वह रहा उनमें पचास कम एक हज़ार साल।”

(अंकबूत 27 : 14)

यह उम्र मौजूदा तबई उम्र के एतवार से अक्ल से परे-मालूम होती है, लेकिन मुहाल और नामुम्किन नहीं है, इसलिए कि कायनात के शुरू के दिनों में ग़मों, फ़िक्रों और मरज़ों की यह बहुतात नहीं थी, साथ ही पुरानी तारीख़ भी मानती है कि कुछ हज़ार साल पहले की तबई उम्र का तनासुब मौजूदा तनासुब से बहुत ज़्यादा था। हज़रत नूह عليه السلام की तबई उम्र का मामला भी इसी किस्म के इस्तिस्ना (अपवाद) में से समझना चाहिए जो अंबिया عليهم السلام की तारीख़ में अल्लाह की आयत और उसकी निशानी की फेहरिस्त में गिनी जाती है और जिनकी हिक्मत व ग़ायत का मामला खुद अल्लाह तआला के सुपुर्द है। हक़ और सही मस्लक यही है और इस मुद्दत को घटाने के लिए दूर-दूर की तावीलें करने की बिल्कुल ज़रूरत नहीं।

क़ुरआन मजीद में हज़रत नूह عليه السلام का ज़िक्र अठ्ठाईस सूरातों में तैंतालीस जगह आया है।

हज़रत इदरीस عليه السلام

हज़रत इदरीस का ज़िक्र कुरआन में सिर्फ़ दो जगह आया है— सूरः मरयम में और सूरः अंबिया में।

तर्जुमा—‘और याद करो कुरआन में इदरीस को, बिला शुक्क वह सच्चे नबी थे और बुलन्द किया है हमने उनका मुक़ाम।’ (मरयम 19 : 56)

तर्जुमा—और इस्माईल और इदरीस और जुलकिफ़ल, इनमें से हर एक था सन्न करने वाला। (अंबिया 21 : 85)

नाम-नसब और ज़माना

हज़रत इदरीस के नाम-नसब और ज़माने के बारे में तारीख़ लिखने वालों को सख़्त इख़्तिलाफ़ है और तमाम इख़्तिलाफ़ी वजहों को सामने रखने के बाद भी कोई आख़िरी या तरज़ीह देने वाली राय कायम नहीं की जा सकती। वजह यह है कि कुरआन करीम ने तो रुश्द व हिदायत के अपने मक़सद के पेशे नज़र, तारीख़ी वहस से जुदा होकर सिर्फ़ उनकी नुबूवत के रुत्बे की बुलन्दी और उनकी ज़ंची सिफ़तों का ज़िक्र किया है और इसी तरह हदीस की रिवायतें भी इससे आगे नहीं जातीं। इसलिए इस सिलसिले में जो कुछ भी है, वे इसराईली रिवायतें हैं और वे भी आपसी टकराव और इख़्तिलाफ़ से भरी हुई हैं। (इसीलिए थोड़े में लिखने के पेशेनज़र इन दूर-दराज़ से लाई गई बहसों से बचने की कोशिश की जा रही है)

एक जमाअत का यह ख़्याल है कि हज़रत इदरीस عليه السلام बाबिल में पैदा हुए और वहीं पले-वढ़े। उम्र के शुरूआती दिनों में उन्होंने हज़रत शीस बिन आदम عليه السلام से इल्म हासिल किया। बहरहाल जब इदरीस عليه السلام खुद से सोचने-समझने की उम्र को पहुंचे तो अल्लाह ने उनको नुबूवत से सरफ़राज़ फ़रमाया तब उन्होंने शरीरों (बदमाशों) और फ़सादियों के राहे हिदायत की तबलीग़ शुरू की, पर फ़सादियों ने उनकी एक बात न सुनी और हज़रत आदम عليه السلام व शाम عليه السلام की शरीअत के मुख़ालिफ़ ही रहे, अलबत्ता एक छोटी-सी

जमाअत जरूर मुसलमान हो गई।

हजरत इदरीस عليه السلام ने जब यह रंग देखा तो वहां से हिजरत का इरादा किया और अपने मानने वालों को हिजरत कर जाने के लिए कहा। इदरीस عليه السلام की पैरवी करने वालों ने जब यह सुना तो उनको वतन का छोड़ना बहुत गरां गुजरा और कहने लगे कि बाबिल जैसा वतन हमको कहां नसीब हो सकता है? हजरत इदरीस عليه السلام ने तसल्ली देते हुए फरमाया कि अगर तुम यह तक्लीफ अल्लाह के रास्ते में उठाते हो, तो उसकी रहमत बहुत फैली हुई है, उसका अच्छा बदला जरूर देगा, पस हिम्मत न हारो और अल्लाह के हुक्म के आगे सरे नियाज झुका दो।

मुसलमानों की रजामंदी के बाद हजरत इदरीस और उनकी जमाअत मिस्र की तरफ हिजरत कर गई और नील के किनारे एक अच्छी जगह चुनकर के सकूनत अपना ली। हजरत इदरीस और उनकी पैरवी करने वाली जमाअत ने पैगामे इलाही और भलाई का हुक्म देने और बुराई रोकने वाले का फर्ज अंजाम देना शुरू कर दिया। कहा जाता है कि उनके जमाने में बहत्तर जुबानें बोली जाती थीं और अल्लाह की अता व बख्शिश से वह वक़्त की तमाम जुबानों को जानते थे और हर एक जमाअत को उसकी ज़बान में तब्लीग़ फरमाया करते थे। एक रिवायत के एतबार से हजरत इदरीस عليه السلام पहले आदमी हैं जिन्होंने कलम को इस्तेमाल किया।

हजरत इदरीस की खास बातें

हजरत इदरीस ने दीने इलाही के पैगाम के अलावा तमहुनी रियासत और शहरी जिंदगी, तमहुनी तौर-तरीकों की तालीम व तलकीन की और उनके ट्रेंड तालिव इल्मों ने कम व বেশ दो सौ बस्तियां आबाद कीं। हजरत इदरीस عليه السلام ने इन तलबा को दूसरे इल्मों की भी तालीम की, जिसमें इल्मे हिक्मत और इल्मे नुजूम भी शामिल हैं। हजरत इदरीस عليه السلام पहली हस्ती हैं जिन्होंने हिक्मत व नुजूम के इल्म की शुरूआत की, इसलिए कि अल्लाह तआला ने उनको अफ़लाक और उनकी तर्कीब, कवाकिब और उनके जमा होने और अलग होने के नुक्तों और उनके आपसी कशिश के राज़ों की तालीम दी और

उनको अदद व हिसाब के इल्म का आलिम बनाया और अगर खुदा के उस पैगम्बर के जरिए से इल्म सामने न आते, तो इन्सानी तबीयतों की वहां तक पहुंच मुश्किल थी। उन्होंने अलग-अलग जातों और गिरोहों के लिए उनके मुनासिबे हाल क्रायदे क़ानून मुकर्रर किए और पूरी दुनिया को चार हिस्सों में बांट कर हर चौथाई के लिए एक हाकिम मुकर्रर किया जो ज़मीन के उस हिस्से की सियासत और बादशाही का ज़िम्मेदार क़रार पाया और इन चारों के लिए ज़रूरी क़रार दिया कि तमाम क़ानूनों से बढ़-चढ़कर शरीयत का वह क़ानून रहेगा, जिसकी तालीम अल्लाह की वस्य के जरिए मैंने तुमको दी है।

हज़रत इदरीस عليه السلام की तालीम का खुलासा

अल्लाह की हस्ती और उसकी तौहीद पर ईमान लाना सिर्फ़ कायनात पैदा करने वाले की परस्तिश करना, आख़िरत के अज़ाब से बचाने के लिए भले अमलों को ढाल बनाना, दुनिया से बे-नियाज़ी, तमाम मामलों में अदुल व इंसाफ़ को सामने रखना, मुकर्रर किए हुए तरीकों पर अल्लाह की इबादत करना, अय्यामे बीज़ के रोज़े रखना, इस्लाम के दुश्मनों से जिहाद करना, ज़कात अदा करना, पाकी-सफ़ाई के साथ रहना, ख़ास तौर से जनाबत, कुत्ते और सूअर से बचना, हर नशीली चीज़ों से परहेज़ करना।

बाद में आने वाले नबियों के बारे में बशारत

हज़रत इदरीस ने अपनी उम्मत को यह भी बताया कि मेरी तरह इस दुनिया की दीनी व दुन्यवी इस्लाह के लिए बहुत-से नबी तशरीफ़ लाएंगे और उनकी नुमायां ख़ास बातें ये होंगी।

वे हर एक बुरी बात से दूर और पाक होंगे। तारीफ़ के काबिल और फ़ज़ाइल में कामिल होंगे। ज़मीन व आसमान के हालात को और उन मामलों को कि जिनमें कायनात के लिए शिफ़ा है या मरज़, वस्य इलाही के जरिए इस तरह जानते होंगे कि कोई मांगने वाला भूखा-प्यासा न रहेगा। वे दुआओं को सुनने वाले होंगे। उनके मज़हब की दावत का खुलासा कायनात की इस्लाह होगा।

हज़रत इदरीस عليه السلام की ज़मीनी ख़िलाफ़त

जब हज़रत इदरीस अल्लाह की ज़मीन के मालिक बना दिए गए, तो उन्होंने इल्म व अमल के एतबार से अल्लाह की मख़सूद को तीन तबकों में बांट दिया— काहिन, बादशाह, रियाया (प्रजा) और तर्तीब के एतबार के उनके दर्जे तै किए। काहिन सबसे पहला और ऊंचा दर्जा करार पाया, इसलिए कि वह अल्लाह तआला के सामने अपने नफ़्स के अलावा बादशाह और रियाया के मामलों में भी जवाबदेह है। 'बादशाह' का दूसरा दर्जा रखा गया इसलिए कि वह नफ़्स और राज्य के मामलों के बारे में जवाबदेह है और रियाया सिर्फ़ अपने नफ़्स के लिए जवाबदेह है, इसलिए वह तीसरे तबके में शामिल है लेकिन ये तबके जिम्मेदारियों के एतबार से थे, नस्ल व ख़ानदान के अख़्तियारों के एतबार से नहीं। हज़रत इदरीस عليه السلام 'अल्लाह तक जाने' तक शरीयत और सियासत के इन्हीं कानूनों की तब्लीग़ फ़रमाते रहे।

हज़रत इदरीस से मुताल्लिक़ खास बातें

उनकी अंगूठी पर यह इबारत खुदी हुई थी, 'अल्लाह पर ईमान के साथ-साथ सब फ़तहमंदी की वजह है।' उनके कमर से बांधने वाले पटके पर यह लिखा हुआ था, 'सच्ची ईदें तो अल्लाह के फ़र्ज़ों के अदा करने में छिपी हुई हैं। दीन का कमाल शरीअत से जुड़ा हुआ है और मुरब्बत में दीन के कमाल की तकमील है।'

नमाज़े जनाज़ा के वक़्त जो पटका बांधते थे, उस पर नीचे लिखे जुमले खुद हुए थे। 'सआदतमंद वह है जो अपने नफ़्स की निगरानी करे और परवरिदगार के सामने इंसान की शफ़ाअत करने वाले उसके नेक अमाल हैं।'

हज़रत इदरीस عليه السلام की नसीहतें

हज़रत इदरीस عليه السلام की बहुत-सी नसीहतें और आदाव व अख़लाक़ के जुम्ले मशहूर हैं, जो अलग-अलग जुवानों में ज़रुल मसल (कहावत) और रुमूज़ व अमार (गूढ़ रहस्य) की तरह इस्तेमाल में आते हैं और उनमें से कुछ नीचे

दिए जाते हैं—

1. अल्लाह की बेपनाह नेमतों का शुक्रिया इंसानी ताक़त से बाहर है।
 2. जो इल्म में कमाल और अमले सालेह का ख़्वाहिशमंद हो, उसको जिहालत के अस्बाब और बद-किरदारी के क़रीब भी न जाना चाहिए। क्या तुम नहीं देखते कि हरफ़न मौला कारीगर अगर सीने का इरादा करता है तो सूई हाथ में लेता है, न कि बर्मा। पस हर वक़्त यह उसूल नज़रों में रहना चाहिए।

3. दुनिया की भलाई 'हसरत' है और बुराई 'नदामत'।

4. अल्लाह की याद और अमले सालेह के लिए खुलूसे नीयत शर्त है।

5. न झूठी क़स्में खाओ, न अल्लाह तआला के नाम को क़स्मों के लिए तख़्ता-ए-मश्क़ बनाओ और न झूठों को क़समें खाने पर आमादा करो, क्योंकि ऐसा करने से तुम भी गुनाह में शरीक हो जाओगे।

6. ज़लील पेशों को अख़्तियार न करो (जैसे सींगी लगाना, जानवरों की जुफ़्ती पर उजरत लेना, वगैरह)

7. अपने बादशाहों की (जो कि पैग़म्बर की तरफ़ से शरीअत के हुक्मों के नाफ़िज़ करने के लिए मुकर्रर किए जाते हैं) इताअत करो और अपने बड़ों के सामने पस्त रहो और हर वक़्त अल्लाह की तारीफ़ में अपनी जुबान को तर रखो।

8. हिक्मत रूह की ज़िंदगी है।

9. दूसरों की खुश ऐशी पर हसद न करो, इसलिए कि उनकी यह मस्ूर ज़िंदगी कुछ दिनों की है।

10. जो ज़िंदगी की ज़रूरतों की ज़्यादा तलब रखता हो वह कभी क़ानेअ नहीं रहा।

नोट : कुछ तहक़ीक़ करने वालों और तज़िक़रा लिखने वालों ने हज़रत इदरीस रज़ि और यूनानी फ़र्ज़ी अप्सानवी (Greek Mythology) के (Hermes) हरमज़ में मुताबक़त पैदा करने की कोशिश की है, जो सही नहीं है। हरमज़ (Hermes) को उन फ़र्ज़ी अप्सानों में हिक्मत व फ़साहत का देवता कहा जाता है। रूमी उसको 'अतारद' कहते हैं।

हज़रत हूद عليه السلام

आद का ज़माना

आद का ज़माना लगभग दो हजार साल कब्ल मसीह माना जाता है और कुरआन मजीद में आद को 'मिम बादि नूह' कहकर नूह क़ौम के खलीफ़ों में गिना गया है, साथ ही उनको आदे ऊला कहा है और आद के साथ इरम का लफ़्ज़ लगा हुआ है।

आद के रहने की जगह

आद का मक़ज़ी मक़ाम अरज़ो अहक़ाफ़ है। यह हज़र मौत के उत्तर में इस तरह वाक़े है कि इसके पूरब में ओमान और उत्तर में राबेअ अल-ख़ाली। मगर आज यहां रेत के टीलों के सिवा कुछ नहीं है।

आद का मज़हब

आद बुत-परस्त थे और अपने पेशे और नूह की क़ौम की तरह सनमपरस्ती और बुततराशी में माहिर थे। हज़रत अब्दुल्लाह बिन अब्बास رضي الله عنه से एक असर मंकूल है। इसमें है कि इनके एक सनम का नाम समूद और एक का नाम हतार था।

हज़रत हूद عليه السلام

आद अपनी ममलक़त की सतवत व जबरूत, जिस्मानी सूरत व ग़ुरूर में ऐसे चमके कि उन्होंने एक अल्लाह को बिल्कुल भुला दिया और अपने हाथों के बनाए हुए बुतों को अपना मावूद मानकर हर क्रिस्म के शैतानी आमाज़ ये-ख़ाफ़ व ख़तर करने लगे, तब अल्लाह तआला ने उन्हीं में से एक पैग़म्बर हज़रत हूद को भेजा। हज़रत हूद عليه السلام आद की सबसे ज़्यादा इज़्ज़तदार शाखा 'ख़ुलूद' के एक फ़र्द (व्यक्ति) थे। सुर्ख़ व सफ़ेद रंग और बहुत ख़ुवसूरत थे। उनकी दाढ़ी बड़ी थी।

इस्लाम की तब्लीग

उन्होंने अपनी क़ौम को अल्लाह की तौहीद और उसकी इबादत की तरफ़ दावत दी और लोगों पर जुल्म व ज़ोर करने से मना फ़रमाया। मगर आद ने एक न मानी। उनको सख़्खी के साथ झुठलाया और गुरूर और घमंड के साथ कहने लगे, 'मन अशहु मिन्ना कुव्वः' (हम में से ज़्यादा कौन है कुव्वत में आगे)

(हामीम सज्दा 41)

आज दुनिया में हम से ज़्यादा शौकत व जबरूत का कौन मालिक है? मगर हज़रत हूद ~~अलैहि~~ लगातार इस्लाम की तब्लीग़ में लगे रहे। वह अपनी क़ौम को अल्लाह के अज़ाब से डराते और गुरूर व सरकशी के नतीजों को बताकर नूह की क़ौम के वाक़िए याद दिलाते और कभी इशार्द फ़रमाते—

‘ऐ क़ौम! अपनी जिस्मानी ताक़त और हुकूमत के ज़बरदस्त होने पर घमण्ड न कर, बल्कि अल्लाह का शुक्र अदा कर कि उसने तुझको यह दौलत बख़्शी। नूह क़ौम की तबाही के बाद ज़मीन का तुझको मालिक बनाया, खुशऐशी, फ़ारिगुलबाली और खुशहाली अता की, इसलिए उसकी नेमतों को न भूल और खुद के गढ़े हुए बुतों की परस्तिश से बाज़ आ, जो न नफ़ा पहुंचा सकते हैं और न दुख दे सकते हैं। मौत व ज़िंदगी, नफ़ा-नुक्सान सब एक अल्लाह ही के हाथ में है। ऐ क़ौम के लोगो! माना कि तुम सरकशी और उसकी नाफ़रमानी में मुब्तला रहे हो, मगर आज भी अंगर तौबा कर लो और बाज़ आ जाओ तो उसकी रहमत फैली हुई है और तौबा का दरवाज़ा बंद नहीं हुआ है। उससे मग़्फ़रत चाहो, वह बख़्श देगा। उसकी तरफ़ रुजू हो जाओ, वह माफ़ कर देगा और माल व इज़्ज़त में सरफ़राज़ी बख़्शेगा।

आद को हज़रत हूद ~~अलैहि~~ की ये नसीहतें बहुत ग़रां गुज़रती थीं और वे यह नहीं सह सकते थे कि उनके ख़्यालों, उनके अक़ीदों और उनके कामों, गरज़ यह कि उनके इरादों में कोई आदमी रुकावट पैदा करे, उनके लिए मेहरबान नसीहत करने वाला बने, इसलिए अब उन्होंने यह रवैया अपनाया कि हज़रत हूद ~~अलैहि~~ का मज़ाक़ उड़ाया, उनको बेवकूफ़ समझा और उनकी मासूमियत भरी हक़ वाली सच्चाइयों की तमाम यक़ीनी दलीलों और मिसालों को झुठलाना शुरू कर दिया और कहने लगे—

तर्जुमा—‘ऐ हूद! तू हमारे पास एक दलील भी न लाया और तेरे कहने से हम अपने खुदाओं को छोड़ने वाले नहीं और न हम तुझ पर ईमान लाने वाले हैं।’

(हूद 11 : 35)

‘और हम इस ढोंग में आने वाले नहीं कि तुझको खुदा का रसूल मान लें और अपने खुदाओं की इबादत छोड़कर यह यक़ीन कर लें कि वे ‘बड़े खुदा’ के सामने हमारे सिफ़ारिशी नहीं होंगे।’

हज़रत हूद عليه السلام ने उनसे कहा कि न मैं बेवकूफ़ हूँ और न पागल, बिला शुब्हा अल्लाह का रसूल और पैग़म्बर हूँ। अल्लाह अपने बन्दों की हिदायत के लिए बेवकूफ़ को मुतख़ब नहीं किया करता कि उसका नुक्सान उसके नफ़ा से बढ़ जाए और हिदायत की जगह गुमराही आ जाए। वह इस जोरदार ख़िदमत के लिए अपने बन्दों में से ऐसे आदमी को चुनता है जो हर तरह से उसका अहल हो और हक़ की असल ख़िदमत को खुशी के साथ अंजाम दे सके।

तर्जुमा—‘और अल्लाह ख़ूब जानने वाला है कि रिसालत के अपने मंसब को किस जगह रखे।’

(अल-अनआम 6 : 124)

मगर क़ौम की सरकशी और मुख़ालफ़त बढ़ती रही और उनपर सूरज से ज्यादा रोशन दलीलों और नसीहतों का ज़रा भी असर न पड़ा और हज़रत हूद عليه السلام को ज़लील करने और झुठलाने पर और ज्यादा उतर आए और (अल-अयाज़बिल्लाह) मजनून और ख़बती कहकर और ज्यादा मज़ाक़ उड़ाने लगे और कहने लगे, ऐ हूद! जबसे तूने हमारे बुतों को बुरा कहना और हमको उनकी इबादत न करने पर उभारना शुरू किया है, हम देखते हैं कि उस वक़्त से तेरा हाल ख़राब हो गया है और हमारे खुदाओं की बद-दुआ से तू पागल और मजनून हो गया है, तो अब हम इसके अलावा तुझको और क्या समझें? उनकी इस गुस्ताख़ी भरी जुरात और हिम्मत से यह ख़्याल हो चला था कि अब कोई आदमी हज़रत हूद عليه السلام की तरफ़ ध्यान न देगा और उनकी बातों को तबज्जोह से न सुनेगा।

हज़रत हूद عليه السلام ने यह सब कुछ निहायत सब्र व ज़ब्त से सुना, फिर उनसे यूँ बोले—

मैं अल्लाह को और तुम सबको गवाह बनाकर सबसे पहले यह ऐलान करता हूँ कि मैं इस अक्रीदे से बिल्कुल अलग हूँ कि इन बुतों में न यह कुदरत है कि मुझको या किसी को किसी क्रिस्म की भी कोई बुराई पहुंचा सकते हैं, इसके बाद तुमको और तुम्हारे इन झूठे माबूदों को चैलेंज करता हूँ कि अगर इनमें ऐसी कुदरत है तो वे मुझको नुक्रसान पहुंचाने में जल्दी से कोई क्रदम उठाएं। मैं अपने अल्लाह के फ़ज़ल व करम से अक्ल रखने वाला और सूझ-बूझ रखने वाला हूँ। सोचने-समझने का मालिक हूँ और हिक्मत और दानाई का हामिल, मैं तो सिर्फ़ अपने अल्लाह पर ही भरोसा करता हूँ, और उसी पर पूरा यक़ीन रखता हूँ जिसके कब्ज़े व कुदरत में कायनात के तमाम जानदारों की पेशानियाँ हैं, जो ज़िंदगी और मौत का मालिक है। वह ज़रूर मेरी मदद करेगा और हर नुक्रसान पहुंचाने वाले के नुक्रसान से बचाए रखेगा।

आखिर हज़रत हूद عليه السلام ने उसकी लगातार बगावत और सरकशी के खिलाफ़ यह ऐलान कर दिया कि अगर आद का यही रवैया रहा और हक़ से पलटने और मुंह फेरने की रविश में उन्होंने कोई तब्दीली न की और मेरी नसीहतों को पूरे दिल से न सुना, तो मैं अगरवे अपनी डाली जिम्मेदारियों के लिए हर वक़्त चुस्त और हिम्मत रखने वाला हूँ, मगर उनके लिए हलाकत यक़ीनी है। अल्लाह बहुत जल्द उनको हलाक कर देगा और दूसरी क्रौम को ज़मीन का मालिक बनाकर उनकी जगह क़ायम कर देगा और बिला शुब्हा वे अल्लाह तआला को ज़रा बराबर भी नुक्रसान नहीं पहुंचा सकते वह तो हर चीज़ पर कुदरत रखने वाला और हर चीज़ की हिफ़ाज़त करने वाला और निगहबान है। और पूरी कायनात उसकी कुदरत की मुट्ठी में है।

ऐ क्रौम! अब भी समझ और अक्ल व होश से काम ले नूह عليه السلام की क्रौम के हालात से इबरत हासिल कर और अल्लाह के पैग़ाम के सामने संर नियज़ झुका दे वरना क़ज़ा व क़दर का हाथ ज़ाहिर हो चुका है और बहुत करीब है वह ज़माना कि तेरा यह सारा गुरूर व घमंड खाक में मिल जाएगा और उस वक़्त शर्मिंदगी से भी कोई फ़ायदा न होगा।

हज़रत हूद عليه السلام ने बार-बार उनको भी यह बावर कराया कि मैं तुम्हारा दुश्मन नहीं हूँ, दोस्त हूँ। तुमसे सोना-चांदी और तख़्त व ताज की तलब नहीं

करता हूँ, बल्कि तुम्हारी फ़लाह व नजात चाहता हूँ। मैं अल्लाह तआला के पैग़ाम के बारे में ख़ियानत करने वाला नहीं बल्कि अमीन हूँ। वही करता हूँ जो मुझसे कहा जाता है। जो कुछ कहता हूँ क़ौम की सआदत और हाल व माल की भलाई के लिए कहता हूँ, बल्कि दायमी व सरमदी नजात के लिए कहता हूँ।

तुमको अपनी ही क़ौम के एक इंसान पर अल्लाह के पैग़ाम नाज़िल होने से अचम्भा नहीं होना चाहिए, क्योंकि यह पुराने-ज़माने से अल्लाह की जारी व सारी सुन्नत है कि इंसानों की हिदायत व सआदत के लिए उन्हीं में से एक आदमी को चुन लेता और अपना रसूल बना कर उसको ख़िताब करता है और अपनी मर्जी और नामर्जी से उसकी मारफ़त अपने बन्दों को मुत्तला करता रहता है और फ़ितरत का तक्राजा भी तो यही है कि किसी क़ौम की रुशद व हिदायत के लिए ऐसे आदमी ही को चुना जाए, जो बोल-चाल में उन्हीं की तरह हो, उनके अख़्लाक और आदतों का जानकार हो, उनकी खुसूसी बातों से आशुना और उन्हीं के साथ ख़िंदगी गुज़ारता रहा हो कि उसी से क़ौम मानूस हो सकती है और वही उसका सही हादी व मुशफ़क़ बन सकता है।

आद ने जब यह सुना तो वे अजीब हैरत में पड़ गए। उनकी समझ में न आया कि एक अल्लाह की इबादत का मतलब क्या है? वे ग़म व गुस्ता में आ गए कि किस तरह हम बाप-दादा की 'अस्नाम परस्ती' (मूर्तिपूजा) को छोड़ दें? यह तो हमारी और हमारे बाप दाद की सख़्त तौहीन है। उनका ग़ैज़ व ग़जब भड़क उठा कि उनको काफ़िर और मुशिरक क्यों कहा जाता है? जबकि वे बुतों को अल्लाह के समान अपनी शफ़ाअत करने वाला मानते हैं? उनके नज़दीक हूद की बात मान लेने में उनके माबूदों और बुजुर्गों की तौहीन थी और उन्हें हक़ीर समझा जा रहा था, जिनको वह बड़े खुदा के दरबार में अपना वसीला और शफ़ी मानते थे और इसी को इन तस्वीरों और मूर्तियों के लिए पूजते थे कि वे खुश होकर हमारी सिफ़ारिश करेंगे और अल्लाह के अज़ाब से नजात दिलाएंगे। आख़िर वे शोले की तरह भड़क उठे और हज़रत हूद ~~अलैहि~~ से बिगड़ कर कहने लगे, तूने हमको अपने खुदा के अज़ाब की धमकी दी और हमको उससे यह कहकर डराया कि—

तर्जुमा—‘मैं तुम्हारे ऊपर बड़े दिन के अज़ाब के आने से डरता हूँ (कि कहीं) तुम उसके हक़दार न ठहर जाओ।’ (अश-शोअरा 26 : 135)

तो ऐ हूद! अब हमसे तेरी रोज़-रोज़ की नसीहतें सुनी नहीं जातीं। हम ऐसी नसीहत करने वाले मेहरबान से बाज़ आए, अगर तू वाक़ई अपने क़ौल में सच्चा है तो वह अज़ाब जल्द ले आ कि हमारा-तेरा किस्सा साफ़ हो।

तर्जुमा—‘पस ला तू हमारे पास उस चीज़ को, जिसका तू हमसे वायदा करता है, अगर तू वाक़ई सच्च्यों में से है।’ (अल-आराफ़ 7 : 70)

हज़रत हूद ~~अलै~~ ने जवाब दिया कि अगर मेरे ख़ुलूस और मेरी सच्चाई वाली नसीहतों का यही जवाब है तो ‘बिस्मिल्लाह’ और तुमको अज़ाब का अगर इतना की शौक़ है, तो वह भी कुछ दूर नहीं।

तर्जुमा—‘बिला शुबहा तुम्हारे पालनहार की ओर से तुम पर अज़ाब व ग़ज़ब आ पहुंचा।’ (अल-आराफ़ 7 : 71)

तुमको शर्म नहीं आती कि तुम खुद अपने गढ़े हुए बुतों को उनके नाम गढ़ कर पुकारते हो और तुम्हारे बाप-दादा उनको अल्लाह की दी हुई दलील के बग़ैर मनगढ़त तरीक़े पर उनको अपना शफ़ीअ और सिफ़ारिशी मानते हैं और तुम मेरी रोशन दलीलों से मुंह फेर कर और सरकशी करके अज़ाब के तलबगार होते हो, अगर ऐसा शौक़ है तो अब तुम भी इन्तिज़ार करो और मैं भी इन्तिज़ार करता हूँ कि वक़्त करीब आ पहुंचा।

तर्जुमा—‘क्या तुम मुझसे उन मनगढ़त नामों (बुतों) के बारे में झगड़ते हो, जिनको तुमने और तुम्हारे बाप-दादों ने गढ़ लिया है कि जिसके बारे में तुम्हारे पास ख़ुदा की कोई हुज़्जत नहीं। पस अब तुम (अल्लाह के अज़ाब का) इन्तिज़ार करो। मैं भी तुम्हारे साथ इन्तिज़ार करता हूँ।’ (अल-आराफ़ 7 : 71)

हूद की क़ौम पर अज़ाब

हासिल यह कि हूद की क़ौम (आद) इतिहाई शरारत व बगावत और अपने पैग़म्बर की तालीम से बेपनाह बुज़ और दुश्मनी की वजह से अमल के बदले और जज़ा के क़ानून का वक़्त आ पहुंचा और ग़ैरते हक़ हरकत में आई और अल्लाह के अज़ाब ने सबसे ख़ुशक़साली की शक्त अख़्तियार की। आद सख़्त घबराए हुए परेशान हुए और तंग दिखाई पड़ने लगे, तो हज़रत हूद ~~अलै~~

को हमदर्दी के जोश ने उकसाया और मायूसी के बाद फिर उनको एक बार समझाया कि हक का रास्ता आखिरकार कर लो, मेरी नसीहतों पर ईमान ले आओ, यही निजात की राह है दुनिया में भी और आखिरत में भी, वरना पछताओगे। लेकिन बदबख्त व बदनसीब क्रौम पर कोई असर न हुआ बल्कि दुश्मनी कई गुना ज्यादा बढ़ गई, तब हौलानाक अज़ाब ने उन को आ घेरा। आठ दिन और सात रातें बराबर तेज़ व तुंद हवा के तूफ़ान उठे और उनको और उनकी आबादी को तह व बाला करके रख दिया। तनोमंद और हैकल इंसान जो अपनी जिस्मानी ताक़तों के घमंड में सरमस्त और सरकश बने हुए थे, इस तरह बेहिस व हरकत पड़े नज़र आते थे, जिस तरह आंधी से भारी-भरकम पेड़ बेजान होकर गिरता है। गरज़ उनकी हस्ती को नेस्त व नाबूद कर दिया गया, ताकि आने वाली नस्लों के लिए इब्रत बनें और दुनिया और आखिरत की लानत और अज़ाब उन पर मुसल्लत कर दिया गया कि वे उसी के हक़दार थे। हज़रत हूद عليه السلام और उनके मुख़्तस इस्लाम को मानने वाले साथी अल्लाह की रहमत और नेमत में अल्लाह के अज़ाब से महफूज़ रहे और सरकश क्रौम की सरकशी और बगावत से बचे रहे।

यह है आदे ज़ला की वह दास्तान जो अपने अन्दर इब्रत के सामान रखती है। इसमें अनगिनत नसीहतें पाई जाती हैं और अल्लाह तआला के हुक्मों की तामील और तक्रवा व तहारत की ज़िदंगी की तरफ़ दावत देती है। शरात, सरकशी और अल्लाह के हुक्मों से बगावत के बुरे अंजाम से आगाह करती और वक्ती खुशऐशी पर घमंड करके नतीजे की बदबख़्ती पर मज़ाक़ उड़ाने से डराती और बाज़ रखती है।

हज़रत हूद عليه السلام की वफ़ात

हज़रत अली عليه السلام से एक असर नक़ल किया जाता है कि उनकी क़ब्र हज़र मौत में कसीफ़े अहमर (लाल टीला) पर है और उसके सरहाने झाक़ का पेड़ खड़ा है। दूसरी रिवायतों के मुक़ाबले में यही रिवायत सही और माकूल मालूम होती है कि आद की बस्तियां हज़र मौत के करीब थीं और उनकी (आद की) तबाही के बाद करीब ही की बस्तियों में हज़रत हूद عليه السلام ने क्रियाम फ़रमाया होगा और वहीं वफ़ात हो गई होगी।

अल्लाह के नेक बन्दे जब किसी का भला चाहते और टेढ़ों की टेढ़ को सीधा करने के लिए नसीहत फ़रमाते, तो बुरों और ज़लीलों की कमीनगी, मज़ाक़ उड़ाने, फक्ती कसने, छोटा बनाए रखने की परवाह नहीं करते। दुखी और रंजीदा होकर या नाराज़ होकर भला चाहने और नसीहत करने को नहीं छोड़ते और इन तमाम खुसूसियतों में नुमायां बात यह होती है कि वे अपनी इसी नसीहत और भला चाहने के लिए क़ौम से किसी नफ़ा की उम्मीद या ख्वाहिश ज़रा-सी नहीं रखते। उनकी ज़िंदगी बदला और एवज़ से पूरी तरह बुलन्द और बरतर होती है।

अपने इस्लाह चाहने वालों और नबियों और सच्चों के खिलाफ़ क़ौमों की वैर और दुश्मनी इसी एक अक़ीदे पर टिक रही है कि हमारे बाप-दादा की रीति व रस्म और उनकी खुद की गढ़ी हुई मूर्तियों के खिलाफ़ क्यों कुछ कहा जाता है? ये बातें क़ौमों की ज़िंदगी के लिए हमेशा तबाही मचाने वाली और उनकी फ़लाह व अबदी सआदत के लिए हलाक़ करने वाली हैं।

तब्लीग़ व हक़ के पैग़ाम के रास्ते में बदी का बदला नेकी से दिया जाए और कड़ुवाहट का जवाब मीठे बोल से पूरा किया जाए। (अलबत्ता तब्लीग़ करने वाले) अपनी बदकिरदारी और लगातार सरकशी पर अल्लाह तआला के बनाए हुए क़ानून 'जज़ा-ए-अमल' या 'पादाशे अमल' को ज़रूर याद दिलाएं और आने वाले बुरे अंजाम पर यक़ीनन तंबीह करें और यह सच्चाई बार-बार सामने लाएं कि जब कोई क़ौम इज्तिमाई सरकशी, जुल्म और बगावत पर तैयार हो जाती है और उस पर बराबर इसरार करती रहती है, तो फिर अल्लाह तआला का क्रह व ग़ज़ब उसको सफ़हा-ए-आलम से मिटा देता है और उसक़ जगह दूसरी क़ौम ले लेती है।

हज़रत हूद عليه السلام और आद क़ौम का ज़िक्र क़ुरआन में सूर: आराफ़, हूद औ शुअरा में आया है जबकि आद क़ौम का ज़िक्र आराफ़, हूद, मोमिनून, शुअर फ़ुस्तिलत, अहक्राफ़, अज्ज़ारियात, अल-क़मर और अल-हाक्का में हुआ है।

हज़रत सालेह عليه السلام

समूद क्रौम

समूद, क्रौम के वही लोग हैं जो पहले आद की हलाकत के बाद हज़रत हूद عليه السلام के साथ बच गए थे और उनकी नस्ल आदे सानिया (द्वितीय आद) कहलाई। उनको 'समूदे इरम' भी कहा गया—

समूद की बस्तियां

समूद की आबादियां हिज़ में थी। हिज़ाज़ और शाम के दरमियान वादी कुरा तक जो मैदान नज़र आता है, यह सब उनके रहने की जगह है। समूद की बस्तियों के खंडर और निशान आज तक मौजूद हैं। इनकी ख़ास बात यह है कि इन बस्तियों में मकान पहाड़ों को काट कर बनाए गए थे, गोया समूद तामीरात के मामले में बहुत ज़्यादा माहिर थे।

समूद का ज़माना

समूद के ज़माने के मसले के बारे में कोई तै शुदा बाक़ायदा वक़्त नहीं बताया जा सकता, अलबत्ता यक़ीनी तौर पर कहा जा सकता है कि इनका ज़माना हज़रत इबराहीम अलैहिस्सलाम से पहले का ज़माना है।

समूदियों का मज़हब

समूद अपने बुतपरस्त पुरखों की तरह बुतपरस्त थे। वे खुदा के अलावा बहुत से बातिल माबूदों के परस्तार थे और शिर्क में डूबे हुए थे। इसलिए उनकी इस्लाह के लिए भी और उन पर हक़ वाज़ेह करने के लिए भी उन्हीं के क़बीले में से हज़रत सालेह عليه السلام को नसीहत करने वाला पैग़म्बर और रसूल बनाकर भेजा, ताकि वह उनको सीधे रास्ते पर लाए, उन पर वाज़ेह करे कि कायनात की हर चीज़ अल्लाह के एक होने और अकेले होने पर गवाह है। उन्हें अल्लाह की नेमत याद दिलाए और बताए कि परस्तिश और इबादत के लायक़ एक ज़ात के अलावा दूसरा कोई नहीं है।

क़ुरआन मजीद में आए क़िस्सों का मतलब

क़ुरआन मजीद की यह सुन्नत है कि वह इंसानों की हिदायत के लिए पिछली क़ौमों के और उन्हें हिदायत के रास्ते पर लगाने के वाक़िए और हालात बयान करके नसीहतों और वाजों का सामान जुटाता है, ताकि यह मालूम हो सके कि जिन उम्मतों ने उनकी बातों का इंकार किया, और उनका मज़ाक़ उड़ाया और उन्हें झुठलाया, तो अल्लाह तआला ने अपने सच्चे रसूल की तस्दीक़ के लिए कभी अपने आप और कभी क़ौम के मांग करने पर ऐसी निशानियां नाज़िल फ़रमाईं जो नबियों और रसूलों की तस्दीक़ की वजह बनीं और 'मोज़जा' कहलाईं, लेकिन अगर क़ौम ने इस निशानी और मोज़ज़ा के बाद भी झुठलाने को न छोड़ा और न दुश्मनी छोड़ी, बल्कि ज़िद पर अड़े रहे, तो फिर 'अल्लाह के अज़ाब' ने आकर उनको तबाह व हलाक कर दिया और उनके वाक़ियों को आने वाली क़ौम के लिए इबरत व नसीहत का सामान बना दिया।

अल्लाह की ऊंटनी

हज़रत सालेह عليه السلام क़ौम को बार-बार समझाते और फ़रमाते रहे, पर क़ौम पर बिल्कुल असर न हुआ, बल्कि उसकी दुश्मनी तरक्की पाती रही और उसका विरोध बढ़ता ही रहा और वह किसी तरह बुतपरस्ती से बाज़ न आई। अगरचे एक छोटी और कमज़ोर जमाअत ने ईमान कुबूल कर लिया और वह मुसलमान हो गई, मगर क़ौम के सरदार और बड़े-बड़े सरमायादार उसी तरह बातिल-परस्ती पर क़ायम रहे और उन्होंने दी हुई हर क़िस्म की नेमतों का शुक्रिया अदा करने के बजाए नाशुक्रि का तरीक़ा अपना लिया। वे हज़रत सालेह عليه السلام का मज़ाक़ उड़ाते हुए कहा करते कि सालेह! अगर हम बातिल परस्त होते, अल्लाह के सही मज़हब के इंकारी होते और उसके पसंदीदा तरीक़े पर क़ायम न होते, तो आज हमको यह सोने-चांदी की बहुतात, हरे-भरे बाग़ और दूसरी नेमतें हासिल न होतीं। तुम खुद को और अपने मानने वालों को देखो और फिर उनकी तंगहाली और गुर्वत पर नज़र करो और बतलाओ कि

अल्लाह के प्यारे और मक्बूल कौन हैं?

हजरत सालेह ~~ऋषि~~ फ़रमाते कि तुम अपने इस ऐश और अमीरी पर शेखी न मारो और अल्लाह के सच्चे रसूल और उसके सच्चे दीन का मज़ाक़ न उड़ाओ, इसलिए अगर तुम्हारे घमंड और दुश्मनी का यही हाल रहा, तो पल में सब कुछ फ़ना हो जाएगा और फिर न तुम रहोगे और न यह तुम्हारा समाज, बेशक ये सब अल्लाह की नेमते हैं, बशर्ते कि इनके हासिल करने वाले उसका शुक्र अदा करें और उसके सामने सरे नियाज़ झुकाएं और बेशक यही अज़ाब व लानत के सामान हैं, अगर इनका इस्तिफ़ाल शेखी व गुरूर के साथ किया जाए। इसलिए यह समझना ग़लती है कि ऐश का हर सामान अल्लाह की खुशनुमी का नतीजा है।

समूद को यह हैरानी थी कि यह कैसे मुम्किन है कि हमीं में का एक इंसान अल्लाह का पैग़म्बर बन जाए और वह अल्लाह के हुक्म सुनाने लगे। वे बड़े ताज्जुब से कहते—

तर्जुमा— 'कि हमारी मौजूदगी में उस पर (खुदा की) नसीहत उतरती है।'

(साद 38 : 8)

यानी अगर ऐसा होना ही था तो इसके अहल हम थे, न कि सालेह और कभी अपनी क़ौम के कमज़ोर लोगों (जो कि मुसलमान हो गए थे) को ख़िताब करके कहते—

तर्जुमा— 'क्या तुमको यक़ीन है कि बिला शुबहा सालेह अपने परवरदिगार का रसूल है?'

(अल-आराफ़ 7 : 59)

और मुसलमान जवाब देते—

तर्जुमा— 'बेशक हम तो इसके लिए हुए पैग़ाम पर ईमान रखते हैं।'

(अल-आराफ़ 9 : 75)

तब ये क़ौम के इंकार करने वाले (समूद क़ौम) गुप्से में कहते :

तर्जुमा— 'बेशक हम तो तम नीज़ ह: जिस पर तुम्हारा ईमान है, इंकार करते हैं।'

(अल-आराफ़ 7 : 7)

बहरहाल हजरत सालेह की मग़ूर व सरकश क़ौम ने उनकी पैग़म्बराना दावत व नसीहत को मानने से इंकार किया और अल्लाह के निशान (मोज़जे)

का मुतालबा किया, तब सालेह ने अल्लाह के दरबार में दुआ की और कुबूलियत के बाद अपनी क़ौम से फ़रमाया कि तुम्हारा मल्लूब निशान ऊंटनी की शक्ल में यहां मौजूद है। देखो, अगर तुमने इसको तकलीफ़ पहुंचा दी तो फिर यही हलाकत का सामान साबित होगा और अल्लाह ने तुम्हारे और उसके दर्मियान पानी के बारी तै कर दी है। एक दिन तुम्हारा है और एक दिन इसका, इसलिए इसमें फ़र्क़ न आए।

क़ुरआन मजीद ने इसे 'नाक़तुल्लाह' (अल्लाह की ऊंटनी) कहा है, ताकि यह बात नज़रों में रहे कि यूँ तो तमाम मख़लूक अल्लाह ही की मिल्कियत है, मगर समूद ने चूँकि उनको खुदा की एक निशानी की शक्ल में तलब किया था, इसलिए उसको मौजूदा खुसूसियत ने उसको 'अल्लाह की निशानी' का लकब दिलाया, साथ ही उसको 'लकुम आयातिही' (तुम्हारे लिए निशानी) कहकर यह भी बताया कि यह निशानी अपने भीतर ख़ास अहमियत रखती है, लेकिन बदक्रिस्मत क़ौम समूद ज़्यादा देर तक इसको बरदाश्त न कर सकी और एक दिन साज़िश करके ऊंटनी को हलाक कर डाला। हजारत सालेह ~~अल्लाह~~ को जब यह मालूम हुआ तो आंखों में आंसू लाकर फ़रमाने लगे, बदबख़्त क़ौम! आखिर तुझसे सब्र न हो सका। अब अल्लाह के अज़ाब का इंतज़ार कर। तीन दिन के बाद न टलने वाला अज़ाब आएगा और तुम सबको हमेशा के लिए तहस-नहस कर दिया जाएगा।

समूद पर अज़ाब

समूद पर अज़ाब आने की निशानियां अगलों सुबह से ही शुरू हो गईं, यानी पहले दिन इन सबके चेहरे इस तरह पीले पड़ गए जैसा कि हर शुरूआती हालत में हो जाया करता है और दूसरे दिन सबके चेहरे लाल थे, गोया ख़ौफ़-दहशत का यह दूसरा दर्जा था और तीसरे दिन इन सबके चेहरे स्याह थे और अंधेरा छाया हुआ था। यह ख़ौफ़ व दहशत का वह तीसरा दर्जा है जिसके बाद मौत का दर्जा रह जाता है।

वहरहाल इन तीन दिनों के बाद वायदा किया गया वक़्त आ पहुंचा और रात के वक़्त एक हैबतनाक आवाज़ ने हर आदमी को उसी हालत में हलाक

कर दिया, जिस हालत में वह था। कुरआन मजीद ने हलाक कर देने वाली आवाज़ को किसी जगह साईका (कड़कदार बिजली) और किसी जगह रजफ़ा (ज़लज़ला डाल देने वाली चीज़), किसी जगह ताग़िया (दहशतनाक) और कहीं सैहा (चीख़) फ़रमाया।

एक तरफ़ समूद पर यह अज़ाब आया और उनकी बस्तियों को तबाह व बर्बाद करके सरकशों की सरकशी और घमांडियों का अंजाम ज़ाहिर हुआ, जबकि दूसरी ओर हज़रत सालेह ~~अलैहिस्सलाम~~ और उनकी पैरवी करने वाले मुसलमानों को अल्लाह ने अपनी हिफ़ाज़त में ले लिया और उनको इस अज़ाब से महफूज़ रखा।

कुछ इबरतें

अल्लाह की सुन्नत यही रही है (मगर अल्लाह की इस सुन्नत से नबी अकरम सल्लल्लाहु अलैहिस्सलाम की रिसालत का पैग़ाम अलग है। इसलिए कि आपने साफ़ कहा है कि मैंने अल्लाह से दुआ मांगी कि वह मेरी उम्मत (उम्मत दावत हो या उम्मत इजाबत) में अज़ाब मुसल्लत न फ़रमाए और अल्लाह तआला ने मेरी दुआ कुबूल फ़रमा ली।) कुरआन मजीद ने इसकी तस्दीक़ इस तरह की है—

तर्जुमा—‘ऐ रसूल! इस हाल में कि तू उनमें मौजूद है अल्लाह तआला (इन काफ़िरो) पर आम अज़ाब मुसल्लत न करेगा।’ (अल-अंफ़ाल : 33)

लेकिन जो क़ौम अपने नबी से इस वायदे पर निशान तलब करे कि अगर उनका मतलूब निशान ज़ाहिर हो गया, तो वे ज़रूर ईमान लाएंगे, फिर वे ईमान न लाए तो उस क़ौम की हलाकत यक़ीनी हो जाती है। अल्लाह तआला उसको माफ़ नहीं करता, जब तक कि वह तौबा न कर ले और अल्लाह के दीन को कुबूल न कर ले या अल्लाह के अज़ाब से सफ़हा-ए-हस्ती से मिटकर दूसरों के लिए इबरत का सबब न बन जाए। यह मोहलिक ग़लती और नफ़स का घोखा है कि इंसान खुशऐशी, यफ़ाहियत और दुनियावी जाह व जलाल देखकर यह समझ बैठे कि जिस क़ौम या फ़र्द के पास यह सब कुछ मौजूद है, वह ज़रूर अल्लाह तआला के साए में है और उनकी खुशऐशी अल्लाह की खुशनूदी की निशानी है।

हज़रत इब्राहीम عليه السلام

हज़रत इब्राहीम عليه السلام का ज़िक्र क़ुरआन पाक में

क़ुरआन पाक के रुशद व हिदायत का पैग़ाम चूं कि इब्राहीमी मिल्लत का पैग़ाम है, इसलिए क़ुरआन पाक में जगह-जगह हज़रत इब्राहीम عليه السلام का ज़िक्र किया गया है, जो मक्की-मदनी दोनों किस्म की सूरतों में मौजूद है, यानी 35 सूरतों की 63 आयतों में हज़रत इब्राहीम عليه السلام का ज़िक्र मिलता है।

हज़रत इब्राहीम عليه السلام के वालिद का नाम

तारीख़ और तौरत दोनों हज़रत इब्राहीम عليه السلام के वालिद का नाम 'तारिख़' बताते हैं और क़ुरआन पाक के एतबार से हज़रत इब्राहीम عليه السلام के वालिद का नाम 'आज़र' है। इस सिलसिले में उलेमा, तफ़्सीर लिखने वाले, पग़िबी मुश्तशरिफ़ों और तहक़ीक़ करने वालों ने बड़ी-बड़ी, लंबी-लंबी बहसों की हैं लेकिन इनमें अख़्तियार की गई ठंडी ठंडी बातें हैं इसलिए कि क़ुरआन मजीद ने जब खोल-खोल कर आज़र को अब (इब्राहीम का बाप) कहा है तो फिर अंसाब के उलेमा और बाइबिल की तख़्मीनी अटकलों से मुतास्सिर होकर क़ुरआन मजीद की यक़ीनी तावीर को मजाज़ कहने या इससे भी आगे बढ़कर क़ुरआन मजीद में क़वाइद की बातें मानने पर कौन-सी शरई और हक़ीक़ी ज़रूरत मजबूर करती है। साफ़ और सीधा रास्ता यह है कि जो क़ुरआन मजीद में कहा गया उसको मान लिया जाए, चाहे वह नाम हो या लक़ब हो।

हज़रत इब्राहीम عليه السلام और दूसरे अंबिया अलैहिमुस्सलाम

हज़रत इब्राहीम के हालात के साथ उनके भतीजे हज़रत लूत और उनके बेटे हज़रत इसमाइल عليه السلام और हज़रत इस्हाक़ عليه السلام वाकिआत भी वाबिस्ता हैं। इन तीनों पैग़म्बरों के तफ़्सीली हालात के इनके तज़क़िरो में बयान किए गए हैं, यहां सिर्फ़ हज़रत इब्राहीम عليه السلام के हालात के तहत कहीं कहीं ज़िक्र आया।

हज़रत इब्राहीम अलैहि सलाम की अज़मत

हज़रत इब्राहीम की शान की इस अज़मत के पेशेनज़ार जो नबियों और रसूलों के दर्मियान उनको हासिल है क़ुरआन मजीद में उनके वाक़िआत को अलग-अलग उस्तूब के साथ जगह-जगह बयान किया गया है। एक जगह पर अगर थोड़े में ज़िक्र है, तो दूसरी जगह तफ़सील से तज़क़िरा किया गया है और कुछ जगहों पर उनकी शान और ख़ूबी को सामने रखकर उनकी शख़्सियत को नुमायां किया गया है।

तौरात यह बताती है कि हज़रत इब्राहीम इराक़ के क़स्बा 'उर' के वाशिदे थे और अहले फ़दान में से थे और उनकी क़ौम बुत-परस्त थी, जबकि इंज़ील में साफ़ लिखा है कि उनके वालिद नज़्जारी का पेशा करते और अपनी क़ौम के अलग-अलग क़बीलों के लिए लकड़ी के बुत बनाते और बेचा करते थे, मगर हज़रत इब्राहीम को शुरू ही से हक़ की बसीरत और रुशद व हिदायत अता फ़रमाई और वे यह यक़ीन रखते थे कि बुत न देख सकते हैं न सुन सकते हैं और न किसी की पुकार का जवाब दे सकते हैं और न नफ़ा व नुक्सान का उनसे कोई वास्ता है और न लकड़ी के खिलौनों और दूसरी बनी हुई चीज़ों के और उनके बीच कोई फ़र्क़ और इस्तियाज़ है। वे सुबह व शाम आंख से देखते थे कि इन बेजान मूर्तियों को मेरा बाप अपने हाथों से बनाता और गढ़ता रहता है और जिस तरह उसका दिल चाहता है नाक-कान आंखें गढ़ लेता है और फिर ख़रीदने वालों के हाथ बेच देता है, तो क्या ये ख़ुदा हो सकते हैं या ख़ुदा-जैसे या ख़ुदा के बराबर हो सकते हैं?

हज़रत इब्राहीम ने जब यह देखा कि क़ौम बुतपरस्ती, सितारापरस्ती और मज़ाहिर-परस्ती में ऐसी लगी हुई है कि ख़ुदा-ए-वरतर की कुदरत मुतलक़ा और उसके एक होने और समद होने का तसव्वुर भी उनके दिलों में बाक़ी न रहा और अल्लाह के एक होने के अक़ीदे से ज़्यादा कोई ताज्जुब की बात नहीं रही, तब उसने अपनी हिम्मत चुस्त की और ज़ाते वाहिद के भरोसे पर उनके सामने दीने हक़ का पैग़ाम रखा और ग़लान किया—

‘‘ओ क़ौम! यह क्या है जो मैं देख रहा हूँ कि तुम अपने हाथ से बनाए हुए बुतों की परस्तिश में लगे हुए हो। क्या तुम इस क़दर ग़फ़लत के ख़्वाब

में हो कि जिस बेजान लकड़ी को अपने हथियारों से गढ़ कर मूर्तियां तैयार करते हो, अगर वे मूर्तों के मुताबिक न बनें, तो उनको तोड़ कर दूसरे बना लेते हो, बना लेने के बाद फिर उन्हीं को पूजने और नफ़ा-नुक़सान का मालिक समझने लगते हो, तुम इस खुराफ़ात से बाज़ आ जाओ, अल्लाह की तौहीद के नग्मे गाओ और उस एक हक़ीक़ी मालिक के सामने सरे नियाज़ झुकाओ जो मेरा, तुम्हारा और कुल कायनात का ख़ालिक व मालिक है। मगर क्रौम ने उसकी आवाज़ पर बिल्कुल ध्यान न धरा और चूँकि हक़ सुनने वाले कान और हक़ देखने वाली निगाह से महरूम थी, इसलिए उसने जलीलुलक़दर पैगम्बर की दावते हक़ का मज़ाक़ उड़ाया और ज़्यादा-से-ज़्यादा तमरुद व सरकशी का मुज़ाहरा किया।

बाप को इस्लाम की दावत और बाप-बेटे का मुनाज़रा

हज़रत इब्राहीम عليه السلام देख रहे थे कि शिर्क का सबसे बड़ा मर्कज़ खुद उनके अपने घर में कायम है और आज़र की बुतपरस्ती और बुतसाज़ी पूरी क्रौम के लिए एक धुरी बनी हुई है इसलिए फ़ितरत का तक्राज़ा है कि हक़ की दावत और सच्चाई के पैग़ाम के फ़र्ज़ की अदाएंगी की शुरूआत घर से ही होनी चाहिए, इसलिए हज़रत इब्राहीम عليه السلام ने सब से पहले अपने वालिद 'आज़र' ही को मुखातब किया और फ़रमाया—

‘ऐ बाप! खुदापरस्ती और मारफ़ते इलाही के लिए जो रास्ता तूने अपनाया है और जिसे आप बाप-दादा का पुराना रास्ता बताते हैं, यह गुमराही और बातिलपरस्ती का रास्ता है और सीधा रास्ता (राहे हक़) सिर्फ़ वही है, जिसकी मैं दावत दे रहा हूँ। ऐ बाप! तौहीद ही नजात का सरचश्मा है, न कि तेरे हाथ के बनाए गए बुतों की पूजा और इबादत। इस राह को छोड़कर हक़ और तौहीद के रास्ते को मज़बूती के साथ अख़्तियार कर, ताकि तुझको अल्लाह की रज़ा और दुनिया और आख़िरत की सआदत हासिल हो।

मगर अफ़सोस कि आज़र पर हज़रत इब्राहीम की नसीहतों का बिल्कुल कोई असर नहीं हुआ, बल्कि हक़ कुबूल करने के बजाए आज़र ने बेटे को धमकाना शुरू किया। कहने लगा कि इब्राहीम : अगर तू बुतों की बुराई से

वाज न आएगा, तो मैं तुझको पत्थर मार-मारकर हलाक कर दूंगा। हज़रत इब्राहीम ~~अलैहि सलाम~~ ने जब यह देखा कि मामला हद से आगे बढ़ गया और एक तरफ़ अगर बाप के एहताराम का मसला है तो दूसरी तरफ़ फ़र्ज़ की अदायगी हक़ की हिमायत और अल्लाह के हुक्म की इताअत का सवाल, तो उन्होंने सोचा और आखिर वही किया जो ऐसे ऊँचे इंसान और अल्लाह की जलीलुलक़दर पैग़म्बर के शायाने शान था। उन्होंने बाप की सख़्ती का जवाब सख़्ती से नहीं दिया। हक़ीर समझने और ज़लील करने का ख़ैया नहीं बरता बल्कि नहीं, लुफ़ व क़रम और अच्छे अख़्लाक़ के साथ यह जवाब दिया ऐ वाप! अगर मेरी बात का यही जवाब है तो आज से मेरा-तेरा सलाम है। मैं अल्लाह के सच्चे दीन और उसके पैग़ामे हक़ को नहीं छोड़ सकता और किसी हाल में वुतों की परस्तिश नहीं कर सकता। मैं आज तुझसे जुदा होता हूँ, मगर ग़ायबाना दरगाहे इलाही में बख़्शि़श तलब करता रहूँगा, ताकि तुझको हिदायत नसीब हो और तू अल्लाह के अज़ाब से नज़ात पा जाए।

क्रौम को इस्लाम की दावत और उससे मुनाज़रा

वाप और बेटे के दर्मियान जब मेल की कोई शक्ल न बनी और आज़र ने किसी तरह इब्राहीम की रुशद व हिदायत को कुबूल न किया, तो हज़रत इब्राहीम ने आज़र से जुदाई अख़्तियार कर ली और अपनी हक़ की दावत और ग़िसालत के पैग़ाम को फैला दिया और अब सिर्फ़ आज़र ही मुखातब न रहा बल्कि पूरी क्रौम को मुखातब बना लिया, मगर क्रौम अपने वाप-दादा के दीन को कब छोड़ने वाली थी, उसने इब्राहीम की एक न सुनी और हक़ की दावत के सामने अपने बातिल माबूदों की तरह गूंगे, अंधे और बहरे बन गए और जब इब्राहीम ने ज़्यादा जोर देकर पूछा कि यह तो बतलाओ कि जिनकी तुम पूजा करते हो, ये तुम्हें किसी किसम का भी नफ़ा या नुक्सान पहुंचाते हैं, कहने लगे कि इन बातों के झगड़े में हम पड़ना नहीं चाहते? हम तो यह जानते हैं कि हमारे वाप-दादा यही करते चले आए हैं, इसलिए हम भी वही कर रहे हैं। तब हज़रत इब्राहीम ने एक ख़ास अन्दाज़ से एक ख़ुदा की हस्ती की तरफ़ नयन्ज़ाह दिलाई, फ़रमाने लगे, मैं तो तुम्हारे इन सब वुतों को अपना दुश्मन

जानता हूँ, यानी मैं इनसे बे-खौफ व खतर होकर इनसे जंग का एलान करता हूँ कि अगर यह मेरा कुछ बिगाड़ सकते हैं तो अपनी हसरत निकाल लें।

अलबत्ता मैं उस हस्ती को अपना मालिक समझता हूँ जो तमाम जहानों का परवरदिगार है! जिसने मुझको पैदा किया और सीधा रास्ता दिखाया, जो मुझको खिलाता-पिलाता यानी रिज़क देता है और जब मैं भरीज हो जाता हूँ तो वह मुझको शिफा बख्शता है और मेरी जिंदगी और मौत दोनों का मालिक है और यानी खताकारी के वक़्त जिससे यह लालच करता हूँ कि वह क्रियामत के दिन मुझको बख़्श दे और मैं उसके हुज़ूर में यह दुआ करता रहता हूँ, ऐ परवरदिगार! तू मुझको सही फ़ैसले की ताक़त अता फ़रमा और मुझको नेकों की सूची में दाखिल कर और मुझको जुबान की सच्चाई अता कर और जन्नते नईम के वारिसों में शामिल कर। मगर आज़र और आज़र की क़ौम के दिल किसी तरह हक़ कुबूल करने के लिए नर्म न हुए और उनका इंकार हद से गुज़रता ही गया।

सितारा परस्ती

हज़रत इब्राहीम عليه السلام की क़ौम बुतपरस्ती के साथ-साथ सितारा-परस्ती भी करती थी और यह अक़ीदा था कि इंसानों की मौत और हयात, उनकी रोज़ी, उनका नफ़ा-नुक्सान, खुशकसाली, कहतसाली, जीत और कामियाबी और हार और पस्ती, गरज़ दुनिया के तमाम कारख़ाने का नज़्म व नस्क़ तारे और उनकी हरकतों की तासीर पर चल रहा है और यह तासीर उनकी ज़ाती सिफ़तों में से है, इसलिए इनकी खुशनूदी ज़रूरी है और यह उनकी पूजा के बिना मुम्किन नहीं है।

इस तरह हज़रत इब्राहीम عليه السلام जिस तरह उनको उनकी सिफ़ली, झूठे माबूदों की हक़ीक़त खोल करके हक़ के रास्ते की तरफ़ दावत दी, उसी तरह ज़रूरी समझा कि उनके झूठे बातिल माबूदों की बे-सबाती और फ़ना के मंज़र को पेश करके इस हक़ीक़त से भी आगाह कर दें कि तुम्हारा यह ख़्याल बिल्कुल ग़लत है कि इन चमकते हुए सितारों, चांद और सूरज को खुदाई ताक़त-हासिल है। हरगिज़ नहीं, यह बेकार का ख़्याल और बातिल अक़ीदा

है। मगर ये बातिल-परस्त जबकि अपने खुद के गढ़े हुए बुतों से इतने डरे हुए थे कि उनको बुरा कहने वाले के लिए हर वक्त यह सोचते थे कि उनके ग़ज़ब में आकर तबाह व बर्बाद हो जाएगा, तो ऐसे औहाम परस्तों के दिलों में बुलन्द सितारों की पूजा के खिलाफ़ जज़्बा पैदा करना कुछ आसान काम न था इसलिए हज़रत इब्राहीम عليه السلام ने उनके दिमाग़ के मुनासिब एक अजीब और दिलचस्प तरीक़ा बयान व अख़्तियार किया।

तारों भरी रात थी, एक सितारा खूब रोशन था। हज़रत इब्राहीम عليه السلام ने उसको देखकर फ़रमाया 'मेरा रब यह है।' इसलिए अगर सितारे को रब मान सकते हैं तो यह उनमें सबसे मुमताज़ और रोशन है। लेकिन जब वह अपने तैशुदा वक्त पर नज़र से ओझल हो गया और उसको यह मजाल न हुई कि एक घड़ी और रहनुमाई करा सकता और कायनात के निज़ाम से हट कर अपने पूजने वालों के लिए ज़ियारतगाह बना रहता, तब हज़रत इब्राहीम عليه السلام ने फ़रमाया, मैं छुप जाने वालों को पसंद नहीं करता। यानी जिस चीज़ पर मुझसे भी ज़्यादा तब्दीलियों का असर पड़ता हो और जो जल्द-जल्द इन असरात को कुबूल कर लेता हो, वह मेरा माबूद क्यों हो सकता है?

फिर निगाह उठाई तो देखा कि चांद आब व ताब के साथ सामने मौजूद है, उसको देखकर फ़रमाया, 'मेरा रब यह है।' इसलिए यह खूब रोशन है और अपनी ठंडी रोशनी से सारी दुनिया को नूर का गढ़ बनाए हुए है। पस अगर तारों को रब बनाना ही है तो इसी को क्यों न बनाया जाए, क्योंकि यही इसका ज़्यादा हक़दार नज़र आता है।

फिर जब सुबह का वक्त होने लगा तो चांद के भी हल्के पड़ जाने और छुप जाने का वक़्त आ पहुंचा और जितना ही सूरज के उगने का वक़्त होता गया, चांद का जिस्म देखने वाले की नज़रों से ओझल होने लगा, तो यह देखकर हज़रत इब्राहीम عليه السلام ने एक ऐसा जुम्ला फ़रमाया, जिससे चांद के रब होने की मनाही के साथ-साथ एक अल्लाह की हस्ती की तरफ़ क़ौम की तवज्जोह इस ख़ामोशी से फेर दी कि क़ौम इसका एहसास न कर सके और इस बात-चीत का एक ही मक़सद है यानी 'सिर्फ़ एक अल्लाह पर ईमान', वह उनके दिलों में बग़ैर क्रस्द व इरादे के बैठ जाए, फ़रमाया—

‘अगर मेरा सच्चा पालनहार मेरी रहनुमाई न करता, तो मैं भी जरूर नुमराह क्रौम में से ही एक होता।’

पस इतना फ़रमाया और ख़ामोश हो गए, इसलिए कि इस सिलसिले की अभी एक कड़ी और बाक़ी है और क्रौम के पास अभी मुक्ताबले के लिए एक हथियार मौजूद है इसलिए इससे ज़्यादा कहना मुनासिब नहीं था।

तारों भरी रात ख़त्म हुई, चमकते सितारे और चांद सब नज़रों से ओझल हो गए, क्यों? इसलिए कि अब आफ़ताब आलमताब का रुख़े रोशन सामने आ रहा है। दिन निकल आया और वह पूरी आब व ताब से चमकने लगा।

हज़रत इब्राहीम ~~अल~~ ने उसको देखकर फ़रमाया: यह है मेरा रब क्योंकि यह तारों में सबसे बड़ा है और निज़ामे फ़लकी में इससे बड़ा सितारा हमारे सामने दूसरा नहीं है।’ लेकिन दिन भर चमकने और रोशन रहने और पूरी दुनिया को रोशन करने बाद मुक़र्रर वक़्त पर उसने भी इराक़ की सरज़मीन से पहलू बचाना शुरू कर दिया और अंधेरी रात धीरे-धीरे सामने आने लगी। आख़िरकार वह नज़रों से ग़ायब हो गया तो अब वक़्त आ पहुंचा कि इब्राहीम असल हक़ीक़त का ए़लान कर दें और क्रौम को लाजवाब बना दें कि उनके अक़ीदे के मुताबिक़ अगर इन तारों को रब और माबूद होने का दर्जा हासिल है, तो इसकी क्या वजह कि हमसे भी ज़्यादा इनमें तब्दीलियां नुमायाँ हैं और ये जल्द-जल्द उनके असरों से मुतास्सिर होते हैं और अगर माबूद हैं तो इनमें (उफ़ोल) (चमक कर फिर डूब जाना) क्यों है? जिस तरह चमकते नज़र आते थे उसी तरह क्यों न चमकते रहे, छोटे सितारों की रोशनी को चांद ने क्यों मांद कर दिया और चांद के चमकते रुख़ को आफ़ताब के नूर ने किसलिए बेनूर बना दिया?

पस ऐ क्रौम! मैं इन शिर्क भरे अक़ीदों से बरी हूं और शिर्क की ज़िंदगी से बेज़ार, बेशक मैंने अपना रुख़ सिर्फ़ उसी एक अल्लाह की ओर कर लिया है जो आसमानों और ज़मीनों का पैदा करने वाला है, मैं ‘हनीफ़’ (एक अल्लाह की इताअत के लिए यक्सू) हूं और मुशिरक (शिर्क करने वाला) नहीं हूं।

अब क्रौम समझी कि यह क्या हुआ? इब्राहीम ने हमारे तमाम हथियार बेकार और हमारी तमाम दलीलें पामाल करके रख दीं। अब हम इब्राहीम की

इस मजबूत और खुली दलील को किस तरह रद्द करें और उसकी रोशन दलील का क्या जवाब है? वे इसके लिए बिल्कुल बेबस और पस्त थे और जब कोई बस न चला तो कायल होने और हक की आवाज को कुबूल कर लेने के बजाए हज़रत इब्राहीम से झगड़ने लगे और अपने झूठे माबूदों से डराने लगे कि वे तेरी तौहीन का तुझसे ज़रूर बदला लेंगे और तुझको इसकी सज़ा भुगतनी पड़ेगी।

हज़रत इब्राहीम عليه السلام ने फ़रमाया, क्या तुम मुझसे झगड़ते और अपने बुतों से मुझको डराते हो? हालाँकि अल्लाह ने मुझ को सही रास्ता दिख दिया है और तुम्हारे पास गुमराही के सिवा कुछ नहीं, मुझे तुम्हारे बुतों की क़तई कोई परवाह नहीं, जो कुछ मेरा रब चाहेगा, वही होगा। तुम्हारे बुत कुछ नहीं कर सकते, क्या तुमको इन बातों से कोई नसीहत हासिल नहीं होती? तुम को तो अल्लाह की नाफ़रानी करने और उसके साथ बुतों को शरीक ठहराने में भी कोई डर नहीं होता? जिसके लिए तुम्हारे पास एक दलील भी नहीं है और मुझसे यह उम्मीद रखते हो कि एक अल्लाह का मानने वाला और दुनिया के अमन का जिम्मेदार होकर मैं तुम्हारे बुतों से डर जाऊंगा, काश कि तुम समझते कि फ़सादी कौन है और कौन है सुलहपसन्द और अमनपसन्द?

सही अमन की जिंदगी उसी को हासिल है जो एक अल्लाह पर ईमान रखता और शिर्क से बेज़ार रहता है और वही रास्ते पर है।

बहरहाल अल्लाह की यह शानदार हुज्जत थी जो उसने हज़रत इब्राहीम عليه السلام की जुबान से बुत-परस्ती के खिलाफ़ हिदायत व तब्लीग़ के बाद कवाकिब-परस्ती (तारा-परस्ती) के रद्द में जाहिर फ़रमाई और उनकी क़ौम के मुकाबले में उनको रोशन और खुली दलीलों से सरबुलन्दी अता फ़रमाई।

गरज़ इन तमाम रोशन और खुली दलीलों के बाद भी जब क़ौम ने इस्लाम की दावत कुबूल न की और बुतपरस्ती और कवाकिबपरस्ती में उसी तरह पड़ी रही तो हज़रत इब्राहीम عليه السلام ने एक दिन जम्हूर के सामने जंग का एलान कर दिया कि मैं तुम्हारे बुतों के बारे में एक ऐसी चाल चलूंगा जो तुम को ज़िच कर के ही छोड़ेगी।

तर्जुमा— 'और अल्लाह की क़सम! मैं तुम्हारे न होने पर ज़रूर तुम्हारे बुतों के साथ ख़ुफ़िया चाल चलूंगा।'

इस मामले से मुताल्लिक असल सूरते हाल यह है कि जब इब्राहीम ने आजर और क्रौम के लोगों को हर तरह बुत-परस्ती के ऐबों को जाहिर कर के उससे बाज़ रहने की कोशिश कर ली और हर किस्म की नसीहतों के जरिए उनको यह बताने में ताक़त लगा ली कि ये बुत न नफ़ा पहुंचा सकते हैं, न नुक्सान और यह कि तुम्हारे काहिनों और पेशवाओं ने उनके बारे में तुम्हारे दिलों पर ख़ौफ़ बिठा दिया है कि अगर उनके इंकारी हो जाओगे तो ये ग़जबनाक हो कर तुमको तबाह कर डालेंगे, ये तो अपनी आई हुई मुसीबत को भी नहीं टाल सकते, मगर आजर और क्रौम के दिलों पर मुतलक असर न हुआ और वे अपने देवताओं की खुदाई ताक़त के अक़ीदे से किसी तरह बाज़ न आए, बल्कि काहिनों और सरदारों ने उनको और ज़्यादा पक्का कर दिया और इब्राहीम की नसीहत पर कान धरने से सख़्ती के साथ रोक दिया, तब हज़रत इब्राहीम ने सोचा कि मुझको रुशद व हिदायत का ऐसा पहलू अख़्तियार करना चाहिए जिससे लोग यह देख लें कि वाक़ई हमारे देवता सिर्फ़ लकड़ियों और पत्थरों की मूर्तियां हैं, जो गूंगी भी हैं, बहरी भी हैं, और अंधी भी और दिलों में यह यक़ीन बैठ जाए कि जब तक उनके बारे में हमारे काहिनों और सरदारों ने जो कुछ कहा था वह बिल्कुल ग़लत और बे सर-पैर की बात थी और इब्राहीम ही की बात सच्ची है। अगर ऐसी कोई शक्ल बन गई तो फिर मेरे लिए हज़र की तब्ज़ीग़ के लिए आसान राह निकल आएगी। यह सोचकर उन्होंने अमल का एक निज़ाम तैयार किया, जिसको किसी पर जाहिर नहीं होने दिया और उसकी शुरूआत इस तरह की कि बातों-बातों में अपनी क्रौम के लोगों से यह कह गुज़रे कि, 'मैं तुम्हारे बुतों के साथ एक खुफ़िया चाल चलूंगा।'

गोया इस तरह उनको तंबीह करनी थी कि 'अगर तुम्हारे देवताओं में कुछ कुदरत है, जैसा कि तुम दावा करते हो तो वे मेरी चाल को बातिल और मुझको मजबूर कर दें कि मैं ऐसा न कर सकूँ।'

मगर चूँकि बात साफ़ न थी, इसलिए क्रौम ने इस ओर कुछ तवज्जोह न दी। इतिफ़ाक़ की बात कि करीब ही के ज़माने में क्रौम का एक मज़हबी मेला पेश आया। जब सब उसके लिए चलने लगे तो कुछ लोगों ने इब्राहीम

से इसरार किया कि वह भी साथ चलें। हज़रत इब्राहीम ने पहले तो इंकार किया और फिर जब इस तरफ़ से इसरार बढ़ने लगा तो सितारों की तरफ़ निगाह उठाई और फ़रमाने लगे, 'मैं आज कुछ बीमार-सा हूँ।'

चूँकि इब्राहीम की क्रौम को कवाकिब-परस्ती की वजह से तारों में कमाल भी था और एतकाद भी इसलिए अपने अक्रीदे के लिहाज़ से वे यह समझे कि इब्राहीम किसी नहस सितारे के बुरे असर में फंसे हुए हैं और यह सोचकर और किसी तपस्वील को जाने बग़ैर वे इब्राहीम को छोड़कर मेला चले गए।

अब जबकि सारी क्रौम, बादशाह, काहिन और मज़हबी पेशवा मेले में मसरूफ़ और शराब व कबाब में मशगूल थे, तो हज़रत इब्राहीम ~~अक्रीदे~~ ने सोचा कि वक़्त आ गया है कि अपने अमल के निज़ाम को पूरा करूँ और आंखों से दिखाकर सब पर वाज़ेह कर दूँ कि उनके देवताओं की हकीकत क्या है? वह उठे और सबसे बड़े देवता के हैकल (मन्दिर) में पहुँचे। देखा तो वहाँ देवताओं के सामने क्रिस्म-क्रिस्म के हलवों, फलों, मेवों और मिठाइयों के चढ़ावे रखे थे। इब्राहीम ने तंज़ भरे लहजे में चुपके-चुपके इन मूर्तियों से खिताब करके कहा कि यह सब कुछ मौजूद है, उनको खाते क्यों नहीं और फिर कहने लगे। मैं बात कर रहा हूँ, क्या बात है कि तुम जवाब नहीं देते? और फिर इन सब को तोड़-फोड़ डाला और सबसे बड़े बुत के कांधे पर तीर रखकर वापस चले गए।

तर्जुमा- 'पस चुपके से जा घुसा उनके बुतों में और कहने लगा (इब्राहीम) उनके देवताओं से, क्यों नहीं खाते? तुमको क्या हो गया? क्यों नहीं बोलते? फिर अपने दाहिने हाथ से उन सबको तोड़ डालो?' (अस्साफ़ात 37 : 91-93)

तर्जुमा - 'पस कर दिया उनको टुकड़े-टुकड़े, मगर उनमें से बड़े देवता को छोड़ दिया, ताकि (अपने अक्रीदे के मुताबिक़) वे उसकी ओर रुजू करें (कि यह क्या हो गया?)' (अल-अंबिया 21 : 58)

जब लोग मेले से वापस आए तो हैकल (मन्दिर) में बुतों का यह हाल पाया, बहुत बिगड़े, और एक-दूसरे से पूछने लगे कि यह क्या हुआ और किसने किया? इनमें वे भी थे, जिनके सामने हज़रत इब्राहीम 'तल्लाहि ल त-अक्रीदन-न

असनामकुम' (अल-अबिया 21-57) कह चुके थे, उन्होंने फ़ौरन कहा कि यह उस आदमी का काम है, जिसका नाम इब्राहीम है। वही हमारे देवताओं का दुश्मन है।

तर्जुमा—'वे कहने लगे, यह मामला हमारे खुदाओं के साथ किसने किया है? बेशक वह जरूर जालिम है। (इनमें से कुछ) कहने लगे, हमने एक जवान की जुबान से इन बुतों का (बुराई के साथ) जिक्र सुना है, उसको इब्राहीम कहा जाता है। (यानी यह उसका काम है)

(अल-अबिया 21 : 59-60)

काहिनों और सरदारों ने यह सुना तो ग्राम व गुस्से से लाल हो गए और कहने लगे, इसको मज्मे के सामने पकड़ कर लाओ, ताकि सब देखें कि मुजरिम कौन आदमी है?

इब्राहीम सामने लाए गए तो बड़े रौब व दाब से उन्होंने पूछा: क्यों इब्राहीम! तूने हमारे देवताओं के साथ यह सब कुछ किया है?

तर्जुमा—'उन्होंने कहा: इब्राहीम को लोगों के सामने लाओ ताकि वे देखें। वे कहने लगे, क्या इब्राहीम! तूने हमारे देवताओं के साथ यह किया है?'

(अल-अबिया 21 : 61-62)

इब्राहीम ने देखा कि अब वह बेहतरीन मौका आ गया है, जिसके लिए मैंने यह तदबीर अख्तियार की। मज्मा मौजूद है। लोग देख रहे हैं कि उनके देवताओं का क्या हशर हो गया इसलिए अब काहिनों, मज्जहबी पेशवाओं को लोगों की मौजूदगी में उनके बातिल अक्रीदे पर शर्मिंदा कर देने का वक़्त है, तो आम लोगों को आंखों देखते मालूम हो जाए कि आज तक इन देवताओं से मुताल्लिक जो कुछ हमसे काहिनों और पुजारियों ने कहा था, यह सब उनका मकर व फ़रेब था। मुझे उनसे कहना चाहिए कि यह सब उस बड़े बुत की कार्रवाई है, उससे मालूम करो? ला महाला वे यही जवाब देंगे कि कहीं बुत भी बोलते और बात करते हैं, तब मेरा मतलब हासिल है और फिर मैं उनके अक्रीदे का पोल लोगों के सामने खोलकर सही अक्रीदे की तलक्कीन कर सकूंगा और बताऊंगा कि किस तरह वे बातिल और गुमराही में मुब्तला हैं! उस वक़्त उन काहिनों और पुजारियों के साथ शर्मिन्दगी के सिवा क्या होगा, इसलिए हज़रत इब्राहीम ने जवाब दिया—

तर्जुमा—‘इब्राहीम ने कहा, बल्कि इनमें से इस बड़े बुत ने यह किया है। पस अगर ये (तुम्हारे देवता) बोलते हों, तो इनसे मालूम कर लो।’

(अल-अबिया, 21 : 63)

इब्राहीम की इस यकीनी हुज्जत और दलील का काहिनों और पुजारियों के पास क्या जवाब हो सकता था? वह शर्म से डूबे हुए थे, दिलों में ज़लील व रुस्वा थे और सोचते थे कि क्या जवाब दें?

आम लोग भी आज सब कुछ समझ गए और उन्होंने अपनी आंखों से यह मंज़र देख लिया जिसके लिए वे तैयार न थे, यहां तक कि छोटे और बड़े सभी को दिल में इक़रार करना पड़ा कि इब्राहीम ज़ालिम नहीं है, बल्कि ज़ालिम हम खुद हैं कि ऐसे बेदलील और बातिल अक्कीदे पर यकीन रखते हैं, तब शर्म से सिर झुकाकर कहने लगे, ‘इब्राहीम! तू ख़ूब जानता है कि इन देवताओं में बोलने की ताक़त नहीं है, ये तो बेजान मूर्तियां हैं।’

तर्जुमा—‘पस उन्होंने अपने जी में सोचा, फिर कहने लगे, बेशक तुम ही ज़ालिम हो। इसके बाद अपने-अपने सरों को नीचे झुका कर कहने लगे, (ऐ इब्राहीम!) तू ख़ूब जानता है कि ये बोलने वाले नहीं हैं।’

(अल-अबिया, 21 : 56)

इस तरह हज़रत इब्राहीम की हुज्जत व दलील कामयाब हुई और दुश्मनों ने मान लिया कि ज़ालिम हम ही हैं और उनको तमाम लोगों के सामने जुबान से इक़रार करना पड़ा कि हमारे ये देवता जवाब देने और बोलने की ताक़त नहीं रखते, नफ़ा व नुक्सान का मालिक होना दूर की बात है, तो अब इब्राहीम ने थोड़े में, मगर जामे लफ़्ज़ों में उनको नसीहत भी की और मलामत भी और बताया कि जब ये देवता न नफ़ा पहुंचा सकते हैं, न नुक्सान, तो फिर ये खुदा और माबूद कैसे हो सकते हैं, अफ़सोस! तुम इतना भी नहीं समझते या अक्ल से काम नहीं लेते? फ़रमाने लगे—

‘क्या तुम अल्लाह तआला को छोड़कर उन चीज़ों की पूजा करते हो जो तुमको न फ़ुख़ नफ़ा पहुंचा सकते हैं और न नुक्सान दे सकते हैं, तुम पर अफ़सोस है और तुम्हारे इन झूठे माबूदों पर भी, जिनको तुम अल्लाह के सिवा पूजते हो, क्या तुम अक्ल से काम नहीं लेते।’

(अल-अबिया 21 : 66-67)

तर्जुमा-‘पस वे सब हल्ला करके इब्राहीम के गिर्द जमा हो गए। इब्राहीम ने कहा कि जिन बुतों को हाथ से गढ़ते हो, उन्हीं को फिर पूजते हो और असल यह है कि अल्लाह तआला ही ने तुमको पैदा किया है और उनको भी जिन कामों को तुम करते हो।’
(अस्साफ़ात, 37 : 95-96)

हज़रत इब्राहीम के इस वाज़ व नसीहत का असर यह होना चाहिए था कि तमाम क्रौम अपने बातिल अज़ीदे से तौबा करके मिल्लते हनीफ़ी को अख़्तियार कर लेती और टेढ़ा रास्ता छोड़कर सीधे रास्ते पर चल पड़ती, लेकिन दिलों का टेढ़, नफ़स की सरकशी, घमंडी ज़ेहनीयत और बातिनी ख़बासत व नीचपन ने इस ओर न आने दिया और इसके खिलाफ़ उन सबने इब्राहीम की अदावत व दुश्मनी का नारा बुलन्द कर दिया और एक दूसरे से कहने लगे कि अगर देवताओं की खुशनूदी चाहते हो तो उसको इस गुस्ताख़ी और मुज़्रिमाना हरकत पर सख़्त सज़ा दो और घघकती आग में जला डालो, ताकि उसकी तब्लीग़ व दावत का क्रिस्सा ही पाक हो जाए।

बादशाह को इस्लाम की दावत और उसका मुनाज़रा

अभी ये मशिवरे हो ही रहे थे कि थोड़ा-थोड़ा करके ये बातें वक़्त के बादशाह तक पहुंच गईं, उस ज़माने में इराक़ के बादशाह का लक़ब नमरूद होता था और ये पब्लिक के सिर्फ़ बादशाह ही नहीं होते थे, बल्कि खुद का उनका रब और मालिक मानते थे और पब्लिक भी दूसरे देवताओं की तरह उसको अपना खुदा और मावूद मानती और उसकी इस तरह पूजा करती थी, जिस तरह देवताओं की, बल्कि उनसे भी पास व अदब के साथ पेश आती थी, इसलिए कि वह अक़ल व शऊर वाला भी होता था और ताज व तख़्त का मालिक भी।

नमरूद को जब यह मालूम हुआ तो आपे से बाहर हो गया और सोचने लगा कि उस आदमी की पैगम्बराना दावत व तब्लीग़ की सरगर्मियां अगर इसी तरह जारी रहीं तो यह मेरे मालिक होने, रब होने, बादशाह होने और अल्लाह होने से भी सब पब्लिक को दूर कर देगा और इस तरह बाप-दादा के मज़हब के साथ-साथ मेरी यह हुकूमत भी गिर जाएगी, इसलिए इस क्रिस्से का शुरू

ही में खत्म कर देना बेहतर है।

यह सोचकर उसने हुक्म दिया कि इब्राहीम को हमारे दरबार में हाज़िर करो। इब्राहीम से मालूम किया कि तू बाप-दादा के दीन की मुखालफ़त किस लिए करता है और मुझको ख़ब मानने से तुझे क्यों इंकार है?

इब्राहीम ~~अब~~ ने कहा कि मैं एक अल्लाह का मानने वाला हूँ, उसके अलावा किसी को उसका शरीक नहीं मानता। सारी कायनात और तमाम आलम उसी की मख़्लूक हैं और वही इन सबका पैदा करने वाला और मालिक है। तू भी उसी तरह एक इंसान है, जिस तरह हम सब इंसान हैं, फिर तू किस तरह ख़ब या खुदा हो सकता है और किस तरह ये गूंगे-बहरे लकड़ी के बुत खुदा हो सकते हैं? मैं सही राह पर हूँ और तुम सब ग़लत राह पर हो, इसलिए मैं हक़ की तब्लीग़ को किस तरह छोड़ सकता हूँ और तुम्हारे बाप-दादा के अपने गढ़े हुए दीन को कैसे अख़्तियार कर सकता हूँ?

नमरूद ने इब्राहीम से मालूम किया कि अगर मेरे अलावा तेरा कोई ख़ब है तो उसकी ऐसी ख़ूबी बयान कर कि जिसकी कुदरत मुझमें न हो?

तब इब्राहीम ने फ़रमाया, मेरा ख़ब वह है जिसके क़ब्ज़े में मौत व हयात है, वही मौत देता है और वही ज़िंदगी बख़्शता है। टेढ़ी समझ वाला नमरूद, मौत व हयात की हकीक़त से ना आशना नमरूद कहने लगा, इस तरह मौत और ज़िंदगी तो मेरे क़ब्ज़े में भी है और यह कहकर उसी वक़्त एक बेक़सूर आदमी के बारे में जल्लाद को हुक्म दिया कि उसकी गरदन मार दो और मौत के घाट उतार दो। जल्लाद ने फ़ौरन हुक्म पूरा किया और क़त्ल की सज़ा पाये हुए मुज़िम को जेल से बुलाकर हुक्म दिया कि जाओ हमने तुम्हारी जान बख़्शी की और फिर इब्राहीम की तरफ़ मुतवज्जह होकर कहने लगा— देखा, मैं भी किस तरह ज़िंदगी बख़्शता और मौत देता हूँ, फिर तेरे अल्लाह की ख़ास बात क्या रही?

इब्राहीम समझ गए कि नमरूद या तो मौत और ज़िंदगी की असल हकीक़त नहीं जानता और या लोगों और पब्लिक को ग़लतफ़हमी में डाल देना चाहता है, ताकि वे इस फ़र्क़ को समझ न सकें कि ज़िंदगी बख़्शना इसका नाम नहीं है बल्कि न से हां करने का नाम ज़िंदगी बख़्शना है। और इसी तरह किसी

को क़त्ल या फांसी से बचा लेना मौत का मालिक होना नहीं है। मौत का मालिक वही है जो इंसानी रूह को उसके जिस्म से निकाल कर अपने क़ब्जे में कर लेता है, इसलिए बहुत से फांसी की सज़ा पाए हुए और तलवार की ज़द में आए हुए लोग ज़िंदगी पा जाते हैं और बहुत से क़त्ल व फांसी से बचाए हुए इंसान मौत के घाट चढ़ जाते हैं और कोई ताक़त उनको रोक नहीं सकती और अगर ऐसा हो सकता तो इब्राहीम से बातें करने वाला नमरूद गद्दी पर न बैठा होता, बल्कि उसके खानदान का पहला आदमी ही आज भी उस ताज व तख़्त का मालिक नज़र आता, मगर न मालूम कि इराक़ के इस राज्य के कितने दावेदार ज़मीन के अन्दर दफ़न हो चुके हैं और अभी कितनों की बारी है।

फिर भी इब्राहीम ने सोचा कि अगर मैंने इस मौके पर मौत और ज़िंदगी के बारीक फ़लसफ़े पर बहस शुरू कर दी, तो नमरूद का मक़सद पूरा हो जाएगा और लोगों को ग़लत रुख़ पर डालकर असल मामले को उलझा देगा और इस तरह मेरा नेक मक़सद पूरा न हो सकेगा और हज़र की तब्दील के सिलसिले में भरी मथिफ़ल में नमरूद को लाजवाब करने का मौक़ा हाथ से जाता रहेगा, क्योंकि बहस व मुवाहसा और ज़द़ल व मुनाज़रा मेरा असल मक़सद नहीं है, बल्कि लोगों के दिल व दिमाग़ में एक अल्लाह का यक़ीन पैदा करना मेरा एक ही मक़सद है, इसलिए उन्होंने इस दलील को नज़रंदाज़ न करके समझाने का एक दूसरा तरीक़ा अपनाया और ऐसी दलील पेश की, जिसे सुबह व शाम हर आदमी आंखों से देखता और बाहर किसी भंतक़री दलील के दिन व रात की ज़िंदगी में उससे दोचार होता रहता है।

इब्राहीम ने फ़रमाया: मैं उस हस्ती को 'अल्लाह' कहता हूँ जो हर दिन सूरज को पूरव से लाता और मरिब की तरफ़ ले जाता है, पस अगर तू भी इसी तरह खुदाई का दावा करता है, तो इसके खिलाफ़ सूरज को मरिब से निकाल और मरिब में छिपा। यह सुनकर नमरूद धबरा गया और उससे कोई जवाब न बन पड़ा और इस तरह इब्राहीम ~~अल्लाह~~ की जुबान से नमरूद पर अल्लाह की हुज़्मत पूरी हुई।

नमरूद इस दलील से धबराया क्यों और उसके पास इसके मुक़ाबले में

गलत समझने की गुंजाइश क्यों न रही? यह इसलिए कि इब्राहीम की दलील का हासिल यह था कि मैं एक ऐसी हस्ती को अल्लाह मानता हूँ, जिसके बारे में मेरा अक्कीदा यह है कि यह सारी कायनात और इसका सारा निज़ाम उस ही ने बनाया है और उसने इस पूरे निज़ाम को अपनी हिक्मत के क़ानून से ऐसा कस दिया है कि उसकी कोई चीज़ मुक़र्रर जगह से पहले अपनी जगह से हट नहीं सकती है और न इधर-उधर हो सकती है। तुम इस पूरे निज़ाम में से सूरज ही को देखो कि दुनिया उससे कितने फ़ायदे हासिल करती है। साथ ही अल्लाह ने उसके निकलने और डूबने का भी एक निज़ाम मुक़र्रर कर दिया है, पस अगर सूरज लाख बार भी चाहे कि वह इस निज़ाम से बाहर हो जाए तो इस पर उसे कुदरत नहीं है, क्योंकि उसकी बाग़डोर एक अल्लाह की कुदरत के क़ब्ज़े में है और उसको बेशक यह कुदरत है कि जो चाहे कर गुज़रे, लेकिन वह करता वही है जो उसकी हिक्मत का तक्राज़ा है।

इसलिए अब नमरूद के लिए तीन ही शक्लें जवाब देने की हो सकती थीं, या वह यह कहें कि मुझे सूरज पर पूरी कुदरत हासिल है और मैंने भी यह सारा निज़ाम बनाया है, मगर उसने यह जवाब इसलिए नहीं दिया कि वह खुद इसका क़ायल नहीं था कि यह सारी कायनात उसने बनाई है और सूरज की हरकत उसकी कुदरत के क़ब्ज़े में है, बल्कि वह तो खुद को अपनी रियाया का रब और देवता कहलाता था और बस।

दूसरी शक्ल यह थी कि वह कहता, 'मैं इस दुनिया को किसी की पैदा की हुई नहीं मानता और सूरज तो मुस्तक़िल खुद देवता है, उसके अख़्तियार में खुद बहुत कुछ है, मगर उसने यह भी इसलिए न कहा कि अगर वह ऐसा कहता, तो इब्राहीम का वही एतराज़ सामने आ जाता जो उन्होंने सबके सामने सूरज के रब होने के ख़िलाफ़ उठाया था कि अगर वह 'रब' है तो इबादत करने वालों और पुजारियों से ज़्यादा इस माबूद और देवता में तब्दीलियाँ और फ़ना के असरात क्यों मौजूद हैं?' 'रब' को फ़ना और तब्दीली से क्या वास्ता? और क्या उसकी कुदरत में यह है कि अगर वह चाहे तो मुक़र्रर वक़्त से पहले या बाद निकले या डूब जाए?

तीसरी शक्ल यह थी कि इब्राहीम के चैलेंज को कुबूल कर लेता और

मरिब से निकाल कर दिखा देता, मगर नमरूद चूँकि इन तीनों शक्तों में से किसी शक्ति में जवाब देने की कुदरत न रखता था, इसलिए परेशान और लाजवाब हो जाने के अलावा उसके पास कोई दूसरा रास्ता ही नहीं बचा।

मगर हज़रत इब्राहीम عليه السلام ने सबसे पहले अपने वालिद आज्ञर से इस्लाम के सिलसिले की बात कही, हक़ का पैग़ाम सुनाया और सीधा रास्ता दिखलाया। इसके बाद आम लोग और सब लोगों के सामने हक़ को मान लेने के लिए फ़ितरत के बेहतरीन उसूल और दलील पेश किए, नमी से, मीठी बातों से मगर मज़बूत और रोशन हुज्जत व दलील के साथ उन पर हक़ को वाज़ेह किया और सबसे आख़िर में बादशाह नमरूद से मुनाज़रा किया और उस पर रोशन कर दिया कि रब होने और माबूद होने का हक़ सिर्फ़ एक अल्लाह ही के लिए सबसे मुनासिब है और बड़े-से-बड़े शहंशाह को भी यह हक़ नहीं है कि वह उसकी बराबरी का दावा करे, क्योंकि वह और कुल दुनिया उसी की मख़्लूक है और यज़ूद व अदम के क़ैद व बन्द में गिरफ़्तार, मगर इसके बावजूद कि बादशाह, आज्ञर और आम लोग, हज़रत इब्राहीम की दलीलों से लाजवाब होते और दिलों में क़ायल, बल्कि बुतों के वाक़िए में तो जुबान से इकरार करना पड़ा कि इब्राहीम जो कुछ कहता है, वही हक़ है और सही व दुरुस्त, फिर भी उनमें से किसी ने सीधे रास्ते को न अपनाया और हक़ कुबूल करने से बचते रहे और इतना ही नहीं, बल्कि इसके ख़िलाफ़ अपनी नदामत और ज़िल्लत से मुतास्सिर होकर बहुत ज़्यादा ग़ैज़ व ग़ज़ब में आ गए और बादशाह से रियाया तक सब ने एक होकर फ़ैसला कर लिया कि देवताओं की तौहीन और बाप-दादा के दीन की मुख़ालफ़त में इब्राहीम को धधकती आग में जला देना चाहिए, क्योंकि ऐसे सख़्त मुज़िम की सज़ा यही हो सकती है और देवताओं को हक़ीर समझने का बदला इसी तरह लिया जा सकता है।

आग का ठंडा हो जाना

इस मरहले पर पहुंच कर इब्राहीम عليه السلام की जद्दोज़ेहद का मामला ख़त्म हो गया और अब दलीलों की ताक़त के मुक़ाबले में मादी ताक़त व सतयन ने मुज़ाहरा शुरू कर दिया, बाप उसका दुश्मन, लोग उसके मुख़ालिफ़ और

वक्त का बादशाह उसे परेशान करने को तैयार, एक हस्ती और चारों ओर से मुखालफत की आवाज़, दुश्मनी के नारे और नफ़रत व हक्रारत के साथ कड़ा बदला और ख़ौफ़नाक सज़ा के इरादे, ऐसे वक्त में उसकी मदद कौन करे और उसकी हिमायत का सामान कैसे जुटे?

मगर इब्राहीम ~~ऋषि~~ को न इसकी परवाह थी और न उसका डर। वह इसी तरह बे-ख़ौफ़ व ख़तर और मलामत करने वालों की मलामत से बेनियाज़, हक़ के एलान में मस्त और रुशद व हिदायत की दावत में लगे हुए थे। अलबत्ता ऐसे नाजुक वक्त में जब तमाम माही सहारे ख़त्म, दुन्यवी अस्बाब नापैद और हिमायत व नुसरत के जाहिरी अस्बाब मफ़कूद हो चुके थे, इब्राहीम को उस वक्त भी एक ऐसा बड़ा जबरदस्त सहारा मौजूद था, जिसको तमाम सहारों का सहारा और तमाम मददों का मदद करने वाला कहा जाता है और वह एक अल्लाह का सहारा था। उसने अपने जलीलुल क़द्र पैग़म्बर, क़ौम के बड़े दर्जे के हादी और रहनुमा को बे-यार व मददगार न रहने दिया और दुश्मनों के तमाम मंसूबों को खाक में मिला दिया।

हुआ यह कि नमरूद और क़ौम ने इब्राहीम की सज़ा के लिए एक मख़सूस जगह पर कई दिन लगातार आग धधकाई यहां तक कि उसके शोलों से आस-पास की चीज़ें तक झुलसने लगीं। जब इस तरह बादशाह और क़ौम को पूरा इलीनान हो गया कि अब इब्राहीम के इससे बच निकलने की कोई शक़ल बाक़ी नहीं रही, तब एक गोफ़न में इब्राहीम को बिठा कर दधकती हुई आग में फेंक दिया गया।

उस वक्त आग में जलाने की तासीर बख़्शाने वाले ने आग को हुक्म दिया कि वह इब्राहीम पर अपने जलाने का असर न करे। नारी होते हुए और (आग के) अनासिर का मज्मूआ होते हुए भी उसके हक़ में सलामती के साथ सर्द पड़ जाए।

आग उसी वक्त हज़रत इब्राहीम के हक़ में 'बरदवं-व सलामा' बन गई और दुश्मन उनको किसी क्रिस्म का नुक़सान न पहुंचा सके और इब्राहीम ~~ऋषि~~ दहकती आग में सालिम व महफूज़ दुश्मनों के नरगे से निकल गए।
'दुश्मन अगर क़वीस्त, निगहबां क़वी तरास्त'

(दुश्मन अगर ताक़तवर है, निगहबान उससे ज़्यादा ताक़त वाला है)

इस जगह एक मज़हबी इंसान के दिल में इत्मीनान और सुकूने खातिर के लिए यह काफ़ी है कि वह आग के 'बर्दव-व सलामा' (ठंडी और सलामती वाली) हो जाने को इसलिए सही और हक़ीक़त पर मन्नी समझे कि उसने अपनी अक़ल और शऊर का एक तो इस मामले में इम्तिहान कर लिया है कि कुरआन अज़ीज़ की तालीम वस्य इलाही की तालीम है और उसको लाने वाली हस्ती की ज़िंदगी का हर पहलू पैगम्बराना मासूमियत के साथ जुड़ा हुआ है और यह कि वह जिन मोज़ज़ाना हक़ीक़तों की इत्िला देता और अल्लाह की वस्य के ज़रिए हम को सुनाता है, वे अक़ल के लिए अगरचे हैरान कर देने वाली हैं, लेकिन अक़ल की निगाह में महाल और नामुम्किन नहीं, इसलिए इस मुख़िबरे सादिक़ (की जिसकी ज़िंदगी की सदाक़त का हर पहलू से इम्तिहान कराया गया है) कि इस क्रिस्म की ख़बरें बेशक सही और हक़ हैं और क़ैसरे रूम हिरक़ल आज़म (हरक्यूवस) के क़ौल के मुताबिक़ कि 'जो आदमी इंसानों के साथ झूठ नहीं बोलता और उससे दगा न फ़रेब नहीं करता, वह एक लम्ह के लिए भी अल्लाह की जानिब किसी ग़लत बात को मंसूब नहीं कर सकता और कभी उस पर झूठ बोलने की जुरात नहीं कर सकता।' और मज़हबी ज़िंदगी में साफ़ और सीधी राह भी यही है कि जिस मज़हब की मुकम्मल तालीम को अक़ल की कसौटी पर परख कर हर तरह इत्मीनान के क़ाबिल पा लिया जाए, उसकी बताई हुई कुछ ऐसी बातों पर, जो अक़ल के लिए सिफ़ हैरानी में डालने वाली हों, मगर इसके नज़दीक मुहाले जाती और नामुम्किन जैसी न हों, फ़लसफ़ियाना छेड़ख़ानियों के बग़ैर ईमान ले आया जाए और साहिबे वस्य की इस यक़ीनी और ग़ैर-मश्कूक इत्िला को सूरज की रोशनी से ज़्यादा रोशन समझा जाए और यक़ीन रखा जाए कि तमाम चीज़ों में ख़वास और तासीरात पैदा करने वाले अल्लाह में यह भी कुदरत है कि जब चाहे, उनकी दी हुई तासीर और ख़ास्से को सलब कर ले और जब चाहे दूसरी कैफ़ियतों के साथ बदल डाले। मादापरस्तों के लिए अगर यह राह इत्मीनान वाली न हो और फ़लसफ़े के शैदाई मज़हब के इस मसूअले को भी फ़लसफ़ियाना मूशगाफ़ियों (बाल की खाल निकालने) से पाक न रहने देना

चाहते हों, तो उनके लिए भी इस मोजजे से इंकार की कोई गुंजाइश नहीं है, इसलिए कि हम यह मान रहे हैं कि आग की तबई ख़ासियत जला देना है और जो चीज़ भी उसमें पड़ेगी, जल जाएगी, लेकिन इसकी क्या वजह कि कुछ कपड़े और वे चीज़ें जिनको 'फ़ायर प्रूफ़' कहा जाता है, आग की लपटों के अन्दर क्यों महफूज़ रहती हैं और उनको आग जला कर क्यों नहीं खाकस्तर (धूल में मिला देना) बना देती।

तुम कहोगे कि आग दस्तूर के मुताबिक जलाने की ख़ासियत रखती है, मगर कपड़े या चीज़ पर एक ऐसा मसाला लगा दिया गया है, जिस पर आग अपना असर नहीं कर सकती, यह नहीं कि आग ने अपने जलाने की ख़ासित ख़त्म कर दी है।

तो एक मज़हबी इंसान के लिए इसी तरह आपके फ़लसफ़ियाना रंग में यह जवाब देने का क्यों हक़ नहीं है कि नमरूद और उसकी क़ौम की धधकती आग में जलाने की ख़ासियत पहले की तरह वैसे ही बाक़ी थी, जैसे आग के अनासिर (तत्त्वों) में मौजूद है, मगर इब्राहीम के जिस्म के लिए बे-असर साबित हुई, फ़क़्र सिर्फ़ इतना है कि तुम्हारे 'फ़ायर प्रूफ़' में इंसान की सोची हुई तदवीरों का दख़ल है और इसलिए हर सीखने वाले को एक फ़न की तरह सीख लेने का मौक़ा हासिल है और इब्राहीम के जिस्म का आग से महफूज़ हो जाना बे-वास्ता अल्लाह की तदबीर के ज़ोरे असर था और इस किस्म का अमल पैग़म्बर की सच्चाई और दुश्मनों के मुक़ाबले में उसकी बरतरी के लिए कभी-कभी हिक्मत के तक्राज़ों के तौर पर उसकी तरफ़ से सामने आ जाता और शरीअत की इस्तिलाह में 'मोजज़ा' गिना जाता है। बेशक वह न फ़न होता है और न वसाइल व अस्वाब से पैदा की हुई तदवीरों का मोहताज, पर अल्लाह की मज़्लूक 'इंसान' को अगर यह कुदरत हासिल है कि किसी चीज़ की तबई ख़ासियतों को कुछ चीज़ों पर असरअंदाज़ न होने दे, तो चीज़ों के ख़ास के पैदा करने वाले को क्यों यह कुदरत हासिल नहीं कि वह किसी ख़ास मौक़े पर चीज़ की तासीर को अमल से रोक दे।

और अगर आज साइंस की खोज के मुताबिक़ फ़िज़ा में ऐसी गैसें मौजूद हैं, जिनके बदन पर असर करने से आग के जलन से महफूज़ रखा जा सकता

है, तो गैसों के पैदा करने वाले ख़ालिफ़ के लिए कौन-सी ऐसी रुकावट है कि नमरूद की घघकती आग में उनको इब्राहीम तक न पहुंचा दे और इस तरह आग को इब्राहीम के हक़ में 'बरदंव-व सलामा' (ठंडी व सलामती) न बना दे।

आज भी हो जो ब्राहीम का ईमां पैदा

आग कर सकती है अन्दाज़े गुलिस्तां पैदा।

मुख्तसर यह कि बदबख़्त क्रौम ने कुछ न सुना और किसी भी तरह रुश्द व हिदायत को कुबूल न किया और इब्राहीम की बीवी हज़रत सारा और उनके बिरादरज़ादा हज़रत लूत के अलावा कोई एक भी ईमान नहीं लाया। तमाम क्रौम ने हज़रत इब्राहीम को जला देने का फ़ैसला कर लिया और दहकती आग में डाल दिया, लेकिन अल्लाह तआला ने दुश्मनों के इरादों को ज़लील व रुसवा करके हज़रत इब्राहीम के हक़ में आग को 'बरदंव-व सलामा' बना दिया, तो अब हज़रत इब्राहीम ने इरादा किया कि किसी दूसरी जगह जाकर पैग़ामे इलाही सुनाएं और हक़ की दावत पहुंचाएं और यह सोचकर 'फ़िदान' आराम से हिज़रत का इरादा कर लिया।

तर्जुमा—'और इब्राहीम ने कहा, मैं जाने वाला हूं अपने परवरदिगार की तरफ़, करीब ही वह मेरी रहनुमाई करेगा।' (अस्ताफ़ात 37 : 99)

यानी अब मुझे किसी ऐसी आबादी में हिज़रत करके चला जाना चाहिए, जहां अल्लाह की आवाज़ हक़ पसन्द कान से सुनी जाए, अल्लाह की ज़मीन तंग नहीं है, यह नहीं और सही, मेरा काम पहुंचाना है, 'अल्लाह अपने दीन की इशाअत का सामान ख़ुद पैदा कर देगा।

और किलदानीयीन की ओर हिज़रत

बहरहाल हज़रत इब्राहीम अपने बाप आज़र और क्रौम से जुदा होकर फ़रात के पच्छिमी किनारे के करीब एक बस्ती में चले गए जो आज किलदानीयीन के नाम से मशहूर है। यहां कुछ दिनों कियाम किया और हज़रत लूत और हज़रत सारा दोनों सफ़र में साथ रहे। कुछ दिनों के बाद यहां से हारान या हारान की ओर चले गए और वहां 'दीने हनीफ़' की तब्लीग़ शुरू कर दी, मगर इस मुद्दत में बराबर अपने बाप आज़र के लिए बारगाहे इलाही में

इस्तरफ़ार करते और उसकी हिदायत के लिए दुआ मांगते रहे और यह सब कुछ इसलिए किया कि ये निहायत दिल के नर्म, रहीम और बहुत ही नर्म दिल और बुर्दबार थे। इसलिए आजर की ओर से हर क्रिस्म की अदावत के मुजाहरो के बावजूद उन्होंने आजर से यह वायदा किया था कि अगरचे मैं तुझसे जुदा हो रहा हूँ और अफ़सोस कि तूने अल्लाह की रुश्द व हिदायत पर तवज्जोह न की, फिर भी मैं बराबर तेरे हक़ में अल्लाह की मरिफ़रत की दुआ करता हूँगा। आखिरकार हज़रत इब्राहीम को अल्लाह की वस्य ने मुतला किया कि आजर ईमान लाने वाला नहीं है और यह उन्हीं लोगों में से है जिन्होंने अपनी नेक इस्तेदाद को फ़ना करके खुद को उसका मिस्दाक़ बना लिया।

तर्जुमा—‘अल्लाह ने मोहर लगा दी उनके दिलों पर और उनके कानों पर और उनकी आंखों पर परदा है।’ (अल-बकर: 2/7)

हज़रत इब्राहीम को जब यह मालूम हो गया तो आपने आजर से अपने अलग होने का साफ़ एलान कर दिया।

फलस्तीन की ओर हिजरत

हज़रत इब्राहीम इस तरह तब्लीग़ करते-करते फ़लस्तीन पहुंचे। इस सफ़र में भी उनके साथ हज़रत सारा عليها السلام, हज़रत लूत عليه السلام और लूत की बीवी थीं। हज़रत इब्राहीम फ़लस्तीन के पच्छिमी हिस्से में ठहरे, उस ज़माने में यह इलाक़ा कन्आनियों के इक्तदार में था, फिर करीब ही शीक़म (नाबलस) में चले गए और वहां कुछ दिनों ठहरे रहे, इसके बाद यहां भी ज़्यादा दिनों कियाम नहीं फ़रमाया और मरिब की तरफ़ ही बढ़ते चले गए, यहां तक कि मिन्न तक जा पहुंचे।

हज़रत इब्राहीम عليه السلام से मुताल्लिक़ दूसरे मसअले

हदीस की किताबों में हज़रत इब्राहीम عليه السلام के ताल्लुक़ से इस तरह कहा गया है कि—

‘नहीं झूठ बोला कभी हरगिज़ इब्राहीम عليه السلام, मगर तीन झूठ’

(बुख़ारी शरीफ़)

तफ़सील यह है—

1. हज़रत इब्राहीम عليه السلام की तबियत की ख़राबी—इब्राहीम के वाक़ियों में क़ुरआन ने इस मौक़े पर, जबकि इब्राहीम और क़ौम के कुछ लोगों के दर्मियान घेले की शिक़त के लिए बात-चीत हो रही थी, इब्राहीम عليه السلام का क़ौल नक़ल किया है—‘का-ल इन्नी सक्कीम’ (इब्राहीम ने फ़रमाया, मैं बीमार हूँ) इस जुम्ले से एक ख़ाली ज़ेहन इंसान एक लम्हे के लिए भी यह नहीं सोच सकता कि इसमें झूठ का भी हिस्सा हो सकता है, क्योंकि इसमें ज़िक़्र ‘तबियत की अत्तालत’ का है, जिसको इब्राहीम ही ख़ूब जान सकते हैं। इसमें दूसरे को ख़ामखाही शक़ और तरहुद का कौन-सा मौक़ा है, यहां तक कि अगर एक आदमी ज़ाहिरी निगाहों में तन्दुरुस्त नज़र आता हो, तब भी ज़रूरी नहीं है कि वह वाक़ई तन्दुरुस्त है। हो सकता है, उसका मिज़ाज किसी वजह से एतदाल की हद पर न हो और ऐसी तक्लीफ़ में पड़ा हो जिसका इज़हार किए बग़ैर दूसरा उसको न समझ सके।

2. बुतों की तोड़-फोड़—बुतों की तोड़-फोड़ के सिलसिले में जब इब्राहीम से मालूम किया गया तो हज़रत इब्राहीम का जवाब इस तरह नक़ल किया गया है—

तर्जुमा—‘इब्राहीम ने कहा: बल्कि इनमें से सबसे बड़े बुत ने किया है, पर इनसे पूछो, अगर ये बोल सकते हैं।’ (अबिया 21 : 63)

इस जवाब में झूठ की मिलावट इसलिए नहीं हो सकती कि दो अलग-अलग ख़्याल वाले इंसानों में अगर मुनाज़रा और ख़्यालात के तबादल की नौबत आ जाती है तो मामूली हर्फ़ की आगाही रखने वाला भी इस हकीक़त को जानता है कि अपने दुश्मन को उसकी ग़लती पर मुतनब्बह करने और लाजवाब कर देने का बेहतरीन तरीक़ा यह है कि उसकी मानी हुई बातों में से किसी माने हुए अक़ीदे को सही फ़र्ज़ करके इस तरह उसका इस्तेमाल करे कि उसका फल और नतीजा दुश्मन के ख़िलाफ़ और अपने मुवाफ़िक़ जाहिर हो। इब्राहीम عليه السلام ने यही किया। उनकी क़ौम का यह अक़ीदा था कि उनके देवता सब कुछ सुनते और हमारी मुरादों को पूरा करते हैं, वे अपने पुजारियों और अपने से अक़ीदत रखने वालों से खुश और अपने दुश्मनों और

मुखालिफ़ों से ज़बरदस्त बदला लेते हैं। इब्राहीम ने जब इन देवताओं को तोड़-फोड़ डाला तो बड़े बुत को छोड़ दिया। आखिर जब पूछ-गछ की नौबत आई तो उन्होंने मुनाज़रे का वही तरीक़ा अख़्तियार किया, जिसका ज़िक्र हो चुका है। नतीजा यह निकला कि काहिनों, पुजारियों और सारी क़ौम को यह मानना पड़ा कि हम ही ग़लती पर हैं और बुतों में बोलने की ताक़त नहीं है। इसलिए अपनी तबियत की ख़राबी और बुतों की तोड़-फोड़ से मुताल्लिक़ जुम्लों में एक बात भी ऐसी नहीं है जिसको हकीक़त में या सूरत-शक्ल के एतबार से झूठ कहा जा सके।

3. हज़रत सारा से मुताल्लिक़ हज़रत इब्राहीम का बयान—तीसरी बात हज़रत अबू हुरैरह र.अ. की हदीस से मुताल्लिक़ है, जिसमें ज़िक्र किया गया है कि इब्राहीम का जब मिस्र से गुज़र हुआ तो उन्होंने मिस्र पहुंचने से पहले अपनी पाक बीवी हज़रत सारा र.अ. से यह फ़रमाया कि यहां का बादशाह जाबिर व ज़ालिम है, अगर किसी हसीन औरत को देखता है तो उसको ज़बरदस्ती छीन लेता है और उसके साथी मर्द को, अगर वह औरत का शौहर है, तो क़त्ल कर डालता है और कोई दूसरा अजीज़ है, तो उससे कोई छेड़खानी नहीं करता, तुम चूँकि मेरी दीनी बहन हो और इस धरती पर मेरे और तुम्हारे अलावा दूसरा कोई मुसलमान नहीं है, इसलिए तुम उससे कह देना कि यह मेरा भाई है। चुनांचे ऐसा ही हुआ और जब रात में उसने बुरा इरादा किया तो उसका हाथ शल होकर रह गया और वह किसी तरह हज़रत सारा को हाथ न लगा सका। यह देखकर उसने हज़रत सारा से कहा: अपने अल्लाह से दुआ कर कि मेरा हाथ दुरुस्त हो जाए, तो मैं तुझको रिहा कर दूंगा।

सारा र.अ. ने दुआ की, मगर उसने फिर बुरा इरादा किया। दोबारा उसका हाथ शल हो गया। तीसरी बार फिर यही तमाम क्रिस्ता पेश आया, तब उसने कहा कि मालूम होता है यह 'जिन्न' है, इंसान नहीं है। इसको मेरे पास से ले जाओ और साथ ही हाजरा को हवाला करके कहा कि इसको भी अपने साथ ले जा, मैंने तेरे हवाले किया। जब सारा र.अ. हाजरा र.अ. को साथ लेकर हज़रत इब्राहीम र.अ. के पास आई, तो उन्होंने हाल मालूम किया और सारा र.अ. ने मुबारकबाद दी और कहा, 'शुक्र है अल्लाह अज़्ज़ व जल्ल का कि उसने

हमको उस फ़ासिक व फ़ाजिर से नजात दी और आपके लिए एक ख़ादिम (ख़िदमत करने वाला) और साथ कर दिया।

इस मज़्मून की हदीसों अलग-अलग हदीस की किताबों में नक़ल की गई हैं। मुसन्निफ़े (लेखक) किताब मौलाना मुहम्मद हिफ़ज़ुर्रहमान स्योहारवी ने तफ़्सील से गुफ़्तगू करने के बाद पहले यह लिखा—

‘सच बोलना अंबिया ~~ﷺ~~ की अकाट और नबी की अस्मत के लिए एक ज़रूरी सिफ़त है, फिर जबकि खुसूसियत के साथ कुरआन मजीद ने इब्राहीम से मुताल्लिक नीचे लिखी ख़ास बातों का खुलकर ज़िक्र फ़रमा दिया है, तो उनके साथ देखने में भी झूठ की निस्बत कैसी?

‘और याद करो किताब में इब्राहीम का ज़िक्र बेशक था, वह सिद्दीक़ नबी’ (मरयम 19 : 41)

‘सिद्दीक़’ मुबालग़े का सेगा है और उसी हस्ती के लिए वह बोला जाता है ‘सिद्दीक़’ जिसकी ज़ाती और नफ़िसयाती सिफ़त हो। (इसके बाद मुसन्निफ़ मौसूफ़ (लेखक महोदय) अपनी राय लिखते हैं—

पैग़म्बर की इस्मत का मसूअला बेशक दीन के उसूल और अक्कीदा की मुहिम्मों में से है, बल्कि दीन व मज़हब की सच्चाई की बुनियाद सिर्फ़ इसी एक मसूअले पर क़ायम है, क्योंकि यह मान लेने के बाद कि कुछ हालतों में नबी और पैग़म्बर भी झूठ की कोई न कोई शक्ल व सूरत निकाल सकता है, भले ही वह हिमायत ही में क्यों न हो, उसकी लाई हुई तालीम से यह फ़र्क़ उठ जाएगा कि उसका कौन-सा हिस्सा अपनी हक़ीकी मुराद से जुड़ा हुआ है और कौन-सा झूठ के रंग में रंगा हुआ और अगर यह मान लिया जाए तो फिर दीन दीन नहीं रह सकता और न मज़हब, इसलिए कुरआन मजीद का यह मसूअ अक्कीदा ‘इस्मते पैग़म्बर’ अपनी जगह पर न डिगने वाला और न बदलने वाला मज़बूत अक्कीदा है और इसलिए बेशक जो इस अक्कीदे की सच्चाई पर हर्फ़ लाने की वजह बने, वह खुद अपनी जगह या रद्द व इन्कार के क़ाबिल है या अपनी ताबीर के बेहतर होने के लिए जवाबदेह।

हज़रत हाजरा रज़ि० की हैसियत

तमाम रिवायतों से इस क़दर यक़ीनी मालूम होता है कि हज़रत इब्राहीम ~~अलैहि~~ अपनी बीवी सारा और अपने भतीजे हज़रत लूत ~~अलैहि~~ के साथ मिस्र तशरीफ़ ले गए। यह वह ज़माना है जबकि मिस्र की हुकूमत ऐसे ख़ानदान के हाथ में थी जो सामी क्रौम से ताल्लुक रखता था और इस तरह हज़रत इब्राहीम से नसबी सिलसिले में वाबस्ता था। यहां पहुंच कर इब्राहीम और मिस्र के फ़िरऔन के दर्मियान ज़रूर कोई ऐसा वाक़िया पेश आया जिससे उसको यक़ीन हो गया कि इब्राहीम और उसका ख़ानदान खुदा का मक्बूल और बरग़ज़ीदा ख़ानदान है। यह देखकर उसने हज़रत इब्राहीम और उनकी बीवी हज़रत सारा का बहुत एज़ाज़ किया और उनको हर क़िस्म के माल व मताब् से नवाज़ा और सिर्फ़ इसी पर इक्तिफ़ा नहीं किया बल्कि अपने क़दीम ख़ानदानी रिश्ते को मज़बूत और मुस्तहक़म करने के लिए अपनी बेटी हाजरा को भी उनसे ब्याह दे दिया, जो उस ज़माने में रस्म व रिवाज के एतबार से पहली और बड़ी बीवी की ख़िदमतगुज़ार करार पाई। चुनांचे यहूदियों की एतबार वाली रिवायत के मुताबिक़ हज़रत हाजरा 'शाहे मिस्र' फ़िरऔन की बेटी थीं, लौंडी और बांदी नहीं थीं। तौरात का एक एतबार वाला मुफ़स्सिर बी सलूमलू इस्हाक़ किताबे पैदाइश बाब 16 आयत 1 की तफ़्सीर में लिखता है—

‘जब उसने (रक़यून शाहे मिस्र ने) सारा की वजह से करामतों को देखा तो कहा: मेरी बेटी का इस घर में लौंडी होकर रहना दूसरे घर में मलका होकर रहने से बेहतर है।’

(अरख़ुल कुरआन, भाग 2, पृ० 41)

दूसरे अरबी भाषा में हाजरा के मानी के लिहाज़ से क्रियास के क़रीब ज़्यादा यही है कि चूँकि यह अपने वतन मिस्र से जुदा होकर या हिज़रत करके हज़रत इब्राहीम की शरीके ह्यात और हज़रत सारा की ख़िदमत गुज़ार बनीं, इसलिए हाजरा कहलाई और तौरात में हाजरा को सिर्फ़ इसीलिए लौंडी कहा गया कि शाहे मिस्र ने उनको सारा और हज़रत इब्राहीम ~~अलैहि~~ के सुपुर्द कस्ते हुए यह कहा था कि वह सारा की ख़िदमत गुज़ार रहेगी, रूढ़ मतलब न था कि वह लौंडी ('जारिया' के मानी में) हैं।

सूर: मुस्तहिन: में हज़रत इब्राहीम की दुआ

सूर: मुस्तहिन: में हज़रत इब्राहीम عليه السلام की एक खास दुआ इस तरह है—

तर्जुमा—ऐ हमारे परवरदिगार! हमको उन लोगों के लिए 'फ़िल्ना' न बना, जो काफ़िर हैं।' (अल-मुस्तहिना 60 : 5)

इस दुआ में तवज्जोह के क़ाबिल बात यह है कि इस दुआ से मुराद क्या है और वह (हज़रत इब्राहीम عليه السلام) काफ़िरों के लिए फ़ितना बनने से मुताल्लिक़ क्या ख़्वाहिश रखते थे?

इस्तिलाह (पारिभाषिक शब्द के रूप) में इम्तिहान, आजमाइश और परख को फ़िल्ना कहा जाता है और इसलिए हज़रते इंसान पर जो परेशानियाँ और मुसीबतें आती हैं, वे उसी मुनासबत से 'फ़िल्ना' कहलाती हैं। क़ुरआन हकीम ने भी आल-औलाद और मंसब व जाह को इसी मानी के पेशेनज़र 'फ़िल्ना' कहा है और साफ़-साफ़ एलान किया है कि सच्चे और झूठे की जांच के लिए 'मोमिन' को इस कसौटी पर ज़रूर परखा जाता है।

उलेमा-ए-हक़ ने हज़रत इब्राहीम عليه السلام की ऊपर लिखी दुआ से मुताल्लिक़ सवालियों को कई तरह हल किया है। इन सबमें सबसे ज़्यादा तवज्जोह के क़ाबिल जवाब यह है कि हज़रत इब्राहीम عليه السلام अपने इन जामे कलिमों में बारगाहे हक़ से इसकी तलब कर रहे हैं कि अल्लाह! तू हमको काफ़िरों के हाथों आजमाइश के लिए न छोड़ देना कि वे हमको ईमान से हटा दें और कुफ़र के कुबूल करने के लिए तरह-तरह की मुसीबतों और तक्लीफ़ों का शिकार बनाएं और ज़न्न व जुल्म के ज़रिए राह से बे-राह बनाने पर आमादा कर दिलेर हो जाएं, यानी यह एक बाख़ुदा इंसान, जलीलुल क़द्र पैग़म्बर, अज़ीमुलमरतबत हादी की दरगाहे इलाही में दुआ है, जो अपनी इंसानी कमज़ोरियों पर भी नज़र रखे हुए है और हक़ के सामने अपना हाथ फैला रहा है कि हम पर वह वक़्त कभी न आए कि कुफ़र की शौकत व ताक़त इस तरह कुचल डाले कि तौहीद के परस्तार इस सख़्त और कड़ी आजमाइश में मुब्तला होकर हक़ व बातिल के दर्मियान इम्तियाज़ खो बैठें।

सूर: शुअरा में हज़रत इब्राहीम की दुआ

सूर: शुअरा में हज़रत इब्राहीम की यह दुआ जिक्र की गई है—

तर्जुमा— '(परवरदिगार!) और जिस दिन लोग दोबारा उठाए जाएं, तो उस दिन मुझको रुसवा न करना।'

इस दुआ से मुताल्लिक एक हदीस का मज़्मून इस तरह से है कि—

'हज़रत इब्राहीम ~~ऋ~~ क्रियामत के दिन अपने बाप (आज़र) को फटेहाल और रूस्याह देखेंगे, तो फ़रमाएंगे, परवरदिगार! दुनिया में तूने मेरी इस दुआ को कुबूल फ़रमा लिया था (यानी फिर यह रुसवाई कैसी कि हश् के मैदान में अपने बाप को इस हाल में देख रहा हूँ) अल्लाह तआला इर्शाद फ़रमाएगा, इब्राहीम! मैंने काफ़िरों पर जन्नत को हराम कर दिया है।' (बुख़ारी किताबुतत्पसीर)

ऊपर लिखी हदीस और दूसरी मुताल्लिक रिवायतों के तत्पसीली बयान के बाद हाफ़िज़ इब्ने हज़र रह० के जवाब का हासिल यह है कि कुरआन मजीद ने हज़रत इब्राहीम ~~ऋ~~ की नुमायां खुसूसियतों में से उस सिफ़त का भी एलान किया है, 'बेशक इब्राहीम अलबत्ता बड़े नर्मदिल और बुर्दबार थे।' चुनांचे जब वह क्रियामत के दिन आज़र को परेशान देखेंगे तो उनकी मुरव्वत, रहमत जोश में आ जाएगी और उलुलअज़्म पैगम्बर की तरह हक़ीक़ते हाल से बाख़बर रहते हुए भी उनकी सिफ़ाते करीमाना का इस दर्जा फ़ितरी ग़लबा बरसरेकार आ जाएगा कि वह आज़र के लिए मरिफ़रत की तलब पर तैयार हो जाएंगे और अपनी इस दुआ की पनाह लेंगे जो दुनिया ही में कुबूलियत का शरफ़े दवाम हासिल कर चुकी थी और बाप की रुसवाई को अपनी रुसवाई जाहिर करके दरगाहे हक़ में उस वायदे का जिक्र करेंगे, लेकिन अल्लाह तआला उसके जवाब में यह कहकर कि 'काफ़िरों पर मैंने जन्नत को हराम कर दिया है' इब्राहीम की तवज्जोह इस ओर दिलाएगा कि अपनी इस फ़ितरी रहमत व राफ़्त के बावजूद तुमको यह न भूलना चाहिए कि यह अमल की दुनिया नहीं, बल्कि बदले का दिन है और आज मीज़ाने अद्ल कायम है, जिसके लिए हमारा यह न तब्दील होने वाला क़ानून हमेशगी का शरफ़ हासिल कर चुका है कि काफ़िर व मुशिरक के लिए जन्नत में कोई जगह नहीं और यह कि 'मुशिरक की रुसवाई हरगिज़ मोमिन की रुसवाई की वजह नहीं बन

सकती, चाहे इन दोनों के दर्मियान दुन्यवी ताल्लुक के मजबूत रिश्ते ही क्यों न कायम रहे हों।

गरज हज़रत इब्राहीम عليه السلام का यह सवाल इसलिए न था कि वह (अल अयाज़ बिल्लाह) इस सूरतेहाल को 'ख़लफ़ेवाद' समझ रहे थे, बल्कि एक फ़ितरी तक्राजे के पेशेनज़र था जो अगरचे नतीजों और फलों को तो नहीं बदल सकता, मगर उस शख़्सियत की भली बातों और करीमाना सिफ़तों के नुमायां करने की वजह ज़रूर बन जाता है।

हज़रत इब्राहीम عليه السلام की ज़िंदगी का एक अहम वाक़िया

हज़रत इब्राहीम عليه السلام की ज़िंदगी के कुछ वाक़िए उनके बेटों हज़रत इस्माईल عليه السلام और हज़रत इसहाक عليه السلام से जुड़े हुए हैं। मुनासिब समझा गया कि इन वाक़ियों को उन दोनों नबियों के हालात में ही बयान किया जाए। यही हाल उन वाक़ियों का है जिनका ताल्लुक उनके भतीजे हज़रत लूत عليه السلام से है, अलबत्ता 'हयात बादल ममात' (मरने के बाद की ज़िंदगी) से मुताल्लिक वाक़िया यहाँ बयान किया जाता है।

हज़रत इब्राहीम عليه السلام को चीज़ों की हक़ीक़त मालूम करने की तलाश और तलब का तबई ज़ौक था और वह हर चीज़ की हक़ीक़त तक पहुंचने की कोशिश को अपनी ज़िंदगी का खास मक्सद समझते थे, ताकि उनके ज़रिए एक ही ज़ात (अल्लाह जल्ल जलालुहु) की हस्ती, उसके एक होने और उसकी मुकम्मल कुदरत के बारे में इल्मुलयक़ीन (यक़ीन की हद तक इल्म) के वाद हक्कुल यक़ीन (यक़ीन ही हक़) हासिल कर लें, इसलिए हज़रत इब्राहीम عليه السلام ने 'हयात बादल ममात' यानी मर जाने के बाद जी उठने से मुताल्लिक अल्लाह तआला से यह सवाल किया कि वह किस तरह ऐसा करेगा? अल्लाह तआला ने इब्राहीम से फ़रमाया, ऐ इब्राहीम! क्या तुम इस मसूअले पर यक़ीन और ईमान नहीं रखते? इब्राहीम ने फ़ौरन जवाब दिया क्यों नहीं? मैं बिना किसी संकोच के इस पर ईमान रखता हूँ, लेकिन मेरा यह सवाल ईमान व यक़ीन के खिलाफ़ इसलिए नहीं है कि मैं इल्मुल-यक़ीन के साथ-साथ ऐनुल-यक़ीन और हक्कुल यक़ीन (अगर किसी मसूअले के बारे में दलील व बुरहान के ज़रिए

ऐसा इल्म हासिल हो जाए कि शक व शुबहा जाता रहे तो इस कैफ़ियत को इल्मुल यक्कीन कहा जाता है और इसका दूसरा दर्जा यह है कि इस इल्म के मुशाहदों और महसूसत से भी तौसीक हो जाए, तो उसको ऐनुल-यक्कीन कहा जाता है। इसके बाद तीसरा और आखिरी दर्जा हक्कुल-यक्कीन का है। यह वह कैफ़ियत है, जब इस मसूअले से मुताल्लिक तमाम हक्कीकतें वाजोह हो जाती हैं और आगे जुस्तजू की ख्वाहिश बाक़ी नहीं रहती) का ख्वास्तगार हूं। मेरी तमन्ना यह है कि तू मुझको आंखों से मुशाहदा करा दे कि 'मौत के बाद की ज़िंदगी' की क्या शक्ल होगी?

तब अल्लाह तआला ने क्रमाया कि अच्छा, अगर तुमको उसके मुशाहद की तलब है तो कुछ पर्दि लो और उनके टुकड़े-टुकड़े करके सामने वाले पहाड़ पर डाल दो और फिर फ़ासले पर खड़े होकर उनको पुकारो। हज़रत इब्राहीम ने ऐसा ही किया। जब इब्राहीम ने उनको आवाज़ दी तो उन सबके टुकड़े अलग-अलग होकर फ़ौरन अपनी-अपनी शक्ल पर आ गए और ज़िंदा होकर हज़रत इब्राहीम के पास उड़ते हुए चले आए। यह याक़िबा, सूर: बक्र: रुकूअ 35, आयत 260 में बयान हुआ है। इस सिलसिले में तावील करना बेकार की बात है, इन पर तवज्जोह नहीं दी जानी चाहिए।

हज़रत इब्राहीम عليه السلام की औलाद और उम्र

हज़रत इब्राहीम के बड़े बेटे हज़रत इस्माईल की विलादत के वक़्त उनकी उम्र सत्तासी (87) साल थी और दूसरे बेटे हज़रत इस्हाक़ की विलादत के वक़्त उनकी उम्र पूरे सौ साल थी। हज़रत इब्राहीम عليه السلام ने हज़रत सारा और हज़रत हाजरा के अलावा एक और शादी की, जिनसे उनके यहां छः बेटे हुए। उनकी नस्ल अपनी मां के नाम पर बनी कतूरा कहलाई। हज़रत इब्राहीम عليه السلام की कुल उम्र एक सौ पचहत्तर साल हुई। वह हबरून (यरूशलम के करीब एक जगह) में मरफून (दफ़न किए गए) हैं।

हज़रत इस्माईल عليه السلام

पैदाइश

हज़रत इब्राहीम عليه السلام ने मिस्र से वापसी पर फ़लस्तीन में रिहाइश अख़्तियार की। इस इलाके को कनआन भी कहा जाता है।

हज़रत इब्राहीम عليه السلام उस वक़्त तक औलाद से महरूम थे। तौरात के मुताबिक़ हज़रत इब्राहीम ने अल्लाह की बारगाह में बैठे के लिए दुआ की और अल्लाह ने उनकी दुआ को कुबूल फ़रमा लिया और उनको तसल्ली दी। यह दुआ इस तरह कुबूल हुई कि हज़रत की छोटी बीवी मोहतरमा हज़रत हाजरा हमिला हुई। जब हज़रत सारा को यह पता चला तो उन्हें बशर के तक्राजे के तौर पर रक्षक पैदा हो गया। इस सूरतेहाल से मजबूर होकर हज़रत हाजरा उनके पास से चली गई। तौरात के मुताबिक़ उनका गुज़र एक ऐसी जगह पर हुआ, जहाँ एक कुंवां था। उस जगह वह फ़रिश्ते से हमकलाम हुई और कुंवें का नाम 'ज़िंदा नज़र आने वाले का कुंवां' रखा। थोड़े दिनों बाद हज़रत हाजरा के बेटा पैदा हुआ और फ़रिश्ते की बशारत के मुताबिक़ उसका नाम इस्माईल रखा गया।

बंजर घाटी और हाजरा व इस्माईल

हज़रत इस्माईल عليه السلام की पैदाइश के बाद के हालात बुख़ारी शरीफ़ में हज़रत अब्दुल्लाह बिन अब्बास رضي الله عنه से नक़ल की गई रिवायत में इस तरह बयान हुए हैं—

'इब्राहीम عليه السلام हजारों और दूध पीते बच्चे इस्माईल عليه السلام को लेकर चले और जहाँ आज काबा है, उस जगह एक बड़े पेड़ के नीचे ज़मज़म की मौजूदा जगह से ऊपरी हिस्से पर उनको छोड़ गए, वह जगह वीरान और ग़ैर-आबाद थी और पानी का नाम व निशान न था, इसलिए इब्राहीम عليه السلام ने एक मशक पानी और एक थैली ख़जूर भी उनके पास छोड़ दी और फिर मुंह फेर कर खाना हो गए। हाजरा उनके पीछे-पीछे यह कहते हुए चलीं, ऐ इब्राहीम! तुम

हमको ऐसी घाटी में कहां छोड़कर चल दिए, जहां न आदमी है और न आदमी का बच्चा और न कोई मूनिस् व गमख्वार। हाजरा बराबर यह कहती जाती थीं, मगर इब्राहीम खामोश चले जा रहे थे। आखिर हाजरा ने मालूम किया क्या तेरे अल्लाह ने तुझको यह हुक्म दिया है? तब हजरत इब्राहीम ने फरमाया: हां! अल्लाह के हुक्म से है।

हाजरा ने जब यह सुना तो कहने लगीं, अगर यह अल्लाह का हुक्म है तो बेशक वह हम को ज्ञाया और बर्बाद नहीं करेगा और फिर वापस लौट आई। इब्राहीम चलते-चलते जब एक टीले पर ऐसी जगह पहुंचे कि उनके घर वाले निगाह से ओझल हो गए, तो उस ओर जहां काबा है, रुख किया और हाथ उठाकर यह दुआ मांगी—

तर्जुमा—‘ऐ हम सबके परवरदिगार! (तू देख रहा है कि) एक ऐसे मैदान में जहां खेती का नाम व निशान नहीं, मैंने अपनी कुछ औलाद तेरे मोहतरम घर के पास लाकर बसाई है कि नमाज़ कायम रखें (ताकि यह मोहतरम घर एक खुदा की इबादत करने वालों से खाली न रहे) पस तू (अपने फ़जल व करम से) ऐसा कर कि लोगों के दिल उनकी तरफ़ मायल हो जाएं और उनके लिए ज़मीन की पैदावार से रिज़क का सामान मुहैया कर दे, ताकि तेरे शुक्रगुजार हों।

(इब्राहीम 14 : 37)

‘हाजरा कुछ दिनों तक मशक से पानी और खुरजी से खजूरें खातीं और इस्माईल को दूध पिलाती रहीं, लेकिन वह वक़्त भी आ गया कि पानी रहा न खजूरें, तब वह सख़्त परेशान हुई। चूंकि वह भूखी-प्यासी थीं, इसलिए दूध भी न उतरता था और बच्चा भी भूखा-प्यासा रहने लगा, जब हालत बिगड़ने लगी और बच्चा बेताब होने लगा, तो हाजरा इस्माईल को छोड़कर दूर जा बैठीं, ताकि इस हालते ज़ार में उसको अपनी आंख से न देखें। कुछ सोचकर क़रीब की पहाड़ी सफ़ा पर चढ़ीं कि शायद कोई अल्लाह का बन्दा नज़र आ जाए या पानी नज़र आ जाए, मगर कुछ नज़र न आया। फिर बच्चे की मुहब्बत में दौड़कर घाटी में आ गईं, इसके बाद दूसरी ओर की पहाड़ी मर्व पर चढ़ गईं और वहां भी जब कुछ नज़र न आया, तो फिर तेज़ी से लौट कर घाटी में बच्चे के पास आ गईं और इस तरह सात बार किया। नबी अकरम

ﷺ ने उस जगह पहुंच कर फ़रमाया कि यही वह 'सफ़ा और मरवः के बीच की सड़' है जो हज में लोग करते हैं। आखिर में वह मरवः पर थीं तो कानों में एक आवाज़ आई, चौंकीं और दिल में कहने लगीं कि कोई पुकारता है, कान लगाया, तो फिर आवाज़ आई। हाजरा कहने लगीं, अगर तुम मदद कर सकते हो, तो सामने आओ, तुम्हारी आवाज़ सुनी गई, देखा तो अल्लाह का फ़रिश्ता (जिब्रील) है। फ़रिश्ते ने अपना पैर (या एड़) उस जगह मारा, जहां ज़मज़म है, उस जगह पानी उबलने लगा। हाजरा ने यह देखा तो पानी के चारों ओर बाड़ बनाने लगीं, मगर पानी बराबर उबलता रहा। उस जगह पहुंच कर नबी अकरम ﷺ ने फ़रमाया, अल्लाह तआला उम्मे इस्माईल पर रहम करे, अगर वह ज़मज़म को इस तरह न रोकतीं और उसके चारों तरफ़ बाड़ न लगातीं, तो आज वह ज़बरदस्त चश्मा होता। हाजरा ने पानी पिया और फिर इस्माईल को दूध पिलाया। फ़रिश्ते ने हाजरा से कहा, ख़ौफ़ और ग़म न कर, अल्लाह तआला तुझको और इस बच्चे को ज़ाया न करेगा। यह मुक़ाम 'बैतुल्लाह' है, जिसकी तामीर इस बच्चे (इस्माईल) और इसके बाप इब्राहीम की किस्मत में मुक़दर हो चुकी है। इसलिए अल्लाह तआला इस ख़ानदान को हलाक नहीं करेगा। बैतुल्लाह की यह जगह क़रीब की ज़मीन से नुमायां की, मगर पानी का सैलाब दाहिने-बाएं उस हिस्से को बराबर करता जा रहा था।

इसी दौरान बनी ज़ुरहम का एक क़बीला इस घाटी के क़रीब आ ठहरा, देखा तो थोड़े से फ़ासले पर परिंदे उड़ रहे हैं। ज़ुरहम ने कहा, यह पानी की निशानी है, जहां ज़रूर पानी मौजूद है। ज़ुरहम ने भी क्रियाम की इजाज़त मांगी। हाजरा ने फ़रमाया, क्रियाम कर सकते हो, लेकिन पानी में मिलिक्यत के हिस्सेदार नहीं हो सकते। ज़ुरहम ने यह बात खुशी से मंज़ूर कर ली। और वहीं मुक़ीम हो गए।

अल्लाह के रसूल ﷺ ने फ़रमाया कि हाजरा भी आपसी उन्स व मुहब्बत और साथ के लिए यह चाहती थीं कि कोई आकर यहां ठहरे, इसलिए उन्होंने खुशी के साथ बनी ज़ुरहम को क्रियाम की इजाज़त दे दी। ज़ुरहम ने आदमी भेजकर अपने बाक़ी ख़ानदान वालों को भी बुला लिया और यहां मकान बनाकर रहने-सहने लगे। इन्हीं में इस्माईल भी रहते और खेलते और उनसे

उनकी जुबान सीखते। जब इस्माईल बड़े हो गए तो उनका तरीका और अन्दाज़ और उनकी खूबसूरती बनी जुरहम को बहुत भाई और उन्होंने अपने खानदान की लड़की से उनकी शादी कर दी। इसके कुछ दिनों बाद हाजरा का इतिकाल हो गया।

यह लम्बी रिवायत बुखारी 'किताबुर्रिया और किताबुल अबिया' में दो जगह नक़ल की गई है और दोनों से यही साबित होता है कि इस्माईल बंगर घाटी और बिन खेती की धरती मक्का में दूध पीते बच्चे की हालत में पहुंचे थे, लेकिन इब्राहीम ~~अलैहि~~ अगरचे हाजरा और इस्माईल को मक्का के बयाबान और सेहरा में छोड़ आए थे, लेकिन बाप थे, नबी और पैग़म्बर थे, बीवी और बेटे को कैसे भूल सकते थे और उनकी देख-भाल से कैसे बे-परवा हो सकते थे, वे बराबर इस बिना पानी के और हरियाली के मैदानी इलाके में आते रहते और अपने खानदान की निगरानी करते कहते थे, जैसा कि इसी हदीस के आखिरी हिस्से से जाहिर होता है, जिसका जिक्र आगे आता है—

बहरहाल अगरचे कुरआन की किसी आयत से यह साबित नहीं होता कि इस्माईल (मक्का की) धरती पर किस सन में पहुंचाए गए, मगर ऊपर की रिवायतें कहती हैं कि यह ज़माना हज़रत इस्माईल के दूध पीने का ज़माना था और यही सही है।

नेक बीवी का किरदार

ऊपर जिक्र की गई हदीस में हज़रत इस्माईल की बीवियों के बारे में इस तरह बयान हुआ है—

'इब्राहीम बराबर अपने बाल-बच्चों को देखने आते रहते थे। एक बार तशीफ़ लाए, तो इस्माईल घर पर न थे, उनकी बीवी से मालूम किया तो उन्होंने जवाब दिया कि रोज़ी की खोज में बाहर गए हैं। इब्राहीम ने मालूम किया, गुज़रान की क्या हालत है? वह कहने लगी, सख़्त मुसीबत और परेशानी में हैं और बड़े दुख और तक्लीफ़ में। इब्राहीम ने यह सुनकर फ़रमाया, इस्माईल से मेरा सलाम कह देना और कहना कि अपने दरवाज़े की चौखट तब्दील कर दो।'

इस्माईल ~~عليه السلام~~ वापस आए तो इब्राहीम ~~عليه السلام~~ के नूरे नुबूत के असरात पाए, पूछा : कोई आदमी यहां आया था? बीबी ने सारा क्रिस्ता सुनाया और पैगाम भी। इस्माईल ने फ़रमाया कि वह मेरे बाप इब्राहीम थे और उनका मश्विरा है कि तुझको तलाक़ दे दूं, इसलिए मैं तुझको जुदा करता हूं।

इस्माईल ने फिर दूसरी शादी कर ली। एक बार इब्राहीम फिर इस्माईल की ग़ैर-मौजूदगी में आए और उसी तरह उनकी बीबी से सवाल किए। बीबी ने कहा, अल्लाह का शुक्र व एहसान है, अच्छी तरह गुज़र रही है। मालूम हुआ, खाने को क्या मिलता है? इस्माईल की बीबी ने जवाब दिया, गोश्त। इब्राहीम ने पूछा और पीने को? उसने जवाब दिया, पानी। तब हज़रत इब्राहीम ने दुआ मांगी, अल्लाह! इनके गोश्त और पानी में बरकत अता फ़रमा। और चलते हुए यह पैगाम दे गए कि अपने दरवाज़े की चौखट को मज़बूत रखना।

हज़रत इस्माईल ~~عليه السلام~~ आए तो उनकी बीबी ने तमाम वाक़िया दोहराया और पैगाम भी सुनाया, इस्माईल ने फ़रमाया कि यह मेरे बाप इब्राहीम ~~عليه السلام~~ थे और उनका पैगाम यह है कि तू मेरी ज़िंदगी भर जीवन-साथी रहे।

ख़त्ना

तौरात के बयान के मुताबिक़ जब इब्राहीम की उम्र निन्नान्ते साल हुई और हज़रत इस्माईल ~~عليه السلام~~ की तेरह साल, तो अल्लाह तआला का हुक्म आया कि ख़त्ना करो। इब्राहीम ने हुक्म की तामील में पहले अपनी की और इसके बाद इस्माईल ~~عليه السلام~~ और तमाम ख़ानाज़ादों (घरवालों) और गुलामों की ख़त्ना कराई। यही ख़त्ने की रस्म आज भी इब्राहीमी मिल्लत का शिआर है और सुन्नते इब्राहीमी के नाम से मशहूर है।

ज़िन्हे अज़ीम

अल्लाह के मुकर्रब बन्दों को इम्तिहान व आजमाइश की सख़्त-से-सख़्त मंज़िलों से गुज़रना पड़ता है। पहली मंज़िल वह थी जब उनको आग में डाला गया, तो उस वक़्त उन्होंने जिस सब्र और अल्लाह के फ़ैसले पर राज़ी होने का सबूत दिया, वह उन्हीं का हिस्सा था। इसके बाद जब इस्माईल को और

हाजरा को फ़ारान के बयाबान में छोड़ आने का हुक्म मिला, तो वह भी मामूली इम्तिहान न था। अब एक तीसरे इम्तिहान की तैयारी है जो पहले दोनों से भी ज़्यादा हिला देने वाला और जान लेने वाला इम्तिहान है, यही कि हज़रत इब्राहीम तीन रात बराबर ख़्वाब देखते हैं कि अल्लाह तआला फ़रमाता है कि ऐ इब्राहीम! तू हमारी राह में अपने इकलौते बेटे की कुरबानी दे।

नबियों का ख़्वाब 'सच्चा ख़्वाब' और वस्य इलाही होता है, इसलिए इब्राहीम रज़ा व तस्लीम बनकर तैयार हो गए कि अल्लाह के हुक्म की जल्द से जल्द तामील करें, चूँकि यह मामला अकेली अपनी जात से मुताल्लिक न था, बल्कि इस आजमाइश का दूसरा हिस्सा वह 'बेटा' था, जिसकी कुरबानी का हुक्म दिया गया था, इसलिए बाप ने अपने बेटे को अपना ख़्वाब और अल्लाह का हुक्म सुनाया, बेटा इब्राहीम जैसे नबी और रसूल का बेटा था, तुरन्त हुक्म के आगे सर झुका दिया और कहने लगा, अगर अल्लाह की यही मर्ज़ी है, तो इन्शाअल्लाह आप मुझको सब्र करने वाला पाएंगे।

इस बात-चीत के बाद बाप-बेटे अपनी कुरबानी पेश करने के लिए जंगल खाना हो गए। बाप ने बेटे की मर्ज़ी पाकर ज़िक्क किए जाने वाले जानवर की तरह हाथ-पैर बांधे, छुरी को तेज़ किया और बेटे को पेशानी के बल पछाड़ कर ज़िक्क करने को तैयार हो गए, फ़ौरन अल्लाह की वस्य इब्राहीम पर नाज़िल हुई, ऐ इब्राहीम! तूने अपना ख़्वाब सच कर दिखाया। बेशक यह बहुत सख़्त और कठिन आजमाइश थी। अब लड़के को छोड़ और तेरे पास जो यह मेंढा खड़ा है, उसको बेटे के बदले में ज़िक्क कर, हम नेकों को इसी तरह नवाज़ा करते हैं। इब्राहीम ने पीछे मुड़कर देखा तो झाड़ी के करीब एक मेंढा खड़ा है। हज़रत इब्राहीम रज़ा ने अल्लाह का शुक्र अदा करते हुए उस मेंढे को ज़िक्क किया।

यह वह 'कुरबानी' है जो अल्लाह की वारगाह में ऐसी मक्बूल हुई कि यादगार के तौर पर हमेशा के लिए मिल्लते इब्राहीमी का शिआर करार पाई और आज ज़िलहिज्जा की दसवीं तारीख़ को तमाम इस्लामी दुनिया में यह 'शिआर' उसी तरह मनाया जाता है मगर इस पूरे वाक़िए से यह नहीं साबित हुआ कि इब्राहीम की औलाद में से 'जबीह' कौन है—इस्माईल या इस्हाक़? कुरआन ने अगरचे 'जबीह' का नाम लिया, मगर जिस तरह इस वाक़िए का

तज़्किरा किया है, उससे बग़ैर किसी शक व शुबहे के यह जाहिर होता है कि कुरआनी नस्स इस्माईल को ज़बीह बताती है और यही वाक़िया और हक़ीक़त है। सूर: अस-साफ़फ़ात की आयतें 100 से 113 में इस वाक़िए को बयान किया गया है।

काबा की बुनियाद

हज़रत इब्राहीम عليه السلام अगरचे फ़लस्तीन में ठहरे थे, मगर बराबर मक्का में हाजरा और इस्माईल को देखने आते रहते थे। इसी बीच इब्राहीम को अल्लाह का हुक्म हुआ कि 'अल्लाह के काबे' की तामीर करो। हज़रत عليه السلام ने हज़रत इस्माईल عليه السلام से ज़िक्र किया और दोनों बाब-बेटों ने अल्लाह के घर की तामीर शुरू कर दी।

एक रिवायत के मुताबिक़ बैतुल्लाह की सबसे पहली बुनियाद हज़रत आदम के हाथों रखी गई और अल्लाह के फ़रिश्तों ने उनको वह जगह बता दी थी, जहां काबे की तामीर होनी थी, मगर हजारों साल के हादसों ने उर्सा हुआ उसको बे-निशान कर दिया था, अलबत्ता अब भी वह एक टीला या उभरी हुई ज़मीन की शक्ल में मौजूद था। यही वह जगह है, जिसको अल्लाह की वक़्त ने इब्राहीम عليه السلام को बताया और उन्होंने इस्माईल की मदद से उसको खोदना शुरू किया तो पिछली तामीर की बुनियादें नज़र आने लगीं। इन्हीं बुनियादों पर बैतुल्लाह की तामीर की गई, अलबत्ता कुरआन पाक में पिछली हालत का कोई तज़्किरा नहीं है।

दूसरी तरफ़ यह हक़ीक़त है कि इस तामीर से पहले तमाम कायनात और दुनिया के कोने-कोने में बुतों और सितारों की पूजा के लिए हैकल और मन्दिर मौजूद थे, पर इन सबके उलट सिर्फ़ एक खुदा की परस्तिश और उसकी यक़ताई के इक़रार में सरे नियाज़ झुकाने के लिए दुनिया के बुतकदों में पहला घर जो खुदा का घर कहलाया, वह यही बैतुल्लाह है।

वह दुनिया में घर सबसे पहला खुदा का
खलील एक मेमार था, जिस बिना का।

अजल से मशीयत ने था जिसको ताका,
कि उस घर से उगलेगा चश्मा हुदा का।

तर्जुमा—बेशक सबसे पहला वह घर जो लोगों के लिए (खुदा की याद के लिए) बनाया गया, अलबत्ता वह है जो मक्का में है, वह है सर से पैर तक बरकत और दुनिया वालों के लिए हिदायतों (का सर चश्मा)।

(आले इमरान 97)

इसी तामीर को यह शरफ़ हासिल है कि इब्राहीम-जैसा जलीलुल क़द्द पैग़म्बर उसका मेमार है और इस्माईल जैसा नबी व ज़बीह उसका मज़दूर, बाप-बेटे बराबर उसकी तामीर में लगे हुए हैं और जब उसकी दीवारें ऊपर उठती हैं और बुजुर्ग बाप का हाथ ऊपर तामीर करने से भाजूर हो जाता है, तो कुदरत की हिदायत के मुताबिक़ एक पत्थर को बाड़ बनाया जाता है, जिसको इस्माईल अपने हाथ से सहास देते और इब्राहीम उस पर तामीर करते जाते हैं। यही वह यादगार है जो 'मक़ामे इब्राहीम' से जाना जाता है। जब तामीर इस हद पर पहुंची, जहां आज हज़रे अस्वद नसब है तो जिब्रील अमीन ने उनकी रहनुमाई की और हज़रे अस्वद को उनके सामने एक पहाड़ी से महफूज़ निकाल कर दिया, जिसको जन्नत का लाया हुआ पत्थर कहा जाता है, ताकि वह नसब कर दिया जाए।

अल्लाह का घर तामीर हो गया तो अल्लाह तआला ने इब्राहीम को बताया कि यह मिल्लते इब्राहीमी के लिए (किबला) और हमारे सामने झुकने का निशान है, इसलिए यह तौहीद का मर्कज़ करार दिया जाता है। तब इब्राहीम व इस्माईल ने दुआ मांगी कि अल्लाह तआला उनको और उनकी ज़ुर्रियत (आल औलाद) को नमाज़ और ज़कात क़ायम करने की हिदायत दे और इस्तिफ़ामत बख़्शे और उनके लिए फलों, मेवों और रिज़क में बरकत दे और दुनिया के कोने-कोने में बसने वाले गिरोह में से हिदायत पाए हुए गिरोह को इस तरफ़ मुतवज्जह करे कि वे दूर-दूर से आएँ और हज़ के मनासिक अदा करें और हिदायत व रुशद के इस मर्कज़ में जमा होकर अपनी ज़िंदगी की सआदतों से दामन भरें।

क़ुरआन अज़ीज़ ने बैतुल्लाह की तामीर, तामीर के वक़्त इब्राहीम व

इस्माईल की मुनाजात, नमाज़ कायम करने और हज की रस्मों को अदा करने के लिए शौक व तमन्ना के इज़हार और बैतुल्लाह के तीहीद का मर्कज़ होने के एलान का जगह-जगह ज़िक्र किया है और नए-नए उस्तूब और तर्जें अदा से उसकी अज़मत और जलालत व जबरूत को सूर: आलेइमरान 3:79, अल-बक्रर: 2 : 125-129 और अल-हज्ज 22 : 26-33, 36 : 37 में वाज़ेह फ़रमाया है।

हज़रत इस्माईल की औलाद

तौरात के मुताबिक़ हज़रत इस्माईल के बारह बेटे थे जो बारह सरदार कहलाए और अरब के मुस्तक़िल क़बीलों के ज़दे क़बीला बने और एक लड़की थी, जिसका नाम बश्शामा या महल्लात था। उनके बेटे नाबित की नस्ल अस्हाबुल-हिज़्र कहलाई। (नाबितीन के आसार पट्टा (जॉर्डन) में मौजूद हैं) और क़ीदार की नस्ल अस्हाबुर्रस्स के नाम से मशहूर हुई।

क़ुरआन में हज़रत इस्माईल عليه السلام का तज़्किरा

हज़रत इस्माईल का ज़िक्र क़ुरआन मजीद में कई बार हुआ है। सूर: मरयम में उनके नाम के साथ उनके औसाफ़े जमीला का भी ज़िक्र किया गया है।

तर्जुमा—और याद कर किताब में इस्माईल عليه السلام का ज़िक्र था, वह वायदे का सच्चा था और था नबी और हुक्म करता था अपने अहल को नमाज़ का और ज़कात का और था अपने परवरदिगार के नज़दीक़ पसन्दीदा।

(मरयम 19 : 54)

हज़रत इस्माईल عليه السلام की वफ़ात

हज़रत इस्माईल عليه السلام की उम्र जब एक सौ छत्तीस साल की हुई, तो उनका इतिहास हो गया, तौरात के मुताबिक़ हज़रत इस्माईल عليه السلام की वफ़ात फ़लस्तीन में हुई और फ़लस्तीन ही में उनकी क़ब्र बनी। अरब तारीख़ के माहिरों के मुताबिक़ वह और उनकी वालिदा हाजरा बैतुल्लाह के करीब हरम के अन्दर दफ़न हैं।

हज़रत इस्हाक़ عليه السلام

पैदाइश

हज़रत इब्राहीम عليه السلام की उम्र सौ साल हुई तो अल्लाह तआला ने उनको बशारत सुनाई कि सारा के पेट से भी तेरे एक बेटा होगा, उसका नाम इस्हाक़ रखना और कुरआन में है—

तर्जुमा—‘पस हमने उसको इस्हाक़ की और उसके बाद (उसके बेटे) याक़ूब की बशारत दी। सारा कहने लगी, क्या मैं निगोड़ी बुढ़िया जन्मूंगी और जबकि यह इब्राहीम मेरा शौहर भी बूढ़ा है, वाक़ई यह तो बहुत अजीब बात है। फ़रिश्तों ने कहा, क्या तू अल्लाह की हुक्म पर ताज्जुब करती है? ऐ अह्ले बैत! तुम पर अल्लाह की बरकत व रहमत हो। बेशक अल्लाह तआला हर तरह हम्द के काबिल है और है बहुत बुजुर्ग।’ (हूद 11 : 71-73)

तर्जुमा—‘इब्राहीम ने कहा, क्या तूम मुझको इस बुढ़ापा आ जाने पर भी बशारत देते हो, यह कैसी बशारत दे रहे हो? फ़रिश्तों ने कहा, हम तुझको हक़ बात की बशारत दे रहे हैं, पस तू नाउम्मीद होने वालों में से न हो। इब्राहीम ने कहा और नहीं नाउम्मीद होते अपने परवरदिगार की रहमत से, मगर गुमराह।’ (अल-हिज़ 15 : 54 : 56)

ख़ला

हज़रत इस्हाक़ عليه السلام जब आठ दिन के हुए तो हज़रत इब्राहीम عليه السلام ने उनकी ख़ला करा दी।

इस्हाक़ की शादी

तौरात के एतबार से हज़रत इस्हाक़ की शादी हज़रत इब्राहीम عليه السلام के भतीजे की बेटी से हुई और उससे उनके यहां दो बेटे ईसू और याक़ूब पैदा हुए। ईसू की शादी हज़रत इस्माईल की साहबज़ादी बशशामा या महल्लात से हुई और हज़रत याक़ूब अपने मामू के यहां ब्याहे गए।

इस्हाक़ का ज़िक्र क़ुरआन में

क़ुरआन पाक में हज़रत इस्हाक़ عليه السلام का ज़िक्र सूरः अंबिया, सूरः मरयम, सूरः हूद और सूरः साफ़फ़ात में आया है।

हज़रत लूत عليه السلام

हज़रत लूत व इब्राहीम عليهما السلام

हज़रत लूत हज़रत इब्राहीम के भतीजे हैं और उनका बचपन हज़रत इब्राहीम ही की निगरानी में गुज़रा और उनकी नश्वनुमा हज़रत इब्राहीम ही व तर्बियत में हुई।

मिस्र से वापसी

हज़रत लूत और उनकी बीवी हज़रत इब्राहीम عليهما السلام की हिज्रतों हमेशा उनके साथ रहे हैं और जब हज़रत इब्राहीम मिस्र में थे, तो उस वक़्त भी यह हम सफ़र थे। मिस्र से वापसी पर हज़रत इब्राहीम फ़लस्तीन में आब हुए और हज़रत लूत ने शर्के उर्दुन के इलाक़े में सुकूनत अख़्तियार की। इ इलाक़े में दो मशहूर बस्तियां सदूम और आमूरा थीं।

क्रौमे लूत

हज़रत लूत عليه السلام ने जब शर्के उर्दुन (ट्रांस जॉर्डन) के इलाक़े में सदूम आकर क्रियाम किया तो देखा कि यहां बाशिदे फ़वाहिश और मासियतों इतने पड़े हुए हैं कि दुनिया में कोई बुराई ऐसी न थी जो उनमें मौजूद न। दूसरे ऐबों और फ़हश कामों के अलावा यह क्रौम एक ख़बीस अमल मुत्तला थी, यानी अपनी नफ़्सानी ख़्वाहिशों को पूरा करने के लिए वे और के बजाए अमरद लड़कों से इख़्तिलात करते थे। दुनिया की क्रौमों में उस वक़्त इस अमल का क़तई रिवाज न था। यही बदबख़्त क्रौम है जिसने नापाक अमल की ईजाद की और इससे भी ज़्यादा शरारत, ख़बासत :

बेहयाई यह थी कि वे अपनी बदकिरदारी को ऐब नहीं समझते थे और ऐलानिया फ़ख़ व मुबाहात के साथ उसको करते रहते थे।

तर्जुमा—‘और (याद करो) लूत का वाकिया जब उसने अपनी क़ौम से कहा, क्या तुम ऐसे फ़हश काम में लगे हुए हो जिसको दुनिया में तुमसे पहले किसी ने नहीं किया, यह कि बेशक तुम औरतों के बजाए अपनी शहवत को मर्दों से पूरी करते हो, यक़ीनन तुम हद से गुज़रने वाले हो।’

(अल-आराफ़ 7 : 80-81)

हज़रत लूत और तब्लीगी हक़

इन हालात में हज़रत लूत ने उनको उनकी बेहयाइयों और ख़्बासतों पर मलामत की और शराफ़त और तहारत की सिंदगी की रबत दिलाई और नमी के साथ जो मुष्किन तरीक़े हो सकते थे, उनसे उनको समझाया और पिछली क़ौम की बदआमालियों के नतीजे बताकर इब्रत दिलाई, मगर उन पर बिल्कुल असर न हुआ, बल्कि कहने लगे—

तर्जुमा—‘लूत की क़ौम का जवाब इसके सिवा कुछ न था कि कहने लगे इन (लूत और उसके ख़ानदान) को अपने शहर से निकाल दो। ये बेशक बहुत ही पाक लोग हैं।’

(आराफ़ 7 : 72)

‘बेशक ये पाक लोग हैं’, क़ौमे लूत का यह मज़ाक़िया जुम्ला था, गोया हज़रत लूत ~~ﷺ~~ और उनके ख़ानदान पर तंज़ करते और उनका ठूठा उड़ाते थे कि बड़े पाकबाज़ हैं, इनका हमारी बस्ती में क्या काम या मेहरबान नसीहत करने वाले की मेहरबान नसीहत से ग़ैज़ व ग़ज़ब में आकर कहते थे कि अगर हम नापाक और बेहया हैं और वे बड़े पाकबाज़ हैं, तो इनका हमारी बस्ती से क्या वास्ता, इनको यहां से निकलो।

हज़रत लूत ~~ﷺ~~ ने फिर एक बार भरी महफ़िल में उनको नसीहत की और फ़रमाया, ‘तुमको इतना भी एहसास नहीं रहा है कि यह समझ सको कि मर्दों के साथ बेहयाई का ताल्लुक़, लूट-मार और इसी किस्म की बद-अख़लाक़ियां बहुत बुरे आमाल हैं, तुम यह सब कुछ करते हो और भरी महफ़िलों और मज्लिसों में करते हो और शर्मिदा होने के बजाए बाद में उनका ज़िक़ इस तरह

करते हो कि गोया ये कारे नुमायां हैं जो तुमने अंजाम दिए हैं।

तर्जुमा—'क्या तुम वही नहीं हो कि तुम मर्दों से बदअमली करते हो, लोगों की राह मारते हो और अपनी मज्लिसों में और घर वालों के सामने फ़हश काम करते हो।'
(अल-अंकबूत 29/29)

क्रौम ने इस नसीहत को सुना तो गम व गुस्से से तिलमिला उठी और कहने लगी, लूत! बस ये नसीहतें और इबरतें ख़त्म कर और अगर हमारे उन आमात से तेरा खुदा नाराज़ है तो वह अज़ाब लाकर दिखा, जिसका ज़िक्र करके बार-बार हमको डराता है और अगर तू वाक़ई अपने क्रौल में सच्चा है तो हमारा और तेरा फ़ैसला अब हो जाना ही ज़रूरी है।

तर्जुमा—'यस उस (लूत) की क्रौम का जवाब इसके सिवा कुछ न था कि वे कहने लगे, तू हमारे पास अल्लाह का अज़ाब ले आ, अगर तू सच्चा है।'
(अल-अंकबूत 29/29)

हज़रत इब्राहीम عليه السلام और अल्लाह के फ़रिश्ते

इधर यह हो रहा था और दूसरी तरफ़ हज़रत इब्राहीम عليه السلام के साथ यह वाकिया पेश आया कि हज़रत इब्राहीम जंगल में सैर कर रहे थे। उन्होंने देखा कि तीन लोग खड़े हैं। हज़रत इब्राहीम बड़े मुतवाज़ेअ और मेहमान नवाज़ थे और हमेशा उनका दस्तरख़्वान मेहमानों के लिए फैला रहता था, इसलिए इन तीनों को देखकर वह बहुत खुश हुए और उनको अपने घर ले गए और बछड़ा ज़िब्र करके तिक्के बनाए और भून कर मेहमानों के सामने पेश किए, मगर उन्होंने खाने से इंकार किया। यह देखकर हज़रत इब्राहीम ने समझा कि ये कोई दुश्मन हैं जो दस्तूर के मुताबिक़ खाने से इंकार कर रहे हैं और कुछ डरे कि ये आखिर कौन हैं?

मेहमानों ने जब हज़रत इब्राहीम عليه السلام की बेचैनी देखी तो उनसे हँस कर कहा कि आप घबराएं नहीं! हम अल्लाह के फ़रिश्ते हैं और क्रौमे लूत की तबाही के लिए भेजे गए हैं, इसलिए सदूम जा रहे हैं।

जब हज़रत इब्राहीम عليه السلام को इत्मीनान हो गया कि ये दुश्मन नहीं हैं, बल्कि अल्लाह के फ़रिश्ते हैं, तो अब उनके दिल की रिक्कत, हमदर्दी का

जज्बा और मुहब्बत व शफ़क़त की फ़रावानी ग़ालिब आई और उन्होंने क़ौमे लूत की ओर से झगड़ना शुरू कर दिया और फ़रमाने लगे कि तुम उस क़ौम को कैसे बर्बाद करने जा रहे हो, जिसमें लूत-जैसा अल्लाह का बरगज़ीदा नबी मौजूद है और वह मेरा भतीजा भी है और मिल्लते हनीफ़ का पैरो भी?

फ़रिश्ते ने कहा, हम यह सब कुछ जानते हैं, मगर अल्लाह का यह फ़ैसला है कि क़ौमे लूत अपनी सरकशी, बदअमली, बेहयाई और फ़हश बातों पर इसरार की वजह से ज़रूर हलाक की जाएगी और लूत और उसका ख़ानदान इस अज़ाब से महफूज़ रहेगा, अलबत्ता लूत की बीवी क़ौम की हिदायत और उनकी बद-आमालियों और बदअक़ीदगियों में शिरकत की वजह से क़ौमे लूत ही के साथ अज़ाब पाएंगी।

गरज़ हज़रत लूत के हक़ पहुंचाने, भलाइयों का हुक्म देने और बुराइयों से मना करने का क़ौम पर मुतलक़ कुछ असर न हुआ और वह अपनी बद-अख़्लाक़ियों पर वैसे ही ज़मी रही। हज़रत लूत ~~अल्लाह~~ ने यहां तक ग़ैरत दिलाई कि तुम इस बात को नहीं सोचते कि मैं रात-दिन जो इस्लाम और सीधे रास्ते की दावत और पैग़ाम के लिए तुम्हारे साथ हैरान व परेशान हूं, क्या कभी मैंने इस कोशिश का कोई मुआवज़ा तलब किया, क्या कोई उजरत मांगी, किसी नज़्र व नियाज़ का तलबगार हुआ। मेरी नज़रों में तो तुम्हारी दीनी व दुन्यवी फ़लाह व सआदत इस के सिवा और कुछ भी नहीं है, मगर तुम हो कि ज़रा भी तवज्जोह नहीं करते।

मगर उनके अंधेरे दिलों पर इस कहने का तनिक भर भी असर न हुआ और वे हज़रत लूत ~~अल्लाह~~ को 'निकाल देने' और पत्थर मार-मार कर हलाक कर देने की धमकियां देते रहे। जब नौबत यहां तक पहुंची और उनकी बुरी किस्मत ने किसी तरह अख़्लाकी जिंदगी पर आमादा न होने दिया, तब उनको भी वही पेश आया जो अल्लाह के बनाए हुए क़ानूने जज़ा का यकीनी और हतमी फ़ैसला है, यानी बद किरदारियों और इसरार की सज़ा बर्बादी या हलाकत। गरज़ अल्लाह के फ़रिश्ते हज़रत इब्राहीम के पास से ख़ाना होकर सदूम पहुंचे और लूत के यहां मेहमान हुए। ये अपनी शक़्ल व सूरत में हसीन व ख़ूबसूरत और उम्र में नवजवान लड़कों की शक़्ल व सूरत के थे। हज़रत

लूत ने उन मेहमानों को देखा तो घबरा गए और डरे कि बदबख्त क़ौम मेरे इन मेहमानों के साथ क्या मामला करेगी, क्योंकि अभी तक उनकी यह नहीं बताया गया था कि ये अल्लाह के पाक फ़रिश्ते हैं।

अभी हज़रत लूत عليه السلام इस हैस-बैस में थे कि क़ौम को ख़बर लग गई और लूत के मकान पर चढ़ आए और मुतालबा करने लगे कि तुम इसको हमारे हवाले करो। हज़रत लूत عليه السلام ने बहुत समझाया और कहा, क्या तुम में कोई भी 'सलीमुल फ़िरत इंसान' (रज़ुलुरशीद) नहीं है कि वह इंसानियत को बरते और हक़ को समझे? तुम क्यों इस लानत में गिरफ़्तार हो और नफ़्सानी ख़्वाहिश पूरी करने के लिए फ़ितरी तरीक़ा छोड़कर और हलाल तरीक़ों से औरतों को जीवन-साथी बनाने की जगह इस मलऊन बेहयाई पर उतर आए हो? ऐ काश! मैं 'रुक्ने शदीद' की ज़बरदस्त हिमायत कर सकता!

हज़रत लूत की इस परेशानी को देखकर फ़रिश्तों ने कहा, आप हमारी जाहिरी शक्तों को देखकर घबराइए नहीं, हम अज़ाब के फ़रिश्ते हैं और अल्लाह के क़ानून 'जज़ा-ए-अमाल' का फ़ैसला इनके हक़ में अटल है, वह अब इनके सर से टलने वाला नहीं। आप और आप का ख़ानदान अज़ाब से बचा रहेगा, मगर आपकी बीवी बेहयाओं के साथ रहेगी और तुम्हारा साथ न देगी।

आख़िर अज़ाबे इलाही का वक़्त आ पहुंचा, रात शुरू हुई तो फ़रिश्तों के इशारे पर हज़रत लूत عليه السلام अपने ख़ानदान समेत दूसरी ओर से निकल कर सद्रूम से रुख़्सत हो गए और बीवी ने उनका साथ देने से इंकार कर दिया और रास्ते से ही लौट कर सद्रूम वापस आ गई, रात का आख़िर आया तो पहले तो एक हौलनाक चीख़ ने सद्रूम वालों को तह व वाला कर दिया और फिर आबादी का तख़्ता ऊपर उठाकर उलट दिया गया और ऊपर से पत्थरों की वारिश ने उनका नाम व निशान तक मिटा दिया और वही हुआ जो पिछली क़ौम की नाफ़रमानी और सरकशी का अंजाम हो चुका है।

हज़रत इब्राहीम मुजहिदे अंबिया (नवियों के मुजहिद)

इन लगातार वाक़िआत से बहुत-से सबक़ हासिल होने के अलावा एक

सबसे अहम बात यह ज़ाहिर होती है कि हज़रत इब्राहीम ~~अलैहि~~ की शख़्शियत नुबूत व रिसालत के मंसब में भी ख़ास इम्तियाज़ी शान रखती है। यों तो अल्लाह का हर एक पैग़म्बर तौहीद की दावत देने वाला और शिर्क का दुश्मन है और इसलिए तमाम अबिया ~~अलैहि~~ की तालीमात में ये बातें मुश्तरक क़द की हैसियत रखती हैं, बल्कि रूहानी दावत व इश़ाद की बुनियाद सिर्फ़ इन्हीं दो मसूअलों पर कायम है मगर यह खुसूसियत हज़रत इब्राहीम ही के हिस्से में आई थी कि इस दुनिया में वह पहली हस्ती हैं, जिन्हें अज़ीमत के रास्ते में सख़्त से सख़्त अह्लमाइशों और कड़ी से कड़ी मुसीबतों का सामना करना पड़ा और वे इन मुसीबतों के मुक़ाबले में कामरान व कामयाब साबित हुए।

ग़ौर कीजिए बुढ़ापे और यास (मायूसी) की उम्र में हज़ारों दुआओं और लाखों आरज़ूओं के बाद एक बच्चा पैदा हुआ और अभी बच्चा दूध ही पी रहा है कि अल्लाह का हुक्म आता है—

‘इसको और इसकी मां को अपने घर से जुदा करो और एक लक़ व दक़ बयाबान और बिन खेती की ज़मीन में ‘जहां न, पानी है, न सब्ज़ा’ इन दोनों को छोड़ आओ।’

फिर क्या हुआ? क्या इब्राहीम ने एक लम्हा भी ताम्मुल किया? और इश़ाद की तामील में किसी क्रिस्म का कोई उम्र सामने आया? नहीं, हरगिज़ नहीं, बल्कि बे-चून व चूर उन दोनों को मक्का की सरज़मीन पर छोड़ आए और इसके बाद जब यह बड़ा होता है और मां-बाप की आंखों का नूर और दिल का सुरूर बनता है, तो अब इब्राहीम को अल्लाह का हुक्म मिलता है कि उसको हमारे नाम पर कुरबान करो और अपनी फ़िदाकारी और इताज़त शज़ारी का सबूत दो। इस नाजुक वक़्त में एक फ़रमांबरदार से फ़रमांबरदार हस्ती के ईमान व यक़ीन की कश्ती किस तरह भंवर में आ जाती है, इसका अन्दाज़ा खुद करो और फिर इब्राहीम की ओर देखो कि न अल्लाह की वक़्त की जो ‘ख़्याब और सपने की शक़ल में’ दिखाई गई थी, उन्होंने कोई ताज़ील की, न इसके लिए हीला-बहाना सोचा और उसको टालने के लिए कोई फ़िक्र व तरहुद किया, सुबह उठे और अपने बेटे को लिया और इश़ाद इलाही की तामील में वह कुछ किया जो उनके इंसानी हाथ कर सकते थे और इस तरह

अक़ल को हैरान कर देने वाली अपनी वफ़ाकेशी का सबूत दिया।

और तीसरी बड़ी आजमाइश का वह वक़्त था कि जब बाप, क़्रीम और वक़्त के बादशाह, सबने मुत्तफ़िक़ होकर यह फैसला कर लिया कि इब्राहीम या अपने हक़ के पैग़ाम से बाज़ आ जाए, वरना तो उसको घघकती आग में डालकर खाकस्तर कर दिया जाए, तब ज़ालिमों का यह फैसला और इत्तिहाद क्या इब्राहीम के क़दम डगमगा सका? नहीं! बल्कि वह एक अज़्म का पहाड़ बनकर उसी तरह अपनी जगह खड़ा रहा और हक़ का पैग़ाम और अल्लाह की रु़श्द व हिदायत को उसी अज़्म व सबात के साथ सुनाता रहा, जिस तरह शुरू से करता रहा, फिर दुश्मनों ने जो कुछ कहा था, आख़िर कर दिखाया और उसको घघकती आग में झोंक दिया, मगर इब्राहीम के सुकून व इत्मीनान में ज़रा भी कोई फ़र्क़ न आया, अलबत्ता दुश्मनों की दुश्मनी और उनके तमाम मकर व फ़रेब को इब्राहीम के अल्लाह ने बेकार कर दिया और खाक में मिला दिया और आग के शोले उसके लिए 'वरदव-व सलामा' (ठंडक और सलामती) बन गए। इस तरह इब्राहीम अपने सबसे ताक़तवर निगहबान के साए में सआदत व हिदायत के फ़ैज़ान से खुदा के बन्दों को बराबर मुनव्वर व रोशन करता रहा और हक़ की इशाअत और अल्लाह की दावत तेज़ तर हो गई।

इन तमाम सख़्त इम्तिहानों और आजमाइशों और फिर उनमें सबात क़दमी और इस्तिक़्ामत के अलावा इब्राहीम की दूसरी इम्तियाज़ी खुसूसियत यह थी कि उन्होंने शिर्क और तौहीद की मुतज़ाद जिंदगी के लिए एक ऐसा इम्तियाज़ कायम कर दिया जो उन्हीं जैसे जलीलुलक़दर पैग़म्वर के शायाने शान था यानी उन्होंने अस्नाम-परस्ती (वुतपरस्ती) और कवाकिब-परस्ती (तारा परस्ती) की तर्दीद व तज़लील और उनकी ख़राबियों का इज़हार करते हुए तसरीह फ़रमाई—

तर्जुमा—'विला शुवहा मैंने अपना रुख़ उसी ज़ात की तरफ़ झुका दिया है जो आसमानों और ज़मीनों का पैदा करने वाला है, ख़ालिस होकर और मैं शिर्क करने वालों में से नहीं हूँ।

(अल-अनआम 6 : 79)

इब्राहीम के इस इर्शाद का मतलब यह है कि अल्लाह के तसव्वुर की दो राहें हैं—एक सही और दूसरी ग़लत। ग़लत राह यह है कि यह अक्कीदा

क्रायम कर लिया जाए कि अल्लाह को राजी करने, उसको खुश रखने और उसकी इबादत व परस्तिश के लिए जरूरी है कि बुतों और सितारों की पूजा की जाए, क्योंकि जब ये रुहें हमसे खुश हो जाएंगी, तो अल्लाह को हमसे राजी कर देंगी। इस अक्रीदे का नाम 'शिरक और साबईयत' है, क्योंकि इस अक्रीदे के मुताबिक माबूद और पूजा करने की वे तमाम इम्तियाज़ी बातें जो सिर्फ 'जाते वाहिद' के लिए मख्सूस रहनी चाहिए थी, दूसरों के लिए भी मुश्तरक हो जाती हैं और यही शिरक की हकीकत है।

इसके मुक़ाबले में सही राह यह है कि इस इल्म व यक़ीन को अक्रीदा बनाया जाए कि अल्लाह तआला की रज़ामंदी और खुशनुदी का तरीक़ा इसके अलावा दूसरा नहीं कि 'खुद उसी की परस्तिश की जाए, उसी को हाजतरवा और मुश्किल कुशा समझा जाए, नफ़ा व नुक़सान, सेहत व मरज़, ग़रीबी व खुशहाली, रोज़ी का देना-लेना और मौत और ज़िंदगी, गरज़ तमाम मामलों में उसी को और सिर्फ़ उसी को मालिक व मुख्तार मान लिया जाए और उसकी रज़ा व अदमे रज़ा की मारफ़त के लिए उसके भेजे हुए सच्चे पैग़म्बरों और रसूलों की ही हिदायत व रुशद पर अमल किया जाए, गोया दूसरे लफ़्ज़ों में यों कह दिया जाए कि अल्लाह को राजी रखने और उससे कुर्बत हासिल करने के लिए देवी-देवताओं को ज़रिया बनाने की ज़रूरत नहीं, बल्कि सिर्फ़ उस जाते वाहिद की उबूदियत व बन्दगी और ज़िंदगी का सरमाया बनाया जाए, इसी अक्रीदे का नाम 'इस्लाम' और 'हनीफ़' है।

इसलिए यह पहला दिन था कि हज़रत इब्राहीम عليه السلام ने पहली राह को 'शिरक और साबईयत' और दूसरी राह को 'इस्लाम व हनीफ़' का नाम देकर दोनों राहों के दर्मियान मुस्तक़िल इम्तियाज़ क़ायम कर दिया और यह इम्तियाज़ ऐसा मक़बूल हुआ कि आने वाली तमाम पैग़म्बराना तालीम व दावत की बुनियाद व असास इसी नाम से याद की गई, यहां तक कि ख़ातमुल अंबिया मुहम्मद रसूलुल्लाह ﷺ के आखिरी पैग़ाम का नाम भी 'मिल्लते हनीफ़' और उसके पैरू का नाम 'मुस्लिम' करार पाया।

तर्जुमा- 'और पैरवी करो मिल्लते इब्राहीम की जो हनीफ़ था।'

तर्जुमा- 'उस इब्राहीम ने तुम्हारा नाम पहले ही से मुसलमान रखा और उस कुरआन में भी (यही नाम पसन्द रहा)। (अल-क़ुज 22/78)

यही वजह है कि सूर: 'इब्राहीम' की यह खुसूसियत है कि उसमें नबियों के आने और उनके हालात और खास-खास बातें और नतीजों को मजमूई तौर पर पेश किया गया है और बताया गया है कि पैगम्बरों की रुफ़द व हिदायत की दावत के मानने वालों और न मानने वालों के दर्मियान क्या फ़र्क़ है? और यह कि ख़ैर व शर, इताअत व बगावत और तस्तीम व इंकार में क्या ग़ैर-अल्लाह की खुशनुदी को भी कोई मक़ाम हासिल है या सिर्फ़ अल्लाह की रिज़ा का न होना ही असल ईमान है?

पस इन मजमूई इब्राहीमी खुसूसियतों के पेशे नज़र बेशक यह कहना सही है कि नबियों और रसूलों की मुक़द्दस ज़िंदगी में इब्राहीम का मक़ाम 'नबियों और रसूलों के मुजद्दिद' का मक़ाम है।

इन वाक़ियात से मुताल्लिक़ कुछ नसीहतें

1. जब इंसान किसी अक़ीदे को इल्म व यक़ीन की रोशनी में क़ायम कर लेता है और वह उसके दिल में बैठ जाता है, उसकी रूह में पैवस्ता हो जाता है और उसके सीने में पत्थर की लकीर बन जाता है, तो उसका फ़िक़्र व ख़्याल, उसका सोच-विचार और उसका इस्तिस्राक़ (लग जाना) इस बारे में इस दर्जा ज़बरदस्त और साबित व रासिख़ हो जाता है कि कायनात का कोई हादसा और दुनिया की कोई सख़्त-से-सख़्त मुसीबत भी उसको अपनी-अपनी जगह से नहीं हटा सकती। वह उसके लिए आग में बेख़तर कूद पड़ता, समुद्र में बे-झिझक छलांग मार देता और सूली के तख़्ते पर बे-ख़ौफ़ जान दे देता है। हज़रत इब्राहीम रज़ी के अज़्म व सबात की भि़साल उसके लिए रोशन और ज़िंदा भि़साल है।

2. हक़ की हिमायत के लिए ऐसी दलीलें और सबूत पेश करने चाहिए, जो दुश्मन और बातिल परस्त के क़ल्ब की तह में उतर जाएं और वह जुबान से चाहे इक़रारे हक़ न करे, लेकिन उसका ज़मीर और उसका क़ल्ब हक़ के

इकरार पर मजबूर हो जाए, बल्कि कभी-कभी जुबान बेअख्तियार हक के एलान से बाध न रह सके। कुरआन की आयत 'कजादिल हुम बिल्लती हि-य अहसनु' इसी हकीकत का एलान करती है।

3. पैगम्बरों और रसूलों की राह यही है। वे लड़ाई-झगड़े की मंतकियाना राहों पर नहीं चलते, उनकी दलीलों की बुनियाद महसूसaat व मुशाहदात पर होती है, या सादा विन्दानियात या अक़लियात पर, हज़रत इब्राहीम अलैहि सलाम का अस्नाम-परस्ती व कवाकिब परस्ती के बारे में जमहूर से मुनाज़रा और नमस्द का मुनाज़रा इसकी वाज़ेह मिसाल है।

4. किसी सही बात को साबित करने के लिए दलील में मुख़ालफ़त के बातिल अक़ीदे को फ़र्ज़ी तौर पर तस्तीम कर लेना झूठ या उस बातिल अक़ीदे का इकरार नहीं है, बल्कि उसको 'झगड़े को ख़त्म करने के लिए 'बातिल को मान लेना' या 'मअ़रीज़' कहा जाता है और इस्तदलाल का यह तरीक़ा मुख़ालिफ़ को अपनी ग़लती के एतराफ़ पर मजबूर कर देता है।

हज़रत इब्राहीम अलैहि सलाम ने जमहूर के साथ मुनाज़रे में दलील का यही पहलू अख़्तियार किया था, जिसने सनमपरस्तों को मजबूर कर दिया कि वे इकरार कर लें कि बेशक बुत किसी हाल में भी न सुनते हैं और न जवाब दे सकते हैं।

5. अगर एक मुसलमान के मां-बाप मुशिरक हों और किसी तरह शिर्क से बाज़ न आते हों तो उनकी मुशिरकाना जिंदगी से बेज़ार और अलग रहते हुए भी उनके साथ दुन्यवी मामले और आख़िरत की नसीहतों में इज़्ज़त व हुर्मत का मामला करना चाहिए और सख़्ती और दुरुस्ती को काम में न लाना चाहिए। हज़रत इब्राहीम अलैहि सलाम का तर्ज़ अमल आज़र के साथ और नबी अलैहि सलाम का तर्ज़ अमल अबू तालिब के साथ इस मसूअले के लिए क़तई और यक़ीनी गवाही है।

6. अगर मोमिन का दिल सही अक़ीदों पर इत्मीनाने क़ल्ब और जुबान व क़ल्ब की मुताबक़त के साथ ईमान रखता है, मगर ऐनी और हक़ीक़ी मुशाहदा व महसूस के लिए या उसको हुक्कुल यक़ीन के दर्जे तक हासिल

क़ससुल अंबिया

करने के लिए किसी ईमानी या एतक्कादी मस्अले में भी संवाल व जुस्तजू की राह अख़्तियार करता और तमानियते क़ल्ब का तालिब होता है, तो यह जुस्तजू रैब व कुफ़ नहीं है, बल्कि ऐन ईमान है। हज़रत इब्राहीम अलैहि सलाम के जवाब 'व ला किल्लि यत-मइन-न क़ल्बी' से इसी हक़ीक़त का इकिशाफ़ होता है।

7. दस्तरख़्वान की वुसअत अगर रिया व नुमूद से पाक हो और फ़ितरी तक्काजे के पेशेनज़र मेहमान-नवाज़ी में वुसअते क़ल्ब और बड़ी हौसलगी पाई जाती हो तो अख़्लाके करीमाना में बहुत फ़ज़ीलत शुमार होती है और 'सख़ा-ए-नफ़्स' और 'करम' के नाम से मौसूम है।

कुछ किताबों में हज़रत इब्राहीम अलैहि सलाम की मेहमान-नवाज़ी के सिलसिले में एक अजीब वाक़िया नक़ल किया जाता है। कहते हैं कि एक बार दस्तूर के मुताबिक़ हज़रत इब्राहीम अलैहि सलाम किसी मेहमान के इन्तिज़ार में जंगल में खड़े थे, क्योंकि बग़ैर मेहमान के उनका न दस्तरख़्वान बिछता था, न वह खाना खाते थे। सामने से एक बहुत बूढ़ा आदमी नज़र पड़ा, जिसकी कमर भी झुक गई थी और वह लकड़ी के सहारे मशिकल से चल रहा था, इब्राहीम आगे बढ़े और मसरत के साथ उसको सहारा देते हुए घर लाए, दस्तरख़्वान बिछा और खाना चुना गया। जब सब फ़ारिग़ हो गए, तो हज़रत इब्राहीम अलैहि सलाम ने फ़रमाया, उस पाक ज़ात का शुक्र अदा करो, जिसने हम सबको ये नेमतें अता फ़रमाईं। बूढ़े ने गुस्से में कहा, मैं नहीं जानता कि तेरा एक ख़ुदा कौन है, मैं तो अपने माबूद (बुत) का शुक्र अदा करता हूँ जो मेरे घर में रखा है।

यह जवाब हज़रत इब्राहीम अलैहि सलाम को बहुत शाक़ गुज़रा और उसको फ़ौरन घर से रुख़्सत कर दिया, लेकिन कुछ देर न हुई थी कि इब्राहीम के दिल में अपने इस अंदाज़ से तक्लीफ़ हुई। उन्होंने सोचा कि जिस एक अल्लाह का शुक्र मैं उससे अदा कराना चाहता था, उसकी शान तो यह है कि उस बूढ़े की इस लम्बी उम्र में वह बराबर अपनी नेमतों से उसको नवाज़ता रहा और उसकी पुतपरस्ती, कुफ़ और शिर्क से नाराज़ होकर एक वक़्त भी उस पर रिज़क़ का दरवाज़ा बन्द न किया, फिर तुझको क्या हक़ था कि अगर उसने तेरी बात

न मानी और हक के कलिमे को कुबूल न किया, तो खफा होकर उसको से निकाल दिया।

यह वाकिया अपनी तारीखी हैसियत में कुबूल करने के काबिल हो न हो, लेकिन इस हकीकत का जरूर एलान करता है, कि हजरत इब्राहीम अल्लाह के करीमाना की वह बुलन्दी, जो 'हकीक्री मिस्ले आला' तक पहुंची थी एक कहावत थी और सबकी जुबान पर थी बेशक उनका यह फ़िक्र, के पैग़ाम और इस्लाम की दावत के लिए बेहतरीन उस्वा है।

8. अल्लाह जिन हस्तियों को अपना हक पहुंचाने के लिए चुन लेता उनके दिल व दिमाग को अपने नूर से इस दर्जा रोशन कर देता है कि उन सामने हक और सच्चाई के इश्क के सिवा दूसरी कोई चीज़ बाक़ी ही रहती और इसलिए उनमें शुरू ही से यह इस्तेदाद दी हुई होती है कि वे बच ही से अपने साथियों में मुस्ताज़ और नुमायां नज़र आने लगते हैं और हक रास्ते में आजमाइश और इम्तिहान को खुशी से सहते और सब्र व रिज़ा बेहतरीन नमूना पेश करते रहते हैं। हजरत इस्माईल عليه السلام का वाकिया इस गवाही के लिए इसाफ़ का गवाह और हजारों सबक और बड़प्पन की क बनता है।

9. हजरत लूत عليه السلام अगरचे हजरत इब्राहीम عليه السلام के भतीजे और उन पैरु थे, मगर नबी भी बनाए जा चुके थे और अल्लाह के एलची बना लिए थे, इसलिए सदूरा और आमूरा में हर क्रिस्म की मुसीबतों और वतन दूर दुश्मनों के घेरे रहने की तक्लीफ़ों के बावजूद उन्होंने सब्र व इस्तिस्लाम (जमाव) से काम लिया और अपने बुजुर्ग चाचा और ख़ानदान की मदद ले के बजाए सिर्फ़ अल्लाह अज़्ज़ व जल्ल ही पर भरोसा रखते हुए उसके हुक् के सामने रज़ा व तस्लीम का सबूत दिया। यह मक़ाम 'अल्लाह से कुर्ब रख वालों और नबीयों का मक़ाम' है।

हज़रत याक़ूब عليه السلام

नाम और ख़ानदान

हज़रत याक़ूब عليه السلام हज़रत इसहाक़ के दूसरे बेटे और हज़रत इब्राहीम عليه السلام के पोते हैं। इब्रानी भाषा में हज़रत याक़ूब का नाम इसराईल है। यह 'इसरा' (अब्द, गुलाम) और ईल (अल्लाह) दो शब्दों में बना है और अरबी में इसका तर्जुमा अब्दुल्लाह किया जाता है। इसी वजह से हज़रत इब्राहीम के बेटे हज़रत इसहाक़ से जुड़ा ख़ानदान जो हज़रत याक़ूब यानी इसराईल की नस्ल से है, बनी इसराईल कहलाता है।

हज़रत याक़ूब का ज़िक्र कुरआन में

कुरआन में हज़रत याक़ूब عليه السلام का नाम दस जगह आया है। सूर: यूसुफ़ में जगह-जगह ज़मीरों और औसाफ़ के लिहाज़ से, कुछ दूसरी सूरतों में औसाफ़ के एतबार से उनका तज़क़िरा मौजूद है, असल में कुरआन पाक हज़रत याक़ूब عليه السلام के जलीलुल-क़द्र नबी, साहिबे सब्र व अज़ीमत और हज़रत यूसुफ़ عليه السلام के बुजुर्ग बाप होने की तरफ़ तवज्जोह दिलाता है। हज़रत याक़ूब عليه السلام अल्लाह के बरगज़ीदा पैग़म्बर थे और कन्ज़ानियों के लिए भेजे गए थे। उन्होंने वर्षों इस ख़िदमत को अंजाम दिया। उनके बारह लड़के थे। खुद उनका और उनकी औलाद का ज़िक्र, हज़रत यूसुफ़ عليه السلام से जुड़ा हुआ है, इसलिए तफ़सीलात हज़रत यूसुफ़ عليه السلام के ज़िक्र में मौजूद हैं, जो आगे आता है।

हज़रत यूसुफ़ ﷺ

ख़ानदान

हज़रत यूसुफ़ ﷺ हज़रत याक़ूब ﷺ के बेटे और हज़रत इब्राहीम के पड़पोते हैं। उनको यह शरफ़ हासिल है कि वह खुद नबी, उनके वालिद नबी, उनके दादा नबी और परदादा हज़रत इब्राहीम ﷺ अबुल अंबिया (नबियों के बाप) हैं। कुरआन में इनका ज़िक्र छब्बीस बार आया है और इनको यह भी फ़ख़्र हासिल है कि इनके नाम पर एक सूरः (सूरः यूसुफ़) कुरआन में मौजूद है जो सबक़ और नसीहत का बेनज़ीर ज़ख़ीरा है, इसीलिए कुरआन अज़ीज़ में हज़रत यूसुफ़ ﷺ के वाक़िए को 'अहसनुल क़सस' कहा गया है।

हज़रत यूसुफ़ ﷺ का ख़्वाब और यूसुफ़ के भाई

शुरू ज़िंदगी ही से हज़रत यूसुफ़ ﷺ की दिमागी और फ़ितरी इस्तेदाद दूसरे भाइयों के मुकाबले में बिल्कुल जुदा और नुमायां थी। साथ ही हज़रत याक़ूब ﷺ यूसुफ़ ﷺ की पेशानी का चमकता हुआ नूर मुहब्बत पहचानते और अल्लाह की वक़्त के ज़रिए इसकी इत्तिला पा चुके थे। इन वजहों से वे अपनी तमाम औलाद में हज़रत यूसुफ़ ﷺ से बेहद मुहब्बत रखते थे और यह मुहब्बत यूसुफ़ ﷺ के भाइयों से बेहद शाक़ और नाक़ाबिले बरदाश्त थी और वे हर वक़्त इस फ़िक्र में लगे रहते थे कि या तो हज़रत याक़ूब ﷺ के दिल से इस मुहब्बत को निकाल डालें और या फिर यूसुफ़ ﷺ ही को अपने रास्ते से हटा दें, ताकि क्रिस्सा पाक हो जाए। इन भाइयों के हसद और ख़्यालात को ज़वरदस्त ठेस उस वक़्त लगी, जब यूसुफ़ ﷺ ने एक ख़्वाब देखा कि ग़्यारह सितारे और सूरज व चांद उनके सामने सज्दा कर रहे हैं। हज़रत याक़ूब ﷺ ने यह ख़्वाब सुना तो सख़्खी के साथ उनको मना कर दिया कि अपना यह ख़्वाब किसी के सामने न दोहराना, ऐसा न हो कि उनको सुनकर तेरे भाई बुरी तरह पे़श आएँ, क्योंकि शैतान इंसान के पीछे लगा है।

और तेरा स्त्राव अपनी ताबीर में बहुत साफ़ और वाजेह है, लेकिन हसद की भड़कती हुई आग ने एक दिन यूसुफ़ के भाइयों को उनके खिलाफ़ साबित करने मजबूर कर ही दिया—

तर्जुमा—‘उनमें से एक ने कहा, यूसुफ़ को क्रुल न करो और उसको गुमनाम कुएं में डाल दो कि उठा ले जाए उसको कोई मुसाफ़िर, अगर तुमको करना ही है।’ (यूसुफ़ 12 : 3)

इस मश्चिरे के बाद सब जमा होकर हज़रत याक़ूब की ख़िदमत में हाज़िर हुए और कहने लगे—

तर्जुमा—‘(ऐ बाप!) क्या बात है कि तुझको यूसुफ़ के बारे में हम पर एतमाद नहीं है, हालांकि हम उसके ख़ैरख़्वाह हैं।’ (यूसुफ़ 12 : 12)

हज़रत याक़ूब समझ गए कि उनके दिलों में ख़ोट है।

तर्जुमा—‘याक़ूब ने कहा, मुझे इससे रंज और दुख़ पहुंचता है कि तुम इसको (अपने साथ) ले जाओ और मुझे यह डर है कि उसको भेड़िया खा जाए और तुम गाफ़िल रहो।’ (यूसुफ़ 12 : 13)

यूसुफ़ के भाई ने यह सुनकर एक जुबान होकर कहा—

तर्जुमा—‘अगर खा गया इसको भेड़िया, जबकि हम सब ताक़तवर हैं, तो बेशक इस शक़ल में तो हमने सब कुछ गंवा दिया।’ (यूसुफ़ 12 : 14)

कनआन का कुंवां

गरज़ यूसुफ़ के भाई यूसुफ़ को सैर कराने के बहाने ले गए और मश्चिरे के मुताबिक़ उसको एक ऐसे कुएं में डाल दिया, जिसमें पानी न था और मुद्दत से सूखा पड़ा था और वापसी में उसकी क़मीज़ को किसी जानवर के खून में तर करके रोते हुए हज़रत याक़ूब के पास आए और कहने लगे, ‘ऐ बाप! अगरचे हम अपनी सच्चाई का कितना ही यक़ीन दिलाएं, मगर तुमको हरगिज़ यक़ीन न आएगा कि हम दौड़ में एक दूसरे से आगे निकलने में लगे हुए थे कि अचानक यूसुफ़ को भेड़िया उठाकर ले गया। हज़रत याक़ूब ने यूसुफ़ के लिबास को देखा तो खून से लथपथ था, मगर किसी एक जगह से भी फटा हुआ न था और न चाक दामां था, फ़ौरन हक़ीक़त भांप गए मगर

भड़कने, तान व तन्नीज करने और नफ़रत व हक्रारत का तरीका अपना बजाए पैगम्बराना इल्म व फ़रासत के साथ यह बता दिया कि हकीकत पि की कोशिश के बावजूद तुम उसे छिपा न सके।

तर्जुमा—‘(हज़रत याक़ूब ~~अल~~) ने कहा, यह हरगिज़ नहीं, बल्कि बना है तुम्हारे नफ़सों ने तुम्हारे लिए एक बात, अब सब ही बेहतर है और जो तुम जाहिर करते हो, उस पर अल्लाह ही से मदद मांगता हूँ।’

(यूसुफ़ 12 :

यूसुफ़ और गुलामी

इधर ये बातें हो रही थीं, उधर हिजाज़ी इस्माईलियों का एक क़ाफ़ि शाम से मिस्र को जा रहा था। कुंवां देखकर उन्होंने पानी के लिए डोल डाल यूसुफ़ को देखकर जोश से शोर मचाया—

तर्जुमा—‘बशारत हो एक गुलाम हाथ आया।’ (यूसुफ़ 12-1)

गरज़ इस तरह हज़रत यूसुफ़ ~~अल~~ को इस्माईली ताजिरी के क़ाफ़िले अपना गुलाम बना लिया और तिजारत के माल के साथ उनको भी मिस्र गए और बाज़ार में रिवाज के मुताबिक़ बेचने के लिए पेश कर दिया। अवदत शाही ख़ानदान का एक रईस और मिस्री फ़ौजों का अफ़सर फ़ोतीफ़ार बाज़ार से गुज़र रहा था। उसने उनको ख़रीद लिया और अपने घर लाकर बीद से कहा—

तर्जुमा—‘(देखो) इसको इज़्ज़त से रखो, कुछ अजब नहीं कि यह हमका फ़ायदा बढ़ो या हम इसको अपना बेटा बना लें।’ (यूसुफ़ 12-21)

फ़ोतीफ़ार ने हज़रत यूसुफ़ को औलाद की तरह इज़्ज़त व एहतराम से रखा और अपने तमाम मामले और दूसरी ज़िम्मेदारियां उनके सुपुर्द कर दीं। यह सब कुछ अल्लाह की मंशा के मुताबिक़ हो रहा था।

तर्जुमा—‘और इसी तरह जगह दी हमने यूसुफ़ को उस मुल्क में और इस वास्ते कि उसको सिखाएं बातों का नतीजा और मतलब निकालना और अल्लाह ताक़तवर रहता है अपने काम में, लेकिन अक्सर आदमी ऐसे हैं जो नहीं जानते।’

(यूसुफ़ 12-21)

अज़ीज़े मिस्र की बीवी और यूसुफ़

कुएं में डाले जाने और गुलामी के बाद अब हज़रत यूसुफ़ की एक और आजमाइश शुरू हुई, वह यह कि हज़रत यूसुफ़ की जवानी का आलम था। हुस्न और खूबसूरती का कोई ऐसा पहलू न था जो उनके अन्दर मौजूद न हो। अज़ीज़े मिस्र की बीवी दिल पर क़ाबू न रख सकी और यूसुफ़ पर परवानावार निसार होने लगी, मगर नुबूवत के लिए मुंतख़ब आदमी से भला यह कैसे मुम्किन था कि अज़ीज़ की बीवी के नापाक इरादों को पूरा करे। क़ुरआन में पेश आने वाले वाक़िए का ज़िक्र इस तरह से है—

तर्जुमा—‘और फुसलाया यूसुफ़ को उस औरत ने, जिसके घर में वह रहते थे, उसके नज़स के मामले में और दरवाज़े बन्द कर दिए और कहने लगी, आ मेरे पास आ।’ यूसुफ़ ने कहा, ‘ख़ुदा की पनाह’। (यूसुफ़ 12 : 23)

बहरहाल हज़रत यूसुफ़ दरवाज़े की तरफ़ भागे तो अज़ीज़ की बीवी ने पीछा किया और दरवाज़ा किसी तरह खुल गया। सामने अज़ीज़े मिस्र और औरत का चचेरा भाई खड़े थे। अज़ीज़े मिस्र की बीवी बोली—

तर्जुमा—‘कहने लगी उस शख्स की सज़ा क्या है जो तेरे अहल के साथ बुराई का इरादा रखता हो, मगर यह कि क़ैद कर दिया जाए या दर्दनाक अज़ाब में मुत्तला किया जाए। यूसुफ़ ने कहा, इसी ने मुझको मेरे नज़स के बारे में फुसलाया था और फ़ैसला किया औरत के ही घराने के एक आदमी ने कि अगर यूसुफ़ का पैरहन सामने से चाक है तो औरत सच्ची है और यूसुफ़ झूठा है और अगर पीछे से चाक है तो औरत झूठी है और यूसुफ़ सच्चा है। पस जब उसकी क़मीज़ को देखा गया तो पीछे से चाक था, कहा, बेशक ऐ औरत! यह तेरे मकर व फ़रेब से है। बेशक तुम्हारा मकर बहुत बड़ा है। यूसुफ़! तू इस मामले से दरगुज़र कर और ऐ औरत! तू अपने गुनाह की माफ़ी मांग, तू बेशक ख़ताकार है। (यूसुफ़ 12 : 25-29)

अज़ीज़े मिस्र ने अगरचे फ़ज़ीहत और रुस्वाई से बचने के लिए इस मामले को यहीं पर ख़त्म कर दिया, मगर बात छिपी न रह सकी। क़ुरआन मजीद में आता है—

तर्जुमा—‘और (जब इस मामले का चर्चा फैला) तो शहर की कुछ औरतें

कहने लगीं, देखो अज़ीज़ की बीवी अपने गुलाम पर डोरे डालने लगी कि उ रिझा ले, वह उसकी चाहत में दिल हार गई हमारे ख्याल में तो वह खुद बदचलनी में पड़ गई। पस जब अज़ीज़ की बीवी ने इन औरतों के मकर सुना, तो उनको बुला भेजा और उनके लिए मस्नदें तैयार कीं और (दस्तूर मुताबिक) हर एक को एक-एक छुरी पेश कर दी, फिर यूसुफ़ से कहा, सबके सामने निकल आओ। जब यूसुफ़ को इन औरतों ने देखा तो उसका बड़ाई की कायल हो गई, उन्होंने अपने हाथ काट लिए और (बे-अख्तिया पुकार उठी, यह तो इंसान नहीं, ज़रूर एक फ़रिश्ता है, बड़े रुत्बे वाला फ़रिश्ता। (अज़ीज़ की बीवी) बोली : तुमने देखा, यह है वह आदमी जिस बारे में तुमने मुझे ताने दिए।

(यूसुफ़ 12 : 30 से 33 तक)

अज़ीज़ की बीवी ने यह भी कहा कि बेशक मैंने उसका दिल अपने काम में लेना चाहा था, मगर वह बे-क्राबू न हुआ, मगर मैं कहे देती हूं कि आप इसने मेरा कहा न माना तो यह होकर रहेगा कि वह कैद किया जाए और बेइज़्जती में पड़े।

हज़रत यूसुफ़ ने जब यह सुना और फिर अज़ीज़े मिस्र की बीवी और अलावा और सब औरतों के चरित्र अपने बारे में देखे तो अल्लाह के हुज़ूर हाथ फैलाकर दुआ की और कहने लगे—

तर्जुमा—‘यूसुफ़ ने कहा, ऐ मेरे पालनहार! जिस बात की तरफ़ य मुझको बुलाती है, मुझे उसके मुकाबले में कैदखाने में रहना ज़्यादा पसन्द और अगर तूने उनके मकर को मुझसे न हटा दिया और मेरी मदद न की, तो मैं कहीं उनकी ओर झुक न जाऊं और नादानों में से हो जाऊं। पस उसके सामने उसकी दुआ कुबूल की और उससे उनका मकर हटा दिया। बेशक वह सुनने वाला, जानने वाला है।’

(यूसुफ़ 12 : 33-34)

अब अज़ीज़े मिस्र ने यूसुफ़ की तमाम निशानियां देखने और समझने के बाद अपनी बीवी की फज़ीहत व रुसवाई होती देखकर यह तै कर ही लिया कि यूसुफ़ को एक मुद्दत के लिए कैदखाने में बन्द कर दिया जाए, ताकि यह मामला लोगों के दिलों से निकल जाए, ये चर्चे बन्द हो जाएं, इस तरह हज़रत यूसुफ़ को जेल जाना पड़ा।

यूसुफ़ عليه السلام जेल में

तौरात में है कि यूसुफ़ के इल्मी और अमली जीहर् क़ैदख़ाने में भी न छिप सके और क़ैदख़ाने का दारोगा उनके हलक़ा-ए-इरादत में दाख़िल हो गया और जेल का तमाम इन्तिज़ाम व इन्सिराम उनके सुपुर्द कर दिया और वह क़ैदख़ाने के बिल्कुल मुख़्तार हो गए।

क़ैदख़ाने में दावत व तब्लीग़

एक अच्छा इतिफ़ाक़ देखिए कि हज़रत यूसुफ़ عليه السلام के साथ दो नवजवान और क़ैदख़ाने में दाख़िल हुए। उनमें से एक शाही साक़ी था और दूसरा था शाही बावर्चीख़ाने का दारोगा। एक दिन दोनों नवजवान हज़रत यूसुफ़ عليه السلام की ख़िदमत में हाज़िर हुए और उनमें से साक़ी ने कहा कि मैंने यह ख़्वाब देखा है कि मैं शराब बनाने के लिए अंगूर निचोड़ रहा हूँ और दूसरे ने कहा, मैंने यह देखा है कि मेरे सर पर सेटियों का ख़्यान है और परिदे उसे खा रहे हैं।

यह सुनकर हज़रत यूसुफ़ عليه السلام ने फ़रमाया : बेशक अल्लाह तआला ने जो बातें मुझे तालीम फ़रमाई हैं, उनमें से एक इल्म यह भी अता फ़रमाया है। मैं इससे पहले कि तुम्हारा मुक़रर ख़ाना तुम तक पहुंचे, तुम्हारे ख़्वाबों की ताबीर बता दूंगा, मगर तुमसे एक बात कहता हूँ, ज़रा इस पर भी ग़ौर करो और समझो-बूझो।

तर्जुमा—‘ऐ मज्लिस के साथियो! (तुमने इस पर भी ग़ौर किया कि) जुदा-जुदा माबूदों का होना बेहतर है या एक अल्लाह का जो अकेला और सब पर ग़ालिब है। तुम इसके सिवा जिन हस्तियों की बन्दगी करते हो, उनकी हक़ीक़त इससे ज़्यादा क्या है कि सिर्फ़ कुछ नाम हैं जो तुमने और तुम्हारे बाप-दादा ने रख लिए हैं। हुकूमत तो अल्लाह ही के लिए है। उसका फ़रमान यह है कि सिर्फ़ उसकी बन्दगी करो और किसी की न करो, यही सीधा दीन है, मगर अक्सर आदमी ऐसे हैं जो नहीं जानते।’ (यूसुफ़ 12 : 39-40)

रुशद व हिदायत के इस पैग़ाम के बाद हज़रत यूसुफ़ उनके ख़्वाबों की

ताबीर की तरफ़ मुतक्ज्जह हुए और फ़रमाने लगे—

‘दोस्तो! जिसने देखा है कि वह अंगूर निचोड़ रहा है, वह फिर आजाद होकर बादशाह के साथी की ख़िदमत अंजाम देगा और जिसने रोटियों वाला ख़्वाब देखा है, उसको सूली दी जाएगी और परिंदे उसके सर को नोच-नोच कर खाएंगे।’

हज़रत यूसुफ़ जब ख़्वाब की ताबीर से फ़ारिग हो गए तो साक़ी से, यह समझकर कि वह नज़ात पा जाएगा, फ़रमाने लगे, ‘अपने बादशाह से मेरा ज़िक्र करना।’ साक़ी को जब रिहा किया गया तो उसको अपनी मशगूलियतों में कुछ भी याद न रहा और कुछ साल तक और यूसुफ़ को जेल में रहना पड़ा।

फ़िरज़ौन का ख़्वाब

हज़रत यूसुफ़ अभी जेल ही में थे कि वक़्त के फ़िरज़ौन ने एक ख़्वाब देखा कि सात मोटी गाएं हैं और सात दुबली गाएं, दुबली गाएं मोटी गायों को निगल गईं और सात सरसब्ज़ व शादाब बालियां हैं और सात सूखी बालियों ने हरी बालियों को खा लिया। बाशाह सुबह उठा और फ़ौरन दरबार के मुशीरों से अपना ख़्वाब कहा। दरबारी इस ख़्वाब को सुनकर तरहूद में पड़ गए। इस बीच साक़ी को अपना ख़्वाब और हज़रत यूसुफ़ की दी हुई ताबीर का वाक़िया याद आ गया। उसने बादशाह की ख़िदमत में अर्ज़ किया कि अगर कुछ मोहलत दीजिए तो मैं उसकी ताबीर ला सकता हूँ। बादशाह की इजाज़त से वह क़ैदख़ाना पहुंचा और हज़रत यूसुफ़ को बादशाह का ख़्वाब सुनाया और कहा कि आप इसको हल कीजिए। हज़रत यूसुफ़ ने उसी वक़्त ख़्वाब की ताबीर दी और सही तदबीर भी बतला दी जैसा कि कुरआन में ज़िक्र किया गया है—

तर्जुमा—‘कहा, तुम खेती करोगे सात बरस जम कर, सो जो काटो उसको छोड़ दो उसके बाली में, मगर थोड़ा-सा जो तुम खाओ, फिर आएंगे इसके बाद सात वर्ष सूखी के, खा जाएंगे जो रखा तुमने उसके वास्ते मगर थोड़ा तो रोक रखोगे बीज के वास्ते, फिर आएगा, एक वर्ष उसके पीछे उसमें वर्षा होगी लोगों पर और उसमें रस निचोड़ेंगे।’

(यूसुफ़ 12 : 47-49)

साक्री ने यह सब मामला बादशाह के सामने जा सुनाया। बादशाह ने ख्वाब की ताबीर का मामला देखकर कहा कि ऐसे आदमी को मेरे पास लाओ। जब बादशाह का दूत हज़रत यूसुफ़ के पास पहुंचा तो हज़रत यूसुफ़ ने कैदख़ाने से बाहर आने से इंकार कर दिया और फ़रमाया कि इस तरह तो मैं जाने को तैयार नहीं हूँ, तुम अपने आका के पास जाओ और उससे कहो कि वह यह जांच करे कि इन औरतों का मामला क्या था, जिन्होंने हाथ काट लिए थे? पहले यह बात साफ़ हो जाए कि उन्होंने कैसी कुछ भक्कारियां की थीं और मेरा परवरदिगार तो उनकी भक्कारियों को ख़ूब जानता है।

गरज़ बादशाह ने जब यह सुना तो उन औरतों को बुलवाया और उनसे कहा कि साफ़-साफ़ और सही-सही बताओ कि इस मामले की सही हक़ीक़त क्या है, जबकि तुमने यूसुफ़ पर डोरे डाले थे, ताकि तुम उसको अपनी तरफ़ मायल कर लो? वह एक जुबान होकर बोली—

तर्जुमा—‘बोलीं : माशाअल्लाह! हमने इसमें बुराई की कोई बात नहीं पाई?’ (यूसुफ़ 12-51)

मज्मा में अज़ीज़ की बीवी भी थी और अब वह इश्क़ व मुहब्बत की भट्टी में ख़ाम न थी, कुन्दन थी और ज़िल्लत व रुस्वाई के डर से आगे निकल चुकी थी। उसने जब यह देखा कि यूसुफ़ की ख़्वाहिश है कि हक़ीक़तें हाल सामने आ जाए तो बे-अख़्तियार बोल उठी—

तर्जुमा—‘जो हक़ीक़त थी, वह अब जाहिर हो गई, हां! वह मैं ही थी, जिसने यूसुफ़ पर डोरे डाले कि अपना दिल हार बैठे। बेशक़ वह (अपने बयान में) बिल्कुल सच्चा है।’ (यूसुफ़ 12 : 51)

इस तरह अब वह वक़्त आ गया कि तोहमत लगाने वालों की जुबान से ही साफ़ हो जाए, चुनांचे वाज़ेह और जाहिर हो गया यानी शाही दरबार में मुजिरियों ने जुर्म का एतराफ़ करके यह बता दिया कि यूसुफ़ का दामन हर किस्म की आलूदगियों से پاک है। फिरऔन पर जब हक़ीक़त वाज़ेह हो गई तो उसके दिल में हज़रत यूसुफ़ की अज़मत व जलालत का सिक्का बैठ गया, वह कहने लगा—

तर्जुमा—‘उसको (जल्द) मेरे पास लाओ कि मैं उसको ख़ास अपने कामों

के लिए मुक़रर करूं।' (यूसुफ़ 12 - 53)

फ़िरऔन के इस हुक्म की तामील में हज़रत यूसुफ़ ~~عليه السلام~~ बादशाह के दरबार में तशरीफ़ लाए, तो फ़िरऔन ने कहा—

तर्जुमा—'बेशक आज के दिन तू हमारी निगाहों में बड़े इक़्तिदार वाला और अमानतदार है।' (यूसुफ़ 12 : 54)

और उनसे मालूम किया कि मेरे ख़्वाब में अकाल का ज़िक्र है, उसके बारे में मुझको क्या-क्या उपाय करने चाहिए। हज़रत यूसुफ़ ने जवाब दिया—

तर्जुमा—'अपने राज्य के ख़ज़ानों पर आप मुझे मुख्तार (अख़्तियार वाला) कर दीजिए, मैं हिफ़ाज़त कर सकता हूँ और मैं इस काम का जानने वाला हूँ।' (यूसुफ़ 12 : 55)

चुनांचे बादशाह ने ऐसा ही किया और हज़रत यूसुफ़ को अपने पूरे राज्य का मुक़म्मल ज़िम्मेदार बना दिया और शाही ख़ज़ाने की कुंजियां उनके हवाले करके मुख्तारे आम कर दिया। इसीलिए अल्लाह तआला ने अज़ीज़ के कारोबार का मुख्तार बनाकर यूसुफ़ के लिए यह फ़रमाया था कि हमने उसको 'तम्कीन फ़िल अर्ज़ि' (जमीन का पूरा मालिक व मुख्तार) अता कर दी। सूरः यूसुफ़ में 'तम्कीन फ़िल अर्ज़ि' की खुशख़बरी दो बार सुनाई गई है। गरज़ हज़रत यूसुफ़ ने मिस्र राज्य के मुख्तारे कुल होने के बाद ख़्वाब से मुताल्लिक़ वे तमाम तदबीरें शुरू कर दीं जो चौदह साल के अन्दर फ़ायदेमंद हो सकें और पब्लिक अकाल के दिनों में भी भूख और परेशानहाली से बची रह सके।

अकाल और याक़ूब ~~عليه السلام~~ का ख़ानदान

गरज़ जब अकाल का ज़माना शुरू हुआ तो मिस्र और उसके आस-पास के इलाक़े में सख़्त अकाल पड़ा और कनआन में हज़रत याक़ूब ने साहबज़ादों से कहा कि मिस्र में अज़ीज़े मिस्र ने एलान किया है कि उसके पास ग़ल्ला हिफ़ाज़त से रखा हुआ है, तुम सब जाओ और ग़ल्ला ख़रीद कर लाओ। चुनांचे बाप के हुक्म के मुताबिक़ यह कनआनी क़ाफ़िला मिस्र के अज़ीज़ से ग़ल्ला लेने के लिए मिस्र रवाना हुआ—

तर्जुमा—'और यूसुफ़ के भाई (ग़ल्ला ख़रीदने मिस्र) आए। वे जब यूसुफ़

के पास पहुंचे तो उसने फौरन उनको पहचान लिया और वे यूसुफ को न पहचान सके।' (यूसुफ 12 : 58)

तौरात का बयान है कि यूसुफ के भाइयों पर जासूसी का इलजाम लगाया गया और इस तरह उनको यूसुफ के सामने हाजिर होकर आमने-सामने बात करने का मौका मिला और उन्होंने अपने बाप (हज़रत याक़ूब), सगे भाई (बिनयमीन) और घर के हालात को खूब कुरेद-कुरेद कर पूछा और—

तर्जुमा—‘और जब यूसुफ ने उनका सामान मुहैया कर दिया तो कहा, अब आना तो अपने सौतेले भाई बिन यमीन को भी साथ लाना। तुमने अच्छी तरह देख लिया है कि मैं तुम्हें (गल्ला) पूरी तौल देता हूँ और बाहर से आने वालों के लिए बेहतर मेहमान नवाज़ हूँ, लेकिन अगर तुम उसे मेरे पास न लाए तो फिर याद रखो, न तुम्हारे लिए मेरे पास ख़रीद व फ़रोख़्त होगी, न तुम मेरे पास जगह पाओगे।’ (यूसुफ 12 - 59-60)

फिर यूसुफ के भाई जब हज़रत यूसुफ से रुख़्त होने आए, तो उन्होंने अपने नौकरों को हुक्म दिया कि ख़ामोशी के साथ उनके कजावों में उनकी वह पूंजी भी रख दो जो उन्होंने ग़ल्ले की क्रीमत के नाम से दी है, ताकि जब घर जाकर उसको देखें, तो अजब नहीं कि फिर दोबारा आएँ।

जब यह क्राफ़िला कनअान वापस पहुंचा तो उन्होंने अपने तमाम हालात अपने बाप याक़ूब को सुनाए और उनसे कहा कि मिस्र के वाली (ज़िम्मेदार मालिक) ने साफ़-साफ़ हमसे कह दिया है कि उस वक़्त तक यहां न आना और न ग़ल्ले की ख़रीद का ध्यान करना, जब तक कि अपने सौतेले भाई बिनयमीन को साथ न लाओ, इसलिए अब आपको चाहिए कि उनको हमारे साथ कर दें, हम उसके हर तरह के निगहबान और हिफ़ाज़त करने वाले हैं। इस मौक़े पर हज़रत याक़ूब ने कहा—

तर्जुमा—कहा, क्या मैं तुम पर (बिन यमीन) के बारे में ऐसा ही एतमाद करूँ जैसा कि इससे पहले उसके भाई (यूसुफ़) के बारे में कर चुका हूँ, सो अल्लाह ही बेहतरीन हिफ़ाज़त करने वाला है और वह ही सबसे बढ़कर रहम करने वाला है। (यूसुफ 12 : 64)

इस बात-चीत से फ़ारिश होने के बाद अब उन्होंने अपना सामान खोलना

शुरू किया, तो देखा, उनकी पूंजी उन्हीं को वापस कर दी गई है। यह देखकर वे कहने लगे, ऐ बाप! इससे ज़्यादा और क्या हमको चाहिए? अब हमें इजाज़त दें कि हम दोबारा उसके पास जाएं और घर वालों के लिए रसद लाएं और बिन यमीन को भी हमारे साथ भेज दे, हम उसकी पूरी हिफ़ाज़त करेंगे।

हज़रत याक़ूब ने फ़रमाया कि मैं बिन यमीन को हरगिज़ तुम्हारे साथ नहीं भेजूंगा, जब तक तुम अल्लाह के नाम पर मुझसे अह्द न करो। राज़ अह्द व पैमान के बाद यूसुफ़ के भाइयों का काफ़िला दोबारा मिस्र को ख़ाना हुआ और इस बार बिनयमीन भी साथ था। हज़रत याक़ूब ने उनको रुख़सत करते वक़्त नसीहतें फ़रमाई—

तर्जुमा—फिर जब ये मिस्र में उसी तरह दाख़िल हुए जिस तरह उनके बाप ने उनको हुक्म दिया, तो यह (एहतियात) उनको अल्लाह की मशीयत के मुक़ाबले में कुछ काम न आई, मगर यह एक ख़्याल था याक़ूब के जी में जो उसने पूरा कर लिया और बेशक वह इल्म वाला था और हमने ही उसको यह इल्म सिखाया था, लेकिन अक्सर लोग नहीं समझते।' (यूसुफ़ 12 : 68)

इस बीच यह सूरत पेश आई कि जब यूसुफ़ के भाई कनआन से ख़ाना हुए, तो रास्ते में बिनयमीन को तंग करना शुरू कर दिया। कभी उसको बाप की मुहब्बत का ताना देते और कभी इस बात पर हसद करते कि अजीजे मिस्र ने ख़ास तौर पर उसको क्यों बुलाया है और जब ये लोग मंज़िले मक्क़सूद पर पहुंचे तो—

तर्जुमा—'और जब ये सब यूसुफ़ के पास पहुंचे तो उसने अपने भाई (बिन यमीन) को अपने पास बिठा लिया और उससे (धीरे से) कहा, मैं तेरा भाई (यूसुफ़) हूँ, पर जो बदसलूकी ये तेरे साथ करते आए हैं, तू उस पर ग़मगीन न हो।' (यूसुफ़ 12 : 69)

कनआनी काफ़िला कुछ दिनों के क्रियाम के बाद जब रुख़सत होने लगा तो यूसुफ़ ~~...~~ ने हुक्म दिया कि उनके ऊंटों को इस क़दर लाद दो, जितना ये ले जा सकें। हज़रत यूसुफ़ ~~...~~ की यह ख़्वाहिश थी कि किसी तरह अपने प्यारे भाई बिनयमीन को अपने पास रोक लें, लेकिन मिस्र की हुक्मत के क़ानून के मुताबिक़ किसी ग़ैर-मित्री को बग़ैर किसी माकूल वजह के रोक लेना

सख्त मना था और हज़रत यूसुफ़ उस वज़त हक़ीक़त खोलना नहीं चाहते थे, इसलिए जब क़ाफ़िला ख़ाना होने लगा तो किसी को इत्तिला किए बग़ैर शाही पैमाने को बिन यमीन की ख़ुरजी में रख दिया, (ताकि भाई के पास एक निशानी रहे।)

तर्जुमा—‘उस (यूसुफ़ ने अपने भाई बिन यमीन) के कज़ावे में कटोरा रख दिया।’ (यूसुफ़ 12 : 70)

कनज़ान के इस क़ाफ़िले ने अभी थोड़ा ही फ़ासला तै किया होगा कि यूसुफ़ के कारिंदों ने शाही बरतनों की देख-भाल की, तो उसमें प्याला न मिला, समझे कि शाही महल में कनज़ानियों के सिवा दूसरा कोई नहीं आया, इसलिए उन्होंने ही चोरी की है, फ़ौरन दौड़े और चिल्लाए।

तर्जुमा—‘फिर पुकारा पुकारने वाले ने, ऐ क़ाफ़िले वालो! तुम तो अलबत्ता चोर हो। वे कहने लगे उनकी ओर मुंह करके तुम्हारी क्या चीज़ गुप्त हो गई? वे कारिन्दे बोले, हम नहीं पाते बादशाह (यूसुफ़) का पैमाना (कटोरा) और जो कोई उसको लाए उसको मिले एक ऊंट का बोझ (ग़ल्ला) और मैं हूँ उसका ज़ामिन। वे बोले, ख़ुदा की क़सम! तुमको मालूम है कि हम शरारत करने को नहीं आए मिस्र के मुल्क में और न हम कभी चोर थे। वे (कारिंदे) बोले, फिर क्या सज़ा है उसकी अगर तुम निकले झूठे। कहने लगे, उसकी सज़ा यह है कि जिनके सामानों में हाथ आए, वही उसके बदले में जाए। हम यही सज़ा देते हैं ज़ालिमों को।’ (यूसुफ़ 12 : 71-75)

इस मरहले के बाद यह मामला अज़ीज़े मिस्र के सामने पेश हुआ और उनकी तलाशी ली गई तो बिनयमीन के कज़ावे में वह प्याला मौजूद था।

तर्जुमा—‘फिर यूसुफ़ ने उनकी ख़ुर्जियां देखनी शुरू कीं। आख़िर में वह बरतन निकाला अपने भाई की ख़ुरजी से।’ (यूसुफ़ 12 : 76)

इसके बाद अल्लाह तआला फ़रमाता है—

तर्जुमा—‘यों ख़ुफ़िया तदबीर कर दी हमने यूसुफ़ के लिए। वह हरगिज़ न ले सकता था अपने भाई यमीन को उस बादशाह (मिस्र) के तरीक़े के मुताबिक़, मगर यह कि अल्लाह तआला ही चाहे।’ (यूसुफ़ 12 : 76)

इस तरह बिन यमीन को मिस्र में रोक लिया गया और यूसुफ़ के भाइयों

ने जब यह रंग देखा तो बाप का अहद व पैमान याद आ गया और खुशामर भरे अर्ज-मारुज करके अजीजे मिस्र को बिनयमीन की वापसी की तयारी दिनाई। यह तरीका भी कामियाब न हो सका तो आपस में मशिवरे से यह तैयारी पाया कि वालिद बुजुर्गवार को सही सूत बतला दी जाए और कहा कि वे इस वाकिया की तस्दीक दूसरे क़ाफ़िले वालों से भी कर लें। इस मशिवरे के मुताबिक़ यूसुफ़ के भाई कनअन वापस आए और हज़रत याक़ूब से बिना कुछ घटाए-बढ़ाए सारा वाकिया कह सुनाया। हज़रत याक़ूब यूसुफ़ के मामले में उनकी सदाक़त का तजुर्बा कर चुके थे, इसलिए फ़रमाया : 'तुम्हारे जी ने एक बात बना ली है, वाकिया यों नहीं है—बिन यमीन और चोरी? यह नहीं हो सकता, ख़ैर अब सब्र के सिवा कोई चारा नहीं, ऐसा सब्र कि बेहतर से बेहतर हो। अल्लाह तआला के लिए नामुश्किन तो नहीं कि एक दिन इन गुम लोगों को फिर जमा कर दे और एक साथ इन दोनों को मुझसे मिला दे। वेशक़ वह दाना है और हिक्मत वाला है और उनकी ओर से रुख़ फ़ो लिया और फ़रमाने लगे—

‘आह! यूसुफ़ की जुदाई का ग़म!’

हज़रत याक़ूब ~~अल्लाह~~ की आंखें ग़म की ज़्यादती की वजह से रोते-रोते सफ़ेद पड़ गई थीं और सीना ग़म की जलन से जल रहा था, मगर सब्र के साथ अल्लाह पर तकिया किए बैठे थे।

बेटे यह हाल देखकर कहने लगे—

‘ख़ुदा की क़सम! तुम हमेशा इसी तरह यूसुफ़ की याद में घुलते रहोगे या इसी ग़म में जान दे दोगे!’

हज़रत याक़ूब ने यह सुनकर फ़रमाया, ‘मैं कुछ तुम्हारा शिकवा तो नहीं करता और न तुमको सताता हूँ—

तर्जुमा—‘बल्कि मैं तो अपनी हाज़त और ग़म अल्लाह की बारगाह में अर्ज करता हूँ। मैं अल्लाह की ओर से वह बात जानता हूँ, जो तुम नहीं जानते।’

(यूसुफ़ 12 : 86)

वहरहाल हज़रत याक़ूब ने अपने बेटों से फ़रमाया : देखो, एक बार फिर मिस्र जाओ और यूसुफ़ और उसके भाई की तलाश करो और अल्लाह की

रहमत से नाउम्मीद और मायूस न हो, इसलिए कि अल्लाह की रहमत से ना उम्मीदी काफ़िरों का शेवा है।'

यूसुफ़ के भाइयों ने तीसरी बार फिर मिस्र का इरादा किया और शाही दरबार में पहुंच कर अपनी परेशानी बयान की और खुसूसी लुफ़ व करम की दरखास्त भी की। हज़रत यूसुफ़ ने परेशानी का हल सुना तो दिल भर आया और आपसे ज़ब्त न हो सका कि खुद को छिपाएं और राज़ जाहिर न होने दें। अख़िर फ़रमाने लगे—

तर्जुमा—'क्यों जी, तुम जानते हो कि तुमने यूसुफ़ और उसके भाई के साथ क्या मामला किया, जबकि तुम जिहालत में डूबे हुए थे?'

(यूसुफ़ 12 : 89)

भाइयों ने यह उम्मीद के खिलाफ़ सुनकर कहा—

तर्जुमा—'क्या तू वाकई यूसुफ़ ही है?'

(यूसुफ़ 12-87)

हज़रत यूसुफ़ ने जवाब दिया—

तर्जुमा—'हां, मैं यूसुफ़ हूं और यह (बिनयमीन) मेरा भांजाया भाई है। अल्लाह ने हम पर एहसान किया और जो आदमी भी बुराइयों से बचे और (मुसीबतों में) साबित कदम रहे, तो अल्लाह नेक लोगों का अज़्र बर्बाद नहीं करता।'

(यूसुफ़ 12-90)

यूसुफ़ के भाई यह सुनकर कहने लगे—

तर्जुमा—'खुदा की कसम, इसमें शक नहीं कि अल्लाह तआला ने तुझको हम पर बरतरी व बुलन्दी बख़्शी और बेशक हम पूरी तरह कुसूरवार थे।'

(यूसुफ़ 12 : 91)

हज़रत यूसुफ़ ने अपने सौतले भाइयों की खस्ताहाली और पशेमानी को देखा तो पैग़म्बराना रहमत और अफ़व व दरगुज़र के साथ फ़ौरन फ़रमाया—

तर्जुमा—आज के दिन मेरी ओर से तुम पर कोई फटकार नहीं। अल्लाह तुम्हारा कुसूर बख़्शे और वह तमाम रहम करने वालों से बढ़कर रहम करने वाला है।

(यूसुफ़ 12-92)

हज़रत यूसुफ़ ने यह भी फ़रमाया—

तर्जुमा—'अब तुम कनअान वापस जाओ और मेग पैरहन लेने जाओ, यह

वालिद की आंखों पर डाल देना, इन्शाअल्लाह यूसुफ की खुशबू उनकी आंखों को रोशन कर देगी और तमाम खानदान को मिस्र ले आओ।'

(यूसुफ 12:9)

इधर यूसुफ के भाइयों का क़ाफ़िला कनआन को यूसुफ का पैरहन लेते चला, तो उधर हज़रत याक़ूब को वस्य इलाही ने यूसुफ की खुशबू से महक दिया। फ़रमाने लगे, ऐ याक़ूब के खानदान! अगर तुम यह न समझो कि बुढ़ में उसकी अक़ल मारी गई है, तो मैं यक़ीन के साथ कहता हूँ कि मुझको यूसुफ की महक आ रही है। वे सब कहने लगे, 'खुदा की क़सम! तुम तो अपने सपने पुराने ख़व्त में पड़े हो, यानी इस क्रूर मुदत गुज़र जाने के बाद भी, जबकि यूसुफ का नाम व निशान भी बाक़ी नहीं रहा, तुम्हें यूसुफ ही की रट लगी हुई है।'

कनआन का क़ाफ़िला वापस पहुंचा, तो वही हुआ जिसकी ओर हज़रत यूसुफ ने इशारा किया था—

तर्जुमा—'फिर जब बशारत देने वाला आ पहुंचा, तो उसने यूसुफ के पैरहन को याक़ूब के चेहरे पर डाल दिया, पस उसकी आंखें रोशन हो गईं। याक़ूब ने कहा, क्या मैं तुमसे न कहता था कि मैं अल्लाह की ओर से बात जानता हूँ, जो तुम नहीं जानते।' (यूसुफ 12:10)

यूसुफ के भाइयों के लिए यह वक़्त बहुत कठिन था, शर्म व नदामत इतने हुए, सर झुकाये हुए बोले, ऐ बाप! आप अल्लाह की जनाब में हम गुनाहों की मफ़िरत के लिए दुआ फ़रमाइए, बेशक हम ख़ताकार व कुसूरवार हैं।

हज़रत याक़ूब ने फ़रमाया—

तर्जुमा—'बहुत जल्द मैं अपने रब से तुम्हारी मफ़िरत की दुआ कलें। बेशक वह बड़ा बख़्शने वाला, रहम करने वाला है।' (यूसुफ 12:11)

याक़ूब का खानदान मिस्र में

गरज़ हज़रत याक़ूब ने अपने सब खानदान को लेकर मिस्र खाना गण। तौरात के मुताबिक मिस्र आने वाले सत्तर लोग थे। जब हज़रत याक़ूब को इतिला हुई कि उनके वालिद खानदान समेत शहर के करीब प

गए तो वह फ़ौरन इस्तिफ़ाबाल के लिए बाहर निकले। हज़रत याक़ूब ने एक लम्बी मुद्दत के बाद बेटे को देखा तो सीने से चिमटा लिया। हज़रत यूसुफ़ (عليه السلام) ने वालिद से अर्ज़ किया कि अब आप इज़्ज़त व एहताराम और अम्न व हिफ़ाज़त के साथ शहर में तशरीफ़ ले चलें। हज़रत यूसुफ़ ने वालिद माजिद और तमाम ख़ानदान को शाही सवारियों में बिठा कर शहर और शाही महल में उतारा। इसके बाद एक दरबार सजाया गया। हज़रत यूसुफ़ (عليه السلام) के वालिद को शाही तख़्त पर जगह दी गई। इसके बाद खुद हज़रत यूसुफ़ शाही तख़्त पर बैठे। उस वक़्त दरबारी 'हुकूमत' के दस्तूर के मुताबिक़ तख़्त के सामने ताज़ीम के लिए सज्दे में गिर पड़े। (ताज़ीम का यह तरीक़ा शायद पिछले नबियों में जायज़ रहा हो। नबी अकरम (ﷺ) ने इस क्रिस्म की ताज़ीम को अपनी उम्मत के लिए हराम करार दिया है और उसको ज़ाते इलाही ही के लिए मख़सूस बनाया है) यूसुफ़ (عليه السلام) के तमाम ख़ानदान वालों ने भी यही अमल किया। यह देखकर हज़रत यूसुफ़ (عليه السلام) को अपने बचपन का ज़माना याद आ गया और अपने वालिद से कहने लगे—

तर्जुमा—‘और यूसुफ़ (عليه السلام) ने कहा, ऐ बाप! यह है ताबीर उस ख़्वाब की जो मुद्दत हुई, मैंने देखा था, मेरे परवरदिगार ने उसे सच्चा साबित कर दिया।’ (यूसुफ़ 12 : 100)

ऊपर के वाक़ियात के अच्छे ख़ात्मे से मुतास्सिर होकर यूसुफ़ बे-अख़्तियार हो गए और अल्लाह की जनाब में इस तरह दुआ की—

तर्जुमा—ऐ परवदिगार! तूने मुझे हुकूमत अता फ़रमाई और बातों का मतलब और नतीजा निकालना तालीम फ़रमाया। ऐ आसमान व ज़मीन के बनाने वाले! तू ही मेरा कारसाज़ है, दुनिया में भी और आख़िरत में भी। तो यह भी कीजियो कि दुनिया से जाऊं तो तेरी फ़रमांबरदारी की हालत में जाऊं और उन लोगों में दाख़िल हो जाऊं जो तेरे नेक बन्दे हैं। (यूसुफ़ 12 : 101)

तौरात के मुताबिक़ इस वाक़िए के बाद हज़रत यूसुफ़ का तमाम ख़ानदान मिस्र ही में आबाद हो गया।

वफ़ात

हज़रत यूसुफ़ عليه السلام ने अपनी ज़िंदगी के लम्बे अर्से को मिस्र ही में गुज़ारा और जब उनकी उम्र 110 साल की हुई तो उनकी वफ़ात हो गई तो उनको हुनूत (मम्मी) करके ताबूत में महफूज़ रख दिया और उनकी वसीयत के मुताबिक़ जब मूसा के ज़माने में बनी-इसराईल मिस्र से निकले तो उस ताबूत को भी साथ लेते गए और अपने बाप-दादा की सरज़मीन ही में ले जाकर सुपुर्दे खाक कर दिया। बताया गया है कि इनकी क़ब्र नाबलस के आस-पास है, यह कनआन का इलाक़ा है जिस पर अब इसराईल का क़ब्ज़ा है।

अहम अल्लाही बातें

1. अगर किसी आदमी का निजी मिज़ाज उम्दा हो और उसका माहौल भी पाक, मुक़द्दस, और लतीफ़ हो, तो उस आदमी की ज़िंदगी अल्लाह के करीमाना में नुमायां और अच्छी सिफ़तों में मुस्ताज़ होगी और वह हर क्रिस्म के शरफ़ व मज्द का हामिल होगा।

2. अगर किसी आदमी में अल्लाह पर ईमान मज़बूत और साफ़-सुथरा हो और उस पर यक़ीन पक्का और मज़बूत हो तो फिर इस राह की तमाम परेशानियां और मुश्किलें उस पर आसान बल्कि आसानतर हो जाती हैं और हक़ देख-समझ लेने के बाद तमाम ख़तरे और मुसीबतें बेकार होकर रह जाती हैं।

3. इब्तिला और आजमाइश मुसीबत व हलाक़त की शक्ल में हो या ग़लत व सरवत और नफ़सानी अस्बाब की सूरत में, हर हालत में इंसान को अल्लाह की जानिब ही रुजू करना चाहिए और उसी से इल्तिज़ा करनी चाहिए कि वह हक़ मामले पर साबित क़दम रखे।

4. जब अल्लाह तआला की मुहब्बत और उसका इश्क़, दिल की गहराइयों में उतर जाता है, तो फिर इंसान की ज़िंदगी का तमामतर मक़सद वहीं बन जाता है और उसके दीन की दावत व तब्लीग़ का इश्क़ हर वक़्त रग-रग में दौड़ता रहता है।

5. दयानत और अमानत एक ऐसी नेमत है कि उसको इंसान को दीनी व दुन्यवी सआदतों की कुंजी कहना चाहिए।

6. खुदाएतमादी इंसान की बुलन्द सिफतों से एक बड़ी सिफत है। अल्लाह ने जिस आदमी को यह दौलत दी है, वही दुनिया की मुसीबतों और दुखों से गुजर कर दुनिया और दीन दोनों की बुलन्दियों को हासिल कर सकता है।

7. सब्र एक शानदार 'खुल्क' है और बहुत-सी बुराइयों के लिए सपर और ढाल का काम देता है। कुरआन करीम में सबसे ज्यादा जगहों पर उसकी फ़ज़ीलत का एलान किया गया है और अल्लाह तआला ने ऊंचे रुखे और बुलन्द दर्जे का मदार इसी फ़ज़ीलत पर रखा है।

8. तक्लीफ़ पहुंचाने वाले भाइयों की नदामत के वक़्त सब्र का अख़्तियार करना यानी दिल की वुस्अत का सबूत है।

9. बेहतरीन अख़्लाक में शुक्र भी सबसे बेहतर अख़्लाक है, इसलिए यह अल्लाह के अख़्लाक में सबसे बुलन्द है।

10. हसद (जलन) और बुज़्र (द्वेष) का अंजाम हसद करने वाले और बुज़्र रखने वाले के हक़ ही में नुक्सानदेह होता है और अगरचे कभी जिससे हसद और बुज़्र किया गया है, उसको भी दुनिया का नुक्सान पहुंच जाना मुम्किन है, लेकिन हसद करने वाला किसी हाल में भी, फ़लाह नहीं पाता और वह दुनिया और आख़िरत में घाटा उठाने वाला जैसा हो जाता है, अलावा इसके कि तौबा कर ले और हसद वाली ज़िंदगी को छोड़ दे।

11. सदाक़त, दयानत, अमानत, सब्र और शुक्र जैसी ऊंची सिफ़तों वाली ख़िंदगी ही हक़ीक़ी और कामयाब ज़िंदगी है और अगर इंसान में ये सिफ़तें नहीं पाई जातीं, तो फिर वह इंसान नहीं, बल्कि हैवान है, बल्कि उससे भी बुरा।

हज़रत यूसुफ़ ~~र~~ की पूरी ज़िंदगी ऊपर लिखे अख़्लाक़ी मसलों पर गवाह है और इस दुआ के लिए दावत दे रही है—

‘ऐ आसमानों और ज़मीन के पैदा करने वाले! तू ही दुनिया और आख़िरत में मेरा मददगार है, तू मुझे अपनी इताअत पर मौत दीजियो और नेक लोगों के साथ शामिल कीजियो।

(यूसुफ़ 12/101)

हज़रत शुऐब عليه السلام

शुऐब की क़ौम

हज़रत शुऐब मदयन या मदयान की ओर भेजे गए थे। मदयन एक क़बीले का नाम है, जो हज़रत इब्राहीम के बेटे मदयन की नस्ल से था। शुऐब भी चूँकि उसी नस्ल और उसी क़बीले से थे, इसलिए उनके भेजे जाने के बाद यह क़ौम 'शुऐब की क़ौम' (क़ौमे शुऐब) कहलाई।

मदयन या अस्हाबे ऐकः

क़ुरआन मजीद में इस क़बीले से मुताल्लिक हमको दो बातें बताई गई हैं—

तर्जुमा—'एक यह कि वह इमामे मुबीन पर आबाद था और लूत की क़ौम और मदयन दोनों बड़ी शाहराहों पर आबाद थे।' (15-79)

अरब के भूगोल में जो शाहराह (Main Road) हिजाज़ के ताजिर काफ़िलों को शाम, फ़लस्तीन, यमन, बल्कि मिस्र तक ले जाती और लाल सागर के पूर्वी किनारे से होकर गुज़रती थी, क़ुरआन उसी को 'इमामे मुबीन' (खुला और साफ़ रास्ता) कहता है, जहाँ तक अस्हाबे ऐकः का तात्लुक है, तो अरबी में 'ऐका' हरी-भरी झाड़ियों को कहते हैं जो झाँदले की शकल अख़्तियार कर लेती है। इन दोनों बातों के जान लेने के बाद मदयन की आबादी के बारे में यही कहा जा सकता है कि मदयन का क़बीला लाल सागर के पूर्वी किनारे और अरब के उत्तर पश्चिम में ऐसी जगह आबाद था जो शाम से मिले हुए हिजाज़ का आख़िरी हिस्सा कहा जा सकता है। कुछ विद्वानों ने मदयन और अस्हाबे ऐका में फ़र्क़ किया है, लेकिन तर्जीही बात यही है कि मदयन और अस्हाबे ऐकः एक ही क़बीला है जो बाप की निस्बत से मदयन कहलाया और ज़मीन की तबई और जुग्राफ़ियाई (भौगोलिक) हैसियत से अस्हाबे ऐका कहलाया।

हक की दावत

बहरहाल शुऐब जब अपनी क़ौम में भेजे गए तो उन्होंने देखा कि अल्लाह की नाफ़रमानी और बड़े गुनाह के काम सिर्फ़ कुछ लोगों में ही नहीं पाए जाते, बल्कि सारी क़ौम इसकी शिकार है और अपनी बद-आमालियों में इतनी मस्त है कि एक लम्हे के लिए भी उनको यह एहसास नहीं होता कि यह जो कुछ हो रहा है, अल्लाह की नाफ़रमानी और गुनाह है बल्कि ये अपने इन आमाल को फ़ख़ की वजह समझते हैं।

उनकी बहुत-सी नाफ़रमानियों और बद-अख़लाकियों से हटकर जिन ग़दे कामों ने खास तौर से उनमें रिवाज पा लिया था, वे यह थे—

1. बुतपरस्ती और मुश्रिकाना रस्म और अक्कीदे,
2. ख़रीदे-बेचने में पूरा लेना और कम तौलना, यानी दूसरे को उसके हक़ से कम देना और अपने लिए हक़ के मुताबिक़ लेना, बल्कि उससे ज़्यादा।
3. तमाम मामलों में ख़ोट और डाकाज़नी।

क़ौमों के आम रिवाज के मुताबिक़ असल में उनकी तनआसानी, ऐश परस्ती, दौलत की ज़्यादती, ज़मीन और बाग़ों की ज़रखेजी और हरियाली ने उनको इतना घमंडी बना दिया था कि वे इन तमाम चीज़ों को अपनी ज़ाती मीरास और अपना ख़ानदानी हुनर समझ बैठे थे और एक लम्हे के लिए भी उनके दिल में यह ख़तरा नहीं गुज़रता था कि यह सब कुछ अल्लाह की अज़ा और बख़्शि़श है कि शुक्रगुज़ार होते और सरकशी से बाज़ रहते, गरज़ उनकी खुशहाली ने उनमें तरह-तरह की बद-अख़लाकियां और क्रिस्म-क्रिस्म के ऐब पैदा कर दिए थे।

आख़िर हक़ की ग़ैरत हरकत में आई और अल्लाह की सुन्नत के मुताबिक़ उनको हक़ का रास्ता दिखाने, नाफ़रमानियों और ग़लत और ग़न्दे कामों से बचाने और अमीन व मुत्तक़ी और अख़लाक़ वाला बनाने के लिए उन्हीं में से एक हस्ती को चुन लिया और नुबूक़्त व रिसालत से नवाज़ कर उसको इस्लाम की दावत और हक़ के पैग़ाम का इमाम बनाया। यह हस्ती हज़रत शुऐब की ज़ाते गरामी थी।

अल्लाह की तौहीद और शिर्क से बेजारी का एतकाद तो तमाम नबियों (अलैहिमुस्सलाम) की तालीम की मुश्तरक बुनियाद और असल है जो हज़रत शुऐब عليه السلام के हिस्से में भी आई थी, मगर क्रौम की मख़सूस बद-अख़लाकियों पर तक्ज़ोह दिलाने और उनको सीधे रास्ते पर लाने के लिए उन्होंने इस क़ानून को भी अहमियत दी कि बेचने-ख़रीदने के मामले में यह हमेशा नज़रों में रहना चाहिए कि जो जिसका हक़ है, वह पूरा-पूरा उसको मिले कि दुन्यवी मामलों में यही एक ऐसी बुनियाद है जो डगमगा जाने के बाद हर किस्म के जुल्म, फ़िस्क व फ़ुज़ूर और मुस्लिम ख़राबियों और बद-अख़लाकियों की वजह बनती है।

ख़ुलासा यह है कि हज़रत शुऐब عليه السلام ने भी अपनी क्रौम की बद-आमालियों को देखकर बड़ा दुख महसूस किया और रुश्द व हिदायत की तालीम देते हुए क्रौम को उन्हीं उसूलों की तरफ़ बुलाया जो नबियों की दावत व इर्शाद का ख़ुलासा है—

उन्होंने फ़रमाया : 'ऐ क्रौम! एक अल्लाह की इबादत कर, उसके अलावा कोई इबादत के क़ाबिल नहीं है और ख़रीदने-बेचने में नाप-तौल को पूरा रख और लोगों के साथ मामलों में ख़ोट न कर, कल तक मुम्किन है कि तुझको उन बद-अख़लाकियों और बुराइयों का हाल मालूम न हुआ हो, मगर आज तेरे पास अल्लाह की हुज्जत, निशानी और बुरहान आ चुका, अब ज़स्ल व नादानी, अक्ल व दरगुज़र के क़ाबिल नहीं है, हक़ को कुबूल कर और बातिल से बाज़ आ कि यही कामियाबी और कामरानी की राह है और अल्लाह की ज़मीन में फ़िला व फ़साद न कर, जबकि अल्लाह तआला ने उसकी सलाह व ख़ैर के तमाम सामान जुटा दिए, अगर तुझमें ईमान व यकीन की सदाक़त मौजूद है तो समझ कि यही फ़लाह व बहबूदी की राह है और देख ऐसा न कर कि हक़ की दावत के रास्ते को रोकने और लोगों को लूटने के लिए हर राह पर जा बैठे और जो आदमी भी ईमान ले आए उसको अल्लाह का रास्ता अख़्तियार करने पर धमकियां देने लगे और उसमें टेढ़ पैदा करने पर उतर आए। ऐ क्रौम के लोगो! उस वक़्त को याद करो और अल्लाह का एहसास मानो कि तुम बहुत थोड़े थे, फिर उसने अम्न व आफ़ियत देकर तुम्हारी

तायदाद को ज्यादा से ज्यादा बढ़ा दिया—

‘ऐ मेरी क्रीम! जरा इस पर भी गौर कर कि जिन लोगों ने अल्लाह की ज़मीन में फ़साद फैलाने का तरीक़ा अख़्तियार किया था, उनका अंजाम कितना इबस्तनाक हुआ, और अगर तुममें से एक जमाअत मुझ पर ईमान ले आई और एक जमाअत ईमान नहीं ले आई तो सिर्फ़ इतनी ही बात पर मामला ख़त्म हो जाने वाला नहीं, बल्कि सब के साथ इतिज़ार कर, यहां तक कि अल्लाह तआला हमारे दर्मियान आख़िरी फ़ैसला कर दे और वही बेहतरीन फ़ैसला करने वाला है।’

हज़रत शुऐब बड़े फ़सीह व बलीग़ मुक़र्रर (स्पष्ट और उत्साहवर्धक वक्ता) थे। शीरीं कलामी (बातों में मिठास) हुस्ने ख़िताबत (सुन्दर वक्तव्य) तर्ज़ेबयान (वर्णन-शैली) और तलाक़ते लिसानी (भाषा-विद्वत्ता) में बहुत नुमायां इम्तियाज़ रखते थे, इसलिए मुफ़र्रिसर (टीकाकार) उनको ख़तीबुल अंबिया के लक़ब से याद करते हैं। पस उन्होंने निहायत नर्म-गर्म हर तरीक़े से रुशद व हिदायत के ये कलिमे कहे, पर उस बदबख़्त क्रीम पर ज़रा भी कोई असर न हुआ और कुछ कमज़ोर और बूढ़े लोगों के अलावा किसी ने हक़ के पैग़ाम पर कान न धरा, वे खुद भी इसी तरह बद-आमाल (दुष्कर्मी) रहे और दूसरों का रास्ता भी मारते रहे, वे रास्तों में बैठ जाते और हज़रत शुऐब के पास आने जाने वालों को हक़ कुबूल करने से रोकते और अगर मौक़ा लग जाता तो लोगों को लूट लेते। अगर इस पर भी कोई खुशक्रिस्मत हक़ पर लब्बैक कह देता, तो उसको डराते-धमकाते और तरह-तरह से टेढ़े रास्ते पर चलने पर आमादा करते, लेकिन इन तमाम बातों के बावजूद हज़रत शुऐब ~~रह~~ की हक़ की दावत का सिलसिला बराबर जारी रहा, तो उनमें से बड़े क्रिस्म के लोगों ने, जिन में अपनी शौकत और ताक़तवर पर घमंड था, हज़रत शुऐब ~~रह~~ से कहा: ऐ शुऐब! दो बातों में से एक बात ज़रूर होकर रहेगी या हम तुझको और तुझ पर ईमान लाने वालों को अपनी बस्ती में से निकाल देंगे और तेरा देस निकाला करेंगे या तुझको मजबूर करेंगे कि फिर हमारे दीन में वापस आ जाओ।’

हज़रत शुऐब ~~रह~~ ने फ़रमाया : ‘अगर हम तुम्हारे दीन को ग़लत और

बातिल समझते हों, तब भी जबरदस्ती मान लें, यह तो बड़ा जुल्म है? और जबकि हमको अल्लाह तआला ने तुम्हारे उस दीन से नजात दे दी तो फिर हम उसकी तरफ लौट जाएं, तो इसका मतलब तो यह होगा कि हमने झूठ बोलकर अल्लाह तआला पर बोह्तान बांधा, यह नामुम्किन है। हां, अगर अल्लाह की (जो कि हमारा परवरदिगार है) यही मर्जी हो तो वह जो चाहेगा करेगा, हमारे सब का इल्म तमाम चीजों पर छाया हुआ है, हमारा तो सिर्फ उसी पर भरोसा है। ऐ परवरदिगार! तू हमारे और हमारी क्रीम के दर्मियान हक़ और सच्चाई के साथ फैसला कर दे, तू ही बेहतरीन फैसला करने वाला है। क्रीम के सरदारों ने जब हज़रत शुऐब عليه السلام का यह अज़्म व इस्तिक्लाल देखा तो उन से चेहरा फेर कर अपनी क्रीम के लोगों से कहने लगा : 'ख़बरदार! अगर तुमने शुऐब का कहना माना तो तुम हलाक व बर्बाद हो जाओगे।'

हज़रत शुऐब عليه السلام ने यह भी फ़रमाया : देखो, अल्लाह तआला ने मुझको इसलिए भेजा है कि मैं अपनी ताक़त भर तुम्हारी इस्लाह की कोशिश करूं और मैं जो कुछ कहता हूं उसकी सदाक़त और सच्चाई के लिए अल्लाह की हुज्जत और दलील और निशानी भी पेश कर रहा हूं। मगर अफ़सोस तुम इस वाज़ेह हुज्जत को देखकर भी सरकशी और नाफ़रमानी पर क़ायम हो और मुख़ालफ़त का कोई पहलू ऐसा नहीं है जो तुमसे छूटा हुआ हो, फिर मैं तुमसे अपनी इस रुश्द व हिदायत के बदले में कोई उजरत भी नहीं मांगता और न कोई दुनिया के नफ़ा को तलब कर रहा हूं। मेरा बदला तो अल्लाह के पास है और अगर तुम अब भी न मानोगे, तो मुझे डर है कि कहीं अल्लाह का अज़ाब तुमको हलाक व बर्बाद न कर डाले, उसका फैसला अटल है और किसी की मजाल नहीं कि उसको रद्द कर दे।

क्रीम के सरदार त्योंही चढ़ा कर बोले : शुऐब! क्या तेरी नमाज़ हमसे यह चाहती है कि हम अपने बाप-दादा के देवताओं को पूजना छोड़ दें और उसको अपने माल व दौलत में यह अख़्तियार न रहे कि जिस तरह चाहें, मामला करें, अगर हम कम तौलना छोड़ दें, लोगों के कारोबार में ख़ोट न करें तो ग़रीब और क़ल्लाश होकर रह जाएं पस क्या ऐसी तालीम देने में तुमको कोई संजीदा और सच्चा रहबर कह सकता है?

हजरत शुऐब ~~عليه السلام~~ ने बड़ी दिलसोजी और मुहब्बत के साथ फ़रमाया: 'ऐ क़ौम! मुझे यह डर लग रहा है कि तेरी ये बेबाकियाँ और अल्लाह के मुकाबले में नाफ़रमानियाँ कहीं तेरा भी वह अंजाम न कर दें, जो तुझसे पहले क़ौमे नूह, क़ौमे हूद, क़ौमे सालेह और क़ौमे लूत का हुआ। अब भी कुछ नहीं मया, अल्लाह के सामने झुक जा और अपनी बद-किरदारियों के लिए बख़्शिश का तलबगार बन और हमेशा के लिए उनसे तौबा कर ले। बेशक मेरा परवरदिगार रहम करने वाला और बहुत ही मेहरबान है। वह तेरी तमाम ख़ताएँ बख़्श देगा।

क़ौम के सरदारों ने यह सुनकर जवाब दिया, शुऐब! हमारी समझ में कुछ नहीं आता कि तू क्या कहता है? तू हम सबसे कमज़ोर और ग़रीब है। अगर तेरी बातें सच्ची होतीं, तो तेरी जिंदगी हम सबसे अच्छी होती और हमको सिर्फ़ तेरे ख़ानदान का डर है, वरना तुझको संगसार करके छोड़ते, तू हरगिज़ हम पर ग़ालिब नहीं आ सकता।

हजरत शुऐब ने फ़रमाया : 'अफ़सोस है तुम पर! क्या तुम्हारे लिए अल्लाह के मुकाबले में मेरा ख़ानदान ज़्यादा डर की वजह बन रहा है, हालाँकि मेरा ख़ब तुम्हारे तमाम कामों का एहता किए हुए है और वह दाना व बीना है।'

'ख़ैर, अगर तुम नहीं मानते तो तुम जानो, तो वह सब कुछ करते रहो जो कर रहे हो, बहुत जल्द अल्लाह का फ़ैसला बता देगा कि अज़ाब का हक़दार कौन है और कौन झूठा और काज़िव है, तुम भी इन्तिज़ार करो और मैं भी इन्तिज़ार करता हूँ?'

आख़िर वही हुआ जाँ अल्लाह के क़ानून का अवदी व सरमदी फ़ैसला है, 'यानी हुज्जत व वुरहान की रोज़नी आने के बाद भी जब वातिल पर इस्रार हो और उसकी सच्चाई का मज़ाक़ उड़ाया जाए और उसकी इशाअत में रुकावटें डाली जाएं, तो फिर अल्लाह का अज़ाब इस मुज़िमाना जिंदगी का ख़ात्मा कर देता है और आने वाली क़ौमों के लिए उसको इबरत व मौइज़त बना दिया करता है।

अज़ाब की क्रिस्में

कुरआन अज़ीज़ कहता है कि नाफ़रमानी और सरकशी के बदले में शुऐब की क़ौम को दो क्रिस्म के अज़ाब ने आ घेरा—एक ज़लज़ले का अज़ाब और दूसरा आग की बारिश का अज़ाब यानी जब वे अपने घरों में आराम कर रहे थे तो यकायक एक हौलनाक ज़लज़ला आया। अभी यह हौलनाकी ख़त्म भी न हुई थी कि ऊपर से आग बरसने लगी और नतीज़ा यह निकला कि सुबह को देखने वालों ने देखा कि कल के सरकश और मगरूर आज घुटनों के बल औंधे झुलसे हुए पड़े हैं—

तर्जुमा—‘फिर आ पकड़ा उनको ज़लज़ले ने, पस सुबह को रह गए अपने-अपने घरों के अन्दर औंधे पड़े।’ (अल-आरफ़ 7 : 78)

तर्जुमा—‘फिर उन्होंने शुऐब को झुठलाया, पस आ पकड़ा उनको बादल वाले अज़ाब ने (जिसमें आग थी) बेशक वह बड़े हौलनाक दिन का अज़ाब था।’ (अश-शुअरा 26 : 189)

हज़रत शुऐब अैल० की क़ब्र

हज़रत शैत में एक क़ब्र है, वहां के बाशिंदों का दावा है कि यह हज़रत शुऐब ~~अैल०~~ की क़ब्र है, जो मदयन की हलाकत के बाद यहां बस गए थे और यहीं उनकी वफ़ात हुई।

सबक़ भरी नसीहतें

1. इस्लाम में बन्दों के हक़ की हिफ़ाज़त, समाजी दुरुस्तकारी और मामलों में दवानत व अमानत को इस दर्जा अहम समझा गया है कि अल्लाह ने जलीलुलक़दर पैग़म्बर को भेजे जाने का मक्सद इसी को क़रार दिया और इन्हीं मामलों की इस्लाह के लिए रसूल बनाकर भेजा।

2. ख़रीदने-वेचने में दूसरे के हक़ को यूरा न देना इंसानी ज़िंदगी में ऐसा रोग लगा देता है कि यह बढ़-अख़्लाकी बढ़ते-बढ़ते बन्दों के तमाम हक़ों के बारे में हक़ मारने की ख़ुस्लत पैदा कर देती है और इस तरह इंसानी शराफ़त

और आपसी भाईचारा और मुहब्बत के रिश्ते को काट करके लालच, लोभ, खुदगर्जी और कंजूसी जैसे खराब कामों वाला बना देती है।

3. नाप-तौल में इंसान सिर्फ चीजों के खरीदने-बेचने तक महदूद नहीं है, बल्कि इंसानी किरदार का यह कमाल होना चाहिए कि अल्लाह और उसके बन्दे के तमाम हक़ और फ़र्ज में इस असल को काम की बुनियाद बनाए और किसी मौके पर किसी हालत में भी अदुल व इंसान के तराजू को हाथ से जाने न दे।

4. खरीदने-बेचने के दर्मियान नाप-तौल में कमी न करना और इंसान को वाक़ी रखना, गोया एक कसौटी है कि जो इंसानी ज़िंदगी के मामूली लेन-देन में अदुल व इंसान नहीं बरतता, उससे क्या उम्मीद हो सकती है कि वह अहम दीनी और दुन्यवी मामलों में अदुल व इंसान को काम में लाएगा?

5. सुधार के बाद अल्लाह की ज़मीन में फ़साद पैदा करने से बढ़कर कोई जुर्म नहीं है, इसलिए कि जुल्म, क़िब्र, क़त्ल और इस्मतेज़ी जैसे बड़े-बड़े जुर्मों की बुनियाद और असल यही रज़ीला (गन्दे और घटिया काम) हैं।

6. नवियों और उनके मानने वालों की ज़िंदगी के पढ़ने से पता चलता है कि नवियों के रेशन दलील देने, आयातुल्लाह यानी अल्लाह की निशानियाँ दिखाने, मुहब्बत और रहम के ज़ब्यों को जाहिर करने और अपनी दावत व तब्लीग़ पर किसी किस्म का अज़्र तलव न करने का इत्मीनान दिलाते रहे हैं मगर इसके बावजूद दूसरी तरफ़ यानी वातिल पर कायम रहने वालों की तरफ़ से यही जवाब मिलता रहा है कि तुमको संपसार कर दिया जाएगा, क़त्ल कर दिया जाएगा। अल्लाह के पैग़म्बरों के वजूद तक वो बरदाश्त नहीं किया गया और यहां तक कहा गया कि अगर सच्चे हो तो जिस अज़ाब से डराते हो, वह अभी ले आओ, वरना तो हमेशा के लिए तुम्हारा और तुम्हारे मिशन का ख़ात्मा कर दिया जाएगा?

7. हक़ व वातिल का यही वह आखिरी मरहला है जिसके बाद अल्लाह तआला का वह क़ानून जिसको 'अमल के बदले का क़ानून' कहा जाता है, ऐसी सरक़श और तक़व्वुर भरी क़ौमों के लिए दुनिया ही में लागू हो जाता है और उनको हलाक़ व तबाह करके आने वाली नस्लों और क़ौमों के लिए

इब्रत और नसीहत का सामान जुटा देता है।

हज़रत शुऐब عليه السلام का ज़िक्र कुरआन पाक में

कुरआन हकीम में हज़रत शुऐब और उनकी क़ौम का तज़क़ीरा आराफ़, हूद और शुअ़रा में कुछ तफ़्सील से किया गया है और हिज़ व अंकबूत में थोड़े में है।

हज़रत मूसा व हारून अलैहिमस्सलाम

**हज़रत मूसा عليه السلام की शुरूआती ज़िंदगी
बनी इसराईल मिस्र में**

हज़रत यूसुफ़ عليه السلام के किस्से में बनी इसराईल का ज़िक्र सिर्फ़ इसी क़दर किया गया था कि हज़रत याक़ूब और उनका ख़ानदान हज़रत यूसुफ़ عليه السلام से मिलने मिस्र में आए, मगर उसके सदियों बाद फिर एक बार कुरआन करीम बनी इसराईल के वाक़िए तफ़्सील के साथ सुनाता है जिनसे मालूम होता है कि बनी इसराईल हज़रत यूसुफ़ عليه السلام के ज़माने में मिस्र ही में बस गए थे। तौरात से और तफ़्सील मालूम होती है और यह भी कि हज़रत यूसुफ़ عليه السلام ने फ़िरऔन से अपने बाप और ख़ानदान के लिए अर्जे जाशान (Goshen) तलब की जो फ़िरऔन ने खुशी-खुशी उनके सुपुर्द कर दी। बहरहाल इन तफ़्सीलों से यह बात साफ़ हो जाती है कि बनी इसराईल हज़रत यूसुफ़ और हज़रत मूसा की दर्मियानी सदियों में मिस्र में आबाद रहे और उनकी तायदाद लगभग छः लाख हो गई थी। ('नेशनल ज्योग्रेफ़िक' जनवरी 1078 ई. के मुताबिक़ ये छः सौ ख़ानदान यानी पन्द्रह हज़ार लोगों से कुछ कम ही हो सकते हैं।)

फ़िरऔन

शुरु ही में यह साफ़ कर देना ज़रूरी है कि 'फ़िरऔन' मिस्र के बादशाहों

का लक़ब है, किसी ख़ास हुक्मराँ या बादशाह का नाम नहीं है। तारीख़ी एतबार से तीन हजार साल क़ब्ल मसीह से शुरू होकर सिकन्दर आजम के ज़माने तक फ़िरऔनों के 31 ख़ानदान मिस्र पर हुक्मराँ रहे हैं। हज़रत मूसा के ज़माने में मिस्र का हुक्मराँ (फ़िरऔन) कौन था और उसका क्या नाम था, यक़ीन के साथ नहीं कहा जा सकता, इसलिए यहां फ़िरऔन को उस वक़्त के मिस्र का हुक्मराँ (शासक) समझा जाए।

फ़िरऔन का ख़्वाब

तौरात में है और तारीख़ के माहिर भी कहते हैं कि फ़िरऔन को बनी इसराईल के साथ इसलिए दुश्मनी हो गई थी कि उस ज़माने के काहिनों, नज़ूमियों और क़याफ़ागरों ने उसको बताया था कि उसकी हुक्ूमत का ज़वाल एक इसराईली लड़के के हाथ से होगा और कुछ तारीख़ी रिवायतों में है कि फ़िरऔन ने एक भयानक ख़्वाब देखा था, जिसकी ताबीर दरबार के ज्योतिषियों और काहिनों ने वही दी थी, जिसका ज़िक्र गुज़र चुका है। इस पर फ़िरऔन ने एक जमाअत को इसलिए मुकर्रर किया कि वह तफ़्तीश और तलाश के साथ इसराईली लड़कों को क़त्ल कर दे और लड़कियों को छोड़ दिया करे।

हज़रत मूसा عليه السلام की पैदाइश

हज़रत मूसा का नसब (वंश) कुछ वास्तों से हज़रत याक़ूब तक पहुंचता है। उनके वालिद का नाम इमरान और वालिदा का नाम यूकाबुद था। इमरान के घर में मूसा की पैदाइश ऐसे ज़माने में हुई जबकि फ़िरऔन इसराईली लड़कों के क़त्ल का फ़ैसला कर चुका था। बहरहाल जूँ-जूँ करके तीन माह तक उनके पैदा होने की किसी को मुतलक़ ख़बर न होने दी। इस सख़्त और नाजुक वक़्त में आख़िर अल्लाह तआला ने मदद की और मूसा की वालिदा के दिल में यह बात डाल दी कि एक ताबूत की तरह का सन्दूक बनाओ, जिस पर राल और रोगन पालिश कर दो, ताकि पानी अन्दर असर न कर सके और उसमें उस बच्चे को हिफ़ाज़त से रख दो और फिर उस सन्दूक को नील नदी के बहाव

पर छोड़ दो।

मूसा की मां ने ऐसा ही किया और साथ ही अपनी बड़ी लड़की यानी मूसा की बहन को लगाया कि वह इस सन्दूक के बहाव के साथ किनारे-किनारे चलकर सन्दूक को निगाह में रखे और देखे कि अल्लाह उसकी हिफ़ाज़त का वायदा किस तरह पूरा करता है, क्योंकि मूसा की वालिदा को अल्लाह तआला ने यह बशारत पहले ही सुना दी थी कि हम इस बच्चे को तेरी ही तरफ़ वापस कर देंगे और यह हमारा पैग़म्बर और रसूल होगा।

फ़िरऔन के घर में तर्बियत

हज़रत मूसा عليه السلام की बहन बराबर सन्दूक के बहाव के साथ-साथ किनारे-किनारे निगरानी करती जा रही थीं कि उन्होंने देखा सन्दूक तैरते हुए शाही महल के किनारे आ लगा और फ़िरऔन के घराने में से एक औरत ने ख़ादिमों के ज़रिए उसको उठवा लिया और शाही महल में ले गई। हज़रत मूसा عليه السلام की हमशीरा (बहन) यह देखकर बहुत खुश हुई और हालात की सही तफ़सील मालूम करने के लिए शाही महल की नौकरानियों में शामिल हो गई।

यहां यह बात हो रही थी, उधर हज़रत मूसा عليه السلام की वालिदा लतीफ़ा ग़ैबी के इन्तिज़ार में आंखें फैलाए हुए थीं कि लड़की (हज़रत मूसा عليه السلام की बहन) ने आकर पूरी दास्तान कह सुनाई और कहा कि अब तुम चलकर अपने बच्चे को सीने से लगाओ और आंखें ठंडी करो और उसका शुक्र अदा करो कि उसने अपना वायदा पूरा कर दिया। इस तरह अल्लाह तआला ने हज़रत मूसा عليه السلام की परवरिश का पूरा इन्तिज़ाम कर दिया।

मूसा का मिस्र से निकलना

हज़रत मूसा عليه السلام एक अर्से तक शाही तर्बियत में बसर करते-करते ज़यानी के दौर में दाख़िल हुए तो निहायत मज़बूत, कड़यल और बहादुर जवान निकले। चंदरे से रौब टपकता और बातों से एक ख़ास वक्ता और अज़मत की ग़ान ताहिर होती थी। उनको यह भी मालूम हो गया था कि वह इसराईली

हैं और मिस्री खानदानों से इनकी कोई रिश्तेदारी नहीं है। उन्होंने यह भी देखा कि बनी इसराईल पर बड़े जुल्म हो रहे हैं और वे मिस्र में बड़ी ज़िल्लत और गुलामी की ज़िंदगी बसर कर रहे हैं। यह देखकर उनका खून खौलने लगता और मौक़े-मौक़े से इबरानियों की हिमायत व मदद में पेश पेश हो जाते।

एक बार शहरी आबादी से एक किनारे जा रहे थे कि देखा एक मिस्री एक इसराईली को बेगार के लिए घसीट रहा है। इसराईली ने मूसा को देखा तो लगा फ़रियाद करने और मदद चाहने। हज़रत मूसा को मिस्री की इस जाबिराना हरकत पर सख़्त गुस्सा आया और उसको बाज़ रखने की कोशिश की, मगर मिस्री न माना, मूसा ने गुस्से में आकर एक तमांचा रसीद कर दिया। मिस्री इस मार को सह न सका और उसी वक़्त मर गया। हज़रत मूसा ने यह देखा तो बहुत अफ़सोस किया, क्योंकि उनका इरादा बिल्कुल उसके क़त्ल का न था और नदामत व शर्मिन्दगी के साथ दिल में कहने लगे कि बेशक यह ज़ैतान का काम है। वही इंसान को ग़लत रास्ते पर लगाता है और अल्लाह की दरगाह में अज़्र करने लगे कि यह जो कुछ हुआ, अनजाने में हुआ, मैं तुझसे माफ़ी चाहता हूँ। अल्लाह ने भी उनकी ग़लती को माफ़ कर दिया और मफ़िरत की बशारत से नवाज़ा।

इधर शहर में मिस्री के क़त्ल की ख़बर फैल गई, मगर क़ातिल का कुछ पता न चला। आख़िर फ़िरऔन के पास मदद तलब की कि यह काम किसी इसराईली का है, इसलिए आप मदद फ़रमाएं। फ़िरऔन ने कहा कि इस तरह सारी क़ौम से बदला नहीं लिया जा सकता, तुम क़ातिल का पता लगाओ, मैं उसको ज़रूर पूरी सज़ा दूंगा।

बुरा इतिफ़ाक़ कहिए या अच्छा इतिफ़ाक़ कि दूसरे दिन भी हज़रत मूसा शहर के किनारे पर सैर फ़रमा रहे थे कि देखा वही इसराईली एक क्रिब्बी से झगड़ रहा है और क्रिब्बी ग़ालिब है। मूसा को देखकर कल की तरह उसने आज भी फ़रियाद की और मदद चाही।

इस वाक़िए को देखकर हज़रत मूसा ~~अब~~ ने दोहरी नागवारी महसूस की, एक तरफ़ क्रिब्बी का जुल्म था और दूसरी तरफ़ इसराईली का शोर व

गंगा और पिछले वाकिए की याद थी, इसी झुंझलाहट में एक तरफ़ उन्हें मिछी को बाज रखने के लिए हाथ बढ़ाया और साथ ही इसराईली को झिड़कते हुए फ़रमाया 'इन्न-क त-गवीयुन अमीन०' (तू भी बेशक खु हुआ मुमराह है) यानी छामखाही झगड़ा मोल लेकर दाद व फ़रियाद कर रहता है।

इसराईली ने हज़रत मूसा को हाथ बढ़ाते और फिर अपने मुतालि नागवार और कड़वे अलफ़ाख़ कहते सुना तो यह समझा कि यह मुझको भा के लिए हाथ बढ़ा रहे हैं और मुझको पकड़ में लेना चाहते हैं, इसलिए शरा भरे अन्दाज़ में कहने लगा—

तर्जुमा—जिस तरह कल तूने एक जान (क्रिबी) को हलाक किया। उसी तरह आज मुझको क़त्ल कर देना चाहता है।' (२४ : १)

मिछी ने जब यह सुना तो उस वक़्त फ़िरज़ौनियों से जाकर सारी दास्त क़ह सुनाई। उन्होंने फ़िरज़ौन को इत्तिला दी कि मिछी का क़ातिल मूसा। फ़िरज़ौन ने यह सुना तो ज़ल्ताद को हुक्म दिया कि मूसा को गिरफ़्तार कर हाज़िर करे। मिछियों के इस मज्मे में एक मुजज़ज़ शहरी वह भी था जो रि व जान से हज़रत मूसा से मुहब्बत रखता और इसराईली मज़हब को ह जानता था। यह फ़िरज़ौन ही के ख़ानदान का आदमी था और दरबार हाज़िर-वाश। उसने फ़िरज़ौन का यह हुक्म सुना तो फ़िरज़ौनी ज़ल्लादों पहले ही दरबार से निकल कर दौड़ता हुआ हज़रत मूसा की ख़िदमत में हाज़ि हुआ और उनसे सारा क़िस्सा बयान किया और उनको मश्विरा दिया कि इ वक़्त मस्तहत यही है कि खुद को मिछियों से नजात दिलाइए और किसी के मक़्रम पर हिज़रत कर जाइए जहाँ उनकी पकड़ न हो सके। हज़रत मूसा उसके मश्विरा को कुबूल फ़रमाया और अर्जे मदन की तरफ़ ख़ामोशी के सा खाना हो गए।

हज़रत मूसा عليه السلام की मिस्र से मदयन के लिए हिजरत

मूसा और मदयन का इलाक़ा

हज़रत शूऐब عليه السلام के वाक़ियों में मदयन का ज़िक्र आ चुका है। मदयन की आबादी मिस्र से आठ मज़िल पर वाक़े थी। हज़रत मूसा चूँकि फ़िरऔन के डर से भागे थे, इसलिए उनके साथ न कोई रफ़ीक़ और रहनुमा था और न ही रास्ते का ख़र्च और तेज़ भागने की क़जह से नंगे पैर थे। इस परेशान हाली में मूसा मदयन के इलाक़े में दाख़िल हुए।

मदयन का पानी

जब मदयन की सरज़मीन में क़दम रखा तो देखा कि कुएं के सामने पानी के हैज़ (प्याऊ) पर भीड़ लगी हुई है और जानवरों को पानी पिलाया जा रहा है, मगर इस जमाअत से थोड़ी दूरी पर दो लड़कियां खड़ी हैं और अपने जानवरों को पानी पर जाने से रोक रही हैं।

बहरहाल हज़रत मूसा से यह हालत न देखी गई और आगे बढ़कर लड़कियों से मालूम किया : 'तुम क्यों नहीं पानी पिलातीं, पीछे किस लिए खड़ी हो?' दोनों ने जवाब दिया, हम मजबूर हैं, अगर जानवरों को लेकर आगे बढ़ते हैं तो ये ताक़तवर ज़बरदस्त हम को पीछे हटा देते हैं और हमारे वालिद बहुत बूढ़े हैं। अब उनमें यह ताक़त नहीं है कि उनके रोक को दूर कर सकें, पस जब ये सब पानी पिलाकर वापस हो जाएंगे, तब हम बचा हुआ पानी पिलाकर लौटेंगे, यही हमारा रोज़ का दस्तूर है।'

हज़रत मूसा عليه السلام को जोश आ गया और आगे बढ़कर तमाम भीड़ को चीरते हुए कुएं पर जा पहुंचे और कुएं का बड़ा डोल उठया और तंज़ खींच कर लड़कियों के मवेशियों को पानी पिला दिया। हज़रत मूसा जब भीड़ को चीरते

हुए दराना घुसने लगे, तो अगरचे लोगों को नागवार गुज़रा, लेकिन उनकी जलासी सूरत और जिस्मानी ताक़त से मर्ज़ब हो गये और डोल को तंझ खींचते हुए देखकर उसी ताक़त से हार मान गए जिसके बलबूते पर कमज़ोरों और नातवानों को पीछे हटा दिया करते और उनकी ज़रूरतों को पामाल करते रहते थे।

गरज़ जब इन लड़कियों के जानवरों ने पानी पी लिया तो वे घर को वापस चलीं, घर पहुंचीं तो आदत के खिलाफ़ जल्द वापसी पर उनके बाप को बड़ा ताज्जुब हुआ, पूछने पर लड़कियों ने गुज़रा हुआ माजरा कह सुनाया कि किस तरह उनकी एक भिंदी ने मदद की। बाप ने कहा, 'जाओ और उसको मेरे पास लेकर आओ।'

यहां तो बाप-बेटी के दर्मियान यह बात-चीत हो रही थी और उधर हज़रत मूसा पानी पिलाने के बाद क़रीब ही एक पेड़ के साए में बैठकर सुस्ताने लगे। मुसाफ़रत, अजनबीपन और भूख-प्यास, इस हालत में उन्होंने दुआ की—

तर्जुमा— 'परवरदिगार! इस वक़्त जो भी बेहतर सामान मेरे लिए तू अपनी क़ुदरत से नाज़िल करे, मैं उसका मुहताज हूं।' (28 : 24)

लड़की वहां पहुंची तो देखा कि कुएं के क़रीब ही हज़रत मूसा बैठे हुए हैं। शर्म व हया के साथ नज़रें नीचे किए लड़की ने कहा, 'आप हमारे घर चलिए, वालिद बुलाते हैं। वह आपके इस एहसान का बदला देंगे।'

हज़रत मूसा यह सुनकर उठ खड़े हुए और लड़की की रहनुमाई में चल पड़े और लड़कियों के बाप की खिदमत में हाज़िर होकर मुलाक़ात का शरफ़ हासिल किया। उन बुजुर्ग ने पहले तो खाना खिलाया और उनके हालात सुने। हज़रत मूसा ने ठीक ठीक अपनी पैदाइश और फिरऔन के बनी इसराईल पर मज़ालिम से शुरू करके आखिर तक सारी दास्तान कह सुनाई। बुजुर्ग ने हज़रत मूसा को तसल्ली दी और फ़रमाया कि अल्लाह का शुक्र अदा करो कि अब तुमको ज़ालिमों के पंजे से निजात मिल गई। अब कोई डरने की बात नहीं है। क़ुरआन करीम ने उन बुजुर्ग को शेखे कबीर कहा है।

शेख की बेटी से निकाह का रिश्ता

ऊपर की बातों के दौरान उस लड़की ने, जो हज़रत मूसा को बुलाने

गई थी, अपने बाप से कहा—

तर्जुम—ऐ बाप! आप उस मेहमान को अपने मवेशियों के चराने और पानी मुहैया करने के लिए अज्र पर रख लीजिए। अज्र पर किसी बेहतर आदमी को रखा जाए, जो मजबूत भी हो और अमानतदार भी। (अल-क़सस 28 : 26)

बुजुर्ग बाप ने बेटी की इन बातों को सुना तो बहुत मसहूर हुए और हज़रत मूसा से कहा कि अगर तुम आठ साल तक मेरे पास रहो और मेरी बकरियाँ चराओ तो मैं अपनी इस बेटी को तुमसे शादी करने को तैयार हूँ और अगर तुम इस मुद्दत को दो साल बढ़ाकर दस साल कर दो तो और भी बेहतर है। यही इस लड़की का मह होगा। हज़रत मूसा عليه السلام ने इस शर्त को मंजूर कर लिया और फ़रमाया कि यह मेरी खुशी पर छोड़ दीजिए कि मैं इन दोनों मुद्दतों में से जिसको चाहूँ पूरा कर दूँ। आपकी तरफ़ से मुझ पर इस बारे में कोई ज़ब्र न होगा। दोनों तरफ़ की इस आपसी रज़ामंदी के बाद बुजुर्ग मेज़बान ने मूसा से उस बेटी की शादी कर दी।

नोट—हज़रत मौलाना स्युहारवी रह० ने यह वाजह किया है कि हज़रत मूसा عليه السلام के ससुर जिनको कुरआन पाक ने 'शेख़ कबीर' कहा है, हज़रत शुऐब عليه السلام न थे, क्योंकि उनका ज़माना कई सदियाँ पहले का है।

मुक़द्दस वादी

शादी के बाद हज़रत मूसा अपने ससुर के यहां मुक़रर की हुई मुद्दत पूरा करने, यानी बकरियाँ चराने के लिए ठहरे रहे। तफ़सील लिखने वाले मुस्तनक़ रिवायतों के पेशेनज़र फ़रमाते हैं कि मूसा ने पूरी मुद्दत यानी दस साल क़ मुद्दत पूरी की। कुरआन मजीद ने यह नहीं बताया कि मुद्दत पूरी होने के किर क़दर बाद तक मूसा अपने ससुर के पास ठहरे रहे। बहरहाल हज़रत मूस عليه السلام ने मदयन में एक मुद्दत तक क्रियाम किया और इस पूरी मुद्दत में अपने ससुर के मवेशियों की देख-भाल करते रहे।

इस बीच एक बार हज़रत मूसा عليه السلام अपने घर वालों समेत बकरियाँ चराते-चराते मदयन से बहुत दूर निकल गए। जानवरों के चरने-चराने का काम करने वाले क़बीलों के लिए यह बात ताज़्जुब की न थी, मगर रात ठंडी थी

इसलिए सदी आग की खोज के लिए मजबूर कर रही थी, सामने सीना पर्वत का सिलसिला नज़र आ रहा था, यह सीना का पूर्वी कोना था और मदन से एक दिन के फ़ासने पर लाल सागर की दो शाखाओं के दरमियान भिन्न को जाते हुए वाक़े था। हज़रत मूसा ने चक्रमाक़ इस्तेमाल किया, मगर कड़ी ठंडक थी, उसने काम न किया। सामने की घाटी (ऐमन की घाटी) में निगाह दौड़ा तो एक शोला चमकता हुआ नज़र पड़ा। बीबी से कहा कि तुम यहीं ठहरो, मैं आग ले आऊँ, तापने का भी इन्तिज़ाम हो जाएगा और अगर वहाँ कोई रहबर मिल गया तो भटकी हुई राह का भी पता लग जाएगा।

तर्जुमा—‘फिर मूसा ने अपनी बीबी से कहा, तुम यहाँ ठहरो, मैंने आग देखी है, शायद उसमें से कोई चिंगारी तुम्हारे लिए ला सकूँ या वहाँ अलाव पर किसी रहबर को पा सकूँ।’

(ताहा 20 : 10)

रसूल बनाए गए

अल्लाह के फ़ज़ल का हाल मूसा से पूछिए

आग लेने को जाएं पयम्बरी मिल जाए।

हज़रत मूसा ने देखा कि अजब आग है, पेड़ पर रोशनी नज़र आती है, मगर न पेड़ को जलाती है, न गुल ही होती है। यह सोचते हुए आगे बढ़े, ज्यों-ज्यों आगे बढ़ते जाते थे, आग और दूर होती जाती थी। यह देखकर मूसा को डर-सा पैदा हुआ और उन्होंने इरादा किया कि वापस हो जाएं। ज्यों ही वह पलटने लगे, आग करीब आ गई और करीब हुए तो सुना कि यह आवाज़ आ रही है—

तर्जुमा—‘ऐसा मूसा! मैं हूँ अल्लाह, परवरदिगार दुनियाओं का।’

(क़सस 28 : 30)

तर्जुमा—‘पस जब मूसा उस (आग) के करीब आए तो पुकारे गए, ऐ मूसा! मैं हूँ तेरा परवरदिगार पस अपनी जूती उतार दे, तू तुवा की मुक़दस वादी में खड़ा है और देख! मैंने तुझको अपनी रिसालत के लिए चुन लिया है, पस जो कुछ वक़्त की जाती है, उसे कान लगाकर सुन। (ताहा 20 : 11-13)

हज़रत मूसा ने जब अल्लाह की उस आवाज़ को सुना और उनको

यह मालूम हुआ कि आज उनके नसीब में वह दौलत आ गई है जो इंसानी श्राफ़त की इम्तियाज़ी शान और अल्लाह की मुहब्बत का आखिरी निशान है, तो फूले न समाए और बेपनाह लगाव होने की शकल में मूर्ति की तरह हैरान खड़े रह गए। आखिर फिर उसी तरफ़ से शुरूआत हुई और पूछा गया—

तर्जुमा—‘मूसा! तेरे दाहिने हाथ में यह क्या है?’ (ताहा 20 : 17)

पस फिर क्या था हक़ीक़ी महबूब का सवाल सच्चे इश्क़ जैसा होता है—

‘यह नसीब अकबर! लूटने की जाए है।’

इश्क़ की इतिहा में यह भी ख़याल न रहा कि सवाल के पैमाने पर ही जवाब को तौला जाए और जो कुछ पूछा गया है, सिर्फ़ उसी क्रूर जवाब दिया जाए। बोले—

तर्जुमा—‘यह मेरी लाठी है। इस पर (बकरियाँ चराते वक़्त) सहारा लिया करता हूँ और अपनी बकरियों के लिए पत्ते झाड़ लेता हूँ।’ (ताहा 20 : 18)

अल्लाह! दिल के वलवले और रूह की बेताबियाँ तो चाहती हैं कि कहे जाऊँ और उस बेपनाह लुफ़ की लग्नत को हासिल किए जाऊँ, लेकिन अदब और हक़ीक़त देखने वाली आंख का हुक्म है कि ख़ामोश हो जाऊँ, इसलिए किस्सा कोताह करता हूँ, वरना दास्ताने इश्क़ बहुत लम्बी है।

इश्क़ कहता है, जुनूँ का जोश रहना चाहिए

ज़ब्त की ताकीद है, ख़ामोश रहना चाहिए।

किस्सा-ए-मूसा सबक़ है होश वालों के लिए

किस तरह उश्शाक़ को ख़ामोश रहना चाहिए।

अल्लाह की निशानियाँ

अब अल्लाह तआला ने इर्शाद फ़रमाया—

तर्जुमा—‘मूसा! अपनी इस लाठी को ज़मीन पर डाल दो।’ (ताहा 19-20)

और मूसा ने इस इर्शाद की तामील की—

तर्जुमा—‘मूसा ने लाठी को ज़मीन पर डाल दिया, पस यकायक वह

अजगर बनकर दौड़ने लगा।’ (ताहा 20 : 21)

हज़रत मूसा ने जब हैरत में डाल देने वाला यह वाक़िया देखा, तो घबरा

गए और बशर होने के तक्राजे का असर लेकर भागने लगे। पीठ फेरकर भागे ही ये कि आवाज आई—

तर्जुमा—‘(अल्लाह तआला ने फरमाया) मूसा! इसको पकड़ लो और खौफ़ न खाओ, हम इसको इसकी असल हालत पर लौटा देंगे।’

(ताहा 20 : 21)

हज़रत मूसा की लकड़ी दो शाखा थी। अब वही दो शाखा अजगर का मुंह नज़र आ रहा था। सख़्त परेशान थे, मगर अल्लाह की कुर्बत ने तमानियत व सुकून की हालत पैदा कर दी और उन्होंने बे-खौफ़ होकर उसके मुंह पर हथ डाल दिया। इस अमल के साथ ही फ़ौरन वह दो शाखा फिर लाठी बन गया।

अब मूसा को दोबारा पुकारा गया और हुक्म हुआ कि अपने हाथ को ग़रेबान के अन्दर ले जाकर बग़ल से मस कीजिए और फिर देखिए, वह मख़ से पाक बे-दाग़ चमकता हुआ निकलेगा—

तर्जुमा—‘और मिला दे अपने हाथ को अपनी बग़ल के साथ, निकल आएगा वह रोशन, बग़ैर किसी मरंज़ के (यानी बर्स से पाक) यह दूसरी निशानी है।’

(ताहा 20-22)

मूसा! यह हमारी ओर से तुम्हारी नुबूवत व रिसालत के दो बड़े निशान हैं। ये सच्चाई के तुम्हारे पैग़ाम और हक़ की दलीलों की ज़ब्रदस्त ताईद करेंगे, पस जिस तरह हमने तुमको नुबूवत व रिसालत से नवाज़ा, उसी तरह तुमको ये दो अज़ीमुश्शान निशान (मोज़जे) भी अता किए—

तर्जुमा—ताकि हम तुझको अपनी बड़ी निशानियों का मुशाहदा करा दें।’

(ताहा 20-23)

तर्जुमा—‘पस मेरे परवरदिगार की ओर से फ़िरऔन और उसकी जमाअत के मुकाबले में तेरे लिए ये दो ‘बुरहान’ हैं। बेशक वह फ़िरऔन और उसकी जमाअत नाफ़रमान क़ौम हैं।’

(ताहा 28-32)

अब जाओ फ़िरऔन और उसकी क़ौम को हिदायत की राह दिखाओ। उन्होंने बहुत सकरशी और नाफ़रमानी अख़्तियार कर रखी है और अपने गुरू व तकबुर और बेइतिहा जुल्म के साथ उन्होंने बनी इसराईल को गुलाम बना रखा है। सो उनको गुलामी से नजात दिलाओ।’

हज़रत मूसा ने जनाबे बारी में अर्ज़ किया, 'परवदिगार! मेरे हाथ से एक मिट्टी क़त्ल हो गया था, इसलिए यह ख़ौफ़ है कि कहीं वे मुझको क़त्ल न कर दें। मुझे यह भी ख़्याल है कि वे मुझे बहुत जोर से झुठलाएंगे और मुझे झूठ कहेंगे, यह ऊंचा मंसब जब तूने दिया है तो मेरे सीने को फ़राख़ी और नूर से भर दे और इस अहम ख़िदमत को मेरे लिए आसान बना दे और जुबान में पड़ी हुई गिरह को खोल दे, ताकि लोगों को मेरी बात समझने में आसानी हो। चूँकि मेरी बातों में रवानी नहीं है और मेरे मुक़ाबले में मेरा भाई हारून मुझसे ज़्यादा निखरी जुबान में बातें करता है, इसलिए उसको भी अपनी इस नेमत (नुबूवत) से नवाज़ कर मेरे कामों में शरीक बना दे।

अल्लाह तआला ने हज़रत मूसा को इत्मीनान दिलाया कि तुम हमारा पैग़ाम लेकर ज़रूर जाओ और उनको हक़ का रास्ता दिखाओ, वे तुम्हारा कुछ भी नहीं बिगाड़ सकते। हमारी मदद तुम्हारे साथ है और जो निशान हमने तुमको दिए हैं, वे तुम्हारी कामियाबी की वजह होंगे और नतीजे के तौर पर तुम्हीं ग़ालिब रहोगे। हम तुम्हारी दरख़्वास्त मंज़ूर करते हैं और तुम्हारे भाई हारून को भी तुम्हारा शरीकेकार बनाते हैं। देखो, तुम दोनों फ़िरअौन और उसकी क्रौम को जब हमारे सही रास्ते की ओर बुलाओ, तो उस पैग़ामे हक़ में नमी और मिठास के साथ पेश आना, क्या अजब है कि वे नसीहत कुबूल कर लें और खुदा का ख़ौफ़ करते हुए जुल्म से बाज़ आ जाएं।

हज़रत मूसा عليه السلام की एक नबी की हैसियत से मिस्र को वापसी और हज़रत हारून عليه السلام को रिसालत का मंसब अता किया जाना

मिस्र में दाख़िला

जब हज़रत मूसा नुबूवत के मंसब से सरफ़राज़ होकर कलामे रब्बानी से फ़ैज़याब बनकर और दावत और हक़ की तब्लीग़ में कामियाबी व कामरानी की खुशख़बरी पाकर मुक़द्दस वादी से उतरे, तो अपनी बीबी के पास पहुंचे,

जो वादी के सामने जंगल में उनके इतिज़ार में रास्ता देख रही थीं। उनको साथ लिया और यहीं से हुक्मे इलाही की तामील के लिए मिस्र खाना हो गए। मंज़िलें तै करते हुए जब मिस्र पहुंचे तो रात हो गई थी। ख़ामोशी के साथ मिस्र में दाखिल होकर अपने मकान पहुंचे, अन्दर दाखिल हुए और मां के सामने एक मुसाफ़िर की हैसियत में ज़ाहिर हुए। यह बनी इसराईल में मेहमानवाज़ घर था। हज़रत मूसा की ख़ूब ख़ातिर मददरत की गई। इसी बीच उनके बड़े भाई हज़रत हारून आ पहुंचे। यहां पहुंचने से पहले ही हारून को अल्लाह की तरफ़ से रिसालत का मंसब दिया जा चुका था, इसलिए उनको वही के ज़रिए हज़रत मूसा का सारा क़िस्सा बता दिया गया था। वह भाई से आकर लिपट गए और फिर उनके घर वालों को घर के अन्दर ले गए और मां को सारा हाल सुनाया। तब सब ख़ानदान के लोग आपस में गले मिले और बिछड़े हुए भाई एक दूसरे की बीती ज़िंदगी के हालात से वाकिफ़ हुए और मां की दोनों आंखों ने ठंडक हासिल की।

फ़िरऔन के दरबार में हज़रत की दावत

बहरहाल हज़रत मूसा ~~ऋषि~~ व हज़रत हारून ~~ऋषि~~ के दर्मियान जब मुलाक़ात और बात-चीत का सिलसिला ख़त्म हुआ, तो अब दोनों ने तै किया कि अल्लाह का हुक्म पहुंचाने के लिए फ़िरऔन के पास चलना और उसको अल्लाह का पैग़ाम सुनाना चाहिए। इस शरज़ से दोनों भाई यानी अल्लाह के सच्चे पैग़म्बर व नबी फ़िरऔन के दरबार में पहुंचे और बग़ैर कोई डर और ख़तरा महसूस किए दाखिल हो गए। जब फ़िरऔन के तख़्त के करीब पहुंचे तो हज़रत मूसा व हारून ने अपने आने की वजह बयान की और बात-चीत शुरू हुई।

तर्जुमा—‘और मूसा ने कहा, ऐ फ़िरऔन! मैं ज़हानों का परवरदिगार का भेजा हुआ एलची हूं। मेरे लिए किसी तरह ज़ेबा नहीं कि अल्लाह पर हज़रत और सच के अलावा कुछ और कहूं, बेशक मैं तुम्हारे लिए, तुम्हारे परवरदिगार के पास से दलील और निशान लाया हूं, पस तू मेरे साथ बनी इसराईल को भेज दे।’

फिरऔन ने जवाब में कहा—

तर्जुमा—क्या हमने तुझको अपने यहां लड़का-सा नहीं पाता और तू हमारे यहां एक मुहत्त तक नहीं रहा और तूने उस जमाने में जो कुछ काम किया वह तुझे खुद भी मालूम है और तू नाशुक्रगुजार है।' (26 : 19)

हज़रत मूसा ने कहा—

तर्जुमा—'मैंने वह काम (मिठी का क्रतल) जरूर किया और मैं चूक जाने वालों में से हूं, फिर यहां से तुम्हारे खौफ से भाग गया, फिर मेरे रब ने मुझको सही फैसले की समझ दी और मुझको अपने पैगम्बरों में से बना लिया (ये उसकी हिक्मत की करिश्मासाज़ियां हैं) और मेरी (परवरिश) का यह एहसान जिसको तू मुझ पर जता रहा है, क्या ऐसा एहसान है कि तू बनी इसराईल को गुलाम बनाए रखे?' (26 : 22)

फिरऔन बोला—

तर्जुमा—'बोला फिरऔन क्या मानी हैं परवरदिगारे आलम के?' (26-23)

हज़रत मूसा ~~ऋ~~ ने फरमाया, 'रब्बुल आलमीन' वह हस्ती है, जिसके रब होने के असर से तेरा और तेरे बाप का वजूद भी खाली नहीं है, यानी जिस वक़्त तू वजूद में न आया था, तो तुझको पैदा किया और तेरी तर्बियत की और इसी तरह वह तुझसे पहले तेरे बाप-दादा को आलमे वजूद में लाया और उनको अपने रब होने से नवाज़ा।

फिरऔन ने जब इस खामोश कर देने वाली और ज़वरदस्त दलील को सुना और कोई जवाब न बन पड़ा तो दरवारियों से कहने लगा, मुझे ऐसा मालूम होता है कि यह जो खुद को तुम्हारा पैगम्बर और रसूल कहता है, मजनून और पागल है।' हज़रत मूसा ~~ऋ~~ ने जब यह देखा कि उससे अब कोई जवाब नहीं बन पड़ता तो सोचा यह बेहतर है कि ज़्यादा दिलनशी अन्दाज़े बयान में अल्लाह के रब होने को वाज़ेह किया जाए, इसलिए फरमाया : 'यह जो पूरब और पच्छिम और उसके बीच सारी कायनात नज़र आती है उसका रब होना उसकी कुदरत में है, उसी को मैं 'रब्बुल आलमीन' कहता हूं। तुम अगर ज़रा भी अक़ल से काम लो तो इस हकीक़त को आसानी से पा सकते हो।

एक बार फिर हज़रत मूसा ~~ऋ~~ ने फिरऔन को यद दिलाया कि जो

रास्ता तूने अख़्तियार किया है, यह सही नहीं है, बल्कि रब्बुल-आलमीन ही वह जात है, जो परस्तिश के लायक़ है और उसके मुक़ाबले में किसी इंसान का ख़ब होने का दावा करना खुला हुआ शिर्क़ है। ऐ फ़िरज़ौन! तू इससे बाज़ आ, क्योंकि उस हस्ती ने जिसको मैं रब्बुल-आलमीन कह रहा हूँ, हम पर यह वस्य उतारी है कि जो आदमी हक़ के इस क़ौल की ख़िलाफ़वर्जी करेगा और झुठलाएगा और उससे मुंह मोड़ेगा, वह अल्लाह के अज़ाब का हक़दार ठहरेगा।

तर्जुमा—‘जो कोई सरताबी करे तो हम पर वस्य उतर चुकी कि उसके लिए अज़ाब का पयाम है।’
(ताहा 20-48)

फ़िरज़ौन ने फिर वही सवाल दोहराया—

तर्जुमा—‘अगर ऐसा ही है तो बतलाओ तुम्हारा परवरदिगार कौन है?’
मूसा!’
(ताहा 20 : 49)

मूसा ने कहा—

‘हमारा परवरदिगार वह है जिसने हर चीज़ को उसका वजूद बख़्शा और उस पर (ज़िंदगी व अमल की) राह खोल दी।’
(ताहा 20 : 50)

तर्जुमा—‘फिर उनका क्या हाल होता है जो पिछले ज़मानों में गुज़र चुके हैं?’
(ताहा 20-51)

मूसा ने कहा—

तर्जुमा—‘इस बात का इल्म मेरे परवरदिगार के पास नविश्ते में है, मेरा परवरदिगार ऐसा नहीं कि खोया जाए या भूल में पड़ जाए, वह परवरदिगार जिसने तुम्हारे लिए ज़मीन बिछौने की तरह बिछा दी, चलने-फिरने के लिए उसमें राहें निकाल दीं, आसमान से पानी बरसाया, उसकी सिंचाई से हर तरह की वनस्पति के जोड़े पैदा कर दिए, खुद भी खाओ और मवेशी भी चराओ, इस बात में अक़ल वालों के लिए कैसी खुली निशानियां हैं? उसने इस ज़मीन से तुम्हें पैदा किया, उसी में लौटना है और फिर उसी से दूसरी बार उठाए जाओगे।’
(ताहा 20 : 52-55)

हज़रत हारून का किरदार

तफ़सीर के उलेमा लिखते हैं कि फ़िरज़ौन और मूसा के इन मुक़ालमों में

हजारत हाऊन दोनों के दर्मियान तर्जुमान होते और हजारत मूसा ~~अल~~ की दलीलों और सबूतों को बड़े ही असरदार अंदाज़ के साथ अदा फ़रमाते थे।

फ़िरऔन का रदेअमल (प्रतिक्रिया)

अलग-अलग मज्लिसों में बात-चीत का यह सिलसिला जारी रहा और फ़िरऔन ने बहस के सिलसिले को ख़त्म करने के लिए दूसरे तरीक़े अख़्तियार किए। आख़िरकार उसने अपनी क़ौम को मुखा़तब करते हुए कहा—

तर्जुमा—‘और फ़िरऔन ने कहा, ऐ जमाअत! मैं तुम्हारे लिए अपने सिवा कोई ख़ुदा नहीं जानता।’
(क्रसस 28 : 38)

और फिर (अपने वज़ीर मुशीर को) हुक्म दिया—

तर्जुमा—‘ऐ हामान! मेरे लिए एक बुलन्द इमारत तैयार कर, ताकि मैं आसमानों की बुलन्दियों और उनके ज़रियों तक दस्तरस हासिल कर सकूँ और इस तरह मूसा के ख़ुदा का हाल मालूम कर सकूँ और मैं तो उसको झूठा समझता हूँ।’
(40 : 36-37)

हामान

हामान के बारे में क़ुरआन ने साफ़ नहीं किया कि यह शख़्सियत का नाम है या ओहदे और मंसब का और न उसने इस पर रोशनी डाली कि हामान ने इमारत तैयार कराई या नहीं। तौरात भी इस बारे में ख़ामोश है।

फ़िरऔन के दरबार में मुज़ाहरा

गरज़ फ़िरऔन का ख़दशा बढ़ता ही रहा और नौबत यहां तक पहुंची कि—

तर्जुमा—‘फ़िरऔन ने कहा, अगर तूने मेरे सिवा किसी को माबूद बनाया तो मैं तुझे ज़रूर क़त्ल कर दूंगा।’
(26-29)

मूसा ने कहा,

तर्जुमा—अगरचे मैं तेरे पास जाहिर निशान लाया हूँ, तब भी?

(शुअरा 30)

फ़िरऔन ने कहा,

तर्जुमा—‘अगर तू सच्चा है, तो वह निशान दिखा।’

हज़रत मूसा आगे बढ़े और भरे दरबार में फ़िरऔन के सामने अपनी लाठी को ज़मीन पर डाला। उसी वक़्त उसने अजगर की शक्ति अख़्तियार कर ली और यह हक़ीक़त थी, नज़र का धोखा न था और फिर हज़रत मूसा ने अपने हाथ को गरेबान के अन्दर ले जाकर बाहर निकाला तो वह एक रोशन सितारे की तरह चमकता हुआ नज़र आ रहा था। यह दूसरी निशानी और दूसरा मोज़ज़ा था।

फ़िरऔन के दरबारियों ने जब इस तरह एक इसराईली के हाथों अपनी क़ौम और अपने बादशाह की हार को देखा, तो तिलमिला उठे और कहने लगे, बेशक यह बहुत बड़ा माहिर जादूगर है और उसने यह सब ढोंग इसलिए रचाया है कि तुम पर ग़ालिब आकर तुमको तुम्हारी सरज़मीन (मिस्र) से बाहर निकाल दे, इसलिए अब हमको सोचना है कि उसके बारे में क्या होना चाहिए। आख़िर फ़िरऔन और फ़िरऔनियों के आपसी मशिवरे से यह तै पाया कि फ़िलहाल तो इसको और हारून को मोहलत दो और इस मुद्दत में पूरे राज्य से माहिर जादूगरों को सजधानी में जमा करो और फिर मूसा का मुक़ाबला कराओ, यह हार खा जाएगा और इसके तमाम इरादे ख़ाक में मिल जाएंगे, तब फ़िरऔन ने हज़रत मूसा से कहा, मूसा! हम समझ गए कि तू इस हीले से हमको मिस्र की धरती से बेदख़ल करना चाहता है, इसलिए तेरा इलाज अब इसके सिवा कुछ नहीं कि बड़े-बड़े माहिर जादूगरों को जमा करके तुझको हार दिला दी जाए। अब तेरे और हमारे दर्मियान मुक़ाबले के दिन का समझौता होना चाहिए और फिर न हम उससे टलेंगे और न तुम वादाख़िलाफ़ी करना।’ हज़रत मूसा ने फ़रमाया कि इस काम के लिए सबसे बेहतर वक़्त ‘यौमुज्ज़ीना’ (जश्न का दिन) है, उस दिन सूरज बुलन्द होने पर हम सबको मौजूद होना चाहिए।

नोट : मिस्रियों की ईद का दिन जो ‘वफ़ाउन्नैल’ के नाम से मशहूर है, क्योंकि उनके यहां तमाम ईदों में सबसे बड़ी ईद का दिन यही था।

गरज़ हज़रत मूसा और फ़िरऔन के दर्मियान ‘यौमुज्ज़ीना’ तै पाया और

फिरऔन ने उसी वक़्त अपने जिम्मेदारों और दरबारियों के नाम हुक्म जारी कर दिए कि पूरे राज्य में जो भी मशहूर और माहिर जादूगर हों, उनको जल्द-से-जल्द राजधानी खाना कर दो।

जादूगरों की हार और फिरऔन का रहेअमल (प्रतिक्रिया)

बहरहाल जश्न का दिन आ पहुँचा, जश्न के मैदान में तमाम शाहाना कर व फ़र के साथ फिरऔन तख़्तनशी है और दरवारी भी दर्जे के एतबार से करीने से बैठे हैं और लाखों इंसान हक़ व बातिल के मारके का नज़ारा करने को जमा हैं। एक तरफ़ मिस्र के मशहूर जादूगरों का ग़िरोह अपने साज़ व सामान से लेंस खड़ा है और दूसरी तरफ़ अल्लाह के रसूल, हक़ के पैग़म्बर, सच्चाई और रास्ती के पैकर हज़रत मूसा व हारून खड़े हैं। ऐसी हालत में—

तर्जुमा—‘जादूगर फिरऔन के पास आए और कहने लगे, क्या अगर हम मूसा पर ग़ालिब आ जाएं, तो हमारे लिए इनाम व इकराम है? फिरऔन ने कहा, हां, ज़रूर और यही नहीं बल्कि तुम शाही दरबार के मुकर्रब बनोगे।’

(7-113-114)

जादूगरों ने जब इस तरफ़ से इत्मीनान कर लिया तो हज़रत मूसा की तरफ़ मुतवज्जह हुए और हज़रत मूसा ने कहा—

तर्जुमा—‘अफ़सोस तुम पर देखो, अल्लाह पर झूठी तोहमत न लगाओ, ऐसा न हो कि वह कोई अज़ाब भेजकर तुम्हारी जड़ उखाड़ दे। जिस किसी ने झूठ बात बनाई, वह नामुराद हुआ।’

(20 : 61)

जादूगरों ने कहा—

तर्जुमा—‘ऐ मूसा! या तो तुम अपनी लाठी फेंको या फिर हम फेंकें। मूसा ने कहा, तुम ही पहले फेंको। फिर जब जादूगरों ने जादू की बनाई हुई लाठियाँ और रस्सियाँ फेंकीं, तो लोगों की निगाहें जादू से मार दीं और अपने करतबों से उनमें दहशत फैला दी और बहुत बड़ा जादू बना लाए।’

(आराफ़ 7 : 115-116)

तर्जुमा—‘और उस वक़्त हमने मूसा पर वक़्य की कि तुम भी अपनी लाठी डाल दो। ज्यों ही उसने लाठी फेंकी तो अचानक क्या हुआ कि जो कुछ झूठी

नुमाइश जादूगरों की थी, सब उसने निगल कर नाबूद कर दी, पस हक़ कायम हो गया और वे जो अमल कर रहे थे, बातिल होकर रह गया। पस इस मौक़े पर वे मन्बूद हो गए।' (आराफ़ 7 : 117-118)

जादूगरों ने जब मूसा के असा का यह करिश्मा देखा तो—

तर्जुमा—'सब जादूगर सज्दे में गिर पड़े, कहने लगे, हम तो जहानों के परवरदिगार पर ईमान ले आए, जो मूसा व हारून का परवरदिगार है।' (आराफ़ 7 : 120-122)

इस हालत को देखकर फिरऔन ने कहा—

तर्जुमा—तुम वग़ैर मेरे हुक्म के मूसा पर ईमान लाए, जरूर यह तुम्हारा सरदार है, जिसने तुम्हें जादू सिखाया है, अच्छा देखो, मैं क्या करता हूँ। मैं तुम्हारे हाथ-पांव उलटे-सीधे कटवा दूंगा और खज़ूर के तनों पर सूली दूंगा। (ताहा 71)

मगर सच्चा ईमान जब किसी को नसीब हो जाता है 'भले ही वह एक लम्हें ही का क्यों न हो' वह ऐसी बेपनाह रूहानी क़ूवत पैदा कर देता है कि कायनात की कोई ज़वरदस्त से ज़वरदस्त ताक़त भी उसको मर्ऊब नहीं कर सकती।

इसलिय़ा जादूगरों को फिरऔन की जाबिराना धमकियां मर्ऊब न कर सकीं और उन्होंने कहा—

तर्जुमा—'हम थह कभी नहीं कर सकते कि सच्चाई की जो रोशन दलीलें हमारे सामने आ गई हैं और जिस अल्लाह ने हमें पैदा किया है, उससे मुंह मांड कर तेरा हुक्म मान लें, तू जो फ़ैसला करना चाहता है, कर गुज़र, तू ज़्यादा से ज़्यादा जो कुछ कर सकता है वह यही है कि दुनिया की इस ज़िंदगी का फ़ैसला कर दे। हम तो अपने परवरदिगार पर ईमान ला चुके कि वह हमारी ख़ताएं बख़्शा दे, ख़ास तौर से जादूगरी की ख़ता कि जिस पर तूने हमें मजबूर किया था। हमारे लिए अल्लाह ही बेहतर है और वही बाक़ी रहने वाला है।' (ताहा 72-73)

गरज़ हक़ व बातिल की इस कशमकश में फिरऔन और उसके दग़वारियों को ज़वरदस्त हार का मुंह देखना पड़ा और वे खुलेआम ज़लील व

रुसवा हुए और हज़रत मूसा عليه السلام पर अल्लाह का वायदा पूरा हुआ और कामियाबी का सेहरा उन्हीं के सर रहा और जादूगरों के अलावा एक छोटी सी जमाअत इसराईली नवजवानों में से भी मुसलमान हो गई।

तर्जुमा—‘फिर मूसा पर कोई ईमान नहीं लाया मगर सिर्फ़ एक गिरोह जो उसकी क़ौम के नवजवानों का गिरोह था, वह भी फिरऔन और उसके सरदारों से डरता हुआ कि कहीं किसी मुसीबत में न डाल दे।’ (युनुस 10 : 83)

हज़रत मूसा की इस महदूद कामियाबी से मुतास्सिर होकर—

तर्जुमा—फिरऔन की क़ौम में से एक जमाअत ने फिरऔन से कहा, क्या तू मूसा और उसकी क़ौम को यों ही छोड़ देगा कि वह ज़मीन (मिस्र) में फ़साद करते फिरें और तुझको और तेरे देवताओं को ठुकरा दें। फिरऔन ने कहा हम उनके लड़कों को क़त्ल कर देंगे और उनकी लड़कियों को (बादिया बनाने के लिए) जिंदा रखेंगे। (आराफ़ : 127)

यह फिरऔन का दूसरा एलान था जो बनी इसराईल के बच्चों के क़त्ल से मुताल्लिक किया गया—

बनी इसराईल की बेचैनी

हज़रत मूसा عليه السلام को जब फिरऔन और उसके दरबारियों की बात-चीत का हाल मालूम हुआ, तो उन्होंने बनी इसराईल को जमा करके सब्र और अल्लाह पर भरोसा करने की तलक़ीन की, बनी इसराईल ने सुनकर जवाब दिया कि मूसा, हम पहले ही से मुसीबतों में गिरफ़्तार थे, अब तेरे आने पर कुछ उम्मीद बंधी थी, मगर तेरे आने के बाद भी वही मुसीबत बाक़ी रही, यह तो सख़्त आफ़त का सामना है। हज़रत मूसा عليه السلام ने तसल्ली दी कि अल्लाह का वायदा सच्चा है, घबराओ नहीं, तुम्हीं कामयाब रहोगे और तुम्हारे दुश्मन को हलाक़त का मुंह देखना पड़ेगा। ज़मीन का मालिक फिरऔन या उसकी क़ौम नहीं है, बल्कि रब्बुल आलमीन है जो मुख्तार मुतलक़ है, पस वह अपने बन्दों में से जिसको चाहे उसका मालिक बना दे और अंजामेकार यह इनाम मुत्तक़ियों ही का हिस्सा है।

इसके बाद हज़रत मूसा عليه السلام ने मुसमलानों से कहा कि फिरऔन के

जुल्मों का सिलसिला अभी ख़त्म नहीं हुआ और वह बनी इसराईल और मोमिनों को आज़ादी के साथ मिस्र से चले जाने पर राज़ी नहीं है और ही अल्लाह तआला की बारगाह में दुआ की, ऐ अल्लाह! फिरऔन फिरऔनियों को जो तूने दौलत व सरवत अता फ़रमाई है; उस पर शुक्र करने के बजाए वे तेरे बन्दों पर ज़ब्र और जुल्म व सितम करने पर आ हां गए हैं और हक़ के तेरे रास्ते को न ये ख़ुद कुवूल करते हैं और न को कुवूल करने देते हैं, बल्कि ज़ब्र व तशहूद से काम लेकर उनके आड़े हैं, इसलिए अब तो उनके जुल्मों का मज़ा उनको चखा और उनकी दौलत सरवत को तबाह व हलाक कर दे, जिस पर उन्हें घमंड है और जिस तल इमान की सच्चाई को ठुकराते हैं, तू भी उनको इमान की दौलत के बजाए ऐसा दर्दनाक अज़ाब दे कि उनकी दास्तान दूसरों के लिए इवरत बन जा

फ़िरऔन की जवाबी कार्रवाई

फ़िरऔन ने अपने सरदारों से अगरचे इत्मीनान का इज़हार कर दिया लेकिन हज़रत मूसा के रूहानी ग़लबे का ख़्याल उसको अन्दर ही अन्दर घुल डालता था और बनी इसराईल के लड़कों के क़त्ल के हुक्म से भी उनके क़ को सुकून नसीब न था, आख़िरकार उसने कहा—

तर्जुमा—‘मुझे मूसा को क़त्ल ही कर लेने दो और उसको चाहिए अपने ख़ को पुकारे।’ (मोमिन)

हज़रत मूसा को जब यह मालूम हुआ तो उन्होंने कहा—

तर्जुमा—‘मैं अपने और तुम्हारे ख़ की पनाह चाहता हूँ, हर उस घम से जो हिसाब के दिन पर इमान नहीं लाता।’ (मोमिन)

मिस्री मर्दे मोमिन

फ़िरऔन और उसके सरदार जब उस यात-चील में लगे हुए थे, तो उ मज्लिस में एक मिस्री ‘मर्दे मोमिन’ भी था, जिसने अभी तक अपने इस्लाम को छिपा रखा था। उसने जब यह सुना तो अपनी क़ीम के उन लोगों के मुक़ाबले में हज़रत मूसा ~~अल्ले~~ की ओर से वचाव करने की कांशिश शुरू की,

और उनको समझाया कि तुम एक ऐसे आदमी को क़त्ल करने चले हो जो सच्ची बात कहता है कि मेरा परवरदिगार अल्लाह है और जो तुम्हारे सामने अपनी सच्चाई पर बेहतरीन दलील और निशनियां लाया है। मान लीजिए अगर वह झूठा है तो उसके झूठ से तुमको कुछ नुक़सान नहीं पहुंच रहा है और वह सच्चा है तो फिर उसकी उन धमकियों से डरो जो वह तुमको अल्लाह की ओर से सुनाता है।

फ़िरऔन ने मर्दे मोमिन की बात काटते हुए कहा कि मैं तुमको वही मश्विरा दे रहा हूं, जिसको अपने ख़्याल में दुरुस्त समझता हूं और तुम्हारी भलाई की बात कह रहा हूं।

मर्दे मोमिन ने आखिरी नसीहत के तौर पर कहा : 'ऐ मेरी क़ौम! मुझे यह डर है कि हमारा हाल कहीं उन पिछली क़ौमों का-सा न हो जाए जो नूह-आद और समूद की क़ौमों के नाम से मशहूर हैं या उनके बाद क़ौमों आई। अल्लाह अपने बन्दों पर कभी जुल्म नहीं करता, बल्कि उन क़ौमों की हलाकत खुद अपने इसी क्रिस्म के आमाँल की बदौलत पेश आई थी जो आज तुम मूसा के खिलाफ़ सोच रहे हो तो तुम आज दुनिया में 'बड़े' होने की सोच में पड़े हो और मैं तुम्हारे लिए उस दिन से डर रहा हूं जब क्रियामत का दिन होगा और सब एक दूसरे को पुकारेंगे, मगर उस वक़्त तुम्हें कोई अल्लाह के अज़ाब से बचाने वाला न होगा।

ऐ क़ौम के सरदारो! तुम्हारा हाल तो यह है कि इस सरज़मीन में जब हज़रत यूसुफ़ عليه السلام ने अल्लाह का पैग़ाम सुनाया था तब भी तुम यानी तुम्हारे बाप-दादा इसी शक और तरहुद में पड़े रहे और इन पर ईमान न लाए और जब इनकी वफ़ात हो गई, तो कहने लगे कि अब अल्लाह अपना कोई रसूल न भेजेगा। अब यही मामला तुम मूसा के साथ कर रहे हो। खुदा के लिए समझो और सीधी राह अपनाओ।

जब फ़िरऔन और उसके सरदारों ने उस मर्दे मोमिन की ये बातें सुनीं तो उनका रुख़ मूसा से हटकर उसकी तरफ़ हो गया और फ़िरऔनियों ने चाहा कि पहले उसकी ही ख़बर लें और उसको क़त्ल कर दें, मगर अल्लाह तआला ने इस नापाक इरादे में उनको कामयाब न होने दिया।


तर्जुमा—‘सो अल्लाह तआला ने उनको उनकी तदबीरों के शर से ब
लिया।’ (अल-मोमिन 4)

फ़िरऔन का एलान

गरज़ जब फ़िरऔन और उसके सरदारों को मूसा को हराने में नाका
हुई तो फ़िरऔन ने अपनी क़ौम में एलान किया।

तर्जुमा—ऐ क़ौम! क्या मैं मिस्र के ताज व तख़्त का मालिक नहीं हूँ उ
मेरी हुकूमत के क़दमों के नीचे ये नहरें बह रही हैं? क्या तुम (मेरे इस ज
व जलाल को) नहीं देखते? (अब बताओ) क्या मैं बुलन्द व बाला हूँ या
जिसको न इज़्ज़त नसीब और जो बात भी साफ़ न कर सकता हो? (अगर
अपने खुदा के यहां इज़्ज़त वाला है) तो क्यों उस पर (आसमान से) सोने
कंगन नहीं गिरते या फ़रिश्ते ही उसके सामने परे बांध कर खड़े नहीं होते
(अज-जुससरूफ़ 51-2)

मिस्रियों पर खुदा का क्रहर

गरज़ हज़रत मूसा  की रुशद व हिदायत का फ़िरऔन और उस
सरदारों पर मुतलक असर नहीं हुआ और कुछ को छोड़कर आम मिस्रियों
भी उन्हीं की पैरवी की और सिर्फ़ यही नहीं, बल्कि फ़िरऔन के हुक्म से ब
इसराईल की नरीना औलाद यानी लड़के क़त्ल किए जाने लगे। मूसा
तौहीन व तज़लील होने लगी और फ़िरऔन ने अपने रब और माबूद होने
जोर-शोर से तब्लीग़ शुरू कर दी। तब हज़रत मूसा पर वहय आई कि फ़िरऔ
को मुत्तला कर दो कि अगर तुम्हारा यही तौर-तरीका रहा, तो बहुत जल्द तु
पर अल्लाह का अज़ाब नाज़िल होने वाला है।

चुनांचे उन्होंने जब इस पर भी ध्यान न दिया तो अब एक के बाद ए
अल्लाह के अज़ाब आने लगे। यह देखकर फ़िरऔन और उसकी क़ौम ने
तरीका अख़्तियार किया कि जब अल्लाह का अज़ाब किसी एक शक्ल
जाहिर होता, तो फ़िरऔन और फ़िरऔन की क़ौम हज़रत मूसा से वायदा का

लगती, अच्छा इस ईमान ले आएंगे, तू अपने खुदा से यह दुआ कर कि यह अज़ाब जाता रहे और जब वह अज़ाब जाता रहता, तो फिर सरकशी और नाफ़रमानी पर उतर आते, फिर अज़ाब जब दूसरी शक्ल में आता तो कहते कि अच्छा हम बनी इसराईल को आज़ाद करके तेरे साथ खाना कर देंगे। दुआ कर कि यह अज़ाब ख़त्म हो जाए और जब हज़रत मूसा की दुआ से उनको फिर मोहलत मिल जाती और अज़ाब ख़त्म हो जाता, तो फिर उसी तरह मुख़ालफ़त पर उतर आते और इस तरह अल्लाह की ओर से अलग-अलग क्रिस्म के निशान ज़ाहिर हुए और फ़िरऔन और फ़िरज़ौन की क्रौम को बार-बार मोहलत दी जाती रही। कुरआन उन सात अज़ाब की निशानियों का इस तरह ज़िक्र करता है—

तर्जुमा—‘और हमने पकड़ लिया फ़िरऔन वालों को अकालों में और मेवों के नुक्सान में ताकि वे नसीहत मानें। फिर हमने भेजा उन पर तूफ़ान और टिड्डी चीचड़ी और मेंढक और खून, बहुत-सी निशानियाँ अलग-अलग दीं।

(अल-आराफ़ : 130-133)

इन आयतों में बयान की गई निशानियों में जूँ और मेंढक के बारे में तफ़सीर लिखने वालों ने लिखा है कि इन चीज़ों की यह हालत थी कि बनी इसराईल के खाने-पीने, पहनने और बरतने की कोई चीज़ ऐसी न थी, जिनमें ये वजूद नज़र न आते हों और खून के बारे में लिखा है कि नील नदी का पानी लहू के रंग का हो गया था और उसके मछो ने उसका पीना मुश्किल कर दिया था और पानी में मछलियाँ तक मर गई थीं।

नोट : -‘कुम्पल’ डिक्शनरी के एतबार से बहुत मानी रखने वाला लफ़्ज़ है। इन तमाम मानी की जांच-पड़ताल इस तरह हो सकती है कि अल्लाह ने फ़िरऔनियों पर यह अज़ाब नाज़िल फ़रमाया कि इंसानों पर जुएं मुसल्लत कर दीं, खाने-पीने की चीज़ों में छोटी मक्खियों को फैला दिया। इन जानवरों में हलाक करने वाला कीड़ा पैदा कर दिया, अनाज और ग़ल्ले में सुरसुरी पैदा कर दी। इन सब हलाक करने वाले कीड़ों को कुरआन ने एक लफ़्ज़ कुम्पल से ताबीर किया है।

बनी इसराईल का मिश्र से लौटना

बनी इसराईल की खानगी

जब मामला इस हद तक पहुंच गया कि अज़ाब की बातें भी फिरज़ौन और फिरज़ौन की क्रौम पर असर न डाल सकीं, तो अल्लाह ने हज़रत मूसा को हुक्म दिया कि अब वक़्त आ गया है कि तुम बनी इसराईल को मिश्र से निकाल कर बाप-दादा की सरज़मीन की तरफ़ ले जाओ। इसलिए हज़रत मूसा और हारून बनी इसराईल को लेकर रातों रात लाल सागर के रास्ते पर हो लिए और खाना होने से पहले भिंसी औरतों के ज़ेवरात और क्रीमती चीज़ें जो एक त्योंहार में उधार लिए थे, वह भी वापस न कर सके कि कहीं भिंसियों पर असल हाल न खुल जाए।

फिरज़ौन का डूबना

हज़रत मूसा ने उनको तसल्ली दी और फ़रमाया : डरो नहीं, अल्लाह का वायदा सच्चा है, वह तुमको नजात देगा और तुम ही कामयाब होगे और फिर अल्लाह की बारगाह में हाथ फैलाकर दुआ करने लगे। अल्लाह की वस्य ने मूसा को हुक्म दिया कि अपनी लाठी को पानी पर मारो ताकि पानी फटकर बीच में रास्ता निकल आए। चुनांचे मूसा ने ऐसा ही किया, जब उन्होंने समुद्र पर अपना डंडा मारा तो पानी फटकर दोनों तरफ़ दो पहाड़ों की तरह खड़ा हो गया और बीच में रास्ता निकल आया और हज़रत मूसा के हुक्म से तमाम बनी इसराईल उसमें उतर गए और सूखी ज़मीन की तरह उससे पार हो गए। फिरज़ौन ने यह देखा तो अपनी क्रौम से मुखातब होकर कहने लगा, यह मेरी करिश्मासाज़ी है कि बनी इसराईल को तुम जा पकड़ो, इसलिए बढ़े चलो, चुनांचे फिरज़ौन और उसकी पूरी क्रौम बनी इसराईल के पीछे उसी रास्ते पर चल पड़ी लेकिन अल्लाह तआला की करिश्मासाज़ी देखिए कि जब बनी इसराईल का हर आदमी दूसरे किनारे पर सलामती के साथ पहुंच गया, तो पानी अल्लाह के हुक्म से फिर अपनी असली हालत पर आ गया और फिरज़ौन

क्रुससुल अबिया

और उसकी तमाम फ़ौज जो अभी बीच ही में थी, डूब गयी।

जब फिरऔन डूबने लगा और अज़ाब के फ़रिश्ते सामने नज़र आने लगे, तो पुकार कर कहने लगा, 'मैं उसी एक खुदा पर जिसका कोई शरीक नहीं, ईमान लाता हूँ, जिस पर बनी इसराईल ईमान लाए हैं और मैं फ़रमांबरदारों में से हूँ।' मगर यह ईमान चूँकि हकीक़ी ईमान न था, बल्कि पिछले फ़रेबकारियों की तरह नज़ात हासिल करने के लिए यह भी एक डांवाडोल बात थी, इसलिए अल्लाह की तरफ़ से यह जवाब मिला—

तर्जुमा—'अब यह कह रहा है, हालाँकि इससे पहले जब इकरार का वक़्त था, उसमें इंकार और खिलाफ़ ही करता रहा और हकीक़त में तू फ़साद पैदा करने वालों में से है।' (यूनुस 91)

यानी अल्लाह को ख़ूब मालूम है कि तू 'मुस्लिमीन' में से नहीं, बल्कि फ़साद पैदा करने वालों में से है।

हकीक़त में फिरऔन की यह पुकार ऐसी पुकार थी जो ईमान लाने और यक़ीन हासिल करने के लिए नहीं, बल्कि अल्लाह के अज़ाब को देख लेने के बाद इन्तिरारी और बे-अख़्तियारी की हालत में निकलती है और अज़ाब के देखने के वक़्त 'ईमान व यक़ीन' की यह सदा हज़रत मूसा ~~अलैहि~~ की इस दुआ का नतीजा थी, जिसका ज़िक्र पिछले पन्नों में पढ़ चुके हैं।

तर्जुमा—'पस ये उस वक़्त तक ईमान न लाएँ जब तक अपनी हलाकत और अज़ाब को आँखों से देख न लें। अल्लाह ने कहा, बेशक़ तुम दोनों की दुआ कुबूल कर ली गई।' (यूनुस 88-89)

इस मौक़े पर फिरऔन की पुकार पर अल्लाह की ओर से यह भी जवाब दिया गया—

तर्जुमा—आज के दिन हम तेरे जिस्म को उन लोगों के लिए जो तेरे पीछे आने वाले हैं, नज़ात देंगे कि वह (इबरात का) निशान है। (यूनुस 92)

फ़िरऔन की लाश

मिस्रवाद (Egyptiology) के मिस्री चिड़ियाघर में एक लाश आज तक पलफूज़ है। ऐसा मालूम होता है कि समुद्र में डूबे रहने की वजह से उसकी

नाक को मछली ने खा लिया है। कहा जाता है कि यह लाश मूसा के दौर के फिरऔन (Mernepatah) की है। (अल्लाह बेहतर जाने) बहरहाल यह हर आम व खास की तामाशागाह है।

समुद्र का फटना

क़ुरआन मजीद ने बनी इसराईल के खाना होने, फिरऔन के डूबने और बनी इसराईल की नजात के वाकिए को बहुत थोड़े में बयान किया है और उसने उसके सिर्फ़ ज़रूरी हिस्सों का ही ज़िक्र किया है। अलबत्ता इससे पुताल्लिक़, इबरात, नसीहत, बसीरत, मौअज़त के मामले थोड़ा तपसील के साथ ज़िक्र किए गए हैं।

चुनांचे अल्लाह फ़रमाता है—

तर्जुमा—‘और (फिर देखो) हमने मूसा पर व्ह्य भेजी थी कि (अब) मेरे बन्दों को रातों-रात (मिस्र से) निकाल ले जा, फिर समुद्र में उनके गुज़रने के लिए खुशकी का रास्ता निकाल ले, तुझे न तो पीछा करने वालों का डर होगा और न किसी तरह का ख़तरा, फिर (जब मूसा अपनी क़ौम को लेकर निकल गया तो) फिरऔन ने अपने लश्कर के साथ उसका पीछा किया, पस पानी का रेला (जैसा कुछ उन पर छाने वाला था) छा गया (यानी जो कुछ उन पर गुज़रनी थी, गुज़र गई) और फिरऔन ने अपनी क़ौम पर (नजात का) रास्ता गुम कर दिया, तो उन्हें सीधा रास्ता न दिखाया।’

(ताहा 77-79)

तर्जुमा—‘और इस तरह (ऐ पैग़म्बर!) तेरे परवरदिगार का पसन्दीदा फ़रमान बनी इसराईल के हक़ में पूरा हुआ कि (हिम्मत व सबात के साथ जमे रहे थे) और फिरऔन और उसका गिरोह (अपनी ताक़त व शौक़त के लिए) जो कुछ बनाता रहा था और जो कुछ (इभारतों की) बुलन्दियाँ उठाई थीं, वे सब दरहम बरहम कर दीं।

(अल-आराफ़ 137)

तर्जुमा—‘और बुराई करने लगे वह और उसकी फ़ौज मुल्क में नाहक़ और समझे कि वे हमारी ओर फिरकर न आएंगे, फिर पकड़ा हमने और उसके लश्करों को, फिर फेंक दिया हमने उनको दरिया में, सो देख ले कैसा अंजाम हुआ गुनाहगारों का।’

(अल-क़सस 40)

तर्जुमा- 'बहुत से छोड़ गए बाग़ और चरम और खेतियाँ और घर उम्दा और आराम का सामान जिनमें बातें बनाया करते थे, यों ही हुआ और वह सब हाथ लगा दिया हमने एक दूसरी क्रौम के, फिर न रोया उन पर आसमान और ज़मीन और न मिली उनको डील।' (अद-दुखान 27-28)

बड़ा मोजज़ा

क़ुरआन साफ़ कहता है कि लाल सागर में फ़िरऔन के डूबने और मूसा के नजात मिलने का यह वाक़िया मूसा की ताईद में एक बड़ा ही शानदार मोजज़ा था, जिसने मादी क़हरमानियत और सामाने इस्तब्दादियत को एक लम्हे में हरा कर मज़्लूम क्रौम को ज़ालिम क्रौम के पंजे से नजात दिलाई। 'वल्लाहु अल्ला कुल्लि शैइन क़दीर०'

तर्जुमा- 'और हमने मूसा और उसके तमाम साथियों को नजात दी, फिर दूसरों को (यानी उनके दुश्मनों को) डुबो दिया। बेशक इस वाक़िए में (अल्लाह का ज़बरदस्त) निशान (मोजज़ा) है और उनके अक्सर ईमान नहीं लाते और इक़रार नहीं करते और बेशक तेरा रब ही (सब पर) ग़ालिब, रहमत वाला है।' (अश-शुअरा 65 : 67)

फ़िरऔन, फ़िरऔन की क्रौम और क्रियामत का अज़ाब

फ़िरऔन और हज़रत मूसा ~~ऋषि~~ का यह वाक़िया हक़ व बातिल के मारके में एक शानदार मारका है—एक ओर ग़ुरूर व घमंड, ज़ब्र व जुल्म, तो दूसरी ओर मज़्लूमियत, खुदापरस्ती और सब्र व इस्तिक्रामत की फ़लह व कामरानी का अजीब व ग़रीब मुरक्क़ा। इसलिए अल्लाह तआला ने फ़िरऔन और फ़िरऔन की क्रौम को दुनिया की हलाकत के बाद इब्रत व बसीरत के लिए इस तरफ़ भी तवज्जोह दिलाई है कि इस क्रिस्म के लोगों के लिए आख़िरत में किस क़दर सख़्त अज़ाब और फिटकार के कैसे इबतरनाक सामान मुहैया हैं—

तर्जुमा- 'और उलट पड़ा फ़िरऔन वालों पर बुरी तरह का अज़ाब वह आग़ है कि दिखला देते हैं उनको सुबह व शाम और जिस दिन कायम होगी

क्रियामत, हुक्म होगा दाखिल करो फिरऔन वालों को सख्त से सख्त अजाब में।' (अल-मोमिन : 45 : 46)

हज़रत मूसा عليه السلام और बनी इसराईल समुद्र पार करने के बाद

बनी इसराईल की पहली मांग—

हज़रत मूसा और बनी इसराईल ने सलामती के साथ लाल सागर पार करने के बाद शोर बयावान से होते हुए सीना की राह ली। सीना के मूर्ति-घरों में बुत के पुजारी, बुतों की पूजा में लगे हुए थे। बनी इसराईल ने यह मंज़र देखा तो कहने लगे, मूसा! हमको भी ऐसे माबूद बना दे, ताकि हम भी इसी की तरह इनकी पूजा करें। हज़रत मूसा ने क्रौम की जुबानी यह शिर्क भरी मांग सुनी, तो बहुत ज़्यादा नाराज़ हुए और बनी इसराईल को डांटा और इतनी शर्म दिलाई और मलामत की कि बदबख़्तो! एक अल्लाह की पूजा छोड़कर बुतों की पूजा की तरफ़ झुकाव है और अल्लाह की उन तमाम नेमतों को भूल बैठे जिन्हें अपनी आंखों से देख चुके हो।

बनी इसराईल पर अल्लाह के इनाम और खुली निशानियां

चश्मों का जारी होना

बनी इसराईल अब सीना की घाटी में थे, यहां बहुत तेज़ गर्मी पड़ती है। दूर-दूर तक हरियाली और पानी का पता नहीं। बनी इसराईल हज़रत मूसा से फ़रियाद करने लगे, तब हज़रत मूसा ने अल्लाह के दरबार में इल्तिजा की और अल्लाह की वस्य ने उनको हुक्म दिया कि अपना डंडा ज़मीन पर मारो। हज़रत मूसा ने इर्शाद की तामील की तो फ़ौरन बारह सोते उबल पड़े और बनी इसराईल के बारह क़बीलों के लिए अलग-अलग चश्मे जारी हो गए।

मन्न व सलवा

पानी के इस तरह जुटाए जाने के बाद बनी इसराईल ने भूख की

क़ससुल अंबिया

शिकायत की। हज़रत मूसा ने फिर ख़ुल आलमीन से दुआ की। हज़रत मूसा की दुआ कुबूल हुई और ऐसा हुआ कि जब रात बीत गई और सुबह हुई तो बनी इसराईल ने देखा कि ज़मीन और पेड़ों पर जगह-जगह सफ़ेद ओले के दाने की तरह ओस की शकल में आसमान से कोई चीज़ बरस कर गिरी हुई है। खाया, तो बहुत मीठे हलवों की तरह थी। यह 'मन्न' था और दिन में तेज़ हवा चली और थोड़ी देर में बंटों के झुंड के झुंड ज़मीन पर उतरे और फैल गए। बनी इसराईल उनको भूनकर खाने लगे, यह 'सलवा' था।

बादलों का साया

अब बनी इसराईल ने गर्मी की तेज़ी और साएदार पेड़ों और मकानों की राहत मयस्सर न होने की शिकायत की, तो फिर हज़रत मूसा ने अल्लाह तआला से दुआ की, जो कुबूल हुई और आसमान पर बादलों के परे के परे बनी इसराईल पर साया फ़गन हो गए और बनी इसराईल जहाँ भी जाते, बादल साया फ़गन रहते।

बनी इसराईल की नाशुक्री

अल्लाह की इन मेहरबानियों और बख़्शिषों का बनी इसराईल शुक तो क्या अदा करते, एक दिन जमा होकर कहने लगे, 'मूसा! हम रोज़-रोज़ एक ही खाना खाते रहने से घबरा गए हैं, हमको को इस 'मन्न व सलवा' की ज़रूरत नहीं है। अपने अल्लाह से दुआ कर कि वह हमारे लिए ज़मीन से बाक़ला, खीरा, ककड़ी, मसूर, लहसुन, प्याज़ जैसी चीज़ें उगाए ताकि हम ख़ूब खाएं। जवाब में हज़रत मूसा ने कहा—

तर्जुमा—'क्या तुम बेहतर और उम्दा चीज़ के बदले में घटिया चीज़ की इत्हाश करते हो, किसी शहर में जा क्रियाम करो, येशक वहाँ यह सब कुछ मिल जाएगा, जिसके तुम तलबगार हो।' (अल-बकर: 61)

तूर पर एतिकाफ़

हज़रत मूसा से अल्लाह का वायदा था कि जब बनी इसराईल गुलामी

से आज़ाद हो जाएंगे, तुमको 'शरीअत' दी जाएगी। अब हज़रत मूसा अल्लाह की वक़्त के इशारे तूर पर पहुंचे और वहां अल्लाह की इबादत के लिए एतिकाफ़ किया।

तर्जुमा—'और हमने मूसा से तीस रातों का वायदा किया था, फिर दस रातें बढ़ाकर उसे पूरा (चिल्ला) कर दिया। इस तरह परवरदिगार के हुज़ूर आने की मुक़रर की हुई मीयाद यानी चालीस रातों की मीयाद पूरी हो गई।'

(अल-आराफ़ 142)

जब हज़रत मूसा तूर पर चिल्लाकशी के लिए तशरीफ़ ले गए तो—

तर्जुमा—और मूसा ने अपने भाई हारून से कहा, तू मेरे पीछे मेरी क्रौम में नायब रहना और उनकी इस्लाह का ख़्याल करना और फ़साद पैदा करने वाले की राह पर न चलना।

(अल-आराफ़ 142)

तजल्ली-ए-ज़ात

जब चिल्ला पूरा हो गया तो अल्लाह ने हज़रत मूसा को हम कलामी का शरफ़ बख़्शा, तो वह पुकार उठे—

तर्जुमा—'परवरदिगार! मुझे अपना जमाल दिखा कि तेरी तरफ़ नज़र कर सकूं। हुक्म हुआ, तू मुझे नहीं देख सकेगा, मगर हां, इस पहाड़ की तरफ़ देख! अगर यह (तजल्ली-ए-हक़ की ताब ले आया और) अपनी जगह टिका रहा, तो मुझे देख सकेगा, फिर जब उसके परवरदिगार ने तजल्ली की तो उस तजल्ली ने पहाड़ रेज़ा-रेज़ा कर दिया और मूसा ग़श खाकर गिर पड़ा। जब मूसा होश में आया, तो बोला, 'अल्लाह! तेरे लिए हर तरह की तक्दीस हो। मैं तेरे हुज़ूर तौबा करता हूं और सबसे पहले यक़ीन करने वालों में हूं।'

(अल-आराफ़ 143)

तौरात का उतरना

इस राज़ व नियाज़ के बाद मूसा को तौरात अता की गई।

तर्जुमा—'और हमने उसके लिए तौरात की तख़्तियों पर हर किसम की नसीहत और (अहक़ाम में से) हर चीज़ की तफ़सील लिख दी है, पस इसको क़वत के साथ पकड़ और अपनी क्रौम को हुक्म कर कि वे उनको अच्छी तरह

अख्तियार करें।'

(अल-आराफ़ 145)

बहरहाल हज़रत मूसा को (तख़्तियों की शक्ल में) तौरात अता हुई और साथ-साथ यह भी बता दिया गया कि हमारा 'क़ानून' यह है कि जब कोई क़ौम हिदायत पहुँचने और उसकी सच्चाई पर दलील और रोशन हुज्जत आ जाने के बावजूद भी समझ से काम नहीं लेती और गुमराही और बाप-दादा की बुरी रस्म पर ही क़ायम रहती है और उस पर इसरार करती है, तो फिर हम भी उसको उस गुमराही में छोड़ देते हैं और हमारे हक़ के पैग़ाम में उनके लिए कोई हिस्सा बाकी नहीं रहता, इसलिए कि उन्होंने हक़ कुबूल करने की इस्तेदाद अपनी सरकशी के बदौलत बर्बाद कर दी।

बनी इसराईल की गौशालापरस्ती

इसी बीच एक और अजीब व ग़रीब वाक़िया पेश आया, वह यह कि कोहे तूर पर एतिकाफ़ में फैलाव से फ़ायदा उठाकर एक आदमी सामरी [सामरी के बारे में मौलाना अबुल कलाम आज़ाद ने वज़ाहत की है कि वह बनी इसराईल में से न था, बल्कि वह सुमैरी क़ौम का आदमी था और सामरी उसका नाम नहीं है, बल्कि उसकी क़ौमियत की तरफ़ इशारा है (Sumarian)] ने जो ज़ाहिर में मुसलमान था, बनी इसराईल से कहा कि अगर तुम वह तमाम ज़ेवर मेरे पास ले आओ जो तुमने मिस्त्रियों से उधार लिए थे और फिर वापस न कर सके, तो मैं तुम्हारे फ़ायदे की एक बात कर दूँ। बनी इसराईल ने तमाम ज़ेवर सामरी के हवाले कर दिए। उसने उनको गलाकर बछड़े का जिस्म तैयार किया और फिर अपने पास से एक मुट्ठी मिट्टी उसके लिए डाल दी। इस तर्कीब से उसमें ज़िंदगी के निशान पैदा हो गए और उससे बछड़े की आवाज़ 'भाएँ-भाएँ' आने लगी। अब सामरी ने बनी इसराईल से कहा कि मूसा से ग़लती हो गई, तुम्हारा माबूद तो यह है। सामरी की इस तर्कीब से बनी इसराईल ने उसकी पूजा शुरू कर दी।

हज़रत हाज़न ने यह देखा तो बनी इसराईल को समझाया कि ऐसा न करो। यह तो गुमराही का रास्ता है, मगर उन्होंने हारून की बात मानने से इंकार कर दिया और कहने लगे कि जब तक मूसा न आ जाएं, हम इससे वाज़

आने वाले नहीं।

यहां जब यह नौबत पहुंची तो अल्लाह तआला की मस्तहत का लफ्फा हुआ कि हजरत मूसा अलैहि सलाम को इस वाकिए की इतिला दे दे, इसलिए हजरत मूसा से पूछा, मूसा! तुमने क्रौम को छोड़कर यहां आने में इतनी जल्दी क्यों की? हजरत मूसा अलैहि सलाम ने अर्ज किया, ऐ अल्लाह! इसलिए कि तेरे पास जरूरी होकर क्रौम के लिए हिदायत हासिल करूं? अल्लाह तआला ने उस वक़्त उनको बताया कि जिसकी हिदायत के लिए तुम इस क़दर बेचैन हो, वह इस गुमराही में मुब्तला है। हजरत मूसा ने यह सुना तो उनको सन्न हो गया हुआ। और गुस्से और नदामत के साथ क्रौम की तरफ वापस हुए और क्रौम से मुखातब होकर फ़रमाया : तुमने यह क्या किया? मुझसे ऐसी कौन-सी देह हो गई थी जो तुमने यह आफ़त खड़ी कर दी? यह फ़रमाते जाते थे और क्रौम व ग़ज़व से कांप रहे थे, यहां तक कि हाथ की लोहें (तख़्तिया) भी गिर गईं।

वनी इसराईल ने कहा: हमारा तां कोई कुसूर नहीं। मिस्रियों के तंत्रों का जो बोझ हम साथ लिए फिर रहे थे, वह मामरी ने हमसे मांग कर यह स्वांग बना लिया और हमको गुमराह कर दिया।

'शिक' नुबूवत के मंसब के लिए एक बर्दाश्त न करने के क़ाबिल चीज़ है, इसलिए और फिर इसलिए भी कि हजरत मूसा बहुत गर्म मिज़ाज थे। उन्होंने अपने भाई हारून की गरदन पकड़ ली और दाढ़ी की तरफ हाथ बढ़ाया तो हजरत हारून ने फ़रमाया, 'ब्रादर! मेरी मुतलक ख़ता नहीं है। मैंने उन्हें हर पहलू से समझाया, मगर उन्होंने किसी तरह नहीं माना और कहने लगे कि जब तक मूसा न आ जाएं, हम तेरी बात सुनने वाले नहीं, बल्कि उन्होंने मुझको कमज़ोर पाकर मेरे क़त्ल का इरादा कर लिया था। जब मैंने यह हालत देखी तो ख़्याल किया कि अगर इनसे लड़ाई की जाए और पूरे ईमान वालों और उनके दर्मियान लड़ाई छिड़ जाए तो कहीं मुझ पर यह इलज़ाम न लगाया जाए कि मेरे पीछे क्रौम में फूट डाल दी, इसलिए मैं ख़ामोशी के साथ तेरे इतिज़ार में रहा। प्यारे भाई! तू मेरे सर के बाल न नोच और न दाढ़ी पर हाथ चला और इस तरह दूसरों को हंसने का मौक़ा न दे।'

हारून की यह माकूल दलील सुनकर हजरत मूसा का गुस्सा उनकी तरफ़

क्रससुल अबिया

से ठंडा हो गया और अब सामरी की तरफ़ मुखातब होकर फ़रमाया—

‘सामरी! तूने यह क्या स्वांग बनाया है?’


सामरी ने जवाब दिया कि मैंने ऐसी बात देखी जो इन इसराईलियों में से किसी ने नहीं देखी थी, यानी फिरऔन के डूबने के वक़्त ज़िब्रील घोड़े पर सवार इसराईलियों और फिरऔनियों के दर्मियान रोक बने हुए थे। मैंने देखा कि उनके घोड़े की सुम की खाक में ज़िंदगी का असर पैदा हो जाता है और सूखी ज़मीन पर सब्ज़ा उग आता है, तो मैंने ज़िब्रील के घोड़े के क़दमों की खाक से एक मुट्ठी भर ली और उस खाक को इस बछड़े में डाल दिया और उसमें ज़िंदगी की निशानियाँ पैदा हो गईं और यह ‘भां-भां’ करने लगा।

हज़रत मूसा  ने फ़रमाया—

अच्छा, अब दुनिया में तेरे लिए यह सज़ा तज़वीज़ की गई है कि तू पागलों की तरह मारा-मारा फिरे और जब कोई इंसान तेरे करीब आए तो उससे भागते हुए यह कहे कि देखना, मुझको हाथ न लगाना, यह तो दुनिया वाला अज़ाब है और क्रियामत में ऐसे नाफ़रमानों और गुमराहों के लिए जो अज़ाब मुक़रर है, वह तेरे लिए अल्लाह के वायदे की शक़्त में पूरा होने वाला है।

ऐ सामरी! यह भी देख कि तूने जिस गौशाला को माबूद बनाया था और उसकी समाधि लगाकर बैठा था, हम अभी उसको आग में डालकर खाक किए देते हैं और इस खाक को दरिया में फेंके देते हैं कि तुझको और तेरे इन बेवकूफ़ मुत्तदियों को मालूम हो जाए कि तुम्हारे माबूद की क़द्र व क़ीमत और ताक़त व क़ूवत का यह हाल है कि वह दूसरों पर इनायत व करम तो क्या करता, खुद अपनी ज़ात को हलाकत व तबाही से न बचा सका।

बनी इसराईल को माफ़ी

गुस्सा कम होने पर हज़रत मूसा  ने तौरात की तख़्तियों को उठा लिया और अल्लाह की तरफ़ रुजू किया कि अब बनी इसराईल की इस बेदीनी और इर्तिदाद की सज़ा अल्लाह के नज़दीक क्या है? जवाब मिला कि जिन लोगों ने यह शिर्क किया, उनको अपनी जान से हाथ धो लेना पड़ेगा।

नसई में रिवायत है कि हज़रत मूसा ने बनी इसराईल से कहा कि तुम्हारी तीबा की सिर्फ़ एक शकल मुक़रर की गई है कि मुज़िर्मों को अपनी जान को इस तरह ख़त्म कराना चाहिए कि जो आदमी रिश्ते में जिससे सबसे ज़्यादा करीब है, वह अपने अज़ीज़ को अपने हाथ से क़त्ल करे यानी बाप बेटे को और बेटा बाप को और भाई भाई को, आखिरकार बनी इसराईल को इस हुक्म के आगे सर झुका देना पड़ा। काफ़ी ताय़दाद में बनी इसराईल क़त्ल हुए, जब नौबत यहां तक पहुंची तो हज़रत मूसा अल्लाह के दरबार में सज़्दे में गिर पड़े और अर्ज़ किया, ऐ अल्लाह! अब इन पर रहम फ़रमा कर इनकी ख़ताओं को बख़्श दे। हज़रत मूसा ~~अल्लाह~~ की दुआ कुबूल हुई और अल्लाह तआला ने फ़रमाया कि हमने क़ातिल व मक्त्तूल दोनों को बख़्श दिया और जो ज़िंदा और कुसूरवार हैं, उनकी भी ख़ता माफ़ कर दी। तुम उनको समझा दो कि आगे शिर्क के करीब भी न जाएं।

सत्तर सरदारों का इतिज़ाब

जब बनी इसराईल का यह जुर्म माफ़ कर दिया गया तो अब हज़रत मूसा ने उनसे फ़रमाया कि मेरे पास जो ये 'अलवाह' (तख़्तियां) हैं, यह किताब है, जो अल्लाह तआला ने तुम्हारी हिदायत और दीनी व दुन्यवी ख़िंदगी की फ़लाह के लिए मुझको अता फ़रमाई है, यह तौरात है। अब तुम्हारा फ़र्ज़ है कि इस पर ईमान ले आओ और इसके हुक्मों को पूरा करो।

बनी इसराईल बहरहाल बनी इसराईल थे, कहने लगे, मूसा! हम कैसे यक़ीन करें कि यह अल्लाह की किताब है? सिर्फ़ तेरे कहने से तो हम नहीं मानेंगे, हम तो जब उस पर ईमान लाएंगे कि अल्लाह को बे-परदा अपनी आंखों से देख लें और वह हमसे यह कहे कि यह तौरात मेरी किताब है, तुम इस पर ईमान लाओ।

हज़रत मूसा ने उनको समझाया, यह बेवकूफी का सवाल है, इन आंखों से अल्लाह को किसने देखा है जो तुम देखोगे? यह नहीं हो सकता, मगर बनी इसराईल का इसरार बराबर कायम रहा।

हज़रत मूसा ~~अल्लाह~~ ने जब यह देखा तो कुछ सोचकर इश्राद फ़रमाया कि

क्रसमुस अबियस

यह तो नामुम्किन है कि तुम लाखों की तायदाद में मेरे साथ दुरैब (तूर) पर इसकी तस्दीक के लिए जाओ, मुनासिब यह है कि तुममें से कुछ सरदार चुनकर साथ लिए जाता हूं, वे अगर वापस आकर तस्दीक कर दें तो फिर तुम भी तस्लीम कर लेना और चूंकि अभी मौशाला परस्ती करके एक बहुत बड़ा गुनाह कर चुके हो, इसलिए नदामत के इजहार के लिए और अल्लाह से आगे नेकी के अह्द के लिए भी यह मौक्रा मुनासिब है। क्रौम इस पर राजी हो गई और हजरत मूसा ने तमाम अस्बात से सत्तर सरदारों को चुन लिया और तूर पर जा पहुंचे। तूर पर एक सफ़ेद बादल की तरह 'नूर' ने हजरत मूसा को घेर लिया और अल्लाह से हमकलामी शुरू हो गई। हजरत मूसा ~~...~~ ने अल्लाह के दरबार में अर्ज किया कि तू बनी इसराईल के हलाक का दाना व बीना है, मैं उनकी ज़िद पर सत्तर आदमी इतिस्त्राब कर लाया हूं, क्या अच्छा हो कि वे भी इस 'हिजाबे' नूर से मेरी और तेरी हमकलामी को सुन ले और क्रौम के पास जाकर तस्दीक करने के क़ाबिल हो जाए? अल्लाह तआला ने हजरत मूसा की दुआ मंज़ूर फ़रमा ली और उनकी 'हिजाबे नूर' में लिया गया और उन्होंने हजरत मूसा और अल्लाह रब्बुल आलमीन की हमकलामी (आपस की बात-चीत) को सुना।

सरदारों की हठधर्मी, अज़ाबे इलाही और नई ज़िंदगी

लेकिन जब नूर का परदा हट गया और हजरत मूसा और उन सरदारों के दर्मियान आमना-सामना हुआ तो सरदारों ने वही अपना पहला इसरार कायम रखा कि जब तक बे-परदा अल्लाह को न देख लें, हम ईमान लाने वाले नहीं।

इस बेवकूफी के इसरार और ज़िद पर अल्लाह की ग़ैरत ने उनको यह सज़ा दी कि एक हैबतनाक चमक, कड़क और ज़लज़ले ने उनको आ लिया और जला कर खाक कर दिया। हजरत मूसा ने जब यह देखा तो अल्लाह के दरबार में आजिजी के साथ दुआ मांगी, इलाही! ये बेवकूफ़ अगर बेवकूफी कर बैठे तो क्या तू हम सब को हलाक कर देगा। ऐ अल्लाह! अपनी रहमत से तू इनको माफ़ कर दे। अल्लाह तआला ने हजरत मूसा की दुआ को सुना और

उन सबको दुबारा ताज़ा ज़िंदगी बाज़ी और फिर जब वे ज़िंदगी का लिबास पहन रहे थे तो एक दूसरे की ताज़ा ज़िंदगी को आंखों से देख रहे थे।

तर्जुमा— 'और जब तुमने कहा: ऐ मूसा! हम तुझ पर उस वक़्त तक ईमान नहीं लाएंगे जब तक अल्लाह को बे-परदा अपनी आंखों से न देख लें, पर आंखों देखते तुम को बिजली की कड़क ने आ पकड़ा फिर हमने तुम को मौत के बाद ज़िंदा किया ताकि तुम शुक्रगुज़ार हो।' (अल-बकर: 35)

बनी इसराईल का फिर इंकार और तूर पहाड़ का सरों पर बुलन्द होना

बहरहाल जब ये सत्तर सरदार दोबारा ज़िंदगी पाकर क़ौम की तरफ़ वापस हुए तो उन्होंने क़ौम से तमाम किस्सा कह सुनाया और बताया कि मूसा जो कुछ कहते हैं वह हक़ है और बेशक वे अल्लाह के भेजे हुए हैं।

अब सलीम फ़ितरत का तक्राज़ा तो यह था कि ये सब अल्लाह तआला का शुक बजा लाते और उसके ज़्यादा-से-ज़्यादा फ़ज़ल व करम को देखते हुए फ़रमांबरदारी और उबूदियत के साथ उसके सामने सर झुका देते, मगर हुआ यह कि उन्होंने अपनी टेढ़ को बाकी रखा और अपने नुमाइन्दों की तस्दीक़ के बावजूद तौरात के कुबूल करने में ठुकराने और कुबूल न करने का रवैया अपना लिया और हज़रत मूसा के इश्राद पर कान न धरा।

जब हज़रत मूसा ने यह देखा तो खुदा के दरबार में रुजू करते हुए क़ौम की बेराहरवी की शिकायत की। खुदा के दरबार से हुक्म हुआ कि इन नाफ़रमानों के लिए मैं तुझको एक हुज्जत (मोज़ज़ा) और अता करता हूँ और वह यह कि जिस पहाड़ (तूर) पर तू मुझसे हमकलाम हुआ है और जिस पर तेरी क़ौम के चुने हुए सरदारों ने हक़ का मुशाहदा किया है, उसी पहाड़ को हुक्म देता हूँ कि वह अपनी जगह से हरकत करे और साइवान की तरह बनी इसराईल के सरों पर छा जाए और जुवाने हाल से यह सवाल करे कि मूसा अल्लाह का सच्चा पैग़म्बर है और तौरात बेशक अल्लाह की सच्ची किताब है और अगर ये दोनों हक़ व सदाक़त का मज़ाहर न होते तो, यह शानदार 'निशान' तुम न देखते, जिसका जाहिर होना अल्लाह की कुदरत के सिवा और किसी तरह भी नामुम्किन है।

चुनांचे ज्योंही अल्लाह का यह फैसला हुआ, तूर उनके सरों पर सायबान की तरह नज़र आने लगा और जुबाने हाल से कहने लगा कि ऐ बनी इसराईल! अगर तुममें अक्ल और होश बाक़ी है और हक़ व बातिल की पहचान मौजूद है तो कान खोल कर सुनो कि मैं अल्लाह का निशान बनकर तुमको यक़ीन दिलाता हूँ और गवाही देता हूँ कि मूसा ने कई बार मेरी पीठ पर बैठ कर अल्लाह तआला के साथ बात करने का शरफ़ हासिल किया है और तुम्हारी रुशद व हिदायत का क़ानून (तौरात) भी उसको मेरी पीठ ही पर अता हुआ है और ऐ ग़फ़लत व सरकशी में मस्त लोगो! मेरी यह हैबत (रौब व दबदबा), जो तुम्हारे लिए हैरान करने वाली बन रही है, इस बात की गवाही है कि जब इंसान के सीने में दिल की नमी सख़्ती से बदल जाती है, तो फिर वह पत्थर का टुकड़ा, बल्कि इससे भी ज़्यादा सख़्त बन जाता है और रुशद व हिदायत उसमें किसी ओर से दाख़िल नहीं हो पाती। देखो, मैं पत्थर के टुकड़ों का मज्मूआ 'पहाड़' हूँ, लेकिन अल्लाह के हुक्म के सामने किस तरह बन्दगी जाहिर कर रहा हूँ, मगर तुम हो कि अना (मैं) और खुदी के घमंड में किसी हालत में भी 'नहीं' को 'हां' से बदल देने को तैयार नहीं, सच है—

तर्जुमा—'फिर तुम्हारे दिल सख़्त हो गए, सो वे हो गए जैसे पत्थर या उनसे भी सख़्त।' (अल-बक्र: 74)

बनी इसराईल ने जब यह 'निशान' देखा तो अब उसे वक़्ती ख़ौफ़ व दहशत का फल समझिए या खुली आंखों अल्लाह के शानदार 'निशान' के मुशाहदे का नतीजा, यक़ीन कीजिए कि बनी इसराईल तौरात की तरफ़ मुतवज्जह हुए और हज़रत मूसा के सामने उसके अह्काम की तामील का इक़रार किया, तब अल्लाह का फ़रमान हुआ कि ऐ बनी इसराईल! हमने जो तुझे दिया है, उसको मज़बूती के साथ लो और जो अह्काम इस (तौरात) में दर्ज हैं उनकी तामील करो, ताकि तुम परहेज़गार और मुत्तक़ी बन सको।

मगर अफ़सोस कि बनी इसराईल का यह अह्द मीसाक़ हंगामी साबित हुआ और ज़्यादा दिनों तक वे उस पर कायम न रह सके और आदत के मुताबिक़ फिर ख़िलाफ़वर्ज़ी शुरू कर दी। कुरआन मजीद ने इन चाक़ियों को बहुत ही थोड़े में, मगर साफ़ और खुले लफ़्ज़ों में इस तरह बयान किया है।

तर्जुमा—'और जब हमने तुमसे अह्द लिया और तुम्हारे सर पर तूर को

ऊंचा किया (और कहा) जो हमने तुम्हें दिया है, उसको ताकत से पकड़ो और जो कुछ उसमें है, उसको याद करो, ताकि परहेजगार बनो। फिर इस के बाद तुमने (इस तौरात से) पीठ फेर ली, पर अगर तुम पर अल्लाह का फ़रमान और उसकी रहमत न होती तो बेशक तुम नुबसान उठाने वालों में हो जाते।

(अल-बकर: 63 : 64)

तर्जुमा—‘और जब हमने उनके (बनी इसराईल के) सरो पर पहाड़ बुलन्द कर दिया, गोया कि वह सायबान है और उन्होंने यक्रीन कर लिया कि वह उन पर गिरने वाला है, (तो हमने कहा) जो हमने तुम्हें दिया है, उसको ताकत से लो और जो कुछ उसमें है, उसको याद करो, ताकि तुम परहेजगार बनो।

(अल-जाराफ़ 170)

इन आयतों में साफ़ किया गया है कि बनी इसराईल ने जब तौरात के कुबूल करने में आनाकानी की, बल्कि इन्कार कर दिया तो अल्लाह तआला ने उनके सरो पर तूर को बुलन्द कर दिया और इस तरह अल्लाह की निशानी जाहिर करके उनको तौरात कुबूल करने पर तैयार किया।

अर्जे मुकद्दस का वायदा और बनी इसराईल

नोट—(अर्जे मुकद्दस से वह इलाका मुराद है जो पहले कनआन कहलाया, फिर फ़लस्तीन)

सीना के जिस मैदान में, उस वक़्त बनी इसराईल मौजूद थे, वह सरज़मीन फ़लस्तीन से करीब थी और उनके बाप-दादा हज़रत इब्राहीम, हज़रत इस्हाक़, और हज़रत याक़ूब से अल्लाह का वायदा था कि तुम्हारी औलाद को फिर उस सरज़मीन का मालिक बनाएंगे और वह वहां फूले-फलेगी। इसलिए हज़रत मूसा की मारफ़त अल्लाह का हुक्म हुआ कि अपनी क़ौम से कहो कि अर्जे मुकद्दस में दाख़िल हों और वहां के ज़ालिम व जाबिर हुक्मरानों को निकाल कर अदल व ईसाफ़ की ज़िंदगी बसर करें। हम वायदा करते हैं कि फ़क़ह तुम्हारी होगी और तुम्हारे ज़ालिम दुश्मन नाकाम होंगे। हज़रत मूसा ने इससे पहले कि बनी इसराईल को अर्जे मुकद्दस में दाख़िल होने के लिए आमदा करें, बारह आदमियों को तफ़्तीशे हल के लिए भेजा। वह फ़लस्तीन के करीबी शहर अरीख (Jericho) में दाख़िल हुए और तमाम हालात को और

से देखा, जब वापस आए तो हज़रत मूसा को बताया कि बहुत ज़सीम और तन व तोश के ज़बरदस्त हैं और बहुत क़वी हैकल हैं।

हज़रत मूसा ने फ़रमाया कि जिस तरह तुमने मुझसे उनके बारे में कहा है, क्रौम के सामने न कहना इसलिए कि एक लम्बे अर्से की गुलामी ने उनके हौसले पस्त कर दिए हैं और उनकी शुजाअत, ख़ुददारी और ऊंची हिम्मत की जगह बुज़दिली, ज़िल्लत और पस्त हिम्मती ने ले ली है, मगर आख़िर ये भी उसी क्रौम के लोग थे, न माने और ख़ामोशी के साथ क्रौम के सामने दुश्मन की ताक़त का ख़ूब बढ़ा-चढ़ा कर तिक़्र किया, अलबत्ता सिर्फ़ दो आदमी यूशेअ् बिन नून और कालिब बिन यफ़ना ने हज़रत मूसा के हुक्म की पूरी-पूरी तामील की और उन्होंने बनी इसराईल से ऐसी कोई बात नहीं कही कि जिससे उनकी हिम्मत टूटे।

अब हज़रत मूसा ने बनी इसराईल से कहा कि तुम इस बस्ती (अरीहा) में दाख़िल हो और दुश्मन का मुक़ाबला करके उस पर क़ाबिज़ हो जाओ, अल्लाह तुम्हारे साथ है।

तर्जुमा—‘और जब मूसा ने अपनी क्रौम से कहा, ऐ क्रौम! तुम पर जो अल्लाह का एहसान रहा है, उसको याद करो कि उसने तुममें नबी और पैग़म्बर बनाए और तुमको बादशाह और हुक्मरां बनाया और वह कुछ दिना जो ज़हनों में किसी को नहीं दिया। ऐ क्रौम! उस मुक़दस सरज़मीन में दाख़िल हो जिसको अल्लाह तआला ने तुम पर फ़र्ज़ कर दिया है और पीठ फेरकर न लौटो (कि नतीजा यह निकले) कि तुम घाटा और नुक्सान उठाने वाले बनकर लौटो।’

(अल-माइदा 20-21)

बनी इसराईल की नाफ़रमानी और उसका नतीजा

बनी इसराईल ने यह सुनकर जवाब दिया कि, ‘मूसा! वहां तो बड़े ज़ालिम लोग रहते हैं। हम तो उस वक़्त तक उस बस्ती में दाख़िल न होंगे जब तक वे वहां से निकल न जाएं।’

अफ़सोस बदबख़्तों ने यह न सोचा कि जब तक हिम्मत व बहादुरी के साथ तुम उनको वहां से न निकालोगे, तो वे ज़ालिम खुद कैसे निकल जाएंगे?

यूशेअ् और कालिब ने जब यह देखा तो क्रौम को हिम्मत दिलाई और कहा, शहर के फाटक से गुज़र जाओ, कुछ मुश्किल नहीं, चलो और उनका

मुक़ाबला करो। हमको पूरा यकीन है कि तुम ही ग़ालिब रहोगे।

तर्जुमा—‘इन डरने वालों में से दो ऐसे आदमियों ने जिन पर अल्लाह ने अपना फ़ज़ल और इनाम किया कि तुम इन जाबिरों पर दरवाज़े की तरफ़ से दाख़िल हो जाओ। बस जिस वक़्त तुम दाख़िल हो जाओगे, तुम बेशक ग़ालिब रहोगे और (यह भी कहा) कि अल्लाह ही पर भरोसा रखो, अगर तुम ईमान लाए हो।’
(अल-माइदा : 25)

लेकिन बनी इसराईल पर इस बात का कुछ भी असर न हुआ और वे पहले की तरह अपने इंकार पर क़ायम रहे और जब हज़रत मूसा ने ज़्यादा जोर दिया तो अपने इंकार पर इसरार करते हुए कहने लगे—

तर्जुमा—‘उन्होंने कहा, ऐ मूसा! हम कभी इस शहर में उस वक़्त तक दाख़िल नहीं होंगे, जब तक वे उसमें मौजूद हैं। पर तू और तेरा रब दोनों जाओ और उनसे लड़ो, हम तो यहीं बैठे हैं। (यानी तमाशा देखेंगे)
(अल-माइदा 24)

हज़रत मूसा عليه السلام ने जब यह ज़लील और बेहूदा बात सुनी तो बहुत दुखी हुए और इतिहाई रंज व मलाल के साथ अल्लाह के हुज़ूर अर्ज़ किया, ‘ऐ अल्लाह! मैं अपने और हारून के सिवा किसी पर काबू नहीं रखता, सो हम दोनों हाज़िर हैं। अब तू हमारे और इस नाफ़रमान क़ौम के दरमियान जुदाई कर दे, ये तो सख़्त ना अहल हैं।’

अल्लाह ने हज़रत मूसा पर वक़्त नाज़िल फ़रमाई, ‘मूसा! तुम ग़मगीन न हो, इनकी नाफ़रमानी का तुम पर कोई बोझ नहीं। अब हमने इनके लिए यह सज़ा मुक़र्रर कर दी है कि ये चालीस साल इसी मैदान में भटकते फिरेंगे और इनको अर्ज़ मुक़द्दस में जाना नसीब न होगा। हमने उन पर अर्ज़ मुक़द्दस को हराम कर दिया है।’

तर्जुमा—(अल्लाह तआला ने) कहा: ‘बेशक उन पर अर्ज़ मुक़द्दस का दाख़िला चालीस साल तक हराम कर दिया गया। इस मुद्दत में ये इसी मैदान में भटकते रहेंगे। बस तू नाफ़रमान क़ौम पर ग़म न खा और अफ़सोस न कर।’

(5 : 26)

(सीना घाटी को ‘तीह’ इसलिए कहते हैं कि कुरआन ने बनी इसराईल के लिए कहा है कि ‘यतीहू-न फ़िलअर्ज़’ (ये उसमें भटकते फिरेंगे) जब कोई आदमी रास्ते से भटक जाए तो अरबी में कहते हैं ‘ता-ह फ़ला’

इस सूतेहाल के बाद हज़रत मूसा और हज़रत हासून को भी उसी मैदान में रहना पड़ा और वे भी अर्ज़े मुक़द्दस में दाख़िल न हो सके, क्योंकि ज़रूरी था कि बनी इसराईल की रुश्द व हिदायत के लिए अल्लाह का पैग़म्बर उनमें मौजूद रहे।

हज़रत हासून की वफ़ात

ऊपर लिखे हालात में जब बनी इसराईल 'तीह' के मैदान में फिरते-फिरते पहाड़ की उस चोटी के करीब पहुंचे, जो 'हूर' के नाम से मशहूर थी, तो हज़रत हासून को मौत का पैग़ाम आ पहुंचा। वह और हज़रत मूसा عليه السلام अल्लाह के हुक्म से 'हूर' पर चढ़ गए और वहीं कुछ दिनों अल्लाह की इबादत में लगे रहे और जब हज़रत हासून का वहां इंतिकाल हो गया तो हज़रत मूसा عليه السلام उनको कफ़नाने-दफ़नाने के बाद नीचे उतरे और बनी इसराईल को हासून عليها السلام की वफ़ात से मुत्तला किया।

हज़रत मूसा عليه السلام की वफ़ात

हज़रत मूसा عليه السلام से रिवायत की गई एक हदीस के मुताबिक़ जब हज़रत मूसा की वफ़ात का वक़्त करीब आ गया, तो मौत का फ़रिश्ता उनकी ख़िदमत में हाज़िर हुआ। फ़रिश्ते से कुछ बात-चीत के बाद हज़रत मूसा عليه السلام ने अल्लाह तआला से अर्ज़ किया कि अगर लम्बी से लम्बी जिंदगी का आख़िरी नतीजा मौत ही है, तो फिर वह चीज़ आज ही क्यों न आ जाए और दुआ की कि ऐ अल्लाह! इस आख़िरी वक़्त में अर्ज़े मुक़द्दस से करीब कर दे। हज़रत मूसा की दुआ के मुताबिक़ उनकी क़ब्र अरीहा' की बस्ती में कसीबे अस्मर (लाल टीला) पर वाक़े है, जिसका ज़िक़्र एक हदीस में भी आया है। वाज़ेह रहे कि 'तीह' मैदान के सबसे करीब वादी मुक़द्दस का इलाक़ा अरीहा की बस्ती है, गोया अल्लाह पाक ने उनकी आख़िरी दुआ को भी शरफ़े कुबूलियत बख़्शा।

1. अरीहा को रीहू भी कहा गया है और आजकल Dericeo भी कहा जाता है। यह जगह जॉर्डन नदी के पच्छिम में यरूशलम से कुछ मील के फ़ासले पर है और यहां एक क़ब्र 'वनी मूसा' के नाम से मशहूर है।

हज़रत मूसा عليه السلام की नुबूवत के ज़माने से मुताल्लिक दूसरे वाक़िए

गाय के ज़िब्ह का वाक़िया

एक बार ऐसा हुआ कि बनी इसराईल में एक क़त्ल हो गया, मगर क़ातिल का पता न चला। आखिर शुबहा ने तोहमत की शक्ल अख़्तियार कर ली और आपसी इख़्तिलाफ़ की ख़ौफ़नाक शक्ल पैदा हो गई। हज़रत मूसा ने अल्लाह तआला की तरफ़ रुजू किया और अर्ज किया इस वाक़िए ने क़ौम में सख़्त इख़्तिलाफ़ रूनुमा कर दिया। तू खुद जानने वाला और हिक्मत वाला है, मेरी मदद फ़रमा।

अल्लाह तआला ने हज़रत मूसा عليه السلام से फ़रमाया कि इनसे कहो, पहले एक गाय ज़िब्ह करें और इसके बाद गाय के एक हिस्से को मक्नूल के ज़िस्म से मस करें। अगर वे ऐसा करेंगे तो हम उसको ज़िंदगी बख़्श देंगे और यह मामला साफ़ हो जाएगा। हज़रत मूसा ने बनी इसराईल से जब 'गाय के ज़िब्ह' करने के बारे में फ़रमाया तो उन्होंने अपनी टेढ़ी बातों और बहानेबाज़ियों की आदत के मुताबिक़ बहस शुरू कर दी और कहने लगे, मूसा! तू हमसे मज़ाक़ करता है? यानी मक्नूल के वाक़िए से गाय ज़िब्ह करने के वाक़िए से क्या ताल्लुक? अच्छा, अगर यह वाक़ई अल्लाह का हुक्म है तो यह गाय कैसी हो? उसका रंग कैसा हो? इसकी कुछ और तफ़्सीली बातें मालूम होनी चाहिए।

हज़रत मूसा ने जब अल्लाह की वस्य की मारफ़त उनके तमाम सवाल को जवाब दे दिए और बहानेबाज़ी का उनके लिए कोई मौक़ा न रहा, तब वे हुक्म की तामील पर तैयार हुए और अल्लाह की वस्य के मुताबिक़ मामला पूरा किया। अल्लाह तआला के हुक्म से वह मक्नूल ज़िंदा हो गया और उसने तमाम वाक़िए, जैसे कि वे थे, बयान कर दिए। और इस तरह न सिर्फ़ यह कि क़ातिल का पता चल गया, बल्कि क़ातिल को भी इक़रार के बग़ैर चारा

क्रूसुस अबिया

न रहा और आपस के इस्तिफाफ दूर हो गए और इन मामलों का अच्छे ढंग से खाला हुआ।

कुरआन ने इस वाकिए से मुताल्लिक सिर्फ इसी क्रदर बतलाया है और बेशक यह वाकिया अल्लाह की उन मुसलसल निशानियों में से एक निशानी थी जो यहूदियों की सख्त, तेज तबियत व आदत के मुकाबले में हक की ताईद के लिए अल्लाह की हिक्मत के पेशेनजर जुहूर में आयी।

हज़रत मूसा और क़ारून

बनी इसराईल में एक बहुत बड़ा धनवान आदमी था। कुरआन ने उसका नाम क़ारून बताया है। उसके खज़ाने ज़र व जवाहर से भरे हुए थे और बेइतिहा मज़बूत मज़दूरों की जमाअत मुश्किल ही से उसके खज़ाने की कुंजियां उठा सकती थी। इस खुशहाली और सरमायादारी ने उसको बेहद मगरूर (घमंडी) बना दिया था। क़ारून दौलत के नशे में इस क्रदर चूर था कि अपने अजीजों, रिस्तेदारों और क़ौम के लोगों को हक़ीर और ज़लील समझता और उनसे हक़ारत के साथ पेश आता था।

हज़रत मूसा और उनकी क़ौम ने एक बार उसको नसीहत की कि अल्लाह तआला ने तुझको बेपनाह दौलत और पूंजी दे रखी है और इज़्ज़त और हश्मत अता फ़रमाई है, इसलिए उसका शुक्र अदा कर और माली हक़ 'ज़कात व सदकात' देकर ग़रीबों, फ़क़ीरों और मिस्कीनों की मदद कर, 'अल्लाह को भूल जाना और उसके हुक्मों की खिलाफ़कर्ज़ी करना' अख़्ताक़ व शराफ़त दोनों लिहाज़ से सख्त नाशुकी और सरकशी है। उसकी दी हुई इज़्ज़त का बदला यह नहीं होना चाहिए कि तू कमजोरों और बूढ़ों को हक़ीर व ज़लील समझने लगे और घमंड और नख़वत में चूर होकर ग़रीबों और अजीजों के साथ नफ़रत से पेश आए।

क़ारून के अपने बड़े होने के ज़ब्बे को हज़रत मूसा की यह नसीहत पसन्द न आई और उसने गुरूर भरे अन्दाज़ में कहा—मूसा! मेरी यह दौलत व सरवत तेरे खुदा की दी हुई नहीं है, यह तो मेरे अक़्ती तज़ुबों और इल्मी कविशों का नतीजा है। मैं तेरी नसीहत को मानकर अपनी दौलत को इस

तरह बर्बाद नहीं कर सकता।

मगर हज़रत मूसा عليه السلام बराबर तबलीग़ का अपना फ़र्ज अंजाम देते रहे और क़ारून को हिदायत का रास्ता दिखाते रहे। क़ारून ने जब यह देखा कि मूसा किसी तरह पीछा नहीं छोड़ते तो उनको ज़च करने और अपनी दौलत व हशमत के मुज़ाहरे से मरऊब करने के लिए एक दिन बड़े कर्र व फ़र्र के साथ निकला।

हज़रत मूसा عليه السلام बनी इसराईल के मज्मे में अल्लाह का पैग़ाम सुना रहे थे कि क़ारून एक बड़ी जमाअत और ख़ास शान व शौकत और ख़जानों की नुमाइश के साथ सामने से गुज़रा, इशारा यह था कि अगर हज़रत मूसा की तब्लीग़ का यह सिलसिला यों ही जारी रहा, तो मैं भी एक भारी जत्था रखता हूँ और ज़र व जवाहर का भी मालिक हूँ। इसलिए इन दोनों हथियारों के जरिए मूसा को हरा कर रहूँगा।

बनी इसराईल ने जब क़ारून की इस दुन्यवी सरवत व अज्मत को देखा तो उनमें से कुछ आदमियों के दिलों में इंसानी कमज़ोरी ने यह जज़्बा पैदा कर दिया कि वे बेचैन होकर यह दुआ करने लगे, 'ऐ काश! यह दौलत व सरवत और अज्मत व शौकत हमको भी नसीब होती।'।

मगर बनी इसराईल के सूझ-बूझ वाले अहले इल्म ने फ़ौरन मुदाख़लत की और उनसे कहने लगे, 'ख़बरदार! इस दुन्यवी ज़ेब व जीनत पर न जाना और उसके लालच में गिरफ़्तार न हो बैठना, तुम बहुत जल्द देखोगे कि इस दौलत व सरवत का बुरा अंजाम कैसा होने वाला है।'।

आख़िरकार जब क़ारून ने किन्न व नख़वत के ख़ूब-ख़ूब मुज़ाहरे कर लिए और हज़रत मूसा और बनी इसराईल के मुसलमानों की तहकीर व तज़लील में काफ़ी से ज़्यादा जोर लगा लिया तो अब ग़ैरते हक़ हरकत में आई और 'अमल का बदला' के फ़ितरी क़ानून ने अपना हाथ आगे बढ़ाया, और क़ारून और उसकी दौलत पर अल्लाह का यह अटल फैसला सुना दिया— 'फ़ख़सफ़ना बिही व बिदारिहिलअर्ज़' (हमने क़ारून को और उसके सरमाए को ज़मीन के अन्दर धंसा दिया) और बनी इसराईल का आंखों देखते न ग़रूर बाक़ी रहा और न सामाने ग़रूर, सबको ज़मीन ने निगल कर इबरात का सामान

क़ससुल अंबिया

मुहैया कर दिया। कुरआन मजीद ने कई जगहों पर इस वाकिए को तपसील से भी और मुख़्तसर भी बयान किया है।

तर्जुमा—‘फिर हमने क़ारून और उसके महल को ज़मीन में धंसा दिया, पस इसके लिए कोई ज़ेमाअत मददगार साबित न हुई, जो अल्लाह के अज़ाब से उसको बचाए, और वह बेयार व मददगार ही रह गया। (क़सस 28-81)

क़ारून का वाक़िया कब पेश आया?

तपसीर लिखने वाले उलेमा को इसमें तरदुद है कि क़ारून का वाक़िया कब पेश आया?—मिस्र में फ़िरऔन के गर्क होने से पहले या ‘तीह’ के मैदान में फ़िरऔन के गर्क होने के बाद। कुरआन ने इस वाक़िए को फ़िरऔन के गर्क होने से मुताल्लिक़ वाक़ियों के बाद किया है। इसलिए हमारे नज़दीक यह वाक़िया ‘तीह’ मैदान का है।

हज़रत मूसा और ख़िज़्र

हज़रत मूसा की ज़िंदगी के वाक़ियों में एक अहम वाक़िया उस मुलाक़ात का है जो उनके और एक साहिबे बातिन के दर्भियान हुई और हज़रत मूसा عليه السلام ने उनसे तक्वीनी दुनिया के कुछ असरार व रुमूज़ मालूम किए। इस मुलाक़ात का ज़िक्र तपसील के साथ सूरः कसफ़ में किया गया है और बुख़ारी में इस वाक़िए से मुताल्लिक़ कुछ और तपसील से ज़िक्र आया है।

बुख़ारी में तईद बिन जुबैर رضي الله عنه से रिवायत है कि उन्होंने अब्दुल्लाह बिन अब्बास से अर्ज़ किया कि नौफ़ बकाली कहता है कि ख़िज़्र के मूसा, बनी इसराईल के मूसा नहीं हैं, यह एक दूसरे मूसा हैं। हज़रत अब्दुल्लाह बिन अब्बास رضي الله عنه ने फ़रमाया, खुदा का दुश्मन झूठ कहता है मुझे से उबई बिन काब ने हदीस बयान की है कि उन्होंने रसूले अकरम ﷺ से सुना है: इशार्द फ़रमाते हैं कि, ‘एक दिन हज़रत मूसा बनी इसराईल को ख़िताब कर रहे थे कि किसी आदमी ने मालूम किया कि इस ज़माने में सबसे बड़ा आलिम कौन है? हज़रत मूसा ने फ़रमाया, मुझे अल्लाह ने सबसे ज़्यादा इल्म अज़ा फ़रमाया है। अल्लाह तआला को यह बात पतन्द न आई और उन पर इताब हुआ कि तुम्हारा मंसब

तो यह था कि उसको इन्ने इलाही के सुपुर्द करते और कहते, 'वल्लाहु आलम' और फिर वह्य नाजिल फरमाई कि जहां दो समुन्दर मिलते हैं (मजमउल बहरेन) वहां हमारा एक बन्दा है जो कुछ मामलों में तुझसे भी ज्यादा अल्लिम व दाना है।'

हज़रत मूसा ने अर्ज किया, परवरदिगार! तेरे इस बन्दे तक पहुंचने का क्या तरीका है? अल्लाह तआला ने फरमाया कि मछली को अपने तोशेदान में रख लो। पस जिस जगह वह मछली गुम हो जाए, उसी जगह वह आदमी मिलेगा। हज़रत मूसा ने मछली को तोशेदान में रखा और अपने खलीफ़ा यूशेअ् बिन नून को साथ लेकर 'मर्दे सालेह' की तलाश में रवाना हो गए। जब चलते-चलते एक मक़ाम पर पहुंचे, तो दोनों एक पत्थर पर सर रखकर सो गए। मछली में जिंदगी पैदा हुई और वह जंबील से निकल कर समुन्दर में चली गई। मछली पानी के जिस हिस्से पर बहती गई और जहां तक गई, वहां पानी बर्फ़ की तह जम कर एक छोटी-सी पगडंडी की तरह हो गया, ऐसा मालूम होता था कि समुद्र में एक लकीर या ख़त खिंचा हुआ है।

यह वाक़िया यूशेअ् बिन नून ने देख लिया था, क्योंकि वह हज़रत मूसा ~~अलैहि~~ से पहले बेदार हो गए थे मगर जब हज़रत मूसा बेदार हुए तो उनसे ज़िक्र करना भूल गए और फिर दोनों ने अपना सफ़र शुरू कर दिया और उस दिन-रात आगे बढ़ते ही गए। जब दूसरा दिन हुआ तो हज़रत मूसा ने फरमाया कि अब थकन ज़्यादा महसूस होने लगी, वह मछली लाओ, ताकि अपनी भूख मिटाएं। नबी अकरम ~~अलैहि~~ ने फरमाया, हज़रत मूसा को अल्लाह तआला की बताई हुई मंजिले मक्कसूद तक पहुंचने में कोई थकन न हुई थी, मगर मंजिल से आगे ग़लती से निकल गए तो अब थकन भी महसूस होने लगी।

यूशेअ् बिन नून ने कहा, आपको मालूम रहे कि जब हम पत्थर की चट्टान पर थे तो वहीं मछली का ताज्जुब भरा वाक़िया पेश आया कि उसमें हरकत पैदा हुई और वह मक्कल (जंबील) में से निकल कर समुन्दर में चली गई और उसकी रफ़्तार पर समुद्र में रास्ता बनता चला गया। मैं आपसे यह वाक़िया कहना भूल गया। यह भी शैतान का एक चरका था।

नबी अकरम ~~अलैहि~~ ने फरमाया कि समुन्दर का वह 'ख़त' मछली के लिए

‘सब’ (रास्ता) था और मूसा और यूशेअ के लिए ‘उज्ब’ (ताज्जुब वाली बात)। हज़रत मूसा ^{अलै} ने फ़रमाया कि जिस जगह की हमको तलाश है, वह वही जगह थी और यह कहकर दोनों फिर एक दूसरे से बात-चीत करते हुए उसी राह पर लौटे और उस सख़रा (पत्थर की चट्टान) तक जा पहुंचे।

वहां पहुंचे तो देखा कि उस जगह उम्दा कपड़ा पहने हुए एक आदमी बैठा है। हज़रत मूसा ने उसको सलाम किया। उस आदमी ने कहा, तुम्हारी इस सरज़मीन में ‘सलाम’ कहाँ? (यानी इस सरज़मीन में तो मुसलमान नहीं रहते) यह ख़िज़्र थे। हज़रत मूसा ने कहा, हां, मैं तुमसे वह इल्म हासिल करने आया हूँ जो अल्लाह ने तुम ही को बख़्शा है।

ख़िज़्र ने कहा, तुम मेरे साथ रहकर उन मामलों पर सब्र न कर सकोगे? मूसा! अल्लाह ने मुझको तक्वीनी असरार व रुमूज़ का वह इल्म अता किया है जो तुमको नहीं दिया गया और उसने तुमको (तश्रीई इल्मों का) वह इल्म अता फ़रमाया है जो मुझको अता नहीं हुआ। हज़रत मूसा ने कहा, ‘इन्शाअल्लाह’ आप मुझको सब्र व ज़ब्त करने वाला पाएंगे और मैं आपके इशार्द की बिल्कुल ख़िलाफ़वर्जी नहीं करूंगा। हज़रत ख़िज़्र ने कहा, तो फिर शर्त यह है कि जब आप मेरे साथ रहें तो किसी मामले के मुताल्लिक भी, जिसको आपकी निगाहें देख रही हों, मुझसे कोई सवाल न करें। मैं खुद उनकी हकीकत आपको बता दूंगा। हज़रत मूसा ने मंज़ूर कर लिया और दोनों एक तरफ़ को रवाना हो गए।

जब समुद्र के किनारे पहुंचे तो सामने से एक नाव नज़र आई। हज़रत ख़िज़्र ने मल्लाहों से किराया पूछा। वे ख़िज़्र को पहचानते थे, इसलिए उन्होंने किराया लेने से इंकार कर दिया और इसरार करके दोनों को कश्ती पर सवार कर लिया और कश्ती रवाना हो गई। अभी चले हुए ज़्यादा देर न हुई थी कि हज़रत ख़िज़्र ने कश्ती के सामने वाले हिस्से का एक तख़्ता उखाड़ कर कश्ती में सूरख़ कर दिया। हज़रत मूसा से ज़ब्त न हो सका, ख़िज़्र से कहने लगे, कश्ती वालों ने यह एहसान किया कि आपको और मुझको मुफ़्त सवार कर लिया और अपने उसका यह बदला दिया कि कश्ती में सूरख़ पर दिया कि सब कश्ती वाले कश्ती समेत डूब जाएं, यह तो बहुत नामुनासिब हरकत हुई?

हज़रत ख़िज़ ने कहा कि मैंने तो पहले ही कहा था कि आप मेरी बातों पर सब्र न कर सकेंगे? आखिर वही हुआ। हज़रत मूसा عليه السلام ने फ़रमाया, मैं वह बात बिल्कुल भूल गया, इसलिए आप भूल-चूक पर पकड़ें नहीं और मेरे मामले में सख्ती न करें। यह पहला सवाल वाकई मूसा की भूल की वजह से था। इसी बीच एक चिड़िया कश्ती के किनारे आकर बैठी और पानी में चोंच डालकर एक क़तरा पानी पी लिया। हज़रत ख़िज़ ने कहा, बेशक तश्बीहे इल्म इलाही के मुक़ाबले में मेरा और तुम्हारा इल्म ऐसा ही बे-हक़ीक़त है, जैसा कि समुद्र के सामने यह क़तरा।

कश्ती किनारे लगी और दोनों उतर कर एक ओर को ख़ाना हो गए। समुन्दर के किनारे-किनारे जा रहे थे कि एक मैदान में कुछ बच्चे खेल रहे थे। हज़रत ख़िज़ आगे बढ़े और उनमें से एक बच्चे को क़त्ल कर दिया। हज़रत मूसा عليه السلام फिर सब्र न कर सके, फ़रमाने लगे—‘नाहक़ एक मासूम जान को आपने मार डाला, यह तो बहुत ही बुरा किया?’ हज़रत ख़िज़ ने कहा, मैं तो शुरू ही में कह चुका था कि आप मेरे साथ रहकर सब्र व ज़ब्त से काम न ले सकेंगे। नबी अकरम ﷺ ने फ़रमाया, चूँकि यह बात पहली बात से भी ज़्यादा सख्त थी, इसलिए हज़रत मूसा عليه السلام फिर सब्र न कर सके। हज़रत मूसा عليه السلام ने फ़रमाया, ख़ैर इस बार और नज़रअंदाज़ कर दीजिए इसके बाद भी अगर सब्र न हो सका, तो फिर उज़्र करने का कोई मौक़ा न रहेगा और इसके बाद आप मुझसे अलग हो जाइएगा।

गरज़ फिर दोनों ख़ाना हो गए और चलते-चलते एक ऐसी बस्ती में पहुँचे, जहाँ के रहने वाले खुशहाल और मेहमानदारी के हर तरह क़ाबिल थे, मगर दोनों की मुसाफ़िराना दरख़्वास्त पर भी उनको मेहमान बनाने से इंकार कर दिया था। ये अभी बस्ती ही में से गुज़रे थे कि ख़िज़ एक ऐसे मक़ान की ओर बढ़े, जिसकी दीवार कुछ झुकी हुई थी और उसके गिर जाने का डर था। हज़रत ख़िज़ ने उसको सहारा दिया और दीवार को सीधा कर दिया। हज़रत मूसा عليه السلام ने फिर ख़िज़ को टोका और फ़रमाने लगे कि ‘हम इस बस्ती में मुसाफ़िर की हैसियत से दाख़िल हुए मगर उसके बसने वालों ने न मेहमानदारी की और न टिकने को जगह दी। आपने यह क्या किया उसके एक

- 14 बाशिंदे की दीवार को बगैर मुआवजे के दुरुस्त कर दिया। अगर करना ही तो भूख-प्यास को दूर करने के लिए कुछ उजरत ही तै कर लेते। हज़रत हि ने फ़रमाया, अब मेरी और तेरी जुदाई का वक़्त आ गया, 'हज़ा फ़िराकु व बैनक' और फिर उन्होंने हज़रत मूसा ~~अलै~~ को इन तीनों मामलों हकीकतों को समझाया और बताया कि ये सब अल्लाह की तरफ़ से वे हैं, जिन पर आप सब न कर सके।

हज़रत ख़िज़्र से मुताल्लिक़ अहम बातें

हज़रत ख़िज़्र से मुताल्लिक़ कुछ बातें ज़िक्र के क़ाबिल हैं—

1. ख़िज़्र नाम है या लक़ब?
2. ख़िज़्र सिर्फ़ 'नेक बन्दा' हैं या वली हैं या नबी हैं या रसूल?
3. उनको हमेशा की ज़िंदगी हासिल है या वफ़ात पा चुके?
4. मज्मउल बहरैन (बहरैन की जगह) कहां है?
5. हज़रत ख़िज़्र का मक़ाम व मर्तबा क्या है?

1. कुरआन मजीद में न हज़रत ख़िज़्र का नाम ज़िक्र हुआ है औ लक़ब, बल्कि 'अब्दम मिन इबादिना' (हमारे बन्दों में से एक बन्दा) क ज़िक्र किया गया है। बुख़ारी व मुस्लिम की सही हदीसों में ख़िज़्र कहकर हुआ है, इसलिए न यह कहा जा सकता है कि ख़िज़्र नाम है और न यह ख़िज़्र लक़ब है और इसका खोलना ज़रूरी भी नहीं।

2. तर्ज़ीह के क़ाबिल यही है कि वह नबी थे। कुरआन मजीद ने अन्दाज़ में उनके शरफ़ का ज़िक्र किया है, वह नबी की पदवी के लिए ही उतरता है विलायत का मक़ाम तो उससे बहुत पीछे है।

3. तस्क़ीक़ करने वाले उलेमा की सही राय यह है कि वह वफ़ा चुके हैं, क्योंकि इस दुनिया में मौत एक हकीकत है—

तर्जुमा—'और ऐ मुहम्मद! हमने तुझसे पहले भी किसी बशर को हयात अता नहीं की।' (अल-अंबि)

4. 'मज्मउल बहरैन' के बारे में हज़रत उस्ताद अल्लामा सैयद मु अनवर शाह क़द-स सिरहू फ़रमाते हैं—

‘यह मक़ाम वह है जो आजकल अब्बा के नाम से मशहूर है।

5. हज़रत ख़िज़्र का मक़ाम—क़ुरआन मजीद ने इस वाक़िए के शुरू में ख़िज़्र के ‘इल्म’ के मुताल्लिक़ कहा है ‘व अल्लमहू मिल्लदुन्नी इलमा’

तर्जुमा—‘और हमने उसको अपने पास से इल्म अता किया।’

(अल-कहफ़ 15)

और क्रिस्ते के आख़िर में ख़िज़्र का यह क़ौल नक़ल किया है—‘व मा फ़-अल्तु हू अन अमरी’

तर्जुमा—‘मैंने वाक़ियों के इस सिलसिले को अपनी ओर से नहीं किया।’

(अल-कहफ़ 88)

तो इन दोनों जुम्लों से मालूम होता है कि अल्लाह तआला ने ख़िज़्र को कुछ चीज़ों की हक़ीक़तों का वह इल्म अता फ़रमाया था, जो तक्वीनी रुमूज़ व असरार और बातिनी हक़ीक़तों से मुताल्लिक़ है और यह एक ऐसा मुज़ाहरा था, जिसे अल्लाह तआला ने हक़ वालों पर वाज़ेह कर दिया। अगर इस दुनिया की तमाम हक़ीक़तों पर से इसी तरह परदा उठा दिया जाए जिस तरह कुछ हक़ीक़तों के लिए ख़िज़्र के लिए बे-नक्राब कर दिया था, तो इस दुनिया के तमाम हुक्म ही बदल जाएं और अमल की आजमाइशों का यह सारा कारख़ाना बिखर कर रह जाए, मगर दुनिया आमाल की आजमाइशगाह है, इसलिए ‘तक्वीनी हक़ीक़तों’ पर परदा पड़ा रहना ज़रूरी है, ताकि हक़ व बातिल की पहचान के लिए जो तराजू अल्लाह की कुदरत ने मुक़र्रर कर दिया है, वह बराबर अपना काम अंजाम देता रहे।

जहां तक हज़रत मूसा عليه السلام का ताल्लुक़ है, तो नबूवत व रिसालत के मामलात के मज्मूए के एतबार से हज़रत मूसा عليه السلام का मक़ाम हज़रत ख़िज़्र के मक़ाम से बहुत बुलन्द है, क्योंकि वे अल्लाह के नबी भी हैं और जलीलुलक़दर रसूल भी, शरीअत वाले भी हैं और किताब वाले भी और रसूलों में अज़्म वाले रसूल हैं, पस हज़रत ख़िज़्र का वह जुज़ई इल्म तक्वीन के असरार से ताल्लुक़ रखता था हज़रत मूसा की शरीअत के जामे इल्म से आगे नहीं जा सकता।

हज़रत मूसा عليه السلام और बनी इसराईल का ईज़ा पहुंचाना

पीछे के पन्नों में जिन वाकियों का जिक्र किया गया है उनसे यह बात साफ़ हो चुकी है कि बनी इसराईल ने हज़रत मूसा عليه السلام को क़ौल और अमल दोनों तरीकों से बड़ी तक्लीफ़ें पहुंचाई, यहां तक कि बुहतान लगाने और तोहमत गढ़ने से भी बाज़ नहीं रहे, लेकिन कुरआन मजीद ने इन वाकियों के अलावा, जिनका जिक्र पीछे के पन्नों में हो चुका है, सूर: अहज़ाब और सूर: सफ़फ़ में हज़रत मूसा के साथ बनी इसराईल के तक्लीफ़ पहुंचाने पर निंदा करते हुए कहा है—

तर्जुमा—‘ऐ ईमान वालो! तुम उन बनी इसराईल की तरह न बनो, जिन्होंने मूसा को तक्लीफ़ पहुंचाई।’
(अल-अहज़ाब 69)

तर्जुमा—‘और जब मूसा ने अपनी क़ौम से कहा कि ऐ क़ौम! तू किस लिए मुझको तक्लीफ़ पहुंचाती है, जबकि तुझको मालूम है कि मैं तुम्हारी ओर अल्लाह का भेजा हुआ रसूल हूं।’
(अस्सफ़ 5)

इस बारे में बहस की गई है कि यहां जिस तक्लीफ़ का जिक्र किया गया है, क्या उससे वही हालात मुराद हैं जो बनी इसराईल की सरकशी से मुताल्लिक हैं या उनके अलावा किसी खास वाकिए की ओर इशारा है। इस बहस में सही मस्लक यह है कि जब कुरआन ने हज़रत मूसा عليه السلام से मुताल्लिक तक्लीफ़ के वाकिए को मुज्मल बयान किया है तो हमारे लिए भी यही मुनासिब है कि उसको किसी वाकिए से मुताल्लिक न करें और जिस हिक्मत व मस्लहत की वजह से अल्लाह ने उसको मुज्मल रखना मुनासिब समझा, हम भी उसी को काफ़ी समझें।

सनीचर का दिन

हज़रत इब्राहीम عليه السلام ने अपनी उम्मत में अल्लाह की इबादत के लिए हफ़्ते के सात दिनों में से जुमे का दिन मुकर्रर फ़रमाया था। हज़रत मूसा के ज़माने में बनी इसराईल ने इसरार किया कि जुमा की बजाए सनीचर का दिन इबादत व बरकत के लिए मुकर्रर किया जाए। बनी इसराईल के इसरार पर अल्लाह की वस्य ने हज़रत मूसा को इतिला दी कि उनकी मांग मंज़ूर करते

हुए हफ्ते (सनीचर) का दिन जुमा का कायम मक़ाम बनाया जाता है, लेकिन!

तर्जुमा- 'और हमने इन (बनी इसराईल) से कहा, सब के बारे में हद से न गुज़रना (खिलाफ़वर्ज़ी न करना) और हमने इनसे मुताल्लिक सख्त अह्द व पैमान लिया। (अन-निसा 154)

हज़रत मूसा की नुबूवत के ज़माने से मुताल्लिक दूसरे मामले

फ़िरऔन नई तस्कीक की रोशनी में

मिस्री दारुल आतार के चित्रकार (मुसव्विर) और असरी और हज़री (पत्थरों और खंडरात के) नामी आलिम अहमद यूसुफ़ आफ़ंदी की खोज का खुलासा यह है कि यूसुफ़ जब मिस्र में दाखिल हुए हैं तो यह फ़िरऔन के सोलहवें खानदान का ज़माना था और उस फ़िरऔन का नाम 'अबाविल अब्बल' था और जिस फ़िरऔन ने बनी इसराईल को मुसीबतों में डाला वह रामीसीस सिकंड (Ramesses II) हो सकता है। यह मिस्र के हुक्मरानों का उन्तीसवां खानदान था। हज़रत मूसा उसके ज़माने में पैदा हुए और उनकी गोद में पले-बढ़े। रामीसीस सिकंड ने इस डर से कि बनी इसराईल का यह शानदार कबीला, जो लाखों इंसानों पर मुश्तमिल था, अन्दरूनी बगावत पर उतर न आए, बनी इसराईल को मुसीबतों में मुक्ताला करना ज़रूरी नहीं समझा, जिनका ज़िक्र तौरात और कुरआन हकीम में किया गया है।

रामीसीस सिकंड ने अपने बुढ़ापे के ज़माने में अपने बेटे मरनिफ़ताह (Merneftah) को हुक्मत में शरीक कर लिया था, इसलिए मरनिफ़ताह ही वह फ़िरऔन हो सकता है जो नदी में डूबा। इस नतीजे की ताईद इससे होती है कि मिस्री दस्तूर के मुताबिक़ मरनिफ़ताह का अलग से मक़बरा नहीं, बल्कि वह अठारहवीं खानदान के फ़िरऔन के मक़बरे में दफ़न किया गया। मिस्री अजाइबघरों में एक लाश आज भी महफूज़ है और मुहम्मद अददी की किताब 'दायतुरुसुल इलल्लाहि' के मुताबिक़ इस लाश की नाक के सामने का हिस्सा नहीं है। ऐसा मान्य होता है कि शायद दरियाई मछली ने ख़राब किया है और

फिर उसकी लाश खुदा के फ़ैसले के मुताबिक़ किनारे पर फेंक दी गई, ताकि—
तर्जुमा—‘वह मेरे बाद आने वालों के लिए (अल्लाह का) निशान रहे।’

(10 : 92)

देखो मुझे जो दीदा-ए-इबरत निगाह हो

मोरिस बकाईए (Maurice Bucaille) का फ़ैसला करने वाला कौल

फ़िरज़ौन के मर्क हो जाने का वाक़िया बहुत सै पुराने और नए तस्कीक़ करने वालों के लिए बहस का मौजू बना रहा और अब तक बना हुआ है, बहुत सी किताबें लिखी जा चुकी हैं और लिखी जा रही हैं लेकिन ये सब उस वाक़िए की तारीख़ी और जुग़्राफ़ियाई (ऐतिहासिक और भौगोलिक) हैसियत पर जोर देती हैं। इस बारे में मोरिस बकाईए (Maurice Bucaille) मशहूर व मारुफ़ फ़्रांसीसी मुसन्निफ़ (लेखक) ने अपनी किताब बाइबिल, कुरआन और साइंस (Bible, Quran and Science) में तप्पसीली बहस की है, जो देखने-पढ़ने वाले और ज़्यादा मालूमात के ख़्वाहिशमंद हों, वे उस किताब से जिसका उर्दू तर्जुमा भी हो चुका है, रुजू कर सकते हैं। हम यहां सिर्फ़ कुछ बातें बयान करेंगे—

1. हज़रत मूसा रामीसिस सिकेंड के ज़माने में पैदा हुए और उसके यहां उन्होंने परवरिश पाई।
2. रामीसिस सिकेंड का इतिक़ाल हज़रत मूसा के मदयन में ठहरने के ज़माने में हो गया।
3. रामीसिस सिकेंड के बाद उसका बेटा मरनिफ़्ताह तख़्त पर बैठा और लगभग बारह सौ साल क़ब्ल मसीह लाल सागर में डूबने वाला यही फ़िरज़ौन है। लाल सागर को किस जगह से पार किया गया, यक्कीन के साथ नहीं कहा जा सकता।
4. रामीसिस सिकेंड और मरनिफ़्ताह दोनों की लाशें मिस्री म्यूज़ियम में महफूज़ हैं। मोरिस बकाईए की बहस के ख़ात्मे पर आख़िरी लाइनें तवज्जोह के क़ाबिल हैं।
5. फ़लक़े बह (समुद्र का फटना) का ज़माना अन्दाज़ा है कि बारह सौ

साल क्रबल मसीह का है।

फलक बह (समुद्र के फटने) से मुताल्लिक क्रियास आराइयां

वे लोग जो मजहब से मुताल्लिक हर मसले को 'मादी बातों' ही तक महदूद रखना चाहते हैं, और इसलिए अल्लाह के दिए हुए उन निशानों (मोजज़ों) का भी इंकार करते हैं, जो नबियों और रसूलों की सच्चाई की ताईद और दलील में ज़ाहिर होते हैं, यानी वे अल्लाह के किसी भी काम को किसी हालत में भी इस महसूस और मादी दुनिया के कारण और प्रभाव (Cause & Effect) से अलग मान लेने को तैयार नहीं, इसलिए हज़रत मूसा عليه السلام की नुबूत के ज़माने से मुताल्लिक फलक्रे बह (समुन्दर का फटना) के मोज़जे के बारे में बहुत-से अन्दाज़े किए गए हैं, जिसमें सबसे आम ख्याल यह ज़ाहिर किया जाता है कि यह मद् व जज़र (ज्वार-भाटा) था, लेकिन यह भूल जाते हैं कि अगरवे सलामत गुज़रने वालों की तायदाद, जो तौरात के मुताबिक छः लाख से ज़्यादा होती है, मुबालागा (अतिशयोक्ति) पर क़ायम है, फिर भी कुछ हज़ार की तो होगी ही और उनके साथ लाने-ले जाने के सामान भी और उनके जानवर और दूसरी चीज़ें भी और उसके साथ फ़िरऔन की सारी फ़ौज भी जो डूब गई, कुरआन में आता है—

तर्जुमा—'बस दरिया फट गया, फिर हर ओर एक पहाड़ की तरह हो गई।' (अश-शुअरा 63)

ज़ाहिर है ऊपर वाली सूरत उस वक़्त तक क़ायम रही होगी जब तक बनी इसराईल एक किनारे से दूसरे किनारे पर सलामती से पहुंच जाएं और फिर उसमें फ़िरऔन और उसका लश्कर भी इस हद तक दाख़िल हो जाए कि वह पूरी तरह डूब जाए। कुरआन मजीद में साफ़ है—

'और हमने मूसा और उसके साथियों को नजात दी, फिर दूसरों को (यानी उनके दुश्मनों को) गर्क कर दिया।' (अश-शुअरा 65-66)

और यह भी बता दिया—

तर्जुमा—'बेशक इस बाक़िए में (खुदा का ज़बरदस्त मोज़ज़ा है)'

(अश-शुअरा 67)

कुरआन के इतना वाज़ह कर देने के बाद उसकी मामूल के मुताबिक़ मह व जज़ समझना अव्वल व ख़िरद की तंगदामनी के सिवा और क्या हो सकता है।

जादू और मज़हब

1. जादू की कोई हक़ीक़त भी है या वह सिर्फ़ नज़र का घोखा है और बे-हक़ीक़त कोई चीज़ है? इसके बारे में अस्ले सुन्नत उलेमा की यह राय है कि जादू सब में एक हक़ीक़त है और नुक़सान पहुंचाने वाले असरात भी रखता है। अल्लाह तआला ने अपनी बड़ी हिक़मत को सामने रखकर उसमें इसी तरह नुक़सान पहुंचाने वाले असरात रख दिए हैं, जिस तरह ज़हर वग़ैरह में मगर यह नहीं है कि 'जादू' अल्लाह की कुदरत से बेनियाज़ होकर 'अल्लाह की पनाह' खुद बे-नियाज़ है, खुद अपने आप असर रखने वाले चीज़ है, यह अक़ीदा ख़ालिस कुफ़र है।

2. इस्लामी फ़ुक़हा (विद्वानों) ने जादू के बारे में साफ़ किया है कि जादू के जिन आमाal में शैतान, गन्दी रूहें और ग़ैरअल्लाह से मदद चाही जाए और उनको हाज़त रवा करार देकर मंत्रों के ज़रिए उनको क़ाबू में करने का काम किया जाए, तो वह शिर्क़ जैसा है और उस पर अमल करने वाला काफ़िर है। जिन अमलों में इनके अलावा दूसरे तरीक़े अख़्तियार किए जाएं और उनसे दूसरों को नुक़सान पहुंचाया जाए उनका करने वाला हय़म और बड़े गुनाह का मुर्तकिब है।

मोज़ज़ा और जादू में फ़र्क़

नबी और रसूल का असल मोज़ज़ा उसकी वह तालीम होती है, जो वे राहे हक़ से हटी हुई और भटकी हुई क़ौमों की हिदायत के लिए नुस्खा-ए-कीमिया और दीनी और दुन्यवी फ़लाह व कामरानी के लिए बेनज़ीर क़ानून की शक़ल में पेश करता है, लेकिन आम इंसानी दुनिया की फ़ितरत इस पर क़ायम है कि वे सच्चाई और सदाक़त के लिए भी कुछ ऐसी चीज़ों के ख़्वाहिशमन्द होते हैं जो लाने वाले के रूहानी करिश्मों से ताल्लुक़ रखती हों और जिनके मुक़ाबले से तमाम दुन्यवी ताक़तें अज़िज़ हो जाती हों, क्योंकि उनके इल्म की पहुंच

क़सी सच्चाई के लिए इसी को मेयार करार देती हैं।

इसलिए यह 'अल्लाह की सुन्नत' जारी रही है कि वे नबियों और रसूलों को देने हक़ की तालीम व पैग़ाम के साथ एक या कुछ निशानियों (मोज़ाज़ों) को भी अता करता है और जब वे नुबूवत के दावे के साथ बग़ैर (सबब) के ऐसा 'निशान' दिखाता है, जिसका मुक़ाबला दुनिया की कोई ताक़त नहीं कर सकती तो उसका नाम 'मोज़ज़ा' होता है।

और इसीलिए यह भी 'अल्लाह की सुन्नत' है कि किसी नबी और रसूल को जो मोज़ज़ा या निशान दिया जाता है, वह उसी क्रिस्म में से होता है, जिसमें उस क़ौम को सबसे पहले उस पैग़म्बर ने ख़िताब किया है, जिसे 'कमाल दर्जा' हासिल हो और वह उसकी तमाम हक़ीक़तों को अच्छी तरह जानता हो, ताकि उसको यह समझने में आसानी हो सके कि पैग़म्बर का यह निशान इंसानी और बशरी ताक़त से ऊँची ताक़त के साथ ताल्लुक रखता है और अगर तास्सुब और हठधर्मी रुकावट न हो तो वह बे-अख़्तियार यह इक़रार कर ले कि—

ई सआदत बज़ोरे बाज़ू नेस्त ता न बख़्शद ख़ुदाए बख़्शंदा

और इस तरह हर फ़र्द-बशर पर अल्लाह की हुज़्जत पूरी हो जाए।

पस मोज़ज़ा असल में सीधे-सीधे अल्लाह तआला का काम है जो बिना किसी सबब के एक सच्चे की सच्चाई के लिए वजूद में आता है और वह किसी उसूल और क़ानून पर टिका हुआ नहीं होता कि एक आर्ट (फ़न) की तरह सीखा जा सके और नबी हर वक़्त उसके दिखाने की कुदरत रखता हो उस वक़्त तक कि मुखालिफ़ को सच्चाई के सामने चैलेंज के तौर पर उसको दिखाने की ज़रूरत पेश न आ जाए, सो जब वह अहम वक़्त आता है और 'नबी' अल्लाह से रुजू करता है तो अल्लाह की ओर से उसको कर दिखाने की ताक़त मिल जाती है, सेहर और जादू के खिलाफ़ कि वह एक 'कला' है कि जिसको उसके उसूलों और क़ानूनों की पाबन्दी के साथ हर कलाकार जादूगर हर वक़्त काम में ला सकता है। इसकी वजहें अगरचे नज़रों से छिपी होती हैं, लेकिन फ़न के तमाम जानने वाले उसे जानते हैं, इसी लिए वे दूसरे इल्मों और फ़नों की तरह तर्तीब दिए हुए नहीं होते, जिनको मिस्रियों, चीनियों

और हिन्दियों ने बहुत आगे बढ़ाया और कमाल दर्जे तक पहुंचा दिया।

यह मसले की इल्मी हैसियत है कि जिससे मोजजे और जादू की हदें पूरी तरह अलग और नुमायां हो जाती हैं। रहा महसूस करने और देखने-दिखाने का मामला तो 'मोजजे' और 'जादू' में यह फ़र्क है कि जादूगर की आम ज़िंदगी, डर, दहशत, कष्ट पहुंचाना और बद-अमली से जुड़ी होती है और लोग इस नज़र से डर खाते हैं या उसके सामने मर्जब हो जाते हैं, नबी और रसूल के खिलाफ़ कि उसकी पूरी ज़िंदगी सच्चाई, खुलूस, अल्लाह की मख़्लूक की हमदर्दी व ग़मगुसारी और तक्र्या और पाकी से जुड़ी होती है और उसका किरदार बे-दाग़, साफ़ और रोशन होता है और वह मोजजे को पेशा नहीं बनाता, बल्कि ख़ास अहम मौक़े पर सच्चाई और हक़ की हिमायत में उसे जाहिर करता है और वह ऐसे वक़्त मोजज़ा दिखाता है जबकि दुश्मन भी उसकी पाकी, सच्चाई और किरदार की पाकीज़गी को पहले ही से मानते हैं, मगर उसकी दावत को शक की नज़र से मानते हैं या ज़िद, हठधर्मी और इंकार के पहलू से और फिर उससे मोजजे की तलब करते हैं, साथ ही अगर जादू और मोजजे का मुकाबला हो जाए तो मोजज़ा ग़ालिब रहेगा और ऊंचे से ऊंचा जादू भी मरलूब होगा और आजिज़ होगा और इसके खिलाफ़ महाल और नामुम्किन है। चुनांचे जादूगरों और नबियों और रसूलों के मुकाबले की तारीख़ इसकी गवाह है।

हासिल यह है कि मूसा को असा और हाथ की सफ़ेदी के निशान (मोजजे) इसलिए दिए गए कि उनके ज़माने में मिस््र सेहर और जादू का सेंटर था और जादू की कला चोटी पर और मिस््रियों ने तमाम दुनिया के मुकाबले में इसको कमाल दर्जे तक पहुंचा दिया था।

मरने के बाद की ज़िंदगी

क़ुरआन मजीद ने मरने के बाद की ज़िंदगी का आम क़ानून तो यह बताया है कि दुनिया की मौत के बाद फिर आख़िरत की दुनिया ही के लिए दोबारा ज़िंदगी मिलेगी, लेकिन ख़ास 'क़ानून' यह है कि कभी-कभी हिक्मत व मस्लहत के पेशेनज़र अल्लाह तआला इस दुनिया ही में मुर्दा को ज़िंदगी

बख्श दिया करता है और नबियों की मोज़ाओं वाली ज़िंदगी में खुद कुरआनी गवाही के मुताबिक यह सच्चाई कई बार ज़ाहिर होकर सामने आ चुकी है। हज़रत मूसा की नुबूवत के ज़माने में बनी इसराईल के सत्तर सरदारों के दोबारा जी उठने के मौक़े पर यह सूरत सामने आई कि उनके नामाकूल और गुस्ताख़ी वाले इसरार पर 'रजआ' के अज़ाब ने उनको मौत के घाट उतार दिया और फिर हज़रत मूसा की इज़्ज़त वाली दुआ पर अल्लाह की रहमत की वुसअत ने तरस खाया और इन जान से तंग इंसानों को दोबारा ज़िंदगी बख़्श दी।

इसी तरह 'गाय के ज़िक्क करने' के वाक़िए में मक्तूल को दोबारा ज़िंदगी बख़्शी। इन वाक़ियों से मुताल्लिक हिक्मत व मस्लहत खुद अल्लाह ही बेहतर जानते हैं। इंसानी समझ तो इतना ही कह सकती है कि इसका मक़सद यह है कि मुतास्सिर होने वाले शुक्रगुज़ार हों और आगे इस क्रिस्म की बेजा ज़िद को काम में न लाएं और अल्लाह के सच्चे फ़रमांबरदार बन्दे बनकर रहें। कुरआन के साफ़ और खुले बयान के बाद घटिया तावील ग़ैर-ज़रूरी है।

मोज़ाओं का ज़्यादा होना

हज़रत मूसा عليه السلام के नबी होने के ज़माने में मोज़ाओं का ज़्यादा होना नज़र आता है, जिनको दो हिस्सों में बांटा जाता है—

1. कुलज़ुम के पार करने से पहले, और

2. कुलज़ुम के पार करने के बाद,

कुलज़ुम के पार करने से पहले

1. असा (डंडा)

2. यदे बैज़ा (हाथ की सफ़ेदी)

3. सिनीन (अकाल)

4. फलों का नुक्सान

5. तूफ़ान

6. ज़राद (टिड्डी दल)

7. कुम्पल

8. ज़फ़ादेअ (मेंढक)

9. दम (खून)
10. फ़लके बह (कुलजुम नदी का फट कर दो हिस्सों में हो जाना)
कुलजुम पार करने के बाद
11. मन्न व सलवा
13. गमाम (बादलों का साया)
13. इन्फ़िजारे उयून (पत्थर से चश्मों का बह पड़ना)
14. नल्के जबल (पहाड़ का उखड़ कर सरों पर आ जाना) और
15. तौरात का नाज़िल होना

ऊपर के ज़्यादा-से-ज़्यादा मोज़ाओं के सिलसिले में यह भूलना न चाहिए कि सदियों की गुलामी की ज़िंदगी बसर करने और छोटी ख़िदमतों में मशगूल रहने की वजह से बनी इसराईल की नुमायां खूबियों को घुन लग गया था और भिन्नियों में रहकर मज़हर परस्ती और अस्नाम परस्ती ने उनकी अक़ल और हवास को इस दर्जा मुअ़त्तल कर दिया था कि वे क़दम-क़दम पर अल्लाह के एक होने और अल्लाह के हुक्मों में किसी करिशमे का इन्तिज़ार करते रहते, इसके बग़ैर उनके दिल में यक़ीन व ईमान की कोई जगह न बनती थी।

पस उनकी हिदायत के लिए दो ही शक्लें हो सकती थीं—

एक यह कि उनको सिर्फ़ समझाने-बुझाने के मुख़्तलिफ़ तरीक़ों ही से हक़ के कुबूल करने पर तैयार किया जाता और पिछले नबियों की उम्मतों की तरह किसी खास और अहम मौक़े पर आयतुल्लाह (अल्लाह की निशानी यानी मोज़ा के मुज़ाहरा पेश आता और दूसरी शक्ल यह थी कि उनकी सदियों की तबाह हुई इस हालत की इस्लाह के लिए रूहानी ताक़त का जल्द-जल्द मुज़ाहरा किया जाए और हक़ और सच्चाई की तालीम के साथ-साथ अल्लाह तआला के तक्वीनी निशान (मोज़ा) इनके कुबूल करने और तसल्ली करने की इस्तेदाद को बार-बार ताक़त पहुंचाएं। पस इस क़ौम की पस्त ज़ेहनियत और तबाह हाली के पेशेनज़ार अल्लाह की भस्लहत ने उनकी इस्लाह व तर्बियत के लिए यही दूसरी शक्ल अख़्तियार की। 'वल्लाहु अलीमुन हकीम' (अल्लाह ही जानने वाला और हिक्मत वाला है।)

बनी इसराईल पर इनारों की ज़्यादती

बनी इसराईल की क़ौमी ज़िंदगी और उनकी सरकशी और तमरुद के बावजूद कुरआन जिस अन्दाज़ से उन पर किए हुए इनाम याद दिलाता है, उसको सामने रखकर यह सवाल पैदा होता है कि अल्लाह तआला ने ऐसी क़ौम को किस लिए नेमतों और फ़ज़ीलतों के लिए चुना? इसका जवाब तारीख़ी एतबार से यही हो सकता है कि उस दौर में तमाम क़ौमों में शिर्क व कुफ़र, बग़ावत व सरकशी और जुल्म व तुग़यान का जो हैबतनाक मुज़ाहरा चल रहा था उसके सामने बनी इसराईल बहुत ग़नीमत थे। तारीख़ इसका सबूत भी बहम पहुंचाती है कि उस क़ौम की एक आम बद-बख़्ती के बावजूद उसी की एक छोटी जमाअत के ज़रिए अल्लाह की रुशद व हिदायत का पैग़ाम एक लम्बे अर्से तक इंसानी कायनात तक पहुंचता रहा। गरज़ यह कि बनी इसराईल का यह चुनाव उनके तक्वा की वजह से न था, बल्कि उनको उनसे भी ज़्यादा फ़साद व सरकशी फैलाने वाली ताक़तों का सर कुचल देने का ज़रिया बनाना था।

हज़रत मूसा عليه السلام का रुत्बा, एक पैग़म्बर की हैसियत से

कुरआन और नबी ﷺ की हदीसों में हज़रत मूसा عليه السلام के मनसक़्िब व फ़ज़ाइल (गुणों) और बनी इसराईल के वाक़ियों में उनका बड़प्पन और बुजुर्गी नुमायां है साथ ही हज़रत मूसा ने फ़िरऔन, फ़िरऔन की क़ौम और बनी इसराईल के वाक़ियों में तक़लीफ़ें उठाई। उनकी नज़ीर (नबी अकरम सल्लल्लाहु अलैहि व सल्लन और हज़रत इब्राहीम عليه السلام को छोड़कर) और किसी नबी और रसूल की मुबारक ज़िंदगी में नहीं मिलती इसलिए यह कहा जा सकता है कि ख़त्मुल मुर्सलीन मुहम्मद रसूलुल्लाह ﷺ और मुजहिद अबिया हज़रत इब्राहीम عليه السلام के बाद हज़रत मूसा عليه السلام अज़म वाले पैग़म्बर और रसूल हैं, बड़ मर्तबे वाले और बड़ी क़द्र व क़ीमत और मंज़लत के मालिक।

यह ज़िक्र भी ज़रूरी है कि बुख़ारी व मुस्लिम में है कि नबी अकरम ﷺ ने इश़ाद फ़रमाया—

‘पुझको मूसा पर फ़ज़ीलत न दो इसलिए कि क्रियामत के दिन लोगों पर दहशत से ग़शी छा रही होगी, तो सबसे पहला आदमी जिसे होश आएगा, मैं हूँगा तो मैं यह देखूँगा कि मूसा अर्श का पाया पकड़े खड़े हैं, अब मैं नहीं कह सकता कि उनको पहले इफ़ाक़ा हो गया था वह तूर पर बेहोश किए जाने के बदले में आज की बेहोशी से छूट गए।’

इन्ने कसीर फ़रमाते हैं कि नबी अकरम ﷺ का यह इर्शाद तवाज़ो और इक़िसार की वजह से है, वरना तो दूसरी जगह आपका खुद यह इश्दि मुबारक है ‘अना सैयदु बुल्दि आदम व ला फ़ख़’ (बग़ैर किसी फ़ख़ के कहता हूँ कि मैं तमाम आदम की औलाद का सरदार हूँ) और आपका *खातमुन्नबीयीन* (आखिरी पैग़म्बर) होना इसकी रोशन दलील है। रहा क्रियामत का यह वाक़िया तो यह एक हिस्से की फ़ज़ीलत है और फ़ज़ल व कमाल के सोत का कमालात की बरतरी व बढ़ावे पर उसका असर नहीं पड़ता। इस रिवायत की रूह हज़रत मूसा की बरतरी का इन्हार है और बस।

नसीहतें क्या मिलीं?

मुसीबतों में सब्र किया जाए

1. अगर इंसान को कोई मुसीबत और आजमाइश पेश आ जाए तो उस यह ज़रूरी है कि सब्र व रज़ा के साथ उसे सहे। अगर ऐसा करेगा तो बेशक उसको बड़ा अज़्र हासिल होगा और वह यक़ीनी तौर पर सफल और कामयाब होगा।

कामियाबी के लिए शर्त

2. जो आदमी अपने मामलों में अल्लाह पर भरोसा और एतमाद रखता है और उसी को दिल के खुलूस के साथ अपना हासिल समझता है, तो अल्लाह तआला ज़रूर उसकी मुश्किलों को आसान कर देते हैं और उसकी मुसीबतों को नज़ात और कामियाबी के साथ बदल देते हैं।

बनी इसराईल पर इनामों की ज्यादाती

बनी इसराईल की कौमी जिंदगी और उनकी सरकशी और तमरुद के बावजूद कुरआन जिस अन्दाज़ से उन पर किए हुए इनाम याद दिलाता है, उसको सामने रखकर यह सवाल पैदा होता है कि अल्लाह तआला ने ऐसी कौम को किस लिए नेमतों और फज़ीलतों के लिए चुना? इसका जवाब तारीख़ी एतबार से यही हो सकता है कि उस दौर में तमाम कौमों में शिक व कुफ़र, बगावत व सरकशी और जुल्म व तुगयान का जो हैबतनाक मुज़ाहरा चल रहा था उसके सामने बनी इसराईल बहुत गनीमत थे। तारीख़ इसका सबूत भी बहम पहुंचाती है कि उस कौम की एक आम बद-बख़्ती के बावजूद उसी की एक छोटी जमाअत के ज़रिए अल्लाह की रुशद व हिदायत का पैग़ाम एक लम्बे अर्से तक इंसानी कायनात तक पहुंचता रहा। गरज़ यह कि बनी इसराईल का यह चुनाव उनके तक्वा की वजह से न था, बल्कि उनको उनसे भी ज़्यादा फ़साद व सरकशी फैलाने वाली ताक़तों का सर कुचल देने का ज़रिया बनाना था।

हज़रत मूसा عليه السلام का रुत्बा, एक पैग़म्बर की हैसियत से

कुरआन और नबी ﷺ की हदीसों में हज़रत मूसा عليه السلام के मनसक्बिब व फ़ज़ाइल (गुणों) और बनी इसराईल के वाक़ियों में उनका बड़प्पन और बुजुर्गी नुमायां हैं साथ ही हज़रत मूसा ने फ़िरऔन, फ़िरऔन की कौम और बनी इसराईल के वाक़ियों में तकलीफ़ें उठाईं। उनकी नज़ीर (नबी अकरम सल्लल्लाहु अलैहि व सल्लन और हज़रत इब्राहीम عليه السلام को छोड़कर) और किसी नबी और रसूल की मुबारक जिंदगी में नहीं मिलती इसलिए यह कहा जा सकता है कि ख़तुल मुर्सलीन मुहम्मद रसूलुल्लाह ﷺ और मुजहिद अबिया हज़रत इब्राहीम عليه السلام के बाद हज़रत मूसा عليه السلام अज़म वाले पैग़म्बर और रसूल हैं, बड़ मर्तबे वाले और बड़ी क़द्र व क़ीमत और मंज़लत के मालिक।

यह ज़िक्र भी ज़रूरी है कि बुख़ारी व मुस्लिम में है कि नबी अकरम ﷺ ने इश़ाद फ़रमाया—

'मुझको मूसा पर फ़ज़ीलत न दो इसलिए कि क्रियामत के दिन लोगों पर दहशत से ग़ाशी छा रही होगी, तो सबसे पहला आदमी जिसे होश आएगा, मैं हूँगा तो मैं यह देखूँगा कि मूसा अर्श का पाया पकड़े खड़े हैं, अब मैं नहीं कह सकता कि उनको पहले इफ़्फ़ाका हो गया था वह तूर पर बेहोश किए जाने के बदले में आज की बेहोशी से छूट गए।'

इब्ने कसीर फ़रमाते हैं कि नबी अकरम ﷺ का यह इशार्द तवाज़ो और इकिसार की वजह से है, वरना तो दूसरी जगह आपका खुद यह इशार्द मुबारक है 'अना सैयदु बुल्दि आदम व ला फ़ख़' (बग़ैर किसी फ़ख़ के कहता हूँ कि मैं तमाम आदम की औलाद का सरदार हूँ) और आपका ख़ातमुन्नबीयीन (आख़िरी पैग़म्बर) होना इसकी रोशन दलील है। रहा क्रियामत का यह वाक़िया तो यह एक हिस्से की फ़ज़ीलत है और फ़ज़्ल व कमाल के सोत का कमालात की बरतरी व बढ़ावे पर उसका असर नहीं पड़ता। इस रिवायत की रूह हज़रत मूसा की बरतरी का इज़हार है और बस।

नसीहतें क्या मिलीं?

मुसीबतों में सन्न किया जाए

1. अगर इंसान को कोई मुसीबत और आज़माइश पेश आ जाए तो उस यह ज़रूरी है कि सन्न व रज़ा के साथ उसे सहे। अगर ऐसा करेगा तो बेशक उसको बड़ा अज़्र हासिल होगा और वह यक़ीनी तौर पर सफल और कामयाब होगा।

कामियाबी के लिए शर्त

2. जो आदमी अपने मामलों में अल्लाह पर भरोसा और एतमाद रखता है और उसी को दिल के खुलूस के साथ अपना हासिल समझता है, तो अल्लाह तआला ज़रूर उसकी मुश्किलों को आसान कर देते हैं और उसकी मुसीबतों को नजात और कामियाबी के साथ बदल देते हैं।

इश्क़े इलाही की ताक़त

3. जिसका मामला हक़ के साथ इश्क़ तक पहुंच जाता है, उसके लिए बातिल की बड़ी से बड़ी ताक़त भी हेच और बे-वजूद होकर रह जाती है।

हर कि पैमां बा 'हुवल मौजूद बस्त'

गरदिनश अज़ बन्द हर माबूद हरस्त

अल्लाह की मदद

4. अगर कोई अल्लाह का बन्दा हक़ की मदद और हिमायत के लिए सरफ़रोशाना खड़ा हो जाता है, तो अल्लाह दुश्मनों और बातिल परस्तों ही में से उसका मददगार पैदा कर देता है।

ईमानी लज्ज़त के असरात

5. अगर एक बार भी कोई ईमानी लज्ज़त का लुत्फ़ उठा ले और सच्चे दिल से उसे मान ले, तो यह नशा उसको ऐसा भस्त बना देता है कि उसकी जान के हर रेशे से वही हक़ की आवाज़ निकलने लगती है।

सब्र का फल

6. सब्र का फल हमेशा मीठा होता है, भले ही उसके फल हासिल होने में कितनी ही कड़ुवाहटें सहनी पड़ें, मगर जब भी वह फल लगेगा, मीठा ही होगा।

सब्र तलख़ अस्त वले बर शीरीं दारद (सादी रह०)

गुलामी के असरात

7. गुलामी और महकूमी की ज़िंदगी का सबसे बुरा असर यह होता है कि हिम्मत और इरादे की रूह पस्त होकर रह जाती है और इंसान इस नापाक ज़िंदगी के ज़िल्लत भरे अग्न ۽ सुकून को नेमत समझने और हक़ीर रास्तों को सबसे बड़ी अज़मत सोचने लगता है और ज़हुज़ुहद की ज़िंदगी से परेशान व हैरान नज़र आता है।

जमीन की विरासत के लिए शर्तें

8. जमीन या मुल्क की विरासत उसी क्रौम का हिस्सा है जो बे-सर व सामानी से बेखौफ होकर और अज्म व हिम्मत का सबूत देकर हर क्रिस्म की मुश्किल और रुकावट का मुकाबला करती और 'सब्र' और अल्लाह की मदद पर भरोसा करते हुए जहुजुहद के मैदान में साबित कदम रहती हैं।

बातिल की नाकामी

9. बातिल की ताकत कितनी ही ज़बरदस्त और शान व शौकत से भरी हुई हो, अंजाम यह होगा कि उसे नामुरादी का मुंह देखना पड़ेगा और आखिरी अंजाम में कामरानी व कामियाबी का सेहरा उन्हीं के लिए होता है जो नेक और हिम्मत वाले हैं।

जालिम क्रौमों का अंजाम

10. यह 'आदतुल्लाह' है कि जाबिर व जालिम क्रौमों, जिन क्रौमों को जलील और हक़ीर समझती हैं, एक दिन आता है कि वही ज़ईफ़ और कमज़ोर क्रौमों अल्लाह की जमीन की वारिस बनती और हुकूमत व इक्तिदार की मालिक हो जाती हैं और जालिम क्रौमों का इक्तिदार खाक में मिल जाता है।

ताक़त का खुमार और उसका अंजाम

11. ताक़त, हुकूमत और दौलत, सरवत में डूबी जमाअतों का हमेशा से यह शिआर रहा है कि सबसे पहले वही 'हक़ की दावत' के मुकाबले में सामने आ खड़ी होती है, मगर क्रौमों की तारीख़ यह भी बताती है के हमेशा हक़ के मुकाबले में उनको नाकामी, हार और नामुरादी का मुंह देखना पड़ा है।

सरकशी का अंजाम

12. जो हस्ती या जमाअत जानते-बूझते और हक़ को हक़ जानते हुए भी सरकशी करे और अल्लाह की दी हुई निशानियों की इंकारी और नाफ़रमान बने तो उसके लिए अल्लाह का क़ानून यह है कि वह उनसे हक़ कुबूल करने

की इस्तेदाद फ़ना कर देता है, क्योंकि यह उनकी लगातार सरकशी का कुदरती फल है।

13. यह बहुत बड़ी गुमराही है कि इंसान को जब हक़ की बदौलत कामियाबी हासिल हो जाए तो अल्लाह के शुक्र की जगह हक़ के मुखालिफ़ों की तरह ग़फलत व सरकशी में मुब्तला हो जाए।

दीन में इस्तिक्लामत (जमाव)

14. कोई हक़ को कुबूल करे या न करे, हक़ की दावत देने वाले का फ़र्ज़ है कि हक़ की नसीहत करने से बाज़ न रहे।

15. किसी क़ौम पर जाबिर व ज़ालिम हुक्मरां का मुसल्लत होना, उस हुक्मरां की अल्लाह के नज़दीक मक्बूल होने और सरबुलन्द व सरफ़राज़ होने की दलील नहीं, बल्कि वह अल्लाह का एक अज़ाब है जो महकूम क़ौम की बदअमलियों के बदले की शक़ल में ज़ाहिर होता है, मगर महकूम क़ौम की ज़ेहनियत पर जाबिर ताक़त का इस क़दर ग़लबा छा जाता है कि वह अपनी परेशानियों को ज़ालिम हुक्मत पर अल्लाह की रहमत समझने लगती है।

अल्लाह की बरदाश्त

16. जब कोई क़ौम या कोई जमाअत बदकिरदारी और सरकशी में मुब्तला होती है तो अल्लाह का क़ानून यह है कि उसको फ़ौरन ही पकड़ में नहीं लिया जाता, बल्कि एक तदरीज के साथ मोहलत मिलती रहती है कि अब बाज़ आ जाए, अब समझ जाए और इस्लाह हाल कर ले। लेकिन जब वह इस्लाह पर तैयार नहीं होती और उनकी सरकशी और बदअमली एक ख़ास हद तक पहुँच जाती है तो फिर अल्लाह की पकड़ व पंजा उनको पकड़ लेता है और वे बे-यार व मददगार फ़ना के घाट उतर जाते हैं।

इंसानी इल्म की अहमियत

17. किसी हस्ती के लिए भी, वह नबी या रसूल ही क्यों न हो, यह मुनासिब नहीं कि वह यह दावा करे कि मुझसे बड़ा आलिम कायनात में कोई

नहीं, बल्कि उसको अल्लाह के इल्म के सुपुर्द कर देना बेहतर है।

गुलामी एक लानत है

18. मिल्लते इस्तामिया की पैरवी करने वालों के लिए 'गुलामी' बहुत बड़ी लानत है और अल्लाह का ग़ज़ब है और उस पर क्रनाअत कर लेना गोया अल्लाह के अज़ाब और अल्लाह की लानत पर भरोसा कर लेने के बराबर है।
फ़ातबिरु या उलिल अबसार

अहम नुक्ते (Points)

अल्लाह की वस्य की हैसियत

कुरआन पाक के बयान यूरोप के उन पीछे चलने वालों के लिए सबक हासिल करने का बहुत बड़ा सरमाया हैं जो जल्दबाज़ी के साथ पूरब पर काम करने वालों की हर एक तस्कीक़ पर बग़ैर किसी पस व पेश के आमन्ना व सदक़ना कह देने के आदी हैं, जो अल्लाह और अल्लाह के नबी के हुक्मों पर तो शक कर सकते हैं और करते रहते हैं मगर यूरोपीय तारीख़दानों और पूरब पर काम करने वालों की इल्मी तस्कीकात को अल्लाह की वस्य से ज़्यादा एतबार वाला समझते हैं, हालांकि यह बात भी उनसे छिपी नहीं कि यूरोप के तस्कीक़ करने वाले खुद अपनी तस्कीक़ों और खोजों से हमेशा रुजू करते आए हैं, लेकिन न इंकार की जाने वाली हक़ीक़तें ऐसी हैं कि यक़ीन व अमल की जो राह अल्लाह की वस्य यानी कुरआन के ज़रिए हासिल हो चुकी है, उसको ज़रा बराबर अपनी जगह से हटने की ज़रूरत पेश नहीं आएगी और शक व गुमान से हासिल किया गया इल्म उस वक़्त तक बराबर गर्दिश में रहेगा जब तक कुरआनी सच्चाई पर आकर न ठहर जाए।

मुसलसल गुलामी के असरात

तारीख़ की यह तस्लीमशुदा बात है कि जब किसी क़ौम पर गुलामी की हालत में सदियां बीत जाती हैं, तो उसकी बर्बादी और पस्ती की हदें यहीं

खुत्म नहीं हो जाती कि वे मुश्लिस और बदहाल हों और काहिल और परेशानहाल, बल्कि उनकी अमली ताकतों की तुराबी से ज्यादा उनकी दिमागी ताकतें बेकार, थकी हुई और नाकारा हो जाती हैं उनमें हिम्मत और बहादुरी खत्म हो जाती है और वे पस्ती पर ही क़नाअत कर लेते हैं। ना उम्मीदी उनका शेवा हो जाती है और तिल्लत व नकबत को वह सब्र व क़नाअत समझने लगते हैं, इसलिए जब कोई सुधारक या पैगम्बर व रसूल उस दिमागी पस्ती से निकालने के लिए उनको पुकारता है और हिम्मत व बहादुरी पर तैयार करता है, तो यह उनके लिए सबसे मुश्किल और अमल में नामुम्किन पैगाम जैसा नज़र आता है और वह कभी इस राह की सख़्तियों से घबरा कर आपस में टकराते जाते और कभी अपने नजात दिलाने वाले पर शक व शुबहा की निगाह डालने लगते हैं और अगर इस जद्दोजेहद में उनको कोई फ़ायदा हासिल हो जाता है तो वकार और संजीदगी से भी गुज़र कर खुशी जाहिर करने लगते हैं और अगर इस राह में कोई मुसीबत और आजमाइश का सवाल आ पड़ता है तो मुस्लेह या पैगम्बर को इलज़ाम देने लगते हैं कि हमको ख़ामखाही तूने इस मुसीबत में फंसा दिया। हम तो अपनी हालत पर ही सब्र व शुक्र करने वाले थे—

नज़र आते, नहीं बेपरदा हकाइक उनको

आंख जिनकी हुई महकूमी व तक्रलीद से कोर।।

ईमान की बरकतें

अल्लाह तआला ने यहां इज़्ज़त का मेयार 'सिद्क व खुलूस' और अल्लाह की 'वफ़ादाराना उबूदियत' है, न कि दुन्यवी दौलत व सरवत और जाह व हश्मत अलबत्ता जो आदमी असल इज़्ज़त को हासिल कर लेता है, तो अल्लाह तआला ये चीज़ें भी उसके क़दमों पर निसार कर देता है—

बिलायत, वादशाही, इल्म व हिक्मत की जहांगीरी।

ये सब क्या हैं, फ़क़त एक नुक्ता-ए-ईमां की तफ़सीरें।

तर्तीब देने वाले की तरफ़ से इज़ाफ़ा:

एक बहू मुसलमान का ईमान

नेशनल जियोग्राफिक (National Geographic) मैगज़ीन जनवरी सन् 1976 ई. के अंक में हारवी आरडन का एक जर्नलिस्ट सर्वे 'In Search of Moses' (हज़रत मूसा की तलाश में) के नाम से निकला था। इस रिपोर्ट में हारवी ने बड़ी मेहनत और जाफ़रशानी से तौरात के बयानों को बुनियाद बनाते हुए उस उत्तरी/दक्खिनी रास्ते की निशानदेही करने की कोशिश की है जिससे हज़रत मूसा मिस्र से वापस हुए और जिस जगह लाल सागर पार किया और जहां फ़िरऔन फ़ौज के साथ डूबा, आरडन ने उन इलाक़ों का जो हज़रत मूसा के क्रिस्ते से मुताल्लिक हैं, एक जुग्राफ़ियाई नक्शा (भौगोलिक चित्र) भी दिया है, लेकिन वह रास्ते के तपेयन (निर्धारण) में विश्वास के साथ कुछ कह न सका और इसमें कोई ताज्जुब की बात भी नहीं। वह आख़िर में लिखता है कि जिसकी उसको तलाश थी, वह उसको मिल गया, लेकिन ज़्यादा ग़ालिब गुमान यह है कि उस धरती पर इतनी खोज-तलाश के बाद उसको उस 'एक अकेली, जिसमें कोई शरीक नहीं ज़ात का कुछ न कुछ एहसास जरूर हुआ, जिसकी तजल्ली हज़रत मूसा ने उस पाक धरती पर आग लेने जाने के बंधाने देखी थी। अल्लाह का शुक्र है उस पाक ज़ात की सीधी सादी समझ उसको एक बहू मुसलमान चरवाहे से मिली, जैसा कि नीचे लिखी बातचीत से जाहिर है—

आरडन—क्या तुम इस ज़मीन के मालिक हो?


बहू मुसलमान—यह ज़मीन अल्लाह की है।

आरडन—और यह पेड़?

बहू मुसलमान—ये पेड़ भी अल्लाह के हैं।

इस जवाब के बाद उसने आरडन की उम्मीद के मुताबिक़ सोचकर कहा, 'ये ज़ैतून के पेड़ मेरे हैं।'

बहू मुसलमान के जवाबों में उस जवाब की झलक नज़र आती है जो





हज़रत मूसा  ने अपनी क़ौम को दिया था—

तर्जुमा— 'मूसा ने अपनी क़ौम से कहा, अल्लाह से मदद चाहो और सब करो, बेशक ज़मीन अल्लाह की मिल्कियत है और वह अपने बन्दों में से जिसको चाहता है, मालिक बना देता है।' (अल-आराफ़ 7/15)

अपने सर्वे के आखिरी मरहले पर आरडन एक और ईमान बढ़ाने वाला मंज़र पेश करता है, वह लिखता है कि—

'बाहर की तरफ़ नज़र डालते हुए मैंने एक नवउम्र घरवाहे को देखा जो अपनी भेड़ों को उस घाटी में चराने के लिए ले जा रहा था, जिसको एक मानी में हज़रत मूसा का अ़सा (डंडा) सैराब कर रहा था। उसने अपनी निगहबानी के अ़सा को रखकर पहाड़ी के एक तरफ़ निकले हुए हिस्से पर अल्लाह की बारगाह में सर को झुका कर मरिब की नमाज़ अदा की और उसका ख़ाका शफ़क़ में बिल्कुल नुमायां था। मैं इस मंज़र से न बयान कर पाने की हद तक मुतास्सिर हुआ। कोई भी मंज़र इससे ज़्यादा हस्बे हाल नहीं हो सकता। मेरी मूसा की तलाश यहां ख़त्म हो गई और एक नई ज़िंदगी की शुरूआत हुई।' वमा तौफ़ीक़ी इल्ला बिल्लाह०

सहाबा किराम की बेमिसाल अज़मत (बड़ाई)

हज़रत मूसा के क्रिस्ते में जब हम बनी इसराईल के क़िर्दार पर ग़ौर करते हैं, तो हमें नबी  के सहाबा किराम  की अज़मत और बुजुर्गी का एक नया एहसास पैदा होता है। बनी इसराईल पर अल्लाह तआला के लगातार लुफ़ व करम और बनी इसराईल के लगातार इंकार व सरकशी के मुकाबले में सहाबा किराम के ईमान की पुख़्तागी, सच्चाई व साफ़दिली, शिद्दतों और मुसीबतों के बावजूद सब्र व बरदाश्त और जनाब रिसालत मआब  से मुहब्बत का एहसास व एतराफ़, जो पढ़ने वाले के दिल में और ज़्यादा पक्का हो जाना लाज़मी है, क्योंकि जनाब रिसालत मआब  की पूरी ज़िंदगी में हमें एक वाक़िया भी ऐसा नहीं मिलता जिसमें शिद्दतों, मुसीबतों या किसी और वजह से एक भी आदमी ईमान लाने के बाद इस्लाम से अपना रिश्ता तोड़ लेना तो बड़ी बात, शिकायत का एक हर्फ़ भी जुबान पर लाया हो।

हज़रत यूशेअ् बिन नून عليه السلام

हज़रत यूशेअ् का ज़िक्र क़ुरआन में

हज़रत यूशेअ् बनी इसराईल की औलाद में से हज़रत यूसुफ़ عليه السلام की नस्ल से ताल्लुक रखते हैं। अलबत्ता क़ुरआन पाक में हज़रत यूशेअ् عليه السلام के नाम का ज़िक्र नहीं है। सूरः कहफ़ में दो जगह हज़रत मूसा के सफ़र के एक नवजवान साथी का ज़िक्र मौजूद है जबकि वह हज़रत ख़िज़्र से मुलाक़ात के लिए तशरीफ़ ले गए। एक सहीह हदीस में जो हज़रत उबई बिन काब से नक़ल की गई है, उस नवजवान साथी का नाम यूशेअ् बताया गया है। यह हज़रत मूसा की जिंदगी में उनके ख़ादिम (Servant) थे और हज़रत हारून और हज़रत मूसा की वफ़ात के बाद उनके ख़लीफ़ा और नुबूवत के जानशैं बने। कनअ़ान में जाबिर और मुशिरक क़ौमों के हालात भालूम करने के लिए जो वफ़द गया था, उसके एक मेम्बर यह भी थे और अल्लाह की मदद का वायदा याद दिलाकर जिहाद पर उकसाया और कहा कि अगर तुम लड़ाई के लिए तैयार हो जाओ, तो यक़ीनी तौर पर जीत तुम्हारी है। चुनांचे हज़रत मूसा के बाद उन्हीं की रहनुमाई में चालीस वर्ष बाद बनी इसराईल की नस्ल पाक ज़मीन में दाख़िल हुई और उन्होंने 'शाम' के कनअ़ान (ट्रान्स जार्डन) की तमाम जाबिर व ज़ालिम ताक़तों को पामाल कर दिया।

अज़े मुक़द्दस (पाक सरज़मीन) में दाख़िला

इस थोड़ी सी बात की तफ़सील यह है कि चालीस साल गुज़र जाने के बाद अल्लाह तआला ने हज़रत यूशेअ् को हुक्म दिया कि तुम बनी इसराईल के इस क़ाफ़िले को लेकर मौजूदा सरज़मीन की तरफ़ बढ़ो और वहां जाबिर क़ौमों को हरा दो, मेरी मदद तुम्हारे साथ है।

हज़रत यूशेअ् ने बनी इसराईल को अल्लाह का पैग़ाम सुनाया और सब दश्ते सीना से निकल कर कनअ़ान की सरज़मीन के सबसे पहले शहर अरीहा

(यराहो Jericho) की ओर बढ़े और दुश्मनों को ललकारा। दुश्मनों ने भी बाहर निकल कर सख्त मुकाबला किया और आखिरकार हार कर वहीं खेत रहे और बनी इसराईल को जबरदस्त जीत मिली। बनी इसराईल इसी तरह लड़ते-लड़ते पूरे अर्जेंट मुकद्दस पर क्राबिज हो गए और एक बार फिर अपने बाप-दादा के वतन के मालिक कहलाए।

नाशुकी

कुरआन अजीज़ में बनी इसराईल की कामियाबी और फ़ातेह (विजयी) की हैसियत से दाखिले के मुताल्लिक इस तरह आता है—

तर्जुमा—‘और जब हमने कहा, इस बस्ती में दाखिल हो और अपनी मज़ी के मुताबिक़ जो चाहो छाओ और शहर के दरवाज़े में नियाज़मंदी के साथ झुकते हुए दाखिल होना और यह कहते हुए जाना, ‘इलाही! हमारी ख़ताओं को माफ़ फ़रमा’ हम तुम्हारी ख़ताओं को बख़्श देंगे और बहुत जल्द नेक लोगों को और ज़्यादा देंगे, पस ज़ालिमों ने इस क़ौल को जो उनसे कहा गया था, दूसरे क़ौल से बदल दिया। पस हमने ज़ालिमों और उनकी नाफ़रमानी की वजह से आसमान से सख़्त अज़ाब भेजा।’ (अल-बक्र: 2 : 58, 59)

क़रीब क़रीब यही मज़मून सूर: आराफ़ की बीसवें रुकूअ में बयान हुआ है। इन आयतों में अल्लाह तआला ने अपने सच्चे और नियाज़मंद बन्दों और मुतकब्बिर इंसानों के दर्मियान एक खुला फ़र्क़ क़ायम कर दिया है कि उसके नेक और फ़रमांवरदार बन्दे किसी से अपनी जाती गरज़ और जाती सरबुलन्दी के लिए नहीं लड़ते, बल्कि अल्लाह के दुश्मनों, फ़सादी और शरीर इंसानों की शरारत और ज़ालिम और सरकश क़ौमों के जुल्म व तुग़यान को मिटाने के लिए सिर्फ़ इसलिए जंग करते हैं कि उससे अदुल ग़लबा पाता है और अल्लाह का हुक्म बुलन्द होता है। इसलिए जब उनको कामियाबी बसीब होती है तो अपनी खुशी घमंड के साथ नहीं जाहिर करते, बल्कि अल्लाह की जनाब में खुजूअ व खुशूअ के साथ सज्दे में गिरकर सज्दे करते हैं और जब क्रब्ता किए गए इलाकों में दाखिल होते हैं तो शुक्रगुज़ार और नेक इंसानों की तरह दाखिल होते हैं।

अल्लाह का अज़ाब

हक़ न पहचानना और नाशुकी करना, यही तस्वीर का दूसरा रुख है कि बनी इसराईल में से जिन्होंने उस क़ौल को, जो उनसे कहा गया था, दूसरे क़ौल से बदल डाला और अपने किए की सज़ा पाई। लेकिन कुरआन पाक ने इसकी कोई तफ़सील बयान नहीं की, बस इतना कहकर कि 'आसमान से सख़्त अज़ाब भेजा' छोड़ दिया। मालूम होता है कि हक़ न पहचानने और फ़रमान न मानने का यह ग़न्दा काम बनी इसराईल की पूरी जमाअत से सरज़द नहीं हुआ था।

सबक़ और नसीहत

1. हज़रत यूशेअ और बनी इसराईल के इन वाक़ियों में सबसे ज़्यादा जो बात तवज्जोह अपनी तरफ़ खींच रही थी, वह यह कि एक इंसान का इंसानी और अख़्लाकी फ़र्ज़ है कि जब उसको किसी मुसीबत या इम्तिहान से निजात मिले और वह कामियाब और सफल होकर अपनी मुराद को पहुँचे तो मरु और घमंड के जाल में फंसकर यह न समझ बैठे कि यह मेरी निजी क़ाबिलियत और इस्तेदाद का नतीजा है, बल्कि अल्लाह का शुक्रगुज़ार बने और अपने इज़्ज़ का एतराफ़ करते हुए उसके सामने सरे नियाज़ झुका दे, ताकि रहमते इलाही उसको अपने दामन में छिपा ले और दुनिया की तरह आख़िरत में भी वह बामुराद और शादकाम हो।

2. जिस क़ौम पर अल्लाह का फ़ज़ल व एहसान और इनाम व इकराम खुली हुई निशानियों के ज़रिए होता है, वह अगर शुक्र व इताअत के बजाए नासपासी और नाफ़रमानी पर उतर आती है, तो फिर जल्द ही अल्लाह की 'बत्शे शदीद' और कड़ी पकड़ का शिकार भी हो जाती है, क्योंकि उसकी सरकशी और बगावत मुशाहदा और तजुर्बा के बाद है और बेशुबहा वह सख़्त सज़ा की हक़दार है।

हज़रत हिज़क़ील عليه السلام

कुरआन और हज़रत हिज़क़ील عليه السلام

कुरआन मजीद में हिज़क़ील नबी का ज़िक्र नहीं है, लेकिन सूरः बक्रः में बयान किए गए एक वाकिए के बारे में पुराने नेक लोगों से जो रिवायतें नक़ल की गई हैं उनसे मालूम होता है कि इस वाकिए का ताल्लुक हज़रत हिज़क़ील عليه السلام ही से है। कुरआन में इस वाकिए को इस तरह बयान किया गया है।

तर्जुमा— '(ऐ मुखातब!) क्या तूने उन लोगों को नहीं देखा जो मौत के डर से अपने घरों से हज़ारों की तायदाद में निकले, फिर अल्लाह तआला ने फ़रमाया कि मर जाओ, फिर उनको ज़िंदा कर दिया। बेशक अल्लाह तआला लोगों पर फ़जल करने वाला है, लेकिन अक्सर लोग शुक्र नहीं करते।'

(अल-बक्रः 2 : 246)

तफ़सीर की किताबों में हज़रत अब्दुल्लाह बिन अब्बास और कुछ दूसरे सहाबा से यह रिवायत नक़ल की गई है कि बनी इसराईल की एक बहुत बड़ी जमाअत से जब उनके बादशाह या उनके पैग़म्बर हिज़क़ील ने यह कहा कि फ़लां दुश्मन से लड़ाई करने के लिए तैयार हो जाओ और हक़ का कलिमा बुलन्द करने का फ़र्ज़ अदा करो, तो वे अपनी जानों के ख़ौफ़ से भाग खड़े हुए और यक़ीन करके कि अब जिहाद से बचकर मौत से महफूज़ हो गए हैं, दूर एक घाटी में मुक़ीम हो गए। अल्लाह तआला को यह हरकत नागवार हुई और उसके ग़ज़ब ने उन पर मौत तारी कर दी और वे सबके सब मौत के आगोश में चले गए। एक हफ़्ते के बाद उन पर हज़रत हिज़क़ील का गुज़र हुआ तो उन्होंने उनकी इस हालत पर अफ़सोस किया और दुआ मांगी कि इलाहुल आलमीन! इनको मौत के अज़ाब से निजात दे, ताकि उनकी ज़िंदगी खुद उनके लिए और दूसरों के लिए इबरात व बसीरत बन जाए। पैग़म्बर की दुआ कुबूल हुई और वह ज़िंदा होकर इबरात व नसीहत का नमूना बने।

अहम बाते

हजरत हिजक्रील से मुताल्लिक हालात के सिलसिले में दो अहम बाते सामने आती हैं—मरने के बाद की ज़िंदगी और जिहाद से बचना। इन दोनों बातों की वज़ाहत की जाती हैं—

मरने के बाद की ज़िंदगी

जिन लोगों ने पीछे के पन्नों में 'मोजज़े' की बहस को पढ़ा है वे हजरत हिजक्रील के ज़माने में मरने के बाद की ज़िंदगी के बारे में किसी शक व शुबहे के या ग़ैर-ज़रूरी बहसों के शिकार नहीं होंगे। यह सही है कि दुनिया में आम क़ानून के मुताबिक़ अगरचे दोबारा ज़िंदगी नहीं मिलती और क्रियामत ही के दिन जिस्मों के उठाए जाने का वाक़िया पेश आएगा, लेकिन अल्लाह के ख़ास क़ानून के पेशेनज़र किसी हिक्मत व मस्लहत की बुनियाद पर ऐसा होना अक़ल के लिहाज़ से न सिर्फ़ यह कि मुम्किन है, बल्कि होता रहता है। दूसरे आज के ज़माने में नई रूहानियत (New Spiritualism) के माहिरों के नज़दीक यह बात नई खोज को पहुंच चुकी है कि 'रूह' जिस्म से अलग एक मुस्तक़िल मज़्लूक़ है और जिस्म के ग़ल-सड़ जाने और उसके उन्सरी तख़्खीक़ के मिट जाने के बावजूद रूह ज़िंदा रहती है। साथ ही यह भी एक माक़ूल बात है कि जिस हस्ती ने किसी चीज़ को तर्कीब दिया है, वह तर्कीब के बिखर जाने के बाद दोबारा उसको तर्कीब दे सकती है, तो फिर कोई वजह नहीं कि हयाते रूह और बिखरे हुए हिस्सों के दोबारा तर्कीब के माक़ूल होने के बाद मुरदे के ज़िंदा होने के बारे में किसी शक व शुब्हा में फंसकर ग़ैर ज़रूरी तावील का सहारा लिया जाए।

जिहाद से पहलू बचाना

जब इंसान का ईमान व एतकाद इस यक़ीन को हासिल कर ले कि ख़ैर व शर और मौत और ज़िंदगी सब कायनात के पैदा करने वाले के हाथ में है, तो फिर एक लम्हे के लिए भी उसको ख़्याल नहीं आता कि वह अल्लाह की मुकर्रर की हुई क़द के बारे में यह सोचे कि उसका हीला (बहाना) अल्लाह के

फ़ैसले को रद्द कर सकता है और अगर उसकी तक्दीर लागू है तो दूसरी जगह वह उसके असर से आज़ाद रह सकता है।

इस्लाम की निगाह में तक्दीर का यह फ़लसफ़ा है कि इंसान अपने अन्दर यक़ीन पैदा कर ले कि मेरा फ़र्ज़ अल्लाह के हुक्मों का मानना और उस पर अमल करना है। हब यह मामला कि इस तामील की अदाएंगी में जान का डर या माल की तबाही का डर है, तो वह मेरे अपने अख़्तियार में नहीं है। अगर कुदरत का हाथ जान व माल की हलाकत का फ़ौरी फ़ैसला कर चुका है तो दूसरे अस्बाब पैदा होकर तक्दीनी दुनिया के इस फ़ैसले को ज़रूर सच कर दिखाएंगे। यह यक़ीन इंसान को निडर और बहादुर बनाता और बुज़दिली और नामर्दी से दूर रखता है। उसकी नज़र सिर्फ़ फ़र्ज़ की अदाएंगी पर ज़म जाती है और वह तक्दीनी फ़ैसलों को अपनी पहुँच से बाहर समझ कर उससे बे-नियाज़ हो जाता है।

इस्लाम ने तक्दीर के ये मानी कभी नहीं बताए कि हाथ-पैर तोड़ का और जद्दोज़ुहद और अमल की ज़िंदगी को छोड़कर ग़ैबी मदद के इत्तिज़ार करने वाले हो बैठे और फ़र्ज़ अदा करने को यह कहकर छोड़ दो कि तक्दीनी फ़ैसले के मुताबिक़ जो कुछ होना होगा, होकर रहेगा। असल में यह ख़याल बुज़दिली और नामर्दी की पैदावार है, जो फ़र्ज़ की अदाएंगी से रोकता है और तन-आसानी की दावत देकर ज़िल्लत के हवाले कर दिया जाता है। इसीलिए पृहम्पदी ३ शरीअत में जिहाद के मैदान से भाग जाना (शिरक के बाद) सबसे बड़ा गुनाह समझा जाता है और सच भी यही है कि अल्लाह पर ईमान लाने के बाद, जबकि इंसान अपनी जान व माल को उसके सुपुर्द कर देता है और सुपुर्दगी का नाम ही इस्लाम है, तो फिर उसको एक लम्हे के लिए भी यह हब नहीं रहता कि वह उसके हुक्म के खिलाफ़ जान बचाने की फ़िक्र करे बुज़दिली और नामर्दी इस्लाम के साथ नहीं हो सकती और हक़ के रास्ते में बहादुरी ही इस्लाम की इम्तियाज़ी शान है।

नतीजे

1. अगर सलीम फ़ितरत और सीधी तबियत हो तो इंसान की हिदायत

और बसीरत के लिए एक बार फ़िक्र व ज़ेहन की हकीकतों की तरफ़ मुतवज्जह कर देना काफ़ी है, फिर उसकी इंसानियत अपने आप सीधे रास्ते पर चल पड़ती है और मंजिले मक्क़सूद का पता लगा लेती है, लेकिन अगर बाहरी अस्बाब की वजह से फ़ितरत में टेढ़ और तबियत में ख़राबी पैदा हो चुकी हो, तो उसको हमवार करने के लिए अगरचे बार-बार अल्लाह की पुकार उसको बेदार करती है, पर हर बार के बाद उसकी सलाहियतें और इस्तेदादी ताक़तें सो जातीं बल्कि और ज़्यादा ग़फ़लत में डूबकर रह जाती हैं, यहां तक कि ताक़त और सलाहियत ख़त्म हो जाती है और जब इस दर्जे पर पहुंच जाती है, जिसका ज़िक्र कुरआन मजीद ने इस तरह किया है 'ख़-त-मल्लाहु अला कुलूबिहिम व अला समइहिम व अला अब्सारिहिम शिशावः' तो फिर उस पर अल्लाह का अज़ाब नाज़िल होता है और वह हमेशा के लिए उसके ग़ज़ब और उसके फिटकार का निशाना बन जाता और इस एलान का हक़दार ठहरता है कि—

'उन पर ज़िल्लत और मस्कनत तारी हो गई और वे अल्लाह के ग़ज़ब के शिकार हो गए।'

चुनांचे बनी इसराईल की लगातार सरकशी और अल्लाह के फ़रमानों के मुकाबले में बराबर बगावत ने उनके टेढ़पन को उस दूसरे रास्ते पर डाल दिया था और हज़रत हिज़क़ील के दौर में भी वे उस बुरे रास्ते पर चलने में लगे हुए थे, पर उनमें एक छोटी-सी जमाअत पैग़म्बरों की रुशद व हिदायत के सामने हमेशा सर झुकाती रही और लज़ि़शों और ख़ताकारियों के बावजूद उसने सीधे रास्ते को गिरते-पड़ते हासिल कर ही लिया।

2. जिहाद अगरचे क़ौम के कुछ लोगों के लिए मौत का पैग़ाम बनकर उनको दुन्यवी लज़्ज़त से महरूम कर देता है, लेकिन वह उम्मत और क़ौम की ज़िंदगी के लिए अवसीर है और क़ौमी व मिल्ली निज़ाम के लिए हमेशा की बक्रा का कफ़ील और साथ ही मौत की गोद में जाने वाले लोगों के लिए फ़ानी और नापायदार हयात के बदले हमेशा की हयात अता करने वाला है। यही मौत का वह फ़लसफ़ा है जिसने मुसलमानों की ज़िंदगी को दूसरी क़ौमों से इस क्रूर मुस्ताज़ (सर्वोच्च) कर दिया था कि खुदा का कलिमा बुलन्द करने वाला

इंसान दुन्यवी ज़िंदगी से अलग शाद काम रहा तो गासी और मुजाहिद है और अगर मौत का शरबत हलक़ से उतार लिया तो शहीद, इसीलिए इर्शाद है—

तर्जुमा—‘जो अल्लाह की राह में क़त्ल हुए, उनको मुर्दा न कहो, बल्कि हक़ीक़ी ह्यात तो उन ही को हासिल है, लेकिन तुम इस सच्चाई को जानते नहीं हो।’ (अल-बकर: 2 : 154)

और इसीलिए इस ज़िंदगी से जान चुराने वाले के लिए यह डरावा है—

तर्जुमा—‘और जो कोई उस दिन (जिहाद के दिन) काफ़िरों को पीठ देगा, सिवाए उस आदमी के जो लड़ाई की तरफ़ वापस आने वाला हो या अपनी जमाअत में पनाह तलाश करने वाला हो, वह अल्लाह के ग़ज़ब की तरफ़ लौटा और उसका ठिकाना दोऊख़ है और वह बुरी जगह है।’ (अफ़ात : 16)

3. इस्लाम बहादुरी को अच्छा अख़्लाक़ कहता है और बुज़ादिली को अख़्लाकी ख़राबी में गिनता है। एक हदीस में बुरे आमांल को गिनाते हुए नबी करीम ﷺ का यह इर्शाद नक़ल किया गया है कि मुसलमान होते हुए भी लज़िज़ और ख़ता की राह से इन आमांल का हो जाना मुम्किन है, लेकिन इस्लाम के साथ जुन्न (बुज़ादिली) किसी हाल में भी जमा नहीं हो सकती। मगर याद रहे कि किसी पर बेजा क़ूवते आजमाइश का नाम बहादुरी नहीं है, बल्कि हक़ के मामले पर कायम हो जाना और बातिल से बेख़ौफ़ बन जाना बहादुरी है।

हज़रत इलयास عليه السلام

क़ुरआन और हज़रत इलयास

क़ुरआन में हज़रत इलयास का ज़िक्र दो जगह आया है, सूर: ‘अल-अनआम’ में और सूर: ‘वस्साफ़फ़ात’ में सूर: अनआम में उनको सिर्फ़ नबियों की फ़ेहरिस्त में गिना गया है और ‘वस्साफ़फ़ात’ में बेसत (नबी बनाए जाने) और क़ौम की हिदायत से मुताल्लिक़ हालात को मुख़्तसर तौर पर बयान किया है। बेसत के बारे में तफ़सीर लिखने वालों और तारीख़ के माहिरो का ख़याल है कि वह शाम के बाशिंदों की हिदायत के लिए भेजे गये थे और बालबक का

मशहूर शहर उनकी रिसालत और हिदायत का मर्कज था। हजरत इलयास ~~ऋषि~~ की क्रौम मशहूर बुत बाल की परस्तार, तौहीद से बेज्तर, शिर्क में मुब्ताला थी। तप्सीर की किताबों में नक़ल किया गया है कि बाल (बुत) सोने का था, बीस गज का क़द था, उसके चार मुंह थे और उसकी ख़िदमतगार चार सौ खादिम मुक्रर थे। हजरत इलयास की क्रौम दूसरे बुतों के साथ खुसूसियत से उसकी पूजा करती थी, चुनांचे इस पहलू से कुरआन में इसका ज़िक्र आया है—

तर्जुमा—‘और बेशक इलयास रसूलों में से हैं और वह वक़्त ज़िक्र के काबिल है, जब उसने अपनी क्रौम से कहा, क्या तुम अल्लाह से नहीं डरते? क्या तुम बाल को पुकारते हो? और सबसे बेहतर अल्लाह को छोड़े हुए हो? अल्लाह ही तुम्हारा और तुम्हारे अगले बाप-दादों का परवरदिगार है। पस उन्होंने इलयास को झुठलाया तो बेशुबहा वे लाए जाएंगे पकड़े हुए, अलावा उनके जो चुन लिए गए हैं और हमने बाद के लोगों में इलयास ~~ऋषि~~ का ज़िक्र बाक़ी रखा। इलयास रह० पर सलाम हो। बेशक हम नेकों को उसी तरह बदला दिया करते हैं, बेशक वह हमारे मोमिन बन्दों में से हैं।

(अस्ताफ़्फ़ात 123 : 128)

नसीहत

हजरत इलयास और उनकी क्रौम का वाक़िया अगरचे कुरआन में बहुत थोड़े में ज़िक्र किया गया है, फिर भी उससे यह सबक़ मिलता है कि यहूदी और बनी इसराईल की ज़ेहनियत इतनी ज़्यादा बिगड़ी हुई थी कि दुनिया की कोई बुराई ऐसी नहीं थी, जिसके करने का इनके भीतर लोभ न पाया जाता हो और कोई ख़ूबी ऐसी न थी जिसके ये दिलदादा हों। नबियों और रसूलों के एक लंबे और लगातार सिलसिले के बावजूद बुतपरस्ती, अनासिर परस्ती, तारापरस्ती, गरज़ ग़ैरअल्लाह की परस्तिश का कोई शोबा ऐसा न था, जिसके परस्तार ये न बने हों।

पर कुरआन मजीद में बनी इसराईल से मुताल्लिक़ इन वाक़ियों में जहां उनकी बद-बख़्ती और टेढ़ेपन पर रोशनी पड़ती है वहीं हमें यह नसीहत भी मिलती है कि अब जबकि नबियों और रसूलों का सिलसिला ख़त्म हो चुका

है और आखिरी नबी के आ जाने और कुरआन के आखिरी पैग़ाम ने इस सिलसिले को ख़त्म कर दिया है तो हमारे लिए बिल्कुल ज़रूरी है कि बनी इसराईल की बिगाड़ी फ़ितरत और तबाह ज़ेहनियत के ख़िलाफ़ अल्लाह के हुक्मों को मज़बूती से पकड़ें और उनमें टेढ़ और बिगाड़ से काम लेकर उनके ख़िलाफ़ चलने की ज़ुर्रात न करें। गोया हमारा तरीक़ा सुपुर्द व तस्लीम हो, इंकार और रास्ते से हटना न हो कि 'इस्लाम' के सिर्फ़ यही मानी हैं—

नोट—इंजील यूहन्ना (John) में उनको एलिया (Elijah) नबी कहा गया है।

हज़रत अल-यसअ عليه السلام

नबी बनाया जाना

तारीख़ की किताबों में नक़ल किया गया है कि हज़रत अल-यसअ عليه السلام हज़रत इलयास عليه السلام के चचेरे भाई हैं और उनके नायब और ख़लीफ़ा भी। वे उम्र की शुरूआत से ही हज़रत इलयास عليه السلام के साथ रहते थे और उनके इतिहास के बाद अल्लाह ने बनी इसराईल की रहनुमाई के लिए हज़रत अल-यसअ को नबी बनाया और उन्होंने हज़रत इलयास عليه السلام ही के तरीक़े पर बनी इसराईल की रहनुमाई की।

कुरआन और हज़रत अल-यसअ

कुरआन में सिर्फ़ दो जगह हज़रत अल-यसअ का ज़िक्र आया है

1. तर्जुमा— '...और इस्माईल और अल-यसअ और यूनस عليه السلام और लूत और इन सबको हमने दुनिया वालों पर फ़ज़ीलत अता फ़रमाई।'।

2. तर्जुमा— '...और ज़िक्र करो इस्माईल और अल-यसअ और जुल किफ़ल का और उनमें से हर एक नेक इंसानों में से थे।' (स्वाद : 48)

नसीहत

बनी इसराईल के कुछ नबी और पैग़म्बर ज़लीलुल क़द्र नबियों की

सोहबत और उनकी खुलूस के साथ पैरवी करने में खिलाफ़त के बाद नुबूवत के मंसब पर बिठाए गए, इससे यह ज़ाहिर होता है कि नेकों की सोहबत ख़ैर (भलाई) के हासिल करने के लिए अवकू तरीक़ा है—

यक ज़माना सोहबते बा - औलिया
बेहतर अज़ सद साला ताअत बे रिया।

हज़रत शमूईल عليه السلام

हज़रत शमूईल के किस्से में हज़रत तालूत, जालूत और हज़रत दाऊद का भी ज़िक्र आता है, इसलिए शुरू ही में उन शख्सियतों का थोड़े में बयान किया जाता है।

क़ुरआन पाक और हज़रत शमूईल

क़ुरआन में हज़रत शमूईल का नाम नहीं है, बल्कि उन आयतों में जिस नबी का ज़िक्र है, वह यही शमूईल हैं—

तर्जुमा—‘क्या तुमको बनी इसराईल की उस जमाअत का हाल मालूम नहीं जिसने मूसा के बाद अपने जमाने के नबी से दरख्वास्त की थी कि हम अल्लाह के रास्ते में जिहाद करेंगे, हमारे लिए एक हुक्मरां मुक़र्रर कर दीजिए।’
(अल-बक्र: 246)

हज़रत तालूत عليه السلام (Saul)

ऊपर की आयत में की गई दरख्वास्त के मुताबिक़ अल्लाह तआला ने जिसे हुक्मरां मुक़र्रर किया, वह हज़रत तालूत हैं—

तर्जुमा—फिर ऐसा हुआ कि उनके नबी ने कहा कि अल्लाह ने तुम्हारे लिए तालूत को मुक़र्रर किया है।
(अल-बक्र: 247)

जालूत (Goliath)

दुश्मन की फ़ौज का सरदार जालूत नामी देव हैकल शख्स था। जालूत का नाम सूर: बक्र: आयत न. 249, 250-51 में आया है।

हज़रत दाऊद (David)

दुश्मन की फ़ौज के मुकाबले में हज़रत तालूत की रहनुमाई में बनी इसराईल में से जिस आदमी ने बहादुरी के जौहर दिखाए और जालूत को क़त्ल किया, वह हज़रत दाऊद हैं। (उनका तफ़्सील से ज़िक्र अलग किया गया है, वहां देखिए)

हज़रत शमूईल का नबी बनाया जाना

हज़रत यूशेज् के ज़माने में बनी इसराईल जब फ़लस्तीन की सरज़मीन में दाख़िल हो गए तो वह आख़िर उम्र तक उनकी निगरानी और इस्लाह में लगे रहे और उनके मामले और आपसी झगड़ों के फ़ैसलों के लिए क़ाज़ियों को मुक़र्रर किया। काफ़ी असें तक यह निज़ाम चला। लेकिन एक वक़्त ऐसा आया कि उनमें न कोई नबी या रसूल था और न कोई पूरी क़ौम का हुक्मरां था, इसीलिए पड़ोसी क़ौमें अक्सर उन पर हमला करती रहती थीं और बनी इसराईल उनका निशाना बनते रहते थे। ऐसे ही एक हमले में बनी इसराईल को हवाली ग़ज़ा की फ़लस्तीनी क़ौम अशदूद के हाथों हारने की वजह से मुतबरक़ संदूक़, ताबूते सकीना से हाथ धोना पड़ा। इस संदूक़ में तौरात का असल नुस्खा और हज़रत मूसा और हारून के तबरक़, सब मौजूद थे। इन हालात में अल्लाह ने क़ाज़ियों में से एक क़ाज़ी शमूईल को नबी का मंसब देकर बनी इसराईल की रुशद व हिदायत पर लगाया। तारीख़ के माहिरों के मुताबिक़ हज़रत शमूईल हज़रत हारून की नस्ल से हैं। क़ुरआन की सूरः बकरः के 32वें रुकूअ में जिस नबी का ज़िक्र किया गया है, वे यही हज़रत शमूईल हैं—

हज़रत तालूत का मुक़र्रर किया जाना

हज़रत शमूईल के ज़माने में भी बनी इसराईल की मुख़ालिफ़ ताक़तों की शरायें जारी रहीं तो बनी इसराईल ने हज़रत शमूईल से दरख़्वास्त की कि वे हम पर एक बादशाह (हाकिम) मुक़र्रर कर दें जिसकी रहनुमाई में हम ज़ालिमों

क़ससुल अंबिया

का मुक़ाबला करें और अल्लाह के रास्ते में किए जिहाद के ज़रिए दुश्मनों की लाई हुई मुसीबत का ख़ात्मा कर दें। क़ुरआन पाक में आता है—

तर्जुमा—‘क्या तुम्हें बनी इसराईल की उस जमाअत का हाल मालूम नहीं जिसने मूसा के बाद अपने ज़माने के नबी से दरख़्वास्त की कि हम अल्लाह की राह में जिहाद करेंगे, हमारे लिए एक हुक्मरां मुक़र्रर कर दीजिए।’

(अल-बक़र : 246)

बनी इसराईल की इस मांग पर अल्लाह के नबी (हज़रत शमूईल) ने फ़रमाया—

तर्जुमा—‘कुछ नामुम्किन नहीं है कि अगर तुमको लड़ाई का हुक्म दिया गया तो तुम लड़ने से इंकार कर दो।’

(अल-बक़र : 246)

नबी के इस जवाब पर सरदारों ने कहा—

तर्जुमा—‘ऐसा क्योंकर हो सकता है कि हम अल्लाह की राह में न लड़ें, जबकि हम अपने घरों से निकाले जा चुके हैं और अपनी औलादों से अलग किए जा चुके हैं।’

(अल-बक़र : 246)

इस तरह हुज्जत पूरी हो जाने के बाद हज़रत शमूईल ने अल्लाह की बास्गाह में रुजू किया और अल्लाह ने तालूत को जो इल्मी और जिस्मानी दोनों लिहाज़ से बनी इसराईल में नुमायां थे, उन पर बादशाह मुक़र्रर कर दिया। बनी इसराईल को यह तक्ररूरी पसन्द न आई और बातें बनाने लगे।

तारीख़ के माहिरों के ख़्याल में इस नापसंदीदगी की एक वजह यह थी कि एक मुद्दत से नुबूवत का सिलसिला हज़रत याक़ूब के एक बेटे लावी की नस्ल में और हुक्ूमत की सरदारी का सिलसिला यहूदा के ख़ानदान में चला आता था। अब यह शरफ़ बिन यमीन यानी हज़रत याक़ूब के एक और बेटे के ख़ानदान में मुंतक़िल होता नज़र आया तो इन सरदारों को जलन हुई और वे इसको सह न सके। क़ुरआन पाक में आता है—

तर्जुमा—‘फिर ऐसा हुआ कि उनके नबी ने कहा अल्लाह ने तुम्हारे लिए तालूत को मुक़र्रर कर दिया है। जब उन्होंने यह बात सुनी तो (इताअत व फ़रमांबरदारी के बजाए) कहने लगे, वह हम पर कैसे हुक्मरां बन सकता है? जब कि हम उससे कहीं ज़्यादा हुक्मरां बनने के हक़दार हैं। इसके अलावा

उसको माल व दौलत की वुसअत भी हासिल नहीं है। नबी ने फ़रम (हुक्मरां का जो मेयार तुमने बना लिया है, वह ग़लत है) बेशक अल तआला ने हुक्मरानी की काबिलियत व इस्तेदाद में तुम पर उसको बेहतर व बरतर बनाया है और इल्म की फ़रावानी और जिस्म की ताक़त दोनों में उस वुसअत फ़रमाई है। (और हुक्मरानी व क्रियादत तुम्हारे देने से नहीं मिले बल्कि अल्लाह जिसको चाहता है, उसको अहल समझ कर) अपनी ज़मीन हुक्मरानी बख़्श देता है और वह अपने तसरूफ़ और कुदरत में बड़ी वुसअत रखने वाला और सब कुछ जानने वाला है। (अल-बकर: : 24)

ताबूते सकीना

बनी इसराईल की रहो व कह ने यहां तक तूल खींचा कि उन्होंने शमूर्ईल से मांग की कि अगर तालूत की तकरूरी अल्लाह की तरफ़ से है तो उसके लिए अल्लाह का कोई निशान दिखला दे और इस पर उनके नबी (हज़रत शमूर्ईल) ने फ़रमाया—

तर्जुमा—‘तालूत में हुक्मत की अह्लियत की निशानी यह है कि (ज मुक़द्दस) ताबूत (तुम खो चुके हो और दुश्मनों के क़ब्ज़े में चला गया है) तुम्हारे पास वापस आ जाएगा और फ़रिश्ते उसको उठा लाएंगे।’ (अल-बकर: 248)

हज़रत शमूर्ईल की यह बशारत सामने आई और बनी इसराईल के सामने अल्लाह के फ़रिश्तों ने ताबूते सकीना को पेश कर दिया। अब बनी इसराईल को इंकार करने के लिए कोई उज़्र बाक़ी न रहा और तालूत को बनी इसराईल का वादशाह मान लिया गया।

तालूत और जालूत की लड़ाई और बनी इसराईल का इम्तिहान

अब तालूत ने बनी इसराईल में आम एलान कर दिया कि वे दुश्मनों (फ़िलस्तीनियों) के मुक़ाबले में निकलें, इसलिए जब बनी इसराईल तालूत की रहुनुमाई में एक नदी के किनारे पहुंचे तो एक और मरहला पेश आया—

तर्जुमा—जब तालूत लश्करियों को लेकर रवाना हुआ, तो उन्होंने कहा, बेशक अल्लाह तुम्हको नहर के पानी से आजमाएगा। पस जो आदमी उससे

सेराब होकर पिएगा, वह मेरी जमाअत में नहीं रहेगा, और जो एक चुल्लू पानी के सिवा उससे सेराब होकर नहीं पिएगा वह मेरी जमाअत में रहेगा फिर थोड़े से लोगों के अलावा सबने उस नहर से सेराब होकर पी लिया, फिर जब तालूत और उसके साथ वे लोग जो (अल्लाह के हुक्म पर सच्चा) ईमान रखते थे, नदी के पार उतरे तो उन लोगों ने (जिन्होंने तालूत के हुक्म की नाफरमानी की थी) कहा, हममें यह ताक़त नहीं कि आज जालूत से और उसकी फ़ौज से मुक़ाबला कर सकें। लेकिन वे लोग जो समझते थे उन्हें एक दिन अल्लाह के हुज़ूर हाज़िर होना है, पुकार उठे (तुम दुश्मनों की ज़्यादती और अपनी कमी से क्यों परेशान हुए जाते हो) कितनी ही छोटी जमाअतें हैं जो बड़ी जमाअतों पर अल्लाह के हुक्म से ग़ालिब आ गई और अल्लाह सब करने वालों का साथी है।'

(अल-बक्रर: 249)

थोड़े में यह कि नतीजा यह निकला कि जब लश्कर नदी के पार हो गया, तो जिन लोगों ने ख़िलाफ़वर्ज़ी करके पानी पी लिया था, वे कहने लगे, हममें जालूत जैसे क़वी हैकल और उसकी जमाअत से लड़ने की ताक़त नहीं, लेकिन जिन लोगों ने ज़ब्त नफ़्स और अमीर की इताअत का सबूत दिया था, उन्होंने बे-ख़ौफ़ होकर यह कहा कि हम ज़रूर दुश्मन का मुक़ाबला करेंगे, इसलिए अल्लाह की कुदरत का यह मुजाहरा अक्सर होता रहता है कि छोटी जमाअतें बड़ी जमाअतों पर ग़ालिब आ जाती हैं, अलबत्ता अल्लाह पर ईमान और इख़्लास व सबात शर्त है। चुनांचे मुजाहिदों ने अल्लाह की दरगाह में इख़्लास व गिड़गिड़ाहट के साथ दुआ की—

तर्जुमा—'और जब वे (मुजाहिद) जालूत और उसकी फ़ौज के मुक़ाबले में आ गए तो कहने लगे, ऐ परवरदिगार! हमको सब्र दे और हमारे क़दम जमाए रख और काफ़िर क़ौम पर हम को फ़तह और मदद इनायत फ़रमा।'

(अल-बक्रर: 250)

हज़रत दाऊद की बहादुरी

बनी इसराईल (मुजाहिदों) का लश्कर जालूत के मुक़ाबले में आ खड़ा हुआ। उस लश्कर में एक नवजवान भी था, यह हज़रत दाऊद थे। उन्होंने

हज़रत दाऊद عليه السلام

हज़रत शमूईल के हालात में हज़रत दाऊद का ज़िक्र हज़रत तालूत और जालूत की लड़ाई के सिलसिले में आ चुका है। यही नवजवान आगे चलकर अल्लाह के बरगज़ीदा और पैग़म्बर बने और बनी इसराईल की रुशद व हिदायत के लिए रसूल और उनके इज्तिमाई नज़्म व ज़ब्त के लिए ख़लीफ़ा मुकर्रर हुए। तालूत की मौजूदगी में ही या उनकी मौत के बाद हुकूमत की बागडोर हज़रत दाऊद के हाथ में आ गई।

हज़रत दाऊद और ख़लीफ़ा का लक़ब

बनी इसराईल में हज़रत दाऊद पहले शख्स हैं जो अल्लाह के पैग़म्बर और रसूल भी थे और ताज व तख़्त के मालिक भी, चुनावे कुरआन मजीद ने हज़रत दाऊद के इस शरफ़ व इम्तियाज़ का इस तरह ज़िक्र किया है—

1. तर्जुमा—‘अल्लाह ने उनको हुकूमत भी अता की और हिक्मत (नुबूवत) भी और अपनी मर्ज़ी से जो चाहा, सिखाया।’ (अल-बकर: 251)

2. तर्जुमा—‘ऐ दाऊद! बेशक हमने तुमको ज़मीन में अपना नायब बनाया।’ (स्वाद : 26)

3. तर्जुमा—‘और हमने हर एक (दाऊद व सुलैमान) को हुकूमत बख़शी और इल्म अता किया।’ (अल-अबिया : 79)

नबियों और रसूलों में से हज़रत आदम عليه السلام के अलावा सिर्फ़ हज़रत दाऊद ही वह पैग़म्बर हैं जिनको कुरआन मजीद ने ख़लीफ़ा के लक़ब से पुकारा है। यह लक़ब हज़रत दाऊद के अल्लाह के इल्म और कुदरत वाली सिफ़तों का पूरा मज़हर होना साबित करता है। जाहिर है कि इसके लिए सच्ची शरीअत की इस्तिलाह में ख़लीफ़ा से बेहतर और कोई लफ़्ज़ नहीं हो सकता था। खुलासा यह कि हज़रत दाऊद ने बनी इसराईल की रुशद व हिदायत की ख़िदमत भी अंजाम दी और उनकी इज्तिमाई जिंदगी की निगरानी भी की। उनकी खुसूसियतें ये थीं—

1. वह तक्ररीर व खिताबत के फ़न में कमाल रखते थे और इस तरह बोलते थे कि लफ़्ज़-लफ़्ज़ और जुम्ला-जुम्ला एक-एक करके समझ में आ जाता था, और इससे बात वाजिह और कलाम जोरदार हो जाता था।

2. उनका हुक्म और फैसला हक़ व बातिल के दर्मियान क़ौले फैसल की हैसियत रखता था।

ज़बूर

कुरआन में आता है—

1. तर्जुमा—‘और हमने दाऊद को ज़बूर अता की। (अन-निसा : 163)

2. तर्जुमा—‘और बेशक कुछ नबियों को कुछ पर फ़ज़ीलत दी है और हमने दाऊद को ज़बूर बख़्शी।’ (इसरा : 55)

अल्लाह तआला ने हज़रत दाऊद पर ज़बूर नाज़िल फ़रमाई जो ऐसे क़सीदों और सजे-सजाए कलिमों का मज्मूआ था, जिसमें अल्लाह की हम्द व सना और इंसान के अज़िज़ बन्दा होने का एतराफ़ और नसीहतों और हिक्मतों के मज्मून थे, लेकिन बनी इसराईल ने जान-बूझकर ज़बूर को भी तौरात और इंजील की तरह बदल डाला, जैसा कि कुरआन मजीद में ज़िक्र किया गया है—

तर्जुमा—‘कुछ यहूदी वे हैं जो (तौरात, ज़बूर व इंजील) के कलिमों को उनकी असली हक़ीक़त से बदलते और फेरते हैं।’ (अन-निसा : 46)

हज़रत दाऊद عليه السلام की खुसूसियतें

यों तो अल्लाह तआला ने सभी पैग़म्बरों को खुसूसी शरफ़ व इम्तियाज़ से नवाज़ा है और अपने नबियों और रसूलों को बेशुमार इनाम व इक्राम बख़्शे हैं, फिर भी शरफ़ व खुसूसियत के दर्जों के एतबार से उनके दर्मियान भी दर्जों का फ़र्क़ रखा है और यही इम्तियाज़ी दर्जें और मर्तबे उनको एक दूसरे से मुस्ताज़ करते हैं

तर्जुमा— 'ये रसूल! हमने इनके बाज़ (कुछ) को बाज़ पर फ़ज़ीलत दी है।'

(अल-बकर: 253)

चुनांचे हज़रत दाऊद ~~अल्लह~~ के बारे में भी कुरआन ने कुछ खुसूसियतों और इम्तियाज़ों का ज़िक्र किया है और वे यह हैं—

पहाड़ों और चिड़ियों पर क्रबज़ा और उनकी तस्बीह

हज़रत दाऊद अल्लाह तआला की तस्बीह व तक्दीस में बहुत ज़्यादा लगे रहते थे और इतनी अच्छी आवाज़ वाले थे कि जब ज़बूर पढ़ते या अल्लाह की तस्बीह व तहलील में लगे होते तो उनके घुमा देने वाले नज़्मों से न सिर्फ़ इंसान बल्कि चरिंद व परिंद वज्द में आ जाते और आपके आस-पास जमा होकर अल्लाह की हम्द के तराने गाते और सुरीली और वज्द में ला देने वाली आवाज़ों से तक्दीस व तस्बीह में हज़रत दाऊद ~~अल्लह~~ का साथ देते और सिर्फ़ यही नहीं, बल्कि पहाड़ भी अल्लाह की हम्द में गूँज उठते, चुनांचे दाऊद की इस फ़ज़ीलत का कुरआन ने सूर: अंबिया, सबा और साद में खोलकर ज़िक्र किया है—

तर्जुमा— 'और हमने पहाड़ों और परिंदों को ताबे (आधीन) कर दिया है कि वे दाऊद के साथ तस्बीह करते हैं और हम ही में ऐसा करने की कुदरत है।'

(अंबिया : 79)

तर्जुमा— 'और बेशक हमने दाऊद को अपनी ओर से फ़ज़ीलत बख़्शी है (वह यह कि हमने हुक्म दिया) ऐ पहाड़ो और परिंदो! तुम दाऊद के साथ मिलकर तस्बीह और पाकी बयान करो।'

तर्जुमा— 'बेशक हमने दाऊद के लिए पहाड़ों को सधा दिया कि उसके साथ सुबह और शाम तस्बीह करते हैं और परिंदों के परे के परे जमा होते और सब मिलकर खुदा की हम्द करते हैं।'

(साद : 18-19)

कुछ तफ़्सीर लिखने वालों ने इन आयतों की तफ़्सीर में कहा है कि चरिंद और परिंद और पहाड़ों की तस्बीह जुबाने हाल से थी, गोया कायनात

की हर चीज़ का वजूद और उसकी तर्कीब बल्कि उसकी हकीकत ज़रूर-ज़रूर पैदा करने वाले अल्लाह की गवाही देती है और यही उसकी तस्बीह व तस्मी है।

इस ख्याल के खिलाफ़ तस्कीक करने वालों की राय यह है कि जानवा पेड़-पौधे और दरिया पहाड़ वगैरह हकीकत में तस्बीह करते हैं इसलिए कुरआन मजीद ने खोलकर इसका एलान किया है—

‘सातों आसमान और ज़मीन और जो इनमें हैं, उसी की तस्बीह करते हैं और (मख़्लूक में से) कोई चीज़ नहीं है, मगर उसकी तारीफ़ के साथ तस्बीह करती है, लेकिन तुम उनकी तस्बीह नहीं समझते। बेशक वह बुर्दबार और माफ़ करने वाला है।’

(बनी इसराईल : ४४)

इस जगह दो बातें साफ़-साफ़ नज़र आती हैं एक यह कि कायनात की हर चीज़ तस्बीह करती है, दूसरे यह कि जिन्न व इंसान उनकी तस्बीह समझने की समझ नहीं रखते, इसलिए इन चीज़ों में तस्बीह का हकीकती वजूद मौजूद हो और फिर दूसरे जुम्ले का इतलाक़ किया जाए कि जिन्न व इंसान तस्बीह की समझ से मजबूर हैं, तो किसी क्रिस्म का शक नहीं रहता।

गरज़ कुरआन मजीद का यह इर्शाद है कि कायनात की हर चीज़ अल्लाह की हम्द व सना करती है, अपने हकीकती मानी के एतबार से है अलबत्ता उनकी यह तस्बीह व तस्मीद इंसानों की आम समझ से ऊपर रखी गयी है। लेकिन अल्लाह की मर्जी और मशीयत के मातहत कभी-कभी नबियों और रसूलों को इसकी समझ दे दी जाती है जो उनके लिए निशान (मोज़ज़े) के तौर पर होता है और यह मोज़ज़ा हज़रत दाऊद की खास बातों में से एक खास बात थी।

हज़रत दाऊद عليه السلام के हाथ में लोहे का नर्म होना

कुरआन ने इस वाक़िए को इस तरह बयान किया है—

तर्जुमा— ‘और हमने उस (दाऊद) के लिए लोहा नर्म कर दिया कि बना

ज़िरहें बड़ी और अन्दाज़े से जोड़ कड़ियां।'

(सबा : 101-11)

तर्जुमा-और हमने उस (दाऊद) को सिखाया एक किस्म का लिबास बनाना, ताकि तुमको लड़ाई के मौक़े पर उससे बचाव हासिल हो।

(अबिया : 80)

हज़रत दाऊद पहले आदमी हैं जिनको अल्लाह ने यह फ़ज़ीलत बख़्शी कि उन्होंने वस्त्र की तालीम के ज़रिए ऐसी ज़िरहें ईजाद कीं जो नाजुक और बारीक जंजीरों के हलकों (कड़ियों) से बनाई जाती थीं और हल्की और नर्म होने की वजह से जिनको जंग के मैदान का सिपाही पहन कर आसानी से चल-फिर भी सकता था और दुश्मन से महफूज़ रहने के लिए भी बहुत उम्दा साबित होती थीं।

परिंदों से बातचीत करना

हज़रत दाऊद ~~عليه السلام~~ और उनके साहबज़ादे सुलैमान ~~عليه السلام~~ को अल्लाह तआला की ओर से एक शरफ़ यह हासिल हुआ था कि दोनों बुजुर्गों को परिंदों की बोलियां समझने का इल्म दिया गया था, इसकी तफ़्सीली बहस हज़रत सुलैमान ~~عليه السلام~~ के वाक़िए में आएगी।

ज़बूर की तिलावत

बुख़ारी किताबुल अबिया में एक रिवायत नक़ल की गई है कि हज़रत दाऊद पूरी ज़बूर को इतने मुख़्तसर वक़्त में तिलावत कर लिया करते थे कि जब घोड़े पर जीन कसना शुरू करते तो तिलावत भी शुरू करते और जब कस कर फ़ारिग़ होते तो पूरी ज़बूर ख़त्म कर चुके होते। हज़रत दाऊद ~~عليه السلام~~ के लफ़्ज़ों के अदा करने में इतनी तेज़ी की ताक़त अता कर दी गई थी कि दूसरा आदमी जिस कलाम को घंटों में अदा करे, हज़रत दाऊद उसको रिवायत के मुताबिक़ मुख़्तसर वक़्त में अदा करने पर कुदरत रखते थे।

हज़रत दाऊद عليه السلام से मुताल्लिक़ दो अहम वाक़िए

खेती का मामला

क़ुरआन में इश़ाद है—

तर्जुमा—‘और दाऊद और सुलैमान (का वाक़िया) जबकि वे एक खेती के मामले का फैसला कर रहे थे, जिसको एक फ़रीक़ की बकरियों के रेवड़ ने ख़राब कर डाला था और हम अपने फैसले के वक़्त (अपने फैले हुए इल्म के एतबार से) मौजूद थे, फिर उसके (बेहतर) फैसले की समझ सुलैमान को अता की और दाऊद व सुलैमान को हमने इल्म व हिक्मत अता किए।’ (अंबिया : 78-79)

इस आयत की तफ़सीर में जम्हूर तफ़सीर लिखने वालों ने हज़रत अब्दुल्लाह बिन मसऊद رضي الله عنه और हज़रत अब्दुल्लाह बिन अब्बास رضي الله عنه से यह वाक़िया नक़ल किया है कि एक बार हज़रत दाऊद عليه السلام की ख़िदमत में दो आदमी मुक़दमा लेकर हज़िर हुए। मुद्दई ने दावे की रिपोर्ट यह दी कि मुद्दआ अलैहि की बकरियों के गल्ले ने उसकी तमाम खेती तबाह व बर्बाद कर डाली और उसको चर कर रौंद डाला।

हज़रत दाऊद عليه السلام ने अपने इल्म व हिक्मत के पेशेनज़ार यह फैसला दिया कि मुद्दई की खेती का नुक़सान चूँकि मुद्दआ अलैहि के रेवड़ की क़ीमत के क़रीब बराबर है, इसलिए यह पूरा रेवड़ मुद्दई को तावान में दे दिया जाए। हज़रत सुलैमान عليه السلام की उम्र अभी ग्यारह साल थी, वह वालिद साहब के पास बैठे थे, कहने लगे कि अगरचे आपका यह फैसला सही है, मगर इससे भी ज़्यादा मुनासिब शक़ल यह है कि मुद्दआ अलैहि का तमाम रेवड़ मुद्दई के सुपुर्द कर दिया जाए कि वह उसके दूध और उसके ऊन से फ़ायदा उठाए और मुद्दआ अलैहि से कहा जाए कि वह इस दर्मियान में मुद्दई के खेत की ख़िदमत अंजाम दे और खेत की पैदावार अपनी असली हालत पर वापस आ जाए तो खेत मुद्दई के सुपुर्द कर दे और अपना रेवड़ वापस ले ले। हज़रत दाऊद को

बेटे का यह फ़ैसला बहुत पसन्द आया।

कुरआन ने भी इस तरफ़ इशारा किया है कि इस सिलसिले में सुलैमान عليه السلام का फ़ैसला ज़्यादा मुनासिब रहा और इस ख़ास वाक़िए में दाऊद عليه السلام की समझ पर सुलैमान عليه السلام की समझ भारी पड़ी। फ़िरह की इस्तिलाह में हज़रत दाऊद عليه السلام के फ़ैसले को क्रियासी कहेंगे और हज़रत सुलैमान عليه السلام के फ़ैसले को इस्तिहसानी मगर इस क्रिस्म की जुज़ई (आंशिक) फ़ज़ीलत के यह मानी नहीं हैं कि कुल मिलाकर फ़ज़ीलत के मामले में हज़रत सुलैमान عليه السلام अपने वालिद हज़रत दाऊद عليه السلام पर फ़ज़ीलत रखते थे, इसलिए कि अल्लाह तआला ने फ़ज़ीलतों के मज्मूए के एतबार से हज़रत दाऊद की जो तारीफ़ की है, वह हज़रत सुलैमान عليه السلام के हिस्से में नहीं आई।

दुबियों का मामला

कुरआन की सूरः साद में दाऊद عليه السلام से मुताल्लिक इस तरह ज़िक्र किया गया है—

तर्जुमा—‘और क्या तुझको उन दावे वालों की ख़बर पहुंची है, जब वे दीवार कूद कर इबादतख़ाने में घुस आए दाऊद के पास, तो दाऊद उनसे यबराया। वे बोले, घबराओ नहीं। हम दो झगड़ रहे हैं, ज़्यादती की है एक ने दूसरे पर हमारे दर्मियान, इन्साफ़ के मुताबिक़ फ़ैसला कर दे और टालने वाली बात न करना और हमको सीधी राह बता। यह मेरा भाई है, इसके पास 99 दुबियां हैं और मेरे पास एक दुंबी है। पस यह कहता है कि वह भी मेरे हवाले कर दे और मुझसे बात करने में भी तेज़ है। दाऊद ने कहा, वह अपनी दुबियों में तेरी एक दुंबी को मिलाने के लिए जो सवाल करता है, जुल्म करता है और अक्सर शरीक एक दूसरे पर जुल्म करते हैं, अलावा उसके कि जो ईमान लाए और अमल किए, वे नेक हैं और ऐसे नेक बहुत कम हैं और दाऊद के ख़्याल में गुज़रा कि हमने उसका इम्तिहान लिया, पस फिर मफ़िरत चाहने लगा वह अपने रब से और गिर पड़ा झुकाकर और रुजू हुआ (अल्लाह के सामने) फिर हमने उसको वह काम माफ़ कर दिया और उसके लिए हमारे पास (इज़्ज़त का) मर्तबा है और अच्छा ठिकाना। ऐ दाऊद! हमने तुझको मुल्क में

(अपना) नायब मुकर्रर किया है, सो तू लोगों में इंसफ़ के साथ हुक्मत कर और नफ़स की ख़्वाहिश पर न चल कि वह तुझको अल्लाह की राह से बिचला दे। जो लोग अल्लाह की राह से फिसलते हैं, उनके लिए है सख़्त अज़ाब।' (पृ. 21-26)

इन आयतों में हज़रत दाऊद के एक इम्तिहान का ज़िक्र है जो अल्लाह तआला की तरफ़ से उनको पेश आया। हज़रत दाऊद ने पहले उसको नहीं समझा, मगर यकायक दिल में यह ख़्याल आया कि यह अल्लाह की तरफ़ से एक आजमाइश है, इसलिए फ़ौरन ही अल्लाह के बरगज़ीदा पैग़म्बरों की तरह अल्लाह तआला की ओर रुजू किया और दरगाहे इलाही में उनकी तौबा कुबूल होकर उनकी शान में बढ़ाई और अल्लाह से करीब होने की वजह बना।

ऊपर वाली आयत की तफ़सीर

मामला तो इस क़दर था, जितना बयान हुआ, लेकिन कुरआन ने इस आजमाइश की कोई तफ़सील नहीं बयान की। इस सूरतेहाल में कुछ तफ़सीर लिखने वालों ने इसराईली ख़ुराफ़ात का सहारा लेकर ऐसी तफ़सीर कर डाली जो किसी तरह कुबूल करने के क़ाबिल नहीं हो सकती। (हज़रत मौलाना हिफ़ज़ुर्रहमान साहब स्योहारवी उन तमाम तफ़सीरों पर तफ़सीरी बहस के बाद जिस नतीजे पर पहुंचे, वह नीचे दिया जाता है।)

हमारे नज़दीक आयतों की बेहतरीन तौजीह व तफ़सीर वह है जो नज़्म कलाम, आयतों के रब्त और आगे-पीछे में मुताबक़त के लिहाज़ से भी सही है और जिसकी बुनियाद हज़रत अब्दुल्लाह बिन अब्बास र.अ. के एक 'असर' पर कायम है, जो नीचे दिया जाता है—

हज़रत अब्दुल्लाह बिन अब्बास र.अ. से नक़ल किया गया है कि हज़रत दाऊद ने कामों की तफ़सीम को सामने रखकर अपने मामूलात को चार दिनों पर इस तरह बांट दिया था कि एक दिन ख़ालिस अल्लाह की इबादत के लिए, एक दिन मुक़दमों के फ़ैसले के लिए, एक दिन ख़ालिस ज़ात के लिए, एक दिन बनी इसराईल की रुईद व हिदायत के लिए आम था।

लेकिन दिनों की तक्सीम की इस तपसील में उस हिस्से को ज़्यादा अहमियत हासिल थी जो अल्लाह की इबादत के लिए ख़ास था, इसलिए कि यों तो हज़रत दाऊद عليه السلام का कोई दिन भी अल्लाह की इबादत से ख़ाली न था, पर एक दिन को उन्होंने सिर्फ़ उसी के लिए ख़ास कर लिया था और उसमें कोई दूसरा काम अंजाम न देते थे। चुनांचे क़ुरआन मजीद उनकी इस खुसूसियत को 'इन्नहू अव्याब' कहकर नुमायां करता है।

साथ ही क़ुरआन मजीद और बनी इसराईल की तारीख़ से साबित है कि हज़रत दाऊद हुजरा बन्द करके इबादत और तस्बीह व तस्मीद किया करते थे, ताकि कोई ख़लल अन्दाज़ न हो सके, गोया दिनों की तक्सीम में सिर्फ़ एक दिन ऐसा था जिसमें हज़रत दाऊद तक किसी का पहुंचना बहुत मुश्किल था और बनी इसराईल से उसका ताल्लुक कट जाता था और बाक़ी दिनों में अगर कोई ख़ास हंगामी शक़ल पेश आ जाए तो हज़रत दाऊद के साथ वास्ता बाक़ी रहता था और वे अपने मामलों को उनकी तरफ़ रुजू कर सकते थे।

इसलिए हज़रत दाऊद عليه السلام के दिनों की यह तक्सीम, अगरचे ज़िंदगी के नज़्म और तक्सीमे अमल के लिहाज़ से हर तरह तारीफ़ के काबिल थी, लेकिन उसमें से एक दिन को अल्लाह की इबादत के लिए इस तरह ख़ास कर लेना कि उनका ताल्लुक अल्लाह की मख़्लूक से टूट जाए, 'नुबूवत के मंसब' और 'ख़िलाफ़त के मंसब' के ख़िलाफ़ था और हज़रत दाऊद عليه السلام को अल्लाह तआला ने एक गोशा-नशीन इबादतगुज़ार और ज़ाहिद की हैसियत से नहीं नवाज़ा था, बल्कि उनको नुबूवत और ख़िलाफ़त वख़्श कर मख़्लूक की दीनी व दुन्यवी हर किस्म की ख़िदमत व हिदायत के लिए भेजा था और इस तरह उनकी मुबारक ज़िंदगी का बड़ा कारनामा 'ख़ल्क की हिदायत' और 'ख़ल्क की ख़िदमत' था, न कि 'इबादत की कसरत', चुनांचे हज़रत दाऊद عليه السلام की इस रविश को ख़त्म करने के लिए अल्लाह ने उनको इस तरह आजमाइश (फ़िले) में डाल दिया कि दो आदमी जिनके दर्मियान एक ख़ास ज़ग़ड़ा था, इबादत के ख़ास दिन में हुजरे की दीवार फांद कर अन्दर दाख़िल हो गए। हज़रत दाऊद عليه السلام ने अचानक आदत के ख़िलाफ़ इस तरह दो इंसान को मौजूद पाया तो बशर होने के तक्रारे के तौर पर घबरा गए। दोनों ने सूरतेहाल का अन्दाज़ा करते हुए अर्ज़ किया कि आप डरें नहीं। हमारे इस तरह

अचानक दाखिल होने की वजह यह झगड़ा है और हम इसका फैसला चाहते हैं। तब हज़रत दाऊद ने वाक्रिए को सुना और ऊपर वाली नसीहत फ़रमाई।

कुरआन ने इस जगह झगड़े के आम पहलुओं को नज़रअन्दाज़ कर दिया, क्योंकि वे हर समझदार के दिमाग़ में अपने आप आ जाते हैं कि दाऊद का फैसला बेशक हक़ के मुताबिक़ ही रहा होगा और उसने सिर्फ़ उसी पहलू को नुमायां किया, जिसका ताल्लुक़ 'रुश्द व हिदायत' से था, यानी ज़बरदस्तों का कमज़ोरों के साथ जुल्म करना।

गरज़ दोनों फ़रीकों का फैसला करने के बाद हज़रत दाऊद फ़ौरन ख़बरदार हो गए कि मुझको अल्लाह तआला ने इस आजमाइश में किसलिए डाला है और वे हक़ीक़तें हाल को समझ कर अल्लाह की दरगाह में सज्दे में गिर गए, तौबा की और अल्लाह ने तौबा को कुबूल फ़रमा कर उनके बड़प्पन को कई गुना बढ़ा दिया और फिर यह नसीहत फ़रमाई कि ऐ दाऊद! हमने तुमको ज़मीन में अपना ख़लीफ़ा बनाकर भेजा है। इसलिए तुम्हारा फ़र्ज़ है कि अल्लाह के नायब होने का पूरा-पूरा हक़ अदा करो और यह ख़्याल रखो कि इस राह में अदुल व इंसाफ़ बुनियादी बात है और सीधे रास्ते से हटकर कभी इतिहाजों के रास्ते को अख़्तियार न करो।

मुबारक उम्र और कफ़न-दफ़न

हज़रत दाऊद ~~अल~~ ने एक लम्बी उम्र पाई और एक रिवायत के एतबार से सत्तर साल हुकूमत की। तौरात के मुताबिक़ वह 'सैहून' (Sidon) में दफ़न किए गए।

क्या सबक़ मिला?

1. अल्लाह तआला जब किसी हस्ती को अज़्म वाला बनाता है और उसकी शख़्सियत को ख़ास ख़ूबियों से नवाज़ना चाहता है, तो उसकी फ़ितरी ज़ौहों को शुरू ही से चमका देता है—

बाला-ए-सरज़ ज़ होशमन्दी

मी ताफ़्त सितारा-ए-बुलन्दी

(सादी रह०)

क़ससुल अंबिया

2. कभी-कभी हम एक चीज़ को मामूली समझ लेते हैं, लेकिन हालात व वाकियात बाद में जाहिर करते हैं कि 'बहुत क़ीमती चीज़' है।

3. हमेशा 'ख़लीफ़तुल्लाह' (अल्लाह के ख़लीफ़ा) और 'ताग़ूती बादशाह' के दर्मियान यह फ़र्क़ नज़र आएगा कि पहले ज़िक्र किए गए लोगों में हर क़िस्म की शान व शौकत के बावजूद अज़िज़ी, इन्क़सारी और जन-सेवा की भावना पाई जाएगी और दूसरे क़िस्म के लोगों में घमंड, 'मैं ही सब कुछ हूँ' की भावना और जुल्म और ज़्यादती का ग़लबा होगा और वह अल्लाह की मख़्लूक़ को अपनी राहत और ऐश का एक आला समझेगा।

4. अल्लाह का क़ानून है कि जो हस्ती इज़्ज़त और उरूज पर पहुंचने के बाद जिस क़दर अल्लाह का शुक्र और उसके फ़ज़ल व करम का एतराफ़ करती है, उसी क़दर उसको ज़्यादा से ज़्यादा इनाम व इकराम से और ज़्यादा नवाज़ा जाता है। हज़रत दाऊद की पूरी ज़िंदगी इस पर गवाह है।

5. मज़हब और दीन अगरचे रूहानियत से ज़्यादा ताल्लुक़ रखता है, लेकिन मादी ताक़त (ख़िलाफ़त) उसकी बड़ी मददगार है, यानी दीन व मिल्लत, दीनी और दुन्यवी इस्लाह के लिए काफ़ी है और ख़िलाफ़त व ताक़त उसके बताए हुए अद्ल के निज़ाम की हिफ़ाज़त करने वाली, चुनांचे हज़रत उस्मान रज़ि का यह क़ौल बहुत मशहूर है—

'बेशक अल्लाह तआला साहिबे ताक़त (ख़लीफ़ा) के ज़रिए बचाव का वह काम लेता है जो कुरआन करीम के ज़रिए अंजाम नहीं पाता।'

(अल-बिदाय: वन्निहाय:, भाग 1, पृ. 10)

6. अल्लाह तआला ने मुल्क व हुकूमत देने के लिए कुरआन मजीद की अलग-अलग आयतों में जो इर्शाद फ़रमाया है, उसका हासिल यह है कि सबसे पहले इंसान को यह यक़ीन पैदा करना चाहिए कि मुल्क व हुकूमत का देना और उसका छिन जाना सिर्फ़ अल्लाह की कुदरत के हाथ में है, चुनांचे दुनिया के बड़े-बड़े शहंशाहों और बाजबरूत सुल्लतानों की तारीख़ इसकी ज़िंदा गवाह है कि—

तर्जुमा—अल्लाह! शाही और जहांदारी के मालिक! तू जिसे चाहे मुल्क बख़्श दे, जिससे चाहे, मुल्क ले ले, जिसे चाहे इज़्ज़त दे दे, जिसे चाहे ज़लील

कर दे, तेरे ही हाथ में भलाई है। बेशक तू हर चीज पर कुदरत रखने का है।' (आले इमरान : १)

लेकिन उसने इस देने और लेने का एक क़ानून मुकर्रर कर दिया जिसको 'अल्लाह की सुन्नत' बताना मुनासिब है। क़ानून यह है कि क़ौमों और उम्मतों को हुकूमत व सल्तनत दो तरह हासिल होती है, एक 'अल्लाह की विरासत' की मारफ़त और दूसरी 'दुन्यवी अस्बाब व वसाइल' की मारफ़त पहली सूरत में किसी क़ौम को जब हुकूमत अता होती है कि उसके अज़्र और अमल में पूरी तरह विरासते इलाही काम करे, यानी अल्लाह तआला साथ उसकी अक़ीदत का रिश्ता भी सही और उस्तवार हो और इफ़िरादी और इज्तिभाई आमाल में भी सलाह व ख़ैर के इस दर्जे पर फ़ाइज़ होकर क़ुरअ के लफ़्ज़ों में उसको 'सालिहीन' में गिना जा सके।

यह क़ौम बेशक इसकी हक़दार है कि वह अल्लाह के इस इनाम नवाज़ी जाए, जिसका नाम 'ख़िलाफ़ते इलाहीया' है और जो हकीकत दुनिया में अल्लाह की नियाबत (नायाब होना) का मज़हर और नबियों और रसूलों की पाक विरासत है। अल्लाह का वायदा है कि जो क़ौम भी अक़ी व अमल में नबियों और रसूलों की विरासत से फ़ैज़ हासिल कर रही है, व ज़मीनी विरासत की भी मालिक होगी और अगर दुनिया के अस्बाब और वसीलों के पहाड़ भी उसके दर्मियान रोक बनेंगे, तो इनसे सबको ज़ेर व ज़ब करके अल्लाह तआला वायदा ज़रूर पूरा करेगा, चुनांचे इश्राद है—

तर्जुमा—'और हमने बेशक ज़बूर में नसीहत के बाद यह लिख दिया कि अल्लाह की ज़मीन के वारिस मेरे नेक बन्दे होंगे।' (अल-अंबिया : 105)

तर्जुमा—'बेशक ज़मीन अल्लाह ही की मिल्कियत है, वह अपने बन्दों से जिसको चाहता है वारिस बना देता है।' (अल-आराफ़ : 128)

इन आयतों में उसकी मशीयत का यही फ़ैसला है कि ज़मीन की विरासत उन्हीं को नसीब होती है जो उसके सालेह बन्दे हैं और अगर किसी क़ौम या उम्मत में यह सलाहियत मौजूद नहीं है, तो वह चाहे इस्लाम की दावेदार ही क्यों न हो, तो उसको ज़मीनी विरासत नसीब नहीं हो सकती और 'ख़िलाफ़ते इलाहीया' उसका हक़ नहीं बन सकती है और न उस क़ौम की इज़्ज़त व

कर दे, तेरे ही हाथ में भलाई है। बेशक तू हर चीज़ पर कुदरत रखने वाला है।' (अल-इमरान : 26)

लेकिन उसने इस देने और लेने का एक क़ानून मुक़र्रर कर दिया है जिसको 'अल्लाह की सुन्नत' बताना मुनासिब है। क़ानून यह है कि क़ौमों और उम्मतों को हुकूमत व सल्तनत दो तरह हासिल होती है, एक 'अल्लाह की विरासत' की मारफ़त और दूसरी 'दुन्यवी अस्बाब व वसाइल' की मारफ़त। पहली सूरत में किसी क़ौम को जब हुकूमत अता होती है कि उसके अक़ीदे और अमल में पूरी तरह विरासते इलाही काम करे, यानी अल्लाह तआला के साथ उसकी अक़ीदत का रिश्ता भी सही और उस्तवार हो और इफ़िरादी और इज्तिमाई आमाal में भी सलाह व ख़ैर के इस दर्जे पर फ़ाइज़ होकर कुरआन के तफ़्ज़ों में उसको 'सालिहीन' में गिना जा सके।

यह क़ौम बेशक इसकी हक़दार है कि वह अल्लाह के इस इनाम से नवाज़ी जाए, जिसका नाम 'ख़िलाफ़ते इलाहीया' है और जो हक़ीक़त में दुनिया में अल्लाह की नियाबत (नायाब होना) का मज़हर और नबियों और रसूलों की पाक विरासत है। अल्लाह का वायदा है कि जो क़ौम भी अक़ीदे व अमल में नबियों और रसूलों की विरासत से फ़ैज़ हासिल कर रही है, वह ज़मीनी विरासत की भी मालिक होगी और अगर दुनिया के अस्बाब और वसीलों के पहाड़ भी उसके दर्मियान रोक बनेंगे, तो इनसे सबको ज़ेर व ज़बर करके अल्लाह तआला वायदा ज़रूर पूरा करेगा, चुनांचे इशार्द है—

तर्जुमा—'और हमने बेशक ज़बूर में नसीहत के बाद यह लिख दिया कि अल्लाह की ज़मीन के वारिस मेरे नेक बन्दे होंगे।' (अल-अंबिया : 105)

तर्जुमा—'बेशक ज़मीन अल्लाह ही की मिल्कियत है, वह अपने बन्दों में से जिसको चाहता है वारिस बना देता है।' (अल-आराफ़ : 128)

इन आयतों में उसकी मशीयत का यही फ़ैसला है कि ज़मीन की विरासत उन्हीं को नसीब होती है जो उसके सालेह बन्दे हैं और अगर किसी क़ौम या उम्मत में यह सलाहियत मौजूद नहीं है, तो वह चाहे इस्लाम की दावेदार ही क्यों न हो, तो उसको ज़मीनी विरासत नसीब नहीं हो सकती और 'ख़िलाफ़ते इलाहीया' उसका हक़ नहीं बन सकती है और न उस क़ौम की इज़्ज़त व

अल्मत के लिए अल्लाह के पास कोई वायदा है। अलबत्ता अल्लाह की मशीयत अपनी हिक्मत व मस्लहत के पेशेनज़र कायनात के नज़्म व इन्तिज़ाम के लिए जिसको चाहती है, हुक्मत अता कर देती है और जिससे चाहती है, छीन लेती है। इस देने-लेने में उसका क़ानून इसी तरह काम करता रहता है। इस देने और छीन लेने में इतनी अलग-अलग और अनगिनत मस्लहतें होती हैं कि इंसान उनकी हक़ीक़त तक पहुंचने से अज़िज़ है।

सबक़ हासिल करने की जगह यह होती है कि ताज़ व तख़्त के मालिक को इसलिए हुक्मत नहीं दी जाती कि अल्लाह उससे खुश है, बल्कि इसलिए दी जाती है कि ज़मीन के हक़ीक़ी वारिसों ने अपनी बदकिरदारियों की वजह से विरासत के हक़ों को अपने हाथों से खो दिया और अब कायनात की आम मस्लहतों को सामने रखकर हुक्मत के लिए न मुस्लिम की शर्त है, न काफ़िर व मुशिरक की।

तर्जुमा—‘और अल्लाह जिसे चाहता है, अपना मुल्क बह्श देता है।’

(अल-बक़र : 247)

अगर मुसलमान इब्रत की आंखें खोलें और अपनी गन्दी ज़िंदगी में क़ान्ति पैदा करके ‘सालिहीन’ बन जाएं तो अल्लाह का वायदा भी उनको बशारत देने के लिए आगे बढ़ता है।

तर्जुमा—‘वायदा कर लिया अल्लाह ने उन लोगों से जो तुममें ईमान वाले हैं और किए हैं उन्होंने नेक काम, अलबत्ता बाद में हाकिम कर देगा उनको मुल्क में जैसा हाकिम किया था उनके अगलों को और जमा देगा उनके लिए दीन जो पसन्द कर लिया उनके वास्ते और देगा उनको उनके ख़ौफ़ के बदले अम्न।’

(अन-नूर 55)

एक अहम नुक्ता

इसमें कोई शुबह नहीं कि अल्लाह की इबादत और अल्लाह की तस्बीह (सुब़्हानल्लाह कहना) और तह्लील (ला इला-ह इल्लल्लाह कहना) एक मुसलमान की ज़िंदगी का मक़सद है, फिर भी अल्लाह ने जिन हस्तियों को अपनी मख़्लूक़ की रुशद व हिदायत और ख़िदमते-ख़ल्क के लिए चुन लिया

है उनके लिए 'कसरते इबादत' (ज्यादा से ज्यादा इबादत) के मुकाबले में 'अदाएगी फ़र्ज़ में इन्ह्याक' (फ़र्ज़ अदा करने में लगा रहना) अल्लाह के इदीक़ ज्यादा महबूब और पसन्दीदा अमल है। बेशुबह एक सूफ़ी और रियाज़ करने वाला आबिद व ज़ाहिद, गोश़ा गीर और ख़लवतनशीं होकर इबादतों में लगा रहता है। 'विलायत मंसब के दर्जों को उतना ही हसिल करता है, नुबूत के मंसब और 'ख़िलाफ़त' के मंसब के ख़िलाफ़ कि अल्लाह तज़ात्ता की ओर से उसको दिए जाने की गरज़ और मक़सद मख़सूक़ की रूप व हिदायत और उनकी ख़िदमत और सेवा है। इसलिए उसका कमाल मख़सूक़ के साथ रिश्ता व ताल्लुक़ कायम करके अल्लाह के हुक्मों को सरबुलन्द करना है, न कि ख़लवत में बैठकर 'सूफ़ी' बनना।

मस्तहत दर दीने ईसा ग़ार व कोह।

मस्तहत दर दीने मा जंग व शिकोह।

इसराईली पैग़म्बरों के हालात से मुताल्लिक़ एक अहम क़ज़ाहत

(हज़रत मौलाना हिफ़्ज़ुर्रहमान स्युहारवी रह० ने हज़रत सुलैमान عليه السلام से मुताल्लिक़ वाक़ियों को तफ़सीली तौर पर बयान करने के बाद एक अहम नुक्ता लिखा है। इस नुक्ते को शुरू ही में बयान कर दिया जाए तो ख़ुलासा लिखने की सूरत वाज़ेह हो जाएगी—लेखक)

नबी अकरम ﷺ ने एक जगह सिर्फ़ यह इश़ाद फ़रमाया है कि अस्ते किताब की जो रिवायतें क़ुरआन और इस्लाम की तालीम के ख़िलाफ़ न हों, उनको नक़ल करना सही है। लेकिन हमने इस मुबारक इश़ाद की बुनियादी क़र्त कि 'वह क़ुरआन और इस्लाम की बुनियादी तालीम के ख़िलाफ़ न हो' को नज़रअंदाज़ करके हर क्रिस्म की इसराईली रिवायतों को न सिर्फ़ नक़ल किया बल्कि क़ुरआन की तफ़सीर व तौजीह के लिए उनको दलील बना लिया और जगह-जगह क़ुरआन की तावील व तफ़सीर में उनको पेश करना शुरू कर दिया। इसके नतीजे अच्छे न हुए। इस्लाम की तालीम के ख़िलाफ़ इसराईली रिवायतों को इस्लामियत, ख़ास तौर से तफ़सीरे क़ुरआन में जगह देना ग़लत और सज़ा मुस्लिम क़दम है। सही और साफ़ राह (सीधा रास्ता) सिर्फ़ वह है जो

तहक़ीक़ करने वाले उलेमा ने अपनाया है कि वह एक तरफ़ कुरआन व हदीस की नस्स पर अपना ईमान व यक़ीन रखते और उनमें इलहाद भरी तावीलों को तहरीफ़ समझते हैं और दूसरी तरफ़ कुरआन व हदीस के दामन को इसराईली रिवायतों से पाक साबित करके हक़ीक़त की रोशनी को सामने लाते हैं।'

(तफ़सील जानने की इच्छा रखने वाले 'क़ससुल कुरआन' भाग 2, पृ. 171, 172 पढ़ें।)

हज़रत सुलैमान عليه السلام

ख़ानदान और बचपन

हज़रत सुलैमान عليه السلام हज़रत दाऊद عليه السلام के बेटे हैं। अल्लाह ने उनको बड़ा अच्छा ज़ेहन दिया था और मुक़दमों के फ़ैसला करने में अपने ज़ेहन के इस्तेमाल का कमाल फ़ितरत ने शुरू ही से दे रखा था। चुनांचे उनके बचपन का वाक़िया दाऊद के ज़िक्र में बयान किया जा चुका है।

दाऊद عليه السلام की विरासत

तारीख़ लिखने वाले कहते हैं कि हज़रत सुलैमान عليه السلام जवानी को पहुंच चुके थे कि हज़रत दाऊद का इतिक़ाल हो गया और अल्लाह तआला ने उनको नुबूत और हुकूमत दोनों में हज़रत दाऊद عليه السلام का जानशी बना दिया।

कुरआन मजीद में इश्राद है—

तर्जुमा—'और सुलैमान दाऊद का वारिस हुआ।' (नम्ल 16)

तर्जुमा—'और (दाऊद व सुलैमान) हर एक को हमने हुकूमत दी और इल्म (नुबूत) दिया।' (अल-अंबिया 79)

सुलैमान عليه السلام की खुसूसियतें

हज़रत दाऊद की तरह अल्लाह तआला ने हज़रत सुलैमान عليه السلام को भी कुछ खुसूसियतों और इम्तियाज़ी बातों से नवाज़ा और अपनी नेमतों में से कुछ ऐसी नेमतें अता फ़रमाई जो उनकी मुबारक ज़िंदगी की खास बातें बनीं।

परिंदों की बोलियां समझना

कुरआन मजीद में इर्शाद है—

तर्जुमा—‘और सुलैमान दाऊद का वारिस हुआ और उसने कहा कि ऐ लोगो! हमको परिंदों की बोलियों का इल्म दिया गया है और हमको हर चीज़ यक्की गई है। बेशक यह अल्लाह का खुला हुआ फ़ज़ल है।’ (अन-नहल 16)

कुरआन के ऊपर के बयान से तो यह साबित होता है कि यह कोई आम बात न थी, बल्कि एक ऐसी नेमत थी जिसको निशान (मोजज़ा) कहा जाता है और वह बेशक परिंदों की बोलियां बोलने वाले इंसान की बातों की तरह समझते थे और यक्कीनन उनका यह इल्म दुन्यवी अस्बाब से ऊपर ख़ालिस कुदरत के क़ानूनों के फ़ैज़ान का नतीजा था और एक ऐसी बख़्शिश और देन थी, जिसको अल्लाह का निशान कहना चाहिए, मगर जो इन जैसी पाक हस्तियों के लिए ख़ास है।

हवा पर क़ाबू

कुरआन मजीद ने हज़रत सुलैमान عليه السلام के हवा पर कन्ट्रोल से मुनाल्लिक जितना वयान किया है, वह यह है—

तर्जुमा—‘और क़ाबू में कर दिया सुलैमान के लिए तेज़ व तुंद हवा को कि उसके हुक्म से ज़मीन पर चलती थी, जिसको हमने बरकत दी थी और हम हर चीज़ के जानने वाले हैं।’ (अंबिया 181)

तर्जुमा—‘और सुलैमान के लिए क़ाबू में कर दिया हवा को कि सुबह से एक महीने की मुसाफ़त (दूरी) और शाम को एक महीने की मुसाफ़त (तै करती)।’ (सबा : 12)

तर्जुमा—और क़ाबू में कर दिया हमने उस (सुलैमान) के लिए हवा को कि चलनी है वह उसके हुक्म से, नर्मी के साथ, जहां वह पहुंचना चाहे।’

(साद : 36)

ऊपर की आयतों में हज़रत सुलैमान عليه السلام के उस शरफ़ के बारे में तीन वयान की हैं—

1. एक यह कि 'हवा' को हज़रत सुलैमान के हज़्र में 'सधा' दिया गया था।

2. दूसरी यह कि 'हवा' उनके हुक्म की इस तरह ताबे थी कि शदीद और तेज़ व तुन्द होने के बावजूद उनके हुक्म से नर्म और धीरे-धीरे चलने की क़जह से 'राहत पहुंचने वाली' हो जाती थी।

3. तीसरी बात यह है कि नर्मरफ़्तारी के बावजूद उसके तेज़ चलने का वह हाल था कि हज़रत सुलैमान का सुबह व शाम का जुदा-जुदा सफ़र एक शहसवार (घोड़सवार) की लगातार एक माह की तेज़ रफ़्तार दूरी के जितना होता था, गोया 'सुलैमान का तख़्त इंजन और मशीन जैसे जाहिरी साधनों से कहीं आगे सिर्फ़ अल्लाह के हुक्म से एक बहुत तेज़रफ़्तार हवाई जहाज़ से भी ज्यादा तेज़ मगर हल्केपन के साथ हवा के कांधे पर उड़ा चला जाता था। इसलिए हवाओं को क़ाबू में करने के वाक़िए को हज़रत सुलैमान की सच्ची नुबूत की ख़ास और नुमायां बातों में से एक बात मानते हुए बिना किसी तावील के सही मान लिया जाए और बेकार की तफ़सील, तावील और इसराईली ख़ुराफ़ात में न उलझा जाए।

जिन्नों और हैवानों को क़ाबू में रखना

हज़रत सुलैमान ~~अल्ल~~ ने एक बार अल्लाह के दरबार में यह दुआ की—

तर्जुमा—'ऐ परवरदिगार! मुझको बख़्श दे और मेरे लिए ऐसी हुकूमत अता कर, जो मेरे बाद किसी के लिए भी मयस्सर न हो, बेशक तू बहुत देने वाला है।' (साद 35)

अल्लाह तअला ने उनकी इस दुआ को कुबूल फ़रमाया और एक ऐसी अजीब व ग़रीब हुकूमत अता की कि न इससे पहले किसी को नसीब हुई और न इनके बाद किसी को मयस्सर आएगी। उनकी यह हुकूमत इंसानों के अलावा जिन्नों, हैवानों और हवाओं पर भी थी और ये सब अल्लाह के हुक्म से इनके ताबे और फ़रमांबरदार (अधीन और आज्ञापालक) थे। (जिन्न अल्लाह की मख़्लूक है। इनका ज़िक्र हज़रत आदम के ज़िक्र में हो चुका है।)

बैतुलमक्दिदस की तामीर

बुखारी और मुस्लिम में हज़रत अबूज़र गिफ़ारी र.अ. से रिवायत की गई एक सहीह मरफूअ हदीस से यह मतलब लिया गया है कि जिस तरह हज़रत इब्राहीम अ.स. ने मस्जिद हारम की बुनियाद रखी और वह मक्का की आबादी की वजह बनी, हज़रत याक़ूब (इसराईल) ने मस्जिद बैतुलमक्दिदस की बुनियाद डाली और इसकी वजह से बैतुलमक्दिदस की आबादी वजूद में आई, फिर एक लम्बे अर्से के बाद हज़रत सुलैमान के हुक्म से मस्जिद और शहर नए सिरे से बसाया गया और जिन्नों के क़ब्रों में होने की वजह से बेनज़ीर और शानदार तामीर वजूद में आई। जिन्न क़ौम ने हज़रत सुलैमान अ.स. के लिए और भी तामीरों की जैसा कि क़ुरआन में ज़िक्र किया गया है—

तर्जुमा—‘और शैतानों (सरकश जिन्नों) में से हमने क़ाबू में कर दिए, वे जो उस (सुलैमान) के लिए समुद्रों में गोते मारते (यानी क़ीमती से क़ीमती समुद्री चीज़ें निकालते और इसके अलावा और बहुत से काम अंजाम देते और हम उनके लिए निगरां और निगहबान थे।’ (अंबिया : 62)

तर्जुमा—और जिन्नों में से वे थे जो उसके सामने ख़िदमत अंजाम देते थे उसके परवरदिगार के हुक्म से और जो कोई उनमें से हमारे हुक्म के खिलाफ़ टेढ़ापन दिखावे, हम उसको दोज़ख़ का अज़ाब चखाएंगे। वे उसके लिए बनाते थे जो कुछ वह चाहता था, क़िलों की तामीर, हथियार, तस्वीरें और बड़े-बड़े लगन जो हौज़ों की मानिंद थे और बड़ी-बड़ी देगें जो अपनी बड़ाई की वजह से एक जगह जमी रहें। ऐ आले दाऊद! शुक्रगुज़ारी के काम करो और मेरे बन्दों में से बहुत कम शुक्रगुज़ार हैं। (सबा : 12-13)

तर्जुमा—और इकट्ठा किए गए सुलैमान के लिए उसके लश्कर जिन्नों में से, इंसानों में से, जानवरों में से और वे दर्जा-ब-दर्जा खड़े किए जाते हैं। (नम्ल : 17)

तर्जुमा—‘और सधा दिए गए सुलैमान के लिए शैतान (सरकश जिन्नों), हर किस्म के काम करने वाले, इमारत बनाने वाले, दरिया में गोता लगाने वाले और वे सरकश से सरकश जो जकड़े होते हैं जंजीरों में। यह हमारी बख़्शिश

व अता है, चाहे उसको बख़्श दो या रोके रखो, तुमसे उसकी पूछताछ नहीं।
(साद : 36-40)

हज़रत सुलैमान के ज़माने की ये तामीरात जो ज़िन्नों के क़ाबू में होने की क़जह से वजूद में आई, आज तक लोगों के हैरत की क़जह हैं कि ऐसे भारी-भरकम पत्थर कहां से लाए गए, किस तरह लाए गए और किस तरह उनको बुलन्दियों पर पहुंचा कर एक दूसरे से मिला दिया गया।

तांबे के ज़ख़ीरे

इन शानदार इमारतों की तामीर के सिलसिले में कुछ तपसीर लिखने वालों का कहना है कि अल्लाह तआला ज़रूरत के मुताबिक़ हज़रत सुलैमान के लिए तांबे को पिघला देता था, जबकि तांबे के चश्मों का भी ज़िक्र किया गया है। क़ुरआन ने इस हकीक़त की कोई तपसील नहीं बयान की।

हज़रत सुलैमान और मलिका सबा

क़ुरआन ने मलिका सबा के इस वाक़िए को मोज़ज़ों की तरह ऐसे चोड़े में बयान किया है कि वाक़िया के बयान करने से जो हकीक़ी मवसद है यानी 'याददेहानी', वह भी नुमायां रहे और वाक़िए के अहम और ज़रूरी हिस्से भी ज़िक्र में आ जाएं और साथ ही यह भी मालूम हो जाए कि हज़रत सुलैमान को 'परिदों की बोली का इल्म' दिए जाने का जो पहंसी आयतों में ज़िक्र है, उसकी गवाही के लिए यह दूसरा वाक़िया है। यह वाक़िया सूरः नमल की आयतें 36-44 में बयान हुआ है। (और मौलाना हिफ़ज़ुर्रहमान साहब स्योहारवी ने इस तरह बयान किया है।)

एक बार दरबारे सुलैमानी अपनी पूरी शान के साथ चल रहा था। हज़रत सुलैमान ~~रज़ी~~ ने जायज़ा लिया तो हुदहुद को अपनी जगह पर ग़ैर-हज़िर पाया। इज़ाद फ़रमाया, हुदहुद को मौजूद नहीं पाता। अगर वाक़ई ग़ैर-हज़िर है तो उसकी यह बे-वजह की ग़ैरहज़िरी सख़्त सज़ा के क़ाबिल है। इसलिए या तो मैं उसको सख़्त अज़ाब दूंगा या ज़िब्र कर डालूंगा या फिर वह अपनी ग़ैर-हज़िरी की माकूल वजह बताए।

अभी ज्यादा वक्त नहीं गुजरा था कि हुदहुद हाज़िर हो गया और हज़ारत सुलैमान के पूछ-ताछ करने पर कहने लगा कि मैं एक यक़ीनी इतिला लाय हूँ, जिसकी आपको पहले से ख़बर नहीं है। वह यह कि यमन के इलाक़े में सबा की एक मलिका रहती है और अल्लाह ने उसको सब कुछ दे रखा है और उसकी सल्तनत का तख़्त अपनी ख़ास खूबियों की वजह से बहुत ज़्यादा शानदार है।

मलिका और उसकी क़ौम सूरज की पुजारी है और शैतान ने उनको गुमराह कर रखा है और वे कायनात के मालिक, परवरदिगारे आलम, ज़ं अकेला है, जिसका कोई शरीक नहीं, की परस्तिश नहीं करते।

हज़ारत सुलैमान ~~अलैहि~~ ने फ़रमाया, अच्छा, तेरे सच-झूठ का इम्तिहान अभी हो जाएगा, तू अगर सच्चा है तो मेरा यह ख़त ले जा और इसको उतक पहुंचा दे और इतिज़ार कर कि वे इसके बारे में क्या बातें करते हैं।

मलिका की गोद में जब ख़त गिरा तो उसने पढ़ा और फिर अपने दरबारियों से कहने लगी कि अभी मेरे पास एक मुअज़्ज़ज़ (बहुत इज़्ज़तदार) ख़त आया है, जिसमें यह लिखा है—

‘यह ख़त सुलैमान की ओर से अल्लाह के नाम से शुरू है जो बड़ मेहरबान है, रहम वाला है। तुमको हम पर सरकशी और सरबुलन्दी का इज़्हा नहीं करना चाहिए और तुम मेरे पास अल्लाह की फ़रमांबरदार (मुस्लिम होकर आओ)।’

मलिका सबा ने ख़त की इबारत पढ़कर कहा, ऐ मेरे दरबारियो! तु जानते हो कि मैं अहम मामले में तुम्हारे मशिवरे के बग़ैर कोई क़दम नहीं उठाती। इसलिए अब तुम मशिवरा दो कि क्या करना चाहिए?

दरबारियों ने कहा कि जहां तक रोब खाने का ताल्लुक है, तो इसक़ क़तई तौर पर ज़रूरत नहीं क्योंकि हम ज़ाबरदस्त ताक़त और जंगी क़ूवत के मालिक हैं, रहा मशिवरे का मामला तो फ़ैसला आपके हाथ में है, जो मुनासिब हो उसके लिए हुक्म कीजिए।

मलिका ने कहा, बेशक हम ताक़त व शौकत वाले ज़रूर हैं, लेकिन सुलैमान ~~अलैहि~~ के मामले में हमको जल्दी नहीं करनी चाहिए। पहले हमको

उसकी ताकत व क़ूवत का अन्दाज़ा करना ज़रूरी है, क्योंकि जिस अजीब तरीक़े से हम तक यह पैग़ाम पहुंचा है, वह यह सबक़ देता है कि सुलैमान ~~अलैहि~~ के मामले में सोच-समझ कर क़दम उठाना मुनासिब है। मेरा इरादा यह है कि कुछ क़ासिद ख़ाना करूं और वे सुलैमान के लिए उम्दा और क़ीमती तोहफ़े ले जाएं। इस बहाने से वे उसकी शौकत और अज़मत का अन्दाज़ा लगा सकेंगे और यह भी मालूम हो जाएगा कि वह हमसे क्या-क्या चाहता है। अगर वह वाक़ई ज़बरदस्त क़ूवत का मालिक और शहंशाह है, तो फिर उससे हमारा लड़ना बेकार है। इसलिए कि ताक़त व शौकत के मालिक बादशाहों का यह दस्तूर है कि जब वे किसी बस्ती में फ़तह करते हुए और ग़लबा हासिल करते हुए दाख़िल होते हैं, तो उस शहर को बर्बाद और इज़्ज़तदार शहरियों को ज़लील व ख़्वाब करते हैं। इसलिए बेवजह बर्बादी मोल लेना क्या ज़रूरी है?

जब मलिका-ए-सबा के क़ासिद तोहफ़े लेकर हज़रत सुलैमान की ख़िदमत में हाज़िर हुए तो उन्होंने फ़रमाया, तुमने और तुम्हारी मलिका ने मेरे पैग़ाम का मक़सद ग़लत समझा, क्या तुम यह चाहते हो कि इन तोहफ़ों के ज़रिए 'जिनको तुम बहुत क़ीमती समझ कर ख़ुश हो' मुझको फुसलाओ, हालांकि तुम देख रहे हो कि अल्लाह तआला ने मुझको जो कुछ दे रखा है, उसके मुक़ाबले में तुम्हारी यह क़ीमती दौलत बिल्कुल हेच है इसलिए तुम अपने तोहफ़े वापस ले जाओ और अपनी मलिका से कहो कि अगर उसने मेरे पैग़ाम की तामील नहीं की, तो मैं ऐसी भारी-भरकम फ़ौज के साथ सबा वालों तक पहुंचूंगा कि तुम उससे बचाव करने और मुक़ाबला करने में कामियाब न होगे और मैं तुमको ज़लील व रुसवा करके शहर बदर कर दूंगा।

क़ासिदों ने वापस जाकर मलिका-ए-सबा के सामने पूरी रिपोर्ट दी और हज़रत सुलैमान की शौकत व अज़मत को जो कुछ देखा था, वह पूरे का पूरा सुनाया और बताया कि उसकी हुकूमत सिर्फ़ इंसानों पर ही नहीं बल्कि ज़िन्न और हैवान भी उनके फ़रमान के ताबे और सधे हुए हैं।

मलिका-ए-सबा ने जब यह सुना तो तै कर लिया कि हज़रत सुलैमान से लड़ना अपनी हलाकत को दावत देना है। बेहतर यही है कि उसकी दावत

मान ली जाए।

हज़रत सुलैमान عليه السلام के मक्तूब गरामी (ख़त) में यह जुम्ला भी था 'बातूनी मुस्लिमीन' (अधीन बनकर मेरे पास आओ) चूँकि मलिका सबा हज़रत सुलैमान के दीन व मज़हब को नहीं जानती थी, इसलिए उसने लफ़्ज़ मुस्लिम को लफ़्ज़ के मानी में समझते हुए यह समझा कि जाबिर बादशाहों की तरह सुलैमान का मक्सद भी यह है कि मैं उसकी फ़रमांबरदारी और शाने हुक्मत का एतराफ़ करते हुए उसके मातहत हो जाना कुबूल कर लूं। इसलिए उसने यह तै करके सफ़र करना शुरू कर दिया और हज़रत सुलैमान की ख़िदमत में रवाना हो गई।

हज़रत सुलैमान عليه السلام को वह्य के ज़रिए मालूम हो गया कि मलिका-ए-सबा ख़िदमत में हाज़िर हो रही हैं, तब आपने अपने दरबारियों को ख़िताब करके फ़रमाया कि मैं चाहता हूँ कि मलिका-ए-सबा के यहां पहुंचने से पहले उसका शाही तख़्त उठाकर यहां ले आया जाए, तुममें से कौन इस ख़िदमत को अंजाम दे सकता है? यह सुनकर एक देव पैकर जिन्न ने कहा कि आपके दरबार बरखास्त करने से पहले मैं तख़्त को ला सकता हूँ, मुझको यह ताक़त हासिल है और यह कि मैं उसके बेश बहा सामान के लिए अमीन हूँ, हरगिज़ ख़ियानत नहीं करूंगा।

देव पैकर जिन्न का यह दावा सुनकर हज़रत सुलैमान के वज़ीर ने कहा कि मैं आंख झपकते ही उसको आपकी ख़िदमत में पेश कर सकता हूँ। हज़रत सुलैमान ने रुख़ फेरकर देखा तो मलिका सबा का तख़्त मौजूद पाया। फ़रमाने लगे! यह मेरे परवरदिगार का फ़ज़ल व करम है। वह मुझको आज्ञमाता है कि मैं उसका शुक्रगुज़ार बनता हूँ या नाफ़रमान और सच तो यह है कि जो आदमी उसका शुक्रगुज़ार बनता है, वह असल में अपनी ज़ात ही को नफ़ा पहुंचाता है और जो नाफ़रमानी करता है, तो अल्लाह उसकी नाफ़रमानी से बेपरवाह और बुजुर्गतर है और उसका बबाल खुद नाफ़रमानी करने वाले ही पर पड़ता है।

अल्लाह तआला का शुक्र अदा करने के बाद हज़रत सुलैमान عليه السلام ने हुक्म दिया कि इस तख़्त की शक़ल में कुछ तब्दीली कर दी जाए। मैं देखना

चाहता हूँ कि मलिका-ए-सबा यह देखकर सच्चाई का रास्ता पाती है या नहीं।

कुछ दिनों के बाद मलिका सबा हज़रत सुलैमान की खिदमत में पहुँच गई और जब दरबार में हाज़िर हुई तो उससे मालूम किया गया क्या तेरा तख़्त ऐसा ही है?

अक़्लमंद मलिका ने जवाब दिया, 'ऐसा मालूम होता है, मानो वही है।' यानी तख़्त की बनावट और मज्मूई हैसियत तो यही बता रही थी कि यह मेरा ही तख़्त है और थोड़ी-सी बनावट में तब्दीली इस यक़ीन में शक पैदा कर रही है, इसलिए यह भी नहीं कह सकती कि यक़ीनन मेरा ही तख़्त है।

मलिका-ए-सबा ने साथ ही यह भी कहा मुझको आपकी बेमिसाल ताक़त व क़ूवत का पहले से इल्म हो चुका है, इसलिए इताअतगुज़ार और फ़रमांबरदार बनकर खिदमत में हाज़िर हुई हूँ और अब तख़्त का यह हैरत में डाल देने वाला मामला तो आपकी बेमिसाल ताक़त का ताज़ा मुज़ाहरा है और हमारी इताअत और झुकाव के लिए एक कोड़ा, इसलिए हम फिर एक बार आपकी खिदमत में वफ़ादारी और फ़रमांबरदारी जाहिर करते हैं।

मलिका ने यक़ीन कर लिया कि 'कुन्ना मुस्लिमीन' (हम फ़रमांबरदार हैं) कहकर हमने सुलैमान के पैग़ाम की तामील कर दी और उस मक़सद को पूरा कर दिया और मलिका की शिर्क भरी ज़िंदगी और सूरजपरस्ती रोक बनी कि वह हज़रत सुलैमान के पैग़ाम की हक़ीक़त समझ सके और हिदायत का रास्ता मिल सके। इसलिए हज़रत सुलैमान ने मक़सद जाहिर करने के लिए दूसरा दिलचस्प तरीक़ा अख़्तियार किया और उसकी तेज़ी और ज़हानत को भड़काया, वह यह कि उन्होंने जिन्नों की मदद से एक शानदार शीशमहल तैयार कराया था, जो आबगीने की चमक, महल की ऊँचाई और अनोखी कारीगरी के लिहाज से बेनज़ीर था और उसमें दाख़िल होने के लिए सामने जो सेहन पड़ता था उसमें बहुत बड़ा हौज़ खुदवा कर पानी से भर दिया था और शफ़फ़ाफ़ आबगीनों और बिल्लौर के टुकड़ों से ऐसा नफ़ीस फ़र्श बनाया गया था कि देखने वाले की निगाह धोखा खाकर यह यक़ीन कर लेती थी कि सेहन में साफ़-शफ़फ़ाफ़ पानी बह रहा है।

मलिका-ए-सबा से कहा गया कि शाही महल में क्रियाम करे। मलिका

महल के सामने पहुंची तो शफ़फ़ाफ़ पानी बहता हुआ पाया, यह देखकर मलिका ने पानी में उतरने के लिए कपड़ों को पिंडुलियों से ऊपर उठाया तो हज़रत सुलैमान ~~ऋषि~~ ने फ़रमाया कि इसकी ज़रूरत नहीं, यह पानी नहीं है। सारे का सारा महल और उसका खूबसूरत आंगन चमकते हुए आबगीने का है।

मलिका की तेज़ी और सूझ-बूझ पर यह कड़ी चोट थी, जिसने सूरतेहाल समझने के लिए उसकी अक्ली ताक़तों को जगा दिया और उसने अब समझा कि इस वक़्त तक यह जो कुछ होता रहा है, एक ज़बरदस्त बादशाह की काहिराना ताक़तों का मुज़ाहरा नहीं है, बल्कि मक्सद मुझे यह बता देना है कि सुलैमान को यह बेनज़ीर ताक़त और मोज़े की यह शान किसी ऐसी हस्ती की दी हुई है जो चांद-सूरज, बल्कि कुल कायनात का अकेला मालिक है, इसलिए सुलैमान मुझसे अपनी ताबेदारी और फ़रमांवरदारी की मांग नहीं कर रहे, बल्कि उस 'अकेली जात' की इताज़त व फ़रमांवरदारी की दावत देना उसका मक्सद है।

मलिका के दिमाग़ में यह ख़्याल आना था कि उसने फ़ौरन हज़रत सुलैमान ~~ऋषि~~ के सामने एक शर्मिदा और नादिम इंसान की तरह अल्लाह के दरबार में यह इक़रार किया। पालनहार! आज तक अल्लाह के अलावा की परस्तिश करके मैंने अपने नफ़्स पर बड़ा जुल्म किया, मगर अब मैं भी सुलैमान के साथ होकर सिर्फ़ एक अल्लाह पर ईमान लाती हूँ जो तमाम कायनात का परवरदिगार है।' और इस तरह हज़रत सुलैमान के पैग़ाम 'वातूनी मुस्लिमीन' की हक़ीक़ी मुराद तक पहुंच कर उसने दीन इस्लाम अख़्तियार कर लिया।

सबा की तह्क़ीक़

क़स्तानी नस्ल की एक मशहूर शाख़ सबा है। सबा अपने क़बीले की बुनियाद डालने वाला था। यह अरब तारीख़ के माहिरोँ और नई तारीख़ के माहिरोँ की तह्क़ीक़ है और नाम उमर या अब्दे शम्स था। यह आदमी बहुत बहादुर और हिम्मतों वाला इंसान था। उसने सबा हुकूमत की बुनियाद डाली। सबा की तरक्की का ज़माना, तह्क़ीक़ करने वालों के नज़दीक लगभग 1100

ईसा पूर्व समझा जाता है। सबा की हुकूमत का असल मर्कज़ अरब के दक्खिनी हिस्से यमन के पूर्वी इलाके में था और राजधानी का नाम मआरिब था। इसी को शहरे सबा भी कहते थे। इसकी सरहद हज़रमौत तक फैल गई थी और दूसरी तरफ़ अफ़रीका तक भी इसका असर पहुंच चुका था (अंग्रेज़ी भाषा में इसको Sheba कहा जाता है)। कुरआन ने इस वाक़िए में मलिका का नाम नहीं बताया, मगर यहूदियों की इसराईली दास्तानों में इसका नाम 'बिलक्रीस' बताया गया है।

हुद हुद

कुरआन ने बहुत साफ़ लफ़्ज़ों में बयान किया है कि हज़रत सुलैमान عليه السلام का कासिद हुद हुद परिंदा था। (हज़रत सुलैमान से मुताल्लिक 'परिंदों, की बात समझने जैसे मोज़जे की रोशनी में हुद हुद के सिलसिले की तावील की गुंजाइश बाक़ी नहीं रहती।)

सबा की मलिका का तख़्त

मलिका सबा के तख़्त की तारीफ़ हुद हुद की जुबानी हो चुकी है और इस सिलसिले में हज़रत सुलैमान عليه السلام का मोज़जा भी कुरआन में ज़िक्र किया गया है। (इस सिलसिले में तावीलों की बहस बेकार की बात मालूम होती है।)

मलिका सबा का इस्लाम कुबूल कर लेना

मलिका ने हज़रत सुलैमान عليه السلام के पैगम्बराना जाह व जलाल को देखकर इस्लाम कुबूल कर लिया। इस मुकम्मल वाक़िए में हज़रत सुलैमान عليه السلام की यही एक गरज़ थी, जिसे उन्होंने अपने पहले ही ख़त में ज़ाहिर कर दिया था, मगर मलिका उस वक़्त इस गरज़ को न पा सकी थी।

मलिका-ए-सबा का हज़रत सुलैमान के साथ निकाह

कुरआन और सहीह हदीसों में नफ़ी या इस्बात (निषेधात्मक या स्वीकारात्मक) दोनों हैसियतों से उसके बारे में कोई ज़िक्र नहीं है।

हज़रत सुलैमान عليه السلام की वफ़ात

कुरआन मजीद में हज़रत सुलैमान की वफ़ात का जो वाक़िया बयान हुआ है, उसका हासिल यह है कि हज़रत सुलैमान के हुक्म से जिन्नों की एक बहुत बड़ी जमाअत शानदार इमारत बनाने में लगी हुई थी कि सुलैमान عليه السلام को मौत का पैग़ाम आ पहुंचा, मगर जिन्नों को उनकी मौत की ख़बर न हुई और वे अपनी ज़िम्मेदारियों के अदा करने में लगे रहे और एक मुदत के बाद जब दीमक ने उनकी लाठी को चाट कर इस तवाजुन (सन्तुलन) को ख़राब कर दिया, जिसकी वजह से हज़रत सुलैमान लाठी से टेक लगाए खड़े नज़र आते थे और वे गिर गए, तब जिन्नों को मालूम हुआ कि हज़रत सुलैमान का ज़माना हुआ इत्तिक़ाल हो गया था, मगर अफ़सोस कि हम मालूम न कर सके। काश! कि हम ग़ैब का इल्म रखते तो असें तक इस मशवक़त व मेहनत में न पड़े रहते जिसमें हज़रत सुलैमान عليه السلام के ख़ौफ़ से मुब्तला रहे।

तर्जुमा—‘और जब हमने उस (सुलैमान) की मौत का फ़ैसला कर दिया तो इन जिन्नों को उसकी मौत की ख़बर किसी ने नहीं दी, मगर दीमक ने, जो सुलैमान की लाठी चाट रही थी और अब सुलैमान (लाठी का तवाजुन (सन्तुलन) ख़राब होने की वजह से) गिर पड़ा तो जिन्नों पर ज़ाहिर हो गया कि वह ग़ैब का इल्म रखते होते तो इस सख़्त मुसीबत में मुब्तला न रहते।’

(34-14)

कहते हैं कि जिन्नों पर जब यह राज़ खुला तो तामीर मुकम्मल हो चुकी थी, इसलिए जिन्नों को अफ़सोस रहा कि अगर वे ग़ैबदां होते तो इससे बहुत पहले आज़ाद हो गए होते।

इस जगह कुरआन का मक़सद जिस तरह हज़रत सुलैमान عليه السلام की वफ़ात के वाक़िए को ज़ाहिर करना है, उसी तरह बनी इसराईल को उनकी हिमाक़त (मूर्ख़ता) पर तंबीह करना भी है कि उनके अक़ीदे के मुताबिक़ अगर जिन्न ग़ैबदां होते तो वे असें तक हज़रत सुलैमान عليه السلام के ख़ौफ़ से बैतुलमक़़िदस की तामीर या किसी दूसरे शहर की तामीर की परेशानियों में फंसे न रहते।

चुनांचे हजरत सुलैमान की वफात का जिस शकल में उनको इल्म हुआ उसके बाद खुद शैतानों (जिन्नों) को भी यह मानना पड़ा कि हमारा गैबदान का दावा कतई तौर पर गलत साबित हुआ।

हजरत सुलैमान ~~ﷺ~~ के वाकियों से मुताल्लिक तफसीरी नुक्ते

जिहाद के घोड़ों का वाकिया

कुरआन में यह वाकिया इस तरह लिखा हुआ है—

तर्जुमा—‘और हमने दाऊद को सुलैमान (बेटा) अता किया। वह अच्छा बन्दा था, बेशक वह अल्लाह की तरफ बहुत रुजू होने वाला था, (उसका वाकिया जिक्र के क़ाबिल है) जब उसके सामने शाम के वक़्त अस्तबल और तेज़ दौड़ने वाले हल्के घोड़े पेश किए गए तो वह कहने लगा, बेशक मेरी माल की मुहब्बत (जिहाद के घोड़ों की मुहब्बत) परवरदिगार के जिक्र ही में से है, यहां तक कि वे घोड़े नज़रों से ओझल हो गए। (हजरत सुलैमान ने फ़रमाया) उनको वापस लाओ, फिर वह उनकी पिंडलियां और गरदनें छूने और थपथपाने लगा।’

(साद : 32)

[इन आयतों की तफ़सीर में मुसनिफ़ (लेखक मौलाना हिफ़ज़ुर्रहमान साहब) ने ख़ासी बहस के बाद इब्ने जरीर और इमाम राज़ी रह० के क़ौल के मुताबिक़ हजरत अब्दुल्लाह बिन अब्बास रज़ि० से अली बिन अबी तलहा रज़ि० से जो तफ़सीर नक़ल की गई है, उसको तर्जीह के क़ाबिल और सही क़रार दिया है और वह बयान की जाती है।]

ऊपर लिखी हर दो तफ़सीरों से जुदा हजरत अब्दुल्लाह बिन अब्बास ~~ﷺ~~ की जो तफ़सीर हजरत अली बिन अबी तालिब के वास्ते से नक़ल की गई है कि उनमें न नमाज़ त होने का जिक्र है और न सूरज डूबने का मसूअला है और न घोड़ों के जिक्र कर देने का वाकिया बहस में आया है, बल्कि वाकिए की शकल इस तरह बयान की गई है कि जिहाद की एक मुहिम के मौक़े पर एक शाम को हजरत सुलैमान ~~ﷺ~~ ने जिहाद के घोड़ों को अस्तबल से लाने का हुक्म दिया, जब वे पेश किए गए, तो आपको चूँकि घोड़ों की नस्तों और

उनकी निजी खूबियों के इल्म का कमाल हासिल था, इसलिए आपने जब इन सबको असील, सुबुक रो, खुश रो (खानदानी, हल्की चाल चलने वाले और देखने में खूबसूरत) और फिर बहुत बड़ी तायदाद में पाया, तो आपका चेहरा खिल उठा और फरमाने लगे, इन घोड़ों से मेरी यह मुहब्बत ऐसी माली मुहब्बत में शामिल है जो पालनहार के जिक्र ही का एक हिस्सा है। हज़रत सुलैमान عليه السلام के इस गौर व फ़िक्र के दौरेयान घोड़े अस्तबल को रवाना हो गए। चुनांचे जब उन्होंने नज़र ऊपर उठाई तो वे निगाह से ओझल हो चुके थे। आपने हुक्म दिया, उनको वापस लाओ। जब वे वापस लाए गए तो हज़रत सुलैमान عليه السلام ने मुहब्बत और जिहाद के हथियार (साधन) की हैसियत से इज़्ज़त व तौक़ीर की खातिर उनकी पिंडुलियों और गरदनो पर हाथ फेरना और घपघपाना शुरू कर दिया और फ़न के एक माहिर की तरह उनको मानूस करने लगे।

गोया इस तफ़सीर के मुताबिक़ आयत 'इन्नी अहबबु हुब्बल ख़ैर अन ज़िक्रि रब्बी' का तर्जुमा यह हुआ, 'बेशक मेरी माल को मुहब्बत (जिहाद के घोड़ों की मुहब्बत) अल्लाह के ज़िक्र ही से है और 'तवारत बिल हिजाब' में तवारत की ज़मीर (सर्वनाम) 'साफ़िनातुल जनाद' ही की तरफ़ है यानी जब घोड़े आंखों से ओझल हो गए और इस तरह 'शम्स' के महज़ूफ़ मानने की ज़रूरत नहीं रहती, 'त-फ़-क बिस्सूकि वल आनाकि' में मस्ह के 'खूने और हाथ फेरने के' वही आम मानी हैं जो लुगत में बहुत मशहूर हैं।

हज़रत सुलैमान عليه السلام की आजमाइश

हज़रत सुलैमान की आजमाइश और अल्लाह तआला की तरफ़ से आजमाने का एक मुज्मल वाक़िया इस तरह ज़िक्र किया गया है—

तर्जुमा—'और बेशक हमने सुलैमान عليه السلام को आजमाया और डाल दिया हमने उसकी एक कुर्सी पर एक जिस्म फिर वह अल्लाह की ओर रुजू हुआ, कहा, ऐ परवरदिगार! मुझको बख़्श दे।' (सद : 24)

इन आयतों में यह नहीं जाहिर किया गया है कि हज़रत सुलैमान عليه السلام को जब आजमाइश पेश आई, तो वह क्या थी, सिर्फ़ इस क्रदर इशारा है कि

क्रससुल अंबिया

उनकी कुर्सी पर एक जिस्म डाल दिया गया। साथ ही हद्दीसों में भी उससे मुताल्लिक किसी तप्सीर का जिक्र नहीं है। (इस सूरत में हज़रत मौलाना हिफ़्ज़ुर्रहमान स्योहारवी रह० ने तप्सीर लिखने वालों की रायों पर बहस के बाद जो कुछ लिखा है, वह यह है—)

इस वाकिए से मुताल्लिक नसीहत और सबक के पहलू को बहुत साफ़ और नुमायां तौर पर बयान किया गया है और कुरआन मजीद के तज़क़रे से यही मक़सद मालूम होता है। इसलिए 'हमको भी इस नसीहत के पहलू को सबक़ हासिल करने का ज़रिया बनाते हुए वाकिए के इज्माल पर ही ईमान रखना चाहिए, अलबत्ता दिल के इत्मीनान के लिए इमाम राज़ी की तप्सीर को अख़्तियार करना ज़्यादा मुनासिब है, जो नीचे लिखा जाता है—

राज़ी की इस तप्सीर के मुताबिक़ 'और बेशक हमने सुलैमान को आजमाया' में आजमाइश से मुराद 'शदीद मरज़' है (और डाल दिया हमने कुरसी पर एक जसद) से सुलैमान का मरज़ की शिद्दत में बे-रूह जिस्म की तरह तख़्त पर पड़ जाना मक़सूद है और 'सुम-म अनाब' (फिर वह अल्लाह की तरफ़ रुजू हुआ) से सेहत की जानिव रुजू हो जाना मुराद है, गोया आजमाइश का मक़सद यह था कि हज़रत सुलैमान 'ऐनुल यक्कीन' (विश्वास-चक्षु) के दर्जे में समझ लें कि इस हाकिमाना शान के बावजूद उनका न सिर्फ़ इक्तिदार बल्कि जान तक अपने कब्जे में नहीं है, ताकि एक उलुल-अज़्म पैगम्बर की तरह अल्लाह के सामने झुक जाएं और मग़िफ़रत की तलब के ज़रिए बारगाहे इलाही से बुलन्द दर्जा और ज़्यादा सरबुलन्दी हासिल करें। (और यही हुआ भी)

सुलैमान ~~हज़रत~~ की फ़ौज और चींटियों की घाटी

कुरआन में आता है—

तर्जुमा— 'और जमा हुई फ़ौज सुलैमान के लिए जिन्नों, इंसानों और परियों (जानदारों) में से और वे दर्जा-ब-दर्जा करीने के साथ आगे-पीछे चल रहे थे, यहां तक कि वे वादी नमला पहुंचे तो एक चींटी ने कहा, ऐ चींटियो! अपने घरों में घुस जाओ, ऐसा न हो कि बेख़बरी में सुलैमान और उसकी फ़ौज तुम्हें

पीस डाले। चींटी की यह बात सुनकर सुलैमान हंस पड़ा और कहने लगा कि ऐ परवरदिगार! मुझको यह तौफ़ीक़ दे कि मैं तेरा शुक्र अदा करूं जो तूने मुझ पर और मेरे माँ-बाप पर इनाम किया है।' (नम्ल 27 : 17-18-19)

नमला की घाटी और चींटियों से मुताल्लिक बहुत से सवाल पैदा किए गए हैं और इन सवालों का जवाब इसराईली दास्तानों और यहूदी खुराफ़ात से देने की कोशिश की गई है। मगर ये सब बहसों बेकार की हैं, बे-सनद बल्कि वक़वास हैं। कुरआन और रसूल की हदीसों इस किस्म की बेकार की चीज़ों से अलग हैं।

इस वाकिए के ज़िक्र से कुरआन मजीद का मक़सद यह है कि हज़रत दाऊद और हज़रत सुलैमान عليهما السلام को अल्लाह तआला ने 'परिंदों की बोली का इल्म' अता फ़रमाया और यह उनकी अज़्मते शान का एक निशान है। यह इल्म दुनिया के आम इल्म की तरह नहीं था, बल्कि अल्लाह तआला की तरफ़ से उन दोनों बड़े दर्जे वाले नबियों के लिए ख़ास अता व बख़्शिष और निशान (मोज़ज़ा) था। चुनांचे इसी से मिला हुआ पहला वाकिया नमला की वादी का बयान किया कि किस तरह हज़रत सुलैमान عليه السلام ने एक मामूली किस्म के जानदार की बातों को इस तरह सुन लिया जिस तरह एक इंसान दूसरे इंसान की बातें बेतकल्लुफ़ सुनता है और साथ ही यह ज़ाहिर कर दिया कि जब इस हज़रत में डाल देने वाले इल्म के वारे में हज़रत सुलैमान को ऐनुल यक्कीन और इक्बुल यक्कीन (भरपूर यक्कीन) का दर्जा हासिल हो गया तो उन्होंने एक अज़्म वाले पैग़म्बर की शान के मुताबिक़ अल्लाह के इस दिए हुए निशान पर शुक्र का इज़हार किया। बाज़ेह रहे कि इस वाकिए की अहमियत का अन्दाज़ा इससे हो सकता है कि जिस सूरे में उसका ज़िक्र मौजूद है, अल्लाह ने उसका नाम ही 'चींटी की सूरा' रखा है। ज़्यादातर तारीख़ लिखने वालों की राय यह है कि नमला की घाटी अस्कलान के करीब है जैसा कि इब्ने वतूता ने बयान किया है या बेंने-जवरून और अस्कलान के दरमियान, शाम (सीरिया) के आम नज़्मी लिखने वाले बताते हैं।

मलिका-ए-सबा का तख़्त उठाकर लाने वाले की शख़्सियत

मलिका-ए-सबा के वाक़िए में यह ज़िक्र हो चुका है कि जब हज़रत सुलैमान عليه السلام को यह मालूम हो गया कि मलिका-ए-सबा ख़िदमत में हाज़िर हो रही है, तो आपने अपने दरबारियों को मुख़ातब करके फ़रमाया, मैं चाहता हूँ कि मलिका-ए-सबा के यहां पहुंचने से पहले उसका तख़्त शाही उठाकर यहां से आया जाए, तुममें से कौन इस ख़िदमत को अंजाम दे सकता है? यह सुनकर एक देव पैकर जिन्न ने कहा कि आपके दरबार बरखास्त करने से पहले मैं तख़्त को ला सकता हूँ। जिन्न के इस दावे को सुनकर हज़रत सुलैमान عليه السلام के दरबारियों में से एक आदमी ने (जिसके पास किताब का इल्म था) कहा कि मैं आंख झपकते ही उसको आपकी ख़िदमत में पेश कर सकता हूँ। इस वाक़िए से मुताल्लिक़ दो सवाल पैदा किए गए हैं—

एक तो यह कि वह आदमी जिसके पास किताब का 'इल्म' था, उसका नाम क्या था? और वह कौन था? उसका नाम आसिफ़ बिन बरख़या था और वह हज़रत सुलैमान عليه السلام का ख़ास मोतमद और कातिब (वज़ीर) था। हज़रत अब्दुल्लाह बिन अब्बास رضي الله عنه से नक़ल किया गया है कि ज़्यादातर तपसील लिखने वालों ने इस क़ौल को तर्जीह दी है।

दूसरा सवाल यह है कि इल्मे किताब (किताब का इल्म) से क्या मुराद है? इस बारे में (लेखक: हज़रत मौलाना हिफ़ज़ुर्रहमान स्योहारवी रह० वे मुताबिक़) सही और तर्जीह के क़ाबिल क़ौल यह है कि यह आदमी आसिफ़ हो या किसी और नाम वाला, हकीक़त में हज़रत सुलैमान का सहाबी और उनका बहुत करीबी था, जिस तरह सिदीके अक्बर की शख़्सियत नबी अकरम की रफ़ाक़त में नुमायां थी। इसी तरह यह हज़रत सुलैमान عليه السلام का रफ़ीक़ था और उनके शरफ़े सोहबत से उसको तौरात और ज़बूर और अस्मा और सिफ़ाते इलाह से मुताल्लिक़ असरार और हकीक़तों का ज़बरदस्त इल्म हासिल था। इसलिए जब जिन्नों में से एक 'इफ़रीत' ने सबा के तख़्त को हाज़िर करने का दावा किया, तो अगरचे मक़सद को हासिल करने के लिए यह मुद्दत भी क़ाफ़ी थी, मगर हज़रत सुलैमान का ख़्याल यही रहा कि यह अमल 'जिन्नो

में से एक इफ़रीत' के ज़रिए न होना चाहिए, ताकि उनकी पैगम्बराना तवज्जोह में से वह 'मोजज़ा' और 'निशान' बनकर मलिका-ए-सबा के सामने पेश हो। आसिफ़ ने हज़रत सुलैमान की इस तवज्जोह को समझ कर, फ़ौरन खुद को पेश किया और 'इफ़रीत' की बयान की हुई मुद्दत से भी बहुत कम मुद्दत में हाज़िर कर देने का वायदा कर लिया, क्योंकि उसको यक़ीन था कि हज़रत सुलैमान عليه السلام की मुबारक तवज्जोह इस एजाज़ को पूरा कर दिखाएगी और चूँकि मोजज़ा असल में अल्लाह तआला का अपना फ़ेल (काम) होता है जो नदी के हाथ पर जाहिर किया जाता है, (जैसा कि पीछे के पन्नों में गुज़र चुका है) तो हज़रत सुलैमान ने अपनी नुबूवत की सदाक़त और रिसालत की अज़मत के इस निशान को देखकर इन लफ़्ज़ों में अल्लाह का शुक्र अदा किया 'हाज़ा मिन फ़ज़िल रब्बी' यानी जो कुछ भी हुआ उसमें आसिफ़ की या मेरी कोशिश और ताक़त का कोई दख़ल नहीं, बल्कि सिर्फ़ अल्लाह का फ़ज़ल है, जिसने यह काम कर दिखाया।

हज़रत सुलैमान عليه السلام पर बनी इसराईल का बोहतान

दूसरे इल्ज़ामों के अलावा बनी इसराईल ने एक इल्ज़ाम हज़रत सुलैमान पर यह भी लगाया कि वह जादू के हामिल और उसके ज़ोर पर 'किंग सुलैमान' थे और जिन्नों, इंसानों, जानवरों और परिंदों को क़ाबू में किए हुए थे। इस वारे में कुरआन अजीज़ ने वाज़ोह किया है—

तर्जुमा—'और जब उन (बनी इसराईल) के पास अल्लाह की तरफ़ से रसूल आया जो तस्दीक़ कर रहा है उन इलहामी किताबों की जो उनके पास हैं, तो जो लोग (बनी इसराईल) किताब (तौरात) देने गए थे, उन्होंने अल्लाह की किताब (तौरात) को पीठ पीछे डाल दिया और (आपकी सच्चाई की खुशख़बरी) के वारे में ऐसे हो गए, गोया वे जानते ही नहीं। (ये तो वे लोग हैं कि) उन्होंने सुलैमान के ज़माने में उस चीज़ की पैरवी अख़्तियार कर ली थी जो शैतान पढ़ते थे और सुलैमान ने कुफ़र नहीं किया था, लेकिन शैतानों ने कुफ़र किया था कि जो लोगों को जादू सिखाते थे और वह (इल्म), जो बाबिल में हारूत व मारूत दो फ़रिश्तों पर नाज़िल किया गया और जिसको कि वे

क़ससुल अंबिया

दोनों जब किसी को सिखाते थे तो यह कहकर सिखाते थे कि हम (तुम्हारे लिए) सख्त आजमाइश हैं, इसलिए तुम (अब) कुफ़र न करना, मगर वे (बनी इसराईल) इन दोनों से भी ऐसी बातें सीखते थे कि जिसके जरिए से मियां-बीबी के दर्मियान तफ़रीक़ पैदा हो जाए, हालांकि वे इसके जरिए से अल्लाह की मर्जी के बग़ैर किसी को भी नुक़सान नहीं पहुंचा सकते (अलबत्ता) वे ऐसी चीज़ सीखते हैं जो (अंजामेकार) उनको नुक़सान पहुंचाने वाली है और उनको हरगिज़ नफ़ा नहीं देगी और बेशुद्ध वे जानते हैं कि जिस शख्स ने उस शै (जादू) को ख़रीदा उसके लिए आख़िरत में कोई हिस्सा नहीं है और ज़रूर वह चीज़ बहुत बुरी है, जिसके बदले में उन्होंने अपनी जान बेच डाली। काश! कि वे समझते (यानी वे समझने के बाद उससे बचते) और वह काम न करते जिसका नतीजा बुरा है।' (अल-वक्कर: 2 : 101, 103)

ऊपर की आयतों में जिन हकीक़तों को वाजेह किया गया है, उनकी तफ़सीर में तफ़सीर लिखने वाले अलग-अलग ज़ौक़ रखते हैं। चुनांचे इस सिलसिले की तफ़सीरों में से हमने तर्जुमे में आम तफ़सीर से जुदा रास्ता अख़्तियार किया है जो 'अल्लाह की आयतों में एक आयत', आज के मुहक़िक़ (तहक़ीक़ करने वाले) अल्लामा मुहम्मद अनवर शाह (नव्वरल्लाहु मर्कदहु) की तहक़ीक़ से ली गई है। हज़रत उस्ताद की तफ़सीर का खुलासा यह है—

'जब बनी इसराईल को शैतान ने जादू दिखाकर गुमराह कर दिया और वे शैतानों को ग़ैबदां यक़ीन करने लगे और वह यह ज़माना था कि हज़रत सुलैमान عليه السلام की वफ़ात हो चुकी थी और उस वक़्त उनके दर्मियान अल्लाह का कोई नबी मौजूद नहीं था तो बनी इसराईल को हिदायत का रास्ता दिखाने और संभालने के लिए उस मौजज़ाना तरीक़े के मुताबिक़ जो सदियों से उनके लिए अल्लाह तआला की तरफ़ से विरासत वाली सुन्नत बना हुआ था, हारूत-मारूत दो फ़रिश्ते आसमान से नाज़िल किए गए और उन्होंने बनी इसराईल को तौरात से लिए गए अल्लाह की सिफ़तों के नामों के भेद भरे पानी का ऐसा इल्म सिखाया जो 'सेहर' (जादू) के मुक़ाबले में मुमताज़ और सेहर के नापाक असर से پاک था और इस वजह से एक इसराईली आसानी

से यह समझा सकता है कि यह जादू है और यह 'अलवी उलूमिल असरात' है और जब वे फ़रिश्ते बनी इसराईल को ये उलूम सिखाते तो फिर उन्हें नसीहत करते कि अब जबकि तुम पर असल हकीकत खुल गई और तुमने हक़ व बातिल के दर्मियान आँखों देखा मुशाहदा कर लिया तो अल्लाह की किताब के इल्म को पीठ पीछे डालकर फिर भी जादू की तरफ़ रुजू करोगे तो तुम बेशुबहा काफ़िर हो जाओगे। क्योंकि अल्लाह की हुज्जत तुम पर तयाम हो गई और अब तुम्हारे लिए कोई उज़्र बाक़ी नहीं रहा। गोया हमारा क़ज़ूद तुम्हारे लिए एक आजमाइश है कि तुम हमारी तालीम के बाद शैतानों के ताबे होकर 'सेहर' ही के शैदाई रहते हो या इससे ज़्यादा ज़बरदस्त और सच्ची बात अल्लाह की किताब के इल्म की पैरवी करते हो? लेकिन बनी इसराईल की टेढ़ी फ़ितरत ने इस मौक़े पर भी उनका साथ न छोड़ा और उन्होंने उस पाक 'अलवी इल्म' (महत्वपूर्ण ज्ञान) को भी नाजायज़ और हराम ख़्वाहिशों के लिए इस्तेमाल करना शुरू कर दिया, जैसे शौहर-बीवी के दर्मियान नाहक़ अलगाव वगैरह और इस तरह हक़ को बातिल के साथ मिला-जुला कर उसको भी एक करिश्मा बना दिया और हक़ व बातिल के साथ ग़लत करने या किसी पाक जुम्ले के ख़वास व असरात को नाजायज़ और हराम कामों में इस्तेमाल करने के बारे में हक़ उलेमा की खुली बातें मौजूद हैं कि यह भी जादू के कामों की शक्ल अख़्तियार कर लेता है और इसीलिए हराम और कुफ़र है।

थोड़े में अगर बयान किया जाए तो कहा जा सकता है कि कुरआन ने इस वाक़िए को जिस गरज़ के लिए बयान किया है, वह तो सिर्फ़ इस क्रदर है कि बनी इसराईल का हज़रत सुलैमान عليه السلام की तरफ़ जादू (कुफ़र) का जोड़ देना बोहतान और झूठ है।

खुलासा

यह काम शैतानों का था, हज़रत सुलैमान عليه السلام का दामन उससे पाक है और यह कि बनी इसराईल ने शैतानों की पैरवी की और अल्लाह की किताब को पीठ पीछे डाल दिया, अगरचे हास्त व मास्त जो दो फ़रिश्ते थे और आसमान से नाज़िल किए गए थे, ताकि बनी इसराईल को तौरात से लिए गए

अस्मा और सिफ़ाते इलाही के भेदों का इल्म सिखाए। लेकिन बनी इसराईल शैतानों के ताबे होकर जादू ही के शैदाई बने रहे। कुरआन ने बाकी तफ़्सीलों को नज़रअंदाज़ कर दिया है, इसलिए हमारे लिए उसके 'थोड़े' ही पर ईमान लाना काफी है, क्योंकि तफ़्सील से दीन व मिल्लत का कोई मसला जुड़ा हुआ नहीं है।

सबक्र और खुलासा

1. पिछली उम्मतों ने अल्लाह के सच्चे दीन में अपनी नफ़्सानी ख्वाहिशों के असर में आकर जहां और बहुत-सी घट-बढ़ की हैं, उनमें से एक शर्मनाक कांट-छांट अल्लाह के सच्चे पैग़म्बरों और बड़े अज़्म वाले रसूलों पर बोहतान लगाकर और उनकी जानिब बेहूदा और गन्दी बातों के जोड़ने का बेजा क़दम उठाना भी है।

और इस मामले में बनी इसराईल का क़दम सबसे आगे है। वे एक तरफ़ अल्लाह की एक बुजुर्ग हस्ती को नबी और रसूल भी मानते हैं और दूसरी तरफ़ बग़ैर किसी झिज़क के शर्मनाक और ग़ैर-अख़्लाक़ी बातें उनसे जोड़ देते हैं, जैसे हज़रत लूत عليه السلام और उनकी बेटियों का मामला साथ ही कुछ नबियों और रसूलों और अल्लाह के बड़े-बड़े पैग़म्बरों की रिसालत व नुबूवत से इंकार करके उन पर अलग-अलग क्रिस्म के बोहतान और झूठे इल्ज़ाम लगाना फ़ख़ की बात समझते हैं, जैसे हज़रत दाऊद और हज़रत सुलैमान عليهما السلام का मामला।

कुरआन मजीद ने दीन के बारे में सच्चाई और हक़ के एलान का जो बीड़ा उठाया, धर्मों में सुधार के साथ दीने हक़ (इस्लाम) की जो हक़ीक़ी रोशनी अता की, उसके इन एहसानों में से एक बड़ा एहसान यह भी है कि जिन नबियों और रसूलों का उसने ज़िक्र किया है उनसे मुताल्लिक़ बनी इसराईल की ख़ुराफ़ात और बेकार की बातों को दलीलों के साथ रद्द कर दिया और उनके मुक़द़स दामन को लगाई गई गन्दगियों से पाक ज़ाहिर किया और इस तरह हक़ीक़त को सामने लाकर गन्दे लोगों की गन्दगी का परदा चाक कर दिया।

2. हजार बार सबक लेने की यह बात कि जिस गुमराही को बनी इसराईल ने अख़्तियार किया और कुरआन ने जिसको रोशन और खुली दलीलों के साथ रद्द कर दिया था, उस गन्दगी से हमारा दामन भी बचा न रह सका और कुरआन की साफ़ और रोशन राह को छोड़कर हमने बनी इसराईल की बिगड़ी रिवायतों को इस्लामी रिवायतों में जगह देनी शुरू कर दी।

नबी अकरम सल्लल्लाहु अलैहि व सल्लम ने एक जगह इशार्द फ़रमाया है कि अहले किताब की जो रिवायतें कुरआन और इस्लाम की तालीम की ज़िद न हों, उनका नक़ल करना ठीक है, लेकिन हमने इस मुबारक इशार्द की बुनियादी शर्त कि वह कुरआन और इस्लाम की तालीम के खिलाफ़ न हो' को नज़रअंदाज़ करके हर किस्म की 'इसराईली रिवायतों को न सिर्फ़ नक़ल किया, बल्कि कुरआन की तफ़्सीर में उनको पेश करना शुरू कर दिया। नतीजा यह निकला कि एक ओर तो ग़ैर-मुस्लिमों ने इन रिवायतों को इस्लामी रिवायत बना दिया और उनमें रंग-रौंगन चढ़ाकर इस्लाम की बेगरज़ और पाक तालीम पर हमले शुरू कर दिए और अपने नापाक मक़सद के लिए बहाना और हीला बना लिया और दूसरी ओर खुद मुसलमानों में इलहाद व ज़ंदका के अलमबरदारों ने इन रिवायतों की आड़ लेकर कुरआन और सही हदीसों से साबित और इल्मे यक़ीन (वस्य़ इलाही) से हासिल हक़ीक़तों (मोज़ज़ों), हथ व नथ्र के वाक़िए, ज़न्नत व जहन्नम की तफ़्सीलों से इन्कार के लिए राह बना ली और हर ऐसे मक़ाम पर बेसनद यह कहना शुरू किया कि यह तो हमारे तफ़्सीर लिखने वालों ने आदत के मुताबिक़ इसराईली अक़ीदतों से ले लिया है, हालांकि इस वाक़िए के लिए खुद कुरआन या हदीसे रसूल सल्ल० की क़तई नस्स (यक़ीनी बात) मौजूद होती है।

गरज़ ये दोनों राहें ग़लत हैं—इस्लाम की तालीम के खिलाफ़ इसराईली रिवायतों को इस्लामियात, ख़ास तौर से कुरआन में जगह देना भी ग़लत राह और हलाक कर देने वाला कड़ा क़दम है। चाहे वह कितनी ही नेक नीयती से क्यों न उठाया गया हो और इसी तरह इलहाद की दावत के लिए रिवायतों को इस तरह नक़ल करने का बहाना बनाकर कुरआन व हदीस की नस्स

(बुनियादी बात) से इंकार या तफ़्सीर के नाम से उसकी व्याख्या में घट या बढ़ का क़दम भी इस्लामी तालीम को बर्बाद करना और उसकी रूप-रेखा को बिगाड़ देना है।

सही और साफ़ (सीधा रास्ता) सिर्फ़ वह है जो तहक़ीक़ करने वाले उलेमा ने अपनाया है कि वे एक तरफ़ क़ुरआन व हदीस की नस्स को अपना ईमान यक़ीन करते और उनमें मुलहिदाना तावील (बेखुदा) की रहनुमाई और बातों को बिगाड़ समझते हैं और दूसरी ओर क़ुरआन व हदीस के दामन को इसराईलियात से पाक साबित करके हक़ीक़त की रोशनी को सामने लाते हैं।

3. हुकूमत वाले नबियों और रसूलों और दुनिया के बादशाहों और हुक्मरानों की ज़िंदगी में हमेशा साफ़ और वाज़ेह फ़र्क़ रहा और रहता है। पहली किस्म के लोगों की ज़िंदगी के हर पहलू और हर हिस्से में अल्लाह का ख़ौफ़, उसका डर, अद्ल व इंसाफ़, दावत व इर्शाद, ख़िदमते ख़ल्क (जन-सेवा) साफ़ नज़र आते हैं। वे किसी जायज़ मौक़े पर हाकिमाना इत्तिदार का मुज़ाहरा भी करते हैं तो उसमें घमंड और तकब्बुर की जगह अल्लाह के लिए बुज़्र नज़र आता है। यानी उनका गुस्सा अपने लिए नहीं, अपने निजी फ़ायदे के लिए नहीं, बल्कि अल्लाह के क़लिमे की बुलन्दी के लिए होता है। चुनांचे हज़रत यूसुफ़, हज़रत दाऊद और हज़रत सुलैमान की पाक ज़िंदगियों का पूरा दौर इस पर गवाह है और आख़िर लोगों की ज़िंदगी के हर शोबे में ज़ाती वक़ार (निजी प्रतिष्ठा) शख़्सी या जमाअती (व्यक्तिगत या दलगत) बरतरी (उच्चता) का प्रदर्शन, छोटों पर जुल्म, बुनियाद और नींव की तरह काम करते नज़र आते हैं।

मिसाल के तौर पर आप फिरऔन अब्बल के इस एलान पर तवज्जोह फ़रमाइए, 'अना रब्बुकुमुल आला' (मैं तुम्हारा सबसे बड़ा पालनहार हूँ, दूसरा कोई नहीं) और फिर हज़रत सुलैमान के इस ख़िताब पर नज़र कीजिए 'अल्ला तालू अलै-य वातूनी मुस्लिमीन' (मुझ पर बुलन्दी ज़ाहिर कर और मुसलमान होकर मेरे पास हाज़िर हो।) दोनों हिस्सों में हाकिमाना इत्तिदार का मुज़ाहरा मौजूद है। मगर फिरऔन के एलान में अल्लाह के साथ सरकशी, खुदा की

मख्लूक पर जालिमाना अन्दाज़ और खुदाई के दावे के लिए 'मैं' (अह) जैसे मामले साफ़ दिखाई पड़ रहे थे और हज़रत सुलैमान के खिताब में मुख़्तब के मुकाबले में सरबुलन्दी का इन्हार, जाती वक्कार और शख़्सी सरबुलन्दी के लिए नहीं, बल्कि एक खुदा के इर्शाद व तब्कीस, अल्लाह के कलिमे और शिर्क से बेज़ारी के साथ तौहीद की दावत के लिए किया जा रहा है और यही फ़र्क़ है जो नबियों (अलैहिस्सलाम) की विरासत के ज़रिए हमेशा सही खिलाफ़त और दुन्यवी हुकूमत के दर्मियान नुमायां रहना चाहिए।

4. जिस शख्स की ज़िंदगी ख़ालिस अल्लाह की हो जाती है, अल्लाह तआला भी अपनी कुल कायनात को उसके लिए ताबे और मुसख़्खर कर देते हैं और उसकी यह कौफ़ियत हो जाती है कि उसका कोई क़दम भी अल्लाह की मर्ज़ी के खिलाफ़ नहीं उठता। अब अगर ऐसा शख्स कुछ ऐसे मामले कर दिखाता है जो आम दुन्यवी असबाब व वसाइल से बालातर होकर अमल में आए हैं, तो कम समझ और शक्की निगाहों वाले तो देखने और समझने की ज़हमत ग़वारा नहीं करते कि जिस हंत्ती से ये आमांल हो गए हैं, वह अल्लाह की मर्ज़ी में खुद को फ़ना कर चुकी है, इसलिए अल्लाह की बे-क़ैद कुदरत का हाथ उसके सर पर है और उसके इन आमांल (मोज़जों) को भी कुदरत के आम क़ानूनों की तराजू में तौलकर उनके इंकार पर तैयार हो जाती है। यह रास्ता बेशक़ ग़लत और गुमराही का रास्ता है और साफ़ और रोशन 'सीधा रास्ता' वह है जिसको हमेशा इस्लाम के सोचने-समझने वाले कुरआन व हदीस की रोशनी में बयान करते चले आए हैं।

5. शैतानी असरों में सबसे बुरा असर या शैतानी वस्वसा यह है कि मियां-बीवी के खुशगवार ताल्लुकात में नफ़रत-दुश्मनी का ऐसा ज़हर मिला दिया जाए, जो उनके दर्मियान फूट पड़ने की वजह बने। यह इसलिए सबसे बुरा है कि इसके नतीजे झूठ, बोहतान, बदक़लामी, बदअख़्ताकी और बेहयाई, यहां तक कि दूर तक फैले हुए होते हैं। यही वजह है कि शैतान को यह अमल बहुत महबूब है।

हज़रत अय्यूब عليه السلام

हज़रत अय्यूब और कुरआन पाक

कुरआन में हज़रत अय्यूब عليه السلام का जिक्र चार सूरतों में आया है—

तर्जुमा—‘और ईसा और अय्यूब और यूनस और हारून और सुलैमान’
(अलैहिमुस्सलाम) (निसा 163)

तर्जुमा—‘और उसकी औलाद में से दाऊद और सुलैमान और अय्यूब और यूसुफ़ और हारून।’
(अल-अनआम 84)

तर्जुमा—और अय्यूब (का मामला भी याद करो) जब उसने अपने परवरदिगार को पुकारा था। मैं दुख में पड़ गया हूँ और अल्लाह! तुझसे बढ़कर रहम करने वाला कोई नहीं, पस हमने उसकी दुआ़ा कुबूल कर ली और उसका दुख दूर कर दिया और उसको उसका कुंबा उसकी मिस्त उसके साथ अपनी रहमत से अपने इबादतगुज़ार बन्दों की नसीहत के लिए अता कर दिया।’
(अल-अबिया 83 : 84)

तर्जुमा—और याद करो हमारे बन्दे अय्यूब (के मामले) को, जब उसने अपने पालनहार को पुकारा था कि मुझको शैतान ने ईज़ा और तक्लीफ़ के साथ हाथ लगाया है। (तब हमने उससे कहा) अपने पांव से ठोकर मार। (उसने ऐसा ही किया और चश्मा ज़मीन से उबल पड़ा। तो हमने कहा) यह है नहाने की जगह ठंडी और पीने की और हमने उसको उसके अहल व अयाल अता किए और उनकी मानिंद और ज़्यादा अपनी मेहरबानी से और यादगार बनाने के लिए अक़्तमंदों के लिए और अपने हाथ में सीकों का मुड्डा ले और उससे मार और अपनी क्रसम में झूठ न हो। बेशक हमने उसको सब्र करने वाला पाया (और वह अच्छा बन्दा है) बेशक वह (अल्लाह की तरफ़) बहुत रज़ू होने वाला है।’
(साद 41-44)

इन आयतों में हज़रत अय्यूब के वाकिए को अगरचे बहुत थोड़े और सादा तरीके से बयान किया गया है, लेकिन बलागत व मज़ानी के लिहाज़ से

वाक़ियों के जिस क़दर भी सही और अहम हिस्से थे, उनको ऐसे ढंग से अदा किया गया है कि अय्यूब ~~عليه~~ के सफ़र की लम्बी और मोटी किताब में भी वह बात नज़र नहीं आती।

एक पाक और मुक़दस इंसान है जो अल्लाह के यहां नबियों और रसूलों की जमाअत में शामिल है और उसका नाम अय्यूब है, 'यज़्ज़ुर अब्दना अय्यूब' वह दौलत व सरवत और बाल-बच्चों की कसरत के लिहाज़ से भी बहुत खुश बख़्त और फ़ीरोज़मंद था, मगर यकायक इम्तिहान व आजमाइश में आ गया और माल व दौलत, घर-बार, बाल-बच्चे और जिस्म व जान सबको मुसीबत ने आ घेरा, माल व सामान बर्बाद हुआ, बाल-बच्चे हलाक हुए, और जिस्म व जान को सख़्त रोग लग गया, तब भी उसने न शिकवा किया और न शिकायत, बल्कि सब्र व शुक्र के साथ अल्लाह तआला की जनाब में अर्ज़ कर दिया—

‘इज़ नादा रब्बहू अन्नी मस्सनियशशैतानु बिनुस्बिंव-व अज़ाब’

अदब का इतना ख़्याल है कि यह नहीं कहा, ‘तूने मुसीबत में डाल दिया’, क्योंकि उसको इल्म है कि तक्लीफ़ व अज़ाब गो अल्लाह ही की मख़्सूफ़ है, मगर शैतानी अस्बाब की बुनियाद पर जाहिर होते हैं। इसलिए यह कहा, ‘शैतान ने मुझको तक्लीफ़ के अज़ाब के साथ छू दिया’ और फिर हालत बयान करने के लिए निहायत अजीब और लतीफ़ अन्दाज़ अख़्तियार किया कि ‘अन्नी मस्सनियज़्ज़ुर’ (अल्लाह! मुझको मुसीबत ने आ घेरा है) ‘व अन-त अरहमुराहिमीन’ (और तू मेहरबानों में सबसे बड़ा मेहरबान है) और जब उसने पुकारा, तो अल्लाह ने सुना और उसे कुबूल किया। जो माल व मत्ता बर्बाद हुआ और जो घर वाले हलाक हुए, अल्लाह ने उससे कई गुना और ज़्यादा उसको बख़्श दिए और सेहत व तन्दुरुस्ती के लिए चश्मा जारी कर दिया कि नहा कर चंगा हो जाए।

‘उरकुज़ बिरिज़िल-क हाज़ा मुग़तसलुन बारिदुंव व शराब व व-हन्ना लहू अह्लहू व मिस्लहुम म-अ हुम फ़स्तजबना लहू फ़-कशफ़ना मा बिही मिन ज़रिन व आतैनाहु अह्लहू व मिस्लहुम व मअहुम।’ ‘और यह सब कुछ इसलिए हुआ कि रहमत उसकी जाती ख़ूबी है। ‘व रहमती व सिअत कुल्ल शैईन फ़-स अक्नुबुहा लिल्लजी-न यत्तकून’ और ताकि सोचने-समझने वाले और फ़रमांबरदार

बन्दे उससे नसीहत व इबारत हासिल करें। और फिर हज़रत अय्यूब عليه السلام के सन्न और बन्दगी की तारीफ़ करते हुए उसने यह कहकर उनकी अज़मत को चार चांद लगा दिए 'इन्ना वजदनाहु साबिरन नेमल अब्दु इन्नहू अय्याब' 'और इसमें कोई शक नहीं कि हमने अय्यूब को बड़ा साबिर पाया। वह बहुत ही अच्छा बन्दा और हमारी जानिब रुजू होने वाला है।

कुछ तफ़्सीरी हकीकतें

हज़रत अय्यूब عليه السلام का मरज़

1. इसराईली रिवायतों में हज़रत अय्यूब के मरज़ के बारे में बढ़ा-चढ़ा कर बयान की गई रिवायतें दर्ज हैं और उनमें ऐसे-ऐसे मरज़ों को जोड़ा गया है जो नफ़रत की वजह समझे जाते हैं, जिनकी वजह से रोगी से इंसान का बचना ज़रूरी हो जाता है। तहकीक़ करने वालों की राय यह है और यही सही और ठीक है कि जब कुरआन ने मरज़ की कोई तफ़्सील नहीं बयान की और हदीस का पूरा ज़ख़ीरा उसके ज़िक्र से ख़ाली है तो इसराईली रिवायतों पर बहस कायम करना फ़िज़ूल है।

‘मस्सनियशैतानु’ से क्या मुराद है?

2. ‘मुझको शैतान ने ईज़ा और तक्लीफ़ के साथ हाथ लगाया है’, तहकीक़ करने वालों के ख़्याल में अय्यूब ने यह बात अदब के तौर पर फ़रमाई (इनका ताल्लुक उनके जिस्म पर शैतान को कावू देने से बिल्कुल नहीं) इसलिए कि यह एक हकीक़त है कि अल्लाह की तरफ़ से तो ख़ैर ही ख़ैर है और जिस नीज़ को हम शर कहते हैं, वह हमारी निस्वत से शर है, वरना कायनात की तमाम मसलहतों के लिहाज़ से ग़ौर करोगे तो उसको भी ख़ैर ही मानना पड़ेगा। हमारी ज़िंदगी और हमारे आमाल (काम) की निस्वतें कुछ चीज़ों को शर बना देती हैं, लेकिन हकीक़त के एतबार से वे भी ख़ैर ही होती हैं।

3. आयत ‘व व हबूना लहू अह्लहू व मिस्लहुम मअहुम में बाल-बच्चों के देने का जो ज़िक्र किया है, क्या उससे यह मुराद है कि अल्लाह तअ़ला ने

अय्यूब की सेहत के बाद उनके हलाक हुए बाल-बच्चों की जगह पहले से ज्यादा उनके बाल-बच्चों में इज़ाफ़ा कर दिया और जो ख़ानदान के लोग बिखरे थे, उनको दोबारा जमा कर दिया या यह मक़सद है कि हलाक हुए लोगों को भी ताज़ा ज़िंदगी बख़्श दी और ज़्यादा भी दिए। इब्ने कसीर ने हसन और क़तादा से यही मानी नक़ल किए हैं और शाह अब्दुल कादिर साहब (नव्वरल्लाहु मरक़दहु) की भी यही राय है और इमाम राज़ी रह० और इब्ने हब्बान रह० का रुज़ान पहले मानी की ओर है और आयत में दोनों मानों की गुंजाइश है।

4. सूर: साद में है, 'व ख़ुज़ य-द-क़ जि़सा फ़ज़िब बिही व ला तल्स' और अपने हाथ में सीकों का मुद्दा ले, फिर उससे मार और क़सम में झूठ न हो' तो यह किस वाक़िए की तरफ़ इशारा है? क़ुरआन और सहीह हदीसों में तो इसकी कोई तफ़सील नहीं ज़िक्र की गई, अलबत्ता तफ़सीर लिखने वाले यह कहते हैं कि अय्यूब की हर क्रिस्म की बर्बादी के बाद जब उनकी बीवी के अलावा कोई ग़मगुसार बाक़ी न रहा तो वह नेक बीवी हर वक़्त अय्यूब की तीमारदारी में मशगूल और दुख-दर्द की शरीक रहती थी। एक बार उसने हज़रत अय्यूब की इतिहाई तकलीफ़ से बेचैन होकर कुछ ऐसी बातें कह दीं जो सब्से अय्यूब को ठेस पहुंचाने वाली और अल्लाह तआला की तरफ़ शिकवा का पहलू लिए हुए थीं, अय्यूब उसको बरदाश्त न कर सके और क़सम खाकर फ़रमाया कि मैं तुझको सौ कोड़े लगवाऊंगा। जब हज़रत अय्यूब ~~...~~ के इम्तिहान की मुद्त ख़त्म हो गई और वह सेहतयाव हुए तो क़सम पूरी करने का सवाल सामने आया। एक तरफ़ ज़िंदगी की साथ की इतिहाई वफ़ादारी, ग़मख़्तारी और अच्छी खिदमत करने का मामला और दूसरी तरफ़ क़सम को सच्चा और पूरा करने का सवाल, हज़रत अय्यूब ~~...~~ सख़्त तरह़ुद में थे कि अल्लाह तआला ने नेक बीवी की नेकी और शौहर के साथ वफ़ादारी का यह सिला दिया कि सौ तिनकों का एक मुद्दा बनाएं और उससे अपनी जीवन-साथी को मारें, इस तरह आपकी क़सम पूरी हो जाएगी।

5. सूर: साद में है 'उकुज़ बिरिज़ल-क़ हाज़ा मुत्तसलुव बारिदुव-व शराब', इब्ने कसीर ने उसकी तफ़सीर में जो कुछ फ़रमाया है। उसका हासिल यह है—

क़ससुल अंबिया

अल्लाह तआला ने हुक्म दिया कि अय्यूब عليه السلام अपनी जगह से उठो और ज़मीन पर ठोकर मारो। अय्यूब عليه السلام ने अल्लाह तआला के हुक्म की तामील की, तो अल्लाह तआला ने उनके लिए एक चश्मा जारी कर दिया, जिसमें उन्होंने गुस्ल किया और जिस्म का जाहिरी रोग सब जाता रहा। इसके बाद फिर उन्होंने ठोकर मारी और दूसरा चश्मा उबल पड़ा और उन्होंने उसका पानी पिया और उससे जिस्म के बातिनी हिस्से पर मरज़ का जो असर था, उसकी भी जड़ें कट गईं और इसी तरह वह चंगे होकर अल्लाह का शुक्र बजा लाए।

हाफ़िज़ इब्ने हज़र रह० ने इब्ने जरीर के वास्ते से क़तादा से भी इसी क्रिस्म का क़ौल नक़ल किया है—

चश्मा एक था या दो, इस बहस से हटकर अल्लाह तआला ने हज़रत अय्यूब عليه السلام के लिए सेहत का जो तरीक़ा अख़्तियार फ़रमाया, वह फ़ितरी तरीक़ा है। आज भी ऐसे मादनी (खनिज) चश्मे उसने इंसानी कायनात के फ़ायदे के लिए जाहिर कर रखे हैं, जिनमें गुस्ल करने और उनका पानी पीने से बहुत-से रोग कम हो जाते या दूर हो जाते हैं। फ़र्क़ इस क़दर है कि ऐसे चश्मे का जाहिर होना अय्यूब के लिए एजाज़ की शक़ल में हुआ और आम हालात में अस्वाब के तहत हुआ करता है।

दूसरे वाक़िए

इमाम बुख़ारी रह० ने अपनी सहीह में रिवायत नक़ल की है कि नबी अकरम सल्लल्लाहु अलैहि व सल्लम ने इश्राद फ़रमाया, हज़रत अय्यूब عليه السلام गुस्ल फ़रमा रहे थे कि अल्लाह तआला ने सोने की कुछ टिड़ियां उन पर बरसाईं। हज़रत अय्यूब ने उनको देखा तो मुड़ी भर कर कपड़े में रखने लगे। अल्लाह तआला ने अय्यूब को पुकारा, अय्यूब! क्या हमने तुमको यह सब कुछ धन-दौलत देकर ग़नी नहीं बना दिया, फिर यह क्या?

हज़रत अय्यूब عليه السلام ने अर्ज़ किया, परवरदिगार! यह सही और दुरुस्त, मगर तेरी नेमतों और बरक़तों से कब कोई बे-परवाह हो सकता है? 'व लाकिन ला ग़नी अन बरक़तिक०'

इस रिवायत की शरह करते हुए हाफ़िज़ इब्ने हज़र तस्रीर फ़रमाते हैं कि इमाम बुख़ारी रह० की अपनी शर्त के मुताबिक़ हज़रत अय्यूब रह० के वाक़िए से मुताल्लिक़ कोई ख़बर साबित नहीं हो सकी, इसलिए सिर्फ़ ऊपर लिखी गई रिवायत ही को उन्होंने काफ़ी समझा, इसलिए कि वह उनकी शर्त के मुताबिक़ सही है। इसके बाद हाफ़िज़ इब्ने हज़र अपनी तरफ़ से फ़रमाते हैं कि इस सिलसिले में अगर कोई रिवायत सेहत को पहुंच सकी है, तो वह इस तरह है—

हज़रत अनस रह० से रिवायत है कि हज़रत अय्यूब तेरह साल तक मुसीबतों के इम्तिहान में मुब्तला रहे, यहां तक कि उनके तमाम रिश्ते-नातेदार और क़रीब व दूर के जान-पहचान के सभी लोगों ने उनसे किनारा कर लिया, अलबत्ता अज़ीज़दारों में से उनके दो अज़ीज़ सुबह व शाम उनके पास आते रहे। एक बार उनमें से एक ने दूसरे से कहा, मालूम होता है कि अय्यूब ने कोई बहुत बड़ा गुनाह किया है, तभी तो वह इसके बदले में ऐसी सख़्त मुसीबत में फंस गया है। अगर यह बात न होती तो अल्लाह उन पर मेहरबान न हो जाता और उनको शिफ़ा न हो जाती?

यह बात दूसरे ने हज़रत अय्यूब से कह सुनाई। अय्यूब यह सुनकर बड़े बेचैन और परेशान हो गए और अल्लाह की दरगाह में सज्दे में गिरकर दुआ करने लगे। इसके फ़ौरन बाद ही अय्यूब रह० ज़रूरत पूरी करने के लिए जगह से उठे और उनकी बीवी हाथ पकड़ कर ले गई। जब फ़ारिश हुए और वहां से अलग हुए तो अल्लाह की वस्य नाज़िल हुई कि ज़मीन पर पांव से ठोकर मारो और जब उन्होंने ठोकर मारी तो पानी का चश्मा उबल-पड़ड़ा और उन्होंने गुस्से सेहत किया और पहले से ज़्यादा सही व तन्दुरुस्त नज़र आने लगे। यहां बीवी इतिज़ार कर रही थी कि अय्यूब रह० ताजगी और शगुफ़्तगी के साथ सामने नज़र आए। यह क़तई तौर पर न पहचान सकीं और अय्यूब से मुताल्लिक़ उन्हीं से मालूम करने लगीं। तब आपने फ़रमाया, मैं ही अय्यूब हूं और अल्लाह के फ़ज़ल व करम का वाक़िया सुनाया। रोज़ाना के खाने के लिए अय्यूब रह० के पास एक गठरी गेहूं की और एक जौ की थी। अल्लाह ने उनकी दौलत में इज़ाफ़ा करने के लिए गेहूं को सोने और जौ को चांदी

में बदल दिया।

करीब-करीब इसी क्रिस्म का वाकिया इब्ने अबी हातिम ने हजरत अब्दुल्लाह बिन अब्बास र.क. से भी रिवायत किया है और मुसीबत की मुदत के मुताबिक वस्ब बिन मुनब्बह तीन साल बयान करते हैं और हसन से सात साल नक़ल किए गए हैं।

सबक़ और नसीहत

1. अल्लाह की मख़्लूक में से जिसको अल्लाह तआला के साथ जिस क़दर क़ुरबान हासिल होती है, उसी हिसाब से वह आज़माइशों और मुसीबतों की मट्टी में ज़्यादा तपाया जाता है और जब वह उनके पेश आने पर सब्र व जमाव से काम लेता है तो यही मुसीबतें उसके कुर्ब वाले दर्जों की, ऊंचाई और बुलन्दी की वजह बन जाती हैं। चुनांचे इस मज़्मून को नबी अकरम स.क. ने इन लफ़्ज़ों में इश़ाद फ़रमाया—

‘मुसीबतों में सबसे ज़्यादा सख़्त इम्तिहान नबियों का होता है, इसके बाद नेक बन्दों का होता है और फिर मर्तबों और दर्जों के मुताबिक़। (हदीस)

‘इंसान अपने दीन के दर्जों के मुताबिक़ आज़माया जाता है, पस अगर उसके दीन में पुख़्तगी और मज़बूती है तो वह मुसीबत की आज़माइश में भी दूसरों से ज़्यादा होगा।’ (हदीस)

2. इज्जत, शोहरत, दौलत, सरवत, खुशहाली और अच्छी हालत में अल्लाह की शुक्रगुजारी और एहसान शनासी कुछ ज़्यादा मुश्किल नहीं है और अगर धमंड, गर्व और ‘मैं’ काम नहीं कर रहा है तो बहुत आसान है, लेकिन मुसीबत, आज़माइश, दुख-ग़म, तंगी, बदहाली में अल्लाह के फ़ैसले पर राज़ी रहकर शिकायत का एक लफ़्ज़ भी जुबान पर न लाना और सब्र व इस्तिक्रामत का सबूत देना बहुत मुश्किल और कठिन है, इसलिए जब कोई अल्लाह का बन्दा इस बुरी हालत में सब्र व ज़व्त का दामन हाथ से नहीं छोड़ता और सब्र व शुक्र का बराबर मुज़ाहरा करता है, तो फिर अल्लाह की रहमत भी जोश में आ जाती है और ऐसे आदमी पर उसके फ़ज़ल व करम की बारिश होने लगती है और उम्मीद के खिलाफ़ बेपनाह फ़ज़ल व करम से नवाज़ा जाता और

दीन व दुनिया दोनों की कामरानी का हकदार बन जाता है। चुनांचे हज़रत अय्यूब की मिसाल इसके लिए रोशन गवाही है।

तर्जुमा—‘और अय्यूब को हिदायत दी जिस वक़्त पुकारा उसने अपने रब को, बेशक मुझको पहुंची है ईज़ा और तू बहुत मेहरबान है सब मेहरबानी करने वालों से, पस कुबूल किया हमने वास्ते उसके, पस खोल दी हमने जो कुछ थी उसको पीड़ा और दी हमने उसको औलाद उसकी और मानिंद उनकी साथ उनके मेहरबानी अपनी तरफ़ से और नसीहत वास्ते इबादत करने वालों के।’

(अंबिया : 83, 84)

3. इंसान को चाहिए कि किसी हालत में भी अल्लाह तआला की रहमत से नाउम्मीद न हो, इसलिए कि मायूसी कुफ़र का तरीका है और यह न समझे कि मुसीबत व बला गुनाहों ही के बदले में वजूद में आती हैं, बल्कि कभी-कभी आजमाइश और इम्तिहान बनकर आती और सब्र करने वाले और शुक्र करने वाले के लिए अल्लाह तआला की रहमत का दरवाज़ा खोल देती है। एक हदीसे कुदसी में है कि अल्लाह तआला अपने बन्दों को मुखातब करके इशार्द फ़रमाता है, ‘मैं अपने बन्दे के गुमान से करीब हूँ।’ (अल-हदीस) यानी बन्दा मेरे बारे में जिस क्रिस्म का गुमान अपने दिल में रखता है, मैं उसके गुमान को पूरा कर देता हूँ।

4. मियां-बीबी के ताल्लुक़ात में वफ़ादारी और जमाव सबसे ज़्यादा महवूब चीज़ है और इसीलिए एक हदीस में वस्वसों में सबसे घटिया वस्वसा, जो शैतान को बहुत ही प्यारा है, मियां-बीबी के दर्मियान बद-गुमानी और बुज़्र और दुश्मनी के बीज बो देना है। इसलिए सही हदीसों में उस औरत को जन्नत की खुशख़बरी दी गई है जो अपने शौहर के लिए नेक और वफ़ादार साबित हो और इस वफ़ा और मुहब्बत की कद्र व क़ीमत उस वक़्त बहुत ज़्यादा हो जाती है जब शौहर, दुख और रंज में गिरफ़्तार हो और उसके अजीज़ और रिश्तेदार तक उससे अलग हो चुके हों, चुनांचे हज़रत अय्यूब की ‘पाक बीबी’ ने हज़रत अय्यूब की मुसीबत के ज़माने में जिस वफ़ादारी, इताअत, हमदर्दी और समझूरी का सबूत दिया, अल्लाह ने उसके एहताराम में अय्यूब की क्रिसम को उनके हक़ में पूरा करने के लिए आम हुक्मों की क्रिस्म से जुदा

एक ऐसा हुक्म दिया जिससे अल्लाह तआला के यहां उस नेक बीवी की कद्र व अहमियत का आसानी से अन्दाज़ा लगाया जा सकता है।

5. तर्जुमा—‘और खुशनूदी की खुशखबरी सुना दो उन लोगों को कि जब उन पर कोई मुसीबत आती है तो कहते हैं कि हम अल्लाह ही का माल हैं और उसी की तरफ लौट जाने वाले हैं। यही लोग हैं उन पर उनके परवरदिगार की मेहरबानी और रहमत है और यही सीधे रास्ते पर हैं।’ (अल-बकर: : 157)

हज़रत यूनुस عليه السلام

हज़रत यूनुस عليه السلام का ज़िक्र कुरआन मजीद में

कुरआन मजीद में हज़रत यूनुस عليه السلام का ज़िक्र छः सूरतों में किया गया है, सूरः निसा, अनआम, यूनुस, अस्साफ़ात, अबिया और अल-क़लम। इनमें से पहली चार सूरतों में नाम का ज़िक्र है और आखिर की दो सूरतों में ‘युन्नून’ और ‘साहिबुल हूत’ कहकर सिफ़त ज़ाहिर की गई है। यह भी वाज़ेह रहे कि सूरः निसा और अनआम में नबियों की सूची में सिर्फ़ नाम का ज़िक्र है और बाक़ी सूरतों में वाक़ियों पर थोड़ी-सी रोशनी डाली गई है और हज़रत यूनुस عليه السلام की मुबारक ज़िंदगी के सिर्फ़ उसी पहलू को नुमायां किया गया है जो उनकी पैग़म्बराना ज़िंदगी से जुड़ा हुआ है और जिसमें रुशद व हिदायत के अलग-अलग गोशे सोचने-समझने की दावत देते हैं। कुरआन में आता है—

फिर क्यों ऐसा हुआ यूनुस क़ौम की बस्ती के सिवा और कोई बस्ती न निकली कि (अज़ाब नाज़िल होने से पहले) यक़ीन कर लेती और ईमान की बातों से फ़ायदा उठाती? यूनुस की क़ौम जब ईमान ले आई तो हमने रुसवाई का वह अज़ाब उन पर से टाल दिया जो दुनिया की ज़िंदगी में पेश आने वाला था और एक ख़ास मुद्दत तक ज़िंदगी के सर व सामान से फ़ायदा उठाने की मोहलत दे दी और युन्नून (यूनुस) का मामला याद करो, जब ऐसा हुआ था कि वह (हज़र के रास्ते में) धबरा कर चला गया, फिर उसने ख़्याल किया कि हम उसको तंगी (आज़माइश) में नहीं डालेंगे, फिर (जब उसको आज़माइश की

तंगी ने आ घेरा, तो) उसने (मछली के पेट में और दरिया की गहराई के) अंधेरियों में पुकारा, 'अल्लाह तेरे सिवा कोई माबूद नहीं! तेरे लिए हर तरह की पाकी हो!' सच यह है कि मैंने अपने ऊपर बड़ा ही जुल्म किया। तब हमने उसकी दुआ कुबूल की और उसे गमगीनी से निजात दी और हम इसी तरह ईमान वालों को निजात दिया करते हैं और बेशक यूनस पैगम्बरों में से था। (और वह वाकिया याद करो) जबकि वह भरी हुई कश्ती की ओर भागा (और जब नाव वालों ने डूब जाने के डर से) कुरआ डाला, तो (दरिया में डाले जाने के लिए) उसका नाम निकला फिर निगल गई उसको मछली और वह (अल्लाह के नज़दीक क़ौम के पास से भाग आने पर) मलामत के काबिल था। पस अगर यह बात न होती कि वह अल्लाह की पाकी बयान करने वालों में से था तो मछली के पेट में क़ियामत तक रहता, फिर डाल दिया हमने उसको (मछली के पेट से निकाल कर) चटयल ज़मीन में और वह नातवां और बेहाल था और हमने उस पर साए के लिए एक बेल वाला पेड़ उगाया और हमने उसको एक लाख से ज़्यादा इंसानों की तरफ़ बनाकर भेजा, पस वे ईमान ले आए। फिर हमने उसको एक मुदत (मौत के पैग़ाम) तक ज़िंदगी के सामान से नफ़ा उठाने का मौक़ा दिया।

पस अपने परवरदिगार के हुक्म की वजह से सब्र को काम में लाओ और मछली वाले (यूनस) की तरह (बेसब्र) न हो जाओ, जबकि उसने (अल्लाह को) पुकारा और वह बहुत ग़मगीन था। अगर यह बात न होती कि उसके परवरदिगार के फ़ज़ल ने उसको (गोद में) ले लिया था, तो वह ज़रूर चटयल मैदान में मलामत का मारा होकर फेंक दिया जाता। पस उसके परवरदिगार ने उसको वरगज़ीदा किया और उसको नेकों में लिखा।

हज़रत यूनस को सूर: अंबिया में 'ज़ुन्नून' कहा गया है, इसलिए कि पुरानी अरबी जुबान में 'नून' मछली को कहते हैं और अल-क़लम में 'साहिबुलहूत' से याद किया गया है क्योंकि 'हूत' भी मछली ही को कहते हैं और उन पर मछली का हादसा गुज़रा था, इसलिए 'मछली वाला' उनका लक़ब हो गया।

नसब व ज़माना

बुख़ारी शरीफ़ की एक रिवायत में हज़रत अब्दुल्लाह बिन अब्बास र.अ. से साफ़-साफ़ रिवायत किया गया है कि मत्ता वालिद का नाम है और अहले किताब यूनुस का नाम बोनाह और उनके वालिद का नाम अमती बताते हैं, जहाँ तक उनके ज़माने का ताल्लुक है तो हज़रत इमाम बुख़ारी रह० ने 'किताबुल अंबिया' में जो तर्तीब कायम की है, उसमें यूनुस का ज़िक्र हज़रत मूसा र.अ., हज़रत शुऐब र.अ. और हज़रत दाऊद र.अ. के दर्मियान किया है।

हज़रत शाह अब्दुल क़ादिर (नव्वरल्लाहु मरक़दहू) का क़ौल है कि यूनुस र.अ. हिज़क़ील के ज़माने के हैं, जबकि हाफ़िज़ इब्ने हज़र फ़रमाते हैं कि यूनुस र.अ. के ज़माने का तै करना तारीख़ी एतबार से मुश्किल है। (हज़रत मौलाना हिफ़ज़ुर्रहमान रह०) का ख़्याल है कि हज़रत शाह अब्दुल क़ादिर रह० का क़ौल सही मालूम होता है। (वल्लाहु आलम)

दावत की जगह

इराक़ के मशहूर व मारुफ़ मक़ाम नैनवा के बाशिंदों की हिदायत के लिए वे जाहिर हुए थे। नैनवा आशूरी हुकूमत की राजधानी था और मूसल के इलाक़े में मरक़ज़ी शहर था। क़ुरआन में इस शहर की आबादी एक लाख से ज़्यादा बताई गई है।

वफ़ात

शाह अब्दुल क़ादिर नव्वरल्लाहु मरक़दहू फ़रमाते हैं कि यूनुस र.अ. की वफ़ात इसी शहर में हुई जिसकी जानिब को भेजे गए, यानी नैनवा में और वहीं उनकी क़ब्र थी। शाह साहब का यह क़ौल सही है।

कुछ दूसरी बातें

यूनुस عليه السلام की फ़ज़ीलत

सहीह हदीसों में नबी अकरम ﷺ ने यूनुस عليه السلام का भला ज़िक्र करते हुए उनकी अज़मत व फ़ज़ीलत का ख़ास ज़िक्र फ़रमाया है, युनांचे बुख़ारी में नक़ल किया गया है—

नबी अकरम सल्लल्लाहु अलैहि व सल्लम ने फ़रमाया, तुममें से कोई आदमी हरगिज़ यह न कहे कि मैं (यानी नबी अकरम सल्लल्लाहु अलैहि व सल्लम) बेहतर हूँ 'यूनुस बिन मत्ता' से।

और हज़रत अबू हु़रैरह رضي الله عنه से नक़ल किया गया है कि एक बार एक यहूदी सामान बेच रहा था कि किसी आदमी ने कुछ ख़रीद कर जो क़ीमत देनी चाही, वह उसकी मर्ज़ी के ख़िलाफ़ थी। वह कहने लगा, ख़ुदा की क़सम! जिसने मूसा को अफ़ज़ल बशर बनाया, मैं इस क़ीमत पर अपनी चीज़ को नहीं बेचूंगा। एक अंसारी ने यह सुना तो गुस्से में यहूदी को एक तमांचा रसीद कर दिया और कहा, तू ऐसी बात कहता है, जबकि हमारे दर्मियान नबी अकरम सल्लल्लाहु अलैहि व सल्लम मौजूद हैं। यहूदी फ़ौरन दरबारे रिसालत में हाज़िर हुआ और फ़रियाद करने लगा, अबुल क़ासिम! जबकि मैं आपके अह्द और ज़िम्मे में हूँ तो इस अंसारी ने मेरे मुंह पर तमांचा किस लिए मारा? नबी अकरम सल्लल्लाहु अलैहि व सल्लम ने अंसारी से वजह मालूम की और जब अंसारी ने वाक़िया सुनाया तो फिर मुबारक चेहरा गुस्से से लाल हो गया और फ़रमाया, नबियों को एक दूसरे पर फ़ज़ीलत न दो, इसलिए कि जब पहला सूर फूँका जाएगा, तो ज़मीन व आसमान के अन्दर जो भी जानदार हैं, वे सब बेहाश हो जाएंगे, मगर जिनको अल्लाह अलग कर दे। इसके बाद दूसरा सूर फूँका जाएगा तो सबसे पहले जो आदमी होश में आएगा, वह मैं हूंगा, मगर मैं जब ग़शी से बेदार हूंगा तो देखूंगा कि मूसा عليه السلام अ़र्श के सहारे खड़े हैं। अब मैं नहीं कह सकता कि उनकी ग़शी का भामला सूर के वाक़िए में महसूस

हो गया कि वह ग़शी से बचे रहे या वह मुझसे भी पहले होश में आ गए और मैं नहीं कहता कि कोई नबी भी यूनस बिन मत्ता से अफ़ज़ल है।

इन रिवायतों से खुसूसियत के साथ हज़रत युनूस عليه السلام का जो ज़िक्र आया है तो इस पर उलेमा का इत्तिफ़ाक़ है कि वह सिर्फ़ इसीलिए कि जो आदमी भी हज़रत यूनस के वाक़ियों को पढ़े, उसके दिल में जाते अक्वदस के ताल्लुक से कोई ख़राब पहलू भी न आने पाए, पस ज़रूरी हुआ कि उनकी शान की अज़मत को नुमायां करके तंकीस (ख़राबी निकालने) के इस डर को ख़त्म कर दिया जाए।

नबियों (अलैहिमुस्सलाम) के फ़ज़ाइल

मगर इस जगह यह मसूअला ज़रूर हल तलब हो जाता है कि दूसरी हदीस में हज़रत मूसा عليه السلام की फ़ज़ीलत के ताल्लुक से आपने जो तपसील इश़ाद फ़रमाई और 'ला तफ़ज़ज़लू बैनल अंबिया' (नबियों के दर्मियान एक दूसरे को फ़ज़ीलत न दो) फ़रमा कर नबियों के दर्मियान फ़ज़ीलत की 'नहीं' कर दी तो इस मसले की हक़ीक़त क्या है?

इसे और नुमायां करने के लिए यों समझना चाहिए कि एक तरफ़ क़ुरआन में इश़ाद है—'रसूलों में हमने कुछ को कुछ पर फ़ज़ीलत अता फ़रमाई' साथ ही नबी अकरम सल्लल्लाहु अलैहि व सल्लम ने फ़रमाया—'मैं बग़ैर किसी फ़ख़ के कहता हूँ कि मैं आदम की तमाम औलाद का सरदार हूँ और आपने यह भी फ़रमाया, नबियों के दर्मियान अफ़ज़ल-ग़ैर अफ़ज़ल का फ़र्क़ क़ायम न करो और न एक को दूसरे पर फ़ज़ीलत दो। तो आपस में इनमें किस तरह मेल हो सकता है? इस मसूअले का बेहतरीन हल यह है कि बेशक नबियों और रसूलों के दर्मियान फ़ज़ाइल मौजूद हैं और उनके दर्मियान अफ़ज़ल और मफ़ज़ूल की निस्बत क़ायम है और यक़ीनी तौर पर नबी अकरम सल्लल्लाहु अलैहि व सल्लम तमाम नबियों और रसूलों से अफ़ज़ल हैं, फिर ऊपर की रिवायतों में आपने जो नबियों के दर्मियान फ़ज़ीलत देने से मना किया है, तो इसका मतलब यह है कि किसी नबी को दूसरे नबी पर इस तरह की फ़ज़ीलत देने से सख़्ती से रोका गया है कि उस नबी की कमज़ोरी बताना

हो तो अफ़ज़ल नहीं है, यानी यह नहीं होना चाहिए कि किसी पैग़म्बर की मुहब्बत के जोश में दूसरे नबियों का मुक़ाबला करते हुए ऐसी तारीफ़ की जाए कि जिससे किसी दूसरे पैग़म्बर में कमी या कमज़ोरी (नुक्स) का पहलू निकलता हो, साथ ही ऐसे मौक़े पर फ़ज़ीलत की बहस से रोका गया है, जबकि यह लड़ाई-झगड़े की शक्ल अख़्तियार कर ले इसलिए कि ऐसी शक्ल में एह्तियात के बावजूद इंसान बेक्राबू होकर दूसरे पैग़म्बर के बारे में ऐसी बातें कह जाएगा जो उनकी तौहीन और तंक्रीस (नुक्स निकालना) की वजह बनती हैं और नतीजे में ईमान की जगह कुफ़र लाज़िम हो जाता है। चुनावे जिस वाक़िए में आपने यह इश़ाद फ़रमाया था, वह इसी किस्म के लड़ाई-झगड़े का मौक़ा था। बाक़ी नबियों के दर्मियान अल्लाह तआला ने कुछ खुसूसियतों के एतबार से जो दर्जों का फ़र्क़ कायम किया है और जिसके बारे में खुद यह फ़रमाया है—

‘तिलकरसुलु फ़ज़लना बाजुहुम अला बाज़’ तो यह मामला अपनाने लायक़ है, न कि छोड़ने लायक़।’

कुछ सबक़, कुछ नसीहतें

1. क़ौमों की रुशद व हिदायत से मुताल्लिक़ यह ‘अल्लाह की सुन्नत’ है कि जब वह नबी की दावत से मुंह मोड़कर सरकशी पर इसरार करने लगती और जुल्म करती, जुल्म दाने को उसवा बना लेती है और नबी मायूस होकर उनको अज़ाब की ख़बर दे देता है, तो फिर उम्मत के लिए सिर्फ़ दो राहें बाक़ी रह जाती हैं, या अज़ाब आने से पहले ईमान ले आए और अज़ाब से बच जाए और या अल्लाह के अज़ाब का शिकार हो जाए और यह नामुम्किन है कि नबी की अज़ाब की इत्तिला के बाद वे अज़ाब से पहले ईमान भी न लाएं और अज़ाब से भी बच जाएं।

क़ौमे नूह, क़ौमे सालेह, क़ौमे लूत, आद, समूद वग़ैरह इन सब पुराने नामों और पिछली क़ौमों का शानदार तमहुन (संस्कृति) ऊंची और शानदार तहज़ीब (सभ्यता), भारी-भरकम ताक़त और क़ूबत और फिर अल्लाह के अज़ाब से उनका फ़ना होकर बेनाम व निशान हो जाने की तारीख़ इस हकीक़त

को खोल देती है।

2. पिछली क्रौमों में से क्रौमे यूनुस की मिसाल ऐसी है जिसने अज़ाब आने से पहले ईमान को कुबूल किया और वह अल्लाह की सच्ची मुतीअ व फ़रमांबरदार बनकर अल्लाह के अज़ाब से बच गई, काश कि बाद में आने वाली नस्लें और क्रौमें यूनुस के नक्शे क़दम पर चलकर उसी तरह अल्लाह के अज़ाब से बची रह सकतीं, मगर अफ़सोस कि ऐसा न हुआ।

3. नबियों का अल्लाह तआला के साथ मामला आम और खास दोनों से जुदा रहता है और रहना भी चाहिए, इसलिए कि वे सीधे-सीधे अल्लाह से मुखातब होने और बात करने का शरफ़ रखते हैं, इसलिए अल्लाह के अहक़ाम के मिसाल में लेने की वह ज़िम्मेदारी जो उनसे जुड़ी होती है, वह दूसरों के साथ नहीं होती पस उनका फ़र्ज़ है कि जो काम भी अंजाम दें, अल्लाह की व्ह्य की रोशनी में होना चाहिए, खास तौर से दीन की तब्लीग़ और हक़ के पैग़ाम से मुताल्लिक़ तमाम मामलों में अल्लाह की व्ह्य के इल्मुल यक़ीन ही पर उनका मामला लटका रहे। यही वजह है कि जब वे किसी काम में जल्दी कर बैठते हैं या व्ह्य का इन्तिज़ार किए बग़ैर किसी क्रौल या अमल पर क़दम उठाते हैं, तो भले ही वह बात कितनी ही मामूली क्यों न हो, उनकी अल्लाह तआला बहुत सख़्त पकड़ करता और उनकी इस सरूतेहाल के लिए ऐसी सख़्त ताबीर करता है कि सुनने वाले को महसूस होता है कि सच में उन्होंने कोई बहुत बड़ा जुर्म किया है, मगर साथ ही उसकी मदद भी शामिले हाल रही है और वह तुरन्त तंबीह लेकर ग़लती माफ़ करने के लिए दुआ करते हैं और तौबा को काम का वसीला बनाते हैं जो बहुत जल्द अल्लाह के यहां मक्बूल हो जाती और उनकी इज्जत व एहतसाम में ज़्यादती की वजह बन जाती है।

कुरआन के बयान करने के तरीक़े में इस सच्चाई की बहुत ज़यादा अहमियत है और जो इस सच्चाई को नहीं जानता, उसके लिए इस क्रिस्म के मौक़े ज़्यादा उलझनों की घजह बनते हैं, क्योंकि वह एक तरफ़ देखता है कि अल्लाह एक हस्ती को नबी और रसूल कहकर उसकी तारीफ़ कर रहा है और दूसरी ओर यह नज़र आता है कि गोया वह बहुत बड़ा जुर्म कर रहा है, तो वह हैरान और परेशान होकर या टेढ़ का शिकार हो कर रह जाता है या

वस्वसों के अंधेरे मैदान में घिर जाता है, इसलिए यह बहुत ज़रूरी है कि नबियों के हालात में हमेशा इस बात को सामने रखा जाए, ताकि सीधे रास्ते से पांव न डगमगा जाए।

4. इस्लाम की तालीम यह है कि अल्लाह के सच्चे नबी इस्लाम के अपने नबी हैं, चाहे वे किसी दीन से ताल्लुक रखते हों और उन पर इसी तरह ईमान लाना ज़रूरी है जिस तरह नबी अकरम सल्लल्लाहु अलैहि व सल्लम पर ईमान लाना, इसलिए इसका यक़ीन रखते हुए नबी अकरम सल्लल्लाहु अलैहि व सल्लम तमाम नबियों और रसूलों के सरदार और अफ़ज़लुल-बशर हैं, किसी नबी के मुकाबले में आपकी ऐसी तारीफ़ और बखान करने से सख़्खी से मना किया गया है जिससे किसी नबी की भी कोई कमज़ोरी सामने आती हो, जैसा कि आम तौर पर मीलाद की पाई जाने वाली मज्लिसों में इस अहम हक़ीक़त से ना आशना मीलाद-ख़्वाणों के शेर में यह मना किया गया तरीक़ा पाया जाता है।

नोट—हज़रत यूनुस ~~अलैहि~~ के क़िस्से से मुताल्लिक़ कुरआनी आयतों की तफ़सीर में तफ़सीर लिखने वालों के इख़िलाफ़ जिसकी बुनियाद ज़्यादातर लुग़त और ग्रामर पर है, शामिल नहीं किए गए। (मुरतिब)

हज़रत जुलकिफ़्ल عليه السلام

कुरआन और जुलकिफ़्ल

कुरआन में जुलकिफ़्ल का ज़िक्र दो सूरतों 'अंबिया' और 'साद' में किया गया है और उनमें भी सिर्फ़ नाम आया है, लेकिन न तफ़सील, न इज्माल किसी क़िस्म के हालात का कोई तज़िक़रा नहीं है।

तर्जुमा—'और इस्माईल और इदरीस और जुलकिफ़्ल सब (राहे हक़ में) सन्न करने वाले थे। हमने उन्हें अपनी रहमत के साए में ले लिया। यक़ीनन वे नेक बन्दों में से थे।'
(अल-अंबिया 85-86)

तर्जुमा—और याद करो इस्माईल, अल-यसअ और जुलकिफ़्ल (के वाक़िए) और वे सब नेक लोगों में से थे।
(साद 48)

हालात

कुरआन की तरह सहीह हदीसों में हज़रत जुलकिफल के बारे में कोई चीज़ नक़ल नहीं हुई है, इसलिए इससे ज़्यादा नहीं कहा जा सकता कि हज़रत जुलकिफल अल्लाह के बर्गज़ीदा नबी और पैग़म्बर थे और किसी क्रौम की हिदायत के लिए भेजे गए थे। हज़रत जुलकिफल से मुताल्लिक तौरात भी ख़ामोश है और इस्लामी तारीख़ भी।

सबक़

ऐसा मालूम होता है कि हज़रत जुलकिफल बनी इसराईल में से हैं और उनके ज़माने में कोई ख़ास वाक़िया ऐसा पेश न आया जो आम तब्सील व हिदायत से ज़्यादा अपने अन्दर इबरत व बसीरत का पहलू रखता हो। इसलिए कुरआन ने उनके नाम को ही सिर्फ़ काफ़ी समझा और हालात व वाक़ियात को नहीं छेड़ा।

हज़रत उज़ैर عليه السلام

कुरआन और हज़रत उज़ैर عليه السلام

कुरआन मजीद में हज़रत उज़ैर عليه السلام का नाम सिर्फ़ एक जगह सूर: तौबा में ज़िक्र किया गया है और उसमें भी सिर्फ़ यही कहा गया है कि यहूदी उज़ैर को अल्लाह का बेटा कहते हैं, जिस तरह नसारा (ईसाई) हज़रत ईसा को अल्लाह का बेटा मानते हैं। (तौरात में हज़रत उज़ैर عليه السلام को 'अज़रा' नबी (EZRA) कहा गया है।)

तर्जुमा-और यहूदियों ने कहा, उज़ैर अल्लाह का बेटा है और ईसाइयों ने कहा, मसीह अल्लाह का बेटा है। ये उनकी बातें हैं, महज़ उनकी जुबानों से निकाली हुई। उन लोगों ने उन्हीं की सी बात कही जो पहले कुप्पर का रास्ता अख़्तियार कर चुके हैं। उन पर अल्लाह की लानत, ये किधर भटके जा रहे हैं?

(तौबा 9/10)

हज़रत उज़ैर की मुबारक जिंदगी

हज़रत उज़ैर अलैहिस्सलाम की पाक जिंदगी से मुताल्लिक तफ़सीली हालात का कुछ ज़्यादा मैटर सीरत और तारीख़ की किताबों में नहीं पाया जाता। तारीख़ लिखने वालों का इतिफ़ाक़ है कि वह हज़रत हारून अलैहिस्सलाम बिन इमरान की नस्ल से हैं और तर्जोह के क़ाबिल क़ौल यही है कि वह बेशक अल्लाह के पैग़म्बर हैं।

हज़रत उज़ैर अलैहिस्सलाम और अल्लाह का बेटा होने का अक्कीदा

लगभग सातवीं सदी क़ब्ल मसीह के बीच में बख़्शे नस ने बनी इसराईल को हरा कर यरूशलम और फ़लस्तीन के तमाम इलाक़ों को बर्बाद कर डाला, तमाम बनी इसराईल को क़ैद करके भेड़-बकरियों की तरह हंकाता हुआ बाबिल ले गया और तौरात के तमाम नुस्ख़ों (प्रतियों) को जलाकर राख़ कर दिया, यहां तक कि एक नुस्खा भी बनी इसराईलियों के हाथ में न बच सका। उनमें तौरात का कोई हाफ़िज़ भी न था, इसलिए बनी इसराईल तौरात से क़तई तौर पर महरूम हो गए। एक लम्बी मुदत की क़ैद के बाद जब उनको रिहाई मिली और वे दोबारा बैतुलमक्दिस् में आबाद हुए तब हज़रत उज़ैर अलैहिस्सलाम (अज़रा) नबी ने सब इसराईलियों को जमा किया और उनके सामने तौरात को शुरू से आख़िर तक पढ़ा और लिख़ लिया। इस तरह तौरात लिखने से हज़रत उज़ैर अलैहिस्सलाम की क़द्र और इज़्ज़त इसराईलियों में इतनी बढ़ गई कि उसने गुमराही की शक्ल अख़्तियार कर ली कि उन्होंने उज़ैर अलैहिस्सलाम को अल्लाह का बेटा मान लिया और उनकी एक जमाअत ने उसकी एक दलील यह कायम की कि हज़रत उज़ैर अलैहिस्सलाम ने बग़ैर किसी तख़्ती या काग़ज़ के अपने सीने की लौह से उसको (तौरात को) एक-एक हर्फ़ करके उनके सामने नक़ल कर दिया। हज़रत उज़ैर अलैहिस्सलाम में यह कुदरत जब ही हुई कि वह अल्लाह का बेटा है। (अल-अयाज़ बिल्लाह) 'सुबहान-क़ हाज़ा बुह्तानुन अज़ीम०'

सूर: बक्रर: में ज़िक्र किया गया वाक़िया

सूर: बक्रर: में एक वाक़िया इस तरह ज़िक्र किया गया है—

तर्जुमा-और क्या तुमने उस आदमी का हाल देखा जिसका एक बस्ती पर गुजर हुआ, जो अपनी छतों समेत जमीन पर ढेर था, तो वह कहने लगा, इस बस्ती की मौत (तबाही) के बाद अल्लाह तआला किस तरह इसको जिंदगी देगा (आबाद करेगा) पस अल्लाह ने उस आदमी पर (उसी जगह) सौ वर्ष तक मौत तारी कर दी और फिर जिंदा कर दिया। अल्लाह ने मालूम किया, तुम यहां कितनी मुदत पड़े रहे? उसने जवाब दिया, एक दिन या दिन का कुछ हिस्सा। अल्लाह ने कहा, ऐसा नहीं है, बल्कि तुम सौ वर्ष तक इस हालत में रहे, पस तुम अपने खाने-पीने (की चीजों) को देखो कि वह बिगड़ी तक नहीं और फिर अपने गधे को देखो (कि वह गल-सड़ कर हड्डियों का ढांचा रह गया है) और (यह सब कुछ इसलिए हुआ) ताकि हम तुम लोगों के लिए 'निशान' बनाएं और अब तुम देखो कि किस तरह हम हड्डियों को एक दूसरे पर चढ़ाते हैं और आपस में जोड़ते हैं और फिर उन पर गोश्त चढ़ाते हैं, फिर जब उसको हमारी कुदरत का मुशाहदा हो गया तो उसने कहा, मैं यक़ीन करता हूं कि बेशक अल्लाह तआला हर चीज पर कुदरत रखता है। (2 : 259)

इन आयतों की तफ़्सीर में यह सवाल पैदा होता है कि वह आदमी कौन था, जिसके साथ यह वाक़िया पेश आया। तो इसके जवाब में मशहूर क़ौल यह है कि यह हज़रत उज़ैर عليه السلام थे। जिन रिवायतों में हज़रत उज़ैर عليه السلام को ऊपर की बातों का मिस्दाक़ क़रार दिया गया है, उनमें यह भी साफ़ है कि हज़रत उज़ैर عليه السلام नबी नहीं 'मर्द सालेह' (नेक और भले आदमी) थे हालांकि जम्हूर का क़ौल है कि हज़रत उज़ैर عليه السلام नबी थे, क्योंकि क़रआन ने जिस अन्दाज़ और ढंग से उनका ज़िक्र किया है, वह भी इसी की दलील बनता है।

तवज्जोह के क़ाबिल बात यह है कि सूर: बक्रर: की ऊपर की आयत में अल्लाह ने जिस शख्स को बिला वास्ता ख़िताब किया है और उससे हमकलाम हुआ है, वह उसके 'मर्द सालेह' नहीं, नबी होने का खुला सुबूत है। इस टकराव को निगाह में रखकर (मौलाना हिफ़्ज़ुर्रहमान स्योहारवी रह० ने) तफ़्सीली और तारीख़ी बहस के बाद यह ख़्याल जाहिर किया है कि ऊपर के वाक़िए में जिस आदमी का ज़िक्र है वह हज़रत इर्मियाह (यर्मियाह Jareemiah) नबी थे।

सबक

इंसान कितनी ही तरक्की की सीढ़ियां पार कर ले और अल्लाह के साथ उसको ज्यादा से ज्यादा कुर्ब हासिल हो जाए, तब भी वह अल्लाह का बन्दा ही रहता है। वह अल्लाह का बेटा नहीं हो सकता। यह इंसान की सबसे बड़ी गुमराही है कि वह जब किसी बुजुर्ग इंसान से ऐसी बातें होते देखता है जो आम तौर पर अक़ल के नज़दीक हैरत में डालने वाली और ताज्जुब में डालने वाली हों तो वह रौब या अक़ीदत की ज्यादाती की वजह से उसके बारे में ग़लत और बातिल अक़ीदा अख़्तियार कर लेता है।

हज़रत ज़करिया عليه السلام

कुरआन और हज़रत ज़करिया عليه السلام

कुरआन में हज़रत ज़करिया का ज़िक्र चार सूरतों, आले इमरान, अनआम, मरयम और अंबिया में आया है, उनमें से सूर: अनआम में सिर्फ अंबिया की फ़ेहरिस्त में नाम ज़िक्र किया गया है और बाकी तीन सूरतों में मुख़्तसर तज़्किरा नक़ल किया गया है। लेकिन कुरआन में जिस ज़करिया का ज़िक्र हुआ है, यह वह नहीं हैं जिनका ज़िक्र मज्मूआए-तौरेत के सहीफ़ा ज़करिया (ZECHARIAH) में आया है।

ज़िंदगी के हालात

हज़रत ज़करिया के हालात तफ़सील से मालूम नहीं हैं, लेकिन जिस क़दर भी कुरआन और सीरत और तारीख़ की भरोसे की रिवायतों से मालूम हो सके हैं, वे यह हैं—

1. हज़रत ज़करिया बनी इसराईल में इज़्ज़तदार काहिन [इस्लाम के पहले दौर में अरब में जो काहिन मुस्तम्बल (भविष्य) के हालात बतलाते थे, वे इस मंसब से अलग हैं] भी थे और ऊंचे रुतबे वाले पैग़म्बर भी। चुनावे कुरआन ने उनको नबियों की फ़ेहरिस्त में गिनते हुए इश़ाद फ़रमया है—

तर्जुमा—‘और ज़करिया और यह्या और ईसा और इलयास, ये सब नेक लोगों में से हैं।’ (6 : 85)

2. पिछले तज़्किरों में बयान किया गया है कि तमाम नबी अलैहिमुस्सलाम, चाहे वे बादशाह हों और हुकूमत वाले ही क्यों न हों, अपनी रोज़ी हाथ की मेहनत से पैदा करते और किसी के कंधे पर बोझ नहीं होते थे। इसीलिए हर नबी ने जब अपनी उम्मत को रुश्द व हिदायत की तब्लीग की है, तो साथ ही यह भी एलान कर दिया है—

तर्जुमा—‘मैं तुमसे इस तब्लीग पर कोई उजरत नहीं मांगता। मेरा अज़्र तो अल्लाह के सिवा और किसी के पास नहीं है।’

चुनांचे हज़रत ज़करिया भी अपनी रोज़ी के लिए नज्जारी (बढ़ई का काम) का पेशा करते थे, जैसा कि हदीसों में ज़िक्र हुआ है।

3. हज़रत ज़करिया के खानदान में इमरान बिन नाशी और उसकी बीवी हन्ना, दो नेक नफ़स इंसान थे, मगर औलाद न थी। हन्ना की दुआ से उनके यहां एक लड़की पैदा हुई जिनका नाम उन्होंने मरयम रखा। समझदार हो गईं तो ज़करिया ने उनके लिए हैकल के करीब एक हुजरा मख़सूस कर दिया, जहां वह अल्लाह की इबादत में लगी रहतीं और रात अपनी ख़ाला हज़रत ज़करिया عليه السلام की मोहतरमा बीवी के पास गुज़ारतीं। उस ज़माने में—

तर्जुमा—‘जब ज़करिया मरयम के पास मेहराब (ख़लवत) में दाख़िल होता, तो उसके पास खाने-पीने का सामान रखा देता। ज़करिया ने मालूम किया, मरयम! यह तेरे पास कहाँ से आता है? मरयम ने कहा, यह अल्लाह के पास से है। वह बिला शुबहा जिसको चाहता है, बेगुमान रोज़ी अता कर देता है।’ (3 : 37)

हज़रत ज़करिया عليه السلام के यहां औलाद

ज़करिया عليه السلام के यहां कोई औलाद न थी और उनको ज़्यादा फ़िक्र इस बात की थी कि उनके भाई-बंद बनी इसराईल की ख़िदमत के अहल न थे। इसलिए उनके दिल में यह तमन्ना पैदा हुई कि अगर अल्लाह उनके यहाँ कोई नेक और भली तबियत का लड़का पैदा कर दे, तो यह उनके लिए इत्मीनान

की वजह हो जाए, लेकिन वह बड़ी उम्र वाले हो चके थे और उनकी बीबी भी बांझ थीं। इस हालत के बावजूद अब उन्होंने मरयम पर अल्लाह का लुत्फ व करम देखा, तो उम्मीद बंधी और उन्होंने अल्लाह के दरबार में दुआ की—

तर्जुमा—‘जब ऐसा हुआ था कि ज़करिया ने चुपके-चुपके अपने पालनहार को पुकारा, उसने अर्ज़ किया, पालनहार! मेरा जिस्म कमज़ोर पड़ गया है, मेरे सर के बाल बिल्कुल सफ़ेद पड़ गए हैं। ऐ अल्लाह! कभी ऐसा नहीं हुआ कि मैंने तेरी जनाब में दुआ की हो और महरूम रहा हूँ। मुझे अपने मरने के बाद अपने भाई-बंदों से अंदेशा है (कि न जाने वे क्या ख़राबी फैलाएँ) और मेरी बीबी बांझ है, पस तू अपने ख़ास फ़ज़ल से मुझे एक वारिस बख़्श दे, ऐसा वारिस जो मेरा भी वारिस हो और याक़ूब के ख़ानदान (की बरकतों) का भी, और पालनहार! उसे ऐसा कर दीजियो, जिससे कि (तेरे और तेरे बंदों की नज़र में) पसंदीदा हो। (इस पर हुक्म हुआ) ऐ ज़करिया! हम तुझे एक लड़के की पैदाइश की खुशख़बरी देते हैं। उसका नाम यस्या रखा जाए, इससे पहले हमने किसी के लिए यह नाम नहीं ठहराया है। (ज़करिया ने ताज्जुब से कहा) परवरदिगार! मेरे यहां लड़का कहां से होगा, मेरी बीबी बांझ हो चुकी और मेरा बुढ़ापा दूर तक पहुंच चुका, इश्राद हुआ, ऐसा ही होगा, तेरा पालनहार फ़रमाता है कि ऐसा करना मेरे लिए मुश्किल नहीं है, मैंने इससे पहले खुद तुझे पैदा किया, हालांकि तेरी हस्ती का नाम व निशान न था। इस पर ज़करिया ने अर्ज़ किया, ऐ अल्लाह! मेरे लिए (इस बारे में) एक निशानी ठहरा दे। फ़रमाया तेरी निशानी यह है कि सही व तंदुरुस्त होने के बावजूद तू तीन रात लोगों से बात न करेगा। फिर वह हुजरे से निकला और अपने लोगों में आया और उसने उनमें इशारे से कहा, ‘सुबह-शाम अल्लाह की पाकी और ज़लाल की सदाएं बुलद करते रहो’

(19 : 3-11)

और सूरः अबिया में इश्राद है—

तर्जुमा—‘और (इसी तरह ज़करिया का मामला याद करो) जब उसने अपने परवरदिगार को पुकारा था, ऐ खुदा! मुझे (इस दुनिया में) अकेला न छोड़ (यानी बग़ैर वारिस के न छोड़) और (वैसे तो) तू ही (हम सबका) बेहतर वारिस है, तो देखो हमने उसकी पुकार सून ली। उसे (एक फ़रज़ंद) यस्या अता

क्रस्तुल अबिया

20

फरमाया और उसकी बीवी को उसके लिए तरन्दुतस्त कर दिया। ये तमाम लोग नेकी की राहों में सरगर्म थे (और हमारे फ़जल से) उम्मीद लगाए हुए और (हमारे जलाल से) डरते हुए दुआएं मांगते थे और हमारे आगे इज़्ज़ व नियाज़ से झुके हुए थे।

(21 : 89-90)

और सूरः आले इमरान में इर्शाद है—

तर्जुमा—उसी वक़्त ज़करिया ने अपने पालनहार से दुआ की, कहा, ऐ मेरे परवरदिगार! मुझको अपने फ़जल से पाकीज़ा औलाद अता कर। बेशक तू दुआ का सुननेवाला है, फिर जब ज़करिया हुजरे के अंदर नमाज़ में मशगूल था तो फ़रिश्तों ने उसको आवाज़ दी कि अल्लाह तुझको यस्या की (पैदाइश की) खुशख़बरी देता है, जो गवाही देगा अल्लाह के एक कलिमा (ईसा) की और तब्वे वाला होगा और औरत के पास तक न जाएगा (या हर क्रिस्म की छोटी-बड़ी तलवीस से पाक होगा) और नेकों से (होते हुए) नबी होगा। (ज़करिया) ने कहा, परवरदिगार! मेरे लड़का किस तरह होगा, जबकि मैं बहुत बूढ़ा हो गया और मेरी बीवी बांझ है। फरमाया, अल्लाह जो चाहे, इसी तरह करता है। ज़करिया ने कहा, परवरदिगार! मेरे लिए कोई निशानी मुकर्रर कीजिए, फरमाया, यह निशानी है कि तू तीन दिन लोगों से इशारे के सिवा (ज़ुबान से) बात न करेगा और अपने रब की याद में (शुक्र के ज़ाहिर करने के लिए) बहुत ज़्यादा रह और सुबह-शाम तस्बीह कर।' (3 : 38-41)

तफ़सीरी नुक्ते

हज़रत ज़करिया के वाक़िए से मुताल्लिक सबसे अस्म नुक्ता ऊपर की आयत में 'यह निशानी है कि तू तीन दिन लोगों से इशारे के सिवा (ज़ुबान से) बात न करेगा' से मुताल्लिक है। (हज़रत मौलाना हिफ़ज़ुर्रहमान स्योहारवी रह०) के मुताबिक़ बात न करने से मतलब यह है कि ज़ुबान में बोलने की ताक़त के पूरी तरह रहने के बावजूद निशानी के तौर पर तीन दिन के लिए अल्लाह की ओर से ज़ुबान में रुकावट पैदा हो गई थी और चूँकि पुराने बुजुर्ग उन दिनों में रोज़ा रखने से भी इतिफ़ाक़ नहीं करते, इसलिए यह सूरत भी कुबूल करने के क़ाबिल नहीं है। रहा इस अर्से के लिए 'गूंगा हो जाना' तो

यह किसी की भी राय नहीं'

ज़करिया عليه السلام की वफ़ात

यह्या के वाकिए की गवाही के तौर पर सीरत व तारीख़ के उलेमा के धर्मियान यह मामला इख़िलाफ़ी रहा है कि ज़करिया की वफ़ात तबई मौत से हुई या वह शहीद किए गए और लुत्फ़ यह है कि दोनों की सनद वस्ब बिन मुनब्ब: ही पर जाकर पहुंचती है। चुनांचे वस्ब की एक रिवायत में है कि यहूदियों ने जब यह्या को शहीद कर दिया तो फिर ज़करिया की तरफ़ मुतवज्जह हुए कि उनको भी क़त्ल करें, ज़करिया ने जब यह देखा तो वह भागे, ताकि उनके हाथ न लग सकें। सामने एक पेड़ आ गया और वह उसके शिगाफ़ में घुस गए, यहूदी पीछा कर रहे थे, तो उन्होंने जब यह देखा तो उनको निकलने पर मजबूर करने के बजाए पेड़ पर आरा चला दिया। जब आरा ज़करिया पर पहुंचा तो अल्लाह की वस्य आई और ज़करिया को कहा गया कि अगर तुमने कुछ भी आह व ज़ारी की, तो हम यह सब ज़मीन तह व बाला कर देंगे और अगर तुमने सब्र से काम लिया तो हम भी इन यहूदियों पर फ़ौरन अपना ग़ज़ब नाज़िल नहीं करेंगे, चुनांचे ज़करिया ने सब्र से काम लिया और उफ़ तक नहीं कीं और यहूदियों ने पेड़ के साथ उनके भी दो टुकड़े कर दिए और उन्हीं वस्ब से दूसरी रिवायत यह है कि पेड़ पर आरा चलाने का जो मामला पेश आया, वह शायी عليه السلام से मुताल्लिक है और ज़करिया عليه السلام शहीद नहीं हुए, बल्कि उन्होंने तबई मौत से वफ़ात पाई।

बहरहाल मशहूर क़ौल यही है कि उनको भी यहूदियों ने शहीद कर दिया था। रहा यह मामला कि किस तरह और किस जगह शहीद किया, तो इसके बारे में सिर्फ़ यही कहा जा सकता है कि 'वल्लाहु आलमु बिहक़ीक़तिलहाल' (हक़ीक़ते हाल को अल्लाह ही बेहतर जानता है)

(‘नतीजा और सबक’ हज़रत यह्या के क्रिस्ते में देखिए)

हज़रत यह्या عليه السلام

क़ुरआन और यह्या عليه السلام

क़ुरआन मजीद में हज़रत यह्या عليه السلام का ज़िक्र उन्हीं सूरतों में आया है, जिनमें उनके मोहतरम वालिद हज़रत ज़करिया का ज़िक्र है और जिनकी दुआओं का वह हासिल थे।

‘ऐ ज़करिया! हम बेशक तुमको बशारत देते हैं एक बेटे की, उसका नाम यह्या होगा कि इससे पहले हमने किसी के लिए यह नाम नहीं ठहराया है।’

(19 : 7)

हज़रत ज़करिया और बेटे की विलादत

हज़रत यह्या से मुताल्लिक़ रिवायतों का हासिल यह है कि वह यानी हज़रत यह्या عليه السلام हज़रत ईसा عليه السلام से छः महीने बड़े थे और यह्या عليه السلام के लिए जब ज़करिया عليه السلام ने दुआ की तो उसमें यह कहा था कि वह ‘पाक औलाद’ हो, चुनांचे क़ुरआन अज़ीज़ ने बताया कि अल्लाह तआला ने उनकी दुआ मंज़ूर फ़रमा ली, चुनांचे यह्या नेकों के सरदार और जुहद और तक्वा में बेमिसाल थे, न उन्होंने शादी की और न उनके दिल में कभी गुनाह का ख़तरा पैदा हुआ और अपने बुज़ुर्ग बाप की तरह वह भी अल्लाह के बरगज़ीदा नबी थे और अल्लाह तआला ने उनको बचपन ही में इल्म व हिक्मत से भर दिया था और उनकी ज़िंदगी का सबसे बड़ा काम यह था कि वे ईसा عليه السلام के आने की बशारत देते और उनके आने से पहले रुशद व हिदायत के लिए ज़मीन ह्मवार करते थे। चुनांचे मुबारक इर्शाद है—

तर्जुमा—‘पस ज़करिया जिस वक़्त मस्जिद में नमाज़ अदा कर रहा था, तो फ़रिश्ते ने उसको पुकारा। ऐ ज़करिया! अल्लाह तुमको (एक फ़र्जद) यह्या की खुशख़बरी देता है जो अल्लाह के कलिमा (ईसा) की बशारत देगा और वह अल्लाह की और उसके बंदों की नज़र में बरगज़ीदा और गुनाहों से बेतौस होगा और नेकों में से नबी होगा।’

(3 : 39)

तफ्सीरी नुक्ते

1. सीरत की किताबों में इस जगह पर 'सैयद' के अलग-अलग मानी नक़ल किए गए हैं। जैसे हलीम (सहनशील), आलिम, फ़क़ीह, दीन व दुनिया का सरदार, शरीफ़ व परहेज़गार, अल्लाह के नज़दीक पसंदीदा और बरगज़ीदा, लेकिन आख़िरा मानी चूँकि ऊपर लिखी तमाम सतरों के मानी को हावी है, इसलिए तर्जुमा में उन्हीं को अपनाया गया है।

(तफ्सीर इब्ने कसीर, भाग 2 : पृ.361)

2. इसी तरह तफ्सीर इब्ने कसीर में 'हुसूर' के भी अलग-अलग मानी ज़िक्र किए गए हैं, 'वह आदमी जो औरत के करीब तक न गया हो' 'जो हर क्रिस्म के गुनाह से बचा हो', और उसके दिल में गुनाह का ख़तरा भी न गुज़रता हो' 'जो आप भी अपने नफ़्स पर पूरी तरह क़ाबू रखता हो और नफ़्सानी ख़्वाहिशों को रोकता हो।'

हमारे ख़्याल में ये सब मानी एक ही हकीक़त की अलग-अलग ताबीरें हैं, इसलिए कि डिक्शनरी में 'हस्र' के मानी 'रुकावट' आते हैं और हुसूर इसका मुबालगा है, इसलिए इस जगह यह मतलब है कि अल्लाह के नज़दीक जिन मामलों से रुकना ज़रूरी है, उनसे रुकने वाला 'हुसूर' है और इस लिहाज़ से चूँकि यह्या में तमाम सिफ़तें मौजूद हैं, इसलिए सभी मानी उन पर फ़िट बैठते हैं, अलबत्ता ताक़त बाक़ी रहने के बावजूद उस पर क़ाबू पाने के लिए अल्लाह के बरगज़ीदा इंसानों के हमेशा दो तरीक़े रहे हैं—एक यह कि बिन ब्याही ज़िंदगी अख़्तियार कर के मुजाहदों, रियाज़तों और नफ़्सकुशी के ज़रिए हमेशा के लिए उसको दबा दिया जाए, गोया उसको फ़ना कर दिया जाए। ईसा ~~अलै~~ की मुबारक ज़िंदगी में यही पहलू ज़्यादा नुमाया है और यह्या में अल्लाह तआला ने यह वस्फ़, बग़ैर मुजाहदा व रियाज़त ही के शुरू फ़ितरत में ही रख दिया था।

और दूसरा तरीक़ा यह है कि उसको इस दर्जा क़ाबू में रखा जाए और उस पर इस हद तक ज़ब्त क़ायम किया जाए कि वह कभी एक लम्हे के लिए भी बे-महल हरकत में न आ पाए, बल्कि बे-महल हरकत में आने का ख़तरा तक बाक़ी न रहे, लेकिन इंसानी नस्ल के बाक़ी रखने के लिए सही तरीक़े के

जरिए शादीशुदा ज़िंदगी अख़्तियार की जाए।

पहला तरीका अगरचे (यद्यपि) कुछ हालतों में पसंदीदा होता है, मगर इंसानी फ़ितरत और इज्तिमाई ज़िंदगी के लिए ग़ैर-मुनासिब है, पस जिन नबियों ने इस तरीके को अपनाया, वह वक़्त की अहम ज़रूरत के हिसाब से था, ख़ासतौर से जबकि उनकी दावत ख़ास-ख़ास क़ौमों में महदूद थी, लेकिन जमाअती ज़िंदगी के लिए फ़ितरत का हक़ीकी तकाज़ा सिर्फ़ दूसरा तरीका पूरा करना है और इसीलिए नबी करीम सल्लल्लाहु अलैहि व सल्लम की तालीम और आपका ज़ाती अमल इसी तरीके की ताईद करते हैं और जबकि आप तमाम दुनिया के लिए भेजे गए हैं, तो ऐसी शक़ल में आपके लिए हुए 'दीने फ़ितरत' में उसी को बरतरी हासिल होनी चाहिए थी, चुनांचे आपने ज़िंदगी के कई शोर्बों में इस हक़ीक़त की तरफ़ तवज्जोह दिलाई है कि दुनिया के मामलों से अलग होकर पहाड़ों के शारों और बयाबानों में ज़िंदगी गुज़ारने वाले आदमी के मुक़ाबले में उस आदमी का रुत्बा अल्लाह के यहां ज़्यादा बुलंद है जो दुनिया की ज़िंदगी के मामलों में क़ैद रहकर एक लम्हे के लिए भी अल्लाह की नाफ़रमानी न करे और क़दम-क़दम पर उसके हुक्मों को नज़रों के सामने रखे।

तर्जुमा- 'ऐ यह्य़ा! (ख़ुदा का हुक्म हुआ, क्योंकि वह खुशख़बरी के मुताबिक़ पैदा हुआ और बढ़ा) अल्लाह की किताब (तौरात) के पीछे मज़बूती के साथ लग जा, चुनांचे वह अभी लड़का ही था कि हमने उसे इल्म व फ़ज़ीलत बढ़ाई, साथ ही अपने ख़ास फ़ज़ल से दिल की नमी और नफ़्स की पाकी अता फ़रमाई। वह परहेज़गार और मां-बाप का ख़िदमत गुज़ार था, सख़्तगीर और नाफ़रमान न था। उस पर सलाम हो (यानी सलामती हो) जिस दिन पैदा हुआ और जिस दिन मरा और जिस दिन फिर ज़िंदा किया जाएगा।

(19 : 12-15)

3. बहस में आई आयतों में 'व आतै नाहुल हुक-म सबीया' के यही मानी हैं जैसा कि तारीख़ इब्ने कसीर में अब्दुल्लाह बिन मुबारक ने मुअम्पर से नक़ल किया है और जिस आदमी ने उससे यह मुराद ली है कि 'यह्य़ा बचपन ही में नबी बना दिए गए थे' सही नहीं है, इसलिए नुबूत के मंसब जैसा ऊंचा

और अहम मंसब किसी को भी बचपन ही में मिल जाना न अक्ल के नज़दीक सही है और न नक्ल से साबित है।

4. अल्लाह तआला की ओर से हज़रत यस्या को इन आयतों में जो सलामती की दुआ दी गई है, वह तीन वक़्तों के साथ ख़ास है। सच तो यह है कि इंसान के लिए यही तीन वक़्त सबसे ज़्यादा नाज़ुक और अहम हैं—पैदाइश का वक़्त, जिसमें रहमे मादर (गर्भाशय) से जुदा होकर दुनिया में आता है। और वक़्ते मौत कि 'जिसमें दुनिया से विदा होकर आलमे बरज़ख़ में पहुँचता है और 'हश्र व नश्र का वक़्त' कि 'जिसमें क़ब्र (बरज़ख़) से आख़िरत की दुनिया में आमाल की जज़ा व सज़ा के लिए पेश होता है', इसलिए जिस आदमी को अल्लाह की ओर से इन तीन वक़्तों के लिए सलामती की बशारत मिल गई उसको दोनों दुनिया की सआदत का कुल भंडार मिल गया। 'फ़तूबा लहू व हुस-न मआब'

तर्जुमा—'खुशहाली और नेक अंजामी है उसके लिए।' (13 : 29)

दावत व तब्लीग़

सही हदीसों में ज़िक्र किया गया है कि नबी अकरम सल्लल्लाहु अलैहि व सल्लम ने इर्शाद फ़रमाया—

'अल्लाह तआला ने यस्या बिन ज़करिया को पांच बातों का खुसूसियत के साथ हुक्म फ़रमाया कि वे खुद भी इन पर अमल करें और बनी इसराईल को भी इन की हिदायत फ़रमाएं। चुनांचे उन्होंने बनी इसराईल को बैतुल-मक्दिदस में जमा किया और जब मस्जिद भर गई तो इर्शाद फ़रमाया कि अल्लाह तआला ने मुझको पांच बातों का हुक्म दिया है कि मैं खुद भी उन पर अमल करूं और तुमको भी अमल के लिए हिदायत करूं और वे पांच हुक्म ये हैं—

'पहला हुक्म यह है कि अल्लाह के सिवा किसी की परस्तिश न करो और न किसी को उसका शरीक ठहराओ, क्योंकि मुशिरक की मिसाल उस गुलाम की सी है जिसको उसके मालिक ने अपने रुपए से ख़रीदा, मगर गुलाम ने यह तरीक़ा अख़्तियार किया कि जो कुछ कमाता है, वह मालिक के सिवा

एक दूसरे आदमी को दे देता है, तो अब बताओ कि तुममें से कोई आदमी यह पसंद करेगा कि उसका गुलाम ऐसा हो? इसलिए समझ लो कि जब अल्लाह ही ने तुमको पैदा किया और वही तुमको रोज़ी देता है तो तुम भी सिर्फ़ उसी की परस्तिश करो और उसका किसी को शरीक न ठहराओ।'

'दूसरा हुक्म यह है कि तुम दिल लगा कर अल्लाह से डरते हुए नमाज़ पढ़ो, क्योंकि जब तक तुम नमाज़ में किसी दूसरी तरफ़ मुतवज्जह न होगे, तो अल्लाह बराबर तुम्हारी तरफ़ रज़ा व रहमत के साथ मुतवज्जह रहेगा।'

'तीसरा हुक्म यह है कि रोज़ा रखो। इसलिए कि रोज़ेदार की मिसाल उस आदमी की सी है जो एक जमाअत में बैठा हो और उसकी मुश्क की थैली हो। चुनांचे मुश्क उसको भी और उसके साथियों को भी अपनी खुशबू से मस्त करता रहेगा और रोज़ेदार के मुंह की बू का ख्याल न करो इसलिए कि अल्लाह के नज़दीक रोज़ेदार के मुंह की बू (जो ख़ाली मेदे से उठती है) मुश्क की खुशबू से ज़्यादा पाक है।'

'चौथा हुक्म यह है कि माल में से सदक्का निकाला करो, क्योंकि सदक्का कटने वाले की मिसाल उस आदमी की सी है जिसको उसके दुश्मनों ने अचानक आ पकड़ा हो और उसके हाथों को गरदन से बांध कर वे मक़तल की तरफ़ ले चले हों और इस नाउम्मीदी की हालत में वह यह कहे, क्या यह मुम्किन है कि मैं माल देकर अपनी जान छुड़ा लूं और 'हां' में जवाब पाकर अपनी जान के बदले सब धन-दौलत क़ुरबान कर दे।'

'पांचवां हुक्म यह है कि दिन-रात में कसरत से अल्लाह का ज़िक्र करते रहा करो, क्योंकि ऐसे आदमी की मिसाल उस आदमी की-सी है जो दुश्मन से भाग रहा हो और दुश्मन तेज़ी के साथ उसका पीछा कर रहा हो और भागकर वह किसी मज़बूत क़िले में पनाह हासिल करके दुश्मन से बच जाए। बेशक इंसान के दुश्मन 'शैतान' के मुक़ाबले में अल्लाह के ज़िक्र में मशगूल हो जाना मज़बूत क़िले में महफ़ूज़ हो जाना है।'

इसके बाद नबी अकरम सल्लल्लाहु अलैहि व सल्लम ने सहाबा की जानिब मुतवज्जह होकर इशार्द फ़रमाया—

'मैं भी तुमको ऐसी पांच बातों का हुक्म करता हूं जिनका अल्लाह ने

मुझको हुक्म दिया है : यानी 'जमाअत का लाज़िम करना', 'सुनना', 'इताअत करना', 'हिजरत' और 'अल्लाह के रास्ते में जिहाद'। पस जो आदमी 'जमाअत' से एक बलिश्त बाहर निकल गया, उसने बेशक अपनी गरदन से इस्लाम की रस्ती को निकाल दिया, मगर यह कि जमाअत का लाज़िम होना अख्तियार करे और जिस आदमी ने जाहिलियत के दौर की बातों की तरफ़ दावत दी, तो उसने जहन्नम को ठिकाना बनाया। हारिस अशअरी रह० कहते हैं, 'कहने वाले ने कहा, ऐ अल्लाह के रसूल सल्ल०! चाहे वह आदमी नमाज़ और रोज़े का पाबन्द ही हो, तब भी जहन्नम का हक़दार है? फ़रमाया, हां अगरचे, नमाज़ व रोज़े का पाबन्द भी हो, और यह समझता हो कि मैं मुसलमान हूँ, तब भी जहन्नम का मुस्तहक़ है।'

(अल-बिदाया वन्निहाया, भाग 2, पृ. 52)

इन्ने असाकिर ने वस्ब बिन मुनब्बह से कुछ रिवायतें नक़ल की हैं जिनका हासिल यह है कि यस्या رضي الله عنه पर अल्लाह का डर इस तरह छाया रहता था कि वे अक्सर रोते रहते थे, यहां तक कि उनके गालों पर आंसुओं के निशान पड़ गए थे, चुनांचे एक बार उनके बाप ज़करिया ने जब उनको जंगल में तलाश करके पा लिया, तो उनसे फ़रमाया, बेटा! हम तो तेरी याद में परेशान तुझको तलाश कर रहे हैं और तू यहां आह व गिरया में लगा है?' तो यस्या رضي الله عنه ने जवाब दिया, ऐ बाप! तुमने मुझे बताया है कि जन्नत और जहन्नम के दरमियान एक ऐसा लम्बा-चौड़ा मैदान है जो अल्लाह के डर से आंसू बहाए बग़ैर तै नहीं होता और जन्नत तक पहुंच नहीं होती। यह सुनकर हज़रत ज़करिया भी रोने लगे।'

(अल-बिदाया वन्निहाया)

शहादत का वाक़िया

यस्या رضي الله عنه ने जब अल्लाह के दीन की मुनादी शुरू कर दी और लोगों को यह बताने लगे कि मुझसे बढ़कर एक और अल्लाह का पैग़म्बर आने वाला है तो यहूदियों को उनके सख़्त दुश्मनी और अदावत हो गई और वे उनकी बरगज़ीदगी, कुबूलियत और मुनादी को बरदाश्त न कर सके और एक दिन उनके पास इकट्ठा होकर आए और मालूम किया, क्या तू मसीह है? उसने

कहा, नहीं, तब उन्होंने कहा, क्या तू वह नबी है? उसने कहा, नहीं। क्या तू एलिया नबी है! उसने कहा, नहीं, तब उन सबने कहा कि फिर तू कौन है, जो इस तरह मुनादी करता और हमको दावत देता है? यस्या عليه السلام ने जवाब दिया, मैं जंगल में पुकरने वाले की एक आवाज़ हूँ जो हक के लिए बुलन्द की गई है, यह सुनकर यहूदी भड़क उठे और आखिरकार उनको शहीद कर डाला।

मक्तल (क़त्लगाह)

इस बारे में कोई फ़ैसला कर देने वाली गवाही मौजूद नहीं है कि यस्या का मक्तल कौन-सी जगह है? लेकिन यह मानी हुई बातों में से है कि यहूदियों ने उनको शहीद कर दिया। कुरआन में यहूदियों के हाथों नबियों और पैग़म्बरों के क़त्ल का ज़िक्र कई जगहों पर आया है।

शवे मेराज और यस्या عليه السلام

किताबुल अबिया में बुखारी رحمته الله ने यस्या रह० के ज़िक्र में सिर्फ़ इसरा की हदीस के उस टुकड़े को बयान किया है जिसमें नबी अकरम सल्लल्लाहु अलैहि व सल्लम का दूसरे आसमान पर उनके साथ मुलाक़ात करना ज़िक्र किया गया है। रिवायत में है—

‘पस जब मैं (दूसरे आसमान पर) पहुंचा तो देखा कि यस्या عليه السلام और ईसा عليه السلام मौजूद हैं और ये दोनों ख़लेरे भाई हैं। ज़िब्रील عليه السلام ने कहा, यह यस्या व ईसा عليه السلام हैं, इनको सलाम कीजिए। मैंने उनको सलाम किया, तो उन दोनों ने सलाम का जवाब दिया और फिर दोनों ने कहा, आपका आना मुबारक हो, ऐ हमारे नेक भाई और नेक पैग़म्बर।’

नतीजा और सबक़

1. दुनिया में उस आदमी से ज़्यादा बद-बख्त और ज़ालिम दूसरा कोई नहीं हो सकता जो ऐसी मुक़द्दस हस्ती को क़त्ल कर दे, जो न उसको सताती है और न उसके भाल व दौलत पर हाथ डालती है, बल्कि इसके खिलाफ़ बग़ैर किसी उजरत और मुआवज़े के उसकी ज़िंदगी की इस्लाह के लिए हर किस्म

की खिदमत अंजाम देती और अख्लाक, आमाँल और अक्काइद की ऐसी तालीम बख्शती है, जो उसको दुनिया और आखिरत दोनों की फ़लाह व सआदत के लिए काफ़ी हो।

2. इंसान को अल्लाह के फ़ज़ल व करम से कभी नाउम्मीद नहीं होना चाहिए और अगर कुछ हालात में खुलूस के साथ दुआएं करने के बावजूद भी मक़सद हासिल न हो, तो इसके यह मानी हरगिज़ नहीं है कि उस आदमी से अल्लाह की मेहरबान निगाह ने रुख़ फेर लिया है, नहीं, बल्कि 'हकीमे मुतलक़' की आम और मुकम्मल हिक्मत की नज़र में कभी इंसान की तलब की हुई चीज़ माल और अंजाम के लिहाज़ से उसके लिए फ़ायदेमंद होने की जगह नुक़सानदेह होती है, जिसका खुद उसको इसलिए इल्म नहीं होता कि उसका इल्म एक हद के अन्दर है और कभी ऐसा होता है कि चाहे शख़्सी मस्लहतों से ऊपर होकर इज्तिमाई मस्लहतों की फ़लाह व कामियाबी के लिए 'देर' चाहता है या इससे बेहतर मक़सद के लिए उसको क़ुरबान कर दिया जाता है।

बहरहाल 'कुनूत' और 'मायूसी' अल्लाह के दरबार में ख़राब और नापसन्दीदा बात है।

तर्जुमा-अल्लाह की रहमत से नाउम्मीद न हो, इसलिए कि अल्लाह की रहमत से सिर्फ़ वही लोग नाउम्मीद होते हैं, जो इंकारी हैं।' (12 : 87)

बाग़ वाले

क़ुरआन की सूरः अल-क़लम में अल्लाह तज़ाला ने मक्का के काफ़िरों के हस्बे हाल एक मिसाल बयान फ़रमाई है, जो इस तरह है—

तर्जुमा-बेशक हमने इन (मक्का के काफ़िरों) को इसी तरह आजमाया है जिस तरह बाग़ वालों को आजमाया, जबकि उन्होंने यह क़सम खा ली कि हम सुबह होते इन (के फलों) को काट लेंगे और वे 'इन्शाअल्लाह' भी न कहते थे। पस वे अभी सो ही रहे थे कि (उनके बाग़ पर) तेरे परवरदिगार की तरफ़ से फिरने वाला फिर गया, (यानी) अल्लाह के अज़ाब से वह बाग़ बर्बाद हो गया) पस सुबह को ऐसा हो गया, गोया जड़ से काट कर फेंक दिया गया है। (सुबह हुई) तो उन्होंने एक दूसरे को पुकारा कि अगर खेती काटना चाहते हो

तो सवेरे चले चलो और वे चलते-चलते आपस में चुपके-चुपके बातें करते जाते थे (कि जल्दी करो), ऐसा न हो कि काटते वक़्त तुमको फ़क़ीर आ घेरें और अपने बुख़्त की वजह से बहुत सवेरे (बाग़-खेत) पर पहुंचें। अन्दाज़ा लगाकर (कि उस वक़्त तक फ़क़ीर न पहुंच सकेंगे), पस जब उसको (इस हाल में) देखा तो कहने लगे, हम राह भूल गए हैं। (यह वह जगह नहीं है, मगर जब ग़ौर से देखा, तो कहने लगे) बल्कि हम (बाग़ के नफ़ा से) महलूम रह गए। उनमें से एक भले आदमी ने कहा, क्या मैंने तुमसे पहले ही न कहा था कि (अल्लाह की इस नेमत) पर क्यों अल्लाह की पाकी बयान नहीं करते? (अब बुरे अंजाम के बाद) कहने लगे, हमारे परवरदिगार के लिए पाकी है। बेशक हमने खुद ही अपने नफ़्स पर जुल्म किया और आपस में एक दूसरे को मलामत करने लगे (यह कि तूने ही हमको पहले से क्यों न समझाया) और कहने लगे, हाय बदकिस्मती, बेशक हम सरकश थे। जल्द उम्मीद है कि हमारा परवरदिगार हमको इससे बेहतर बदल अता फ़रमाए, बेशक (अब) हम अपने परवरदिगार ही की तरफ़ मुतवज्जह हैं। (ऐ मक्का वालो! अल्लाह का अज़ाब इसी तरह (अचानक) आ जाता है और आखिरत का अज़ाब तो बहुत ही हीलनाक है, काश! कि वे जान लेते।

(68 : 17-23)

वाक़िए से मुताल्लिक़ क़ौल

हज़रत अब्दुल्लाह बिन अब्बास रज़ि० फ़रमाते हैं कि यह मक्का के काफ़िरों के हालात के मुताबिक़ कुरआन ने एक मिसाल दी है, कोई वाक़िया नहीं है। सईद बिन जुबैर रज़ि० फ़रमाते हैं कि यह वाक़िया है, जो यमन की एक बस्ती ज़रवान में पेश आया जो कि सुनआ से छः मील पर बाक़े थी।

यह मिसाल हो या वाक़िया, कुरआन ने उसके बयान में याददेहानी और डरावे का जो पहलू रखा है, वह बहरहाल अपनी जगह है। इसलिए कि इन आयतों से पहले मक्का के कुरैश की नाफ़रमानी और अल्लाह के रसूल सल्लल्लाहु अलैहि व सल्लम के नबी बनाए जाने से इंकार और ढिठाई का ज़िक़र करते हुए, ख़ास तौर पर उनके एक सरदार वलीद बिन मुगीरह की बद-आमालियों का तज़करा हो रहा है। अब उनको एक मिसाल देकर या

वाक़िया सुनाकर यह बताया जा रहा है कि पैग़म्बर सल्लल्लाहु अलैहि व सल्लम और अल्लाह की नेमत (क़ुरआन) के खिलाफ़ आपस में सरगोशियां करने, क़ुरआन की अता की हुई तालीम से मुताल्लिक़ अल्लाह के हुक्क़ और बन्दों के हुक्क़ से बचकर अपनी ताक़त व क़ूवत पर इतराते और घमंड करते, मासूम पैग़म्बर सल्लल्लाहु अलैहि व सल्लम और मुसलमानों को हक़ारत की नज़र से देखने का अंजाम वही होने वाला है जो 'बाग़ वालों' का हुआ और यह इसलिए कि एक तो अल्लाह की तरफ़ से इम्हल के क़ानून (मोहलत देने का क़ानून) घमंड करने वालों को ढील देता है और हालत में सुधार लाने के लिए मौक़ा जुटाता है, मगर जब कोई क़ौम उससे फ़ायदा नहीं उठाती, बल्कि अल्लाह की उस मोहलत को अपनी बातिल परस्ती के लिए सच्चाई की दलील ठहरा कर सच्चाई को और उसकी सच्चाई को हक़ीर व ज़लील करने पर तैयार हो जाती है, तो फिर पकड़ का क़ानून अपना सख़्त पंजा उन पर जमा देता है और उनको हलाक़ व बर्बाद करके कायनात की इबरत व नसीहत का सामान जुटा देता है, बल्कि न उस वक़्त हसरत काम आती है, न नदामत और न उस घड़ी ईमान लाना फ़ायदेमंद होता है और न अल्लाह की इताज़त व फ़रमांबरदारी का एलान।

सबक़

अल्लाह तआला ने इस कायनात में इंसान को इज्तिमाई ज़िंदगी जीने के लिए पैदा किया है और इंसानी ज़रूरतों को एक दूसरे से इस तरह जोड़ दिया है कि यह कारख़ाना आपसी मेल-मदद के बग़ैर नहीं चल सकता और चूँकि इज्तिमाई ज़िंदगी फ़र्द ही से बनती और संवरती है, इसलिए बहुत ज़रूरी है कि उनके आगे बढ़ने और ज़िंदगी को बाक़ी रखने का ऐसा क़ानून मुक़रर किया जाए जिसकी बदौलत इंसानों के दर्भियान भाईचारा और रहम व मुख़्त कायम हो सके और किसी वक़्त भी हसद और ज़िद न पैदा होने पाए, इसलिए अल्लाह तआला ने उस निज़ाम को पूरा करने के लिए मआशी ज़िंदगी से मुताल्लिक़ दो हक़ मुक़रर फ़रमाए—एक मईशत का हक़ और दूसरा मईशत के दर्जे।

मईशत के हक़ का क़ानून यह है कि इस दुनिया में एक जानदार भी ऐसा नहीं रहना चाहिए जो मआश के हक़ से महरूम हो। यह हर आदमी का अपना हक़ है कि वह जिंदा रहे। इसलिए मईशत के हक़ में यहां सब बराबर हैं और किसी को किसी पर बुलन्दी और बरतरी हासिल नहीं।

दूसरी मईशत के दर्जों का मतला है यानी यह ज़रूरी है कि मआशी जिंदगी के लिए सबको मिले, मगर यह ज़रूरी नहीं कि सबको बराबर मिले।

तर्जुमा—‘और अल्लाह तआला ने तुमको कुछ को कुछ पर रोज़ी में फ़ज़ीलत दी है।’ (16 : 71)

लेकिन मआश के दर्जों में इस कमी-बेशी और बरतरी का यह मतलब नहीं कि उसने जो कुछ कमाया है, वह सब उसका इफ़िरादी हक़ है, नहीं, बल्कि जो जितना ज़्यादा कमाएगा उतना ही उसकी दौलत में इन्जिमाई हक़ (अल्लाह का हक़ और बन्दों का हक़) ज़्यादा होगा। जो इफ़िरादी मिल्क समझ कर इन हक़ों का इंकार करेगा, उसका अंजाम भी बख़ैर न होगा और वह अल्लाह के ग़ज़ब का हक़दार क़रार पाएगा।

मोमिन व काफ़िर

मोमिन और काफ़िर का वाक़िया

अल्लाह तआला ने सूरः कल्फ़ में अस्हाबे कल्फ़ के वाक़िए के बाद एक और वाक़िए का ज़िक्र फ़रमाया है। यह वाक़िया दो इंसानों के दर्मियान मुनाज़रे जैसी गुफ़्तगू की शक्ल में हुआ है और साथ ही इसका नतीजा और फल भी ज़िक्र किया गया है यानी एक का तरीक़ा-ए-जिंदगी माल के एतबार से कामियाब रहा और दूसरे को नदामत व हसरत का मुंह देखना पड़ा। कुरआन ने जिस अन्दाज़ में इस वाक़िए का ज़िक्र किया है, हदीस और सीरत और तारीख़ की किताबों में इससे ज़्यादा कुछ नहीं, इसलिए उसी की तरफ़ लौटना चाहिए—

तर्जुमा—‘और (ऐ पैग़म्बर!) लोगों को एक मिताल मुना दो, दो आदमी थे, उनमें से एक के लिए हमने अंगूर को दो बाग़ मुहय्या कर दिए, मिदाग़िर्द

छजूर के पेड़ों का घेरा था, बीच की जमीन में खेती थी, पस ऐसा हुआ दोनों बाग पत्तों से लद गए और पैदावार में किसी तरह की भी कमी न हुई। हमने उनके बीच (सिंचाई के लिए) एक नदी जारी कर दी थी। नतीजा यह निकला कि वह आदमी दौलतमंद हो गया, तब एक दिन (घमंड में आकर) अपने दोस्त से (जिसे खुशहालियां मयस्सर न थीं) बातें करते-करते बोल उठा, देखो, मैं तुमसे ज्यादा मालदार हूं और मेरा जत्था भी बड़ा ताकतवर जत्था है, फिर वह (ये बातें करते हुए) अपने बाग में गया और वह अपने हाथों अपना नुक्सान कर रहा था। उसने कहा, मैं नहीं सझता कि ऐसा शादाब बाग कभी वीरान हो सकता है। मुझे उम्मीद नहीं कि क्रियामत की घड़ी बरपा होगी और अगर ऐसा हुआ भी कि मैं अपने परवरदिगार की तरफ लौटाया गया तो (मेरे लिए क्या खटका है) मुझे जरूर (वहां भी) इससे बेहतर ठिकाना मिलेगा। यह सुनकर उसके दोस्त ने कहा और आपस में बात-चीत का सिलसिला जारी था, क्या तुम उस हस्ती का इंकार करते हो जिसने तुम्हें पहले मिट्टी से और फिर नुत्फे से पैदा किया और फिर आदमी बनाकर सामने ला दिया, लेकिन मैं तो यक्रीन रखता हूं कि वही अल्लाह मेरा परवरदिगार है और मैं अपने परवरदिगार के साथ किसी को शरीक नहीं करता और फिर जब तुम अपने बाग में आए (और उसकी शादाबियां देखीं) तो क्यों तुमने यह न कहा कि वही होता है जो अल्लाह चाहता है उसकी मदद के बगैर कोई कुछ नहीं कर सकता? और यह जो तुम्हें दिखाई दे रहा है कि मैं तुमसे माल और दौलत कमतर रखता हूं तो (उस पर घमंड न कर)। क्या अजब है मेरा परवरदिगार मुझे तुम्हारे इस बाग से भी बेहतर बाग (जन्नत) दे दे और तुम्हारे बाग पर आसमान से ऐसी अन्दाज़ा की हुई बात उतार दे कि वह चटयल मैदान होकर रह जाए या फिर बर्बादी की कोई और शक्ल निकल आए। जैसे उसकी नहर का पानी बिल्कुल नीचे उतर जाए और तुम किसी तरह भी उस तक न पहुंच सको और फिर (देखो) ऐसा ही हुआ कि उसकी दौलत (बर्बादी) के घेरे में आ गई। वह हाथ मल-मल कर अफसोस करने लगा कि इन बागों की दुरुस्तगी पर मैंने क्या कुछ खर्च किया था (वह सब बर्बाद हो गया) और बागों का हाल यह हुआ कि टट्टियां गिर कर के जमीन के बराबर हो गईं। अब वह कहता है, ऐ काश! मैं

अपने परवरदिगार के साथ किसी को शरीक न करता और देखो काई जत्था न हुआ कि अल्लाह के सिवा उसकी मदद करता और न खुद उसने यह ताकत पाई कि बर्बादी से जीत सकता, यहां से मालूम हो गया कि हक्रीकत में सारा अख्तियार अल्लाह ही के लिए है, वही है, जो बेहतर सवाब देने वाला है और उसी के साथ बेहतर अंजाम है।' (18 : 32-44)

वाकिए की तशरीह (व्याख्या)

इन आयतों से पहले यह जिक्र हो रहा है कि जो लोग इंकारी हैं, उनके लिए जहन्म की आग है और जो ईमान वाले हैं, उनके लिए हर क्रिस्म की खुश ऐशियां हैं और हमेशा का बाग (जन्नत) है। इसके बाद बहस में आई आयत में यह कहा जा सकता है कि जो इंकारी हैं, उनके लिए सिर्फ आखिरत ही की महरूमियां नहीं हैं, बल्कि वे इस दुनिया में भी बहुत जल्द नाकामियों और बदबख्तियों से दोचार होने वाले हैं। उनका यह घमंड कि उनको हर क्रिस्म का आराम और खुशऐशी हासिल है और वे माल व दौलत के मालिक हैं और उनका जत्था भी बहुत ताकतवर है, बहुत जल्द खाक में मिल जाने वाला है और ईमान वाले अपनी मौजूदा तंगहाली पर बददिल न हों कि वक़्त आ पहुंचा है कि उनकी यह बेचारगी और बेबसी हर क्रिस्म की इज़्ज़त व ताक़त से बदल जाएगी। साथ ही यह कि दुनिया की खुशऐशी भी चलती फिरती छांव है, उस पर भरोसा बेकार है। वह जब मिटने पर आती है तो लम्हों की भी देर नहीं लगती और दुनिया की कोई भी ताक़त उसको नहीं बचा सकती।

अजब नादां है जिनको है उज्जे ताजे सुलतानी

फ़लक वाले हुमा को पल में सोंपे है मगस रानी।

बहरहाल यह वाक़िया हो या मिसाल, याददेहानी कराने और डराने के जिस मक़सद की खातिर बयान की गई है, उसे देखते हुए मक्का के मुशिरकों और मुसलमानों के आपस में मुकाबले का बड़ा ही जामेअ और हर पहलू से मुकम्मल नज़्मशा है और मुसलमानों के हक़ में नासाज़गार हालात के वक़्त उनकी कामियाबी और मुशिरकों की नाकामी के उस अंजाम की ख़बर दी है

जो कुछ दिनों बाद होने वाला था।

सबक़ और नतीजे

1. दुनिया की नेमतें दो घड़ी की घूप और चार दिन की चांदनी हैं। कमज़ोर और मिट जाने वाली, पस अक़लमंद वह है जो इन पर घमंड न करे और इनके बलबूते पर अल्लाह की नाफ़रमानी पर आमादा न हो जाए और तारीख़ के उन पन्नों को निगाह में रखे, जिनकी गोद में फिरऔन, नमरूद, समूद और आद की जाबिराना ताक़तों का अंजाम आज तक महफ़ूज़ है।

तर्जुमा—‘ज़मीन की सैर करो और फिर देखो कि नाफ़रमानों का अंजाम क्या हुआ!’ (27-69)

2. सच्ची इज़्ज़त अल्लाह पर ईमान और भले अ़मल से बनती है, दौलत व सरवत और सतवत व दुनिया की हश्मत से हासिल नहीं होती। मक्का के कुरैश को सरवत व सतवत दोनों हासिल थीं, मगर बद्र के मैदान में उनका बुरा अंजाम और दीन व दुनिया की उनकी रुसवाई को कोई रोक न सका। मुसलमान दुनिया के हर किस्म के ऐश के सामान से महरूम थे, मगर अल्लाह पर ईमान और नेक अ़मल ने जब उनकी दीनी और दुनिया की इज़्ज़त व हश्मत अ़ता की, तो उसमें कोई रुकावट न बन सका।

तर्जुमा—हक़ीक़ी इज़्ज़त अल्लाह, उसके रसूल और मुसलमानों के लिए ही है, मगर मुनाफ़िक़ इस हक़ीक़त को नहीं जानते। (63-8)

3. मोमिन की शान यह है कि अगर उसको अल्लाह ने दुनिया की नेमतों से नवाज़ा है तो घमंड और तकबुर के बजाए अल्लाह के दरबार में माथा झुका कर नेमत का एतराफ़ करे और दिल व जुबान दोनों से इक़रार करे कि अल्लाह अगर तौबा न अ़ता फ़रमाता तो उनका हासिल करना मेरी अपनी क़वत व ताक़त से बाहर था। सब तेरी ही अ़ता व बख़्शि़श का सदक़ा है—

व लौला इज़्ज़ दख़ल-त जन्न-त क कुल-त माशाअल्लाह, व ला क़व-त इल्ला बिल्लाहि०

जन्नत के छिपे खज़ानों में से एक खज़ाना यह है कि बन्दा माने कि भलाई करने की ताक़त और बुराई से बचने की ताक़त अल्लाह की मदद के

बिना नामुम्किन है, यानी जिस आदमी ने जुबान से इसका इक्कारा किया और दिल में इस हकीकत को बिठा लिया, उसने गोया जन्नत के खज़ाने की कुंजी हासिल कर ली।

4. सईद (भाग्यवान) वह है जो अंजाम से पहले अंजाम की हकीकत का सोच ले और अंजाम यह हो कि अबदी व सरमदी सआदत पाए और शक्की व बदबख्त वह है जो अंजाम पर गौर किए बग़ैर एक तो घमंड और ग़ुरूर ज़ाहिर करे और इस बुरे अंजाम को देखने के बाद नदामत (शर्मिन्दगी) और हसरत का इज़हार करे और यह नदामत व हसरत उस वक़्त कुछ काम न आए। चुनांचे इस वाक़िए या मिसाल में भी इन्कार करने वाले को वही शकायत (दुर्भाग्य) पेश आई और यही बुरा अंजाम फिरऔन को भी देखना पड़ा कि वक़्त गुज़रने पर उसने वही कहा कि अगर अज़ाब को देखने से पहले मूसा की नसीहत मान लेता तो इस दर्दनाक अज़ाब की भेंट न चढ़ता।

क़रिया वाले या अस्हाबे यासीन

क़रिया वाले और क़ुरआन

क़ुरआन में एक बहुत ही मुख़्तसर वाक़िया सूरः यासीन में ज़िक्र किया गया है, इसको सूरः की निस्बत से 'अस्हाबे यासीन का वाक़िया' और आयतों के बयान के तरीक़े के मुताबिक़ 'अस्हाबे क़रिया का वाक़िया' कहते हैं। अस्हाबे क़रिया अगरचे मुश्रिक व बुतपरस्त थे, मगर उनके यहां 'रहमान' का विचार पाया जाता था। क्या अजब है कि आयत के मुताबिक़ 'कोई क़ौम ऐसी नहीं जहां हमारा डराने वाला न पहुंचा हो— वे इस दावत से पहले असें तक किसी सच्चे पैग़म्बर की पैरवी करने वाले रहे हों और धीरे-धीरे एक ज़माने के बाद शिर्क में पड़ गए हों। क़ुरआन पाक में यह वाक़िया इस तरह ज़िक्र किया गया है—

तज़ुमा—'(ऐ पैग़म्बर!) इन (मक्के के मुश्रिकों से) बस्ती वालों का वाक़िया बयान करो कि जब उनके पास अल्लाह के रसूल आए, जब यह शक़ल

बनी कि हम ने एक तो उनके पास दो भेजे थे, तो उन्होंने उनको झुठलाया, जब हमने उन दोनों को तीसरे के जरिए से ताक़त व इज़्ज़त अता की, तब इन तीनों ने बस्ती वालों से कहा, हम यक़ीन दिलाते हैं कि हमको अल्लाह ने तुम्हारे पास भेजा है। बस्ती वालों ने कहा, इस बात के अलावा कि तुम भी हमारी तरह एक इंसान हो, कौन-सी ऐसी ख़ूबी है कि तुम अल्लाह के रसूल हो और रहमान ने तुम पर कुछ भी नाज़िल नहीं किया, इसलिए तुम साफ़ झूठे हो। उन तीनों ने कहा, हमारा परवरदिगार ख़ूब जानता है कि हम यक़ीनी तौर पर अल्लाह के भेजे हुए हैं और हमारे ज़िम्मे सिर्फ़ वाज़ेह और साफ़ तौर पर अल्लाह का पैग़ाम पहुंचा देना है। (ज़बरदस्ती कुबूल करा देना हमारा काम नहीं है।) बस्ती वाले कहने लगे हम तो तुमको मनहूस समझते हैं, पर अगर तुम इस (तब्लीग़) से बाज़ न आए तो हम तुमको पत्थर मार-मार कर हलाक कर देंगे और सख़्त क्रिस्म का अज़ाब चखाएंगे।

उन्होंने कहा, तुम्हारी नहूसत तो खुद तुम्हारे साथ लगी हुई है कि तुमको जब नसीहत की जाती है तो उसको नहूसत कहते हो, बल्कि तुम तो हद से गुज़र रहे हो और शहर के आखिरी किनारे से एक आदमी दौड़ता हुआ आया और उससे कहा, 'ऐ क्रौम! तुम अल्लाह के रसूलों की पैरवी करो उनकी पैरवी करो, जो तुमसे अपनी नेक हिदायत पर कोई बदला तलब नहीं करते और मुझे क्या बात रोक बनी हुई है कि मैं सिर्फ़ अपने पैदा करने वाली की ही परस्तिश न करूं। उसकी परस्तिश, जिसकी तरफ़ हम तुमको लौट जाना है। क्या मैं उस ज़ात के सिवा बातिल माबूदों को अल्लाह बना लूं कि अगर रहमान मुझको कोई नुक़सान पहुंचाना चाहे तो इन बातिल माबूदों की न कोई सिफ़ारिश चल सके और न वे उस नुक़सान से बचा सकें। मैं अगर ऐसा करूं तो खुला गुमराह हूं। बेशक मैं तो अपने और तुम्हारे परवरदिगार पर ईमान ले आया। तुम ख़ूब कान लगाकर सुन लो। तब उसको हमारी ओर से कहा गया, जन्नत में किसी ख़तरे के बग़ैर दाख़िल हो जा। हमने कहा, काश कि मेरी क्रौम जान लेती कि मेरे परवरदिगार ने मुझे मग़्फ़िरत का कैसा अच्छा तोहफ़ा दिया और मुझको उन लोगों में शामिल कर लिया जिनको उसने एज़ाज़ व इकराम से नवाज़ा है और

हमने उसकी मौत के बाद उसकी क़ौम पर आसमान से कोई लश्कर सज़ा देने के लिए नहीं उतारा और हमको ऐसा करने की क़तई तौर पर कोई ज़रूरत नहीं थी, (उनकी सज़ा के लिए) और कुछ नहीं था। मगर एक हौलनाक चीख, पस वे वहीं बुझ कर रह गए, (यानी हलाक हो गए) (36 : 13-29)

तफ़सीर और सीरत लिखने वाले इस वाक़िए के ज़माने और तफ़सील में इस दर्जा शक में पड़ गए हैं और बेचैन हैं कि उनके बयानों और रिवायतों से वाक़िए का तै करना नामुम्किन हो जाता है। इसलिए हम यही कह सकते हैं कि क़ुरआन ने अपने अज़ीम मक्सद 'भली नसीहत' को नज़र में रखकर जिस क़दर बयान किया है, वह एक देखने-समझने वाले के लिए काफ़ी-शाफ़ी है। अल्लाह की इस सरज़मीन पर हक़ व बातिल के जहां बहुत से वाक़िए हो गुज़रे हैं और इस बूढ़े आसमान ने इस सिलसिले में जितने पन्ने भी उलटे हैं, उनमें एक यह वाक़िया भी इसी आसमान के नीचे और इसी ज़मीन के ऊपर हो गुज़रा है। बस्ती, नेक मर्द और मुक़द्दस रसूलों के नाम मालूम हुए, तब और न हुए, तब नफ़से वाक़िया पर इन बातों का कोई असर नहीं पड़ता, क्योंकि तारीख़ के जिन पन्नों ने नूह और क़ौमे नूह, हूद और आद, सारहेह और समूद, इब्राहीम, लूत और क़ौम लूत, मूसा और फ़िरअौन, ईसा और बनी इसराईल के हक़ व बातिल के मारकों के तफ़सीली हालात और वाक़ियों को अपने सीने में आज तक महफूज़ कर रखा है, उसमें अगर इस वाक़िए का भी इज़ाफ़ा हो जाए, जिसका मुख़्तसर व मुज्मल ज़िक़्र क़ुरआन ने किया है तो कौन-सी हैरत की बात और ताज्जुब का मक़ाम है।

वाक़िए का हासिल यही तो है कि कुछ मुक़द्दस पैग़म्बरों ने एक गुमराह भख़्खूक को सीधा रास्ता दिखाने की कोशिश की और उसने दुश्मनी और गुमराही को बुनियाद बनाकर उनकी बात मानने से इंकार कर दिया, यहां तक कि ख़ुदा के पहुंचे हुए इन हादियों को क़त्ल कर देने से भी बाज़ न रहे, तो इस किस्म के वाक़ियों को तारीख़ ने सिर्फ़ बनी इसराईल ही में इतनी बार दोहराया है कि क़ौमों और मिल्लतों की तारीख़ की जानकारी रखने वाला एक लम्हे के लिए भी उसके बारे में तरहूद नहीं कर सकता।

वाकिए से मुताल्लिक बातें

इन्हे इस्हाक, काब अहबार, वहब बिन मुनब्बह के वास्ते से अब्दुल्लाह बिन अब्बास रज़ि० से नक़ल करते हैं कि यह वाकिया शहर अन्ताकिया (शाम) का है। इस शहर के लोग बुतपरस्त थे और उनके बादशाह का नाम इंतखीस था। अल्लाह ने उनकी हिदायत के लिए तीन पैगम्बरों, सादिक, मस्टूक और शलूम को भेजा और शहर के आखिरी सिरे से जो नेक मर्द उनकी ताईद के लिए आया, उसका नाम हबीब था। फिर कोई कहता है कि यह आबिद, ज़ाहिद और मुर्ताज़ था और शहर के किनारे इबादत में लगा रहता था और किसी का क़ौल है कि वह रेशमी और सूती कपड़ा बुनने का काम करता था और सदक़ात व ख़ैरात करने वाला था। गरज़ उनके नज़दीक यह वाकिया हज़रत ईसा अलैहि सलाम के ज़माने का है और शहर अन्ताकिया ही का वाकिया है। वाकिए की दूसरी छोटी-छोटी बातों की तपसील कुछ भी हो, वह इसके बड़े मक़सद को पूरा करता है और सोचने-समझने वालों को सबक़ लेने की दावत देता है।

हासिल

1. बातिल वालों का हमेशा से यही अक़ीदा रहा है कि अल्लाह का पैगम्बर इंसान नहीं होना चाहिए, बल्कि किसी 'फ़ितरत से ऊपर की हस्ती' को अल्लाह का रसूल होना चाहिए। इस अक़ीदे की बुनियाद ही बेवकूफी पर टिकी है, इसलिए कि जब दुनिया में इंसान बस रहे हैं तो फिर उनकी हिदायत के लिए भी रसूल और पैगम्बर इंसान ही होना चाहिए, न कि फ़रिश्ता।

2. जहाँ दुराई, खराबी, बिगाड़ और गुमराही के कीड़े ज़्यादा से ज़्यादा पाए जाते हैं, वहाँ भलाई और अच्छाई की भी कोई रूह निकल आती है और वह कलिमा-ए-हक़ की ताईद में जान की बाज़ी लगा देती है।

3. हक़ ज्यों-ज्यों अपनी सच्चाई को उजागर करता जाता है, बातिल उतना ही इश्तिज़ाल में आता जाता है और दलीलों की जगह लड़ने-झगड़ने पर तैयार हो जाता है, मगर हक़ के परस्तार इसकी परवाह न करते हुए हक़ पर जान कुर्बान कर देते हैं। 'खुदा रहमत कुन्द ई आशिक़ाने पाक तीनत रा०'

हजरत लुक़मान रज़ि०

लुक़मान

लुक़मान या हकीम लुक़मान अरबों की एक मशहूर शख्सियत हैं, लेकिन उनके हालात और जिंदगी से मुताल्लिक तफ़्सीलात से मुताल्लिक सिर्फ़ इतना ही इतिफ़ाक़ है कि वह एक बहुत बड़े दाना (हकीम) थे और उनकी हिक्मत भरी बातें 'सहीफ़ा लुक़मान' के नाम से उनके बीच मशहूर व मारूफ़ थे और उनसे मुताल्लिक दूसरे मामलों में आपस में टकराने वाली राएं पाई जाती हैं।

क़ुरआन और हजरत लुक़मान

हजरत लुक़मान का ज़िक्र क़ुरआन ने भी किया है और क़ुरआन की एक सूरः का नाम भी इसी वजह से 'सूरः लुक़मान' है और अगरचे उसने अपने सामने के मक्सद के लिए उनके नसब और ख़ानदान की बहस में जाना एसन्द नहीं किया, फिर भी उनकी हिक्मत भरी बातों का जिस ढंग से ज़िक्र किया है, उससे लुक़मान की शख्सियत पर एक हद तक ज़रूर रोशनी पड़ती है। इसलिए मुनासिब है कि उसको बयान करने के बाद यह फ़ैसला किया जाए कि ऊपर लिखी हर दो रायों में कौन-सी सही या क़ियास के करीब है।

तर्जुमा— 'और बेशक हमने लुक़मान को हिक्मत अता की (और कहा कि) अल्लाह का शुक्र अदा करो। पस जो आदमी उसका शुक्र अदा करता है, वह अपने नफ़्स के फ़ायदे के लिए करता है और जो कुफ़र करता है तो अल्लाह बे-परवाह है, तमाम तारीफ़ों का मालिक है और जिस वक़्त लुक़मान ने अपने बेटे से नसीहत करते हुए कहा, ऐ मेरे बेटे! अल्लाह का शरीक न ठहरा, बेशक शिर्क बहुत बड़ा जुल्म है और हमने हुक्म किया इंसान को, उसके मां-बाप के बारे में कि उठाती है उसको उसकी मां तक्लीफ़ पर तक्लीफ़ डेल कर और दो वर्ष के अन्दर दूध पिलाते रहना, यह कि मेरा शुक्रगुज़ार बन और अपने मां-बाप का शुक्रगुज़ार हो। आख़िर मेरी ही तरफ़ लौटना है और अगर तेरे मां-बाप तुझ पर सख़्ती करें इस बारे में कि मेरा शरीक ठहरा कि जिसके बारे

में वे नादानी और जिहालत में हैं, तो उसमें उन दोनों की पैरवी न कर और दुनिया की ज़िंदगी में उनके साथ अच्छा बर्ताव कर और पैरवी उस आदमी की कर कि जो सिर्फ़ मेरी तरफ़ रुजू करता है, फिर मेरी ही तरफ़ तुम सबको लौटना है। पस मैं उस वक़्त तुमको तुम्हारे किए की ख़बर दूंगा। ऐ मेरे बेटे! बिला शुबहा अगर राई के दाने के बराबर भी कोई चीज़ छोटी होती है और वह पत्थर के अन्दर या आसमानों या ज़मीनों में कहीं भी हो, अल्लाह उसको ले आता है। बेशक अल्लाह बारीकी से देखने वाला ख़बरदार है। ऐ मेरे बेटे! क़ायम कर नमाज़ को और हुक्म कर भलाई का और बुराई से मना कर और जो तुझ पर पड़े उस पर सब्र कर। बेशक ये अज़ीमत की बातें हैं और तू अपने ग़ालों को लोगों से (घमंड की वजह से) न फेर और ज़मीन पर इतरा कर न चल। बेशक अल्लाह किसी तकबुर और शेखी करने वाले को दोस्त नहीं रखता और चाल में बीच का रास्ता अपना और अपनी आवाज़ को नरम और पस्त कर। बेशक गधे की आवाज़ बहुत ही नापसन्दीदा आवाज़ है।'

(31 : 14-19)

इन आयतों में लुक़मान ने अपने बेटे को जो नसीहतें की हैं और हिक्मत व दानाई की जो बातें बताई हैं, उनमें इन बातों पर जोर दिया है कि—

1. लोगों के साथ अच्छे व्यवहार से पेश आना चाहिए, यह न हो कि घमंड की वजह से मुंह मोड़ लिया जाए।

2. और न अल्लाह की ज़मीन में अकड़ कर चलो। यह मैं इसलिए कह रहा हूँ कि अल्लाह घमंडी और अकड़ने वाले को पसन्द नहीं करता।

3. हमेशा चाल चलने में बीच का रास्ता अख़्तियार करना चाहिए।

4. और आवाज़ को बात-चीत में नर्म रखो, इसलिए कि चीखना-चिल्लाना इंसानों का काम नहीं है। अगर कड़ी और बेवजह बुलन्द आवाज़ पसन्दीदा चीज़ होती, तो गधे की आवाज़ तारीफ़ के काबिल समझी जाती। उसकी आवाज़ सबसे बुरी आवाज़ समझी जाती है।

नुबूवत या हिक्मत

अगरचे एक रिवायत में यह कहा गया है कि हज़रत लुक़मान عليه السلام एक

नबी थे, लेकिन कुरआन के बयान का अन्दाज़ इसका साथ नहीं देता और किसी एक जुम्ले में भी इसका इशारा नहीं पाया जाता कि जो उनकी 'नुबूवत' के लिए दलील बनता हो। इसीलिए जम्हूर की राय यह है कि लुक़मान रह० अल्लाह के वली और हकीम व दाना थे।

कुछ अहम तफ़्सीरी नुक्ते

1. हज़रत लुक़मान ने अपने बेटे को सबसे पहले जो अहम नसीहत की वह अल्लाह के साथ किसी को शरीक ठहराने से बचना और खुदा को मानना है। उन्होंने शिर्क को बड़ा भारी जुल्म (जुल्मे अज़ीम) फ़रमाया। असल में दीन हक़ में यही वह हकीकत है जो 'हनीफ़' को मुशिरक से अलग करती है और शिर्क ही ऐसा गुनाह है जो किसी हाल में बख़्शिश के काबिल नहीं, मगर यह कि उससे तौबा कर ले।

2. सूर: लुक़मान में 'व इज़ का-ल लुक़मानु लि इब्निही' से 'लजुल्मुन अज़ीम' तक और फिर 'या बनी-य' से 'ल-सौतुल हमीर' तक हज़रत लुक़मान ~~रह०~~ की बातें बयान की गई हैं और बीच में 'वस्सैनलइंसानु' से 'उनब्बिउकुम बिमा कुन्तुम तामलून' तक अल्लाह का अलग से इशदि मुबारक है, तो इसके लिए मुनासिब वजह यह है कि जब कुरआन ने ऐसे एक वाक़िए का ज़िक्र किया है, जिसमें बाप ने बेटे को नसीहतें की हैं, तो अल्लाह ने उम्मत मुस्लिमा को यह नसीहत करना ज़रूरी समझा कि जब बाप और मां की मुहब्बत का यह आलम है, तो दुनिया और आख़िरत किसी मामले में भी औलाद के लिए बिल्कुल ज़रूरी है कि वह अल्लाह की सही और हकीक़ी मारफ़त के बाद सबसे ज़्यादा मां-बाप की ख़िदमत और उनकी रज़ा हासिल करने को मुक़द्दम समझे। यहां तक कि अगर मां-बाप काफ़िर व मुशिरक हों तब भी उसका फ़र्ज़ है उनकी ख़िदमत और उनके साथ अच्छा व्यवहार, नर्मी और नियाज़मन्दी को हाथ से न जाने दे, अलबत्ता अगर वह दीने हक़ से एराज़ और शिर्क के अख़्तियार पर ज़िद करें तो उसको कुबूल न करे। इसलिए कि अल्लाह की नाफ़रमानी में किसी की इताअत भी दुरुस्त नहीं है, चुनांचे इशदि नबवी है—

'ला ता-अ-तलि मिख़्लूकिन फ़ी मासियतिल ख़ालिक'

लेकिन इस मुकालमे में भी अपने इंकार के वक़्त नमी और ढंग से बात करना न छोड़िए और सख़्त जुबान इस्तेमाल न करें।

3. सूर: लुक़मान में जिन नसीहतों का ज़िक्र किया गया है उनमें अच्छे अख़्लाक और नमी पर उभारा गया है और घमंड, शेखी और बुरे अख़्लाक को बुरा बताया गया है। हज़रत लुक़मान ने भलाइयों का जो हुक्म दिया है और बुराइयों से जो रोका है, इन बातों का खास तौर से इसलिए इतिखाब फ़रमाया है कि कायनात में जितनी भी भलाई और बुराई पेश आती है, उन सबकी जड़ व बुनियाद यही होते हैं। चुनांचे नबी अक़रम सल्लल्लाहु अलैहि व सल्लम ने भी मुसलमानों को इन बातों की अहमियत पर बहुत ज़्यादा तवज्जोह दिलायी है।

4. हज़रत लुक़मान ~~अलैहि~~ ने कड़ी और तेज़ आवाज़ से बात-चीत करने को भी मना फ़रमाया है, इसलिए कि नर्म बात-चीत अच्छे अख़्लाक का शोबा और कड़ी और तेज़ आवाज़ बुरे अख़्लाक का हिस्सा है और इसी बुनियाद पर बात करने के इस तरीक़े को 'गधे की आवाज़' का नाम दिया गया है।

5. हज़रत लुक़मान ने अपने बेटे को जो नसीहतें की हैं, उनमें यह भी कहा है कि ज़मीन पर अकड़ कर न चलो। इस मज़मून को कुरआन मजीद ने सूर: बनी इसराईल की एक आयत में अजीब अन्दाज़ से बयान किया है—
'और ज़मीन में इतराता हुआ न चल, तू अपनी इस चाल से न ज़मीन को फाड़ सकेगा और न पहाड़ों की चोटियों तक लम्बा हो जाएगा।'

और इसके खिलाफ़ नर्म और अख़्लाक वाले इंसानों की यह कैफ़ियत है कि—

तर्जुमा— 'और जो रहमान के बन्दे (यानी हुक्मबरदार बन्दे) हैं, वे ज़मीन पर वक्रार और तवाज़ो के साथ चलते हैं और जब उनसे जाहिल लोग मुखातब होते हैं, तो वे (जिहालत से बचने के लिए) सलाम कहकर अलग हो जाते हैं।

(25 : 63)

हज़रत लुक़मान की हिक्मत

पीछे की लाइनों में यह ज़िक्र आ चुका है कि अरब में लुक़मान की

हिक्मत की काफ़ी चर्चा थी और वे अक्सर मज्लिसों में उनकी हिक्मत भरी बातों को नक़ल करते रहते थे, चुनांचे ताबिईन, सहाबा, बल्कि नबी अकरम सल्लल्लाहु अलैहि व सल्लम से भी इस सिलसिले के क़ौल नक़ल किए गए हैं और उनमें से कुछ नीचे दिए जाते हैं—

1. हिक्मत व समझदारी ग़रीब को बादशाह बना देती है।

2. जब किसी मज्लिस में दाख़िल हो तो पहले सलाम करो। फिर एक तरफ़ बैठ जाओ और जब तक मज्लिस वालों की बातें न सुन लो, खुद बात शुरू न करो, पस अगर वे अल्लाह के ज़िक्र में मशगूल हों, तो तुम भी उसमें से अपना हिस्सा ले लो और अगर वे फ़िज़ूल कामों में मशगूल हों तो वहां से अलग हो जाओ और दूसरी किसी अच्छी मज्लिस को हासिल करो।

3. अल्लाह तआला जब किसी को अमानतदार बनाए, तो अमानत रखने वाले का फ़र्ज़ है कि उस अमानत की हिफ़ाज़त करे।

4. ऐ बेटे! अल्लाह से डर और दिखावे के तौर पर अल्लाह से डरने का मुज़ाहरा न कर कि लोग इस वजह से तेरी इज़्ज़त करें और तेरा दिल हक़ीक़त में गुनाहगार है।

5. ऐ बेटे! जाहिल से दोस्ती न कर कि वह यह समझने लगे कि तुझको उसकी जिहालत भरी बातें पसन्द हैं और दाना (समझदार आदमी) के गुस्से को बेपरवाही में न टाल कि कहीं वह तुझसे जुदाई न अख़्तियार कर ले।

6. वाज़ेह रहे कि दानाओं की जुबान में अल्लाह की ताक़त होती है, उनमें से कोई कुछ नहीं बोलता, मगर यह कि इस बात को अल्लाह तआला इसी तरह करना चाहता हो।

7. ऐ बेटे! ख़ामोशी में कभी नदामत नहीं उठानी पड़ती और अगर कलाम चांदी है तो सुकूत सोना है।

8. बेटा! ग़ैज़ व ग़ज़ब से बचो, इसलिए कि ग़ज़ब की शिद्दत दाना के क़ल्ब को मुर्दा बना देती है।

9. बेटा! खुश कलाम बनो, खुश मिज़ाजी अख़्तियार करो, तब तुम लोगों की नज़रों में उस आदमी से भी ज़्यादा महबूब हो जाओगे जो हर वक़्त उसको दाद व दहिश करता रहता है।

10. नमी दानाई (सूझ-बूझ) की जड़ है।
11. जो बोओगे, वही काटोगे।
12. अपने और अपने वालिद के दोस्त को महबूब रखो।
13. किसी ने लुकमान रज़ि० से पूछा, सबसे ज्यादा सब्र करने वाला आदमी कौन है? कहा, जिसके सब्र के पीछे ईज़ा (पीड़ा) न हो। फिर पूछा सबसे बड़ा आलिम कौन है? जवाब दिया जो दूसरों के इल्म के ज़रिए अपने इल्म में बढ़तीतरी करता रहे।
14. फिर सवाल किया, सबसे बेहतर आदमी कौन सा है? फ़रमाया, ग़नी। पूछने वाले ने फिर पूछा, ग़नी से मालदार मुराद है? जवाब में कहा, नहीं, बल्कि ग़नी वह है जो अपने अन्दर ख़ैर को तलाश करे तो मौजूद पाए, वरना खुद को दूसरों से बेनियाज़ बनाए रखे।
15. किसी ने पूछा, सबसे बुरा आदमी कौन-सा है? फ़रमाया जो इसकी परवाह न करे कि लोग उसको बुराई करता देखकर बुरा समझेंगे।
16. बेटा! तेरे दस्तरख़्वान पर हमेशा नेकों का इज्तिमा रहे तो बेहतर है और मश्विरा सिर्फ़ उलेमा-ए-हक़ से लेना।

नसीहत और सबक़

1. इंसान अगर मासूम नबी व पैग़म्बर भी न हो, मगर हिक्मत व दानाई वाला हो, तब भी अल्लाह के नज़दीक उसका दर्जा बहुत बड़ा है। इसीलिए हज़रत लुकमान को यह इज़ाज़त मिली कि अल्लाह ने कुरआन में उनकी तारीफ़ फ़रमाई और उम्मत के लिए उनकी कुछ उन नसीहतों और वसीयतों को नक़ल फ़रमाया जो उन्होंने अपने बेटे को की थीं, यहां तक कि कुरआन में एक सूरः उनके नाम से जोड़ दी गई।

2. अल्लाह के साथ शिर्क़ तमाम भलाइयों को मिटाकर इंसान को अल्लाह के सामने ख़ाली हाथ ले जाता है, इसलिए हमेशा उससे परहेज़ ज़रूरी है।

खुले शिर्क़ की तरह छिपा शिर्क़ भी इंसानी आमाल को उसी तरह खा लेता है, जिस तरह आग लकड़ी को खा लेती है और छिपे शिर्क़ में दिखावा, तुमाइश और शोहरत पाने का ज़ब्बा ख़ास तौर से काबिले ज़िक़्र है।

3. मां-बाप के साथ अच्छा व्यवहार और उनके बड़प्पन को इस्लाम में इस दर्जा अहमियत हासिल है कि उनको मजाजी रब कहा है और उनकी खिदमत और उनके सामने सरे नियाज़ झुका देने को मां-बाप के इस्लाम व कुफ़र दोनों हालतों में ज़रूरी करार दिया है और इसी अहमियत को देखते हुए जगह-जगह अपने हक़ यानी एक अल्लाह को मानने के साथ-साथ मां-बाप का ज़िक्र किया और उनको तमाम हकों पर मुक़द्दम रखा। (सूर: बनी इसराईल की आयतें 23-24) और मां-बाप के साथ अच्छे व्यवहार से मुताल्लिक हदीसों तो बहुत ज़्यादा मौजूद हैं, यहां तक कि यह कहा गया है कि—

‘अज्मत मां के क़दमों के नीचे है।’ (नसई)

अस्हाबे सब्त (सनीचर वाले)

सब्त और उसकी हुर्मत

हज़रत इब्राहीम عليه السلام ने अपनी उम्मत में अल्लाह की इबादत के लिए हफ़्ते के सात दिनों में से जुमा का दिन मुक़र्रर फ़रमाया था। हज़रत मूसा عليه السلام को ज़माने में यहूदी बनी इसराईल ने अपनी रिवायती टेढ़ की बुनियाद पर हज़रत मूसा عليه السلام से यह इसरार किया कि उनके लिए हफ़्ते (सनीचर) का दिन इबादत व बरक़त का दिन मुक़र्रर कर दिया जाए।

हज़रत मूसा عليه السلام ने पहले तो उनको हिदायत फ़रमाई कि वे अपनी ग़लत ढिठाई से बाज़ आ जाएं और इब्राहीमी मिल्लत के इस इम्तियाज़ को जो अल्लाह के नज़दीक पसन्दीदा और मक्बूल है, हाथ से बर्बाद न होने दें। लेकिन जब उनका इसरार हद से आगे निकल गया तो अल्लाह की वह्य ने मूसा को यह इत्तिला दी कि अल्लाह तआला ने उनकी बेजा ज़िद के नतीजे में जुमा की सज़ादत व बरक़त को उनसे वापस ले लिया और उनकी मांग को मंज़ूर करते हुए उनके लिए हफ़्ता (सनीचर) को जुमा का क़ायम-मक़ाम बनवाए देता है, इसलिए आप उनको बता दें कि वे अपने इस मांगे हुए दिन की अज़्मत का अदब व एहताराम करें और इसकी हुर्मत क़ायम रखें। हम इस

दिन में इनके लिए खरीदना-बेचना, खेती, तिजारत और शिकार को हाराम करते और उसको सिर्फ़ इबादत के लिए ख़ास किए देते हैं।

कुरआन ने भी मुख़्तसर लफ़्ज़ों में इस इख़्तिलाफ़ का ज़िक्र किया है जो उन्होंने हफ़्ते में इबादत के लिए एक दिन ख़ास करने के बारे में अपने पैग़म्बर (मूसा عليه السلام) के साथ किया था—

तर्जुमा—‘बेशक सब्त का दिन उन लोगों के लिए (इबादत का दिन) मुकर्रर किया गया जो उसके मुताल्लिक़ झगड़ा करते थे और यक़ीनन तेरा रब ज़रूर क्रियामत के दिन उनके दर्मियान फ़ैसला कर देगा कि जिसके बारे में वे इख़्तिलाफ़ करते थे, उसमें हक़ क्या था, बातिल क्या था।’ (16 : 124)

चुनांचे मूसा عليه السلام ने सब्त की तक्रररी के बारे में बनी इसराईल से पक्का अहद लिया—

तर्जुमा—‘और हमने उन (बनी इसराईल) से कहा, सब्त (हफ़्ता) के बारे में हद से न गुज़रना और ख़िलाफ़वर्ज़ी न करना और हमने उनसे उनके बारे में बहुत सख़्त क्रिस्म का वायदा लिया।’ (4 : 154)

वाक़िया क्या था?

हज़रत मूसा عليه السلام के मुबारक अहद से ‘एक लम्बे असे तक के बाद बनी इसराईल की एक जमाअत लाल सागर के किनारे आबाद हो गई थी। मछली उनका कुदरती शिकार था और महबूब मशगला बनी। वे उसके खरीदने-बेचने का कारोबार करते थे। ये लोग हफ़्ते के छः दिन मछली का शिकार खेलते और सब्त का दिन अल्लाह की इबादत में लगाते। इसलिए कुदरती तौर पर मछलियां छः दिन जान बचाने के लिए पानी की तह में छिपी रहतीं और सब्त के दिन पानी की सतह पर तैरती नज़र आती थीं। साथ ही अल्लाह तआला ने इस तरीक़े से उनको आज़माया और उनकी ईमानी क़ूवत का इम्तिहान लिया, यहां तक कि सब्त के अलावा हफ़्ते के बाक़ी दिनों में मछलियों का हासिल होना बहुत मुश्किल हो गया और छः दिन यह कैफ़ियत रहने लगी कि गोया लाल सागर में मछली का नाम व निशान बाक़ी नहीं रहा, मगर सब्त के दिन वे इस बड़ी तायदाद में पानी पर तैरती नज़र आतीं कि जाल और काटे

के बगैर हाथों से आसानी से पकड़ में आ सकती थीं।

कुछ दिनों तक तो यहूदी इस हालत को सब्र करते हुए देखते रहे, आखिर न रह सके और उनमें से कुछ ने तो खुफिया तरीके से ऐस-ऐसे हीले ईजाद कर लिए कि जिससे यह भी जाहिर न हो सके कि वे सब्त के हुक्मों की खिलाफवर्जी कर रहे हैं और सब्त के दिन मछलियों की कसरत से आने से भी फायदा उठा लें।

चुनांचे कुछ तो यह करते कि जुमा की शाम को लाल सागर के करीब गढ़े खोद लेते और नदी से इन गढ़ों तक नहर की तरह एक गोल नहर निकाल लेते और जब सब्त के दिन पानी की सतह पर मछलियां तैरने लगतीं तो वे दरिया के पानी को खोल देते ताकि पानी गढ़ों में चला जाए और इस तरह मछलियां भी पानी के बहाव से उनमें चली जाएं और जब सब्त का दिन गुजर जाता तो इतवार की सुबह को इन मछलियों को गढ़े में से निकाल कर काम में लाते।

और कुछ यह करते कि जुमा के दिन नदी में जाल और काटे लगा आते, ताकि सब्त के दिन उनमें मछलियां धंस जाएं और इतवार की सुबह को इन जालों और कांटों में गिरफ्तार मछलियों को पकड़ लाते और ये सब अपनी इन चालों पर बेहद खुश नजर आते थे, चुनांचे जब उनके उलेमा-ए-हक और उम्मत के मुख्तस लोगोंने उनको इस हरकत से रोका, तो उन्होंने एतराज करने वालों को यह जवाब दिया कि अल्लाह का हुक्म यह है कि सब्त के दिन शिकार न करो, इसलिए हम इसकी तामील में सब्त के दिन शिकार नहीं करते, बल्कि इतवार के दिन करते हैं, बाकी ये तरकीबें बना नहीं हैं और अगरचे उनका दिल और जमीर मलामत करता था, मगर उनकी टेढ़ उनको यह जवाब देकर के मुतमइन कर देती थी कि हमारा यह हीला अल्लाह के यहां जरूर चल जाएगा।

असल बात यह थी कि वे दीन के हुक्मों पर सदाकत व सच्चाई के साथ अमल नहीं करते थे और इसीलिए शरई हीले निकाल कर उनकी शक्ल से बचना चाहते थे, गोया अपने आप धोखे में पड़े हुए थे और दूसरों को भी गुमराह करते थे, चुनांचे नतीजा यह निकला कि इन कुछ हीला दूढ़ने वाले

इंसानों की इन हरकतों का इल्म दूसरे हीला दूढ़ने वालों को भी हुआ और उन्होंने भी इसकी तक्लीद शुरू कर दी और आखिरकार बस्ती की एक बड़ी जमाअत एलानिया इन हीलों की आइ में सब्त की हुर्मत की खिलाफ़वर्जी करने लगी।

इस जमाअत की ये जलील हरकतें देखकर बस्ती ही में एक सआदतमंद जमाअत ने हिम्मत की और उनके मुक्काबले में आकर उनको इस बदअमली से बाज़ रखने की कोशिश की और नेकी फैलाने और बुराई को मिटाने के फ़रीज़े को अदा किया, मगर उन्होंने कुछ परवाह नहीं की और अपनी हरकत पर क़ायम रहे, तब सआदतमंद जमाअत के दो हिस्से हो गए। एक ने दूसरे से कहा कि इन लोगों को नसीहत करना और समझाना बेकार है। ये बाज़ आने वाले नहीं, क्योंकि ये इस काम को अगर गुनाह समझ कर करते, तो यह उम्मीद थी कि शायद किसी वक़्त बाज़ आकर तीबा कर लें। लेकिन जबकि ये शरई हीले तलाश कर अपनी बदअमली पर नेकी का परदा डालना चाहते हैं, तो हमको यक़ीन होता जाता है कि इस जमाअत पर बहुत जल्द अल्लाह का अज़ाब आने वाला है या ये हलाक कर दिए जाएंगे या किसी सख़्त अज़ाब में डाल दिए जाएंगे, इसलिए अब इनसे कोई छेड़खानी न करो।

यह सुनकर सआदतमंद जमाअत के दूसरे हिस्से ने कहा कि हम इसलिए ऐसा करते हैं कि उनको यह उज़्र पेश कर सकें कि हमने आखिर वक़्त तक उनको समझाया और बुराई से रोकने का फ़रीज़ा अदा किया, लेकिन उन्होंने किसी तरह नहीं माना, साथ ही हम मायूस नहीं हैं, बल्कि उम्मीद रखते हैं कि अजब नहीं उनको तौफ़ीक़ मिल जाए और ये अपनी बदअमली से बाज़ आ जाएं।

बहरहाल हीला तलाश करने वाली जमाअत अपने हीलों पर क़ायम रही और सब्त की हुर्मत और उस दिन में शिकार के मना करने का इंकार करके, और हुक्मों से बिल्कुल गाफ़िल और बेपरवाह होकर निडर और बेबाक हो गई, तब अचानक हक़ की ग़ैरत को हरकत हुई और मोहलत के क़ानून ने पकड़ की शक़ल अख़्तियार कर ली, यानी अल्लाह तआला का हुक्म हो गया कि जिस तरह तुमने मेरे क़ानून की असल शक़ल व सूरत को हीलों के ज़रिए मसख़ कर दिया, अमल के बदले के क़ानून के मुताबिक़ उसी तरह तुम्हारी शक़ल व

सूरत भी मसख़ कर दी जाती है। ताकि 'पादाशे अमल अज़ जिसे अमल' (अमल का बदला अमल के जिस से है) के मुजाहरे से दूसरे लोग भी सबक़ व नसीहत हासिल करें, चुनांचे अल्लाह जल्ल शानुहू ने 'कुन' के इशारे से उनको बन्दरों और सुअरों की शक्ल में मसख़ कर दिया और वह इंसानी शरफ़ से महरूम होकर ज़लील व ख़्वार हैवानों में तब्दील हो गए।

तफ़्सीर लिखने वाले कहते हैं कि सआदतमन्द जमाअत का जो हिस्सा नेकी का हुक्म और बुराई से रोकने का फ़रीज़ा अदा करता रहा, उसने जब यह देखा कि टीठ और सरकश जमाअत किसी तरह हक़ पर कान नहीं धरती तो मजबूर होकर उसने इनकी मदद करना छोड़ दिया और खाना-पीना और लेना-देना, गरज़ हर क्रिस्म का मेल-जोल ख़त्म कर दिया, यहां तक कि अपने मकानों के दरवाज़ों तक को उन पर बन्द कर दिए, ताकि किसी क्रिस्म का ताल्लुक बाक़ी न रहे, चुनांचे जिस दिन बद-किरदारों पर अल्लाह का अज़ाब नाज़िल हुआ, तो उनके मामले की इस जमाअत को घंटों ख़बर न हुई, लेकिन जब काफ़ी वक़्त गुज़र गया और इस तरफ़ से किसी इंसान की नज़ल व हरकत महसूस न हुई, तब उनको ख़्याल हुआ कि मामला गड़बड़ है, इसलिए वहां जाकर देखा तो सूरतेहाल इस दर्जा अजीब थी कि जिसे वे सोच भी नहीं सकते थे यानी वहां इंसानों की जगह बन्दर और ख़िज़ीर थे जो अपने इन रिश्तेदारों को देखकर क़दमों में लोटते और अपनी इस ख़राब हालत को इशारों से ज़ाहिर करते थे। सआदतमन्द जमाअत ने हसरत व यास के साथ उनसे कहा कि क्या हम तुमको बार-बार इस ख़ौफ़नाक अज़ाब से नहीं डराते थे? उन्होंने यह सुना तो हैवानों की तरह सर हिलाकर इक्रार किया और आंखों से आंसू बहाते हुए अपनी ज़िल्लत व रुसवाई का दर्दनाक नज़ारा पेश किया।

तर्जुमा—'और (ऐ यहूदियो!) तुम बेशक (अपने आगे चलने वालों में से) उन लोगों को अच्छी तरह जानते हो जो सब्त के बारे में अल्लाह के हुक्मों की हदें पार कर गए थे और हमने उनके लिए कह दिया, तुम ज़लील बन्दर हो जाओ, पर हमने उस बस्ती के उन बदबख़्त लोगों को गिर्द व पेश के लोगों के लिए सबक़ और ख़ुदा से डरने वालों के लिए नसीहत बना दिया।'

तर्जुमा—‘और (ऐ पैगम्बर!) बनी इसराईल से उस शहर के बारे में पूछो जो समुन्दर के किनारे वाके था और जहां सब के दिन लोग खुदा की ठहराई हुई हद से बाहर हो जाते थे। सब के दिन उनकी चाही मछलियां पानी पर तैरती हुई उनके पास आ जातीं, मगर जिस दिन सब न मनाते, न आतीं, इस तरह हम उन्हें आजमाइश में डालते थे। नाफरमानी की वजह से जो वे किया करते थे और जब उस शहर के बाशिंदों में से एक गिरोह ने (उन लोगों से जो नाफरमानों को वाज व नसीहत करते थे) कहा, तुम ऐसे लोगों को (बेकार) नसीहतें क्यों करते हो, जिन्हें (उनकी शक्रावत की वजह से) या तो अल्लाह हलाक कर देगा या निहायत सख्त अज़ाब में मुक्तला करेगा। उन्होंने कहा, इसलिए करते हैं ताकि तुम्हारे परवरदिगार के हुज़ूर माज़रत कर सकें (कि हमने अपना फ़र्ज अदा कर दिया) और इसलिए भी कि शायद ये लोग बाज़ आ जाएं। फिर जब ऐसा हुआ कि उन लोगों ने वे तमाम नसीहतें भुला दीं जो उन्होंने कही थीं, तो हमारी पकड़ ज़ाहिर हो गई। हमने उन लोगों को तो बचा लिया जो बुराई से रोकते थे मगर शरास्त करने वालों को एक ऐसे अज़ाब में डाला कि जो महरूमि और नामुरादी में मुक्तला करने वाला अज़ाब था, उन नाफरमानियों की वजह से, जो वे किया करते थे। फिर जब वे इस बात में हद से ज़्यादा सरकश हो गए, जिससे उन्हें रोका गया था, तो हमने कहा बन्दर हो जाओ ज़िल्लत व ख़्तारी से ठुकराए हुए।’ (7 : 163-165)

तर्जुमा—(ऐ पैगम्बर!) कह दीजिए, क्या मैं तुमको बताऊं कि क्रियामत के दिन अल्लाह के नज़दीक जज़ा (बदले) के एतबार से कौन सबसे बुरा होगा? वह आदमी होगा जिस पर अल्लाह ने लानत की और उस पर ग़ज़बनाक हुआ और वे जिनमें से उसने बन्दर और खिज़ीर की शक़ल में मसूख़ कर दिए और जिसने उनमें से शैतान (या बुत) की पूजा की। यही हैं सबसे बुरे दर्जे वाले और सीधे रास्ते से बहुत दूर भटके हुए (यानी ऐ बनी इसराईल! हम सबसे बुरी जज़ा के हक़दार नहीं हैं, बल्कि तुम हो जिनके ये कुछ आमाँल व अतवार हैं।)’

तर्जुमा—ऐ अहले किताब! तुम उस किताब पर ईमान ले आओ जो हमने तुम पर उतारी है, जो उसकी तस्दीक़ करने वाली है जो तुम्हारे पास है (यानी

तौरात), इससे पहले ईमान लाओ कि हम चेहरों को मिटा डालें और उनकी पीठ पर उनको लगा दें या हम उन पर लानत करें जिस तरह हमने सब वालों पर लानत की और अल्लाह का हुक्म पूरा होकर रहने वाला है। (4 : 47)

वह जगह

जिस बस्ती पर यह हादसा गुजरा, उसका नाम क्या है? कुरआन सूरः आराफ़ में सिर्फ़ यह बयान करता है कि वह समुन्दर के साहिल पर वाक़े थी—‘अल-करयतुल्लती कानत हाज़िरतल बह’, मगर तफ़सीर लिखने वालों ने उसके तै करने में कई नाम लिए हैं। एक क़ौल यह है कि उस बस्ती का नाम ऐला था और यह लाल सागर के साहिल पर वाक़े थी। अरब ज़ुग्राफ़िया (Geography) के माहिर करते हैं कि जब कोई आदमी तूरे सीना से गुज़रकर मिस्र की रवाना हो तो तूरे सीना की तरफ़ समुन्दर के साहिल पर यह बस्ती मिलती थी या यों कह लीजिए कि मिस्र का बाशिंदा अगर मक्का का सफ़र करे तो रास्ते में यह शहर पड़ता था।

(मौलाना मुहम्मद हिफ़ज़ुर्रहमान स्योहारवी रह० ने इसी क़ौल को तर्ज़ीह दी है)

हादसे का ज़माना

कुरआन के बयान के अन्दाज़ और महान तफ़सीर लिखने वालों की शरह व तफ़सील से यह साबित होता है कि अस्थाबे सब्त का यह वाक़िया हज़रत मूसा عليه السلام और हज़रत दाऊद عليه السلام के दर्मियानी ज़माने (लगभग 1100 क्रब्ल मसीह) में किसी ऐसे वक़्त पेश आया कि अब ऐला में कोई नबी मौजूद नहीं थे। इसलिए कुरआन ने सिर्फ़ उन्हीं का ज़िक्र किया और किसी नबी या पैग़म्बर का ज़िक्र नहीं किया और मारुफ़ का हुक्म देने और बुराई से रोकने का फ़रीज़ा वहां के उलेमा के सुपुर्द था।

कुछ अहम तफ़सीरी हक़ीक़तें

सूरः बक्रः में ‘सब्त’ वालों के तज़क़रे में आयत 2 : 60 में गिर्द व पेश

के 'लोगों' से क्या मुराद है? इसके जवाब में तफ्सीर लिखने वालों के कई कौल हैं—

1. बेहतर कौल हज़रत अब्दुल्लाह बिन अब्बास रज़ि० से नक़ल किया गया है, यानी इनसे वे बस्तियां मुराद हैं जो ऐला के आस-पास आबाद थीं।

2. सूरः माइदा में आयत 5 : 60 में 'बन्दर और खिंज़ीर की शक्ल में मसख़ कर दिए।' हज़रत अब्दुल्लाह बिन अब्बास रज़ि० फ़रमाते हैं कि जिस गिरोह पर अज़ाब मुसल्लत हुआ, उसके नौजवान बन्दर की शक्ल में बिगाड़ दिए गए और बूढ़े खिंज़ीर की शक्ल में बिगाड़ दिए गए।

बिगाड़ने की हकीकत

इंसान के बन्दर और खिंज़ीर हो जाने के क्या मानी हैं? जम्हूर की राय यह है कि इससे मसख़ हकीकी मुराद है यानी वे लोग जिन पर अज़ाब मुसल्लत हुआ सूरत-शक्ल के एतबार से बन्दर और खिंज़ीर बना दिए गए।

मसख़ की गई क्रौमों का अंजाम

चुनांचे यही वजह है कि सही हदीसों (मुस्नद अहमद) में खोल कर लिखा गया है कि जो क्रौमें जानवरों की शक्ल में मसख़ हुई हैं, वे तीन दिन से ज़्यादा ज़िंदा नहीं रहीं, यानी मसख़ का अज़ाब उनके अन्दर और जाहिर को इस दर्जा फ़ासिद और गन्दा कर देता है कि वे फिर ज़िंदा नहीं हो सकतीं और जल्द ही मौत की गोद में चली जाती हैं।

नतीजे और सबक़

1. 'नेकियों का हुक्म देना और बुराई से रोकना' शानदार फ़रीज़ा (ज़िम्मेदारी) है नबियों की बेसत का बड़ा मक़सद भी इस फ़र्ज़ को पूरा करना है जब किसी क्रौम और उम्मत में कोई नबी या रसूल मौजूद न हो तो फिर उम्मत के उलेमा के ज़िम्मे वाजिब है कि वे इस फ़र्ज़ को अंजाम दें, चुनांचे कुरआन और सहीह हदीसों ने इस फ़र्ज़ की तरफ़ बहुत ज़्यादा अहमियत के साथ तवज्जोह दिलाई है और तामील करने वाले के अज़ब व सवाब की बशारत

और तर्क करने वाले को सज़ा की हक़दार करार देता है।

2. इंसान की अलग-अलग गुमराहियों में से बहुत बड़ी गुमराही यह भी है कि अल्लाह के हुक्मों से बचने के लिए हीले-बहाने तलाश कर हराम को हलाल और हलाल को हराम बनाने की कोशिश करे। चुनांचे नबी अकरम सल्लल्लाहु अलैहि व सल्लम ने उम्मत मुस्लिमा को सख़्त ताकीद फ़रमाई है कि वे ऐसी गुमराही की ओर हरगिज़ क़दम न उठाएं और अपने अमल का दामन उससे बचाए रखें।

3. फ़र्ज़ के अदा करने में इसकी परवाह नहीं करनी चाहिए कि जिनके मुक़ाबले में फ़रीज़ा अंजाम दिया जा रहा है, वे इसको कुबूल करते हैं या नहीं।

अस्हाबुर्रस्स

(लगभग 630 क़ब्बल मसीह या नामालूम मुदत)

रस्स

डिक्शनरी में 'रस्स' के मानी पुराने कुएं के हैं, इसलिए 'अस्हाबुर्रस्स' के मानी हुए कुएं वाले। कुरआन ने इस निस्बत के साथ एक क़ौम की नाफ़रमानी और सरकशी के बदले में उसकी हलाक़त व बर्बादी का ज़िक्र किया है।

कुरआन और अस्हाबुर्रस्स

कुरआन ने सूर: फ़ुक्क़ान और सूर: क़ाफ़ में इनका ज़िक्र किया है और जिन क़ौमों ने नबियों ﷺ के झुठलाने और उनकी खिल्ली उड़ाने की वजह से हलाक़त व तबाही मोल ली, उनकी लिस्ट में उनका नाम सिर्फ़ बयान कर दिया है और हालात व वाक़िए से कोई छेड़ नहीं की।

तर्जुमा—'और आद, समूद और अस्हाबुर्रस्स को और उनके दर्मियानी जमाने की बहुत-सी (क़ौमों) को (हमने हलाक कर दिया) और हमने हर एक के वास्ते मिसालें बयान कीं और हमने इन सबको हलाक कर दिया।'।

(25 : 38-39)

तर्जुमा—'इनसे पहले भी नूह की क़ौम ने और कुएं वालों ने और समूद,

आद, फिरऔन, 'बिरादराने लूत' 'अस्तावे ऐकः' 'तुब्बअ' की क़ौम के रसूलों को झुठलाया। इनमें से हर एक ने रसूलों को झुठलाया, पस उन पर अज़ाब लाज़िम हुआ।' (50 : 12-14)

अस्ताबुरस्स

इनको अस्ताबुरस्स क्यों कहते हैं? इसके जवाब में तफ़सीर लिखने वाले उलेमा के क़ौल इतने अलग-अलग हैं कि सही हकीकत खुलने के बजाए और ज़्यादा छुप गई हैं। इन क़ौलों में से एक तहकीक़ मिस्र के आज के मशहूर आलिम फ़रज़ुल्लाह ज़की कुर्दी की है। वह कहते हैं कि लफ़्ज़ रस्स 'अरस' का छोटा रूप है और यह उस मशहूर शहर का नाम है जो क़फ़काज़ के इलाक़े में बाक़े है। अल्लामा ज़की के इस क़ौल की तौईद इब्ने कसीर के उस बयान से होती है कि कुछ तफ़सीर लिखने वाले कहते हैं कि आज़रबाईजान में एक पुराना कुंवा 'रस्स' था। इस घाटी में रहने वाले इसी वजह से 'अस्ताबुरस्स' (रस्स वाले) कहलाते थे।

सही बात

इस मसले में क़ुरआन का ज़ाहिर यह साबित करता है कि यह वाक़िया यक़ीनन हज़रत मसीह से पहले हो गुज़रा है। अब रही यह बात कि यह हज़रत मूसा और ईसा عليه السلام के दर्मियान के ज़माने की किसी क़ौम का ज़िक्र है या किसी पुरानी क़ौम का तो क़ुरआन ने इसे छेड़ा नहीं और ऊपर दी गई तफ़सीरी रिवायतों से इसका क़तई फ़ैसला नामुम्किन है, अलबत्ता मेरा ज़ेहन आख़िरी क़ौल (ऊपर ज़िक्र किए गए) को तर्जीह देता है।

बहरहाल, क़ुरआन का जो मक्सद सबक़ और नसीहत है, वह अपनी जगह साफ़ और वाज़ेह है और ये तारीख़ी बहसों और तै की गई चीज़ें इसको रोक नहीं रही हैं, बल्कि एक सबक़ लेने वाली निगाह के लिए यह काफ़ी व शाफ़ी है कि जो क़ौम इस दुनिया में अल्लाह के पैग़ामे हक़ को ठुकराती और उसके ख़िलाफ़ बगावत और सरकशी का झंडा ऊपर किए रहती हैं और बराबर मोहलत और ढील देने के बावजूद वे अपने घमंड और फ़साद भरी ज़िंदगी को

छोड़ कर के मली और पाक जिंदगी बसर करने के लिए तैयार नहीं होतीं, तो फिर उन पर अल्लाह तआला की कड़ी पकड़ 'बत्तो शदीद' आ जाती है और वह बे-यार व मददगार हलाक व बर्बाद कर दी जाती हैं।

सबक्र और नसीहत

1. इंसानी कायनात के पास जिस वक़्त से अपनी तारीख़ का भंडार मौजूद है, वह इस हकीकत को ख़ूब अच्छी तरह जानती है कि दुनिया की जिस क्रौम ने भी अल्लाह के पैगामे हक़ को मज़ाक़ उड़ाने का मामला किया और अल्लाह के पैगम्बरों और हादियों के साथ सरकशी और शरारत को जायज़ रखा, उनकी ज़बरदस्त ताक़त व शौकत और शानदार तमहुन के बावजूद कुदरत के हाथों ने हलाक व बर्बाद करके उनका नाम व निशान तक मिटा दिया और आसमानी या ज़मीनी सबक्र भरे हुए अज़ाब ने दुनिया से मिटाकर रख दिया, मगर यह अजीब बात है कि अपने पहलों के दर्दनाक अंजाम को देखने और सुनने के बाद भी उनकी वारिस क्रौमों ने तारीख़ को दोहराया और उसी क्रिस्म की हरकतों को अख़्तियार किया, जिनके अंजाम में उनके अगलों को बुरे दिन देखने पड़े थे। 'इन-न हाज़ा ल शैउन अजीब'

2. अगर इंसान इस ज़िंदगी में इन दो सच्चाइयों को जान-समझ ले, तो हमेशा वाली ज़िंदगी में भी नाकाम नहीं रह सकता और ज़िंदगी के यही वे राज़ हैं जिन पर चलकर क्रौमों 'अस्हाबुलजन्नः' कहलाई और इनसे ग़ाफ़िल रहकर 'अस्हाबुन्नार' कहलाने की हक़दार हुई।

बैतुलमक्दिस और यहूद

(604 क्रब्ल मसीह से 561 क्रब्ल मसीह तक और 70 ई. से 18 हि. यानी 639 ई. तक)

तम्हीद—पिछले पन्नों में यह बात साफ़ की जा चुकी है कि कुरआन पिछली क्रौमों के तारीख़ी वाक़ियों यानी उनके रुशद व हिदयत के क़बूल व इंकार और नेक व बद नतीजों के हालात सामने लाने और सबक्र और नसीहत हासिल करने की जगह-जगह तर्गीब देता और खुद भी इसीलिए पिछली क्रौमों

के इन वाक़ियों को ज़्यादा से ज़्यादा बयान करता है। पिछली क़ौमों के इन हालात व वाक़ियात में से जो बदकिरदार और नेक किरदार इंसानों के दर्मियान फ़र्क पैदा करते और क़ौमों की इफ़्फ़रादी और इज्तिमाई इस्लाह व इक़िलाब के सबक़ व नसीहत का सरमाया साबित होते हैं, एक अहम वाक़िया वह भी है जो यहूदी इसराईल की लगातार शरारतों और फ़सादों के कामों की वजह से दो बार मुक़द्दस हैकल और यरूशलम व बैतुल मक्बिदस की तबाही व बर्बादी और खुद उनकी गुलामी और रुसवाई की शक़ल में ज़ाहिर हुआ और जिसने उनकी क़ौमी ज़िल्लत और इज्तिमाई हलाकत पर हमेशा के लिए मुहर लगा दी।

बैतुल मक्बिदस

बैतुल मक्बिदस की तामीर का वाक़िया हज़रत सुलैमान अलैहि के वाक़ियों के ज़िम्न में तफ़सील के साथ बयान हो चुका है। यह पाक जगह अपने हैकल (मस्जिद) की वजह से बनी इसराईल का क़िब्ला रही है और यह मुक़द्दस मक़ाम बनी इसराईल के बेशुमार नबियों के दफ़न होने की जगह है और इसकी अज़मत न सिर्फ़ यहूदियों और ईसाइयों ही की निगाह में है, बल्कि इसको मुसलमान भी मुक़द्दस जगह मानते और अल्लाह के रसूल सल्लल्लाहु अलैहि व सल्लम के मेराज के वाक़िए ने इसके तक्रदुस को और भी चार चांद लगा दिए हैं। जब भी कोई मुसलमान सूरः इसरा की तिलावत करता है, उसके दिल में इस जगह का तक्रदुस व जलाल असर किए बग़ैर नहीं रहता।

तर्जुमा—‘पाकी है उस ज़ात के लिए जिसने अपने बन्दे (मुहम्मद सल्ल०) को रातों रात मस्जिदे हराम से मस्जिदे अक्सा तक सैर कराई, वह मस्जिदे अक्सा जिसके हर तरफ़ हमने बड़ी बरकत दी है और इसलिए सैर कराई कि अपनी निशानियां दिखाएं। बेशक़ वही ज़ात है जो सुनने वाली, देखने वाली है।’

(17 : 1)

बनी इसराईल को तंबीह (चेतावनी)

क़ुरआन कहता है कि हमने किताब (सुहुफ़े अंबिया अलैहिमुस्सलाम) में

पहले से बनी इसराईल को आगाह कर दिया था कि तुम दो बार सख्त फ़िल्ता व फ़साद और सरकशी व बगावत करोगे और उनके इस मुक़द्दस जगह पर फ़िले पैदा करोगे और उसके बदले में दोनों बार तुमको ज़िल्लत व हलाकत का मुंह देखना पड़ेगा और जिस सरज़मीन को तुम बहुत ज़्यादा महबूब रखते हो, वह भी दो बार ज़ालिमों के हाथों तबाह व बर्बाद होगी।

इसके बाद हम फिर एक बार तुम पर रहम करेंगे और सज़ादत व फ़लाह की तरफ़ दावत देंगे, पस अगर तुमने पिछले वाक़ियों से इबरत व मौअज़त हासिल करके हक़ की उस दावत को लम्बैक कहा और उसको खुशदिली से कुबूल किया, तो दुनिया की कोई ताक़त तुम्हारी इस सज़ादत को नहीं छीन सकती और अगर तुम्हारी तारीख़ी टेढ़ और सरकशी और हक़ के साथ बगावत और मुख़ालफ़त ने तुम्हारा साथ न छोड़ा और गुज़रे हुए वाक़ियों की तरह इस बार भी तुमने फ़साद व गुमराही को अपनाया, तो हमारी ओर से भी अमल के बदले का क़ानून उसी तरह फिर दोहराया जाएगा और इसके बाद तुम पर हमेशा के लिए ज़िल्लत व रुसवाई की मुहर लगा दी जाएगी और यह सब कुछ तो दुनिया का मामला है और ऐसे सरकशों के लिए आख़िरत में बहुत बुरा ठिकाना जहन्नम ही है।

तर्जुमा—‘और हमने किताब (सुहुफ़े अंबिया) में बनी इसराईल को इस फ़ैसले की ख़बर दे दी थी कि तुम ज़रूर मुल्क में शर व फ़साद फैलाओगे और बहुत ही सख्त दर्जे की सरकशी करोगे, फिर जब दो वक़्तों में से पहला वक़्त आ गया, तो ऐ बनी इसराईल! हमने तुम पर अपने ऐसे बन्दे भेज दिए जो बड़े ही ख़ौफ़नाक थे, पस वे तुम्हारी आबादियों के अन्दर फैल गए और अल्लाह का वायदा तो इसीलिए था कि पूरा होकर रहे, फिर (देखो) हमने ज़माने की गर्दिश तुम्हारे दुश्मनों के खिलाफ़ और तुम्हारे मुवाफ़िक़ कर दी और माल व दौलत और औलाद के ज़्यादा होने से तुम्हारी मदद की और तुम्हें फिर ऐसा बना दिया कि बड़े ज़त्थे वाले हो गए। अगर तुमने भलाई के काम किए तो अपने ही लिए किए और अगर बुराइयां कीं तो भी अपने ही लिए कीं। फिर जब दूसरे वायदे का वक़्त आ गया (तो हमने अपने दूसरे) बन्दों को भेज दिया था कि तुम्हारे चेहरों पर रोशनाई की कालिख फेर दें और उसी तरह

(हैकल) मस्जिद में दाखिल हो जाए, जिस तरह पहली बार हमलावर घुसे थे और जो कुछ पाएं, तोड़-फोड़ कर बर्बाद कर डालें। कुछ अजब नहीं कि तुम्हारा परवरदिगार तुम पर रहम फरमाए, (अगर अब भी बाज़ आ जाओ), लेकिन अगर तुम फिर सरकशी-फ़साद की तरफ़ लौट आओगे तो हमारी तरफ़ से अमल का बदला लौट आएगा और हमने हक़ के इंकारियों के लिए जहन्नम का कैदख़ाना तैयार कर रखा है।' (17-814)

यहां 'अल-किताब' से मुराद बनी इसराईल के नबियों के वे सहीफ़े हैं जिनमें यहूदियों के दो बार सख़्त फ़साद और सरकशी करने और उसकी बदौलत बैतुल मक्बिदस की बर्बादी और उनके हलाक और गुलाम बनकर ज़लील व रुसवा होने के बारे में वे पेशेनगोइयां की गई थीं, जो इलहाम व वस्य के जरिए उनकी अल्लाह की जानिब से मालूम हुई थीं। चुनांचे मौजूदा तौरात में यसइयाहु हिज़क्रील, यरमियाह और ज़करीया के सहीफ़ों में उनका अब भी ज़िक्र किया गया है और इन सहीफ़ों के बड़े हिस्से में इस क्रिस्म की पेशीनगोइयां पाई जाती हैं और इन तीनों सहीफ़ों में दो बार के इन फ़सादों और फ़सादों से मुताल्लिक़ अल्लाह तआला की तरफ़ से सख़्त सज़ा का जिस तफ़्सील के साथ ज़िक्र है उसके एक-एक हर्फ़ से कुरआन के इश्राद की तस्दीक़ होती है। इसलिए अब सवाल यह पैदा होता है कि ये पेशेनगोइयां किस-किस ज़माने में और किस तरह जाहिर हुईं, इस बारे में तफ़्सीर लिखने वालों की राएं अलग-अलग हैं।

एक राय यह है कि यहूद की पहली शरारत और उसके बदले का मामला बख़्त नस्र (Nebuchadenzzar) के बैतुलमक्बिदस के हमले से ताल्लुक़ रखता है और दूसरी बार का मामला तितूस (Titus) रूमी के हमले से मुताल्लिक़ है और यही राय सही और कुरआन की आयतों और तारीख़ी नक़लों के मुताबिक़ है यह इसलिए कि कुरआन ने इस मामले से मुताल्लिक़ जो कुछ कहा है उससे नीचे लिखी जा रही बातें ख़ास तौर से जाहिर होती हैं—

1. 'अल-किताब' में यह ख़बर दे दी गई थी कि यहूदी दो बार सख़्त तौर पर शर् फैलाएंगे और फ़साद करेंगे।

2. जब उन्होंने पहली बार शर् व फ़साद किया तो हमने उन पर ऐसी

ज़बरदस्त ताक़त मुसल्लत कर दी कि उसने उसके घरों में घुसकर उनको और उनके घरों को तबाह व बर्बाद कर डाला।

3. इस तबाही के बाद (उनकी तौबा और गिड़गिड़ाहट पर) हमने उनको पहले की तरह फिर हुक्मत और ताक़त बख़्शी और माल व मताज् की बहुतायत से भी फ़ैज़ पहुंचाया।

4. और उनको यह भी बता दिया कि सरकशी और फ़साद से परहेज़ और अमन व आशुती और अल्लाह तआला की फ़रमांबरदारी कुबूल करने पर हमको कोई फ़ायदा या नुक़सान नहीं पहुंचता, बल्कि उसकी खिलाफ़वर्ज़ी में तुम्हारा अपना ही नुक़सान और उसकी इताअत से तुम ही को फ़ायदा पहुंचता है।

5. मगर उन्होंने दूसरी बार फिर बद अह्दी की, तो हमने पहले की तरह उन पर एक ज़ालिम ताक़त को मुसल्लत कर दिया, जिसने पिछले ज़ालिम हुक्मरां की तरह दोबारा बैतुलमक्दिस और उसके हैकल (मस्जिद) को भी बर्बाद कर दिया और उनको भी ज़लील व रुसवा करके उनकी सरकशी का सर कुचल दिया।

और अगरचे यहूदियों की यह तबाही देखने में भले ही अबदी (सदा-सर्वदा) की हो, लेकिन अल्लाह तआला की यह रहमत तीसरी बार और मौक़ा देगी कि वे इज़्ज़त और सरबुलन्दी हासिल करें, लेकिन अगर उन्होंने उसको भी ठुकरा दिया तो बेशक फिर उसका क़ानून 'अमल का बदला' भी ज़रूर उनको सज़ा देगा और फिर यक़ीनन रहती दुनिया तक ज़लील व ख़ार रहेंगे और आख़िरत के घर में तो जहन्नम ऐसे ही तकब्बुर (घमंड) करने वालों के लिए तैयार की गई है।

इन तफ़्सीलों से यह ज़ाहिर होता है कि यहूद की शरारतों पर सज़ा और अज़ाब कि शक्ल जिन जाबिर व क़ाहिर बादशाहों पर मुसल्लत की गई, उन्होंने दोनों बार बैतुलमक्दिस (Jerusalem) को ज़रूर तबाह व बर्बाद किया और तौरात (नबियों के सहीफ़ों) और सीरत और तारीख़ की नक़लों के एक राय होने पर यह साबित होता है कि फ़लस्तीन और यहूदाह की सरज़मीन की तबाही और हैकल की बर्बादी सिर्फ़ दो बादशाहों के हाथों हुई है और न सिर्फ़ शहरों की बर्बादी बल्कि यहूदी क़ौमियत की वह तबाही और बर्बादी, जो

दुनिया के इक्किलाबों की तारीख में अहम जगह रखती है, एक बाबिल के काहिर बादशाह बनू कद नस्र (बख्त नस्र) के हाथ से यह लगभग 104 क्रक मसीह का वाक्रिया है और दूसरी तैतूस रोमी के हाथों से और यह वाक्रिया मसीह के उठाए जाने से लगभग सत्तर साल बाद पेश आया और इन ही दो वाक्रियों में यहूद और यहूदी क्रौमियत और यहूदी मज़हब पर वह कुछ हो गुजरा जिसकी इत्तिला पहले तौरत (नबियों के सहीफ़ों) में दे दी गई थी और जिसकी तस्दीक के लिए कुरआन भी गवाही दे रहा है।

इसलिए रद्द किए जाने के ख़ौफ़ के बग़ैर यह कहना सही है कि यहूद की बद-किरदारियों के नतीजे में जाबिर व काहिर बादशाहों के हाथों उनकी तबाही व बर्बादी के जो दो सानहे पेश आए और जिनका ज़िक्र सूरः इसरा (बनी इसराईल) में है, वह बेशक बख्त नस्र और तैतूस (Tatus) ही से ताल्लुक रखते हैं तो अब बिल्कुल ज़रूरी है कि इन हर दो वाक्रियों की तफ़्सील बयान करके यह दिखाया जाए कि उस ज़माने में यहूद की शरारतें और फ़साद भरी कारगुज़ारियां इस हद तक बढ़ गई थीं कि उन दोनों तबाह कर देने वाले हादसों में उन पर जो कुछ गुज़रा, वह उनकी बदआमालियों ही का नतीजा था और अमल के नतीजे ही ने इन दो ताक़तों की शक्तों में अपने को ज़ाहिर किया था।

यहूद की शरारत का पहला दौर

अल्लाह तआला के बनाए हुए कुदरती क़ानून का हमेशा से यह अटल फ़ैसला रहा है कि जब बद-अख़्लाक़ी, फ़ित्ना व फ़साद, ख़ूबज़ी, ज़न्न व जुल्म और हक़ के मुकाबले में बुज़्र व हसद किसी जमाअत का क्रौमी मिजाज़ बन जाते हैं और कुछ लोगों में नहीं, बल्कि पूरी क्रौम के अन्दर ये बातें जड़ पकड़ लेती हैं तो फिर हक़ कुबूल करने की सही सलाहियत उनसे छीन ली जाती है और वे इस दर्जा बे-ख़ौफ़ और बेबाक हो जाते हैं कि अगर उनके पास अल्लाह के सच्चे पैग़म्बर हक़ की दावत देने और अल्लाह का पैग़ाम सुनाने आते हैं तो वे सिर्फ़ उस दावत से मुंह ही नहीं मोड़ लेते हैं बल्कि उन रसूलों और नबियों को क़त्ल तक कर देने से नहीं झिझकते और शिर्क व तुग़यान को

राहे अमल बनाकर रहमान के औलिया की जगह शैतान के औलिया बन जाते हैं। जब उनकी हालत इस दर्जे तक पहुंच जाती है तो अब अल्लाह का क़ानून 'अमल का बदला' सामने आ जाता है और आखिरत के दर्दनाक अज़ाब के अलावा दुनिया ही में उनको ऐसी हलाकत व बर्बादी से दोचार कर देता है कि उस क़ौम का तमाम क़िन्न व ग़रूर, शर व फ़साद के शौलों में ज़िल्लत व ख़्तारी के साथ खाक कर दी जाती है और उनकी क़ौमी ज़िंदगी को ज़िल्लत के गढ़े में झोंक दिया जाता है, ताकि उनकी आंखें देख लें और सबक़ लेने वाले दिल भी यह समझ लें कि हक़ीक़ी इज़्ज़त व सरबुलन्दी के मालिक तुम नहीं हो और ज़िल्लत व इज़्ज़त तुम्हारे हाथ में नहीं है, बल्कि उस क़ादिर मुतलक़ हस्ती के क़ब्ज़े में है जो पूरी कायनात का पैदा करने वाला और मालिक है और जिसका यह एलान है कि बदकारों के लिए अंजामेकार ज़िल्लत व रुसवाई के सिवा और कुछ नहीं है और हक़ीक़ी इज़्ज़त नेक लोगों के लिए ही है और वही इस हक़ीक़त को सामने रखकर जिसको चाहता है इज़्ज़त बख़्शाता है और जिसको चाहता है ज़िल्लत देता है।

पस जब हम फ़ितरत के इस क़ानून को नज़रों में रखकर बनी इसराईल के यहूदियों के उस अहद की तारीख़ पढ़ते हैं जो ऊपर दर्ज किए गए वाक़ियों से मुताल्लिक़ हैं तो यह बात चमकते दिन की तरह साफ़ नज़र आती है कि उनकी क़ौमी ज़िंदगी का क़िवाम ऊपर लिखी बद-अख़लाक़ियों से ही बना था और उन्हें अपनी इस ज़िंदगी पर घमंड भी था, चुनांचे हज़रत दाऊद व सुलैमान ~~अल्ले~~ के बाद उनकी मज़हबी और अख़लाकी परस्ती का यह हाल था कि झूठ, फ़रेब, जुल्म व सरकशी और फ़साद व फ़ितना उनका तरीक़ा बन गया था, यहां तक कि शिर्क व बुतपरस्ती तक उनमें रच गई थी, लेकिन इसके बावजूद एक लम्बी मुद्दत तक अल्लाह के 'मोहलत के क़ानून' ने उनको मोहलत दी कि वे अपनी हालत की इस्लाह करें और उसकी सिफ़त 'रहमत' ने उनसे मुंह नहीं मोड़ा, बल्कि उनकी रुशद व हिदायत और इस्लाहे अख़लाक़ व आमाल के लिए नबियों और पैग़म्बरों का सिलसिला कायम रख, जो बराबर उनको नेक कामों पर उभारते और बदकारी से बचने को कहते रहते थे, ताकि उनको दीन व दुनिया की सरबुलन्दी हासिल हो और वे नबियों और रसूलों की औलाद होने

की हैसियत से दूसरों के लिए बेहतर नमूना बन सकें, मगर यहूदियों पर उनके इश्राद व तब्लीग का कतई कोई असर न हुआ और उनकी सरकशी और नाफरमानी बढ़ती गई और उनके उलेमा व अहबार ने सोने-चांदी के लिए अल्लाह तआला के हुक्मों में घट-बढ़ शुरू कर दी और हलाल को हराम और हराम को हलाल बनाने में निडर हो गए और आम लोगों ने किताबे इलाही को पीठ पीछे डालकर गुमराही को अपना इमाम बना लिया और बेबाकी के साथ हर किस्म को बदअख्लाकी को अपना लिया और आखिरकार उसके खास व आम इस इतिहाई शकावत व बदबख्ती पर उतर आए कि अल्लाह के मासूम पैगम्बरों को क़त्ल करना शुरू कर दिया और उनको झुठला करके उनके खूने नाहक़ पर फ़ख़ व मुबाहात करने लगे।

बख़्त नस्र

सातवीं सदी क़ब्ल मसीह के आखिरी दौर में बाबिल (इराक़) की हुकूमत के तख़्त पर एक ज़बरदस्त बहादुर और ज़ालिम व जाबिर बादशाह बैठा। उसका नाम बनू कद नज़्र या बनू कदज़ार (Nebuchadennazzar) था। अरब उसको बख़्ते नस्र कहते थे। बनू कद नज़्र अगरचे एक शानदार बादशाह था, पर उसकी नज़रें शाम व फ़लस्तीन पर पड़ने लगीं। चुनांचे वह उस इलाक़े की ओर बढ़ा। नतीजा यह निकला कि वह फ़लस्तीन व शाम के शहरों और आबादियों को तबाह करता हुआ यरूशलम के दरवाज़े पर आ खड़ा हुआ। बादशाह, सरदारों और अमीरों (बड़ों) को कैद कर लिया। शहर की ईंट से ईंट बजा दी, हैकल की तमाम चीज़ों को लूट लिया गया। तौरात के तमाम नुस्खों (प्रतियों) को जलाकर खाक कर दिया गया और रिवायत में इख़्तिलाफ़ के साथ एक लाख से ज़्यादा यहूदियों को भेड़-बकरियों की तरह हंकाता हुआ पैदल बाबिल ले गया और सबको लौंडी-गुलाम बना लिया। उसने दमिशक़ में भी अनगिनत यहूदियों को जान से मार दिया, यहां तक कि खुद यहूदियों की जुवान पर यह था कि नबियों के नाहक़ खून की सज़ा है, जो हमको बाबुल के बादशाह की खुली तलवार के ज़रिए दी जा रही है।

गुलामी से निजात

बाबिल की गुलामी के उस ज़माने में यहूदियों के लिए उम्मीद की एक झलक यसाइयाह और यर्मियाह (अलैहिमुस्सलाम) की उन पेशेनगोइयों में देखी जा सकती है जिनकी सच्चाई का वे तजुर्बा कर चुके थे और जिनमें यह ख़बर भी दी गई थी कि यहूदी बाबिल में सत्तर वर्ष गुलाम रहेंगे और यह मुद्दत गुज़रने के बाद फ़ारस से एक बादशाह ज़ाहिर होगा, जो अल्लाह का मसीह और उसका चरवाहा कहलाएगा और वह यहूदियों और यरूशलम का निजात दिलाने वाला होगा और उसका नाम ख़ोरस होगा। यह पेशेनगोई हज़रत यसाइयाह (Isiah) के वाक़िए से लगभग एक सौ साठ वर्ष और हज़रत यर्मियाह (Jeremia) ने साठ साल पहले यहूदाह को उनकी उनकी तबाही व बर्बादी की पेशेनगोई के साथ-साथ सुना दी थी, यहां तक कि बाबिल के क्रियाम के दौरान में पेशेनगोई ज़ाहिर होने से थोड़ा पहले दानियाल (Daniel) ने अपने ख़्वाब में फ़ारस के उस बादशाह को एक ऐसे मेंढे की शक़ल में देखा था जिसके दो सींग हैं और जिब्रील ने उससे यह नतीजा बताया है कि इससे मुराद यह है कि वह बादशाह मादा (मीडिया) और फ़ारस दो बादशाहियों को मिला करइ बादशाही करेगा और इसी ख़्वाब में उन्होंने यह भी देखा कि एक और बकरा है जिसके माथे पर सिर्फ़ एक सींग है और उसने दो सींग वाले मेंढे को मलूब कर दिया और फिर जिब्रील ने उसकी ताबीर यह दी कि यह एक ऐसा ज़बरदस्त बादशाह होगा जो ईरान की उस शहंशाही का ख़ात्मा करके उस पर काबिज़ हो जाएगा (यानी सिकन्दर यूनानी Alexander)।

तौरात के बयान और तारीख़

तारीख़ से पता चलता है कि 559 क़ब्ल मसीह (ईसा पूर्व) में अचानक मीडिया के रईस कम्बूचा के जानशी अरश (ख़ोरस) यैरमामूली हालात के तहत ज़ाहिर हुआ और कुछ ही दिनों में मीडिया (ईरान का उत्तरी-पश्चिमी हिस्सा) और फ़ारस (ईरान का दक्खिनी हिस्सा) की रियासतों ने अपनी खुशी से उसको अपना अकेला शहंशाह मान लिया और वह एक ज़बरदस्त और खुद मुख़्तार

बादशाह हो गया (फ़ारस वाले उसको अरश और गोरख कहते हैं लेकिन यह यूनानी में साइरस और इब्रानी में खोरस और अरबी में खुसरो के नामों से मशहूर है) यह वह वक्त्त था कि बाबिल की सल्तनत बनू कद नज़र (बख़्त नस्र) के एक जानशी बेल शाज़ार (Belteshazzar) के हाथ में थी। यह बादशाह अगरचे बख़्त नस्र की तरह बहादुर और वीर नहीं था, मगर जुल्म और ऐयाशी में उससे भी आगे था, यहां तक कि खुद उसकी अपनी प्रजा (रियाया) उसके बुरे कामों से परेशान और उसके जुल्म से आजिज़ और हर वक्त्त इन्क़लाब चाहने वाली रहती थी, चुनांचे बाबिल की रियाया ने कुछ अफ़सरों को इस बात पर तैयार किया कि वे ख़ोरस के पास जाएं और उसको दावत दें कि आप हमको बेलशाज़ार के जुल्मों से निजात दिला कर अपनी रियाया बना लीजिए। ख़ोरस के पास यह वफ़द उस वक्त्त पहुंचा जबकि वह पूरब की मुहिम सर करने में लगा हुआ था। उसने वफ़द की दरख़्वास्त को सुना और कुबूल किया और पूर्वी मुहिम से फ़ारिग होकर बाबिल पहुंचा और उसकी मज़बूत और न तस्ख़ीर होने वाली दोहरी शहर पनाह को गिराकर बाबिल की हुकूमत का ख़ात्मा कर दिया और तमाम रियाया को अमन देकर उनको बेलशाज़ार के जुल्म से नजात दिलाई जिसका, बाबिल की रियाया ने बेहद शुक्रिया अदा किया और खुशी से उसकी इताअत कुबूल कर ली।

जब ख़ोरस बाबिल के शहर में फ़तह करने वाले की शक्ल में दाख़िल हुआ तो दानियाल ने उसको तौरात (नबियों के सहीफ़े) की वे पेशीनगोइयां दिखाई जो हज़रत यसईयाह और हज़रत यर्मियाह ने यहूदियों को गुलामी से निजात दिलाने वाली हस्ती के बारे में की थीं। ख़ोरस उनको देखकर बेहद मुतास्सिर हुआ और उसने एलान कर दिया कि तमाम यहूदी आज्ञाद हैं कि वे शाम व फ़लस्तीन मुल्क को वापस चले जाएं और वहां जाकर अल्लाह के मुक़द्दस घर यरूशलम (बैतुलमज्दिदस) और उसके हैकल (मस्जिद) को दोबारा तामीर करें और इस सिलसिले के तमाम खर्च सरकारी ख़ज़ाने से अदा किए जाएं। यह भी एलान किया कि यही दीन 'दीने हक़' है और यरूशलम का खुदा ही सच्चा खुदा है।

'अज़रा की किताब' में है कि अगरचे ख़ोरस की बदौलत यहूदियों को

दोबारा आज़ादी और खुशहाली नसीब हुई और हैकल की तामीर भी शाही खज़ाने से शुरू हो गई, मगर अभी काम पूरा नहीं हुआ था कि ख़ोरस का इतिक़ाल हो गया और उसका बेटा केक़बाद (कम्बूचा) भी जल्द मर गया, तब आठ साल के अन्दर ही दारा जो ख़ोरस का चचेरा भाई था, उसका जानशीं हुआ और जल्द ही इस तामीर को मुकम्मल करा दिया।

बनी इसराईल यहूदियों को अब फिर एक बार अमन व इत्मीनान नसीब हुआ, उन्होंने अपनी हुकूमत को दोबारा जमाया और चूँकि शाहे बाबिल ने तौरत के तमाम नुस्खों को जलाकर खाक कर दिया था, इसलिए उनके बार-बार कहने पर हज़रत उज़ैर (अज़रा) عليه السلام ने अपनी याददाश्त से नए सिरे से उसको लिखवाया। क्या यह बात हैरान कर देने वाली नहीं हो सकती कि इतनी सख्त ठोकर खाने और ज़िल्लत व रुसवाई की इस सबक़ भरी सज़ा बरदाश्त करने के बावजूद, जिनकी तफ़्सील अभी लिखी जा चुकी है, उनकी आंख खोलने और कानों को हरकत देने में कामियाबी न हुई और उनकी हालत इस आयत के मुताबिक़ साबित हुई कि 'उनके दिल थे, लेकिन वे समझते न थे, आंखें थीं, लेकिन देखते न थे, कान थे, लेकिन सुनते न थे।' यानी धीरे-धीरे उन्होंने फिर जुल्म व फ़साद और बगावत व सरकशी पर कमर बांध ली और पिछली बद-आमालियों और बदकिरदारियों को जाहिर करना शुरू कर दिया।

हज़रत यस्या عليه السلام का क़त्ल

इस होश उड़ा देने वाले हादसे की तफ़्सील यह है कि बनी इसराईल के नबियों में से यह दौर हज़रत यस्या عليه السلام की तब्लीग़ व दावत का दौर था और यहूदिया के इलाक़े में हज़रत यस्या عليه السلام के वाज़ों का यह असर हो रहा था कि बनी इसराईल के दिल मुसख़्ख़र होते जाते थे और वे जिस तरफ़ भी निकल जाते थे, बहुत सारे लोग उन पर परवानों की तरह फ़िदा होने लगते थे। इधर तो यह हालत थी और दूसरी तरफ़ यहूदिया का बादशाह हीरोदेस (Herodias) निहायत ही बदकार और ज़ालिम था। वह हज़रत यस्या عليه السلام की मन्बूलीयत देख-देखकर कांय-कांप जाता था, डरने लगता था कि कहीं यहूदिया की

बादशाही मेरे हाथ से निकल न जाए और हिदायत के रास्ते पर लगाने वाले इस शख्स के पास न चली जाए? बदकिस्मती कि हीरोदेस के सीतेले भाई का इतिहास हो गया। उसकी बीवी बहुत खूबसूरत थी और हीरोदेस की भाभी होने के अलावा उसकी रिश्ते की भतीजी भी थी। हीरोदेस उस पर आशिक हो गया और उससे निकाह कर लिया, चूँकि यह निकाह इसराईली मिल्लत के खिलाफ़ था, इसलिए हज़रत यह्या ने भरे दरबार में उसकी इस हरकत पर मलामत की और अल्लाह के ख़ौफ़ से डराया, हीरोदेस की महबूबा ने यह सुना तो गुम व गुस्से से बेताब हो गई और हीरोदेस को तैयार किया कि वह यह्या को क़त्ल कर दे। हीरोदेस अगरचे इस नसीहत से खुद भी ख़फ़ा था, मगर इस इरादे में उसे झिझक थी, लेकिन महबूबा के बार-बार कहने पर उसने हज़रत यह्या का सर क़त्ल करके उस तश्त में रखकर उसके पास भेजवा दिया। बड़े हैरत की जगह है कि हज़रत यह्या से आम तौर पर मुहब्बत किए जाने के बावजूद किसी इसराईली को यह ज़ुरात न हुई कि हीरोदेस की इस लानत भरी हरकत पर उसको रोके या मलामत करे, बल्कि एक जमाअत ने उसके इस लानत भरे अमल को अच्छी नज़र से देखा। अब हज़रत यह्या ~~...~~ की शहादत के बाद हज़रत ईसा ~~...~~ की दावत व तब्लीग़ का वक़्त आ गया और उन्होंने एलानिया यहूदियों की बिदअतों, शिर्क भरी रस्मों, जुल्म भरी ख़स्लतों और बद-दीनी के खिलाफ़ जुबान से जिहाद करना शुरू कर दिया। यहूदियों में यह सलाहियत कहाँ थी कि वे सही बात पर लब्बैक कहते। चुनांचे थोड़ी-सी तायदाद के सिवा भारी तायदाद ने उनकी मुखालफ़त शुरू कर दी। इसी दरमियान नबी बादशाह हारिस ने जो हीरोदेस की पहली बीवी के रिश्ते से उसका ससुर था, उस पर चढ़ाई कर दी और सख़्त खून ख़राबा करके हीरोदेस को ज़बरदस्त तौर पर हराया जिसने हीरोदेस की ताक़त का ख़ात्मा कर दिया। फिर भी यहूदिया की रियासत रोमियों के बलबूते पर क़ायम रही। उस वक़्त अगरचे आम तौर पर यहूदिया कहते थे कि हीरोदेस और इसराईलियों को यह ज़िल्लत और हार हज़रत यह्या ~~...~~ के नाहक़ खून के बदले में मिली, लेकिन इसके बावजूद उन्होंने इस हादसे से कोई सबक़ नहीं लिया और वे अपने जुल्म भरे मक्सद से बाज़ न आए और हज़रत ईसा की

23

मुखालफत में बुज्ज व इनाद के साथ सरगर्म रहे, यहां तक कि शाह यहूदिया पिलाटेस (Pilate) से उनके क़त्ल की इजाज़त हासिल करके उनको घेर लिया, मगर अल्लाह ने उनके इरादों को नाकाम बनाकर हज़रत ईसा ~~ऋऌ~~ को ज़िंदा आसमान पर उठा लिया।

अमल का बदला

आखिर अमल का बदला सामने आया और अब खुद यहूदियों की आपसी ख़ाना जंगी शुरू हो गई। वजह यह हुई कि इस दौर में यहूदियों के तीन फ़िर्के हो गए थे। एक फ़ुक़हा की जमाअत थी और उनको फ़रेसी (Pharisee) कहते थे और दूसरी जमाअत ज़ाहिर वालों की थी जो इलहामी लफ़्ज़ों के ज़ाहिर पर जम जाते थे, उनको सदूकी (Sadourcee) कहते थे और तीसरी जमाअत मुर्ताज़ राहिबों की थी। इनमें से फ़रेसी और सदूकी का इख़िलाफ़ इस दर्जा तरक्की पर गया था कि उनमें सख़्त खूरेज़ियां होने लगीं शाहे यहूदिया जिस गिरोह का तरफ़दार हो जाता था वह दूसरे गिरोह को बेदरेग क़त्ल करता था। आखिर यह लड़ाई इतनी आगे बढ़ गई कि शाह यहूदिया को बागियों के ख़िलाफ़ रूमियों से मदद लेनी पड़ती थी और बुतपरस्तों के हाथों यहूदियों को क़त्ल कराया जाता था। चुनांचे इस कशमकश में ईसा ~~ऋऌ~~ के उठाए जाने के लगभग सत्तर साल बाद यहूदियों के हक़ के दावेदार यूहन्ना और शमऊन के बीच ज़बरदस्त लड़ाई हुई। यह वह ज़माना था जबकि तख़्त रूम पर उसका एक बहादुर जरनैल असेबानूम कैसरी कर रहा था और अर्ज़े यहूदिया में यूहन्ना को कामियाबी हो गई थी जो निहायत ज़ालिम और बदकार था और उसके ज़ालिम साथियों के हाथों अर्ज़े मुक़द्दस की तमाम गली-कूचों में खून की नदियां बह रही थीं। इस हालत में यहूदियों ने अशेबानूस से मदद चाही और उसने अपने बेटे तैतूस (टेटस) को अर्ज़े मुक़द्दस को जीत लेने पर लगाया। वह आगे बढ़ा और अर्ज़े यहूदिया के क़रीब जाकर अपने एक क़ासिद नेक्रानूस को सुलह के लिए भेजा। यहूदियों का जुल्म व सितम का पारा बहुत चढ़ा हुआ था, उन्होंने उसको भी क़त्ल कर दिया। अब तैतूस ग़ज़बनाक हो गया और उसने कहा, किसी फ़िर्के का लिहाज़ किए

बगैर तमाम यहूदियों की जड़ें काट कर जाऊंगा ताकि हमेशा के लिए इस सरज़मीन का झगड़ा पाक हो जाए। चुनांचे तारीख़ लिखने वालों के मुताबिक़ उसने बैतुल मक़्दिस पर इतना ज़बरदस्त हमला किया कि शहर पनाह टूट गई, हैकल की दीवारें बिखर गई, घेराव के लंबे हो जाने से हज़ारों यहूदी भूखे मर गए और हज़ारों फ़रार होकर बे-वतन हो गए और जो बचे थे, वे तलवार के घाट उतार दिये गए। रूमियों ने हैकल की बेहुर्मती की और जहां एक खुदा की इबादत होती थी, वहां बुत ले जाकर रख दिए।

गरज़ यह वह हार थी कि फिर यहूदी कभी न उभरे और अपनी कमीना और ज़ालिमाना हरकतों और एलानिया फ़िस्क व फ़ुजूर और नबियों के क़त्ल के बदले में हमेशा के लिए ज़लील व ख़्वार होकर रह गए।

तीसरा सुनहरा मौक़ा और यहूदियों का मुंह मोड़ना

कुछ दिनों के बाद रूमियों ने बुतपरस्ती छोड़कर ईसाइयत अख़्तियार कर ली और इस तरह उनके उरूज व तरक्की ने यहूदी क्रौमियत और मज़हब दोनों का मग़्लूब व मक्हूर बना दिया।

आप अभी पढ़ चुके हैं कि जब तीतूस रूमी ने बैतुल मक़्दिस को बर्बाद कर दिया तो यहूदियों की एक बड़ी तायदाद वहां से भागकर आस-पास के इलाक़ों में जा बसी, उन्हीं में कुछ वे क़बीले भी हैं जो यसरिब (हिजाज़) और उसके आस-पास में जाकर आबाद हो गए थे। ये और इससे पहले और बाद के जो यहूदी क़बीले यहां आकर ठहर गए उनके इस बयान के मुताल्लिक़ तारीख़ लिखने वालों की राय यह है कि यहूदियों को तौरात और पुरानी क़िताबों (सहीफ़ों) से यह मालूम हो चुका था कि यह सरज़मीन नबी आख़िरुज़्ज़मां की दारुल हिज़रत (हिज़रत की जगह) बनेगी और यहूदी नबी आख़िरुज़्ज़मां के इतने इंतज़ार में थे और उनके यहां उनके आने की इस क़दर शोहरत थी कि जब हज़रत यस्या عليه السلام ने तब्लीग़ व दावत के ज़रिए पैग़ामे इलाही सुनाना शुरू किया तो यहूदियों ने जमा होकर उनसे साफ़ कहा कि हम तीन नबियों का इंतज़ार कर रहे हैं—एक मसीह عليه السلام का, दूसरे इलयास عليه السلام का और तीसरं उस मशहूर व मारुफ़ नबी आख़िरुज़्ज़मां का, जिसके आने की

शहरत हमारे बीच इतनी है कि हम उसका नाम लेने की भी ज़रूरत नहीं समझते और सिर्फ़ उसकी तरफ़ इशारा कर देने से हर एक यहूदी उसको पहचान लेता है। तौरात इंजील, नबियों के सहीफ़े और यहूदियों की तारीख़ में और भी बहुत-सी गवाहियां मौजूद हैं कि जिनसे यह पता चलता है कि यहूदियों को ऐसे पैगम्बर का इतिज़ार था जो आख़िरी नबी होगा और हिजाज़ में भेजा जाएगा। इसी वजह से जब भी वे अपने मर्कज़ से बिखरे हैं तो उनकी एक माक़ूल तायदाद उसी के इन्तिज़ार में यसरिब में जा बसी।

हमेशा की ज़िल्लत और नुक़सान

पस कितनी बद-बख़्त व बदकिस्मत है वह जमाअत जिसने हज़रत ईसा ~~क्रुस~~ की पैदाइश से लगभग 570 साल बाद तक इस इतिज़ार में गुज़ारे कि यसरिब की इस धरती पर जब अल्लाह तआला का वह पैगम्बर सल्लल्लाहु अलैहि व सल्लम हिजरत करके आएगा, तो हम उसकी पैरवी करके अपनी क़ौमी और मज़हबी बड़कम्पन और वक़ार (Prestige) को फिर एक बार हासिल करेंगे। यहां तक कि यसरिब के क़बीले औस व खज़रज के मुक़ाबले में भी उसी की मदद के इतिज़ार में रहते थे। मगर जब वह सच्चा नबी आया और उसने मूसा और ईसा और तौरत और इंजील की तस्दीक़ करते हुए उनको हक़ का पैग़ाम सुनाया तो सबसे पहले उन्होंने (यहूदियों) ने ही इनके खिलाफ़ बुग़्ज व अ़दावत ज़ाहिर की और उसकी आवाज़ पर कान न धरते हुए उसकी मुख़ालफ़त को अपनी ज़िंदगी का मक़सद बना लिया और नतीजे में हमेशा-हमेशा की ज़िल्लत और बदकिस्मती को मोल ले लिया।

अल्लाह तआला ने तो शुरू ही में उनको तंबीह कर दी थी कि दो बार की सरक़शी और उसके अंजाम के बाद हम तुमको एक मौक़ा और इनायत करेंगे, पर अगर तुम उस वक़्त संभल गए और तुमने अल्लाह की फ़रमांबरदारी का सबूत दिया और अल्लाह के पैगम्बर की सदाक़त का इक़्रार करके दीने हक़ को कुबूल कर लिया तो हम भी तुम्हारी पुरानी अज़्मत को वापस ले आएंगे और दीन व दुनिया की सज़ादत से तुम्हें नवाज़ेंगे, लेकिन अगर तुमने इस मौक़े को भी गंवा दिया और पैगम्बर आख़िरुज़्ज़मां सल्लल्लाहु अलैहि व

दुनिया के इक़िलाबों की तारीख़ में अहम जगह रखती है, एक बाबिल के क़ाहिर बादशाह बनू कद नज़ (बख़्त नज़) के हाथ से यह लगभग 104 क़ब्ज़ मसीह का वाक़िया है और दूसरी तैतूस रोमी के हाथों से और यह वाक़िया मसीह ~~३३~~ के उठाए जाने से लगभग सत्तर साल बाद पेश आया और इन ही दो वाक़ियों में यहूद और यहूदी क़ौमियत और यहूदी मज़हब पर वह कुछ हो गुज़रा जिसकी इत्तिला पहले तौरत (नबियों के सहीफ़ों) में दे दी गई थी और जिसकी तस्दीक़ के लिए क़ुरआन भी गवाही दे रहा है।

इसलिए रद्द किए जाने के ख़ौफ़ के बग़ैर यह कहना सही है कि यहूद की बद-किरदारियों के नतीजे में जाबिर व क़ाहिर बादशाहों के हाथों उनकी तबाही व बर्बादी के जो दो सानहे पेश आए और जिनका ज़िक्र सूर: इसरा (बनी इसराईल) में है, वह बेशक बख़्त नज़ और तैतूस (Tatus) ही से ताल्लुक रखते हैं तो अब बिल्कुल ज़रूरी है कि इन हर दो वाक़ियों की तफ़सील बयान करके यह दिखाया जाए कि उस ज़माने में यहूद की शरारतों और फ़साद भरी कारगुज़ारियां इस हद तक बढ़ गई थीं कि उन दोनों तबाह कर देने वाले हादसों में उन पर जो कुछ गुज़रा, वह उनकी बदआमालियों ही का नतीजा था और अमल के नतीजे ही ने इन दो ताक़तों की शक्तों में अपने को ज़ाहिर किया था।

यहूद की शरारत का पहला दौर

अल्लाह तआला के बनाए हुए कुदरती क़ानून का हमेशा से यह अटल फ़ैसला रहा है कि जब बद-अज़ाक़ी, फ़ित्ना व फ़साद, ख़ूबज़ी, ज़न्न व जुल्म और हक़ के मुक़ाबले में बुज़्र व हसद किसी जमाअत का क़ौमी मिजाज़ बन जाते हैं और कुछ लोगों में नहीं, बल्कि पूरी क़ौम के अन्दर ये बातें जड़ पकड़ लेती हैं तो फिर हक़ कुबूल करने की सही सलाहियत उनसे छीन ली जाती है और वे इस दर्जा बे-ख़ौफ़ और बेबाक हो जाते हैं कि अगर उनके पास अल्लाह के सच्चे पैग़म्बर हक़ की दावत देने और अल्लाह का पैग़ाम सुनाने जाते हैं तो वे सिर्फ़ उस अवत से मुंह ही नहीं मोड़ लेते हैं बल्कि उन रसूलों और नबियों को क़त्ल तक कर देने से नहीं झिझकते और शिर्क व तुग़यान को

राहे अमल बनाकर रहमान के औलिया की जगह शैतान के औलिया बन जाते हैं। जब उनकी हालत इस दर्जे तक पहुंच जाती है तो अब अल्लाह का क़ानून 'अमल का बदला' सामने आ जाता है और आखिरत के दर्दनाक अज़ाब के अलावा दुनिया ही में उनको ऐसी हलाकत व बर्बादी से दोवार कर देता है कि उस क़ौम का तमाम किन्न व ग़रूर, शर व फ़साद के शोलों में ज़िल्लत व ख़वारी के साथ खाक कर दी जाती हैं और उनकी क़ौमी ज़िंदगी को ज़िल्लत के गढ़े में झोंक दिया जाता है, ताकि उनकी आंखें देख लें और सबक लेने वाले दिल भी यह समझ लें कि हक़ीक़ी इज़्ज़त व सरबुलन्दी के मालिक तुम नहीं हो और ज़िल्लत व इज़्ज़त तुम्हारे हाथ में नहीं है, बल्कि उस क़ादिर मुतलक हस्ती के क़ब्जे में है जो पूरी कायनात का पैदा करने वाला और मालिक है और जिसका यह एलान है कि बदकारों के लिए अंजामेकार ज़िल्लत व रुसवाई के सिवा और कुछ नहीं है और हक़ीक़ी इज़्ज़त नेक लोगों के लिए ही है और वही इस हक़ीक़त को सामने रखकर जिसको चाहता है इज़्ज़त बख़्शाता है और जिसको चाहता है ज़िल्लत देता है।

पस जब हम फ़ितरत के इस क़ानून को नज़रों में रखकर बनी इसराईल के यहूदियों के उस अह्द की तारीख़ पढ़ते हैं जो ऊपर दर्ज किए गए वाक़ियों से मुताल्लिक हैं तो यह बात चमकते दिन की तरह साफ़ नज़र आती है कि उनकी क़ौमी ज़िंदगी का क़िवाम ऊपर लिखी बद-अख़लाक़ियों से ही बना था और उन्हें अपनी इस ज़िंदगी पर घमंड भी था, चुनांचे हज़रत दाऊद व सुलैमान अलैहि सलाम के बाद उनकी मज़हबी और अख़लाक़ी पस्ती का यह हाल था कि झूठ, फ़रेब, जुल्म व सरकशी और फ़साद व फ़ितना उनका तरीक़ा बन गया था, यहां तक कि शिर्क व बुतपरस्ती तक उनमें रच गई थी, लेकिन इसके बावजूद एक लम्बी मुदत तक अल्लाह के 'मोहलत के क़ानून' ने उनको मोहलत दी कि वे अपनी हालत की इस्लाह करें और उसकी सिफ़त 'रहमत' ने उनसे मुंह नहीं मोड़ा, बल्कि उनकी रुशद व हिदायत और इस्लाहे अख़लाक़ व आमाल के लिए नबियों और पैग़म्बरों का सिलसिला क़ायम रख, जो बराबर उनको नेक कामों पर उभारते और बदकारी से बचने को कहते रहते थे, ताकि उनको दीन व दुनिया की सरबुलन्दी हासिल हो और वे नबियों और रसूलों की औलाद होने

की हैसियत से दूसरों के लिए बेहतरीन नमूना बन सकें, मगर यहूदियों पर उनके इर्शाद व तब्लीग का कतई कोई असर न हुआ और उनकी सरकशी और नाफरमानी बढ़ती गई और उनके उलेमा व अह्बार ने सोने-चांदी के लिए अल्लाह तआला के हुक्मों में घट-बढ़ शुरू कर दी और हलाल को हराम और हराम को हलाल बनाने में निडर हो गए और आम लोगों ने किताबे इलाही को पीठ पीछे डालकर गुमराही को अपना इमाम बना लिया और बेबाकी के साथ हर क्रिस्म को बदअख्लाकी को अपना लिया और आखिरकार उसके खास व आम इस ईतिहाई शक्रावत व बदबख्ती पर उतर आए कि अल्लाह के मासूम पैगम्बरों को क़त्ल करना शुरू कर दिया और उनको झुठला करके उनके खूने नाहक़ पर फ़ख़्र व मुबाहात करने लगे।

बख़्त नम्र

सातवीं सदी क़ब्ल मसीह के आखिरी दौर में बाबिल (इराक़) की हुकूमत के तख़्त पर एक ज़बरदस्त बहादुर और ज़ालिम व जाबिर बादशाह बैठा। उसका नाम बनू कद नज़्र या बनू कदज़ार (Nebuchadenzzar) था। अरब उसको बख़्ते नम्र कहते थे। बनू कद नज़्र अगरचे एक शानदार बादशाह था, पर उसकी नज़रें शाम व फ़लस्तीन पर पड़ने लगीं। चुनांचे वह उस इलाक़े की ओर बढ़ा। नतीजा यह निकला कि वह फ़लस्तीन व शाम के शहरों और आबादियों को तबाह करता हुआ यरूशलम के दरवाज़े पर आ खड़ा हुआ। बादशाह, सरदारों और अमीरों (बड़ों) को कैद कर लिया। शहर की ईंट से ईंट बजा दी, हैकल की तमाम चीज़ों को लूट लिया गया। तौरात के तमाम नुस्खों (प्रतियों) को जलाकर खाक कर दिया गया और रिवायत में इख़्तिलाफ़ के साथ एक लाख से ज़्यादा यहूदियों को भेड़-बकरियों की तरह हंकाता हुआ पैदल बाबिल ले गया और सबको लौंडी-गुलाम बना लिया। उसने दमिश्क में भी अनगिनत यहूदियों को जान से मार दिया, यहां तक कि खुद यहूदियों की जुबान पर यह था कि नबियों के नाहक़ खून की सज़ा है, जो हमको बाबुल के बादशाह की खुली तलवार के ज़रिए दी जा रही है।

गुलामी से निजात

बाबिल की गुलामी के उस ज़माने में यहूदियों के लिए उम्मीद की एक झलक यसाइयाह और यर्मियाह (अलैहिमुस्सलाम) की उन पेशेनगोइयों में देखी जा सकती है जिनकी सच्चाई का वे तजुर्बा कर चुके थे और जिनमें यह खबर भी दी गई थी कि यहूदी बाबिल में सत्तर वर्ष गुलाम रहेंगे और यह मुद्दत गुज़रने के बाद फ़ारस से एक बादशाह ज़ाहिर होगा, जो अल्लाह का मसीह और उसका चरवाहा कहलाएगा और वह यहूदियों और यरूशलम का निजात दिलाने वाला होगा और उसका नाम ख़ोरस होगा। यह पेशेनगोई हज़रत यसाइयाह (Isiah) के वाक़िए से लगभग एक सौ साठ वर्ष और हज़रत यर्मियाह (Jeremia) ने साठ साल पहले यहूदाह को उनकी उनकी तबाही व बर्बादी की पेशेनगोई के साथ-साथ सुना दी थी, यहां तक कि बाबिल के क्रियाम के दौरान में पेशेनगोई ज़ाहिर होने से थोड़ा पहले दानियाल (Daniel) ने अपने ख़्वाब में फ़ारस के उस बादशाह को एक ऐसे मेंढे की शकल में देखा था जिसके दो सींग हैं और जिब्रील ने उससे यह नतीजा बताया है कि इससे मुराद यह है कि वह बादशाह मादा (मीडिया) और फ़ारस दो बादशाहियों को मिला करइ बादशाही करेगा और इसी ख़्वाब में उन्होंने यह भी देखा कि एक और बकरा है जिसके माथे पर सिर्फ़ एक सींग है और उसने दो सींग वाले मेंढे को मग़्लूब कर दिया और फिर जिब्रील ने उसकी ताबीर यह दी कि यह एक ऐसा ज़बरदस्त बादशाह होगा जो ईरान की उस शहंशाही का ख़ात्मा करके उस पर क़ाबिज़ हो जाएगा (यानी सिकन्दर यूनानी Alexander)।

तौरात के बयान और तारीख़

तारीख़ से पता चलता है कि 559 क़ब्ल मसीह (ईसा पूर्व) में अचानक मीडिया के रईस कम्बूचा के जानशी अरश (ख़ोरस) गैरमामूली हालात के तहत ज़ाहिर हुआ और कुछ ही दिनों में मीडिया (ईरान का उत्तरी-पश्चिमी हिस्सा) और फ़ारस (ईरान का दक्खिनी हिस्सा) की रियासतों ने अपनी खुशी से उसको अपना अकेला शहंशाह मान लिया और वह एक ज़बरदस्त और खुद मुक्त्तार

बादशाह हो गया (फ़ारस वाले उसको अरश और गोरख कहते हैं लेकिन यह यूनानी में साइरस और इब्रानी में खोरस और अरबी में खुसरो के नामों से मशहूर है) यह वह वक्त्त था कि बाबिल की सल्तनत बनू कद नज़र (बख्त नस्र) के एक जानशी बेल शाज़ार (Belteshazzar) के हाथ में थी। यह बादशाह अगरचे बख्त नस्र की तरह बहादुर और वीर नहीं था, मगर जुल्म और ऐयाशी में उससे भी आगे था, यहां तक कि खुद उसकी अपनी प्रजा (रियाया) उसके बुरे कामों से परेशान और उसके जुल्म से आजिज़ और हर वक्त्त इन्क़लाब चाहने वाली रहती थी, चुनांचे बाबिल की रियाया ने कुछ अफ़सरों को इस बात पर तैयार किया कि वे खोरस के पास जाएं और उसको दावत दें कि आप हमको बेलशाज़ार के जुल्मों से निजात दिला कर अपनी रियाया बना लीजिए। खोरस के पास यह वफ़्द उस वक्त्त पहुंचा जबकि वह पूरब की मुहिम सर करने में लगा हुआ था। उसने वफ़्द की दरख्वास्त को सुना और कुबूल किया और पूर्वी मुहिम से फ़ारिज़ होकर बाबिल पहुंचा और उसकी मज़बूत और न तस्ख़ीर होने वाली दोहरी शहर पनाह को गिराकर बाबिल की हुकूमत का ख़ात्मा कर दिया और तमाम रियाया को अमन देकर उनको बेलशाज़ार के जुल्म से नजात दिलाई जिसका, बाबिल की रियाया ने बेहद शुक्रिया अदा किया और खुशी से उसकी इत्ताअत कुबूल कर ली।

जब खोरस बाबिल के शहर में फ़त्ह करने वाले की शक्ल में दाख़िल हुआ तो दानियाल ने उसको तौरात (नबियों के सहीफ़े) की वे पेशीनगोइयां दिखाई जो हज़रत यसईयाह और हज़रत यर्मियाह ने यहूदियों को गुलामी से निजात दिलाने वाली हस्ती के बारे में की थीं। खोरस उनको देखकर बेहद मुतास्सिर हुआ और उसने एलान कर दिया कि तमाम यहूदी आज़ाद हैं कि वे शाम व फ़लस्तीन मुल्क को वापस चले जाएं और वहां जाकर अल्लाह के मुक़दस घर यरूशलम (बैतुलमज्दिद) और उसके हैकल (मस्जिद) को दोबारा तामीर करें और इस सिलसिले के तमाम खर्चें सरकारी खज़ाने से अदा किए जाएं। यह भी एलान किया कि यही दीन 'दीने हक़' है और यरूशलम का खुदा ही सच्चा खुदा है।

'अज़रा की किताब' में है कि अगरचे खोरस की बदौलत यहूदियों को

दोबारा आजादी और खुशहाली नसीब हुई और हैकल की तामीर भी शाही खजाने से शुरू हो गई, मगर अभी काम पूरा नहीं हुआ था कि खोरस का इतिकाल हो गया और उसका बेटा केकवाद (कम्बूचा) भी जल्द मर गया, तब आठ साल के अन्दर ही दारा जो खोरस का चचेरा भाई था, उसका जानशी हुआ और जल्द ही इस तामीर को मुकम्मल करा दिया।

बनी इसराईल यहूदियों को अब फिर एक बार अमन व इत्मीनान नसीब हुआ, उन्होंने अपनी हुकूमत को दोबारा जमाया और चूँकि शाहे बाबिल ने तीरेत के तमाम नुस्खों को जलाकर खाक कर दिया था, इसलिए उनके बार-बार कहने पर हज़रत उज़ैर (अज़रा) عليه السلام ने अपनी याददाश्त से नए सिरे से उसको लिखवाया। क्या यह बात हैरान कर देने वाली नहीं हो सकती कि इतनी सख्त ठोकर खाने और ज़िल्लत व रुसवाई की इस सबक भरी सज़ा बरदाश्त करने के बावजूद, जिनकी तफ़्सील अभी लिखी जा चुकी है, उनकी आंख खोलने और कानों को हरकत देने में कामियाबी न हुई और उनकी हालत इस आयत के मुताबिक़ साबित हुई कि 'उनके दिल थे, लेकिन वे समझते न थे, आंखें थीं, लेकिन देखते न थे, कान थे, लेकिन सुनते न थे।' यानी धीरे-धीरे उन्होंने फिर जुल्म व फ़साद और बगावत व सरकशी पर कमर बांध ली और पिछली बद-आमालियों और बदकिरदारियों को ज़ाहिर करना शुरू कर दिया।

हज़रत यस्या عليه السلام का क़त्ल

इस होश उड़ा देने वाले हादसे की तफ़्सील यह है कि बनी इसराईल के नबियों में से यह दौर हज़रत यस्या عليه السلام की तब्लीग़ व दावत का दौर था और यहूदिया के इलाक़े में हज़रत यस्या عليه السلام के वाज़ों का यह असर हो रहा था कि बनी इसराईल के दिल मुसख़्ख़र होते जाते थे और वे जिस तरफ़ भी निकल जाते थे, बहुत सारे लोग उन पर परवानों की तरह फ़िदा होने लगते थे। इधर तो यह हालत थी और दूसरी तरफ़ यहूदिया का बादशाह हीरोदेस (Herodias) निहायत ही बदकार और ज़ालिम था। वह हज़रत यस्या عليه السلام की मक्बूलियत देख-देखकर कांप-कांप जाता था, डरने लगता था कि कहीं यहूदिया की

बादशाही भरे हाथ से निकल न जाए और हिदायत के रास्ते पर लगाने वाले इस शस्त्र के पास न चली जाए? बदकिस्मती कि हीरोदेस के सौतेले भाई का इतिकाल हो गया। उसकी बीवी बहुत ख़ुबसूरत थी और हीरोदेस की भाभी होने के अलावा उसकी रिश्ते की भतीजी भी थी। हीरोदेस उस पर आशिक हो गया और उससे निकाह कर लिया, चूँकि यह निकाह इसराईली भिल्लत के खिलाफ़ था, इसलिए हज़रत यस्या ने भरे दरबार में उसकी इस हरकत पर मलामत की और अल्लाह के ख़ौफ़ से डराया, हीरोदेस की महबूबा ने यह सुना तो गुम व गुस्से से बेताब हो गई और हीरोदेस को तैयार किया कि वह यस्या को क़त्ल कर दे। हीरोदेस अगरचे इस नसीहत से ख़ुद भी ख़फ़ा था, मगर इस इरादे में उसे झिझक थी, लेकिन महबूबा के बार-बार कहने पर उसने हज़रत यस्या का सर क़लम करके उस तश्त में रखकर उसके पास भेजवा दिया। बड़े हैरत की जगह है कि हज़रत यस्या से आम तौर पर मुहब्बत किए जाने के बावजूद किसी इसराईली को यह जुरात न हुई कि हीरोदेस की इस लानत भरी हरकत पर उसको रोके या मलामत करे, बल्कि एक जमाअत ने उसके इस लानत भरे अमल को अच्छी नज़र से देखा। अब हज़रत यस्या عليه السلام की शहादत के बाद हज़रत ईसा عليه السلام की दावत व तब्लीग़ का वक़्त आ गया और उन्होंने एलानिया यहूदियों की बिदअतों, शिर्क भरी रस्मों, जुल्म भरी ख़स्ततों और बद-दीनी के खिलाफ़ जुबान से जिहाद करना शुरू कर दिया। यहूदियों में यह सलाहियत कहां थी कि वे सही बात पर लब्बैक कहते। चुनांचे थोड़ी-सी तायदाद के सिवा भारी तायदाद ने उनकी मुख़ालफ़त शुरू कर दी। इसी दर्मियान नब्ती बादशाह हारिस ने जो हीरोदेस की पहली बीवी के रिश्ते से उसका ससुर था, उस पर चढ़ाई कर दी और सख़्त खून ख़राबा करके हीरोदेस को ज़बरदस्त तौर पर हराया जिसने हीरोदेस की ताक़त का ख़ात्मा कर दिया। फिर भी यहूदिया की रियासत रोमियों के बलबूते पर क़ायम रही। उस वक़्त अगरचे आम तौर पर यहूदिया कहते थे कि हीरोदेस और इसराईलियों को यह ज़िल्लत और हार हज़रत यस्या عليه السلام के नाहक़ खून के बदले में मिली, लेकिन इसके बावजूद उन्होंने इस हादसे से कोई सबक़ नहीं लिया और वे अपने जुल्म भरे मक़सद से बाज़ न आए और हज़रत ईसा की

मुखालफत में वुज़ व इनाद के साथ सगर्म रहे, यहां तक कि शाह यहूदिया पिलाटस (Pilate) से उनके क़त्ल की इजाज़त हासिल करके उनको घेर लिया, मगर अल्लाह ने उनके इरादों को नाकाम बनाकर हज़रत ईसा ~~ऋ~~ को ज़िंदा आसमान पर उठा लिया।

अमल का बदला

आखिर अमल का बदला सामने आया और अब खुद यहूदियों की आपसी खाना जंगी शुरू हो गई। वजह यह हुई कि इस दौर में यहूदियों के तीन फ़िर्के हो गए थे। एक फुक़हा की जमाअत थी और उनको फ़रेसी (Pharisee) कहते थे और दूसरी जमाअत ज़ाहिर वालों की थी जो इलहामी लफ़्ज़ों के ज़ाहिर पर जम जाते थे, उनको सदूकी (Sadourcee) कहते थे और तीसरी जमाअत मुर्ताज़ राहिबों की थी। इनमें से फ़रेसी और सदूकी का इख़िलाफ़ इस दर्जा तरक्क़ी पर गया था कि उनमें सख़्त खूरेजियां होने लगीं शाह यहूदिया जिस गिरोह का तरफ़दार हो जाता था वह दूसरे गिरोह को वेदरेग़ क़त्ल करता था। आखिर यह लड़ाई इतनी आगे बढ़ गई कि शाह यहूदिया को बाग़ियों के ख़िलाफ़ रूमियों से मदद लेनी पड़ती थी और बुतपरस्तों के हाथों यहूदियों को क़त्ल कराया जाता था। चुनांचे इस कशमकश में ईसा ~~ऋ~~ के उठाए जाने के लगभग सत्तर साल बाद यहूदियों के हक़ के दावेदार यूहन्ना और शमऊन के बीच ज़बरदस्त लड़ाई हुई। यह वह ज़माना था जबकि तख़्त रूम पर उसका एक बहादुर जरनैल असेबानूम कैसरी कर रहा था और अर्ज़े यहूदिया में यूहन्ना को कामियाबी हो गई थी जो निहायत ज़ालिम और बदकार था और उसके ज़ालिम साथियों के हाथों अर्ज़े मुक़द्दस की तमाम गली-कूचों में खून की नदियां बह रही थीं। इस हालत में यहूदियों ने अशेबानूस से मदद चाही और उसने अपने बेटे तैतूस (टेटस) को अर्ज़े मुक़द्दस को जीत लेने पर लगाया। वह आगे बढ़ा और अर्ज़े यहूदिया के क़रीब जाकर अपने एक क़ासिद नेक्रानूस को सुलह के लिए भेजा। यहूदियों का जुल्म व सितम का पारा बहुत चढ़ा हुआ था, उन्होंने उसको भी क़त्ल कर दिया। अब तैतूस ग़ज़बनाक हो गया और उसने कहा, किसी फ़िर्के का लिहाज़ किए

बगैर तमाम यहूदियों की जड़ें काट कर जाऊंगा ताकि हमेशा के लिए इस सरज़मीन का झगड़ा पाक हो जाए। चुनाचे तारीख़ लिखने वालों के मुताबिक़ उसने बैतुल मक़्दिस पर इतना ज़बरदस्त हमला किया कि शहर पनाह दूट ग़ा हैकल की दीवारें बिखर गईं, घेराव के लंबे हो जाने से हज़ारों यहूदी भूखे मर गए और हज़ारों फ़रार होकर बे-वतन हो गए और जो बचे थे, वे तलवार से घाट उतार दिये गए। रूमियों ने हैकल की बेहुर्मती की और जहां एक खुदा की इबादत होती थी, वहां बुत ले जाकर रख दिए।

सरज़ यह वह हार थी कि फिर यहूदी कभी न उभरे और अपनी कमी और ज़ालिमाना हरकतों और एलानिया फ़िस्क व फ़ुजूर और नवियों के क्रूर कंद बदले में हमेशा के लिए ज़लील व ख़्बार होकर रह गए।

तीसरा सुनहरा मौक़ा और यहूदियों का मुंह मोड़ना

कुछ दिनों के बाद रूमियों ने बुतपरस्ती छोड़कर ईसाइयत अख़्तियार क ली और इस तरह उनके उरुज व तरक्की ने यहूदी क्रौमियत और मज़हब दोनों का मालूब व मक्कूर बना दिया।

आप अभी पढ़ चुके हैं कि जब तीतूस रूमी ने बैतुल मक़्दिस को बर्बा कर दिया तो यहूदियों की एक बड़ी तायदाद वहां से भागकर आस-पास के इलाक़ों में जा बसी, उन्हीं में कुछ वे क़बीले भी हैं जो यसरिब (हिजाज़) और उसके आस-पास में जाकर आबाद हो गए थे। ये और इससे पहले और बाद के जो यहूदी क़बीले यहां आकर ठहर गए उनके इस बयान के मुताल्लिक़ तारीख़ लिखने वालों की राय यह है कि यहूदियों को तौरात और पुरान क़िताबों (सहीफ़ों) से यह मालूम हो चुका था कि यह सरज़मीन नब आख़िरुज़्ज़मा की दारुल हिज़रत (हिज़रत की जगह) बनेगी और यहूदी नब आख़िरुज़्ज़मा के इतने इतिज़ार में थे और उनके यहां उनके आने की इस क़द शंहरत थी कि जब हज़रत यस्या عليه السلام ने तब्लीग़ व दावत के ज़रिए पैग़ाम इलाही सुनाना शुरू किया तो यहूदियों ने जमा होकर उनसे साफ़ कहा कि हम तीन नवियों का इतिज़ार कर रहे हैं—एक मसीह عليه السلام का, दूसरे इलयास عليه السلام का और तीसरे उस मशहूर व मारुफ़ नबी आख़िरुज़्ज़मा का, जिसके आने की

शहरत हमारे बीच इतनी है कि हम उसका नाम लेने की भी जरूरत नहीं समझते और सिर्फ उसकी तरफ इशारा कर देने से हर एक यहूदी उसको पहचान लेता है। तौरात इंजील, नबियों के सहीफे और यहूदियों की तारीख में और भी बहुत-सी गवाहियां मौजूद हैं कि जिनसे यह पता चलता है कि यहूदियों को ऐसे पैगम्बर का इतिज़ार था जो आखिरी नबी होगा और हिजाज़ में भेजा जाएगा। इसी वजह से जब भी वे अपने मर्कज़ से बिखरे हैं तो उनकी एक माकूल तायदाद उसी के इन्तिज़ार में यसरिब में जा बसी।

हमेशा की ज़िल्लत और नुक़सान

पस कितनी बंद-बख़्त व बदकिस्मत है वह जमाअत जिसने हज़रत ईसा ~~क्रि~~ की पैदाइश से लगभग 570 साल बाद तक इस इतिज़ार में गुज़ारे कि यसरिब की इस धरती पर जब अल्लाह तआला का वह पैगम्बर सल्लल्लाहु अलैहि व सल्लम हिजरत करके आएगा, तो हम उसकी पैरवी करके अपनी क़ौमी और मज़हबी बड़कप्पन और क़रार (Prestige) को फिर एक बार हासिल करेंगे। यहां तक कि यसरिब के क़बीले औस व खज़रज के मुक़ाबले में भी उसी की मदद के इतिज़ार में रहते थे। मगर जब वह सच्चा नबी आया और उसने मूसा और ईसा और तौरत और इंजील की तस्दीक करते हुए उनको हक़ का पैग़ाम सुनाया तो सबसे पहले उन्होंने (यहूदियों) ने ही इनके खिलाफ़ बुज़्र व अ़दावत ज़ाहिर की और उसकी आवाज़ पर कान न धरते हुए उसकी मुख़ालफ़त को अपनी ज़िंदगी का मक़सद बना लिया और नतीजे में हमेशा-हमेशा की ज़िल्लत और बदकिस्मती को मोल ले लिया।

अल्लाह तआला ने तो शुरू ही में उनकी तंबीह कर दी थी कि दो बार की सरकशी और उसके अंजाम के बाद हम तुमको एक मौक़ा और इनायत करेंगे, पर अगर तुम उस वक़्त संभल गए और तुमने अल्लाह की फ़रमांबरदारी का सबूत दिया और अल्लाह के पैगम्बर की सदाक़त का इक़्रार करके दीने हक़ को कुबूल कर लिया तो हम भी तुम्हारी पुरानी अज़्मत को वापस ले आएंगे और दीन व दुनिया की सज़ादत से तुम्हें नवाज़ेंगे, लेकिन अगर तुमने इस मौक़े को भी गंवा दिया और पैगम्बर आख़िरुज़्ज़मां सल्लल्लाहु अलैहि व

सल्लम के साथ भी पुगनी शरारतें कीं तो हम भी अमल के बदले का कानून लागू कर देंगे।

तर्जुमा—‘और अगर फिर वही करोगे तो हम फिर वही करेंगे।’ (17 : 8)

गरज जब यहूदियों ने इस बार भी अपनी क्रौमी आदत को हाथ से न जाने दिया तो अल्लाह तआला ने भी उनके हक में यह आखिरी फैसला सुना दिया—

‘ज़ुरिबत अलैहिमु ज-ज़िल्लतु वल मसकनः व बाअ विगज़बिम मिनल्लाह०’

और यही हुआ भी कि यहूदी क्रौम को फिर कभी इज़्ज़त नसीब न हुई और न हुकूमत। वे सदियों यूरोप में हक़ीर नज़रों से देखे जाते रहे। (शेक्सपियर के ड्रामा ‘मर्चेन्टस ऑफ़ वेनिस’ ‘शार्ड लॉक’ का किरदार) यहां तक कि तीसरी बार जंगे अज़ीम दोम (द्वितीय युद्ध) में हिटलर के हाथों लाखों यहूदियों का कल्ले आम हुआ, उनके लिए एक बार फिर जीना दूधर हुआ और उनको जर्मनी और यूरोप से अमरीका मुंतकिल होना पड़ा। वह अगरचे अमरीका और साम्राज्यवादी ताक़तों के सहारे मशिरके बुस्ता (मध्यपूर्व) में एक छोटे से टुकड़े में अपनी हुकूमत कायम करने में कामियाब हो गए, लेकिन यह हुकूमत बड़ी ताक़तों के दम पर कायम है और कौन जानता है कि यह कब तक कायम रहती है। जो लोग इस वक़्त ‘सोशलिस्ट’ दुनिया का ज़वाल देख रहे हैं, वे अच्छी तरह समझ सकते हैं कि इसराईल का क्रियाम किस क़दर वक़्ती साबित हो सकता है। दूसरे लफ़्ज़ों में यहूदी के साथ कुछ ऐसी हक़ारत वाविस्ता हो चुकी है कि कोई भी शरीफ़ आदमी खुद को यहूदी कहलवाना पसन्द नहीं करता। क्या यह अल्लाह तआला का ग़ज़ब नहीं?

नतीजे

1. अगरचे दुनिया ‘दारुल अमल’ (अमली की जगह) है, दारुल-जज़ा (बदवला पाने की जगह) नहीं, फिर भी अल्लाह तआला कभी-कभी दुनिया में भी मुज़िम्ओं को उनके अमल के बदले में इस तरह कस दिया करते हैं कि खुद उनको और उनके ज़माने के लोगों को यह मानना पड़ता है कि यह उनके जुर्मों की सज़ा है और उनकी तारीख़ी ज़िंदगी बाद में आने वालों के लिए नसीहत

और सबक का सामान बन जाती है, खास तौर से गुरुर (घमंड) और जुल्म, ये दो ऐसे कड़े जुर्म और उम्मुल खबाइस (तमाम खराबियों की जड़) हैं कि घमंडी और जालिम को आखिरत की सज़ा के अलावा दुनिया में भी जरूर अपनी बदआमालियों का कुछ न कुछ खामियाजा भुगतना पड़ता है, फ़र्क सिर्फ़ इतना होता है कि एक शख्स के किन्न व जुल्म का बदला उस आदमी की ज़िंदगी से मुताल्लिक होता है और क़ौमी और इज्तिमाई किन्न व जुल्म का बदला क़ौमी और इज्तिमाई ज़िंदगी से वाबिस्ता हो जाता है, इसलिए पहले ज़िक्र किए गए मुद्दत में ज़्यादा अर्सा नहीं होता, मगर दूसरे ज़िक्र की मुद्दत कभी इतनी लम्बी नज़र आती है कि मज़्लूम क़ौम और जमाअत मायूसी की हद तक पहुँच जाती है और उसकी नज़र से यह प्वाइंट ओझल होजाता है कि क़ौमों के उरूज व ज़वाल, इज़्जत व ज़िल्लत और कामियाबी और नाकामी की उग्र किसी एक शख्स की उग्र की तरह नहीं होती, बल्कि लम्बी होती है, फिर भी कुछ हालात में सबक के पहलुओं को नुमायां करने के लिए इस मुद्दत को कभी मुख्तसर भी कर दिया जाता है। चुनांचे यहूदियों की तारीख़ के वाकिए और हालात इसकी ज़िंदा मिसाल हैं और हैं हज़ारों के सबक लेने की बात।

2. हक़ का इंकार करने वाली और बातिल की परस्तार क़ौमों को अगर सबक हासिल करने के लिए दुनिया में किसी किस्म की सज़ा दी जाती या उनको अल्लाह के अज़ाब में पकड़ा जाता है तो इसका यह मतलब नहीं है कि उन पर से आखिरत का अज़ाब (जहन्नम का अज़ाब) टल जाता और माफ़ हो जाता है, बल्कि वह उसी तरह क़ायम रहता है जो अपने वक़्त पर होकर रहे।

तर्जुमा—‘और किया है हमने दोज़ख़ को काफ़िरों का क़ैदख़ाना।’ (78-8)

3. अल्लाह तआला जब किसी क़ौम को उसकी बद-किरदारियों और उसके जुल्मों और फ़सादों की वजह से अज़ाब में मुब्तला करता और अपने अमल के बदले के क़ानून को उन पर नाज़िल करना चाहता है तो अल्लाह की सुन्नत यह जारी है कि वह बद-आमालियों के बाद फ़ौरन ही ऐसा नहीं करता, बल्कि एक अर्से तक उसको मोहलत देता और हादियों और पैग़म्बरों की मारफ़त उनको तर्ज़ीब व तर्हीब की राह से हिदायत पर लाने के तमाम मौक़े जुटाता है, ताकि अल्लाह की हुज्जत हर हरह तमाम हो जाए। पस अगर

उसके बाद भी उनकी सरकशी और बगावत और जुल्म व उदवान का तसलसुल उसी तरह कायम रहता है तो उसकी 'सझ पकड़' अचानक मुज्जिम कौम को इस तरह दबोच लेती है कि फिर अपने नतीजे को पहुंच कर रहता है और उनके सामने अल्लाह का यह फरमान मुशाहदे की शकल में जाहिर हो जाता है।

तर्जुम- 'बहुत जल्द ज़ालिम जान लेंगे कि किस तरह इक़िलाब के तरीके के ज़रिए वे उलट दिए जाएंगे।' (26 : 257)

जुलकरनैन

531 क़बल मसीह (लगभग)

तम्हीद

कुरआन मजीद में सूरः कसफ़ में एक ऐसे बादशाह का ज़िक्र किया गया है जिसका लक़ब 'जुलकरनैन' है और जिसने मशिरक व मग़रब (पूरब व पच्छिम) तक फ़र्हें कीं और फ़तह (जीत) के दौरान एक ऐसी जगह पर पहुंचा जहां बसने वालों ने उनसे शिकायत की कि याजूज माजूज हमको सताते और वहशियाना हमले करके फ़साद मचाते और बर्बादी लाते हैं। आप हमको उनसे नज़ात दिलाइए।

जुलकरनैन ने उनकी तसल्ली दी और लोहे और तांबे को पिघला कर दो पहाड़ों के दरमियान एक ऐसी रुकावट खड़ी कर दी कि शिकायत करने वाले याजूज व माजूज के फ़ितने से बच गए। यह वाक़िया तीन अहम हिस्सों में तबसीम किया जा सकता है—

1. जुलकरनैन की शख़्सियत,
2. जुलकरनैन का महत्त्व व क़ब्र और आस-पास का इलाक़ा,
3. याजूज-माजूज के बारे में तै करना।

जुलकरनैन की शख़्सियत

जुलकरनैन की शख़्सियत के बारे में नीचे लिखे क़ौल पेश किए गए हैं—

1. मशहूर ज़माना सिकन्दर आजम (Alexandar, the Great) ही जुलकरनैन है।

2. अरब और ईरान के शायरों ने अपने-अपने मुल्क और इलाक़े के अलग-अलग बादशाहों को जुलकरनैन कहा है।

3. कुरआन में ज़िक्र किया गया जुलकरनैन अरब वंश का था, सामिया क़ला में से था और हज़रत इब्राहीम के ज़माने का बादशाह था।

हज़रत मौलाना हिफ़्ज़ुर्रहमान स्योहारवी रह० ने ऊपर के कौलों से मुताल्लिक़ तफ़्सीली बहस के बाद आख़िर के लोगों में से मौलाना अबुल कलाम आज़ाद की तह्कीक़ से एक हद तक इतिफ़ाक़ करते हुए जो कुछ लिखा है, वह पेश किया जाता है। मौलाना ने इस तफ़्सीली बहस को जिस उसूल के पेशेज़र रखा है, वह यह है कि जुलकरनैन को एक ऐसा शख्स समझना चाहिए जो हर एतबार से मर्दे सालेह और अपने वक़्त के देने हक़ की पैरवी करने वाला होना चाहिए।

इस उसूल पर मौलाना हिफ़्ज़ुर्रहमान स्योहारवी रह० की तह्कीक़ के मुताबिक़ जो शख्सियत पूरी उतरती है, वह इबरानी में ख़ोरस की है, जिसका फ़ारस के लोग अरश या गोरश कहते हैं, लेकिन यूनानी में साइरस और अरर्च, में ख़ुसरो कहा जाता है, जिसकी तफ़्सील नीचे दी जा रही है—

जुलकरनैन की शख्सियत पर बहस करने से पहले हल तलब अहम सवाल यह है कि कुरआन मजीद ने इस मामले की तरफ़ किसलिए तवज्जोह की और खुद से नहीं बल्कि किसी सवाल के जवाब पर तवज्जोह की तो सवाल करने वाले कौन हैं और किस बुनियाद पर उन्होंने इस सवाल को चुना? यही वह सवाल है जो असल में इस मामले की कुंजी है और अगरचे यह शाने नुज़ूल के सिलसिले में तफ़्सील लिखने वालों और सीरत लिखने वालों ने इसकी तरफ़ तवज्जोह दिलाई है, लेकिन शख्सियत की तह्कीक़ के वक़्त उन्होंने इस हकीक़त को नज़रंदाज़ कर दिया है।

साथ ही यह बात भी तवज्जोह के क़ाबिल है कि जुलकरनैन की शख्सियत, रोक (सद्) का तै करना और याजूज माजूज की तह्कीक़ अगरचे तीन मुस्तक़िल मसूअले हैं, फिर भी ये तीनों आपस में इस तरह जुड़े हुए हैं

कि अगर किसी एक के बारे में खुलकर तहकीक़ आ जाए तो कुरआन की तफ़्सील की रोशनी में बाक़ी दो मसूअलों के हल में भी बहुत ज़्यादा आसानी हो जाती है।

जुलक़रनैन से मुताल्लिक़ सवाल की शक्ल

मुहम्मद बिन इसहाक़ ने इब्ने अब्बास रज़ि० से रिवायत किया है कि मक्का के कुरैश ने नज़्र बिन हारिस और उक़बा बिन मुईत को यहूदी उलेमा के पास यह पैग़ाम देकर भेजा कि चूँकि तुम खुद को अह्ले किताब कहते हो और तुम्हारा दावा है कि तुम्हारे पास पीछे के पैग़म्बरों का वह इल्म है जो हमारे पास नहीं है, इसलिए मुहम्मद सल्लल्लाहु अलैहि व सल्लम से मुताल्लिक़ हम को यह बताएं कि पैग़म्बरी के उनके दावे की सच्चाई के बारे में आप लोगों की इल्हामी किताबों में कोई तज़्किरा या निशानियां मौजूद हैं या नहीं? चुनांचे कुरैश के वफ़द ने यसरिब पहुंच कर यहूदी उलेमा से अपने आने का मक़सद बयान किया और यहूदी अह्वार ने उनसे कहा, तुम और बातों को छोड़ दो, हम तुमको तीन सवाल बता देते हैं, अगर वह उनका सही जवाब दे दें तो समझ लेना, वे ज़रूर अपने दावे में सच्चे हैं और नबी मुर्सल हैं और तुम पर उनकी पैरवी वाजिब है और अगर वे सही जवाब न दे सकें, तो वह झूठे हैं, फिर तुमको अख़्तियार है जो मामला उनके साथ चाहो, करो। वे सवाल ये हैं—

1. उस आदमी का हाल बयान कीजिए जो पूरब से पच्छिम तक जीतता चला गया?
2. उन कुछ नवजवानों पर क्या गुज़रा जो काफ़िर बादशाह के डर से पहाड़ की खोह में जा छिपे थे?
3. रूह के मुताल्लिक़ बयान कीजिए

मक्का का वफ़द वापस आया और उसने कुरैश को यहूदी उलेमा की बातें सुनाई, कुरैश ने सुनकर कहा, अब हमारे लिए मुहम्मद (सल्लल्लाहु अलैहि व सल्लम) के बारे में फ़ैसला करना आसान हो गया कि यहूदियों के इन सवालों के जवाब एक उम्मी (अनपढ़) इंसान ज़मी दे सकता है कि हक़ीक़त में उस पर अल्लाह की ओर से वह्य आती हो, चुनांचे मक्का के कुरैश ने ख़िदमते

अक़दस में हाज़िर होकर तीनों सवाल पेश कर दिए। उन्हीं सवालों के जवाब के लिए आप पर सूरः कस्फ़ उतरी।

यहूदी, कुरैश और सवालों का इतिखाब

एक बार फिर उस रिवायत पर ग़ौर फ़रमाइए जो मुहम्मद बिन इसहाक़ ने नक़ल फ़रमाई है और जिसका हासिल यह है कि अस्हाबे कस्फ़ और जुलकरनैन के बारे में मक्का के मुश्रिकों ने जो सवाल नबी अकरम सल्लल्लाहु अलैहि व सल्लम से किए, वे असल में मदीना के यहूदियों के बार-बार ताकीद करने पर किए गए, तो अब कुदरती तौर पर यह सवाल पैदा होता है कि आखिर यहूदियों को इन वाकियों से ऐसी क्या दिलचस्पी थी कि जिसकी बुनियाद पर उन्होंने उसका चुनाव किया और उनके सही जवाबों को खुदा के पैगम्बर सल्लल्लाहु अलैहि व सल्लम के नुबूवत के दावे और रिसालत की सच्चाई का मेयार ठहराया।

आखिर जुलकरनैन के बारे में क्यों सवाल किया गया? इसका जवाब यह है कि यहूदियों ने इस सवाल में हकीकत में एक ऐसी शख़्सियत का इतिखाब किया है जो उनकी मज़हबी ज़िंदगी के सिलसिले में बहुत ही ज़्यादा अहमियत रखती है और जिसको वे अपनी मिल्ली और इज्तिमाई ज़िंदगी में किसी वक़्त भी नहीं भुला सकते, क्योंकि उस शख़्सियत की बदौलत बनी इसराईल ने बाबिल की गुलामी से नजात पाई और उनका क़ौमी मर्कज़ किब्ला नमाज़ और मुक़द़स मक़ाम यरूशलम (बैतुलमक्दि़स) हर किस्म की तबाही व बर्बादी के बाद उसी के हाथों दोबारा आबाद हुआ, चुनांचे इन अहम मामलों की बुनियाद पर यहूदियों के नज़दीक वह नजात देहन्दा अल्लाह का मसीह और अल्लाह का चरवाहा कहलाया, क्योंकि उनके नबियों के मुक़द़स सहीफ़ों में उसके बारे में यही अलक़ाब दर्ज थे और उसकी अज़मत ज़ाहिर करते थे। यही वजह थी कि उन्होंने सवालों में उस शख़्सियत के मसले को भी मुंतख़ब किया, बल्कि उसी को ज़्यादा अहमियत दी, जैसा कुरआन के बयान करने के उस्तूब 'यस अलू-न-क अन ज़िलकरनैन' से वाज़ेह होता है। वह समझते थे कि जबकि मुहम्मद सल्लल्लाहु अलैहि व सल्लम यह दावा करते हैं कि वे अल्लाह के सच्चे

पैगम्बर और उसके तमाम सच्चे पैगम्बरों के दीन को और अपने दीन को एक दीन समझते हैं, खास तौर से बनी इसराईल के नबियों की अज़मत व इज़्जत और उनकी सदाक़त व हक्कानियत को ज़ाहिर फ़रमाते हैं। अगर वह हकीक़त में अल्लाह के सच्चे पैगम्बर हैं तो 'उम्मी' (अपढ़) होने के बावजूद ज़रूर वस्य इलाही के ज़रिए उस आदमी के वाक़ियों पर रोशनी डाल सकेंगे, जिसकी वजह से बनी इसराईल के नबियों के गढ़ (यरूशलम) और बनी इसराईल के नबी और क्रौम बनी इसराईल को एक बुतपरस्त बादशाह की गुलामी और तबाहकारियों से निजात मिली और जो अल्लाह का कलिमा बुलन्द करने में बनी इसराईल के नबियों का मददगार साबित हुआ।

बनी इसराईल के नबियों की पेशीनगोइयां

बनी इसराईल के नबी हज़रत यसइयाह, यर्मियाह, दानियाल, अज़रा और ज़करिया ~~अज़र~~ की तौरात में खुलकर और साफ़ ज़िक्र की गई पेशीनगोइयों से नीचे लिखे वाक़िए साबित होते हैं—

1. जिस हस्ती ने बनी इसराईल को बाबिल की गुलामी से निजात दिलाई उसका नाम ख़ोरस था और वह फ़ारस और मीडिया का एक ही बादशाह था।
2. दानियाल नबी के मुकाश्फ़ा और जिब्रील अलैहिस्सलाम की ताबीर ने इन दो हुक्मनों के इतिहाद की बुनियाद पर ही ख़ोरस को दो सींगोंवाला (ज़ुलकरनैन) बादशाह कहा और इस ख़्याल की बुनियाद पर बनी इसराईल में उसका लक़ब ज़ुलकरनैन मशहूर हुआ।
3. मुताल्लिक़ सहीफ़ों में उस बादशाह को अल्लाह का मसीह, बनी इसराईल को निजात दिलाने वाला और अल्लाह का चरवाहा कहा गया।
4. यहूदियों में क्रौमी अ़सबियत और नस्ली तास्सुब की ज़्यादती के बावजूद इन्हीं वाक़ियों की बुनियाद पर वे ग़ैर इसराईली शख्स को ऐसी बातों से याद करते हैं, जो वे सिर्फ़ अपने नबियों के हक़ में ही कहने के आदी हैं।
5. यसइयाह नबी के सहीफ़े में उसका उत्तर से आना बताया गया है। ख़ोरस बाबिल से उत्तर ही की तरफ़ (फ़ारस व मीडिया) से आया था, इसलिए वही इस पेशनगोई पर पूरा उतरता है।

6. जकररुत नरुी कुरी डेशीनगुरी में उसकु 'उगने वरुली शरुख' वतरुतु गतु है। इससे डतलव यह है कुरी उसकु उगनरु-वढ़नरु और जुररुहुरी हुनरु गुरी-डरुडुली हलरुत में हुनरु, जैसरु कुरी आड तुरी से ऐसी शरुखुरुतु के वरुरे में अलुलरुह कुरी तरुफ से हुनरु रहरु है जुरनसे उसकु कुरी करुड लेनरु हुनरु है।

तरुीखुरी गवरुहुरीरु

622 क्रुल डसीह में वरुवल व नैनवरु कुरी हुकुडतुें वड़े उरुज और तरुकरुी डरु रीं और खुरुरस से डहले उसी जुरडरुने में ईररुन कुरी हुकुडतु डु अलग-अलग हुरुसुतुें में तरुसीड थी। उरुतरुी-डरुशुवुी हुरुसुतु को डीडुरीरु (डरुहलरुत) कहते थे और डरुशुवुी हुरुसुतु को डुररुस और डुनुरीं हुरुसुतुें में कुरुवुीलुं के सरुदरुर हुकुडतु करुते थे। ये कुरुवुीलुं कुरी हुकुडतुें उनके असरु में और तरुवेखु थीं, लेकुरन 612 क्रुल डसीह में कुरु नैनवरु कुरी आशुरी हुकुडतु तरुवरुह हु गई, तु अगुरचे डीडुरीरु आजुररुड हु गतु और कुरुवुीलुं कुरी हुकुडतु कुरी जगह धुरीरे-धुरीरे शरुही हुकुडरुनरुी कुरी डरुग-वेल डढ़ने लगी थी, डुर भी वरुबुल के वरुदशरुह वखुत नसु के कुररुहुरीरुनरु इकुरतुदरुर के सरुडने ईररुन कुरी उडरुनरु डुडुकरन नजरु न आतु थरु, डगर इरुहीं हलरुत के अरुदरु 559 ई.डू. में कुदरुत ने ऐकेडी नीजुरीरु वखुररुडश खुरनडरुन कुरी ऐक गुरी डरुडुली हसुती कु नुडरुतु कुरीरु शुरु में अगुरचे ऐक-खुटी रुरीरुसरुत अशुररुन कुरी रईस थरु, डगर वरु 559 ई.डू. में हरुत में डरुल देने वरुले अरुदरुज में उसके अदुल व ईसरुफ, सरुीरुसरुत व तरुदवुडुर, खुदरुतरुसी और हुरुलुड ने डुररुस और डरुवरुत डुनुरीं हुकुडतुुं कु वुरनरु कुरीरु लड़रुई के उसके कुरुखे में दे दुरीरु और डुनुरीं हुकुडतुुं के कुरुवरुईली हुकुडरुनरुुं ने व रुरुररु व रुरुवत उसकु अपनरु वरुदशरुह डरुन लुरीरु। यही वरु हसुती है जुरसकु डुररुस के लुग 'गुरुरश' यरु अरुश और यहुदी खुरुरस कहते हैं।

डरुशुवुी डुहुरड

खुरुरस ने कुरु डुररुस और डीडुरीरु कुरी हुकुडतुुं कु डुरलरुकर डुररुडरुनरुवरुई कुरी ऐलरुन कुरीरु, तु उससे कुरीवुी जुरडरुने में उसकु 'डरुशुवुी डुहुरड' डेश आई और इस वजह से डेश आई कुरी खुरुरस से वहुत डहले डीडुरीरु और ईररुन के

मरियन में गार्गे हुकूमत लीडिया 'एशिया-ए-कोचक' के दरमियान आपसी जंग लड़ी थी, गरखोरस के जमाने के लीडिया बादशाह 'क्रादूसिस' के बाप ने खोरस (गोरश) के नाना अस्तियागस के बाप से सुलह कर ली थी और आपसी शादी-ब्याह का रिश्ता कायम करके मुस्तक़िल तौर से जंग का खात्मा कर दिया था, लेकिन अब जबकि खोरस ने फ़ारस और मीडिया दोनों को मिलाकर के एक मज़बूत हुकूमत कायम कर ली, तो एशिया-ए-कोचक का बादशाह क्राइरिस उसको सह न सका और उसने बाप के किए हुए तमाम वायदों और समझौतों को तोड़कर मीडिया पर हमला कर दिया, तब गोरश मजबूर होकर अपनी राजधानी हमदान से तेज़ी के साथ आगे बढ़ा और दो ही लड़ाइयों के बाद तमाम एशिया-ए-कोचक पर क़ब्ज़ा कर लिया, चुनांचे मशहूर यूनानी तारीख़दां बैरोडोटस कहता है कि गोरशा की यह मुहिम ऐसी अजीब और मोज़ाओं से भरी हुई थी के पटेरिया के मारके से सिर्फ़ चौदह दिन के अन्दर उसने लीडिया की मज़बूत राजधानी को क़ब्ज़े में कर लिया और करडीसन कैद होकर मुज़िम की हैसियत में उसके सामने खड़ा नज़र आया। अब अगरचे काला सागर तक तमाम एशिया-ए-कोचक उसके तहत था, मगर फिर भी वह आगे बढ़ता चला गया, यहां तक कि पच्छिमी किनारे पर जा पहुंचा यानी राजधानी से चौदह सौ मील फ़ासला तै करके पच्छिमी तरफ़ जा खड़ा हुआ।

जुराफ़िया के माहिर कहते हैं कि लीडिया की राजधानी सारडेस पच्छिमी साहिल के करीब था और एशिया-ए-कोचक के पच्छिमी किनारे की हालत यह है कि यहां समरना के करीब छोटे-छोटे जज़ीरे (द्वीप) निकल आने की वजह से पूरा साहिल (तट) झील की तरह बन गया है और बहे अजियन के इस किनारे का पानी ख़लीज (खाड़ी) की वजह से बहुत गदला रहता है और शाम के वक़्त सूरज डूबते हुए ऐसा मालूम होता है कि गोया एक गदले हौज़ में डूब रहा है।

तारीख़ के माहिर कहते हैं कि खोरस ने अगरचे एशिया-ए-कोचक को बहादुरी से जीता, लेकिन वक़्त के दूसरे बादशाहों की तरह उसने जीते हुए मुल्कों पर जुल्म नहीं किया और न उनको वतन से बेवतन किया, यहां तक कि सारडेस की जनता को यह भी महसूस नहीं होने दिया कि यहां कोई

इकिलाव आ गया है, मगर सिर्फ शख्सियत का यानी उनको करडीसल की जगह खुरस जैसा आदिल बादशाह मिल गया, चुनांचे हीरोडोटिस लिखता है—

साइरस (खोरस) ने अपनी फ़ौज को हुक्म दिया कि दुश्मन की फ़ौज के सिवा और किसी इंसान पर हाथ न उठाया जाए और दुश्मन की फ़ौज में भी जो कोई नेजा झुका दे उसे हरगिज़ न क्रुल किया जाए और करडीस अगर तलवार भी चलाए, तब भी उसको तक्लीफ़ (पीड़ा) न पहुंचाई जाए।

साथ ही हुक्मत के बारे में उसका अक़ीदा वही था जो एक भले और नेक बादशाह का होना चाहिए। चुनांचे यूनानी तारीख़ लिखने वाला कीस्याज़ लिखता है।

‘उसका अक़ीदा यह था कि दौलत बादशाहों के जाती ऐश व आराम के लिए नहीं है, बल्कि इसलिए है कि भलाई के कामों में लगाया जाए और मातहतों को उससे फ़ायदा पहुंचे।’

पूरबी मुहिम

यही तारीख़ का माहिर हीरोडोट्स बयान करता है कि गोरश ने अभी बाबिल को जीता नहीं था कि उसको ईरान में एक अहम लड़ाई पेश आई, क्योंकि दूर मशिरक के कुछ वक्शी और जंगलों में रहने वाले क़बीलों ने सरकशी और बगावत की थी और ये बाख़्तर (बकटीरिया) के क़बीले थे और कुछ तारीख़ी हवालों से यह बात खुले तौर पर मिलती है कि जिस जगह को आजकल मकरान कहते हैं, उस जगह के ख़ानाबदोश क़बीलों ने यह सरकशी की थी। यह जगह बेशक ईरान के लिए दूर पूरब का हुक्म रखती है, इसलिए कि इसके बाद पहाड़ हैं जिन्होंने आगे बढ़ने के लिए राह रोक दी है।

तीसरी (उत्तरी) मुहिम

बाबिल की फ़तह के अलावा तारीख़ गोरश की एक और मुहिम का ज़िक्र करती है, जो ईरान से उत्तर की ओर पेश आई। इस मुहिम में वह बहे कास्पियन (खज़र) को दाहिनी तरफ़ छोड़ता हुआ काकेशिया के पहाड़ी सिलसिले तक पहुंचा है। इन्हीं पहाड़ों में उसको एक दर्रा मिला है जो दो

पहाड़ों के दरमियान फाटक की तरह नज़र आता है। इस जगह जब वह पहुंचा है तो एक क्रौम ने उससे याजूज व माजूज क़बीलों की लूट-मार की शिकायत की कि वे इस दर्रे में से निकल कर हमलावर होते और तोड़-फोड़ करके हमको तबाह व बर्बाद कर डालते हैं, चुनांचे उसने लोहा और तांबा इस्तेमाल करके इस फाटक को बन्द कर दिया और धातु की एक रोक (दीवार) कायम कर दी, जिसकी निशानियां इस वक़्त भी पाई जाती हैं। चुनांचे हीरोडोटस जम्बूफ़न दोनों यूनानी तारीख़दां साफ़ कहते हैं कि गोरश ने लीडिया की जीत के बाद सेथीन क्रौम के सरहद्दी हमलों की रोक-थाम के लिए खास इतिज़ाम किए।

और यह सच्चाई बहुत जल्द सामने आ जाएगी कि गोरश के ज़माने में याजूज माजूज क़बीलों में से यही सेथीन थे जो हमलावर होकर क़रीब की आबादियों को तबाह व बर्बाद करते रहते थे।

बाबिल की जीत

अब जबकि गोरश या ख़ोरस की जीतें इतनी फैल चुकी थीं कि ईरान के दूर पच्छिम में वह उत्तरी समुन्दर से लेकर काले समुन्दर के आखिरी साहिल तक क़ाबिज़ था और मशिरके अक्सा में मकरान के पहाड़ों तक बल्कि दारा के रक़बा हुकूमत की तफ़्सील को मुस्तनद मान लिया जाए तो सिंध नदी तक जीत चुका था और उत्तर में काकेशिया के पहाड़ी सिलसिले तक हुक्मरां था तो उसको इराक़ की मशहूर और मुतमद्दिन, मगर क़ाहिर व जाबिर हुकूमत बाबिल की तरफ़ मुतवज्जह होना पड़ा, चुनांचे उसकी तफ़्सील भी तारीख़ ही की जुबानी सुनिए—

ख़ोरस से लगभग पचास वर्ष पहले बाबिल की हुकूमत पर बनू कद नज़ (बख़्ते नस्र) नज़र आता है और उसके ज़िम्नी (ग़ैर बुनियादी) अक़्रीदों के मुताबिक़ वह न सिर्फ़ बादशाह था, बल्कि बाबुली बुतों में से सबसे बड़े बुत का मज़हर और देवता भी समझा जाता था और इसलिए उसका हक़ था कि वह जिस हुकूमत को चाहे, अपने क़ह व ग़ज़ब का शिकार बनाकर उसके बाशिंदों को हौलनाक और सख़्त अज़ाब में डाले। उनको हलाक़ करे या गुलाम बनाकर इन वहशियों वाले जुल्म व ज़्यादती को बाक़ी रखे। इसलिए इस

बादशाह के जुल्म बेपनाह और मुल्कों पर कब्जा करने का उसका तरीका वहशियाना था, जैसा कि पिछले पन्नों में बयान हो चुका है। उसने अपनी हुकूमत के दौर में यरूशलम (बैतुल मक्दिदस) पर तीन बार हमले किए और फ़लस्तीन को तबाह व बर्बाद करके तमाम बाशिंदों को मवेशियों की तरह हंका कर बाबिल ले गया। एक यहूदी तारीख़ लिखने वाला जो-जेफ़स कहता है—

‘कोई सख़्त से सख़्त बेरहम क़साई भी इस वहशत व ख़ूँख़ारी के साथ भेड़ों को मज़बूत (ज़िन्ह करने की जगह) में नहीं ले जाता जिस तरह बनू कद नज़्र बनी इसराईल को बाबिल में हंका कर ले गया।’

बाबुल की हुकूमत आशूरी हुकूमत की तबाही के बाद और भी ज़्यादा मज़बूत और काहिर हुकूमत हो गई थी और उस ज़माने में आस-पास की ताक़तों में किसी को भी यह ज़ुर्रात नहीं थी कि वह इस जाबिर हुकूमत के क़ह व जुल्म की जड़ काट सके, लेकिन बैतुल मक्दिदस की जीत के कुछ दिनों बाद बख़्त नस्र मर गया और उसका जानशी नायूनीदस मुक़र्रर हुआ, मगर उसने हुकूमत का तमाम बोझ शाही ख़ानदान के एक आदमी बेल शाज़ार पर डाल दिया। यह आदमी अगरचे बहुत अय्याश और ज़ालिम था, मगर बख़्त नस्र की तरह बहादुर और ज़री नहीं था, उसके ज़माने में बनी इसराईल के क़ैदियों में से हज़रत दानियाल ~~...~~ ने अपनी सूझ-बूझ और हिक़मत भरी चालों से बाबुल दरबार को इस तरह क़ब्ज़े में कर लिया था कि वह हुकूमत के ख़ास मुशीर समझे जाते थे। हज़रत दानियाल ने बेल शाज़ार को बार-बार उसकी ज़ालिम और ऐश भरी ज़िंदगी के ख़िलाफ़ डांट-फटकार और तंबीह की, मगर उसने कुछ सुनवाई नहीं की, यहां तक कि उन्होंने हुकूमत के मामलों से किनाराकशी अख़्तियार कर ली।

इधर यह वाक़िया पेश आया कि बाबुल के लोग अर्स से बेल शाज़ार के जुल्मों से छुटकारा पाने की तज्जीज़ें सोच रहे थे कि उनके कुछ सरदारों ने यह पश्चिरा दिया कि क़रीब की ज़बरदस्त ताक़त ईरान से मदद हासिल की जाए और उसके इंसफ़ पसन्द हुक्मरां से यह अर्ज़ किया जाए कि वह हमको बेल शाज़ार के जुल्मों से निजात दिलाए और उसको यह इल्मीनान दिलाया जाए कि

बाबुल के लोग हर तरह उसकी मदद करने को तैयार हैं। चुनांचे सन् 54 ई. पू. बाबिली सरदारों का एक वफ़द ख़ोरस के पास उस वक़्त पहुंचा जबकि वह अपनी मशिकी मुहिम में लगा हुआ था। ख़ोरस ने उनका स्वागत किया और उनको इत्मीनान दिलाया कि वह अपनी मुहिम से फ़ारिग होकर ज़रूर बाबुल पर हमला करेगा और उनको बेल शाज़ार जैसे ज़ालिम और ऐयाश बादशाह से नज़ात दिलाएगा। ख़ोरस जब अपनी मुहिम से फ़ारिग हो गया तो वायदे के मुताबिक़ उसने बाबुल पर हमला कर दिया।

तारीख़ इस पर एक राय है कि उस अहद में बाबुल से ज़्यादा ताक़त रखने वाली और किसी के क़ब्ज़े में न आने वाली कोई जगह नहीं थी, इसलिए कि उसकी शहर पनाह इस दर्जा तह दर तह मोटी और मज़बूत थी कि कोई जीतने वाला उसको क़ाबू में करने की ज़ुरांत नहीं कर सकता था, लेकिन ख़ोरस का इंसफ़ और रहम के हालात देखकर बाबुल की प्रजा खुद इस क़दर उस पर मोहित थी कि बाबुल हुकूमत का एक गवर्नर गोबरयास खुद उसके साथ था और हीरोडोटस के क़ौल के मुताबिक़ उसी ने दरिया में नहर काटकर उसका बहाव दूसरी तरफ़ कर दिया और दरिया की जानिब से फ़ौज शहर में दाख़िल हो गयी और ख़ोरस के वहां तक पहुंचने से पहले ही शहर फ़तह हो गया और बेल शाज़ार मारा गया।

ख़ोरस का मज़हब

ख़ोरस के मज़हब के बारे में तीरात और तारीख़ दोनों एक राय हैं कि जिस तरह उसने ईरान के बंटे हुए हिस्सों और छोटी-छोटी रियासतों को एक करके एक बड़ी शहंशाही कायम की और जिस तरह वक़्त के जाबिर व काहिर बादशाहों के खिलाफ़ उसने इंसफ़ और रहमदिली पर अपनी हुकूमत को मज़बूत किया, उसी तरह वह दीन व मज़हब के बारे में भी ईरान के राज़ मज़हब के खिलाफ़ दीने हक़ के ताबे था, जैसा कि अज़रा नबी और दानियाल नबी की किताबों (Old Testament अज़रा नबी और दानियाल नबी की किताबों) से अच्छी तरह मालूम होता है, साथ ही दारा के उन कतबों (शिला लेखों) से जो पहाड़ों की चट्टानों पर नक़्श करा दिए गए थे, इसकी ताईद

24

होती है कि दारा और उसके पहले के खोरस का मज़हब ईरान के पुराने मज़हब 'मोगोश' (मजूसी मज़हब) से जुदा और मुखालिफ़ था और यह कि दारा जिस हस्ती को अस्वर मोज़दह कहकर पुकारता है और जो उसकी खूबियाँ बयान करता है, उससे यह साफ़ मालूम होता है कि वह और उसका पेशरो (पहले का) 'दीने हक़' पर थे और अरबी का 'अल्लाह', सुरयानी का 'उलूहेम' और इबरानी का 'एल' और ईरान का 'अस्वर मोज़दह' एक ही मुक़द्दस हस्ती के नाम हैं, क्योंकि दारा कहता है, वही यकता है और बेहमता है और कायनात का पैदा करने वाला है और ख़ैर व शर अकेले उसी के हाथ में है, साथ ही तौहीदे ख़ालिस पर ईमान के साथ-साथ आख़िरत पर ईमान रखता और सीधे रास्ते पर उभारता और गुनाहों से बचने की तालीम ज़ाहिर करता है और ज़ाहिर है कि अक़ीदों की यह तफ़्सील मजूसी मज़हब के बिल्कुल ख़िलाफ़ है और इसीलिए दारा मजूसियों पर कामियाबी हासिल करने का अस्वर मोज़दह की मेहरबानी करार देता है।

रही यह बात कि खोरस और दारा वक़्त के किस मज़हब की पैरवी करने वाले थे तो इसका जवाब थोड़ी-सी तम्हीद के बाद आसानी से दिया जा सकता है।

ईरान और ज़रदुश्त मज़हब

ईरान के पुराने मज़हब की पैरवी करने वाले मोगोश (मजूस) कहे जाते थे लेकिन 550 ई.पू. और 583 ई.पू. के दरमियान उत्तर पच्छिमी ईरान यानी कफ़काज़ और आजर बाई जान के उसके करीब जो अर्स वादी के नाम से मशहूर है, एक मुलहिम मिनल्लाह हस्ती ज़ाहिर हुई। यह इब्राहीम ज़रदुश्त की शिख़ायत थी। उन्होंने ईरान के मजूसियों में दीने इलाही का एलान किया और रुशद व हिदायत और दावत व तब्लीग़ का फ़र्ज़ अंजाम दिया।

अगरचे ज़रदुश्त से जुड़ी हुई इलहामी किताब अवेस्ता भी कुरआन पाक से पहले की इलहामी किताबों की तरह घट-बढ़ का शिकार हो चुकी है, फिर भी उसमें ऐसे जुम्ले हैं जिनका मतलब सच्ची इलहामी किताबों में मुश्तरक़ पाया जाता है, यानी शैतानी वस्वसों से पनाह और अल्लाह रहमान व रहीम

की मदद व सना आज अरब और यूरोप के तस्कीक करने वाले तारीख के पाहिर भी बगैर किसी झिझक के दलीलों और निशानियों की रोशनी में इस हकीकत का एलान करते हैं कि ज़रदुस्त का मज़हब ईरान के पुराने मज़हब से जुदा 'दीने हक' था, जिसमें मज़ाहिरपरस्ती, अस्नामपरस्ती, आतिशपरस्ती सब मना की गई थी और एक अल्लाह की परस्तिश के सिवा किसी की परस्तिश जायज़ न थी।

जुलकरनैन और कुरआन

जुलकरनैन की शख्सियत के बारे में अगरचे दो अहम बहसों यानी जुलकरनैन से मुताल्लिक तौरात की पेसीनगोइयों और तारीखी गवाहियों के बाद अभी एक सबसे अहम मसूअला यह बाक़ी है कि क्या वह शख्सियत जिसके लिए तौरात और तारीख से रिवायतें व गवाहियां पेश की गई हैं, हकीकत में कुरआन में ज़िक्र किए गए जुलकरनैन ही की शख्सियत है। तो उसके जवाब से पहले कुरआन की इन आयतों को पेश कर देना ज़रूरी है जो सूरः कस्फ़ में इस वाक़िए से मुताल्लिक बयान की गई हैं, ताकि बाद में मतलब करने से अच्छी तरह वाज़ेह हो सके।

कुरआन (सूरः कस्फ़) में जुलकरनैन का वाक़िया इस तरह ज़िक्र किया गया है—

तर्जुमा—ऐ पैग़म्बर! तुमसे जुलकरनैन का हाल मालूम करते हैं, तुम कह दो— मैंने उसका कुछ हाल तुम्हें (कलामे इलाही में से) में पढ़कर सुना देता हूँ। हमने उसे ज़मीन में हुक्मरानी दी थी, साथ ही उसके लिए हर तरह का साज़ व सामान मुहैया करा दिया था, तो (दिखो) उसने (पहले) एक मुहिम के लिए साज़ व सामान किया (और पच्छिम की ओर निकल खड़ा हुआ) यहां तक कि (चलते-चलते) सूरज के डूबने की जगह पहुंच गया। वहां उसे सूरज ऐसा दिखायी दिया, जैसे स्याह दलदल की झील में डूब जाता है और उसके करीब एक गिरोह को भी आबाद पाया। हमने कहा, ऐ जुलकरनैन! (अब ये लोग तेरे अख़्तियार में हैं) तू चाहे इन्हें अज़ाब में डाले, चाहे अच्छा मुलूक करके अपना बना ले। जुलकरनैन ने कहा, हम नाइंसाफ़ी करने वाले नहीं जो सरकशी

करेगा, उसे जरूर सजा देंगे, फिर उसे अपने परवरदिगार की ओर लौटना है। वह (बदआमालों) को सख्त अज़ाब में मुक्तला करेगा और जो ईमान लाएगा और अच्छे काम करेगा तो उसके बदले उसे भलाई मिलेगी और हम उसे ऐसी ही बातों का हुक्म देंगे, जिसमें उसके लिए राहत व आसानी हो। इसके बाद उसने फिर तैयारी की और (पूरब) की तरफ निकला, यहां तक कि सूरज निकलने की आखिरी हद तक पहुंच गया। उसने देखा, सूरज एक गिरोह पर निकलता है जिससे हमने कोई आड़ नहीं रखी है, मामला यों ही था और जो कुछ जुलकरनैन के पास था, इसकी हमें पूरी खबर है।

उसने फिर साज व सामान तैयार किया और तीसरी मुहिम में निकला, यहां तक कि (दो पहाड़ों की) दीवारों के दर्मियान पहुंच गया। वहां उसने देखा पहाड़ों के उस तरफ एक क्रौम आबाद है, जिससे बात की जाए तो कुछ नहीं समझती। उस क्रौम ने (अपनी जुबान में) कहा, ऐ जुलकरनैन! याजूज और माजूज इस मुल्क में आकर लूट-भार करते हैं। क्या ऐसा हो सकता है कि आप हमारे और उनके दर्मियान एक रोक बना दें। इस गरज से हम आपके लिए कुछ खिराज मुकर्रर कर दें। जुलकरनैन ने कहा, मेरे परवरदिगार ने जो कुछ मेरे कब्जे में दे रखा है, वही मेरे लिए बेहतर है। (तुम्हारे खिराज का मुहताज नहीं), मगर तुम अपनी ताकत से (इस काम में) मेरी मदद करो, मैं तुम्हारे और याजूज माजूज के दर्मियान एक मज़बूत दीवार खड़ी कर दूंगा। (इसके बाद उसने हुक्म दिया) लोहे की सिलें मेरे लिए मुहैया कर दो। फिर जब (तमाम सामान मुहय्या हो गया और) दोनों पहाड़ों के दर्मियान दीवार उठाकर उसके बराबर बुलन्द कर दी तो हुक्म दिया, (भट्ठियां सुलगाओ और) उसे धौंको। फिर जब (इस क्रदर धौंका गया कि) बिल्कुल आग की तरह लाल हो गई, तो कहा, गला हुआ तांबा लाओ, उस पर उडेल दें, चुनांचे (इसी तरह) एक ऐसी रोक बन गई, न तो (याजूज व माजूज) इस पर चढ़ सकते थे, न उसमें सुरंग लगा सकते थे।

जुलकरनैन ने (काम पूरा होने के बाद) कहा, यह जो कुछ हुआ तो (हक़ीक़त में) मेरे परवरदिगार की मेहरबानी है। जब मेरे परवरदिगार की फ़रमाई हुई बात ज़ाहिर होगी तो वह इसे ढा कर रेज़ा-रेज़ा कर देगा और मेरे

परवरदिगार की फ़रमाई हुई बात सच है, टलने वाली नहीं और उस दिन हम ऐसा करेंगे कि उनमें से एक क़ौम दूसरी क़ौम पर मौजों की तरह आ पड़ेगी और फूँका जाएगा नरसिंहा (सूर), पस इकट्ठा करेंगे हम उनको।'

(कस्क 18 : 83-90)

पस जुलकरनैन के बारे में कुरआन ने किन सच्चाइयों को ज़ाहिर किया है और ख़ोरस से मुताल्लिक़ वाक़िए किस तरह इन हकीक़तों के साथ मुताबक़त रखते हैं, नीचे की लाइनों में तर्तीबवार पढ़ने के लिए दिए जा रहे हैं—

1. कुरआन के बयान करने का तरीक़ा बताता है कि उसने जुलकरनैन का वाक़िया दूसरों के सवाल करने पर बयान किया है और सवाल करने वालों ने उसी लक़ब के साथ उसको याद किया है, कुरआन ने अपनी ओर से लक़ब तज़वीज़ नहीं किया।

नतीजा—सही रिवायतों से यह साबित हो चुका है कि यह सवाल यहूदियों के बार-बार उकसाने पर मक्का के क़ुरैश ने किया था और सवाल में यह बात थी कि ऐसे बादशाह का हाल बताओ जो पूरब-पच्छिम में फिर गया और जिसको तौरत में सिर्फ़ एक जगह इस लक़ब से याद किया गया है और तौरत यह कहती है कि दानियाल के क़ौल में ईरान के एक बादशाह को ऐसे मेंडे की शक़ल में दिखाया गया है, जिसके दो सींग ज़ाहिर थे और जिब्रील फ़रिश्ते ने इन दो सींगों वाले मेंडे (जुलकरनैन) की ताबीर यह दी कि इससे वह बादशाह मुराद है जो फ़ारस और मीडिया दो बादशाहतों का मालिक होगा और यसइयाह नबी की पेशीनगोई और तारीख़ दोनों की इसमें राय एक है कि ईरान का यह बादशाह ख़ोरस था जिसने फ़ारस और मीडिया दोनों को मिलाकर शहंशाही की। यहूदियों को इससे इसलिए दिलचस्पी थी कि उनके नबियों (अलैहिमुस्सलाम) के इलहामों के मुताबिक़ वह उनको नज़ात दिलाने वाला था, चुनांचे यहूदियों का दिया हुआ यह लक़ब 'जुलकरनैन' खुद ईरान के शाही ख़ानदान में इस दरजा मशहूर व मक्बूल हुआ कि उन्होंने ख़ोरस के मरने के बाद उसका मुजस्समा (Statue) बनाया, तो उसमें भी तारीख़ी यादगार के तौर पर दानियाल के ख़्वाब को तस्वीरों के ज़रिए दिखाया। चूँकि

यसइयाह नबी के सहीफ़े में एक जगह उनको उक्ताब भी कहा गया है, इसीलिए इस्तख़र के क़रीब ख़ोरस की जो पत्थर की मूर्ति निकली है, उसको इसी मिले-जुले ख़्याल पर ही बनाया गया है कि उसके सर के दोनों तरफ़ दो सींग हैं और सर पर एक उक्ताब है और ख़ोरस के सिवा दुनिया के किसी बादशाह के बारे में यह कल्पना मौजूद नहीं है।

पस यह दलील है इस बात की कि यहूदियों को अपने निजात दिलाने वाले 'अल्लाह के मसीह' और 'अल्लाह के चरवाहे' के साथ इस दर्जा दिलचस्पी थी कि उन्होंने नबी करीम सल्लल्लाहु अलैहि व सल्लम के सच होने का मेयार उस बादशाह के वाक़ियों के इल्म को क़रार दिया और उसी को सामने रखकर कुरआन ने उस बादशाह (ख़ोरस) का मुनासिबेहाल ज़िक्र किया है।

2. कुरआन कहता है कि वह बहुत शौकत वाला बादशाह था और अल्लाह ने उसको हुकूमत के हर किस्म के साज़ व सामान से नवाज़ा था।

ख़ोरस (गोरश) के बारे में तौरात और पुराने व नये तारीख़ी हवालों से यह साबित हो चुका है कि उसने न सिर्फ़ ईरान की अलग-अलग क़बाइली हुकूमतों को ही एक शहंशाही में जोड़ दिया था, बल्कि बाबुल व नैनवा की शानदार हुकूमतों पर भी क़ब्ज़ा करके अपनी जुगराफ़ियाई हैसियत में ऐसे फैले मुल्क का मालिक हो गया था कि अल्लाह तआला ने उसको ज़िंदगी और हुकूमत के तमाम साज़ व सामान से मालामाल कर दिया।

3. कुरआन कहता है कि जुलकरनैन ने ज़िक्र के क़ाबिल तीन मुहिमें पूरी की हैं।

एतबार के क़ाबिल तारीख़ी गवाहियां साबित करती हैं कि ख़ोरस ने तीन ज़िक्र के क़ाबिल मुहिमें सर कीं।

4. कुरआन कहता है कि जुलकरनैन ने पहले पच्छिम की ओर एक मुहिम सर की।

तर्जुमा—'पस उसने (एक मुहिम के लिए) साज़ व सामान किया और पच्छिम की ओर निकल खड़ा हुआ, यहां तक कि (चलते-चलते) सूरज के डूबने की जगह पहुंचा, वहां उसे सूरज ऐसा दिखाई दिया जैसे एक स्याह दलदल

में डूब जाता है।'

यूनानी तारीख़ लिखने वाला हीरोडोटस और कुछ तारीख़ लिखने वालों के हवाले से यह साबित हो चुका है कि ख़ोरस को सबसे पहली और अहम मुहिम पच्छिम की तरफ़ पेश आई, जबकि लीडिया (एशिया-ए-कोचक) के बादशाह करडीसस के ग़द्दारी भरे तरीक़े के खिलाफ़ उसको लीडिया पर हमला करना पड़ा। यह जगह ईरान के पच्छिम में बाक़े है और इसकी राजधानी 'सारडीस' एशिया-ए-कोचके के आखिरी पच्छिमी किनारे से करीब थी। हीरोडोटस के कहने के मुताबिक़ ख़ोरस की यह मुहिम ऐसे मोज़ज़े मरे अन्दाज़ में भी थी कि वह पच्छिम की ओर फ़तहें हासिल करता हुआ चौदह दिन के अन्दर 'एशिया-ए-कोचक' के आखिरी साहिल पर जा खड़ा हुआ और सारडेस जैसे मज़बूत शहर को क़ब्ज़े में कर लिया। अब उसके सामने समुन्दर के सिवा और कुछ न था। समरना के करीब बहरे एजिन (Aegan sea) का यही वह साहिल है जो अपने अन्दर बहुत से छोटे-छोटे जज़ीरे रखने की वजह से झील बन गया है और उसका पानी बहुत गन्दा रहता है और शाम के वक़्त जब सूरज डूबता है तो यों मालूम होता है, गोया काले दलदल में डूब रहा है।

5. क़ुरआन कहता है कि अल्लाह तआला ने वहाँ की क्रौम पर जुलक्ररनैन को ऐसा ग़लबा दे दिया था कि वह जिस तरह चाहे उनके साथ मामला करे, चाहे उनकी बग़ावत के बदले में उनको सज़ा दे और चाहे तो उनके साथ अच्छा व्यवहार करके उनको माफ़ कर दे।

तारीख़ी हवालों से यह साबित है कि ख़ोरस (के अरश) ने लीडिया को फ़तह करके आम बादशाहों की तरह उसको बर्बाद नहीं किया, बल्कि इंसफ़रपसन्द, नेक और सालेह बादशाह की तरह माफ़ी का एलान कर दिया और उनको बे-वतन कर दिया, बल्कि करडेसस की गिरफ़्तारी के सिवा यह भी नहीं महसूस होने दिया कि यहां कोई हुकूमत में इक़िलाब आया है। अलबत्ता करडेसस की जुरात के इम्तिहान के लिए एक तो उसको चिता में जलाने का हुक्म दिया, मगर जब वह मरदानावार चिता के अन्दर बैठ गया तो उसको भी माफ़ कर दिया और उसके साथ एज़ाज़ व इकराम के साथ पेश आया।

6. क़ुरआन ने जुलक्ररनैन का जो क्रौल नक़ल किया है उससे मालूम होता

है कि वह 'मोमिन' भी था और 'नेक और ईसाफपसन्द' भी। वह कहता है, जुलकरनैन ने कहा, हम नाईसाफ़ी करने वाले नहीं हैं। जो सरकशी करेगा, उसे जरूर सज़ा देंगे, फिर उसे अपने परिवारिगार की तरफ़ लौटना है। वह (बद आमालों को) सज़ा अज़ाब में मुत्तला करेगा और जो ईमान लाएगा और अच्छे काम करेगा, तो उसके बदले में उसको भलाई मिलेगी और हम उसे ऐसी ही बातों का हुक्म देंगे, जिसमें उसके लिए आसानी और राहत हो। (18 : 87-88)

तौरत में ख़ोरस का यरुशलम से मुताल्लिक़ फ़रमान और दारा के कतबे व एलान, ज़िक्र किए गए तौरात 'अवेस्ता' की अन्दरूनी गवाहियों और तारीख़ी बयानों में से सब गवाहियां इंकार न करने के क़ाबिल की हद तक यह साबित करती हैं कि ख़ोरस और दारा मोमिन थे और वक़्त के सच्चे, दीन के पैरो, बल्कि उसकी तब्दील करने वाले और उसकी ओर बुलाने वाले थे, वे इब्राहीम ज़रदुस्त की इत्तिबा करने वाले, एक खुदा की परस्तिश करने वाले और आख़िरत के क़ायल थे और उनका दीन बनी इसराईल के नबियों की तालीम के एक शाख़ की हैसियत रखता था जो दारा के बाद बहुत ही जल्द बदल कर और बिगड़ कर रह गया।

7. कुरआन कहता है कि जुलकरनैन ने दूसरी मुहिम पूरब की तरफ़ सर की और वह चलते-चलते जब सूरज निकलने की आख़िरी हद पर पहुंचा तो उसको वहां ख़ानाबदोश क़बीलों से वास्ता पड़ा—

तर्जुमा—इसके बाद उसने फिर तैयारी की और पूरब की तरफ़ निकला, यहां तक कि मकरान के ख़ानाबदोश क़बीलों ने सरकशी की जो कि उसकी राजधानी से पूरब में पहाड़ी इलाक़े तक आबाद थे और जिनसे मुताल्लिक़ मुहिम की तफ़सील पिछले पन्नों में बयान की जा चुकी।

इस जगह यह बात भी ध्यान देने की है कि कुरआन ने जुलकरनैन की ज़िक्र के क़ाबिल पच्छिमी और पूर्वी मुहिमों के लिए 'मरिबशशम्स' (सूरज डूबने की जगह) और 'मतलइश शम्स' (सूरज निकलने की जगह) की ताबीर अख़्तियार की है। इससे कुछ लोगों को यह ग़लतफ़हमी हो गई कि जुलकरनैन सारी दुनिया का बिना किसी शरीक के हुक्मरां बन गया था और उसने दुनिया के दोनों तरफ़ के आख़िरी चौथाई इलाक़ों तक क़ब्ज़ा कर लिया था, हालांकि

तारीख़ी एतबार से यह किसी भी बादशाह के लिए साबित नहीं है और न कुरआन ने इस मक़सद के लिए ऐसा कहा है, बल्कि इसका साफ़ और खुला मतलब यह है कि जुलक़रनैन अपनी हुकूमत के मर्कज़ के लिहाज़ से मरिब की इतिहा और मशिरक की इतिहा तक पहुंचा है और मरिब में वह इस हद तक पहुंच गया कि जहां खुश्की का सिलसिला शुरू होकर समुन्दर शुरू हो जाता है और मशिरक में इस हद तक पहुंचा कि, वहां ख़ानाबदोश क़बीलों के सिवा कोई शहरी आबादी नहीं थी। यह मतलब इतना साफ़ है कि अगर बे-दलील ग़लतफ़हमी की वजह से ऊपर वाला क़ौल नक़ल न किया गया होता, तो हर आदमी जुबान के मुहावरे के लिहाज़ से यही समझता, जो हमने समझा है। चुनांचे आज भी हम हिन्दुस्तान में रहते हुए दूर पूरब और दूर पच्छिम से 'बहुत दूर के मुल्क' मुराद लेते हैं और इन लफ़्ज़ों को इस बात में बांध नहीं देते कि पूरब और पच्छिम के वे किनारे मुराद हैं जिनके बाद दुनिया का कोई हिस्सा भी बाक़ी न रहा हो, अलबत्ता दलीलों और क़रीनों के ज़रिए से कभी-कभी ये मानी भी मुराद हो जाते हैं।

दूर पच्छिम और दूर पूरब के इस लफ़्ज़ को जो कुरआन ने जुलक़रनैन के सिलसिले में बयान किया है, अगर और गहरी नज़र से देखा जाए तो यह मालूम होता है कि जुलक़रनैन (ख़ोरस) से मुताल्लिक़ तौरात ने चूँकि यही ताबीर की थी, इसलिए बहुत मुम्किन है, कुरआन ने सवाल करने वालों को उसका बाक़िया सुनाते वक़्त इस लफ़्ज़ को अख़्तियार करना पसन्द किया हो। यसइयाह नबी के सहीफ़े में ख़ोरस के हक़ में ठीक यही ताबीर मिलती है और इसी तरह ज़करिया नबी के सहीफ़े में भी।

ज़ाहिर है कि इन दोनों जगहों पर दुनिया के दोनों तरफ़ आख़िरी कोने मुराद नहीं हैं, बल्कि जिनका ज़िक़्र है उनकी हुकूमत या रहने की जगह से मशिरकी और मरिबी सन्तें (दशाएँ) मुराद हैं।

8. कुरआन कहता है कि जुलक़रनैन को ज़िक़्र के क़ाबिल तीसरी मुहिम पेश आई और जब वह ऐसी जगह पहुंचा जहां दो पहाड़ों की फाँकें एक दर्रा बनाती थीं, तो वहां उसको एक ऐसी क़ौम से वास्ता पड़ा जो उसकी जुबान और बोली को नहीं जानती थी, उन्होंने जुलक़रनैन पर (किसी तरह) यह साफ़

किया कि इन पहाड़ों के दर्मियान से निकल कर हम को याजूज और माजूज सताते और जमीन में फ़साद फैलाते हैं, क्या आप हमारी इतनी मदद करेंगे कि हम से माली टैक्स लेकर उनके और हमारे दर्मियान सीमा-रेखा हो जाए और रोक बन जाए। जुलकरनैन ने कहा, मेरे पास खुदा का दिया सब कुछ है, इसकी मुझे उजरत की ज़रूरत नहीं, अलबत्ता इसके बनाने में मेरी मदद करो। इन लोगों ने जुलकरनैन के हुक्म से लोहे के टुकड़े जमा किए और उनकी जुलकरनैन ने दोनों पहाड़ों के दर्मियान 'सद्' बना दी और फिर तांबा पिघला कर उस लोहे की दीवार को मज़बूत किया।

तारीख़ की न इंकार की जा सकने वाली गवाहियों ने यह साबित कर दिया है कि ख़ोरस को उत्तर की तरफ़ एक अहम मुहिम पेश आई, जिसमें काकेशिया (जबले क्रोक्रा या क्राफ़ पर्वत) के पहाड़ी सिलसिले में ऐसे दो पहाड़ों के करीब एक क्रौम मिली जिनकी फांकों के दर्मियान कुदरती दर्रा था और पहाड़ के दूसरी तरफ़ से सेथेनियन क़बीलों के जंगली और ग़ैर-मुहज़ज़ब लुटेरे दल के दल आकर उस क्रौम पर हमला करते और लूट-मार करके दर्रे के रास्ते वापस हो जाया करते थे। ख़ोरस जब उस जगह पहुंचा, तो उस आबादी के लोगों ने हमलावर लुटेरों की शिकायत करते हुए उससे पहाड़ों के दर्मियान 'सद्' (दीवार) बना देने की दख्वास्त की। ख़ोरस ने उनकी दख्वास्त को मंज़ूर किया और लोहे और तांबे से मिला कर एक सद् क़ायम कर दी, जिसको वक़््त के गाग और मीगाग असभ्य (सेन्थनीन) क़बीले अपनी दरिन्दगी और खूँख़ारी के बावजूद न तोड़-फोड़ सके और न उसके ऊपर से उतर कर हमलावर हो सके और इस तरह पहाड़ों के दर्रे की आबादी उनके हमलों से बच गई।

याजूज व माजूज

अब दूसरा मसला याजूज और माजूज के तै करने का है। तफ़सीर लिखने वालों और इस्लाम की तारीख़ लिखने वालों ने झूठी-सच्ची रिवायतों का वह तमाम ज़ख़ीरा नक़ल कर दिया है जो इस सिलसिले में बयान की गई हैं और साथ ही यह भी वाज़ेह कर दिया है कि कुछ रिवायतों के अलावा इस

सिलसिले की तमाम रिवायतें झूठ और खुराफात का मज्मूआ हैं, जो न अक्ल के एतबार से भरोसे के लायक हैं, न और किसी एतबार से और ये इसराईली रिवायतों का बे-मतलब का भंडार हैं।

इन तमाम रिवायतों में जो सब में पाई जाती है, वह यह है कि याजूज और माजूज एक ऐसे कबीलों का मज्मूआ (योग) है जो जिस्मानी और सपाजी एतबार से अजीब व गरीब ज़िंदगी जीते हैं, जैसे वे बालिस्त या डेढ़ बालिस्त या ज्यादा से ज्यादा एक लख का क्रुद रखते हैं और कुछ गैर मामूली लम्बे हैं और उनके दोनों कान इतने बड़े हैं कि एक ओढ़ने और दूसरा बिछाने के काम में आता है, चेहरे चौड़े चकत्ते और क्रुद से कोई मेल नहीं खाते। इनके खाने के लिए कुदरत साल भर में दो बार समुन्दर से ऐसी मछलियां निकाल कर फेंक देती है जिनके सर और दुम का फासला इतना लम्बा होता है कि दस दिन व रात अगर कोई उस पर चलता रहे, तब उस फासले को तै कर सकता है या एक ऐसा सांप उनका खाना है जो पहले आस-पास के खुश्की के जानवरों को हज़म कर जाता है और फिर कुदरत समुन्दर में उसको फेंक देती है और वहां भीलों तक समुन्दरी जानवरों को चट कर लेता है और फिर एक बादल आता है और फ़रिश्ता उस भारी-भरकम जिस्म वाले अजगर को उठाकर उस पर रख देता है और बादल उनको इन कबीलों में ले जा डाल देता है और यह कि याजूज व माजूज एक ऐसी ही बरज़खी मख़्लूक हैं जो आदम की नस्ल से तो हैं, मगर हब्बा (अलैहस्सलाम) के पेट से नहीं हैं, लेकिन इन तहक़ीक़ करने वालों के कौलों से, जो हदीस, तफ़्सीर और तारीख़ के इल्म की माहिर हस्तियां हैं, यह बात क़तई तौर पर साफ़ हो जाती है कि याजूज-माजूज आम इंसानी मख़्लूक की तरह दुनिया के बाज़िदि और उनकी नस्ल बनी आदम की आम नस्ल की तरह है। वह कोई अनोखी मख़्लूक नहीं है और यह कि याजूज-माजूज उन वहशी कबीलों को कहा जाता रहा है जो रूस और यूरोप की कौमों की असल और जड़ हैं और चूँकि उनकी पड़ोसी कौम उन कबीलों में से दो बड़े कबीलों को मोग और योची कहती थी, इसलिए यूनानियों ने उनकी तक्लीद में उनको ग्रेक या मेगॉग और लोगॉग कहा और इब्रानी और अरबी में तसरुफ़ करके उनको याजूज-माजूज के नाम से याद किया गया यानी

याजूज माजूज भी अगरचे मंगोली (तातारी) हैं मगर पहाड़ों के दर्रे के जो तातारी कबीले अपने मर्कज़ से हटकर आज़ाद हो गए थे और मुतमद्दिन (सम्य) बन गए थे, एक ही नस्ल होने के बाद भी दोनों में इतनी दूरी हो गई कि एक दूसरे से अनजान, बल्कि हरीफ़ (दुश्मन) बन गए और एक ज़ालिम कहलाए और दूसरे मज़लूम और उन्हीं कबीलों ने जुलकरनैन से सद् बनाने की फ़रमाइश की।

और कुछ तारीख़दानों ने तो 'तुर्क' नाम पड़ने की वजह ही यह बयान कर दी कि ये वे कबीले हैं जो याजूज माजूज के हमनस्ल होने के बाद भी सद् से परे आबाद थे और इसलिए जब जुलकरनैन ने सद् कायम की और उनको उसमें शामिल नहीं किया तो इस छोड़ दिए जाने से वे तर्क (तुर्क) कहलाए।

नाम पड़ने की यह वजह अगरचे एक चुटकुला है, फिर भी इस बात का सबूत ज़रूर पहुंचाती है कि तमहुन वाले कबीले तमहुन व तहज़ीब पाने के बाद अपने हमनस्ल मर्कज़ी कबीलों से अनजाने हो जाते थे और वह याजूज-माजूज नहीं कहलाते थे और लफ़्ज़ याजूज माजूज सिर्फ़ उन्हीं कबीलों के लिए ख़ास हो गए हैं जो अपने मर्कज़ में पहले की तरह अब भी वहशत व बरबरीयत और दरिंदगी के साथ जुड़े हुए हैं।

सद्

याजूज-माजूज के इस तरह तै हो जाने के बाद दूसरा मामला 'सद्' का सामने आता है, यानी वह सद् किस जगह वाक़े है जो जुलकरनैन ने याजूज व माजूज के फ़िल्ने व फ़साद को रोकने के लिए बनाई और जिसका ज़िक्र कुरआन में भी किया गया है—

1. सद् के तै होने से पहले यह हक़ीक़त सामने रहनी चाहिए कि याजूज-माजूज की तोड़-फोड़ और शर व फ़साद का दायरा इतना बड़ा था कि एक तरफ़ काकेशिया के नीचे बसने वाले उनके जुल्म व सितम से नालां थे, दूसरी तरफ़ तिब्बत और चीन के बाशिंद भी उनके उत्तरी छेड़-छाड़ से बचे हुए न थे, इसलिए सिर्फ़ एक ही शरज़ के लिए यानी कबीलों—याजूज माजूज—के शर व फ़साद और लूट-मार से बचने के लिए अलग-अलग तारीख़ी ज़मानों में

कई 'सद्' बनाई गई इनमें से पहली सद् वह है जो दीवारे चीन के नाम से मशहूर है। यह दीवार लगभग एक हजार मील लम्बी है। इस दीवार को मंगोली अतकोदा कहते हैं और तुर्की में इसका नाम बोकोरका है।

2. दूसरी सद् बीच एशिया में बुखारा और तुर्ज के करीब वाक़े है और उसके वाक़े होने की जगह का नाम दरबन्द है। यह सद् मशहूर मुगल बादशाह और तैमूर लंग के ज़माने में मौजूद थी और शाहे रूम के नदीम खास सेलाबरजर जर्मनी ने भी इसका ज़िक्र अपनी किताब में किया है और उन्दुलुस के बादशाह कस्टील के क्रासिद कलामचू ने भी अपने सफ़रनामे में इस का ज़िक्र किया है और यह 1403 ई. में अपने बादशाह का सफ़ीर होकर जब तैमूर साहिबक्रां की ख़िदमत में हाज़िर हुआ है तो उस जगह से गुज़रा है। वह लिखता है कि बाबूल हदीद की 'सद्' मूसल के उस रास्ते पर है जो समरक़न्द और हिन्दुस्तान के दरमियान वाक़े है।

3. तीसरी 'सद्' रूसी इलाक़े दाग़िस्तान में वाक़े है। यह भी दरबन्द और बाबुल अबवाब के नाम से मशहूर है और कुछ तारीख़दां इसको 'अल-बाब' भी लिख देते हैं। याक़ूत हमवी ने मौजमुलबुलदान में, इदरीसी ने जुग़राफ़िया में और बुस्तानी ने दाइरतुल मआरिफ़ में इसके हालात को बहुत तफ़्सील के साथ लिखा है आर इन सब का खुलासा यह है कि—

'दाग़िस्तान दरबन्द' एक रूसी शहर है, यह शहर बहे ख़ज़र (Caspian Sea) के ग़रबी (पश्चिमी) किनारे पर वाक़े है। इसकी चौड़ाई अर्जुलबलद 3-43° उत्तरी और तूलुल बलद 15-48° पूर्वी है और इसको दरबन्द अनुशेरावां भी कहते हैं और बाबुल अबवाब के नाम से बहुत मशहूर है और उसके आस-पास को पुराने ज़माने से चारदीवारी घेरे हुए है, जिसके पुराने तारीख़दां अबवाबे अलबानिया कहते आए हैं और अब यह टूटी-फूटी हालत में है और इसको बाबुल हदीद इसलिए कहते हैं कि उसकी सद् की दीवारों में लोहे के बड़े-बड़े फाटक लगे हुए थे।

4. और जब उसी बाबुल अबवाब के पश्चिम की तरफ़ काकेशिया के भीतरी हिस्सों में बढ़ते हैं तो एक दर्रा मिलता है जो दर्रा दानियाल के नाम से मशहूर है और यह काकेशिया के बहुत ऊपरी हिस्सों से गुज़रा है। यहां एक

चौथी सद है, जो कफ़काज या जबले कूका या जबले काफ़ की सद कहलाती है और यह सद दो पहाड़ों के दरमियान बनाई गई है। बुस्तानी इसके मुताल्लिक लिखता है—

और उसी के करीब एक और सद है, जो पश्चिम की ओर बढ़ती चली गई है, शायद उसको फ़ारस वालों ने उत्तरी बरबरो से हिफ़ाज़त के लिए बनाया होगा, क्योंकि उसकी बुनियाद डालने वालों का सही हाल नहीं मालूम हो सका। कुछ ने उसका ताल्लुक सिकन्दर से जोड़ दिया और कुछ ने किसरा और नौशेरावां की ओर मोड़ दिया। याकूत कहता है कि यह तांबा पिघला कर उससे तैयार की गई है। इंसाइक्लोपेडिया ब्रिटैनिका में भी 'दरबन्द' के आर्टिकल में लोहे की दीवार का हाल करीब-करीब इसी तरह बयान किया गया है।

चूँकि ये सब दीवारें उत्तर ही में बनाई गई हैं और एक ही ज़रूरत के लिए बनाई गई हैं इसलिए जुलकरनैन की बनाई हुई सद के तै करने में उलझने पैदा हो गई हैं और इसीलिए हम तारीख़ के माहिरो में इस जगह ज़बरदस्त इख़्तिलाफ़ पाते हैं और इस इख़्तिलाफ़ ने एक दिलचस्प शक़ल अख़्तियार कर ली है, इसलिए कि दरबन्द के नाम से दो जगहों का ज़िक़्र आता है और दोनों जगहों में सद या दीवार भी मौजूद है और गरज भी दोनों की एक ही नज़र आती है।

तो अब चीन की दीवार को छोड़कर बाक़ी तीन दीवारों के बारे में बहस की बात यह है कि जुलकरनैन की सद इन तीनों में से कौन-सी है और इस सिलसिले में जिस दरबन्द का ज़िक़्र आता है, वह कौन-सा है।

कुरआन और सद

जुलकरनैन के सद के बारे में कुरआन ने दो बातें साफ़-साफ़ बयान की हैं, एक यह कि वह सद दो पहाड़ों के दरमियान तामीर की गई है और उसने पहाड़ों के उस दर्रे को बन्द कर दिया है, जहाँ से होक्म याजूज-माजूज इस तरफ़ के बसने वालों को तंग करते थे।

तर्जुमा—यहां तक कि जब जुलकरनैन दो पहाड़ों के दरमियान पहुंचा तो इन दोनों के इस तरफ़ ऐसी क्रौम को पाया, जिनकी बात वह पूरी तरह नहीं

समझता था, वे कहने लगे, ऐ जुलकरनैन! बेशक याजूज-माजूज उस सरज़मीन में फ़साद मचाते हैं। (18 : 94)

दूसरे यह कि वह चूने या ईंट-गारे से नहीं बनाई गई है, बल्कि लोहे के टुकड़ों से तैयार की गई है, जिसमें तांबा पिघला हुआ शामिल किया गया था—

तर्जुमा—‘मैंने तुम्हारे और उनके (यानी याजूज व माजूज) के दरमियान एक मोटी दीवार कायम कर दूंगा। तुम मेरे पास लोहे के टुकड़े ला कर दो, यहां तक कि पहाड़ के दोनों फाटकों (चोटियों) के दरमियान जब दीवार को बराबर कर दिया, तो उसने कहा कि धौंको, यहां तक कि जब धौंक कर उसको आग कर दिया। कहा, लाओ मेरे पास पिघला हुआ तांबा, कि उसपर डालूं। (18 : 96)

क़ुरआन की बताई हुई इन दोनों सिफ़तों को सामने रखकर अब हमको यह देखना चाहिए कि बिना किसी तावील के ऐसी कौन-सी सद् हो सकती है और किस सद् पर ये सिफ़तें ठीक बैठती हैं।

जुलकरनैन की सद् (दीवार)

आज के देखने से भी यह बात साबित है कि दारियाल का यह दर्रा पहाड़ों की दो चोटियों के दरमियान घिरा हुआ है और तारीख़ी हक़ीक़तें भी इसको मानती और वाज़ेह करती हैं, साथ ही वासिक्क बिल्लाह के कमीशन ने अपना देखा हुआ यह बयान किया है कि यह लोहे और पिघले हुए तांबे से तैयार की गई है। बेशक यह मान लेना चाहिए कि यही दीवार जुलकरनैन की वह दीवार है, जिसका ज़िक्र क़ुरआन ने सूरः क़हफ़ में किया है, क्योंकि क़ुरआन की बताई हुई दोनों खूबियाँ सिर्फ़ इसी दीवार के लिए सही साबित होती हैं, इसलिए वहब अबू हैय्यान, इब्ने ख़रदाद, अल्लामा अनवर शाह और मौलाना आज़ाद जैसे तहक़ीक़ करने वालों की यही राय है कि जुलकरनैन का सद् क़फ़क़ाज़ के इसी दर्रे की सद् का नाम है।

इन वज़ाहतों के बाद अब हमको कहने दीजिए कि दारियाल दर्रे की यह सद् (यानी चौथी सद्) साइरस (गोरशया के खुसरो) की तामीर की हुई है और जैसा कि हम याजूज व माजूज की बहस में बयान कर चुके हैं, यह उन वरुशी

कबीलों के लिए उसने बनाई थी, जो काकेशिया के इतिहाई इलाकों से आकर और इस दर्रे से गुजर कर कफकान के पहाड़ों के इस तरफ बसनेवालों पर लूट-मार मचाते थे और यही के कबीले थे जो साइरस के जमाने में हमलावर हो रहे थे और उस वास्त के याजूज माजूज जैसे यही कबीले थे और इन्हीं की रोक-थाम की ज़रूरत से साइरस ने दूक क्रौम की शिकायत पर यह 'सद' तैयार की और अरमनी नविष्टों में इस सद का जो पुराना नाम 'फाक को राई' (कोर का दर्रा) लिखा चला आता है इस कोर से मुराद शायद केरश है, जो साइरस ही का फारसी नाम है।

दूसरी सद्

ऊपर दर्ज की गई सद् के करीब दरबन्द (बड़े खज़र) की दीवार इसके बाद इसी गरज से किसी दूसरे बादशाह ने बनवाई है और अनुशेखां ने अपने जमाने में उसको दोबारा साफ़ और दुरुस्त कराया है, जैसा कि इंसाइक्लोपेडिया ऑफ़ इस्लाम में जिक्र किया गया है और इन तीनों दीवारों (सद्) में से सिकन्दर की बनाई हुई कोई एक सद् भी नहीं है, इसलिए कि सिकन्दर की जीतों की तारीख़ जो कि सामने है, उससे किसी तरह यह साबित नहीं होता कि सिकन्दर को इस गरज के लिए किसी सद् कायम करने की ज़रूरत पेश आई हो, क्योंकि उसकी हुकूमत के सारे दौर में याजूज व माजूज कबीलों का कोई हमला तारीख़ में मौजूद नहीं है और न दरबन्द (हिसार) तक पहुंचने पर किसी क्रौम का इस किस्म के वहशी कबीलों से दो-चार होना और सिकन्दर से उसकी शिकायत करना तारीख़ी हकीकतों में कहीं नज़र आता है।

याजूज व माजूज का ख़ुर्ज

ज़ुलकरनैन, याजूज व माजूज और सद् की बहस के बाद सबसे ज्यादा अहम मसूअला याजूज व माजूज के उस ख़ुर्ज का है, जिसका जिक्र कुरआन ने किया है। इस मसूअले की अहमियत इसलिए और भी बढ़ जाती है कि इस मसूअले का तात्लुक क्रियामत की निशानियों से है। यह एक हकीकत है कि याजूज व माजूज के ख़ुर्ज (निकलने) का मसूअला कि जिसकी ख़बर कुरआन

मजीद ने पेशीनगोई के तौर पर दी है, ऐसा मसअला नहीं है कि जिसको सिर्फ गुमान और अन्दाजे की बुनियाद पर हल कर लिया जाए और जबकि इस मसअले का ताल्लुक कुरआनी गैबों की खबरों में से है तो फिर इससे मुताल्लिक फ़ैसला करने का हक भी कुरआन ही को पहुंचता है, न कि अन्दाजे और गुमान को।

कुरआन ने इस वाकिए को सूरः कहफ़ और सूरः अबिया में बयान किया है और इस मसअले से मुताल्लिक जो कुछ भी है, उनका सिर्फ दो सूरतों में जिक्र किया गया है।

सूरः कहफ़ में इस वाकिए का इस तरह जिक्र है—

तर्जुमा : 'यस नहीं ताक़त रखते वे (याजूज व माजूज) इस सद् पर चढ़ने की और न वे उसमें सूरख करने की ताक़त रखते हैं। (ज़ुलकरनैन) ने कहा, यह मेरे परवरदिगार की रहमत है, फिर जब मेरे रब का वायदा आएगा, तो उसको गिरा कर रेज़ा-रेज़ा कर देगा और मेरे परवरदिगार की फ़रमाई हुई बात सच है।' (कहफ़ 97-98)

और सूरः अबिया में इस वाकिए को इस तरह बयान किया गया है—

तर्जुमा—'यहां तक कि जब खोल दिए जाएंगे याजूज और माजूज और ज़मीन की बुलन्दियों से दौड़ते हुए उतर आएंगे और अल्लाह का सच्चा वायदा करीब आ जाएगा तो उस वक़्त अचानक ऐसा होगा कि जिन लोगों के कुफ़्र किया है, उनकी आंखें खुली रह जाएंगी और वे पुकार उठेंगे, हाय कमबख़्ती हमारी कि हम बेख़बर रहे।' (अबिया 96-97)

इन दोनों जगहों पर कुरआन ने एक तो यह बताया है कि जिस ज़माने में ज़ुलकरनैन ने याजूज-माजूज पर सद् कायम की तो उसकी मजबूती की हालत यह थी कि ये क़ौमों न उसको फांद कर इस ओर आ सकती थीं और न उसमें सुराख पैदा करके उसको पार कर सकती थीं और सद् की इस मजबूती और पायदारी को देखकर ज़ुलकरनैन ने अल्लाह का शुक्र अदा किया और यह कहा कि यह सब कुछ अल्लाह की रहमत का करिश्मा है कि उसने मुझसे यह नेक ख़िदमत करा दी।

और दूसरी बात यह बयान की है कि क्रियामत का ज़माना करीब होगा

तो याजुज व माजुज अनगिनत फ़ौज पर फ़ौज निकलकर दुनिया में फैल जाएंगे और लूटमार और तबाही व बर्बादी मचा देंगे।

इन दोनों बातों से आमतौर से तफ़्सीर लिखनेवालों ने यह समझा है कि याजुज व माजुज जुलकरनैन की सद् में इस तरह घिर गए हैं कि यह सद् क्रियामत तक इसी तरह सही व सालिम खड़ी रहेगी और जब याजुज व माजुज के खुर्रुज का वक़्त आएगा और वह क्रियामत के क़रीब और क्रियामत की निशानियों में से होगा तो उस वक़्त एकबारगी सद् गिर कर रेज़ा-रेज़ा हो जाएगी और इसलिए उन्होंने दोनों जगहों में उसी के मुताबिक़ आयतों की तफ़्सीर की है। चुनांचे उन्होंने सूर: अंबिया की इस आयत का 'हत्ता इज़ा फ़ुतिहत याजुजु व माजुजु' का यह तर्जुमा करके, 'यहां तक कि जब याजुज और माजुज सद् तोड़कर खोल दिए जाएंगे' इस इशदि इलाही को जुलकरनैन के इस क़ौल के साथ जोड़ दिया जिसका सूर: कहफ़ में ज़िक्र है, 'फ़ इज़ा जा-अ वादुरब्बी ज-अ-लहू दक्का', (फिर मेरे रब का वायदा आएगा तो वह उसको रेज़ा-रेज़ा कर देगा।)

मगर आयतों के आगे-पीछे और उनके मतलब पर गहरी नज़र डालने से यह तफ़्सीर कुरआनी आयतों का हक़ अदा नहीं करती।

इस इज्माल की तफ़्सील यह है कि कुरआन ने सूर: कहफ़ में तो सिर्फ़ इसी का ज़िक्र किया है कि याजुज व माजुज पर जब जुलकरनैन ने सद् तामीर कर दी तो उसकी मजबूती का ज़िक्र करते हुए यह भी कह दिया कि जब मेरे अल्लाह का वायदा आ जाएगा तो यह सद् रेज़ा-रेज़ा हो जाएगी और अल्लाह का वायदा बर-हक़ है और उसके खिलाफ़ होना मुश्किल, बल्कि नामुम्किन, मगर इस जगह याजुज व माजुज के निकलने का कोई ज़िक्र नहीं है जो क्रियामत के क़रीब वाक़े होगा और होता भी कैसे, क्योंकि यह तो जुलकरनैन का अपना क़ौल है, जो सद् के मजबूत और मुस्तहक़ होने के सिलसिले में कहा गया है और याजुज और माजुज का निकलना ग़ैब की उन चीज़ों में से है जो क्रियामत की निशानी के तौर पर अल्लाह तज़ाला की ओर से बयान किया गया है और नबी अकरम सल्लल्लाहु अलैहि व सल्लम के ज़रिए से दुनिया की क़ौमों के लिए तंबीह है कि अल्लाह की यह ज़मीन अपने आखिरी

लम्हों में एक सख्त और हौलनाक आलमी हादसे से दो चार होने वाली है।

और सूरः अबिया में सिर्फ यह जिक्र है कि क्रियामत के करीब याजूज व माजूज का निकलना होगा और वे बहुत तेजी के साथ बुलन्दियों से पस्ती की तरफ फ़साद बरपा करने के लिए उमड़ पड़ेंगे और उस जगह सद् का और सद् के रेज़ा-रेज़ा होकर उससे याजूज व माजूज के निकलने का क़तई तौर पर कोई जिक्र नहीं है और लफ़्ज़ 'फ़ुतिहत' को ऐसा समझना सिर्फ़ क्रियासी व तख़्मीनी है, जैसा कि बहुत जल्द वाज़ेह होगा।

पस सूरः कहफ़ और सूरः अबिया दोनों में इस वाक़िए से मुताल्लिक़ आयतों का साफ़ और सादा मतलब यह है कि सूरः कहफ़ में तो पहले इस वाक़िए की तफ़्सीलें सुनाई गई हैं, जिनके बारे में यहूदियों ने नबी अकरम सल्लल्लाहु अलैहि व सल्लम से सीधे-सीधे या खुद या मुशिरकों के वास्ते से सवाल किया था कि जुलक्रनैन की शाख़िसयत से मुताल्लिक़ अगर कोई इल्म रखते हो तो उसको ज़ाहिर करो। कुरआन यानी वह्य इलाही ने उनको बताया कि जुलक्रनैन नेक और सालेह बादशाह था। उसने ज़िक्र के क़ाबिल तीन मुहिमें सर कीं—

एक मशिरके वुस्ता (मध्य पूर्व) की,

दूसरी मशिरबे अक्सा (दूर पश्चिम) की और

तीसरी उत्तर की ओर

और इस तीसरी मुहिम में उसको एक ऐसी क़ौम से वास्ता पड़ा, जिसने याजूज माजूज की मचाई तबाहियों का शिकवा करते हुए अपने और उनके दर्मियान 'सद्' क़ायम करने की मांग की। जुलक्रनैन ने उनकी मांग को इस तरह पूरा किया कि उस तरफ़ वे, जिस दर्रे से निकल कर वे हमलावार हुआ करते थे, उसको लोहे की तख़्तियों और पिघले हुए तांबे से बन्द कर दिया और दो पहाड़ों के दर्मियान दर्रे पर एक बेहतरीन 'सद्' क़ायम कर दी और साथ ही अल्लाह का शुक्र बजा लाते हुए उसने यह भी ज़ाहिर किया कि यह 'सद्' इतनी मुस्तहक़म और मज़बूत है कि अब याजूज व माजूज न उसमें सूरख़ कर सकेंगे, और न उस पर चढ़ कर इधर आ सकेंगे, लेकिन मैं यह दावा नहीं करता कि यह सद् हमेशा-हमेशा के लिए इसी तरह रहेगी, बल्कि

अल्लाह को जब तक मंजूर है, यह इसी तरह कायम है और वह चाहेगा कि यह रोक बाकी न रहे, तो यह टूट-फूट जाएगी और अल्लाह का वायदा 'यानी हर चीज़ की तरह सद का भी फ़ना हो जाना' पूरा हो कर रहेगा।

यहूदियों ने चूँकि सिर्फ़ जुलकरनैन के बारे में सवाल किया था, इसलिए सूरः कहफ़ में उसी के बारे में तफ़्सील से बताया गया और याज्ज व माज्ज का सिर्फ़ ज़िम्नी ज़िक्र आ गया और सूरः अबिया में अल्लाह तज़ाज़ा मुशिरकों का रद्द करते हुए फ़रमाते हैं कि जो बस्तियां हलाक कर दी गईं, अब उनके बाशिंदे दुनिया में ज़िंदा नहीं वापस आएंगे। हाँ, जब क्रियामत आ जाएगी और वह जब आएगी कि उससे पहले याज्ज-माज्ज का फ़िल्ता पेज़ आएगा तब अलबत्ता हथ्र के मैदान में सब दोबारा ज़िंदा करके रब्बुल आलमीन के सामने जवाबदेह होने के लिए जमा किए जाएंगे।

फिर चूँकि इस जगह याज्ज-माज्ज के ख़ारिज होने को क्रियामत की निशानी बयान करके अहमियत दी गई है, इसलिए उसके निकलने को सद के टूटने और रेज़ा-रेज़ा होने के साथ बांधा नहीं गया, बल्कि सिर से सद का ज़िक्र ही नहीं किया, बल्कि यह कहा कि जब इनके निकलने का वक़्त आ जाएगा, तो तेज़ी के साथ बुलन्दियों से पस्ती की तरफ़ उमंड पड़ेंगे और तमाम इलाक़ों में फैल जाएंगे।

पस आयतों के इस मन्जूर से दो बातें मालूम हुईं, एक यह कि 'जुलकरनैन की सद' याज्ज व माज्ज के निकलने से पहले ज़रूर टूट-फूट चुकी होगी, दूसरे यह कि याज्ज व माज्ज के ख़ुरूज का वह वक़्त होगा कि क्रियामत का वक़्त बिल्कुल करीब हो जाए और उसके बाद सूर के फूँके जाने ही का मरहला बाकी रह जाए। उस वक़्त याज्ज व माज्ज के तमाम क़बीले बेपनाह सैलाब की तरह उमंड पड़ेंगे और तमाम कायनात में बड़ा फ़साद बरपा करेंगे।

बहरहाल जुलकरनैन के क़ौल 'इज़ा जा-अ वादु रब्बी ज-अ-तहू दक्का' में 'वाद' से मुराद याज्ज व माज्ज का निकलना नहीं है, बल्कि मतलब यह है कि एक वक़्त ऐसा ज़रूर आएगा कि बेशक सद तबाह हो जाएगी और वह टूट-फूट जाएगी और सूरः अबिया में अल्लाह तज़ाज़ा के इशार्द 'फ़ुतिहत

याजूज व माजूज' में फ़ुतिहत से यह मुराद नहीं है कि वे सड़ तोड़ कर निकल आएंगे, बल्कि मुराद यह है कि वे इस बड़ी तायदाद में फ़ौज दर फ़ौज निकल पड़ेंगे, गोया कहीं बन्द थे और आज खोल दिए गए हैं।

चुनावे अरब के लोग लफ़्ज़ 'फ़तह' को, जब जानदार चीज़ों के लिए इस्तेमाल करते हैं तो उससे यह मुराद होती है कि ये किसी कोने में अलग-थलग पड़ी हुई थीं और अब अचानक निकल पड़ीं, इसलिए जब कोई शख्स कहता है 'फ़तहल ज़राद' तो इसका यह मतलब नहीं होता कि टिड़्डियां किसी जगह बन्द थीं और अब उनको खोल दिया गया, बल्कि यह मतलब लिया जाता है कि टिड़्डी दल किसी पहाड़ी कोने में अलग-थलग पड़ा था कि अब अचानक फ़ौज दर फ़ौज बाहर निकल पड़ा। पस यहां भी यह बताया है कि याजूज व माजूज जैसे शानदार क़बीले जो अर्से से इतनी भारी तायदाद में हैं, इतनी बड़ी दुनिया के एक कोने में अलग-थलग पड़े हुए थे, उस दिन इस तरह उमड़ आएंगे गोया बन्द थे, और अब अचानक खोल दिए गए।

नोट : (इस मरहले पर हज़रत मौलाना हिफ़्ज़ुर्रहमान स्योहारवी रह० ने याजूज व माजूज से मुताल्लिक़ नबी सल्ल० की हदीसों पर तफ़्सील से बहस की है और हज़रत मौलाना अनवर शाह रह० की तफ़्सीर की तरफ़ क़ौले फ़ैसले के तौर पर रुजू किया है।)

हज़रत मौलाना अनवर शाह साहब कश्मीरी (रह०) की तफ़्सीर

हज़रत शाह साहब ने आयत 'व त-रकना बाज़ुहुम यौ-मइज़िन यमूजु फ़ी वाज़' की तफ़्सीर यह की है कि जुलकरनैन के इस वाक़िअ में चूँकि याजूज व माजूज पर इस जानिव से रोक कायम हो जाने का तज़्किरा है, इसलिए अल्लाह तआला ने जुलकरनैन के क़ौल के बाद अपनी तरफ़ से इस आयत में यह इशार्द फ़रमाया है कि ऐ मुखातब लोगो! तुम जिन याजूज व माजूज क़बीलों के बारे में ये बातें सुन रहे हो, यह भी सुन लो कि हमने उन क़बीलों के लिए यह मुक़द्दर कर दिया है कि वे आपस में उलझते रहेंगे और मौज दर मौज आपस में दस्त ब गरेवां होते रहेंगे, यहां तक कि वह वक़्त आ जाए जब क्रियामत बरपा होने में सूर फूंकने के अलावा और कोई मरहला बाक़ी न रहे

और सूरः अबिया में यह इशार्द फ़रमाया कि 'सूर फूंकने' से पहले क्रियामत की शर्तों और निशानियों में से एक शर्त या निशानी यह पेश आएगी कि याजूज व माजूज के तमाम क़बीले अपने निकलने के हर मक़ाम से एक साथ उमंड आएंगे और दुनिया की आम ग़ारतगरी के लिए अपनी मक़ामी बुलन्दियों से तेज़ी के साथ उतरते हुए कायनात के कोने-कोने में फैल जाएंगे। 'मिन कुल्लि ह-दबिंय-यं सलून' में हदब का मतलब है ऊपर से नीचे झुकना, इसलिए हदब के मानी ऊंची जगह से नीचे उतरने के होते हैं और 'नस्लान' अरबी भाषा में फिसलने को कहते हैं। इसलिए 'यन्सलून' के मानी यह हुए कि वे इस तेज़ी से उमंड आएंगे कि यह मालूम होगा, गोया वे किसी टीले से फिसल रहे हैं। चुनांचे हज़रत इमाम राग़िब के 'मुफ़रदात' और इब्ने असीर के निहाया में 'हदब' और 'नसलून व नसलान' की बहस में इसी तप़सील का ज़िक्र है।

इसलिए इस तप़सीर से साफ़ हो जाता है कि क़ुरआन ने याजूज व माजूज के निकलने की जो हालत बताई है, वह इन्हीं क़बीलों पर फ़िट आती है, जो कैस्पियन सागर से लेकर मंचूरिया तक फैले हुए हैं और जो दुनिया की बहुत बड़ी आबादी के महर हैं और जगह के एतबार से आम सतहे आबादी से ज़मीन के इस क़दर बलन्द हिस्से पर मुक़ीम हैं कि जब कमी निकल कर मुहज़्ज़ब क़ौमों पर हमलावर होते हैं तो यह मालूम होता है कि गोया ऊपर से नीचे को फिसल रहे हैं, पस आगे भी जब वक़्त की शर्तों की शक्ल में उन का आख़िरी ख़ुस्ज़ होगा, तो उनके तमाम क़बीलों का सैलाब एक ही बार उमंड आएगा और ऐसा मालूम होगा कि इंसानों के समुन्दर का बांध टूट गया है और वह अपनी जगहों की हर बुलन्दी से नीचे की तरफ़ बह पड़ा है।

बुख़ारी और मुस्लिम की हदीसें

कुछ तप़सीर लिखने वालों ने सूरः अबिया की आयतों से मुराद तातार का फ़िला लिया है और उसकी ताईद में बुख़ारी की मशहूर हदीस 'वैलुल लिल हर्ब मिन्शरिन क़दिक्क-त-र-ब' को पेश किया है, उनकी यह तप़सीर ग़लत है और हदीस से इसकी ताईद बिल्कुल बेमहल है, बल्कि बुख़ारी व मुस्लिम की दूसरी सहीह हदीसें जो कि बाबुल फ़ितन में ज़िक्र की गई हैं, इस तप़सीर के

खिलाफ़ साफ़-साफ़ यह बयान करती हैं कि क्रियामत की अलामतों (निशानियों) में जब आखिरी अलामतें सामने आएंगी तो पहले हज़रत ईसा का आसमान से नुज़ूल (उतरना) होगा और दब्जाल का सख़्त फ़िल्ना बरपा करना होगा और आखिरकार हज़रत ईसा ~~ऋषि~~ के हाथों वह मारा जाएगा और फिर कुछ दिनों के बाद याज़ूज व माज़ूज निकलेंगे जो तमाम दुनिया पर शर व फ़साद की सूत में छ जायेंगे और फिर कुछ दिनों के बाद सूर फूँका जाएगा और दुनिया का यह कारख़ाना दरहम बरहम हो जाएगा।

इस बुनियाद पर यह ख़्याल भी बातिल है कि अंग्रेज़ और रूस, बल्कि यूरोपीय हुकूमतों का कब्ज़ा याज़ूज व माज़ूज का निकलना है और यह इसलिए कि एक तो अभी ज़िक्र हो चुका कि मुतमदिन क्रौमों को याज़ूज व माज़ूज कहना ही ग़लत है, दूसरे इसलिए कि याज़ूज व माज़ूज के इस फ़िल्ने व फ़साद के पेशे नज़र, जिसका ज़ुलकरनैन के वाक़िए में सूरः कहफ़ में ज़िक्र किया गया है और सहीह हदीसों की वज़ाहतों के मुताबिक़ उनका वह ख़ुरूज भी जिसका ज़िक्र सूरः अंबिया में किया गया है और जिसको क्रियामत की निशानी में से ठहराया गया है, ऐसे ही फ़साद व शर के साथ होगा, जिसका ताल्लुक़ तहज़ीब व तमदुन से दूर का भी न हो और जो ख़ालिस वहशियाना तरीक़े पर बरपा किया जाए। कहां साइंस की ईजादों और हथियारों की जंग का तरीक़ा और कहां ग़ैर तहज़ीबी और वहशियाना लड़ाई और जंग?

और यह बात इसलिए भी वाज़ेह है कि मुतमदिन क्रौमों के लड़ाई-झगड़े कितने ही वहशियाना अन्दाज़ क्यों न अपनाएं, बहरहाल साइंस और लड़ाई के उसूल के मुताबिक़ हेते हैं और यह सिलसिला क्रौमों और उम्मतों में हमेशा से है, इसलिए अगर इस क्रिस्म के जाबिराना और क़ाहिराना कब्ज़े के बारे में कुरआन को पेशीनगोई करनी थी, तो इसकी ताबीर के लिए हरगिज़ यह तरीक़ा न अख़्तियार किया जाता जो माज़ूज व याज़ूज के निकलने के सिलसिले में सूरः अंबिया में अख़्तियार किया गया है, बल्कि इनकी तरक्कीनुमा बरबरता की ओर ज़रूरी इशारों या वज़ाहतों का होना लाज़िम था।

हसिल यह कि सहीह हदीसों और कुरआनी आयतों के मुताबिक़ होने के साथ-साथ जब इस मसूअले पर ग़ौर व फ़िक़्र किया जाता है, तो खुलकर

यह बात सामने आती है कि इस निशानी से पहले हजरत ईसा ~~ख्रि~~ के आने का इन्तिजार किया जाए। पस याजूज-माजूज का निकलना किसी हाल में भी इन क़ौमों पर सही नहीं उतरता जो तहज़ीब व तमहुन की राहों से जोर-ज़बरदस्ती की जंगों के ज़रिए से दुनिया पर ग़ालिब और क़ाबिज़ होती रही हैं।

क्या जुलकरनैन नबी थे?

जुलकरनैन नबी हैं या नेक बादशाह, तर्ज़ीही बात तो यह है कि जुलकरनैन नेकों में से हैं और नेक नफ़्स बादशाह। वह नबी या रसूल नहीं हैं।

नतीजे

1. अल्लाह तआला किसी को हुकूमत व दौलत इसलिए नहीं देता कि वह उसको निजी ऐश में लगाए, बल्कि इसलिए अता करता है कि उसके ज़रिए मख़्लूक खुदा की ख़िदमत करे।

2. ईसाफ़ और नाइसाफ़ी की हुकूमत के दर्मियान हमेशा से यह नुमायं फ़र्क़ चला आता है कि अदुल वाली हुकूमत का नस्बुलऐन रियाया और पब्लिक की ख़िदमत होता है, इसलिए आदिल बादशाह का शाही ख़ज़ाना पब्लिक की मलाई, ख़िदमत और उनकी खुशहाली के लिए होता है और वे अपनी जात पर ज़रूरी ज़रूरतों से ज़्यादा उसमें से ख़र्च नहीं करता और न जनता को टैक्सों की ज़्यादती से परेशान हाल बनाता है, इसके खिलाफ़ ज़ब्र व जुल्म की हुकूमत का मंशा बादशाह और हुकूमत का इख़्तिदार, निजी ऐश और उसकी मज़बूती होती है, इसलिए न वह पब्लिक के दुख-दर्द की परवाह करता है और न उसकी राहत और आराम का ख़्याल रखता है और इस सिलसिले में अगर कुछ हो भी जाता है तो वह हुकूमत के फ़ायदों और मसलहतों को देखते हुए ग़ैर-ज़रूरी हो जाता है। साथ ही इस हुकूमत में पब्लिक हमेशा टैक्सों के बोझ से दबी रहती है और मुल्क की अकसरीयत इफ़लास व गुर्बत की शिकार रहती है—

• नोट—(संग्रहकर्ता की ओर से)

जुलकरनैन से मुताल्लिक हजरत मौलाना हिफ्जुर्रहमान स्योहारवी रह० की रिसर्च 129 पृष्ठों पर छाई हुई है जो हजरत मौलाना की कोशिश और खोज का नतीजा है। कोशिश की गई है कि इस लम्बी बहस को इस तरह छोटा किया जाए कि कोई अहम प्वाइंट रह न जाए, फिर भी 40 पृष्ठों में उसको समेटा गया है। हो सकता है कि कुछ लोग इस तरह खुलासा करने में कुछ कमी महसूस करें, तो उनसे गुजारिश है कि वे असल किताब से रुजू फ़रमाएं, क्योंकि तौरात और तारीख़ के लम्बे हिस्से और उनकी रोशनी में अलग-अलग रायों पर बहस का खुलासा करना मुश्किल था, इसलिए सिर्फ़ इन नतीजों को बुनियादी तौर पर पेश किया गया है, जिन पर मौलाना इतनी तहक़ीक़ के बाद पहुंचे।

हजरत मौलाना ने 'बसाइर' में जो कुछ लिखा है, उसके बड़े हिस्से का ताल्लुक 'जुलकरनैन' के वाक़िए से सीधा नहीं है, लेकिन वह अपनी जगह पर हद दर्जा अहम है, यह हिस्सा असल में सोचने-समझने वालों के लिए ज़्यादा ज़रूरी है, इसलिए उसको अलग पेश किया जाता है। (संग्रहकर्ता)

‘बसाइर’ के हिस्से

1. कुरआन के मतलब की समझ के लिए जिस तरह अरबी भाषा का मतलब, बयान, ग्रामर, आसार हदीस और सहाबा के क़ौलों जैसे इल्मों का जानना ज़रूरी है, उसी तरह तारीख़ के इल्म की भारफ़्त भी ज़रूरी है, चुनावे पिछली क़ौमों और उम्मतों के हालात व वाक़ियात का इल्म हासिल करके उनसे सबक़ लेने पर उभारने का काम खुद कुरआन ने जोरदार बयान के साथ किया है। इश़ाद है—

तर्जुमा—‘कह दीजिए, ज़मीन में धूमो-फ़िरो, फिर देखो कि झुठलानेवालों का अंजाम क्या हुआ?’ (6 : 11)

तर्जुमा—‘बेशक़ तुम से पहले खुदा की मुकर्रर की हुई राहें गुज़र चुकी हैं, पस ज़मीन की सैर करो, फिर देखो झुठलाने वालों का अंजाम क्या हुआ?’ (3 : 137)

2. जहां तक इस्लाम के बुनियादी मसूअलों का ताल्लुक है, उनमें ‘पुराने

भले लोगों की राय ही, बिना कुछ कहे-सुने राह की रोशनी है और उससे हटना टेढ़ और गुमराही है, लेकिन जहां तक कुरआन के लतीफ़े, नुक्ते, मारफ़त और इल्म, असरार और इल्मी और तारीखी मतलबों का ताल्लुक है, उसके लिए किसी ज़माने में भी तहक़ीक़ का दरवाज़ा बन्द नहीं है। चुनांचे नबी अकरम सल्लल्लाहु अलैहि व सल्लम का इर्शाद मुबारक है—

‘कुरआन के लताइफ़ व हक़म (हिक्मत की गूढ़ बातें) कभी ख़त्म होने वाले नहीं हैं।’

खासतौर पर जबकि तारीख़ का मतलब हासिल करने के लिए आज की मालूमात के ज़राए तारीख़ के पुराने उलूम के ज़रिए (साधन) ज़्यादा फैल चुके हैं तो पुराने नेक लोगों के पुराने मस्लक पर कायम रहते हुए कुरआनी हक़ीक़तों और उसकी तारीख़ी बहसों की तफ़्सील या ग़ैर तफ़्सील में पुराने लोगों की पाबन्दी न करते हुए कुरआन की ताईद के लिए तहक़ीक़ का क़दम उठाना, पुराने नेक लोगों की पैरवी है न कि उनके मस्लक से हटना। क्या कोई अहले इल्म (विद्वान) और सूझ-बूझ रखनेवाला इस हक़ीक़त का इंकार कर सकता है कि इन तफ़्सीरी मतलबों के अलावा जिनके बारे में दलीलों से यह साबित हो चुका है कि ये नबी सल्ल० के इर्शाद हैं, सहाबा रज़ि० के ज़ाती क़ौलों के खिलाफ़ या उनसे अलग ताबिईन और तबअू ताबिईन के क़ौल ज़्यादा से ज़्यादा तफ़्सीर की किताबों में दर्ज हैं और बाद के तफ़्सीर के उलेमा पहलों के क़ौलों पर ज़िरह करते और उनकी रायों से इख़िलाफ़ करते नज़र आते हैं। और इनमें से हर आदमी की तहक़ीक़ कुरआन के मतलब की ख़िदमत ही समझी जाती है; अलबत्ता अस्तियत शर्त है और जो आदमी भी इस ख़िदमत के लिए क़दम उठाए, उसका फ़र्ज है कि ‘फ़ीमा बैनी व बैनल्लाह’ पर ग़ौर व फ़िक़र करे कि वह जिस मसूअले में कोई राय अख़्तियार करता है, हक़ीक़त में वह उसके तमाम आगे-पीछे की बातों को जानता है या नहीं और यह कि उसकी इस तहक़ीक़ से कुरआन की और ज़्यादा ताईद ही होती है और पुराने बुजुर्गों के बुनियादी पुराने मस्लक से क़तई तौर पर आगे बढ़ जाना लाज़िम नहीं आता।

अस्हाबुल कहफ़ वरक़ीम

(कहफ़ और रक़ीम वाले)

कहफ़ और रक़ीम

डिक्शनरी में कहफ़ पहाड़ के भीतर लम्बे चौड़े ग़ार (खोह) को कहते हैं, मगर रक़ीम के मानी में तपसीर लिखने वाले एक नहीं हैं, अलबत्ता कुबूल यही है कि यह शहर अंबात (बनू नाबित बिन इस्माईल, जिनकी हुक्ूमत का ज़माना 700 ई०पू० से 106 ई०पू० तक है) की राजधानी था और अक्बा खाड़ी (ऐला) से उत्तर की ओर बढ़ते हुए पहाड़ों के जो दो मुतवाज़ी (समानांतर) सिलासिले मिलते हैं, उन्हीं में से एक पहाड़ की बुलन्दी पर आबाद था। उसका नाम रक़ीम (आज का पटरा या बतरा) था। पुराने खंडहरों की रिसर्च में एक नुमायां खोज इस शहर की है। इसमें नई-नई बातों के साथ-साथ उसके पहाड़ों के अजीब व ग़रीब ग़ार भी ज़िक्र के क़ाबिल हैं, जो बहुत लम्बे-चौड़े और गहरे हैं और इस तरह वाक़े हैं कि दिन की धूप और गर्मी उन तक नहीं पहुंचती। एक ग़ार ऐसा भी खोज लिया गया है जिसके मुहाने पर पुरानी इमारतों के निशान पाए जाते हैं और बहुत से स्तूनों के खंडहर बाक़ी रह गए हैं। ख़्याल किया जाता है कि यह किसी हैकल की इमारत है। मुख़्तसर यह कि इस शहर के बारे में जितनी खोज की जा रही है, उससे क़ुरआन के एक-एक शब्द की तस्दीक़ (पुष्टि) होती है, इसलिए यह कहना आसान हो जाता है कि क़ुरआन ने जिन अस्हाबे कहफ़ का वाक़िया बयान किया है उनका ताल्लुक़ इसी शहर रक़ीम (पटरा) के किसी ग़ार से है। (हज़रत मौलाना हिफ़ज़ुर्रहमान स्योहारवी रह० ने लम्बी बहस के बाद यह भी साफ़ किया है कि) अस्हाबे कहफ़ और अस्हाबे रक़ीम दोनों एक ही हैं और बुख़ारी शरीफ़ में अस्हाबे कहफ़ वाले बाब की ग़ार वाली हदीस में जो वाक़िया बयान हुआ है, वह बनी इसराईल का एक दूसरा वाक़िया है और यह भी कि अस्हाबे कहफ़ और रक़ीम के वाक़िए का ताल्लुक़ शुरू के ईसाई दौर से है।

क़ुरआन और अस्हाबे क़हफ़ और अस्हाबे रक़ीम

जैसा कि जुलकरनैन के वाक़िए में ज़िक्र किया जा चुका है, यहूदी उलेमा ने क़ुरैश के वफ़द के ज़रिए अल्लाह के रसूल सल्लल्लाहु अलैहि व सल्लम से तीन सवालों के जवाब चाहे थे, उनमें से एक यह भी था कि 'अस्हाबे क़हफ़' कौन थे? और उन पर क्या गुज़री? आपने वहय आने पर उनके सामने सूरः क़हफ़ तिलावत करके वाक़ियों की हक़ीक़त उन पर खोल दी—

तर्जुमा—'क्या तुमने यह गुमान कर लिया है कि अस्हाबे क़हफ़ व रक़ीम का मामला हमारी निशानियों में से कोई अजीब (मामला) है, जबकि कुछ नवजवानों ने पहाड़ के ग़ार में पनाह ले लिया था और यह दुआ मांग रहे थे, ऐ हमारे परवरदिगार! तू अपने पास से हमको रहमत अता कर और हमारे लिए रुश्द व हिदायत मुहैया कर। फिर हमने ग़ार में कुछ साल तक उनको थपक कर सुला दिया, फिर उनको उठाया (बेदार किया), ताकि हम जान लें कि दोनों, बस्ती वालों और ग़ार वालों में से किसने उनकी मुहत्त का सही अन्दाज़ा लगाया। हम तुझको उनका सच्चा वाक़िया बताए देते हैं। बेशक वे कुछ नवजवान थे जो अपने परवरदिगार पर ईमान ले आए थे और हमने उनको हिदायत की रोशनी और ज़्यादा अता कर दी थी और जब वे (वक्त के हाकिम के सामने) यह एलान करने पर उतर आए कि हमारा परवरदिगार वही है जो आसमानों और ज़मीन का परवरदिगार है और हम हरगिज उसके अलावा किसी को खुदा नहीं पुकार सकते और अगर ऐसा करें तो खुदा पर बोहतान बांधेंगे, उस वक्त हमने उनके दिल खूब मज़बूत कर दिए थे। वे कहते थे, यह हमारी क्रौम है जिन्होंने अल्लाह के अलावा बहुत से माबूद बना लिए हैं। ये क्यों खुली दलील अपने बातिल माबूदों (की सदाक़त) के लिए नहीं लाते? पस उस से ज़्यादा ज़ालिम कौन होगा जो अल्लाह पर झूठी तोहमत लगाए और ऐ रफ़ीक़ो! जब तुम उनसे और उनकी इबादत से अल्लाह के सिवा जो वे बातिल माबूदों की करते हैं, अलग हो जाते हो, तो पहाड़ के ग़ार में चले चलो, तुम्हारा परवरदिगार अपनी रहमत निखावर करेगा और तुम्हारे मामले में काम की आसानी पैदा करेगा और ऐ पैग़म्बर! तुम सूरज को देखोगे कि वह निकलते वक्त उनके ग़ार से दाहिनी जानिब बच कर निकल जाएगा और डूबते वक्त ग़ार से क़तरा कर बाई ओर को हो जाता है और वे बड़े फैले ग़ार में हैं। यह

अल्लाह की निशानियों में से है, जिसको वह हिदायत दे वही रास्ते पर है और जिस आदमी को उसकी बराबर सरकशी की बुनियाद पर गुमराह करे तो वह किसी राह दिखाने वाले मददगार को न पाएगा और तू उनको बेदार गुमान करेगा, हालाँकि वे सो रहे होंगे और हम उनकी करवटें बदलते रहते हैं, दाएं भी और बाएं भी और उनका कुत्ता अपने अगले हाथ फैलाए गार के मुंह पर बैठा हुआ है। अगर तू उनको झाँक कर देखे तो उनकी इस शान और हालत को देखकर मर्जब हो जाए और भाग पड़े और इसी तरह हमने उनको उठा दिया, जगा दिया, ताकि आपस में पूछ-गछ करें। एक ने उनमें से कहा, तुम गार में कब से हो? दूसरे ने जवाब दिया, एक दिन या दिन के कुछ हिस्से से फिर उन्होंने कहा, तुम्हारा परवरदिगार ही खूब जानता है कि तुम यहां कितनी मुदत से हो, (तो अब यह करो कि) अपने में से किसी एक को शहर में यह सिक्का दे कर भेजो कि वह तुम्हारे लिए देख-भाल कर उम्दा किस्म का खाना लाए और उसको चाहिए कि बहुत ही राजदाराणा तरीके से वह जाए और हरगिज किसी को पता न चलने दे कि हम यहां ठहरे हुए हैं, इसलिए कि अगर इन पर तुम्हारा मामला खुल गया, तो वे तुम को पत्थर मार-मार कर हलाक कर देंगे या तुम को जबरदस्ती अपने दीन की तरफ लौटने पर मजबूर करेंगे और उस वक़्त तुम हरगिज कामियाब न रहोगे, (न दुनिया में, न आखिरत में) और इसी तरह हमने शहर वालों पर उनका मामला ज़ाहिर कर दिया, ताकि वे यकीन कर लें कि अल्लाह का वायदा सच्चा है और क्रियमत की घड़ी ज़रूर आनेवाली है, इसमें कोई शक नहीं है। हमने उनको उस वक़्त इस मामले की खबर दी जब कि वे क्रियामत के आने और न आने पर आपस में इख़िलाफ़ कर रहे थे, फिर वे कहने लगे कि इन अस्थाबे कहफ़ पर कुब्बा तामीर कर दो, इनका परवरदिगार इनके हाल को खूब जानता है, यानी इनसे कोई छेड़-छाड़ न करो। उन लोगों ने, जो हुकूमत में थे कहा, हम तो उनके गार पर एक मस्जिद (हैकल) तामीर करेंगे। ऐ पैगम्बर! कुछ लोग कहेंगे, वे तीन आदमी हैं, चौथा उनका कुत्ता है। कुछ लोग ऐसा भी कहते हैं, नहीं पांच हैं, छठा उनका कुत्ता है। ये सब अंधेरे में तीर चलाते हैं। कुछ कहते हैं, सात हैं, आठवां उनका कुत्ता है। (ऐ पैगम्बर!) कह दो असल गिनती तो मेरा परवरदिगार ही बेहतर जानता है, क्योंकि उनका हाल बहुत कम लोगों के इल्म में आया है और तुम लोगों से इसमें मत झगड़ो, मगर सिर्फ़ इस हद तक कि

साफ़-साफ़ बात में हो (यानी बारीकियों में नहीं पड़ना चाहिए कितने आदमी थे, कितने दिनों तक रहे थे और न उन लोगों में से किसी से इस बारे में कुछ पूछो और हरगिज़ किसी चीज़ के बारे में यह न कहना कि मैं कल को यह ज़रूर करने वाला हूँ, मगर (यह कहकर) होगा वही जो अल्लाह चाहेगा और जब कभी भूल जाओ तो अपने परवरदिगार की याद ताज़ा कर लो, तुम कह दो, उम्मीद है मेरा परवरदिगार इससे भी ज़्यादा कामियाबी का रास्ता मुझ पर खोल देगा और कहते हैं, वे ग़ार में तीन सौ वर्ष तक रहे और लोगों ने नौ वर्ष और बढ़ा दिए हैं। (ऐ पेग़म्बर!) तुम कह दो अल्लाह ही बेहतर जानता है कि वे कितनी मुदत तक रहे, वह आसमान व ज़मीन की सारी छिपी बातें जाननेवाला है, बड़ा ही देखने वाला, बड़ा सुनने वाला है, उसके सिवा लोगों का कोई करता-धरता नहीं, और न वह अपने हुक्म में किसी को शरीक करता है। (कहफ़ 18 : 8-26)

मौलाना हिफ़ज़ुर्रहमान स्येहारवी रह० ने इस वाकिए को इस तरह बयान किया है—

वाक़िया

इस्माईली अरबों के मज़हब से मुताल्लिक़ तारीख़ के पन्ने यह गवाही देते हैं कि इनमें, गो कुछ असें बाप-दादा का दीने हक़ 'मिल्लते इब्राहीम' वाफ़ा रहा, मगर धीरे-धीरे मिस्र, शाम और इराक़ के मूर्ति पूजकों के ताल्लुकात ने अग्न दिन लहय के ज़रिए उनमें बुतपरस्ती और सितारा परस्ती की बुनियाद डाल दी और कुछ दिनों बाद इन अरबों को शिर्क परस्ती में ऐसा कमाल हासिल हो गया कि वे दूसरों के लिए रहनुमा बन गए, चुनांचे साबित की ओलाद भी शिर्क की गुमराही में मुक्तला थी और उनके मशहूर बुत जुशशुरा, लात-मनात, हुवल, कसआ, अमयानस और हरीश थे। सदियों तक नबती बुतपरस्ती की इस गुमराही में मुक्तला रहे कि मसीही दौर के शुरू में राजधानी रक़ीम के अन्दर एक अजीब मामला पेश आया जिस की तफ़सील नीचे दी जाती है।

मसीही मज़हब का शुरू का दौर है। नबती हुक्मत के चारों तरफ़ यानी शाम वगैरह में ईसाइयत का जोर है कि रक़ीम की कुछ नवजवान सईद रुहें

हैं, शिक से बेज़ार और नफ़रत में पड़कर तौहीद की तरफ़ मायल हो जाती हैं और ईसाई मज़हब को कुबूल कर लेती हैं। धीरे-धीरे यह बात वक़्त के बादशाह तक भी पहुंच जाती है। बादशाह नवजवानों को दरबार में बुलाता है और हालात जानना चाहता है। नवजवान हक़ का कलिमा बुलन्द करने में बेबाक और ज़री साबित होते हैं। यह बात बादशाह को नागवार गुज़रती है, मगर वह दोबारा मामले पर ग़ौर करने के लिए उनको कुछ दिनों की मोहलत देता है। ये दरबार से वापस आकर आपस में मशिवरा करते हैं और तै पाता है कि ख़ामोशी के साथ किसी पहाड़ के ग़ार में छिप जाना चाहिए, ताकि मुशिरकों के शर से बचे रह कर अल्लाह की इबादत में मशगूल रह सकें। यह सोच कर वे एक ग़ार में छुप जाते हैं। जब वे ग़ार में दाख़िल होते हैं तो अल्लाह के हुक्म से नींद उन पर छा जाती है और वे ख़्वाब ही की हालत में करवटें बदलते रहते हैं। ग़ार की अजीब कैफ़ियत, अन्दर से बहुत बड़ा है मगर कुदरत ने उसको ऐसा मौक़ा नसीब किया है कि ज़िंदगी बाक़ी रखने के कुदरती सामान वहां सब मौजूद हैं। एक तरफ़ मुहाना है, तो दूसरी तरफ़ हवा गुज़रने की जगहें और सूरख हैं, जिनकी वज़ह से हर वक़्त ताज़ा हवा अन्दर आती रहती है। ग़ार का रुख़ उत्तर-दक्खिन है, इसलिए निकलने-डूबने के वक़्त सूरज की तपन अन्दर नहीं पहुंच पाती, मगर हल्की-हल्की रोशनी बराबर पहुंचती रहती है और ऐसी कैफ़ियत पैदा हो गई है कि न अंधेरा ही है कि कुछ नज़र आए और न इतनी रोशनी है कि खुले मैदान की तरह जगह रोशन हो जाए। इस हालत में कुछ इंसान इस ग़ार में सो रहे हैं और उनका साथी कुत्ता अपने हाथ फैलाए ग़ार के मुहाने पर बाहर की तरफ़ मुंह किए बैठा है।

कुल मिला कर इस सूरत ने ऐसी कैफ़ियत पैदा कर दी है कि पहाड़ों के दरमियान ग़ार के भीतर आंकने वाले इंसान पर ख़ौफ़ व हراس की हालत छा जाती है और वह भाग खड़े होने पर मजबूर हो जाता है।

वर्षों तक ये नवजवान इसी हालत में आराम के साथ महफूज़ रहते हैं कि शहर में इक़िलाब आ जाता है। रूमी ईसाई नबती हुक्ूमत पर हमलावर होते हैं और दुश्मन को हरा कर उस पर क़ब्ज़ा कर लेते हैं और इस तरह रक़ीम (पटरा) ईसाई धर्म की गोद में आ जाता है। अब अल्लाह की मशीयत फ़ैसला

करती है कि ये नवजवान बेदार हों, वे बेदार हो जाते हैं और आपस में सरगोशियां करते हुए एक दूसरे से मालूम करते हैं हम कितनी मुद्दत सोते रहे। एक ने जवाब दिया, एक दिन और दूसरे ने कहा या दिन का कुछ हिस्सा। फिर कहने लगे कि हम में से कोई शहर जा कर खाना ले आए और यह सिक्का ले जाए, मगर जो भी जाए, इस तरह लेन-देन करे कि शहर वालों को पता न लग सके कि हम कौन हैं और कहां हैं? वरना मुसीबत आ जाएगी। बादशाह ज़ालिम भी है और मुश्रिक भी। वह या तो शिर्क पर तैयार और बेदीनी पर मजबूर करेगा, वरना हम सबको क़त्ल कर डालेगा और ये बातें हमारे दीन व दुनिया को बर्बाद करने देने वाली साबित होंगी।

अब नवजवानों में से एक आदमी सिक्का लेकर शहर गया, वहां देखा तो हालात बिल्कुल बदल चुके हैं और नए आदमी और नया तौर-तरीका नज़र आ रहा है, मगर फिर भी डरते-डरते एक बावरची की दुकान पर पहुंचा और खाने-पीने की चीजें खरीदीं। जब कीमत अदा करने लगा तो बावरची ने देखा कि सिक्का पुराना है। इस तरह आखिर बात खुल गई। लोगों को जब असल हकीकत मालूम हुई तो उन्होंने उस आदमी का स्वागत किया और इस अजीब व गरीब मामले में बहुत ज़्यादा दिलचस्पी ली, क्योंकि अर्सा हुआ कि यहां मुश्रिक बादशाहों का दौर ख़त्म हो चुका था और यहां के बाशिंदों ने ईसाई धर्म अपना लिया था।

उस आदमी ने जब यह हाल देखा तो अगरचे ईसाई धर्म फैल जाने से उसको बेहद खुशी हुई, मगर अपने और अपने साथियों के लिए यही पसन्द किया कि दुनिया के हंगामों से अलग रह कर खुदा की याद में गुज़ार दें, इसलिए किसी तरह मज्मे से जान बचाकर पहाड़ की राह ली और अपने साथियों में पहुंच कर सब हाल कह सुनाया। इधर शहरियां में उनकी तलाश का शौक पैदा हुआ और उन्होंने आखिर उनको एक ग़ार में पा लिया। लोगों ने इसरार किया कि वे शहर चले और अपनी पाक ज़िंदगी से शहर वालों का फ़ायदा पहुंचाएं, पर वे किसी तरह तैयार न हुए और उन्होंने अपनी उम्र का बाकी हिस्सा राहियों जैसी ज़िंदगी में गुज़ार दिया।

जब इन खुदा के बन्दे राहियों का इतिकाल हो गया, तो अब लोगों में चर्चा

हुई कि उन की यादगार कायम होनी चाहिए, चुनांचे इनमें जो लोग असरदार और बाइक्तिदार थे, उन्होंने कहा कि हम तो उनके गार पर हैकल (मस्जिद) तामीर करेंगे और गार के मुहाने पर एक शानदार हैकल तामीर करा दिया।

और हज़रत अब्दुल्लाह बिन अब्बास रज़ि० की रिवायत में है कि जब उस जवान के पीछे वक़्त के बादशाह और पब्लिक दोनों आए, तो गार के करीब पहुंच कर वे यह न मालूम कर सके कि जवान किस तरफ़ चला गया और जब बहुत तलाश के बाद असहाबे कहफ़ का पता न पा सके, तब मजबूर होकर वापस हो गए और उनकी यादगार में पहाड़ पर एक हैकल (मस्जिद) तामीर कराया।

अहम तफ़्सीरी हक़ीक़तें

1. तर्जुमा—‘फिर हमने उनको (ख़्वाब से) उठाया, ताकि मालूम करें कि दो जमाअतों में से किसने इस मुद्दत को महफूज़ रखा, जिसमें वे (गार के अन्दर) रहे।’ (18 : 12)

यहां दो जमाअतों में से एक अस्थाबे कहफ़ की और दूसरी अहले शहर की जमाअत मुराद है। मतलब यह है कि यह इसलिए किया कि मुद्दत जाहिर हो जाए और यह मालूम करने के बाद कि अल्लाह तआला ने उनको वर्षों तक ख़्वाब की हालत में ज़िंदा रखा, जबकि वे ज़िंदगी की बक्रा के साधनों से यक़सर महरूम थे, लोगों को यह यक़ीन हो जाए कि बेशक इसी तरह वह मख़्लूक को मरने के बाद भी ज़िंदा करेगा और बेशक मौत के बाद उठाए जाने का मसला हक़ है, चुनांचे अल्लाह तआला ने उनको बेदार किया और उनमें से एक नवजवान शहर में खाना ख़रीद करने गया तो उस ज़माने में बस्ती वालों के दरमियान ‘मौत के बाद उठाए जाने’ पर झगड़ा और बहस जारी थी, एक जमाअत कहती थी कि फ़क़त रूह का उठाया जाना होगा और दूसरी जमाअत कायल थी कि रूह और जिस्म दोनों को ज़िंदा होना है, यह तो नसारा की जमाअतें थीं और जो नब्ती मुश्रिक आबाद थे, वे सिर से मौत के बाद उठाए जाने ही के इंकारी थे। ऐसे नाज़ुक वक़्त में अल्लाह तआला ने उस आदमी को गार से बेदार करके भेजा और इस तरह जब अस्थाबे कहफ़ का

वाकिया सब पर जाहिर हो गया तो उसने एलानिया यह नजीर कायम कर दी कि जिस तरह वर्षों तक जिंदगी के सामानों से महसूस रहने के बावजूद रूह के साथ जिस्म भी सही-सालिम बाक़ी रहा, उसी तरह 'मौत के बाद उठना', रूह और जिस्म दोनों से ताल्लुक रखता है और जिस तरह सोते रहने के बाद अस्थावे कहफ़ बेदार कर दिए गए, उसी तरह कब्र से (बरजुख की दुनिया में) सैकड़ों और हज़ारों वर्ष मुर्दा रहने के बाद भी क़ियामत में ज़िंदा कर दिए जाएंगे।

तर्जुमा—'ऐ पैग़म्बर! कुछ लोग कहेंगे कि वे तीन आदमी हैं, चौथा उनका कुत्ता है, कुछ लोग ऐसा भी कहते हैं, नहीं पांच हैं, छठा उनका कुत्ता है, ये सब अंधेरे में तीर चलाते हैं।' (18 : 22)

अल्लाह ने इस वाक़िए से मुताल्लिक इन हकीकतों को जाहिर करने के बाद, जो उसके मक्सद 'तज़कीर' (याददेहानी) के लिए फ़ायदेमंद थीं, वाक़िए की इन छोटी-छोटी बातों के बारे में जो सिर्फ़ तारीख़ी हैसियत रखती हैं और उनके जान लेने से कोई ख़ास फ़ायदा भी नहीं होता, पैग़म्बर सल्लल्लाहु अलैहि व सल्लम को यह नसीहत फ़रमाई कि वे इन ला-हासिल बहसों से परहेज़ करें और इन पर सरसरी तौर से गुज़र जाएं और बेकार बातों की खोज़ लगाने की फ़िक्र न करें, जैसे यह कि इन नवजवानों की ताय़दाद क्या थी? उनकी उम्रों का तनासुब क्या था? वे ग़ार में कितनी मुद्त तक ठहरे रहे? मुद्त की सही मिक़दार क्या है? वगैरह।

तर्जुमा—'(ऐ पैग़म्बर!) कह दे कि उनकी असल गिनती को मेरा पालनहार ही जानता है, क्योंकि उनका हाल बहुत कम लोगों के इल्म में आया है और जब सूरतेहाल यह है तो लोगों से इस बारे में बहस और झगड़ा न करो, मगर सिर्फ़ इस हद तक कि साफ़-साफ़ बात में हो और न उन लोगों में से किसी से इस बारे में कुछ मालूम करना? इसलिए जो बात भी होगी अटकल होगी।' (18-22)

3. 'व लबिसू फ़ी कहफ़िहिम सला-स मि-अति सिनीन वज़दादू तिसआ' (18-25)

इस आयत का तर्जुमा आमतौर से तफ़्सीर लिखने वालों ने इस तरह

किया है गोया अल्लाह तज़ाला अपनी ओर से यह इतिहा दे रहा है कि वे तीन सौ नौ सत्त ग़ार में रहे, मगर हज़रत अब्दुल्लाह बिन अब्बास (रज़ि०) और हज़रत अब्दुल्लाह बिन मसऊद रज़ि० से कुछ रिवायतों में जो मानी ज़िक्र किए गए हैं, उनका मतलब यह है कि यह लोगों का क्रौल है, अल्लाह तज़ाला का अपना क्रौल नहीं है, यानी वे जायत 'व लाबिसू' को इससे पहले के जुम्मे 'यकूतून' के तहत में दाखिल समझते और यह मानी करते हैं कि जिस तरह लोग (ईसाई) अस्लामे कहफ़ की तायदाद के बारे में अलग-अलग बातें कहते हैं और कहेंगे, इसी तरह वे यह भी कहते पाए जाते हैं कि अस्लामे कहफ़ तीन सौ नौ सत्त तक ग़ार में रहे।

हमारे (मौलाना हिफ़ज़ुर्रहमान स्योह्यरवी रह० के) नज़दीक यही मानी तर्जीह के लायक है, क्योंकि कुरआन मजीद का सबाक़ (प्रसंग) इसी को ज़ाहिर करता है, इसलिए कि इन्हीं आयतों में कुरआन ने नबी अकरम सल्लल्लाहु अलैहि व सल्लम को यह हिदायत की है कि वे इस क्रिस्म की ग़ैर-मुफ़्फ़िद और जटिल की बातों के पीछे न पड़ें, तो इससे यह बात साफ़ हो गई कि ग़ार में, क्रियाम का मसूअला भी अंधेरे का तीर है और इसे अल्लाह के इन्म के सुफ़द कर दिया जाए, तो बेहतर है।

4. 'जाति-क गिन आयातिल्लाह (18 : 17)' (यह अल्लाह की निशानियों में से है, यानी पहाड़ के अन्दर ग़ार की यह मज्मूई कैफ़ियत कि ग़ार का मुहाना अमरचे तंग है, मगर उसके अन्दर बहुत काफ़ी फैलाव है, उसका रुख़ उत्तर-दक्खिन है जिसकी वजह से सूरज का निकलना और डूबना दोनों हालतों में सूरज दाहिने और बाएं कतरा कर निकल जाता है और ग़ार उसके तपन में बचा रहता है और दूसरी तरफ़ खुला होने की वजह से हवा और रोशनी ज़रूरत भर पहुंचती रहती है, गोया जिस्मानी बक्का के लिए जो चीज़ नुस्सानन्देह है यानी तपन, उससे हिफ़ाज़त और जो ज़िदंगी वाक़ी रखने के लिए ज़रूरी चीज़ें हैं यानी रोशनी और हवा, उसकी मौजूदगी, ये ऐसी बातें हैं जो अल्लाह तज़ाला की खुली निशानियां कहीं जा सकती हैं कि उनकी बदौलत क्या तक अल्लाह के नेक बन्दे दुनिया की ख़राबियों में अलग होकर ग़ार में ख़ाव की हानत में बसर कर सकें और ऐसी हालत में बसर कर सकें जबकि

खाने-पीने के सामान और जिंदगी की बक्का के दूसरे दुनिया के साधनों से क़तई तौर पर महरूम थे।

5. आमतौर पर मशहूर है कि अस्थाबे कहफ़ अभी तक ग़ार में सो रहे हैं और जिंदा हैं, मगर यह सही नहीं है, इसलिए कि हज़रत इब्ने अब्बास रज़ि० ने खोलकर यह फ़ारमाया है कि उनका इंतिकाल हो चुका।

6. 'व कल्लुहुम बासितुन ज़िराऐहि बिलवसीद' (18 : 18) कुत्ते ने वफ़ादारी और जानिसारी का सबूत दिया और भले लोगों की सोहबत पाई तो कुरआन ने भी उसका ज़िक्र ख़ैर करके उसे वह इज़्ज़त बाख़्शी कि इंसानों के लिए क़ाबिले रश्क बना दिया। शेख़ सादी रहमतुल्लाहि अलैहि ने क्या खूब कहा है—

समे अस्थाबे कहफ़, रोज़े चन्द
पए एकां गिरफ़ते मर्दम शुद।
पिसर नूहे ब अब्दां बनशित्त
ख़ानदाने नबूतश गुमशुद

7. तर्जुमा—'और किसी चीज़ के लिए यह न कहो कि कल मैं इसको ज़रूर करूंगा, (मगर यह कह लिया करो) यह कि अल्लाह चाहे तो' (18 - 23)

इस आयत में अल्लाह तआला ने यह तालीम दी है कि जब मुस्तक़बल में किसी काम का इरादा हो तो दावे के साथ यह नहीं कहना चाहिए कि मैं इसको ज़रूर करूंगा, इसलिए कि कौन जानता है कि कल क्या होगा और कहने वाला इस कायनात में मौजूद भी होगा या नहीं, इसलिए इस मामले को अल्लाह के सुपुर्द करते हुए 'इन शाअल्लाह' ज़रूर कहना चाहिए।

8. तर्जुमा—'तुम कहो उम्मीद है मेरा परवरदिगार इससे भी ज्यादा कामियाबी की राह मुझ पर खोल देगा।' (18 : 24)

इस आयत में इस तरफ़ इशारा है कि बहुत जल्द ऐसा ही मामला तुम को भी पेश आने वाला है, बल्कि वह इससे भी अजीब व ग़रीब होगा, यानी अपना आबाई वतन छोड़ना पड़ेगा। राह में ग़ारे सौर के अन्दर कई दिन तक बिथे रहोगे। दुश्मन गारे सौर के मुंह पर पहुंच जाने के बावजूद तुमको न पा सकेंगे, तुम ख़ैरियत के साथ मदीना पहुंच जाओगे और वहां तुम पर फ़ल व

कामरानी की ऐसी राहें खोल दी जाएंगी जो इस मामले से कहीं ज्यादा अजीब व जलील होंगी। यह सूरः मक्की दौर की आखिरी सूरतों में से है, इसलिए इसके उतरने के बहुत थोड़े दिनों के बाद हिजरत का वह शानदार वाकिया पेश आया, जिसने मुसलमानों की जिंदगी के दौर में हैरत में डाल देने वाला इक़िलाब पैदा कर दिया और बातिल ने हक के सामने हथियार डाल दिए।

सबक और नतीजे

1. अगर हम को कोई बात अपनी अक़ल के मुताबिक अजीब व ग़रीब मालूम हो तो यह ज़रूरी नहीं है कि यह अपनी हक़ीकत के लिहाज़ से भी वाकई कोई अजीब बात है। अगर वह अजीब है भी तो हमारे लिए है, न कि कायनात के पैदा करने वाले के लिए, जिसने कि कायनात को पैदा किया और फिर ऐसे मज़बूत निज़ाम पर उसको क़ायम किया कि अक़ल हैरान है मगर आंख रोज़ाना उसे देखती और दिल हर लम्हा इस हक़ीकत का एतराफ़ करता है कि :

तर्जुमा—‘अल्लाह पर यह बात कुछ भारी नहीं है।’

2. जब शर व फ़साद और जुल्म व सरकशी इस दर्जा बढ़ जाए कि अल्लाह के नेक बन्दों के लिए कहीं पनाह न रहे, तो अगरचे अज़ीमत का दर्जा यही है कि कायनात की रुशद व हिदायत की ख़ातिर हर किस्म की तक्लीफ़ें वरदाश्त करे और हक़ कलिमे पर पहाड़ की तरह जमा रहे, मगर मख़्लूक खुदा से कट कर कोना न पकड़ ले, लेकिन अगर हालात इस दर्जा नज़ाकत अख़्तियार कर लें कि मख़्लूक के साथ ताल्लुक रखने की शक़्त में जान देनी पड़े या दीने वातिल कुबूल करने पर मजबूर होना पड़े और हालात यह हो जाए—

तर्जुमा—‘अगर वे लोग कहीं तुम्हारी ख़बर पर जाएंगे तो तुमको या तो पत्थरों से मार डालेंगे या तुम को (जबरन) अपने तरीक़े में फेर लेंगे और अगर ऐसा हुआ तो तुम को कभी फ़लाह नसीब न होगी।’ (18 : 20)

तो इस वक़्त रुख़्सत है कि जान की हिफ़ाजत और दीन की ख़िदमत के लिए दुनिया और आलाइशों से कट कर किनाराकशी अख़्तियार कर ले।

गोया यह इज़्तिरारी हालत का एक हंगामी और वक्ती इलाज है जो सिर्फ़ दीन ईमान की हिफ़ाज़त के लिए किया जा सकता है, लेकिन इस्लाम की निगाह में अपने आपमें कोई महबूब अमल नहीं है और अख़्तियारी तौर पर इस योगियाना ज़िदंगी को आख़्तियार करना रहबानियत है। 'वला रहबानियत फ़िल इस्लाम' (इस्लाम में रहबानियत नहीं है।) और इस्लाम रहबानियत को नापसन्द करता है। ईसाइयों की मज़हबी तारीख़ के पढ़ने से यह मालूम होता है कि शुरू के ज़माने में कुछ सच्चे ईसाइयों को अस्थावे कहफ़ की तरह के कुछ वाक़िए पेश आए, जिनमें से एक रूम में, एक अन्ताकिया में और शहर अफ़स में पेश आना बताया जाता है, चुनांचे उन्होंने हालात से पज़बूर होकर इज़्तिरारी तौर पर इस योगियाना ज़िदंगी को अख़्तियार किया था, मगर बाद में दूसरी बिदअतों की तरह यह अमल भी ईसाई धर्म का बहुत अहम हिस्सा और पसंदीदा अमल गिना जाने लगा और जिस तरह भारत के पुराने धर्म के मुताबिक़ दुनिया के झमेलों से कट कर हिन्दू योगी पहाड़ों की खोह और वीरानों में योग करना मुक़द्दस अमल समझते हैं, उसी तरह ईसाइयं ने भी अख़्तियारी सन्यास को मज़हब के मुक़द्दस कामों में शामिल कर लिया।

लेकिन क़ुरआन हकीम ने उनके इस अमल के मुताल्लिक़ सफ़ाई के साथ ज़ाहिर कर दिया है कि अल्लाह के नज़दीक़ अपने आपमें यह अमल कोई पसन्दीदा अमल नहीं है, बल्कि अहले किताब की मज़हबी बिदअतों में से एक बिदअत है।

तर्जुमा— 'और राहबाना ज़िदंगी को कि जिसको इन (ईसाइयों) ने दीन में ईजाद कर लिया, हमने उन पर फ़र्ज़ नहीं किया था, मगर उन्होंने अख़्तियार किया था अल्लाह की रज़ा जूई के लिए, पर उसके हक़ की रियायत न रहे सके।' (57-27)

मतलब यह है कि अल्लाह तआला ने उनके लिए यह तरीक़ा दीन के तरीक़ों में से नहीं मुक़रर किया था, बल्कि उन्होंने खुद ही अख़्तियार कर लिया था, मगर बाद में उसको निबाह न सके और रहबानियत के परदे में दुनियादारों से ज़्यादा दुनियातलबी और लालच में फंस गए।

हक़ यह है कि साफ़ और सीधा रास्ता एतदाल का रास्ता है, न इसमें

पेच व ख़म है और न नशेब व फ़राज़। यह राह इफ़रात व तफ़रीत दोनों से जुदा करके असल मज़िल तक पहुंचा देती है और चूँकि इस्लाम फ़ितरत का दीन है, इसलिए उसने हर मामले में एतदाल ही को पसन्दीदा अमल करार दिया है। उसकी मज़र में जितना दुनिया में लगा रहना बुरा है, उतना ही मख़्लूके खुदा से कट कर योगियाना रहबानियत भी मज़मूम (निन्दनीय) है। नबी अकरम सल्लल्लाहु अलैहि व सल्लम ने इर्शाद फ़रमाया है, इस उम्मत के लिए रहबानियत 'अल्लाह के रास्ते का जिहाद' है, क्योंकि जिहाद के मैदान के लिए इंसान जब ही क़दम उठाता है कि वह अपने नफ़्स, अपने बाल-बच्चों और हर किस्म की दुन्यवी इंशतों से बेनियाज़ होकर सिर्फ़ अल्लाह तआला की मर्जी को पूरा करना उ ना मक्सद और नस्बुलऐन (निगाह के सामने रहने वाली मज़िल) बना ले।

3. हज़रत अब्दुल्लाह बिन अब्बास रज़ि० से आयत 'वला तकूलन्नलिशैइन इन्नी फ़ाड़िलुन गदा इल्ला अय्यशा अल्लाहु' (18 : 23-24) के नाज़िल होने के बारे में यह रिवायत बयान की जाती है कि जब मक्का के मुशिरकों ने नबी अकरम सल्लल्लाहु अलैहि व सल्लम से अस्ताबे कहफ़ के बारे में सवाल किया, तो आपने फ़रमाया कि मैं कल वह्य से भालूम करके इसका जवाब दूंगा, मगर आपको 'इनशा अल्लाह' कहना याद न रहा, इस वजह से पन्द्रह दिन तक वह्य नहीं आयी, तब मुशिरकों ने कानाफूसियां शुरू कर दीं और आपका दिल इस वजह से टूटने लगा।

पन्द्रह दिन के बाद वह्य नाज़िल हुई और उसने वाक़िए की ज़रूरी तफ़्सीलों के साथ-साथ यह भी बतलाया कि इंसान जबकि 'कल' को नहीं जानता, तो उसके लिए ज़रूरी है कि जब कल के लिए किसी बात का वायदा करे तो अल्लाह की मर्जी का हवाला ज़रूर दे दिया करे, ताकि यह बात कभी भूलने न पाए कि बन्दा नहीं जानता कि कल क्या होगा, मैं ज़िंदा भी रहूंगा या नहीं और अगर ज़िंदा भी रहा तो वायदे के पूरे होने पर मैं क़ादिर हो सकूंगा या नहीं।

4. दीन और मिल्लत अल्लाह तआला की साफ़ और सीधी राह का नाम है, इसलिए वह ज़बरदस्ती करने से दिल में नहीं उतरती, बल्कि अपनी सच्ची

रोशनी से अंधे दिलों को रोशन और मुनव्वर करती है। 'ला इकरा-ह फ़िदीन' (दीन के बारे में कोई ज़बरदस्ती नहीं है), मगर इसके खिलाफ़ बातिल की हमेशा यह कोशिश रहती है कि अल्लाह की मख़सूद पर ज़बरदस्ती जुल्म और ज़ुल्म से अपना असर जमाए और दलील की जगह ज़ुल्म से काम ले, लेकिन अल्लाह की मशीयत अंजाम की शक्ति में सच्चाई (दीने हक़) ग़ालिब करती और बातिल को मग़्लूब कर देती है और अंजाम व नतीजा हक़ के हाथ रहता है, मगर चूँकि अल्लाह की पकड़ का क़ानून एक तो काफ़ी मोहल्लत देता है, इसलिए ज़ालिम क्रौमें जिहालत से उसको अपनी कामियाबी समझकर अल्लाह की 'बत्सो शदीद (सख़्त पकड़) से ग़ाफ़िल हो जाती हैं और इसलिए तारीख़ बार-बार अपने सबक़ को दोहराती रहती है।

5. तजुर्बा इस पर गवाह है कि हक़ व सदाक़त की तहरीक और न सिर्फ़ यह, बल्कि हर इक़िलाबी तहरीक जिस दर्जा क्रौम के नवजवानों पर असरअंदाज़ होती है, बड़ी उम्र के लोग क्रौम पर इस तेज़ी के साथ असरअंदाज़ नहीं होते। साइक्लोजी के माहिर लोग इसकी यह वजह बयान करते हैं कि बड़ी उम्र वालों के दिल व दिमाग़ चूँकि उम्र के बड़े हिस्से में पुराने रस्म व रिवाज़ के आदी हो जाते और सोसाइटी के पुराने निज़ाम से असें तक मानूस रह चुके होते हैं और उसकी नस-नस में पुरानी बातें बैठ चुकी होती हैं, इसलिए हर वह तहरीक जो पुराने निज़ाम या यिसी-पीटी रस्मों के खिलाफ़ ज़ाहिर होती है, उनके दिल व दिमाग़ उसके नये असर से पीड़ा और तक्लीफ़ महसूस करते हैं और पुरानी-नई बातों का टकराव उनके लिए बोझ बन जाता है इसलिए वे नए इक़िलाब से मानूस होने की बजाए और ज़्यादा दहशत में पड़ जाते हैं, अलबत्ता इनमें से जो दिल व दिमाग़ ज़ज्बे के मुक़ाबले में अक़ल को और तास्सुर के मुक़ाबले में दलीलों को रहनुमा बना लेते हैं और हर मामले में नए-पुराने से हट कर मतानत और संजीदगी के साथ उनके फ़ायदे और नुक़सान पर ग़ौर करने के आदी होते हैं वे इस आम उसूल से अलग हैं और जब भी वे इक़िलाबी तहरीक के लिए ज़बरदस्त मददगार साबित होते हैं, मगर जमाअतों और क्रौमों में आपतौर से उनकी तायदाद कम होती है लेकिन, बड़ी उम्रवाले लोगों के खिलाफ़ चूँकि नवजवानों के दिल न दिमाग़ बड़ी हद तक ग़ैर जानिबदार (निष्पक्ष) होते और पुराने रस्म व रिवाज़ के लिए अभी तक पके

हुए नहीं होते, उन पर नए नक्श बहुत जल्द उभर आते हैं और वे किसी तब्दीली और किसी इकिलाब को, सिर्फ इसलिए कि वे नई बातों की दावत दे रहे हैं, वहशत भरी नज़रों से नहीं देखते, बल्कि दिलचस्पी के साथ उसकी तरफ बढ़ते और साफ़ दिल व दिमाग से उस पर गौर करते हैं।

अब यह इकिक्लाबी तहरीक की ज़िम्मेदारी है कि अगर उसमें सच्चाई और हक़तलबी काम कर रही है और जमाअतों और क़ौमों को ग़लत रास्ते से निकाल कर सीधे रास्ते की तरफ़ दावत देती है, तो उसकी तरफ़ तेज़ी के साथ भीड़ की भीड़ बढ़ने वालों और पैरवी करने वालों की ज़िंदगी में चार चांद लग जाते हैं और उनका वजूद इस पूरी दुनिया के लिए रहमत साबित होता है और अगर मामला इसके खिलाफ़ है, तो वह इन तर व ताज़ा और साफ़ दिल व दिमाग़ रखनेवाले नवजवानों को तबाही और बर्बादी के रास्ते पर लगा देती है और उनका वजूद पूरी इंसानियत के लिए मुसीबत और अज़ाब बन जाता है।

सबा और सैले इरम

(लगभग 200ई०)

तम्हीद (प्रस्तावना)

क़ौमों की तरक्की और तनज़ुली का पस मंज़ूर (उन्नति-अवनति की पृष्ठभूमि) बख़्त व इत्तिफ़ाक़ (भाग्य और संयोग) पर टिका नहीं होता, बल्कि कुदरत के क़ानून के मुक़रर किए गए उसूल के मुताबिक़ पेश आता है, अलबत्ता कभी ऊरूज व ज़वाल (उन्नति-अवनति) की वजहें इतनी वाज़ेह और साफ़ होती हैं कि आम तौर से ये देखने में आ जाती हैं और या अक्ल की सरसरी तवज्जोह से पहचान ली जाती हैं और कभी उनका वजूद ऐसी वज्हों से होता है जिनका ताल्लुक़ आम वज्हों और वसीलो से अलग होता है, अल्लाह तआला की फ़रमांबरदारी और नाफ़रमानी से जुड़ा होता है, यानी देखने में अगरचे एक क़ौम में, मिसाल के तौर पर वे तमाम हालात और वज्हें पाई जाती हों, जिनसे किसी क़ौम को तरक्की मिलती है, फिर भी वह क़ौम अचानक

हलाकत व बर्बादी की भेंट चढ़ जाती है और इंसानी दुनिया के लिए उसकी हलाकत हैरत में डाल देने वाली बन जाती है, लेकिन जब अल्लाह की ओर से उनकी सरकशी, बगावत और अल्लाह के हुक्मों की बराबर खिलाफवर्जी का परदा चाक हो जाता है और अल्लाह की वहय, उनके अमल और अमल के बदले की तफसील को सबके सामने ले आती है, तब बुद्धि रखने वाले लोग यह यक़ीन कर लेते हैं कि जिस क़ौम की इज्तिमाई ज़िंदगी के खुबसूरत खोल में ऐसी मक्रूह और घिनौनी शक्ल मौजूद थी, तो बेशक उसकी हलाकत व तबाही संयोग की वजह से नहीं, बल्कि अल्लाह के क़ानून व अमल के बदले के ठीक मुताबिक़ हुई है।

सबा और क़ौमे सबा का वह सबक़ भरा हादसा और उन की तरक्कियों का नसीहत भरा वाक़िया, जो नीचे दिया जा रहा है क़ौमों की तरक्की-तबाही के उस दूसरे क़ानून की वजह से ही आया था और तारीख़ के पन्ने इस सच्चाई के गवाह हैं कि वह क़ौम ऐश व इशरत की बुलन्दी पर बिना किसी ख़ौफ़ और ख़तरे के ज़िंदगी बसर कर रही थी और एकदम हलाकत व बर्बादी के गहरे खडू में सिर्फ़ संयोग से नहीं गिर गई थी बल्कि दूर-दूर तक पहुँचे हुए बुरे आमाँल के बदले में उसको ये बुरे दिन देखने पड़े थे, जो तारीख़ के वाक़ियों में बड़ी अहमयित रखते और क़ौमों के बनने-बिगड़ने की तारीख़ में हज़ारों सबक़ व नसीहत जुटाते हैं।

सबा और क़ौमे सबा

सबा क़ह्तानी क़बीले की मशहूर शाख़ है, जबकि क़ह्तान का ताल्लुक़ उम्मे सामिया से है, लेकिन इसमें इख़्तिलाफ़ है कि वह वनू इस्माईल में से है और अदनानी और क़ह्तानी एक ही सिलसिला है या यह कि अदनानी तो बनी इस्माईल हैं और क़ह्तानी उनसे अलग एक पुराना सिलसिला है। अरब के तारीख़दां कहते हैं कि सबा लक़ब है और नाम अग्र या अब्द शम्स है। आज के दौर के तारीख़ वाले इसी को सही समझते हैं और यह भी कहते हैं कि 'सबा' के मतलब में 'तिज्जारत' के मानी दाख़िल हैं और 'सबा की क़ौम' (क़ौमे सबा), चूँकि तिज्जारत पेशा क़ौम थी, इसलिए 'सबा' के नाम से मशहूर हुई।

सबा और हुकूमत के तबक़े

तारीख़दानों के हिसाब से सबा की हुकूमत दो तबक़ों में बंटी रही है और फिर हर दो तबक़ों की हुकूमत का ज़माना अलग-अलग दो दौरों में बंटा हुआ है। पहले तबक़े का पहला दौर लगभग 11 सौ ईसा पूर्व से शुरू हो कर 550 ईसा पूर्व पर ख़त्म होता है। यह इसकी तरक्की का ज़माना है और हज़रत सुलैमान (ﷺ) के ज़माने की मलिका सबा (बिलक़ीस) इसी दौर से ताल्लुक रखती है। पहले तबक़े का दूसरा दौर 550 ईसा पूर्व से शुरू होकर 115 ईसा पूर्व पर ख़त्म होता है। सैले इरम और सबा का बिखराव इसी दौर से मुताल्लिक है। कुरआन में सूर: दुख़ान और सूर: क़ाफ़ में जिन 'तुब्बअ' वालों का ज़िक्र किया गया है उनका ताल्लुक दूसरे तबक़े के इस दौर से है। मुख़्तसर यह कि लगभग आठवीं सदी ईसा पूर्व में 'सबा' की हुकूमत अरब की शानदार तरक्कीयाफ़्ता हुकूमत थी।

सबा की इमारतें और उनका रहन-सहन

सबा की शानदार इमारतों के तज़्किरे पुराने और नए तारिख़दानों के यहां बहुत ज़्यादा मिलते हैं। कहते हैं कि उनका महल भूमदान कारीगरी का बेहतरीन नमूना था। (इसके मुताल्लिक़ बयान अगले पन्नों पर देखें।) यह क़स्र बीस मज़िलें रखता था और ऊपर की मज़िल बहुत ही ज़्यादा क़ीमती आबगीनों (हीरे-जवाहरात) से बनाई गई थी। इसका ज़िक्र हज़रत सुलैमान (ﷺ) के क्रिस्ते में हो चुका है। इसी तरह और भी बेनज़ीर इमारतें थीं। सबा की हुकूमत की सीमाओं के अन्दर सोने और जवाहरात की खाने थीं, हज़र मौत और यमन का इलाक़ा खुशबूदार चीज़ों के लिए मशहूर था, जबकि अमान और बहरीन के मोती दुनिया में बेमिसाल समझे जाते थे। इसी तरह यमन का साहिल पूरे इलाक़े की (पैदावार के लिए) मंडी था और शाम, मिस्र, यूरोप और हिन्दुस्तान व हब्श के दर्मियान तिजारत के अकेले ठेकेदार 'सबा' ही थे। तौरात में सबा की दौलत व सरवत और उनके तमहुन (संस्कृति) की महानता के बहुत ज़्यादा तज़्किरे मिलते हैं।

सद्दे मआरिब (मआरिब का बांध)

अरब में मुस्तकिल नदियां नहीं हैं। अक्सर वर्षा के पानी पर गुजर है और कहीं-कहीं पहाड़ी चश्मे भी हैं। वर्षा का पानी हो या पहाड़ी चश्मों का, तमाम पानी बहकर वादी के रेगिस्तान में सूख कर बर्बाद हो जाता है। क्रौम सबा ने इस पानी को काम में लाने और वागों और खेतों को हरा-भरा बनाने के लिए यमन के दूर-दूर तक के इलाकों में एक सौ से ज्यादा बांध बांधे थे और उनकी वजह से पूरा मुल्क सरसब्ज व शादाब बना हुआ था। इन्हीं बांधों में से सबसे बड़ा और शानदार बांध 'सद्दे मआरिब' था, जो राजधानी मआरिब में बनाया गया था।

इस सद्दे के बारे में पुराने-नये तारीख़दानों और सैर-सपाटा करनेवालों ने जो हालात लिखे हैं, वे यह साबित करते हैं कि सबा को इजिनियरिंग के फ़न और मैथमेटिक्स में बड़ा कमाल हासिल था।

मआरिब के दक्खिन में दाएं-बाएं दो पहाड़ हैं जो अबलक़ पहाड़ के नाम से मशहूर हैं और उनके दमियान बड़ी लम्बी-चौड़ी घाटी है जिसका उज़्निय की घाटी कहते हैं। जब पानी बरसता या पहाड़ी चश्मों से बह निकलता, तो घाटी नदी बन जाती। सबा ने यह देख कर 800 ई०पूर्व में इन दोनों पहाड़ों के दमियान बांध का बांधना शुरू कर दिया और अर्से तक उसके बनाने का सिलसिला जारी रहा।

अरब के कुछ तारीख़दां कहते हैं कि यह बांध दो वर्ग मील में था और अर्जुल कुरआन के लेखक एक यूरोपीय पर्यटक (सय्याह) अज़माऊ के मज़्मू (लेख) के हवाले से बयान करते हैं कि यह एक सौ फिट लम्बी और पचास फिट चौड़ी दीवार है, जिसका बहुत बड़ा हिस्सा टूट चुका है और तिहाई भी बाक़ी है और वे यह भी तहरीर फ़रमाते हैं कि इस सय्याह (पर्यटक) उसका बहुत अच्छा-सा नक्शा तैयार करके अपने मज़्मून के साथ छपा है और फ़ेंच एशियाटिक सोसाइटी के जर्नल में छपा है और जिसको उन्होंने अरज़ु कुरआन में भी नक़ल किया है।

अरब के तारीख़दां यह भी कहते हैं सबा ने उसको इस तरह ताम

किया था कि पानी को रोकने के बाद मौसमों के इस्तिस्लाम के पेशे नज़र सिंचाई के लिए पानी के ऊपर-नीचे तीन दर्जे कायम कर दिए थे और हर दर्जे में तीस-तीस खिड़कियां रखी थीं, जिनके ज़रिए पानी को खोला और बंद किया जाता था और फिर उनके नीचे एक बहुत बड़ा हौज़ बनाया था। उसके दाएं-बाएं लोहे के दो बड़े-बड़े फाटक थे। हौज़ का पानी जिनके ज़रिए तबसीम होकर मआरिब के दोनों तरफ़ नहरों, गोलों और जबहों के ज़रिए ज़रूरत के मुताबिक़ काम में आता था। इस शानदार बांध की वजह से लगभग 300 वर्ग मील तक दाएं-बाएं छुहारों के बाग़, मेवों और फलों के बहुत सुन्दर बाग़ और भुर्गज़ार, 'दार चीनी', औफ़ और हर तरह के खुशबूदार पेड़ों के घने बाग़ इतने ज़्यादा हो गए थे कि तमाम इलाक़ा चमनिस्तान और फिरदौस बना हुआ था।

यमन की फ़ितरी खुसूसियतों के लिहाज़ से खुशबूओं, फलों और फूलों के पेड़ों की ज़्यादती मआरिब के बांध की वजह से इसमें शानदार बढ़ौत्तरी और तरक्की, तिज़ारती कारोबार और खनिज पदार्थों (मादनियात) की ज़्यादती की वजह से सोना, चांदी और जवाहरात की बहुतायत ने क़ौमे सबा में इस दर्जा, ऐशपरस्ती, खुशहाली, और इत्मीनान पैदा कर दिया था कि वे हर वक़्त खुशी-खुशी अल्लाह की नेमतों का फ़ायदा उठाते और रात व दिन सुख-वैभव का जीवन जी रहे थे।

और देश के बहारस्तानों और चमनिस्तानों की वजह से जलवायु में इतना ठहराव था कि सबा के लोग मच्छरों, मक्खियों और पिस्सुओं जैसे तक्लीफ़ पहुंचाने वाले कीड़ों से पाक और हिफ़ाज़त में थे। 'जन्नतानि अय्यमीनिंव-व शिमाल'।

(34 : 15)

गरज़ हर क्रिस्म की राहत और ऐश की जिंदगी पर यह और ज़्यादा था कि यमन से शाम तक जिस मशहूर शाहराह (Main Road) पर सबा वालों के तिज़ारती क्राफ़िलों का आना-जाना था, उसके भी दोनों तरफ़ खुबसूरत बलसान और दारचीनी के खुशबूदार पेड़ों का साया था और करीब-करीब फ़ासले से सफ़र को आरामदेह बनाने के लिए कारवां सराएं बनाई गई थीं जो शाम के इलाके तक उनको इस आराम के साथ पहुंचाती थीं कि ठंडे पानी, मेवों और फूलों की ज़्यादती यह भी महसूस नहीं होने देती थी कि वे अपने

वतन में हैं या कठिनाई भरे सफ़र में। यहां तक कि जब खुशबूदार साया और सुकून देने वाली हवा में उनका कारवां इन कारवांसरायों में ठहरता, मेवे और ताज़ा फल खाता और ठंडा-मीठा पानी पीता हुआ हिजाज़ और शाम तक आना-जाना रखता, तो पड़ोसी क़ौमें रशक व हसद से उन पर निगाहें उठातीं और हैरत व ताज्जुब के साथ उनके इस ऐश व इशरत पर दांतों तले उंगलियां दबा लेती थीं, जैसा कि आप उनके ज़माने के तारीख़दानी की जुबान से सुन चुके हैं कि वे किन लफ़्ज़ों में उनकी खुशहाली का तज़्करा कर रहे हैं और जिसको अल्लाह ने बेहद (उनके लिए) सस्ता कर दिया था।

इन तारीख़ी तफ़्सील के बाद अब हमको क़ुरआन की इन आयतों को पढ़ना चाहिए जो सबा की इन खुशहालियों का ज़िक्र करते हुए उसको अहलेसबा पर अल्लाह तआला का शानदार इनाम व इकराम ज़ाहिर करती हैं—

तर्जुमा—बेशक अहलेसबा के लिए उनके वतन में अल्लाह की कुदरत की अजीब व ग़रीब निशानी थी। दो बाग़ों का (सिलसिला) दाएं-बाएं और अल्लाह ने उनको यह फ़रमा दिया था, ऐ सबा वालो! अपने परवरदिगार की तरफ़ से बख़्शी हुई रोज़ी खाओ और उसका शुक्र करो, शहर है पाकीज़ा और परवरदिगार है बख़्शने वाला

(34 : 12)

क़ुरआन मजीद की ऊपर की लाइनों को पढ़िए, क़ुरआन कहता है कि सबा के अपने घर में अल्लाह तआला की बेनज़ीर और अजीब व ग़रीब निशानी मौजूद थी, वह यह कि सैंकड़ों मील तक उनके शहर के दाएं-बाएं मेवों, फलों और खुशबूदार चीज़ों के पेड़ों का घना सिलसिला बाग़ों की शक्ल में मौजूद था। यह अल्लाह तआला के दिए हुए रिज़्क की कुदरती ख़ासियतों के ज़रिए, जो अल्लाह की 'फ़ितरत' के हाथों एतदाल पर रहा, सर्द व खुश्क़ तबई नश्व व नुमा की शक्ल में ज़ाहिर हुआ और दूसरा पानी पहुंचाने के बेहतर तरीक़े की शक्ल में, जो असल में कायनात के पैदा करने वाले की दी हुई अक्ल और सूझ-बूझ और समझ का नतीजा था, पस अहले सबा का फ़र्ज़ है कि वे इस खुशऐशी और अम्न व सुकून पर जो उनके वतन ही में बे-मेहनत हासिल है, उसके शुक्र गुज़ार बन्दे बनें, अंगर वे इन नेमतों का शुक्र अदा करेंगे और खुदा के रिश्ते को मज़बूत करने के लिए उसकी मर्ज़ी के मताबिक़ ज़िंदगी गुज़ारते

रहेंगे, तो बेशक उन्हें यह समझना चाहिए कि एक ओर उनकी दुनिया की ज़िंदगी के लिए उनको ऐसा उम्दा और पाक-साफ़ वतन हासिल है और दूसरी ओर उनकी हमेशा की ज़िंदगी और आखिरत की निजात के लिए उनका परवरदिगार बहुत बख़्शने वाला है।

अहले सबा और अल्लाह की नाफ़रमानी

अहले सबा एक मुद्दत तक तो इस दुनिया की जन्नत को अल्लाह की शानदार अमानत और नेमत ही समझते और इस्लाम का दामन थामे हुए अल्लाह के अहकाम का पूरा करना अपना फ़र्ज समझते रहे, लेकिन खुशहाली, इतिहाई ऐशपरस्ती और हर क्रिस्म की नेमतों के मिल जाने से धीरे-धीरे उनमें भी वही रही अख़लाक पैदा हो गए, जो उनके पहले की पिछली घमंड में चूर और तकबुर वाली क़ौमों में मौजूद थे और यह यहां तक तरक्की करते रहे कि उन्होंने दीने हक़ को भी छोड़-छाड़ दिया और कुफ़र व शिर्क की पिछली ज़िंदगी को दोबारा अपना लिया। फिर भी रब्बे ग़फ़ूर (बख़्शने वाले पालनहार) ने फ़ौरन पकड़ नहीं की, बल्कि उसकी भारी रहमत ने मोहलत देने के क़ानून से काम लिया और नबियों ने उनको हक़ के रास्ते पर चलने की हिदयत दी और बताया कि इन नेमतों का मतलब यह नहीं है कि तुम दौलत, सरवत, जाह व हशमत के नशे में चूर होकर मस्त हो जाओ और न यह कि अच्छे अख़लाक को छोड़ बैठो और कुफ़र व शिर्क अख़्तियार करके खुदा के साथ बगावत का एलान कर दो, सोचो, और ग़ौर करो कि यह राह बुरी है और उसका अंजाम बुरा अंजाम है।

मुहम्मद बिन इसहाक इब्ने मुनब्वह की रिवायत के ज़रिए कहते हैं कि इस दौरान उनके पास अल्लाह के तेरह नबी रिसालत का हक़ अदा करने के लिए आए, मगर अन्होंने तनिक भी तवज्जोह न दी और अपनी मौजूदा ऐशपरस्ती को हमेशा की विरासत समझ कर शिर्क और कुफ़र की बद मस्तियों में मुब्तला रहे।

आखिर तारीख़ ने खुद को दोहराया और उनका अंजाम भी वही हुआ जो पिछले ज़माने में अल्लाह की नाफ़रमान क़ौमों का हो चुका है।

सैले इरम

नुनांचे अल्लाह तआला ने उन पर दो क्रिस्म का अज़ाब मुसल्लत कर दिया, जिसकी वजह से उनके जन्नत जैसे बाग़ बर्बाद हो गए और उनकी जगह जंगली बेरियों, कांटेदार पेड़ और पीलू के पेड़ उगकर यह गवाही देने और इबरात की कहानी सुनाने लगे कि अल्लाह की लगातार नाफ़रमानी और सरकशी करने वाली क़ौमों का यह अंजाम होता है।

पहली सज़ा

हुआ यह कि जिसकी तामीर पर इनको बहुत नाज़ था और जिसकी बदौलत उनकी राजधानी के दोनों तरफ़ तीन सौ वर्ग मील तक ख़ूबसूरत और हसीन बाग़ और सरसब्ज़ व शादाब खेतों और फ़रस्तों से चमन गुलज़ार बना हुआ था, वह खुदा के हुक्म से टूट गया और अचानक उसका पानी सैलाब बना हुआ वादी में फैल गया और मआरिब और ज़मीन के उन तमाम हिस्सों पर जिनमें फ़रहत पहुंचाने वाले बाग़ थे, छा गया और उन सबको डुबा करके बर्बाद कर डाला और जब पानी धीरे-धीरे सूख गया तो उस पूरे इलाक़े में बाग़ों की जन्नत की जगह पहाड़ों के दोनों किनारों से वादी के दोनों तरफ़ झाऊ के पेड़ों के झुंड और जंगली बेरों के झुंड और उन पीलू के पेड़ों ने ले ली, जिन का फल बद मज़ा, और कसेलापन लिए हुए होता है।

और खुदा के इस अज़ाब को अहले मआरिब और क़ौमे सबा की कोई ताक़त न रोक सकी और बांध बांधने में इंजिनियरिंग और मैथेमेटिक्स के फ़न की जिस महारत का जो सबूत उन्होंने दिया था वह उसके टूटने के वक़्त सब बेकार होकर रह गया और अहले सबाके लिए इसके अलावा कोई रास्ता बाक़ी न रहा कि अपने प्यारे वतन और बड़े शहर मआरिब और उसके पड़ोस को छोड़कर बिखर जाएं।

क़ुरआन ने इसी सबक़ भरे वाक़िए को बयान करके खुली निगाह वाले और जागृते दिल रखने वाले इंसान को नसीहत का यह सबक़ सुनाया है—

तर्जुमा— फिर उन्होंने (क़ौमे सबा ने) उन पैग़म्बरों की नसीहतों से मुंह

फेर लिया, पस हमने उन पर बांध तोड़ने का सैलाब भेज दिया और उनके दो (उम्दा) बागों के बदले दो ऐसे बाग उगा दिए, जो बद मज़ा फलों, झाक और कुछ बेरी के पेड़ों के झुंड थे, यह हमने उनकी नाशुकगुज़ारी की सज़ा दी और हम नाशुक क़ौम ही को सज़ा दिया करते हैं। (34 : 16 - 17)

ग़ौर कीजिए यह सैलाब ज़ाहिरी अस्बाब से किस तरह आया? क्या इसलिए कि 'मआरिब का बांध' पुराना टूट-फूट का शिकार हो गया था? नहीं, क्योंकि अगर ऐसा होता तो जिस क्रिस्म के इंजिनियरिंग के माहिरों ने उसको बनवाया था, सब में उसकी उस वक़्त भी कमी न थी और वे इसके अलावा देश के अलग-अलग हिस्सों में सैंकड़ों बांध बनाते रहते थे, फिर क्या वे उसकी टूट फूट और पुरानेपन का इतना इतिज़ाम भी नहीं कर सकते थे कि अगर उसको अपनी तबई उम्र पर टूटना ही है तो पानी के ज़ोर को इस तरह कम कर दिया जाए या इसके लिए तामीर में ऐसे इज़ाफ़े कर दिए जाएं कि जिससे यह अचानक टूटकर इस भारी मुसीबत की वजह न बन सकता। फिर यह सैलाब क्यों आया? क्या इसलिए कि इस हकीक़त के जान लेने के वावजूद कि यह बांध बहुत जल्द टूट-फूट कर इस भारी तबाही की वजह बनने वाला है, उन्होंने काहिली और सुस्ती से इसकी परवाह नहीं की, तो तारीख़ की रोशनी में यह भी गुलत है, इसलिए कि सब हुक्ूमत के बारे में जो वक़्त की तारीख़ी गवाहियां मिली हैं, वे यह ज़ाहिर करती हैं कि वे इस बांध की मज़बूती, और हर क्रिस्म के हिफ़ाज़ती मामलों के बारे में बहुत मुतमइन थे और बराबर उससे सिंचाई का काम ले रहे थे।

सच तो यह है कि पुरानी और नई तारीख़ें इस हौलनाक तारीख़ी वाक़िए की वजहों के बारे में बिल्कुल ही ख़ामोश हैं और इसलिए ख़ामोश हैं कि सब पर यह अज़ाब, शक़ नहीं कि अचानक और उम्मीद के बिल्कुल खिलाफ़ आया, जिससे वे खुद भी हैरान व सरासीमा हो कर रह गए और वे इसके सिवा और कुछ न समझ सके कि यह जो कुछ हुआ, अचानक ग़ैबी हाथ से हुआ, क्योंकि बांध की मज़बूती और इतिज़ाम में देखने में कोई ख़राबी नहीं थी, फिर यकायक बांध का टूट जाना और पानी का भारी बाढ़ की शक़ल में फैल कर, तमाम जन्नतनिशां इलाक़े को तबाह व बर्बाद न कर देना अल्लाह के अज़ाब

के अलावा और क्या हो सकता है। उन्होंने जब जायज़ और पाक खुशऐशी को अय्याशी और बद-अतवारी में बदल दिया, अल्लाह की दी हुई नेमतों का शुक्र अदा करने के बजाए घमंड और गुरूर के साथ नेमतों की नाक़द्री की, नबियों और पैग़म्बरों के बार-बार रुशद व हिदायत पहुंचाने के बावजूद शिर्क और कुफ़र पर इसरार किया तो अचानक अल्लाह का अज़ाब उनको आकर तबाह व बर्बाद न करता तो आर क्या होता, जैसा कि ऊपर की आयतों में अल्लाह का इशार्द है।

दूसरी सज़ा

मआरिब के 'पानी के बांध' के टूट जाने पर इन बस्तियों के बाशिंदे बिखर कर दूसरे इलाकों में चले गए और कुछ यमन के ही दूसरे इलाकों में जा बसे, मगर अल्लाह के अज़ाब की तक़्मील अभी बाक़ी थी, इसलिए कि सब ने सिर्फ़ गुरूर, सरकशी और कुफ़र और शिर्क ही के ज़रिए अल्लाह की नेमतों को नहीं ठुकराया था, बल्कि उनको यमन से शाम तक राहत पहुंचाने वाली आवादियों और करवांसरायों की वजह से वह सफ़र भी नापसंद था जिसमें उनको यह महसूस नहीं होता था कि सफ़र की परेशानियां क्या होती हैं और पानी की तकलीफ़ और खाने-पीने की तकलीफ़ किस चीज़ का नाम है और क़दम-क़दम पर भीलों तक दोनों तरफ़ खुशबुओं और फलों के बाग़ों की वजह से गर्मी और तपन की पीड़ा को भी नहीं जानते थे।

उन्होंने इन नेमतों पर अल्लाह का शुक्र अदा करने के बजाए बनी इसराईल की तरह नाक-भों चढ़ाकर यह कहना शुरू कर दिया कि यह भी कोई ज़िंदगी है कि इंसान सफ़र के इरादे से घर से निकले तो यह भी न मालूम हो कि सफ़र की हालत मे है या अपने घर में। वे भी क्या खुशनसीब इंसान हैं जो भारी हिम्मत के साथ सफ़र की हर क्रिस्म की तकलीफ़ उठाते, पानी और खाने-पीने के लिए तकलीफ़ें सहते और राहत व आराम के सामानों के न मिल पाने की वजह से सफ़र की लज़ज़त का मज़ा चखते हैं। ऐ काश! हमारा सफ़र भी ऐसा हो जाए कि हम यह महसूस करने लगे कि वतन से किसी दूर की जगह का सफ़र करने निकले हैं और मज़िल की दूरी की तकलीफ़ सहते हुए

सफ़र और ग़ैर-सफ़र में फ़र्क कर सकें।

बदबख़्त और नाशुके इंसानों की यह नाशुकी थी, जिसकी तमन्नाओं और आरज़ूओं से बेचैन होकर खुदा के अज़ाब को दावत दे रहे थे और उसके बुरे अंजाम से गाफ़िल हो चुके थे।

सबा ने जब इस तरह नेमत की नाशुकी को आख़िर तक पहुंचा दिया तो अब अल्लाह तआला ने भी उनको दूसरी सज़ा यह दी कि यमन से शाम तक उनकी तमाम आबादियों को वीरान कर दिया, जो नज़दीक-नज़दीक बराबर छोटे-छोटे कस्बों, गांवों, करवां सरायों और तिजारती मंडियों की शक्ल में आबाद थीं और उनके राहत और आराम में क़िफ़ालत करती थीं और सफ़र की हर क़िस्म की परेशानियों से उनको बचाए रखती थीं और इस तरह पूरे इलाक़े में ख़ाक उड़ने लगी और यमन से शाम तक नव आबादियों का यह सिलसिला वीराने में तब्दील होकर रह गया।

चुनांचे कुरआन मजीद की ये आयतें इसी सच्चाई का एलान करती हैं—

तर्जुमा—‘हमने उनके (मुल्क) और बरकत वाली आबादियों (शाम) के दर्मियान बहुत सी खुली आबादियां कायम कर दी थीं और उनमें सफ़र की मंज़िलें (कारवां सरायें) मुकरर की थीं और कह दिया था, चलो इन आबादियों के दर्मियान दिन-रात बिना किसी डर और ख़तरे के, मगर उन्होंने कहा, ऐ हमारे परवरदिगार! हमारे सफ़रों (मंज़िलों) के दर्मियान दूरी कर दे और यह कह कर उन्होंने खुद अपनी जानों पर जुल्म किया। बस हमने उनको कहानी बना दिया और उनको पारा-पारा कर दिया। बेशक इस (वाक़िए) में इबरत (सबक़) की निशानियां हैं सब्र करने वालों और शुक्र गुज़ारों के लिए!’

(सबा 18 : 19)

तारीख़दां कहते हैं कि सबा के मुकाबले में बहुत दिनों से रूमियों की यह ह्वाहिश थी कि किसी तरह वे भी हिन्दुस्तान और अफ़्रीका के साथ अरबों की तरह सीधे-सीधे तिजारत करके ज़्यादा से ज़्यादा फ़ायदा उठाएं, मगर अब किसी तरह इसका मौक़ा नहीं देते थे और तिजारती साहिलों पर क़ब्ज़ा जमाग़ हुग़ थे, लेकिन पहली सदी ईसा पूर्व में रूमियों ने एक के बाद एक, मिस्र व शाम पर क़ब्ज़ा कर लिया और अब उनका मौक़ा मिला कि वे

अपने मंसूबे को पूरा करें, लेकिन तिजारती मर्कजों के लिए जो शाहराह 'इमामे मुवीन' अरबों ने बना रखी थी, वह खुश्की का रास्ता था और गुजरने वालों के लिए अरबों से वास्ता पड़ना लाज़िमी था और रूमी इन पहाड़ी राहों को पार करने में वैसे भी पेशानी महसूस करते थे, इसलिए उन्होंने अरबों के डर से बचे रहने के लिए यह किया कि हिन्दुस्तान और अफ़रीका की तिजारत के खुश्की के रास्ते को समुद्री रास्ते में तब्दील कर दिया और लाल सागर में नावों के ज़रिए तमाम माल मिस्त्र और शाम के बन्दरगाह पर उतारने लगे। नतीजा यह निकला कि तिजारत के इस नए तरीके ने यमन से शाम तक सब्बा की तमाम नव-आबादियों को बर्बाद कर दिया और वहाँ कुछ ही दिनों में खाक उड़ने लगी और सब्बा का यह ख़ानदान बिखर कर रह गया। किसी ने शाम की राह ली तो किसी ने ओमान की और किसी ने इराक़ का रुख किया तो किसी ने हिजाज़ की ओर, कोई नज्द पहुँचा तो किसी ने बहरैन की राह अख़्तियार की और अहलेसब्बा की हुकूमत का शीराज़ा इस तरह बिखर गया कि वे सच में एक कहानी बन कर रह गए और 'फ़-जअलना हुम अहादीस' और 'मजज़क़्नाहुम कुल-ल मुमज़ज़क़' का सही नक्शा आखों के सामने आ गया, गोया—

देखो मुझे जो दीदा-ए-इबरत निगाह हो
मेरी सुनो जो गोशे नसीहत नयोश है।

सैले इरम का फैलाव

यह बात भी खुल कर बताने की है कि सैले इरम का यह सानहा और हादसा सारे यमन पर पेश नहीं आया, बल्कि यमन की राजधानी मआरिब और उसके आस-पास के इलाकों में सैंकड़ों मील तक इसकी तबाही मचाने वाला असर पड़ा और उस वक़्त सिर्फ़ वही क़बीले वतन छोड़ने पर मजबूर हुए जो इन जगहों पर आबाद थे, अलबत्ता जब दूसरा अज़ाब आया तो पूरे यमन पर असर पड़ा और सब्बा के बाकी क़बीले भी बिखर गए और सब्बा की हुकूमत का ख़त्मा हो गया।

सबा की मज़हबी हालत

क़ुरआन ने सूरः सबा में सबा की मज़हबी हालत पर जो रोशनी डाली है, उससे यह मालूम होता है कि सबा के ऊँचे तबके का मज़हब सूरज परस्ती (सितारा परस्ती) रहा है या सच्ची यहूदियत (यहूदी धर्म यानी मूसा अलैहि सलाम का धर्म यानी यहूदी धर्म) जबकि दूसरे तबके में सनभपरस्ती क़ौमी मज़हब रहा या ईसाई धर्म, कभी-कभी उनमें नज़र आ जाता है।

कुछ तफ़्सीरी नुक्ते

1. मआरिब और यमन का यह इलाक़ा जिस की तफ़्सील ऊपर गुज़ चुकी है, दुनिया में फ़िरदौस (जन्नत) की नज़ीर (मिसाल) बन गया था और उनके मुल्क की यह सूरते हाल अल्लाह तआला के ख़ास करम पर ही बनी थी इसीलिए क़ुरआन ने इसको अल्लाह की निशानी कहा है—

तर्जुमा—बिला शुबहा अहले सबा के लिए उनके वतन में अल्लाह की क़ुदरत की अजीब व ग़रीब निशानी थी, दो बाग़ों का सिलसिला—दाहेने और बाएँ'।

तर्जुमा—‘शहर है पाक और परवरदिगार है बढ़ाने वाला’, और उसके बाद है—

तर्जुमा—‘पस उन्होंने अल्लाह से मुंह फेरा’

इन दोनों जुम्लों से यह मालूम होता है कि सबा पहले मुसलमान थे, मगर धीरे-धीरे उन्होंने कुफ़र अख़्तियार किया, जैसा कि इस आयत से भी ज़ाहिर होता है। ‘ज़ालि-क जज़ैनाहुम’ (यह है जिसका बदला हमने उन्हें दिया)।

(34 : 19)

हज़रत सुलेमान अलैहि सलाम के क्रिस्ते में यह वयान किया जा चुका है कि सबा ने 950 ई० पू० में इस्लाम कुबूल किया। सदियों तक उन्होंने इस अमानत को सोने से लगाए रखा, लेकिन पिछली क़ौमों की तरह उन्होंने मुंह फेरना शुरू कर दिया, तब अल्लाह के पैग़म्बरों ने खुद आकर या अपने नायबों के ज़रिए उनको हिदायत की तरफ़ बुलाया, मगर उन्होंने भी बनी इसराईल की तरह अल्लाह

की नेमतों को ठुकराया, तब हज़रत ईसा ~~ख़दी~~ से एक सदी पहले अल्लाह की ओर से सैले इरम की तबाही का अज़ाब आया और उसने सब के ख़ानदान के टुकड़े-टुकड़े कर दिए।

नतीजे और सबक़

अल्लाह ने क़ुरआन मजीद में बाज़ व नसीहत के चार तरीक़े बयान फ़रमाए हैं—

1. तज़क़ीर बिआलाइल्लाह- (अल्लाह की नेमतों से याद देहानी) यानी अल्लाह तआला ने अपने बन्दों पर जिन नेमतों की अरज़ानी फ़रमाई है उनको याद करके अल्लाह के हुक्मों की तरफ़ मुतवज्जह करना। सूर: आराफ़ में इशार्द है—

तर्जुमा—‘पस अल्लाह की नेमतों को याद करो और ज़मीन में फ़साद करते मत फ़िरो।’ (9 : 94)

2. तज़क़ीर बिअय्यामिल्लाह- अल्लाह के दिनों या ज़मानों से याद देहानी, यानी उन पिछली क़ौमों के हालात बयान करके नसीहत व इब्रत दिलाना, जिन्होंने अल्लाह की इताअत व फ़रमांबरदारी की वजह से कामियाबी और दोनों दुनिया की फ़लाह हासिल की और या सरकशी और ढिठाई इतिहा पर पहुँच कर हलाकत व तबाही मोल ली और अल्लाह के अज़ाब को अपने लिए ज़रूरी कर दिया या दूसरे लफ़्ज़ों में क़ौमों की तरक्की व पस्ती को पेश करके इब्रत का सामान मुहय्या करना। सूर: इब्राहीम में है—

तर्जुमा—‘और ऐ पैग़म्बर! इनको नसीहत कीजिए क़ौमों के ज़रुज व ज़वाल (तरक्की व पस्ती) को याद दिला कर।’ (15 : 5)

3. तज़क़ीर बिमा बादल मौत- यानी बरज़ख़ और क़ियामत के हालात सुना कर इब्रत दिलाना, सूर: कहफ़ में है—

तर्जुमा—‘पस क़ुरआन के ज़रिए नसीहत करो उस शख्स को जो अल्लाह की धमकी यानी मौत के बाद के अज़ाब से डरता है’ (50-45)

पस क़ौमे सबा का यह वाक़िया ‘तज़क़ीरा बि अय्यामिल्लाह’ से ताल्लुक़ रखता है और हमको यह सबक़ देता है कि जब कोई क़ौम ऐश व राहत और

सरवत व ताक़त के घमंड में आकर नाफ़रमानी और सरकशी पर उतर आती है, तो पहले तो अल्लाह तआला उसको मोहलत देता और उसको सीधे रास्ते पर लाने के लिए अपनी हुज्जत को अखिरी हद तक पूरा करता है। अगर इस पर भी वह हक़ कुबूल करने की दुश्मन रहती और बगावत व सरकशी के उस ऊंची कसौटी पर पहुंच जाती है कि उस को अल्लाह की नेमतें और दी हुई राहतें भी नागवार गुज़रने लगती हैं और वह उनको ठुकराने लगती है तो पकड़ का क़ानून-अपने फौलादी पंजे आगे बढ़ाता और ऐसी बदबख़्त क़ौम को पारा-पारा कर देता और हलाक़त और बरबादी को आसमान पर उतार देता है और उनकी सारी शान दुनिया के सामने एक कहानी बन कर रह जाती है—

‘कुल सीरु फ़िल अर्जि फ़न्जुरु कै-फ़ का-न आक्रिबतुल मुज़िमीन

(19 : 69)

तर्जुमा : ‘तो कह दे, फ़िरो मुल्क में, तो देखो कैसा हुआ अंजाम गुनाहगारों का।’

अस्हाबुल उख़दूद या क़ौमे तुब्बअ

उख़दूद

‘ख़द’ या ‘उख़दूद’ के मानी गढ़े, खाई और खंदक के हैं। यह एक वचन है और इसका बहुवचन ‘अखादीद’ आता है, चुंकि बयान किए गए वाक़िए में काफ़िर बादशाह और उसके अमीरों व सरदारों ने खंदकें और गढ़े खुदवा कर और उनके अन्दर आग धधकवाकर ईसाई मोमिनों को उनमें डाल कर ज़िंदा जला दिया था। इस निस्वत से इन काफ़िरों को ‘अस्हाबुल उख़दूद’ कहा जाता है।

क़ुरआन और अस्हाबे उख़दूद

सूरः बुरूज में अस्हाबुल उख़दूद का वाक़िया बयान करने के मोज़जे भरे तरीक़े के साथ इस तरह ज़िक्र किया गया है—

तर्जुमा—‘शुरू अल्लाह के नाम से जो बेहद मेहरबान और निहायत रहम वाला है। क़सम है आसमान की जिसमें बुर्ज है और उस दिन की जिसका वायदा है और उस दिन की जो हाज़िर होता है और उस दिन की जिसके पास हाज़िर होते हैं, मारे गए खाइयाँ खोदने वाले, आग है बहुत ईधन वाली जब वे उस पर बैठे और जो कुछ वे करते थे मुसलमानों के साथ, अपनी आंखों से देखते थे और उनसे बदला नहीं लेते थे, मगर सिर्फ़ इस बात का कि वे यक़ीन लाए अल्लाह पर जो ज़बरदस्त है, तारीफ़ों का हक़दार है, जिसका राज है आसमानों में और ज़मीन में और अल्लाह के सामने है हर चीज़, बेशक! जो, ईमान से बिचलाए ईमान वाले मर्दों और औरतों को, फिर तौबा न करे तो उनके लिए अज़ाब है दोज़ख़ का और उनके लिए अज़ाब है आग में जलने का। बेशक जो लोग यक़ीन लाए (अल्लाह पर) और उन्होंने भलाइयाँ कीं, उनके लिए जन्नत है, जिनके नीचे नहरें बहती हैं। यह है बहुत बड़ी कामियाबी।’

(85 : 1-11)

वाक़िए की तफ़सील

तफ़सीर लिखने वालों ने इन आयतों की तफ़सीर में कई वाक़िए नक़ल किए हैं। हज़रत मौलाना हिफ़्ज़ुर्रमान स्योहारवी रह० ने इन तमाम रिवायतों पर तफ़सील से बहस की है और इस नतीजे पर पहुंचे हैं कि मशहूर ताबई मुक़ातिल की इबारत के मुताबिक़ क़ुरआन में जिस वाक़िए का ज़िक़्र किया गया है, वह नजरान और ज़ूनवास से ताल्लुक़ रखता है और तहक़ीक़ करने वालों का रुझान भी इसी ओर है।

यह वाक़िया साहबे सीरत मुहम्मद बिन इसहाक़ ने मुहम्मद बिन काब रह० की सनदी सिलसिले में नक़ल किया है, वह फ़रमाते हैं, कि शाम और हिजाज़ के दर्मियान जो बस्ती नजरान के नाम से मशहूर है, उसके बाशिंदे बुत-परस्त और मुशिरक थे और उनके करीब की आबादी में एक साहिर (जादूगर) रहता और वह नजरान के लड़कों को सहर (जादू) की तालीम दिया करता था। कुछ दिनों के बाद नजरान और जादूगर की बस्ती के दर्मियान एक एहिब (ईसाई सन्यासी) ने आकर अपना ख़ेमा डाल लिया, यानी वहीं ठहर गया।

वह बिन मुनब्वह कहते हैं कि उसका नाम मैमून था। नजरान के जो लड़के जादूगर से जादूगरी की तालीम हासिल करते थे, उन में एक लड़का अब्दुल्लाह बिन तामिर भी था। एक दिन अब्दुल्लाह राहिब के खेमे में चला गया। राहिब नमाज़ में लगा हुआ था। अब्दुल्लाह को राहिब की नमाज़ और इबादत का तरीका बहुत पसन्द आया और उसके पास आने-जाने लगा और उससे उसके दीन को सीखना शुरू कर दिया और ईमान ले आया और राहिब से सच्चे मसीही धर्म की तालीम हासिल करके धीरे-धीरे उस दीन का आलिम बन गया। अब उसने राहिब से यह इसरार (आग्रह) किया कि मुझको इस्मे आजम के बारे में कुछ बताइए, मगर राहिब यह कह कर टालता रहा कि भतीजे! मुझे यह डर है कि तू उसको बरदाश्त न कर सकेगा, क्योंकि तुझको कमज़ोर पाता हूँ। लड़का खामोश हो गया।

यहां तो यह सिलसिला जारी था और उधर अब्दुल्लाह का बाप तामिर यह समझता रहा कि मेरा लड़का साहिर से डर खा रहा है। कुछ दिन खामोश रह कर लड़के से सब्र न हो सका और उसने यक्रीन कर लिया कि राहिब बुझ कर रहा है और बताना नहीं चाहता। यह सोच कर उसने तीरों का मुट्ठा लिया और हर एक तीर पर खुदा का एक-एक नाम लिखा और फिर आग रोशन की और एक-एक तीर को उसमें डालना शुरू किया, तीर धीरे-धीरे आग की भेंट चढ़ते रहे और जलते रहे, मगर एक तीर जब आग में पहुंचा तो फ़ौरन उछलकर दूर जा गिरा। लड़का समझ गया, इस पर इस्मे जात खुदा हुआ है और यही इस्मे आजम है और इसके बाद राहिब को सारा क्रिस्ता कह सुनाया। राहिब ने सुना तो अब्दुल्लाह को नसीहत की कि इसको हिफ़ाज़त के साथ अपने पास रखना।

अब्दुल्लाह ने उसको दीने हक की तब्लीग का ज़रिया बना लिया। वह जिस किसी को मरीज़ पाता तो उससे यह कहता कि अगर तू एक अल्लाह पर ईमान ले आए और मोमिन (ईमान वाला) बन जाए तो मैं तेरे लिए अल्लाह तआला से दुआ करूँ कि तुझको तन्दुरुस्त कर दे और जब वह शख्स सच्चेदिल से ईमान ले आता तो यह दुआ करता और मरीज़ चंगा होता।

धीरे-धीरे यह बात नजरान के बादशाह तक पहुंची। उसने लड़के को

बुलाया और कहा कि तूने मेरे राज में फ़साद मचाया और मेरे और मेरे बाप-दादा के दीन की मुख़ालफ़त शुरू कर दी, इसलिए अब तेरी सज़ा यह है कि तुझको क़त्ल कर दिया जाए।

लड़का कहने लगा, बादशाह! मेरा क़त्ल तेरी कुदरत से बाहर है।

बादशाह ने ग़ज़बनाक होकर हुक्म दिया कि इसको पहाड़ की चोटी से गिरा दो। सरकारी आदमियों ने उसको पहाड़ की चोटी से गिरा दिया, मगर अल्लाह की कुदरत ने उसको सही सालिम रखा और वह बादशाह के पास वापस आ गया। अब बादशाह ने हुक्म दिया कि इसको नदी में ले जाकर डूबो दो, लेकिन वह दरिया में फेंक दिए जाने के बावजूद न डूबा और उसको ज़रा भी कोई तक्लीफ़ न पहुंची, तब लड़के ने बादशाह से कहा कि अगर तू वाकई मुझ को क़त्ल कर देना चाहता है तो उसकी सिर्फ़ एक ही शक़ल है और वह यह कि तू एक अल्लाह का नाम लेकर मुझ पर हमला कर, तो मैं मारा जा सकता हूँ। बादशाह ने एक अल्लाह का नाम लेकर लड़के पर हमला किया तो लड़के की जान चली गई, मगर साथ ही अल्लाह के अज़ाब ने बादशाह को भी उसी जगह हलाक कर दिया।

शहर वालों ने जब लड़के और बादशाह के दर्मियान जंग का यह नज़ारा देखा, तो वे सब सच्चे दिल से एक अल्लाह पर ईमान ले आए और मुसलमान हो गए और उन्होंने सच्चाई के साथ हज़रत ईसा ~~ख़~~ और इंजील की पैरवी को अपना दीन बना लिया, चुनांचे नजरान में ईसाई धर्म के हकीक़ी और सच्चे दीन की बुनियाद इसी वादिए से पड़ी।

नजरान में ईसाई धर्म का फैलाव और लड़के और राहिब के वाक़िए का तज़क़रा यहूदी मज़हब के मानने वाले शाह यमन ज़ूनवास तक भी पहुंचा। उसने सुना तो बड़े गुस्से में आ गया और भारी फ़ौज लेकर नजरान पहुंचा और तमाम शहर में मुनादी करा दी कि कोई आदमी ईसाई धर्म पर क़ायम नहीं रह सकता, या तो वह यहूदी धर्म कुबूल कर ले, वरना मरने के लिए तैयार हो जाए।

नजरान के लोगों के दिलों में ईसाई धर्म इतना घर कर चुका था कि उन्होंने मर जाना कुबूल किया, मगर ईसाई धर्म से मुंह न मोड़ा। ज़ूनवास ने

यह देखा तो सज़ा गुस्ते में आ गया और हुक्म दिया कि शहर की गलियों और शाहराहों में छंदक्रे और खाइयां खोदी जाएं और उनमें आग धधकाई जाए। जब फ़ौज़ियों ने इसकी तामील कर दी, तो उसने शहरियों को जमा करके हुक्म दिया कि जो आदमी यहूदी धर्म कुबूल करने से इंकार करता जाए मर्द हो या औरत या बच्चा, उसको जिंदा आग में डाल दो। चुनांचे इस हुक्म के मुताबिक बीस हजार के करीब मज़हूम इसानों को शहीद होना पड़ा। यही वह वाक़िया है, जिसका ज़िक्र अल्लाह ने सूर: बुरूज में किया है।

कुतिल असहबुल उख़ूदि० अन-नारि ज़ातिल वकुद

क़ौम तुब्बअ

तुब्बअ की हकीकत

तुब्बअ असल में हबशी लफ़्ज़ है या असल सामी, इसके बारे में अरब तारीख़दानों की राय यह है कि यह अरबी (सामी) लफ़्ज़ है और तुब्बअ से मतबूअ (सरदार) के माने समझे जाते हैं और नए तहकीक़ वाले यह कहते हैं कि यह लफ़्ज़ असल में हबशी भाषा का है और इसके मानी है क़ाहिर व ग़ालिब यानी अरबी में 'सुलतान' और हबशी भाषा में तुब्बअ एक ही मानी वाले लफ़्ज़ (पर्यायवाची) हैं।

पिछले पन्नों में बयान किए गए वाक़िए को नक़ल करने के बाद इब्ने इसहाक़ कहता है कि ज़ूनवास यमन का मशहूर बादशाह है। उसका असल नाम ज़रज़ा था, मगर सिंहासन पर बैठने के बाद यूसुफ़ ज़ूनवास के नाम से मशहूर हुआ। उसके बाप का नाम तुब्बान असद था और अबूक़र्ब कुन्नियत रखता था। यमन के इन बादशाहों का लक़ब 'तुब्बअ' था। इसलिए तारीख़ की किताबों में यह ख़ानदान तबाए यमन कहलाता है। अबू कुरैब वह पहला तुब्बअ है, जिसने बुतपरस्ती छोड़कर यहूदी धर्म कुबूल कर लिया था। उसने मदीना पर हमला करके उस पर क़ब्ज़ा कर लिया था, मगर बनी कुरैज़ा के दो यहूदी उलेमा के कहने पर सच्चे दीन मूसवी को कुबूल करके मदीना से वापस

चला आया और फिर मक्का मुअज़्जमा पहुंच कर काबे पर गिलाफ़ चढ़ाया और दोनों यहूदी उलेमा को यमन साथ ले आया। उन्होंने यमन में यहूदी धर्म की तब्दीग़ (प्रचार) की और धीरे-धीरे यमन वालों ने यहूदियत (यहूदी धर्म) अपना लिया।

क़ुरआन और क़ौम तुब्बअ

क़ुरआन ने तुब्बअ का ज़िक्र दो जगहों पर सूर: काफ़ और सूर: दुख़ान में किया है। सूर: दुख़ान में मुख़्तसर तौर पर उनकी मादी ताक़त व क़ूवत का ज़िक्र करके यह बताया गया है कि जब अल्लाह की नाफ़रमानी करके वे हलाकत से न बचे, तो कुरैश, जो उनके मुकाबले में कुछ भी नहीं थे, सरकशी करके कैसे बच सकते थे और सूर: काफ़ में सिर्फ़ मुज़िम क़ौमों की फ़ेहरिस्त में उनका ज़िक्र किया गया है।

तर्जुमा—ये (कुरैश) बेहतर (मज़बूत और ताक़तवर) हैं या तुब्बअ की क़ौम और जो इनसे पहले गुज़र गई, हमने उनको इसलिए हलाक कर दिया कि वे मुज़िम थे। (44 : 37)

तर्जुमा—‘इन (मक्का के मुशिरकों) से पहले नूह की क़ौम ने, अस्हाबुरस्स ने, समूद, आद, फ़िरऔन, इख़्वाने लूत, अस्हाबुल ऐका और क़ौमे तुब्बअ ने (अल्लाह के पैग़म्बरों को) झुठलाया है।’ (50 : 12-14)

इन्हे इसहाक़ के बयान के मुताबिक़ यमन के यहूदी बादशाहों का लक़ब तुब्बअ वाज़ेह होता है, इस तरह बादशाह जूनवास का लक़ब, जिसका ज़िक्र ‘अस्हाबुलउख़दूद’ के सिलसिले में आ चुका है ‘तुब्बअ’ हुआ। मुख़्तसर यह कि ‘अस्हाबुलउख़दूद’ का दूसरा नाम क़ौमे तुब्बअ हुआ, जिसका ज़िक्र ऊपर की आयतों में किया गया है। वल्लाहु आलम।

सबक़ और नसीहत

1. जब इंसान इफ़िरादी और इज्तिमाई ज़िंदगी में अल्लाह के ख़ौफ़ से बेपरवाह हो जाता है और उसकी दीलत व हुकूमत क नशा किन्न व गरूर को उस बुलन्दी पर पहुंचा देता है जिस पर चढ़ कर उसकी निगाह में तमाम

चला आया और फिर मक्का मुअज़्जमा पहुंच कर काबे पर गिलाफ चढ़ाया और दोनों यहूदी उलेमा को यमन साथ ले आया। उन्होंने यमन में यहूदी धर्म की तब्सीग (प्रचार) की और धीरे-धीरे यमन वालों ने यहूदियत (यहूदी धर्म) अपना लिया।

कुरआन और क्रौम तुब्बअ

कुरआन ने तुब्बअ का जिक्र दो जगहों पर सूर: काफ़ और सूर: दुखान में किया है। सूर: दुखान में मुख़्तसर तौर पर उनकी मादी ताक़त व कूबत का जिक्र करके यह बताया गया है कि जब अल्लाह की नाफ़रमानी करके वे हलाकत से न बचे, तो कुरैश, जो उनके मुकाबले में कुछ भी नहीं थे, सरकशी करके कैसे बच सकते थे और सूर: काफ़ में सिर्फ़ मुज़िम क्रौमों की फ़ेहरिस्त में उनका जिक्र किया गया है।

तर्जुमा—ये (कुरैश) बेहतर (मज़बूत और ताक़तवर) हैं या तुब्बअ की क्रौम और जो इनसे पहले गुज़र गई, हमने उनको इतलिए हलाक कर दिया कि वे मुज़िम थे। (44 : 37)

तर्जुमा—‘इन (मक्का के मुशिरकों) से पहले नूह की क्रौम ने, अस्हाबुर्रस ने, समूद, आद, फिरऔन, इख़्बाने लूत, अस्हाबुल ऐका और क्रौमे तुब्बअ ने (अल्लाह के पैग़म्बरों को) झुठलाया है।’ (50 : 12-14)

इन्ने इसहाक़ के बयान के मुताबिक़ यमन के यहूदी बादशाहों का लक़ब तुब्बअ वाजेह होता है, इस तरह बादशाह ज़ूनवास का लक़ब, जिसका जिक्र ‘अस्हाबुलउख़दूद’ के सिलसिले में आ चुका है ‘तुब्बअ’ हुआ। मुख़्तसर यह कि ‘अस्हाबुलउख़दूद’ का दूसरा नाम क्रौमे तुब्बअ हुआ, जिसका जिक्र ऊपर की आयतों में किया गया है। वल्लाहु आलम।

सबक़ और नसीहत

1. जब इंसान इफ़िरादी और इन्जिमाई ज़िदंगी में अल्लाह के ख़ौफ़ से बेपरवाह हो जाता है और उसकी दौलत व हुकूमत क नशा किन्न व ग़रूर को उस कुलन्दी पर पहुंचा देता है जिस पर चढ़ कर उसकी निगाह में तमाम

मख्जूक हेच और हकीर नज़र आने लगती है, तो अख़्लाक़े हसना और बुलन्द ज़बात उससे किनारा अपना लेते हैं और वह अपनी ज़ात और जाती गरजों के अलावा और कुछ नहीं देखता। तब यकायक ग़ैरते हक़ को हरकत होती है और वह इस तरह बुलन्दी से पटक देती है कि पस्ती व ज़िल्लत के तारीक ग़ार के अलावा उसके लिए और कोई जगह बाक़ी नहीं रहती। 'अना रब्बुकुमल आला' (मैं ही तुम्हारा सबसे बड़ा रब हूँ) कहने वाला हकीक़ी रब की ऐसी कड़ी पकड़ में आ जाता है कि कायनात की भरपूर ताक़त न उसके काम आती है, न दुनिया की दौलत व हश्मत और उसके आगे सर झुका कर यह इक्रार करना पड़ता है कि 'इन-न बत-श रब्बि-क ल-शदीद०' (बेशक तुम्हारे रब की पकड़ बहुत सख़्त है।) (85 : 12)

2. इंसान इंसानियत की ख़ास खूबियों और निशानियों से बनता है, वरना हैवान से भी बदतर है और इंसानियत का तकाज़ा यह है कि जब इंसान को हर क्रिस्म की दौलत व हश्मत और सामान मयस्सर हो और सतवत व ताक़त भी बे-अन्दाज़ नसीब हो, तो उस वक़्त भी खुदा और खुदा के डर से हरगिज़ बेगाना न हो।

ज़फ़र मर्हूम ने क्या ख़ूब कहा है—

ज़फ़र आदमी उसको न जानिएगा वह हो कैसा ही साहिबे फ़हम व ज़का जिसे ऐश में यादे खुदा न रही, जिसे तैश में ख़ौफ़े खुदा न रहा।

तर्जुमा—'और ऐ क्रौमे आद! वह वक़्त याद करो, जब तुम को क्रौमे नूह के बाद उनका जानशी बनाया और तुमको मख्ज़ूक में हर तरह की फ़राख़ी अता की, पस अल्लाह की नेमतों को याद करो।' (7 : 69)

तर्जुमा—'और ज़मीन में फ़साद करते न फ़िरो।' (7 : 74)

तर्जुमा—'और हमने बेशक तुमको ज़मीन में कुदरत व सतवत अता की और तुम्हारे लिए उनमें ज़िदंगी के सामान बख़्शे, फिर तुममें बहुत कम शुक्र गुज़ार हैं' (7-10)

3. इंसान जब अल्लाह तआला पर मज़बूत यक़ीन कर लेता और ईमान की मिठास से फ़ैज़याब हो जाता है तो फिर कायनात की बड़ी से बड़ी ताक़त और दुनिया का हौलनाक मुल्म भी उसको हक़ व सदाक़त से डगमगा नहीं सकता और वह इस्तिक्रामत का पहाड़ बनकर ईसार व कुरबानी का पैकर

साबित होता है, चुनांचे 'अस्हाबे उखदूद' का वाक़िया इसकी ज़िन्दा गवाही है।

4. 'जज़ा अज़ जिन्से अज़मल' अल्लाह तआला का बोलता क़ानून है, लेकिन यह ज़रूरी नहीं है कि ज़ालिम व मुतकब्बिर को जुल्म व किब्र के वजूद में आते ही फ़ौरन सज़ा मिल जाए, इसलिए कि रहमत की सिफ़त के तक्राज़े के तौर पर यहां साथ-साथ मोहलत देने का क़ानून भी काम कर रहा है, अलबत्ता जब अचानक पकड़ कर ली जाती है, तो फिर छुटकारा नामुम्किन है।

अस्हाबुल फ़ील (570 ई०)

हब्शा और नजाशी

आज के दौर में कुछ साल पहले तक हब्शा को अबीसीनिया कहा जाता था और आज कल इथोपिया कहा जाता है। अरब, हब्शा के बादशाह को नजाशी का लक़ब देते रहे हैं। अस्हमा बिन अबजर मशहूर नजाशी था, जिसने खुश-किस्मती से नबी अकरम के नबी बनाए जाने का ज़माना पाया और उसे इस्लाम की दौलत मिली। हब्शा का मज़हब और उनका रहन-सहन शुरू से ही मिस्र (अरब) के मज़हब व तमहुन का असर अपनाता रहा है, जब मिस्र में ईसाई धर्म फैला तो हब्शा भी ईसाई धर्म की ओर चल पड़ा।

नोट : कुछ साल पहले तक अबीसीनिया का हुक्मरां ईसाई था। यह शख़्सी हुक्मरत थी। इस कुक्मरां का दावा था कि उसके पास रिसालत के ज़माने के बहुत से तबर्क एक लोहे के संदूक में हिफ़ाज़त से रखे हैं, जिनको वह दूसरी जंग में अपने मुल्क पर इटली के कब्जे के वक़्त, हवाई जहाज़ में इतिहाई अज़ीज़ समझ कर अपने साथ लन्दन ले गया था। (मुरत्तिब)

अबरहा अल अशरम

अवरहा शाही खानदान से था और नाककटा था, इसलिए अरबवाले उसको अबरहा अल-अशरम कहते हैं। अरबी में अशरम नाक कटे को कहते

हैं। उसकी हुकूमत की शुरुआत 525 ई० से होती है। यह ईसाई धर्म में बड़ा जोशीला था, उसने बहुत से गिरजा बनवाए। सबसे बड़ा और मशहूर गिरजा राजधानी सनआ में बनवाया, जिसको अरब 'अल-कलीस' कहते हैं, जो यूनानी लफ्ज़ कलीसा का अरबी बनाया हुआ है। यह गिरजा बनावट के एतबार से बेमिसाल है। उसने यह तमन्ना ज़ाहिर की कि अरब वाले जो मक्का में हज करने जमा होते हैं, उन सबका रुख इस कलीसा की तरफ़ मोड़ दिया जाए और यही हज की जगह बन जाए। अरबों ने जब यह सुना तो बहुत बिगड़े।

अस्हाबे फ़ील (हाथी वाले)

अरब की तारीख इसकी गवाह है कि तमाम अरब, भले ही उनका ताल्लुक किसी भी मजहब या फ़िरके से हो, काबे की बहुत ज़्यादा अज़मत करते और अपने-अपने अक़ीदे के मुताबिक़ उसका हज करना मुक़दस फ़र्ज़ समझते थे और यही वजह थी कि ख़ास काबा के अन्दर अरब के अलग-अलग फ़िरकों के बुत (तीन सौ साठ की तायदाद में) नसब (गड़े हुए) थे।

बहरहाल जब सनआ में ठहरे हुए किसी हिजाज़ी ने यह सुना कि अबरहा ने 'अल कलीस' को इस नीयत से बनाया है, तो उसको गुस्सा आया और उसने रात ही में मौक़ा पाकर उस कलीसा को नजिस कर दिया। अबरहा को जब सुबह को यह मालूम हुआ और तहकीक़ के बाद पता चला कि यह काम किसी हिजाज़ी का है, तो गुस्से से बे-क्राबू हो गया और गिरजा की बेहुर्मती देखकर ग़ैज़ व ग़ुजब में पेच व ताब खाने लगा और क्रसम खायी कि अब काबा इब्राहीमी को बर्बाद किए बग़ैर चैन से न बैठूंगा। यह इरादा करके अबरहा भारी फ़ौज़ और हाथियों की एक तायदाद लेकर मक्का की तरफ़ रवाना हुआ। यह ख़बर तमाम अरब क़बीलों में हवा पर सवार होकर पहुंच गई और तमाम अरब में इससे बेचैनी पैदा हो गई।

सबसे पहले यमन के ही एक अमीर ज़ूनस ने यमन से निकल कर अरब के अलग-अलग क़बीलों के पास क़ासिद भेजे कि मैं अबरहा का मुक़ाबला करना चाहता हूँ। आपको चाहिए कि आप इस नेक मक्सद में मेरा साथ दें। चुनांचे वह आगे बढ़कर अबरहा के मुक़ाबले में आ गया और उससे लड़ा, मगर

हार का मुंह देखना पड़ा और जूनस गिरफ्तार कर लिया गया। इसके बाद कुछ और मुखालफ़तों का मुकाबला करता हुआ मुग़म्मस की घाटी तक पहुंचने में कामियाब हो गया।

मुग़म्मस पहुंच कर अबरहा ने एक हबशी फ़ौजी अफ़सर को, जिसका नाम अस्वद बिन मद्सूद था, हुक्म दिया कि वह मक्का जाकर छापा मारे। अस्वद मक्का के करीब पहुंचा, तो कुरैश और दूसरे क़बीलों के ऊंटों और भेड़-बकरियों के रेवड़ को जो बड़ी तायदाद में चर रहे थे, पकड़ कर अपनी फ़ौज में ले गया। उनमें अब्दुल मुत्तलिब के भी सौ ऊंट शामिल थे।

उस ज़माने में अब्दुल मुत्तलिब कुरैश के सरदार थे। यह हाल देखकर कुरैश, कनाना, हुज़ैल और दूसरे क़बीलों ने आपस में मश्विरा किया कि अबरहा का मुकाबला किस तरह किया जाए? मश्विरे के बाद यह तैयारी पाया कि हममें लड़कर जीतने की ताक़त नहीं है, इसलिए हमको मक्का छोड़कर करीब की पहाड़ी पर चले जाना चाहिए। अभी ये लोग मक्का ही में थे कि अबरहा की ओर से ख़ब्बाता अल-हुमैरी पहुंचा और मालूम किया कि मक्का का सरदार कौन है? लोगों ने अब्दुल मुत्तलिब बिन हाशिम की तरफ़ इशारा किया। ख़ब्बाता ने कहा कि मैं अबरहा की तरफ़ से आया हूँ। हमारे बादशाह का यह हुक्म है कि आप तक यह पैग़ाम पहुंचा दूँ कि हमारा इरादा आप लोगों को नुक़सान पहुंचाने का नहीं है और न हम आपसे लड़ने आए हैं। पस अगर तुम्हारा इरादा मुकाबला करने और रोकने का हो तो तुम जानो और अगर तुम हमारे इस इरादे में रोक न बनो, तो हमारा बादशाह आपसे मुलाक़ात की ख़्वाहिश रखता है।

अब्दुल मुत्तलिब ने जवाब दिया, हमारा बिल्कुल इरादा नहीं है कि हम तुम्हारे बादशाह से लड़ें और न हममें यह ताक़त है। यह अल्लाह का घर है और उसके वरगज़ीदा नबी इब्राहीम की यादगार, पस अगर अल्लाह इसकी हिफ़ाज़त करना चाहेगा, तो वह कर सकता है और अगर उसको इसकी हिफ़ाज़त नहीं चाहिए, तो हम मुकाबला करने के काबिल बिल्कुल नहीं हैं।

गरज़ इस बातचीत के बाद अब्दुल मुत्तलिब अबरहा की फ़ौज में पहुंचे और एक दरबारी की तरफ़ से सिफ़ारिश और तआरुफ़ (परिचय) कराने पर

उसके सामने पेश हुए। अब्दुल मुत्तलिब बहुत शानदार और बहुत ख़ुबसूरत इंसान थे। अबरहा ने देखा तो उनके साथ इज्ज़त से पेश आया और अपने बराबर उनको जगह दी।

बातचीत शुरू हुई तो उनकी बातों और ख़िताब के अन्दाज़ से अबरहा बहुत ज़्यादा मुतास्सिर हुआ। बात-चीत के दौरान जब मामले पर बात आई तो अब्दुल मुत्तलिब ने शिकायत की कि आपके सरदार ने मेरे ऊंट गिरफ़्तार कर लिए हैं, इसलिए आप से दरख़्वास्त है कि उनको मेरे हवाले कर दीजिए।

अबरहा ने यह सुना तो कहा, अब्दुल मुत्तलिब! मैं तो तुमको बहुत अक्लमंद और समझदार समझता था, लेकिन इस मांगने पर सख्त ताज्जुब है, तुमको मालूम है कि मैं काबा के ढाने के लिए आया हूँ, जो तुम्हारी निगाह में सबसे ज़्यादा अज़मत वाला और मुक़द्दस है, लेकिन तुमने उसके बारे में एक जुम्हा भी नहीं कहा और ऐसी छोटी और हकीर बात का ज़िक्र कर रहे हो?

अब्दुल मुत्तलिब ने जवाब दिया, बादशाह! ये ऊंट चूँकि मेरी मिल्कियत हैं, इसलिए मैं ने उनके बारे में दरख़्वास्त पेश की और काबा मेरा घर नहीं, ख़ुदा का मुक़द्दस घर है, वह अपने आप इसकी हिफ़ाज़त करने वाला है। मैं कौन हूँ जो उसके लिए सिफ़ारिश करूँ?

अबरहा कहने लगा, अब इसको मेरे हाथ से कोई नहीं बचा सकता।

अब्दुल मुत्तलिब ने जवाब दिया, आप जानें, रब्बुल-बैत (घर का रब) जाने।

यहां पहुंच कर बात-चीत का सिलसिला ख़त्म हो गया और अबरहा ने अपने फ़ौजियों को हुक्म दिया कि अब्दुल मुत्तलिब के ऊंट वापस कर दिए जाएं।

इन्ने इसहाक़ कहते हैं कि अब्दुल मुत्तलिब के साथ बनी बक्र का सरदार यामर बिन नफ़ासा और बनी हुज़ैल का सरदार ख़ुवैलद बिन ख़ासला भी थे। ख़ाना होने से पहले उन्होंने अबरहा के सामने यह पेशकश की कि अगर काबा के गिराने से बाज़ आ जाएं, तो हम जिज़्या का एक तिहाई माल आपकी ख़िदमत में हाज़िर कर देंगे, मगर अबरहा ने अपनी ताक़त के नशे में इस पेशकश को ठुकरा दिया और अपने इरादे पर अड़ा रहा, तब ये लोग नाकाम

वापस आ गए।

अब्दुल मुत्तलिब ने वापस आकर कुरैश और अरब के दूसरे कबीलों को जमा किया और उनको पूरी बातें सुना कर यह मश्विरा दिया कि अब हम सबको करीब ही किसी पहाड़ी पर जमा हो जाना चाहिए, ताकि इस मंजर को अपनी आंख से न देख सकें। जब अहले मक्का पहाड़ पर जाने लगे, तो अब्दुल मुत्तलिब की क्रियादत्त में काबतुल्लाह में हाज़िर हुए और उसकी जंजीर पकड़ कर दरबारे इलाही में यह दुआ की—

ऐ अल्लाह! हम इस बारे में गुमगीन नहीं हैं कि जब हम अपनी चीज़ों की हिफ़ाज़त कर सकते हैं तो अपनी चीज़ (काबे) की तुझको ज़रूर हिफ़ाज़त करनी चाहिए और तेरी तदबीर पर न सलीब की ताक़त ग़ालिब आ सकती है और न सलीब वालों की कोई तदबीर। हां, अगर तू ही यह चाहता है कि इनको अपने मुक़द्दस घर को ख़राब करने दे, तो फिर हम कौन? जो तेरा जी चाहे सो कर।'

इसके बाद अब्दुल मुत्तलिब और तमाम कुरैश मक्का को ख़ाली करके करीब के पहाड़ों पर चले गए और घाटियों में पनाह ले कर हालात का इन्तिज़ार करने लगे।

अगली सुबह को अबरहा ने अपनी फ़ौज मक्का की ओर बढ़ाई। अगली क़तारों में हाथी थे और उसके पीछे भारी फ़ौज। अभी यह फ़ौज मक्का तक नहीं पहुंची थी कि राह ही में अचानक परिंदों के गोल के गोल नमूदार हुए और फ़ौज के सर पर फ़िज़ा में छा गए, उनकी चोंच और उनके पंजों में कंकड़ियां थीं। परिंदों ने इन कंकड़ियों को फ़ौज पर फेंकना शुरू किया। जिस आदमी को कंकड़ियां लगती थीं बदन फोड़ कर बाहर निकल आती थीं और तुरन्त ही अंग गलने-सड़ने लगते थे। नतीजा यह निकला कि थोड़ी देर में सारी फ़ौज तहस-नहस होकर रह गई।

मुहम्मद बिन इसहाक कहते हैं कि कुछ लोग इसी हाल में फ़ौज से भाग कर यमन और हबशा पहुंचे और उन्होंने अबरहा और उसकी फ़ौज की तबाही का हाल सुनाया।

मशहूर महदिस इब्ने अबी हातिम, उबैद बिन उमैर की रिवायत से नक़ल

करते हैं कि जब अबरहा की फ़ौज मक्का की ओर बढ़ी तो तेज़ हवा चली और समुन्दर की ओर से परिंदों का ज़बरदस्त लश्कर (फ़ौज) परे के परे बांधे हुए है, उनके मुँह और उनके दोनों पंजों में कंकड़ियाँ थीं। उन्होंने पहले तो आवाज़ की और फिर फ़ौज पर कंकड़ियाँ मारने लगे, साथ ही तुंद व तेज़ हवा चलने लगी, जिसने पत्थर की इस वर्षा को फ़ौज के लिए बहुत बड़ी मुसीबत बना दिया। चुनांचे जिस आदमी पर ये कंकड़ियाँ गिरीं, बदन फोड़ कर बाहर निकल आई और फिर बदन गलने और सड़ने लगा और इस तरह पत्थर के इन टुकड़ों ने सारी फ़ौज को छलनी कर डाला।

कहते हैं कि अबरहा ने फ़ौज को हुक्म दिया कि वह मक्का की तरफ़ बढ़े, जब वह मक्का के करीब पहुँची तो हाथियों की क्रतार में सबसे पहले उस हाथी ने आगे बढ़ने से इन्कार कर दिया, जिस पर अबरहा सवार था। फ़ीलबान अगरचे उसको आंकस पर आंकस लगा रहा था और जुबानी डांट-डपट रहा था, मगर वह किसी तरह आगे बढ़ने का नाम नहीं लेता था, लेकिन जब उसको यमन की ओर चलाते थे तो वह तेज़ी के साथ चलने लगता था। इस हालत में अचानक परिन्दों के गोल ने आ घेरा।

गोया कुदरत की तरफ़ से यह अबरहा के लिए आखिरी तंबीह थी कि वह अब भी समझ जाए कि उसका यह इरादा बातिल और नापाक है और यह हिम्मत असल में अल्लाह की ताक़त को चैलेंज है, इसलिए उसको इससे बाज़ आ जाना चाहिए, लेकिन उस बदबख्त ने इसकी कोई परवाह नहीं की और अपने किरदार के नतीजे को पहुँच गया।

कुछ रिवायतों में यह भी है कि जब परिन्दों के पत्थरों की बारिश से अबरहा की फ़ौज बर्बाद हो गई तो उसमें कुछ आदमी जो बदहाली के साथ फ़रार होकर यमन पहुँचे थे, उनमें से खुद अबरहा भी इस हालत में पहुँचा कि उसके तमाम अंग गल सड़कर गिर चुके थे और वह सिर्फ़ एक गोश्त का लोथड़ा नज़र आता था।

यानी कुदरत ने जिस तरह फ़िरऔन को गर्क कर देने के बाद उसकी लाश को इसलिए किनारों पर फेंक दिया था कि वह मिस्र के क्रिन्तियों और बनी इसराईल दोनों के लिए सबक बने, इसी तरह यमन और हब्श के बाशिंदों

के सबक़ के लिए अबरहा को इस हालत में यमन पहुंचाया कि वे यह गौर करें कि जिस आदमी ने अपनी माही ताक़त के घमंड पर अल्लाह की ताक़त को चैलेंज किया था, आज कुदरत के ज़बरदस्त हाथ ने उसका यह हाल कर दिया कि— 'फ़-हल अन्तुम मुन्तहून०'

कुरआन और अस्हाबे फ़ील

कुरआन ने इस वाक़िया के सूरः फ़ील में बयान को अपने मोज़नों भरे तरीक़े के साथ इस तरह ज़िक्र किया है, गोया ज़ाते अक़दस मुहम्मद सल्लल्लाहु अलैहि व सल्लम पर अल्लाह तआला का बहुत बड़ा एहसान और उनके एज़ाज़ व इकराम का शानदार 'निशान' है।

तर्जुमा—(ऐ मुहम्मद!) क्या तूने नहीं देखा, तुझको मालूम नहीं कि तेरे परवरदिगार ने हाथियों वालों के साथ क्या मामला किया? क्या उनके फ़रेब को नाकारा नहीं बना दिया और भेज दिए उन पर परिंदों के झुंड के झुंड, वे फेंक रह थे उन पर कंकड़ियां, पस कर दिया उनको खाए हुए भूसे की तरह।

(105 : 1-5)

अस्हाबे फ़ील का यह अजीब व ग़रीब वाक़िया मुहर्रम के महीने में हज़रत मुहम्मद सल्लल्लाहु अलैहि व सल्लम की पैदाइश से चालीस या पचास दिन पहले पेश आया, अरबों में यह वाक़िया इस दर्जा अहमियत व शोहरत रखता था कि उन्होंने इस साल का नाम 'आमुलफ़ील' (हाथियों वाला साल) रख दिया और उसके बाद तारीख़ी वाक़ियों को उसी के हिसाब से गिनने लगे जो ईस्वी सन् के हिसाब से 591 ई० और रूमी सन् के हिसाब से 886 सिकन्दरी के मुताबिक़ होता है।

वाक़िए की हक़ीक़त

हैरत होती है कि इस वाक़िए से मुताल्लिक़ बहुत से लोग अजीब-अजीब क्रिस्म की तावील पेश करते हैं। वे यह नहीं समझ पाते कि अगर इस वाक़िए में अल्लाह ने एक बहुत ही कमज़ोर और छोटे परिंद और बहुत ही छोटी और हकीर चीज़ से ऐसा काम न लिया होता जिसके के लिए एक भारी फ़ौज और

लड़ाई का बेपनाह सामान चाहिए था, तो फिर इसके बयान की ज़रूरत ही क्या थी। अरब की दूसरी रिवायतों में और अरब तारिख़दानों में यह वाक़िया इतना ज्यादा मशहूर व मारूफ़ था कि जब नबी अकरम सल्लल्लाहु अलैहि व सल्लम पर मक्के की मुबारक ज़िंदगी में सूरः फ़ील नाज़िल हुई तो मुशिरकों, यहूदियों और ईसाइयों को इस दुश्मनी के बावजूद जो आपकी मुबारक ज़ात से उनको थी, किसी तरफ़ से भी इस सूरः में बयान किए गए वाक़िए के खिलाफ़ कोई आवाज़ न उठी कि यह वाक़िया ग़लत है या इसकी असल हकीक़त यह नहीं है, बल्कि दूसरी है।

यह भी नहीं कहा जा सकता कि चूँकि यह वाक़िया सिर्फ़ ज़ाते अक्दस सल्लल्लाहु अलैहि व सल्लम से ही नहीं बल्कि तमाम अरब खासतौर से क़ुरैश की अज़मत व इज़ज़त बढ़ाता था, इसलिए किसी ने उसके खिलाफ़ आवाज़ बुलन्द नहीं की, यह बात इसलिए ग़लत है कि जिस वक़्त यह सूरः नाज़िल हुई है, उस वक़्त अरब में मज़हबी फ़िरकाबन्दी के एतबार से अरब के अलग-अलग हिस्सों में आपतौर से और नज़रान के मशहूर शहर में खासतौर से ईसाई धर्म, मक्का के मुशिरकों और मुहम्मद सल्लल्लाहु अलैहि व सल्लम दोनों का हरीफ़ व रक़ीब था, इसलिए वे अरबी नज़ाद होने को नज़रअंदाज़ कर सकते थे, मगर ईसाई धर्म की इस तौहीन को, जो उनके ख़्याल से मक्का के क़ुरैश की इज़ज़त बढ़ाती थी या मुहम्मद (सल्लल्लाहु अलैहि व सल्लम) की अज़मत को एक लम्हे के लिए भी बरदाश्त नहीं कर सकते थे, बल्कि वे और यहूदी दोनों ऐसे वाक़िए का सुनना भी ग़वारा न करते, जो उनके क़िबला 'सख़रा वैतुल मक्दिदस' के अलावा ऐसी जगह 'काबा' की हज़ारों गुना अज़मत ज़ाहिर करता है, जिसके क़िवला बनने को वह नफ़रत की निगाह से देखते और एलानिया उसको झुठलाते थे।

बहरहाल तारीख़ की साफ़ और बे-मिलावट गवाही यह साबित कर रही है कि आज के एक ईसाई ने भी इस वाक़िए के खिलाफ़ जुबान खोलने की ज़ुर्रत नहीं की और हिज़रत के बाद जब आपकी ख़िदमते अक्दस में नज़रान का वफ़द आया तो वह अपने ख़्याल में इस्लाम के खिलाफ़ जिस क्रिस्म की नुक्ताचीनियां कर सकता था और मुहम्मद सल्लल्लाहु अलैहि व सल्लम और

कुरआन के झुठलाने में जो दलीलें दे सकता था, वे सब उसने पेश किए, लेकिन इस वाकिए के खिलाफ़ एक हर्फ़ भी जुबान से नहीं निकाला और अगर ऐसा हुआ होता तो जिस तारीख़ ने साढ़े तेरह सौ वर्ष से इन तमाम एतराजों को अपने दामन में महफूज रखा है, जो मुख़ालिफ़ों की ओर से नबी अकरम सल्लल्लाहु अलैहि व सल्लम, कुरआन और इस्लाम पर किए गए हैं, वह कैसे इस एतराज को भुला सकती थी।

नोट : मौलाना हिफ़ज़ुर्रहमान साहब स्योहारवी रह० ने यूरोपीय लिखने वालों के अलावा रोशन ख़्याल मुसलमानों की तावीलों के भरपूर जवाब दिए हैं। शौक़ रखने वाले असल किताब से रुजू कर सकते हैं। (मुरतिब)

इसलिए तास्सुब से पाक हक़ीक़त पर नज़र रखने वाली निगाह को यह फ़ैसला करना पड़ेगा कि यह वाकिया अपनी तफ़्सील के साथ जिस तरह अरब रिवायतों और अरब के तारीख़दानों के यहां महफूज और मशहूर है, वह क़तई तौर पर सही है और सही न होने की आख़िर कौन-सी वजह है कि सूरः फ़ील के उतरते वक़्त इस वाकिए को गुज़रे हुए सिर्फ़ 42-43 साल हुए थे और वतनी रिवायतों से सुनने वाले लाखों की तायदाद में तमाम अरब के इलाक़ों में मौजूद थे और किसी ने भी इसकी तावील में जुबान नहीं खोली।

सबक़ और नसीहत

1. मज़हब की तारीख़ पढ़ने से यह मालूम होता है कि अल्लाह की 'क़ौमों और उम्मतों में अज़ाब देने वाला क़ानून' हिक्मत के तक्राजे के तहत दो दौर में बंटा रहा है—

(क) जब तक दीने हक़ की पैरवी करने वाले और अल्लाह के पैग़म्बरों की इत्तिबा करने वालों की तायदाद दुश्मनों और मुख़ालिफ़ों के मुक़ाबले में इतनी थोड़ी रही है कि आम हालात में वे दुश्मन के मुक़ाबले से माज़ूर रहे हैं, तो इस पूरे दौर में अल्लाह तआला की तरफ़ से ज़मीन व आसमान यानी चांद-सितारों और ज़मीन व आसमान की चीज़ों के ज़रिए उनकी मदद और हिमायत का सामान होता रहा है और हक़ और सच्चाई से सरकश क़ौमों पर कुदरत, बग़ैर वास्ते के सीधे सीधे ज़मीनी व आसमानी अज़ाब नाज़िल करती

रही है, चुनांचे क्रीमे नूह, आद, अस्ताबे ऐका, फिरऔन और क्रीमे फिरऔन वगैरह क्रीमें, उम्मतें सब इसी किस्म के अज़ाब से हलाक व बर्बाद की गई। यह दौर हज़रत मूसा ~~अलै~~ पर खत्म हो जाता है।

(ख) अब हक़ व सदाक़त के जानिसारों की तायदाद इस दर्जे पर पहुंच गई कि वे अगरचे दुश्मनों के मुकाबले में थोड़े भी रहे हों, तब भी अपनी तायदाद की अक्सरियत के लिहाज़ से दुश्मन के खिलाफ़ सीना तान कर खड़े होने के क़ाबिल हैं, तो फिर 'अल्लाह की सुन्नत यह रही है कि खुद हक़ के फ़िदाकारों और मुसलमानों को यह हुक्म दिया गया कि लड़ाई के मैदान में निकल कर अल्लाह के दुश्मनों का मुकाबला करें और अपनी जान की बाज़ी लगाकर मिल्लते बैज़ा और दीने हक़ की हिमायत के लिए सीने को ढाल बनाएं और साथ ही सच्चे रसूलों के ज़रिए यह वायदा भी दिया जाता रहा कि नसीजे के तौर पर जीत और मदद तुम्हारा ही हिस्सा है, 'वअन्तुमुल अमलै-न इन कुन्तुम मोमिनीन' और यह नुसरत और फ़तह कभी अल्लाह के फ़रिश्तों को जिहाद में साथ देने से पूरी की जाती है और कभी इसकी ज़रूरत नहीं समझी जाती।

गरज़ जिन क्रीमों ने भी हक़ व सदाक़त के ज़ाहिर हो जाने और अल्लाह के सच्चे पैग़म्बरों की सच्चाई को जान लेने के बाद अदायस व ग़रूर के रास्ते से, हक़ की तालीम से न सिर्फ़ मुंह मोड़ा, बल्कि उसको मिटाने की नाकाम कोशिश की, तो अल्लाह तआला ने हमेशा उनको 'अमल के बदले' के आसमान पर खींच कर और अलग-अलग किस्म के अज़ाब चखा कर ज़िंदगी की किताब से भिटा दिया और अगरचे उनके अज़ाब देने का क़ानून आमतौर से उन्हीं दो दौरों के अन्दर टिका रख, फिर भी अल्लाह की हिक्मत किसी ख़ास तरीक़े के दायरे में महदूद नहीं है।

2. अल्लाह के काबे के खिलाफ़ अस्ताबे फ़ील की लश्करकशी अगरचे उम्मतों के अज़ाब के क़ानून के दूसरे दौर में पेश आई, लेकिन ऐसे हालात और ऐसे ज़माने में पेश आई, जो पहले दौर से मेल खाते हैं, यानी 'फ़तरते वह्य' (वह्य के कट जाने) का ज़माना जिसमें न कोई रसूल है और न कोई नबी और न वक़्त के सच्चे दीन के हामिल ही नज़र आते हैं, और हैं भी तो बिखरे लोग

हैं न कि असरदार जमाअत कि वह काबतुल्लाह की हिफाजत के लिए सीना तान ले, बल्कि एक दीन की दावत देने वाले मसीही ही इब्राहीमी काबे और तौहीद के मरकज को बर्बाद करने पर उतारू नज़र आता है।

और मक्का के मुशिरक शिर्क व कुफ़र के बावजूद अगरचे बैतुल्लाह की अज़मत के क़ायल हैं, मगर ऐसी भारी फ़ौज के मुकाबले में ठहरने की ताब नहीं रखते, जिसके साथ भारी भरकम देव जैसे हाथी भी हैं और काबे को रब्बे काबा के परोसे छोड़कर पहाड़ की घाटियों में पनाह ले लेते हैं, तो ऐसी हालत में दो ही शक्तें हो सकती थीं—

एक यह कि अबरहा और उसकी फ़ौज (हाथी वालों) को उम्मतों के अज़ाब देने के क़ानून के पहले दौर के मुताबिक़ हलाक व बर्बाद कर दे, ताकि यह वाक़िया इंसानी क़ानून के लिए सबक़ हासिल करने की वजह बने। चुनांचे हज़रते हक़ की जानिब से यही दूसरी सूरत सामने आई और कुदरत के उसके एजाज़ ने 'अस्हाबे फ़ील' (हाथी वालों) पर जो आसमानी अज़ाब नाज़िल किया था, सूरः फ़ील में उसी को बयान किया गया है— 'ज़ालि-क हुवल हक़क़' (यह हक़ है) 'व मा ज़ालि-क अलल्लाहि बिअज़ीज़' (और वे अल्लाह पर हावी होने वाले नहीं।)

3. यह वाक़िया हज़रत मुहम्मद सल्लल्लाहु अलैहि व सल्लम की पैदाइश से कुछ दिन पहले पेश आया। यह वह वक़्त था, जबकि कायनात का गोशा-गोशा खुदा-परस्ती और एक अल्लाह होने (तौहीद) के नज़्मों से महरूम हो चुका था। खुदा की भेजी हुई सच्ची तालीम के दावेदार हर जगह मौजूद थे, मगर सच्ची तालीम गुम हो चुकी थी और दीन और मिल्लतों की असल रूप-रेखा और उनकी हक़ीक़ी शक़्त व सूरत को बिगाड़ने और बदलने के मरज़ ने तबाह कर दिया था। हर जगह शिर्क व कुफ़र का दौर-दौरा था, कहीं बुत परस्ती हो रही थी, तो किसी जगह तारों की पूजा का शोर था, कहीं आग पूजा इबादत का मक्सद थी, तो किसी जगह अनासिर परस्ती (तत्त्व पूजा) दीन का नस्बुलऐन बन चुकी थी, कहीं तसलीस (ईसाइयत) ने जगह पाकर हज़रत ईसा को 'मसीह इब्नुल्लाह' बनाया था, तो किसी गिरोह ने 'उज़ैरुल्लाह' कह कर मज़हब के नाम का सहारा लिया था तो गरज़ सारी कायनात में या खुदा का

इंकार काम कर रहा था और या फिर अस्नाम परस्ती, अनासिर परस्ती, कवा-कब परस्ती, जीव-पूजा ने फ़लसफ़ों वाले विचार की आड़ लेकर शिर्क व कुफ़र को नुमायां किया, इसलिए यहां खुदा परस्ती के अलावा और सब कुछ मौजूद था। अगर कोई चीज़ गुम थी, तो वह सिर्फ़ एक अल्लाह की परस्तिश ही थी।

इन हालात को देखते हुए हक़ की ग़ैरत का यह फ़ैसला हुआ कि अब वह हिदायत के नूर को रोशन करे और रिसालत का वह सूरज चमके जो किसी खास दुनिया के एक इलाक़े को ही नहीं, बल्कि तमाम दुनिया और सारी कायनात को सीधा रास्ता दिखाए और कायनात परस्ती से हटाकर खुदा परस्ती सिखाए, वह खोए हुए लोगों को सीधा रास्ता दिखाए और भटके हुए गुलामों को हक़ीक़ी मालिक व आक्रा से मिलाए, टूटे हुआ का रिश्ता जोड़े और जाहिलियत की जंजीरों को तोड़े, वह ख़लील ~~अल्ले~~ की दुआ और मसीह ~~अल्ले~~ के नवेद का हासिल हो और इस तौहीद के मक़ज़ 'काबा' को हक़ीक़ी अज़मत व हुर्मत की दावत देने वाला, जो खुदा-परस्ती के लिए सबसे पुराना और मुक़द्दस घर है और जिसके बनाने और नया करने का शरफ़ इब्राहीम व इस्माईल (अलैहिमस्लाम) जैसे पैग़म्बरों को बख़्शा गया। आज इसराईल के ख़ानदान से दावते हक़ की अमानत वापस ले ली गई, क्योंकि उन्होंने ख़ियानत की और अपने बुजुर्गों की नसीहत को भुला दिया। 'नाबुद इला-ह-क व इला-ह आबाइ-क इब्राही-म व इस्माई-ल व इस्हाक़ (2 : 133) आज इस्माईल का ख़ानदान नवाज़ा गया और खुदा की पाक अमानत 'सलालतु इस्माईली' को अता कर दी गई। वक़्त आ रहा है कि रिसालत व नुव्वत का यह चांद बहुत जल्द हिरा के गार से निकले और हक़ीक़त का सूरज बनकर दुनिया पर चमके, उसकी मिल्लत मिल्लते इब्राहीमी कहलाए और दुनिया में खुदा का सबसे पहला घर 'काबा' फिर दुनिया का क़िबला और कायनात का मरकज़ बने।

4. सूरः फ़ील के पढ़ने से दो बातें साफ़ तौर पर समझ में आ जाती हैं—
 एक यह कि इस वाक़िए से अल्लाह की तरफ़ से काबतुल्लाह की हुर्मत व अज़मत की हिफ़ाज़त का सोचा-समझा नतीजा निकलता है।

अब रहा यह मामला कि इस वाक़िए को बयान करने का जो मक़सद है वह अपने अन्दर क्या भेद रखा है, तो अगरचे खुदा की हिक्मतों का एहता

करना, फ़ानी इंसान की सलाहियत से बाहर की चीज़ है, फिर भी अगर ध्यान दिया जाए तो दो हिक्मतें नुमायां नज़र आती हैं—

1. यह वाक़िया आप (सल्लल्लाहु अलैहि व सल्लम) की पैदाइश के लिए एक ज़बरदस्त 'निशान' की हैसियत रखता है, इसलिए कि कुदरत के निज़ाम के उभरे हुए निशान हमें यह पता देते हैं कि इस दुनिया में जब भी कोई बड़ा इक़िलाब बरपा होता है, तो उसके आने से पहले ज़रूर ऐसी निशानियां ज़ाहिर होती हैं कि जिनको देखकर हक़ीक़त समझने वाले और सबक लेने वाले इंसान की निगाह आने वाले इक़िलाब का अन्दाज़ा कर लेती है और इंसान ही नहीं बल्कि हज़रते हक़ ने जानदारों तक में छोटी-छोटी बातों के एहसास को भी सलाहियत दी है, वह आंधी-पानी के तूफ़ान और भूचाल जैसे वाक़ियों का पता सिर्फ़ निशानियों में पा लेते और बक़्त से पहले ही अपनी बेचैनी और तकलीफ़ के एहसास के ज़रिए दूर तक पहुंच रखने वाले इंसानों को इन हक़ीक़तों का इल्म करा देते हैं।

2. इस वाक़िए का जिक्र करके अल्लाह ने कुरैश को अपना बहुत बड़ा एहसान याद दिलाया है कि वे यह न भूल जाएं कि जिस वक़्त 'काबा' की अज़मत के कायल होने के बावजूद अबरहा (हाथी वाले) के उस मुकाबले से आजिज़ रहे थे, जिसमें उसने 'काबा' की बर्बादी का बेड़ा उठाया था, उस वक़्त हमने अपनी कामिल कुदरत के 'एजाज़ वाले निशान' से वह कर दिखाया कि दुश्मन की शरारत भरी तदबीर और उसका बुरा इरादा दोनों ख़ाक में मिल कर रह गए।

क्या तुमने इस सबक भरे वाक़िए से यह सबक हासिल नहीं किया कि यह सब कुछ तुम्हारी खुशनूदी के लिए नहीं था, जबकि तुम शिर्क की अंधेरियों में डूबे हुए और कुफ़र की गन्दगियों में लत-पत थे, बल्कि काबे की उस अज़मत को बाक़ी रखने के लिए था, जिसकी तामीर बूढ़े पैग़म्बर हज़रत इब्राहीम और जवां साल इस्माईल के मुक़द्दस हाथों से हुई और जिसके बारे में उन्होंने यह फ़रमाया—

तर्जुमा—ऐ मेरे परवरदिगार! मैंने बसाया है अपनी कुछ औलाद को बिन खेती की सरज़मीन में, तेरे बाइज़्ज़त और बाहुमत घर के पास। (14 : 37)

समझो और मामले की हकीकत पर गौर करो और अल्लाह के पैगम्बर सल्लल्लाहु अलैहि व सल्लम की मुखालफत से बाज़ आ जाओ।

इस बात की ताईद सूरः फ़ील से मिली हुई सूरः कुरैश से भी होती है, इसलिए कि इस सूरः में कुरैश को यह तवज्जोह दिलाई गई है या इन पर अपने उस एहसान को ज़ाहिर किया गया है कि अरब क़बीलों की आपसी बात-बात पर लड़ाइयों और मामूली-मामूली मामले पर झगड़ों के बावजूद वे हरमे मक्का में किस तरह मामून व महफूज़ (सुरक्षित) हैं और न सिर्फ़ यह बल्कि उसकी ख़िदमत से मुताल्लिक होने की वजह से हरम से बाहर सर्दी और गर्मी, दो मौसमों में अपने महबूब तिजारती सफ़रों में शाम और यमन तक बिना कोई ख़ौफ़ और ख़तरा महसूस किए आते जाते हैं और कोई आंख उठाकर भी उनकी ओर देखने नहीं पाता।

तो क्या वे इस एहसान के शुक्रगुज़ार नहीं होते और हरम और काबा की सभी अज़मत को सरबुलन्द करने के लिए अल्लाह का आख़िरी पैगम्बर (सल्लल्लाहु अलैहि व सल्लम) तुमको जिस सच्चाई की ओर बुलाता है, उस पर लपक पड़ने को तैयार नहीं होते, उनको यह बात हरगिज़ ज़ेब (शोभा) नहीं देती।

तर्जुमा—पस उनको चाहिए कि वे उसके घर के परवरदिगार की सच्ची परस्तिश करें कि जिसने उनकी भूख के लिए रोज़ी का सामान जुटाया और उनको ख़ौफ़ और ख़तरे से मामून व महफूज़ कर दिया। (106 : 3-4)

5. अबरहा मज़हबी तौर पर ईसाई था और इसलिए वह बैतुल्लाह (काबा) की अज़मत को किसी तरह बरदाश्त नहीं कर सकता था और उसका वजूद गोया एक ख़ार था जो कटि की तरह उसके दिल में चुभ रहा था। उसने सोचा कि 'काबा' मामूली पत्थरों की एक सादा इमारत है, अगर इसके मुक़ाबले में एक ऐसी ख़ुबसूरत और बेनज़ीर इमारत क़लीसा (गिरजा) की शक्त में तैयार की जाए जो क़्रीमती पत्थरों और मोती-जवाहरात से सजी हो, तो इस तरह वे सारे अरब की जवज्जोह 'काबा' से हटा सकूंगा और नयी इबादतग़ाह को पूरी दुनिया की तवज्जोह की जगह बना सकूंगा।

यह सोच कर एक तरफ़ उसने यमन की राजधानी सनआ में एक बेनज़ीर

गिरजा 'अल-क़लीस' बनवाया और दूसरी तरफ़ एक मामूली वाक़िए को हीला बना कर काबा की बरबादी का तहैया किया। नतीजा जो कुछ हुआ, तपसील से ज़िक्र किया गया, लेकिन इस वाक़िए में इस ओर इशारा मालूम होता है कि दुनिया की तमाम क्रौमों में सबसे ज़्यादा ईसाइयों को ही इस बैतुल्लाह 'काबा' के साथ अ़दावत रहेगी और वे अपने सभ्य या असभ्य हर दौर में उसके खिलाफ़ अपनी अ़दावत ज़ाहिर करते रहेंगे और हमेशा तौहीद के इस मर्कज़ के पीछे पड़े रहेंगे।

चुनांचे माज़ी (भूतकाल) की तारीख़ इस पर गवाह है कि जब कभी ईसाइयों को इसका मौक़ा मिला उन्होंने अ़मली तौर पर अपनी अ़दावत ज़ाहिर किए बग़ैर न छोड़ा और अगरचे अल्लाह तआला ने इस सिलसिले में हमेशा उनके इरादों को नाकाम रखा, मगर वे बहरहाल अपने दिली बुज़्र ब अ़दावत का सबूत दिए बिना न रहे।

6. काबा 'बैतुल्लाह' यानी 'ख़ुदा का घर' कहलाता है, इसका यह मतलब नहीं कि अल-आयाज़ुबिल्लाह (ख़ुदा की पनाह) अल्लाह किसी घर में रहता है या वह घर का मुहताज है, बल्कि सच तो यह है कि उसने अपनी ख़ालिस इबादत की ग़ुरज़ से, दूर-दूर के इलाक़े तक के मुसलमानों और सच्चे इबादत गुज़ारों के लिए काबा को मर्कज़ व मक़दर बनाया है और यह इसलिए कि अल्लाह दिशाओं से परे और पाक है और इंसान अपने काम में दिशाओं में से किसी दिशा का मुहताज, तो बहुत ज़रूरी था कि तमाम कायनात के तौहीद की पैरवी करने वाले और इबादत करने वाले रब्बुल आलमीन की इबादत और उनकी मिल्ली और दीनी ज़िदंगी के लिए एक मर्कज़ हो, ताकि वे बिखराव और टूट-फूट से बचे रहें और इज्तिमाई एका का सबक सीखें।

इसलिए उनके लिए वह मुक़दस इमारत 'शआइरुल्लाह' करार दे दी गई, जिसको बुज़्रु नबी हज़रत इब्राहीम और उनके मुक़दस बेटे इस्माईल ने दुनिया में सबसे पहले सिर्फ़ एक अल्लाह की परस्तिश के लिए बनाया था और जो तौहीद के एलान की सबसे पुरानी यादगार थी।

फ़स किसी मुसलमान के लिए यह जायज़ नहीं कि वह काबा की इसलिए अज़मत करे कि वह 'सनम' (मूर्ति) है या अपने आप में पूजनीय है, इसलिए

कि जो ऐसा समझेगा वह मुसलमान नहीं बल्कि मुशरिक कहलाएगा बल्कि उसकी ज़िम्मेदारी इसलिए है कि वह 'शअइरुल्लाह' (अल्लाह की निशानी) में से है और है तौहीद का मक़ज़।

'फ़ातबिरु या उलित अब्सार'

हज़रत ईसा عليه السلام

क़ुरआन और हज़रत ईसा عليه السلام

जिस तरह नबी सल्लल्लाहु अलैहि व सल्लम ख़ातमुल अबिया वरुसुल हैं, उसी तरह ईसा अलैहिस्सलाम ख़ातमुल अबिया बनी इसराईल हैं और मुहम्मद रसूलुल्लाह सल्लल्लाहु अलैहि व सल्लम और हज़रत ईसा عليه السلام के दर्मियान कोई दूसरा नबी नहीं भेजा गया। दर्मियान का यह ज़माना वह्य के रुक जाने का ज़माना रहा है। हज़रत ईसा عليه السلام मुजदिद अबिया-ए-बनी इसराईल हैं, क्योंकि क़ानूने रब्बानी (तौरात) के बाद बनी इसराईल की रुशद व हिदायत के लिए इंज़ील से ज़्यादा मर्तबे वाली कोई किताब नाज़िल नहीं हुई जिससे असल में तौरात के क़ानून की तक्मील हुई है। यह भी कि हज़रत ईसा عليه السلام सरवरे कायनात मुहम्मद सल्लल्लाहु अलैहि व सल्लम के सबसे बड़े मुनाद (पुकारने वाले) और मुबशिशर (ख़ुशख़बरी देने वाले) हैं।

क़ुरआन ने हज़रत ईसा عليه السلام के हालात को बड़ी तफ़्सील से बयान किया है और उनकी पाक ज़िंदगी को तम्हीद के तौर पर और उनकी मां हज़रत मरयम عليه السلام की ज़िंदगी के वाक़ियों को रोशन किया है ताकि क़ुरआन की याददहानी का मक़्सद 'बिअय्यामिल्लाह' पूरा हो। हज़रत ईसा عليه السلام को क़ुरआन में किसी जगह 'मसीह' और 'अब्दुल्लाह' के लक़ब से और किसी जगह 'कुन्नियत' (उपनाम) 'इब्ने मरयम' के नाम से ज़ाहिर करते हुए याद किया गया है।

इमरान व हन्ना

हज़रत ज़करीया और हज़रत यस्या के हालात में गुज़र चुका है कि बनी इसराईल में इमरान एक इबादतगुज़ार और दीनदार शख्स थे और अपनी इबादत और दीनदारी की वजह से नमाज़ की इमामत भी उन्हीं के सुपुर्द थी और उनकी बीवी हन्ना भी बहुत पारसा और आबिदा थीं। इमरान औलाद वाले न थे और उनकी बीवी हन्ना औलाद की बहुत ज़्यादा तमन्ना करती थीं।

कहते हैं कि एक बार हन्ना ने देखा कि एक परिन्दा अपने बच्चे को खिला रहा है। यह देख कर औलाद की तमन्ना ने बहुत जोश मारा और बेचैनी की हालत में अल्लाह के दरबार में दुआ के लिए हाथ उठा दिए और अर्ज़ किया, परवरदिगार! इसी तरह मुझको भी औलाद अता कर कि वह हमारी आंखों का नूर और दिल का सुरूर बने। दिल से निकली हुई दुआ मक्बूल हुई और हन्ना ने कुछ दिनों बाद महसूस किया कि वह हामिला (गर्भवती) हैं। कुरआन में यह वाकिया इस तरह बयान हुआ है—

तर्जुमा— 'जब इमरान की बीवी ने कहा, ऐ अल्लाह! मैंने नज़र मान ली है कि मेरे पेट में जो बच्चा है, वह तेरी राह में आज़ाद है, पस तू उसको मेरी ओर से कुबूल फ़रमा, बेशक तू सुनने वाला और जानने वाला है। फिर जब उसने जना तो कहने लगी, परवरदिगार! मेरे लड़की पैदा हुई है और अल्लाह ख़ूब जानता है जो उसने जना है, लड़का और लड़की बराबर नहीं हैं (यानी हैकल की ख़िदमत लड़की नहीं कर सकती, लड़का कर सकता है) और मैं ने तो उसका नाम मरयम रखा है और मैं उसको (औलाद को) शैतान रज़ीम के फ़िल्ने से तेरी प्रनाह में देती हूँ।' (3 : 36)

हज़रत मरयम जब सूझ-बूझ वाली उम्र को पहुंचीं तो सब की रायों से 'यह सईद अमानत' हज़रत ज़करीया عليه السلام के सुपुर्द कर दी गई। तो हज़रत ज़करीया ने हज़रत मरयम के सिनफ़ी (लैंगिक) एहतारामों का लिहाज़ करते हुए हैकल के क़रीब एक हुज़रे को उनके लिए ख़ास कर दिया, ताकि वे दिन में वहां रहकर अल्लाह की इबादत करती रहें और जब रात आती तो उनको अपने मक़ान पर उनकी ख़ाला 'अल यशाअ' के पास ले जाते और वह वहीं रात गुज़ारतीं।

हज़रत मरयम का जुहद व तक्वा (संयम व ईश-भय)

हज़रत मरयम दिन व रात अल्लाह की इबादत में लगी रहतीं और जब हैकल की खिदमत के लिए उनकी बारी आती, तो उसको भी अच्छी तरह अंजाम देती थीं, यहां तक उनका जुहद व तक्वा बनी इसराईल में एक कहावत बन गया। अल्लाह तआला ने फ़रिश्तों के ज़रिए उनको यह खुशखबरी सुनाई—

तर्जुमा— '(ऐ पैग़म्बर! वह वक़्त याद कीजिए) जब फ़रिश्तों ने कहा, ऐ मरयम! बेशक अल्लाह तआला ने तुझको बुजुर्गी दी और पाक किया और दुनिया की औरतों पर तुझको बरगज़ीदा किया। ऐ मरयम! अपने पालनहार के सामने झुक जा और सज्दा कर और नमाज़ पढ़ने वालों के साथ नमाज़ अदा कर।' (3 : 42-43)

ऊपर की आयत में हज़रत मरयम ~~अल्ल~~ की फ़ज़ीलत ने उनकी ज़ात से मुतल्लिक कई मसअले बहस में पैदा कर दिए हैं, जैसे—

1. क्या औरत नबी हो सकती है?
2. क्या हज़रत मरयम नबी थीं?
3. अगर नबी नहीं थीं तो फ़ज़ीलत की आयत का क्या मतलब है?

(हज़रत मौलाना हिफ़ज़ुर्रहमान स्योहारवी रह० ने) इन तीनों सवालों पर तफ़्सीली बहस के बाद इस ख़्याल का इज़हार किया है कि—

1. औरत नबी हो सकती है और
2. हज़रत मरयम ~~अल्ल~~ का नबी होना क़तई तौर पर सही है,
3. इसलिए फ़ज़ीलत की आयत का मतलब भी साफ़ हो जाता है, वह यह कि हज़रत मरयम ~~अल्ल~~ को कायनात की तमाम औरतों पर फ़ज़ीलत हासिल है। जो औरतें नबी नहीं हैं, उन पर इसलिए कि मरयम नबी हैं और जो औरतें नबी हैं (जैसे हज़रत हव्वा, हज़रत सारा, हज़रत हाजरा चग़रैह) इन पर इसलिए कि वे इन कुरआनी तुनियादों की वजह से, जो उनकी फ़ज़ीलतों और कमालों से ताल्लुक रखती हैं, बाक़ी नबी औरतों पर बरतरी रखती हैं।

(तफ़्सील के ख़्वाहिशमंद असल किताब की तरफ़ रुजू करें —मुत्तिब)

हज़रत मसीह عليه السلام के हालात

यहूदी अपनी मज़हबी रिवायतों की बुनियाद पर जिन उलुलअज़्म पैगम्बरों के आने के इतिज़ार में थे, उनमें मसीह عليه السلام भी थे और हज़रत यस्या عليه السلام ने उनको बताया था कि वह न एलिया हैं, न वह नबी और न मसीह, बल्कि मसीह को भेजे जाने को बताने वाले और मुबशिशर हैं। कुरआन ने भी हज़रत ज़करीया और हज़रत यस्या के वाकिए को हज़रत ईसा عليه السلام की बशारत देने वाला और पता देने वाला बताया है, जैसा कि सूर: बकर: 2 : 37 से वाज़ेह है। कुरआन ने हज़रत ईसा की पैदाइश के वाकिए को इस तरह बयान किया है—

तर्जुमा—‘(वह वक़्त ज़िक्र के क़ाबिल है,) जब फ़रिश्तों ने मरयम से कहा, ऐ मरयम! अल्लाह तुझको अपने कलिमे की बशारत देता है, उसका नाम मसीह ईसा बिन मरयम होगा। वह दुनिया व आखिरत में वजाहत, रौब व दबदबा वाला और हमारे क़रीबों में से होगा और वह गोद में और दूध पीने के ज़माने में लोगों से कलाम करेगा और वह नेकों में से होगा।’

मरयम ने कहा, ‘मेरे लड़का कैसे हो सकता है जबकि मुझको किसी मर्द ने हाथ तक न लगाया?’

फ़रिश्ते ने कहा, अल्लाह तआला जो चाहता है, उसी तरह पैदा कर देता है। वह जब किसी चीज़ के लिए हुक्म करता है तो कह देता है, ‘हो जा’ और वह हो जाती है और अल्लाह उसको किताब व हिक़मत और तौरात व इंजील का इल्म अता करेगा और वह बनी इसराईल की तरफ़ अल्लाह का रसूल होगा।’
(3 : 45-48)

तर्जुमा—‘और ऐ पैगम्बर! किताब में मरयम का वाकिया ज़िक्र करो, उस वक़्त का ज़िक्र, जब वह एक जगह पूरब की तरफ़ थी, अपने घर के आदमियों से अलग हुई, फिर उसने उन लोगों की तरफ़ से परदा कर लिया। पस हमने उसकी तरफ़ अपना फ़रिश्ता भेजा और वह भले-चंगे आदमी के रूप में नुमायां हो गया। मरयम उसे देख कर घबरा गई, वह बोली, अगर तू नेक आदमी है, तू मैं रहमान खुदा के नाम पर तुझसे पनाह मांगती हूँ।’

फ़रिश्ते ने कहा, मैं तेरे परवरदिगार का भेजा हुआ हूँ और इसलिए

नमूदार हुआ हूँ कि तुझे एक पाक फ़रज़ंद (बेटा) दे दूँ।'

मरयम बोली, 'यह कैसे हो सकता है कि मेरे लड़का हो, हालाँकि किसी मर्द ने मुझे छुआ नहीं और न मैं बद-चलन हूँ?'

फ़रिश्ते ने कहा, होगा ऐसा ही। तेरे परवदिगार ने फ़रमाया, यह मेरे लिए कुछ मुश्किल नहीं। वह कहता है, यह इसलिए होगा कि उस (मसीह) को लोगों के लिए निशान बना दूँ और मेरी रहमत उसमें ज़ाहिर हो और यह ऐसी ही बात है, जिसका होना तै हो चुका है' (19 : 16-21)

जिब्रील अमीन ने मरयम को यह खुशख़बरी सुना कर उनके ग़रेबान में फूँक दिया और इस तरह अल्लाह तआला का कलिमा उन तक पहुँच गया। अल्लाह तआला ने इसकी तफ़सील को सूरः अबिया, सूरः तहरीम और सूरः मरयम में जिक्र फ़रमाया है।

तर्जुमा—'और उस औरत (मरयम) का मामला, जिसने अपनी पाकदामनी को कायम रखा, फिर हमने उसमें अपनी 'रूह' को फूँक दिया और उसको और उस लड़के को ज़हानवालों के लिए 'निशान' ठहराया है।' (21 : 91)

तर्जुमा—'और इमरान की बेटी मरयम कि जिसने अपनी अस्मत को बरकरार रखा, पर हमने उसमें अपनी रूह को फूँक दिया।' (66 : 12)

तर्जुमा—'फिर उस होने वाले फ़रज़ंद का हमल ठहर गया। (अपनी हालत सुपाने के लिए) लोगों से अलग होकर दूर चली गई, फिर उसे दर्दज़ेह (बच्चा जनने के वक़्त का दर्द) का इज़्तिराब खज़ूर के एक पेड़ के नीचे ले गया। (वह उसके तने के सहारे बैठ गई) उसने कहा, काश! मैं इससे पहले मर चुकी होती। मेरी हस्ती को लोग भूल गए होते, उस वक़्त (एक पुकारने वाले फ़रिश्ते ने) उसे नीचे से पुकारा, ग़मगीन न हो, तेरे परवरदिगार ने तेरे तले नहर जारी कर दी है और खज़ूर के पेड़ का तना पकड़ कर अपनी तरफ़ हिला, ताज़ा और पके हुए फलों के ख़ोशें तुझ पर गिरने लगेंगे, खा पी (और अपने बच्चे के नज़ारे से) आंखें ठंडी कर, फिर अगर कोई आदमी नज़र आए (पूछ-गछ करने लगे) तो (इशारे से) कह दे, मैंने खुदा-ए-रहमान के हुज़ूर रोज़े की मन्नत मान रखी है, मैं आज किसी आदमी से बात-चीत नहीं कर सकती।

फिर ऐसा हुआ कि वह लड़के को साथ लेकर अपनी क़ौम के पास आई, लड़का उसकी गोद में था। लोग (दिखते ही) बोल उठे, 'मरयम! तूने अजीब

ही बात कर दिखाई और इतनी बड़ी तोहमत का काम कर गुजरी। ऐ हारून की बहन! न तो तेरा बाप बुरा आदमी था, न तेरी मां बदचलन थी, (तू यह क्या कर बैठी?) इस पर मरयम ने लड़के की तरफ इशारा किया (कि यह तुम्हें बतला देगा कि हकीकत क्या है?) लोगों ने कहा, भला हम इससे क्या बात करें जो अभी गोद में बैठने वाला दूध पीता बच्चा है।

मगर लड़का बोल उठा, मैं अल्लाह का बन्दा हूँ। उसने मुझे किताब दी और नबी बनाया, उसने मुझे बाबरकत किया, भले ही मैं किसी जगह हूँ। उसने मुझे नमाज़ और ज़कात का हुक्म दिया जब तक ज़िंदा रहूँ, यही मेरा शिआर हो। उसने मुझे अपनी मां का खिदमत गुज़ार बनाया, ऐसा नहीं कि खुदसर और नाफ़रमान होता, मुझ पर उसकी तरफ़ से सलामती का पैग़ाम है। जिस दिन पैदा हुआ, जिस दिन मरूंगा और जिस दिन फिर ज़िंदा उठया जाऊंगा।

(19 : 22-23)

नोट : कहते हैं कि हारून मरयम के ख़ानदान में एक आबिद व जाहिद इंसान और बहुत नेक नफ़स मशहूर था। (तफ़सीर इब्ने कसीर)

क्रौम ने जब एक दूध पीते बच्चे की जुबान से हिक्मत भरी बातें सुनीं तो हैरत में पड़ गई और उसको यक़ीन हो गया कि मरयम का दामन बिला शुबहा हर क्रिस्म की बुराई और खोट मे पाक है और इस बच्चे की पैदाइश का मामला यक़ीनन अल्लाह की तरफ़ से एक 'निशान' है।

यह ख़बर ऐसी नहीं थी कि छिपी रह जाती, करीब और दूर सब जगह इस हैरत में डाल देने वाले वाक़िए और ईसा ~~अल्ले~~ की मोज़जें वाली विलादत के चर्चे होने लगे और इंसानी तबयीतों ने इस मुक़द्दस हस्ती से मुताल्लिक़ शुरु ही से अलग-अलग करवटें बदलनी शुरू कर दीं। अस्थाबे ख़ैर ने इसके वजूद को अगर सज़ादत व बरक़त का चांद समझा तो शरीर लोगों ने उसकी हस्ती को अपने लिए बुरा फ़ाल जाना और बुज़ व हसद के शोलों ने अन्दर ही अन्दर उनकी फ़ितरी इस्तेदाद को खाना शुरू कर दिया।

मरज़ इसी टकराने वाली फ़िज़ा के अन्दर अल्लाह तआला अपनी निगरानी में मुक़द्दस बच्चे की तर्बियत और हिफ़ाज़त करता रहा, ताकि उसके हाथों बनी इसराईल के मुर्दा दिलों को ताज़ा ज़िंदगी बख़्शे और उनकी

रुहानियत के सूखे पेड़ को एक बार फिर फलदार बनाए।

तर्जुमा— 'और हमने ईसा बिन मरयम और उसकी मां (मरयम) को अपनी कुदरत का) निशान बना दिया और उन दोनों का एक ऊंचा मुक़ाम (बैतुल्लतम्) पर ठिकाना बनाया, जो ठहरने के क़ाबिल और चश्मे वाला है।'

(23 : 50)

कुरआन मजीद ने हज़रत ईसा ~~अलैहि~~ के बचपन के हालात में से सिर्फ़ इसी अहम वाकिए का ज़िक्र किया है। बाक़ी बचपन के दूसरे हालात को, जिनका ज़िक्र कुरआन के बाज़ और नसीहत के ख़ास मक़सद से ताल्लुक नहीं रखता था, नज़रंदाज़ कर दिया।

मुबारक हुलिया

मेराज की हदीस (बुख़ारी शरीफ़) के मुताबिक़ नबी अकरम सल्लल्लाहु अलैहि व सल्लम ने इश़ाद फ़रमाया कि मेरी मुलाक़ात हज़रत ईसा से हुई तो मैंने उनको दर्मियानी क़द वाला सुर्ख़ व सफ़ेद पाया। बदन ऐसा साफ़ व शफ़्फ़ाफ़ था, मालूम होता था अभी हम्माम से नहा कर आए हैं और कुछ रिवायतों में है कि आपके बाल कंधे तक लटके हुए थे और कुछ हदीसों में है कि रंग खिलता हुआ गेहुवां था।

रसूल बनाए गए

यहूदियों के अक़ीदे का और अमली ज़िंदगी का मुक़म्मल नक्श़ा तो तौरात में मौजूद है, लेकिन इन हक़ीक़तों और इनके नतीजों को कुरआन में भी इस तरह बयान किया गया है—

तर्जुमा— 'और वेशक़ हमने मूसा को किताब (तौरात) अता की और उसके बाद हम (तुम में) पैग़म्बर भेजते रहे और हमने ईसा बिन मरयम को बाज़ेह मोज़ज़े देकर भेजा और हमने उसको रूहे पाक (जिब्रील) के ज़रिए कूबत व ताईद अता की। क्या जब तुम्हारे पास (ख़ुदा का) पैग़म्बर अपने हुक्म लेकर आया, जिन पर अमल करने को तुम्हारा दिल नहीं चाहता था, तो तुमने ग़ुरूर को शेवा (नहीं) बना लिया? पस (पैग़म्बरों की) एक जमाअत को झुठलाते हो

तो एक जमाऊत को कल कर देते हो और कहते हो कि हमारे दिल (हक कुकूल करने के लिए) पिताफ्र में हैं। (यह नहीं) बल्कि इनके कुमर करने पर खुद ने इनको मत्तजन कर दिया है, पस बहुत छोड़े से हैं, जो ईश्वर ने आए हैं। (2 : 87-88)

तर्जुमा—‘और (ऐ ईसा!) जब हमने बनी इसराईल (की फकड़ और कल के इरादे) को तुझ से बाज़ रखा, उस कलत जबकि तू उनके पास खुले मोज्जे लेकर आया, तो कलत बनी इसराईल में से इंकार करनेवालों ने, यह कुछ नहीं है, मगर सुना जादू है।’ (5 : 110)

तर्जुमा—‘और मैं तस्दीक करने वाला हूँ तौरात की जो मेरे सामने है और (इसलिए आया हूँ) ताकि तुम्हारे लिए कुछ चीजें हलाक कर दूँ। जो तुम्हारे टेढ़ेपन की कबह से) तुम पर हराम कर दी गई थीं और मैं तुम्हारे पास तुम्हारे परवरदिगार की निशानी लेकर आया हूँ, पस अल्लाह का खौफ़ करो और मेरी पैरवी करो। बेशक अल्लाह मेरा और तुम्हारा परवरदिगार है। पस उसी की इबादत करो, यही सीधी राह है। पस जबकि ईसा ने उनसे कुछ महसूस किया, तो फ़रमाया, ‘अल्लाह के लिए कौन मेरा मददगार है’, तो श्रागिदों ने जवाब दिया, हम हैं अल्लाह के (दीन के) मददगार।’ (5 : 50-52)

तर्जुमा—फिर उनके बाद (नूह व इब्राहीम के बाद) हमने अपने रसूल भेजे और उनके बाद ईसा बिन मरयम को रसूल बना कर भेजा और उसकी किताब (इंजील) अता की। (57 : 27)

तर्जुमा—(वह कलत याद करने के लायक है) जब अल्लाह तज़ात्ता क्रियाफ्त के दिन कहेगा, ‘ऐ ईसा बिन मरयम! मेरी उस नेमत को याद कर, जो मेरी ओर से तुझ पर और तेरी माँ पर उतरी, जबकि मैंने खुद कुदस (जिब्रील ३३) के ज़रिए तेरी ताईद की कि तू कलाम करता या माँ की गोद में और बुट्ठे में और जबकि मैंने तुझको सिखाई किताब, हिवफ्त, तौरात और इंजील।’ (5 : 110)

तर्जुमा—और (वह कलत याद करो) जब ईसा बिन मरयम ने कहा, ऐ बनी इसराईल! बेशक मैं तुम्हारी तरफ़ भेजा हुआ अल्लाह का पैग़म्बर हूँ, तस्दीक करने वाला हूँ तौरात की जो मेरे सामने है और बशारत सुनाने वाला हूँ एक पैग़म्बर की, जो मेरे बाद आएगा। उसका नाम अहमद है। (सल्लल्लाहु अलैहि व सल्लम)

खुली निशानियां

दुरआन के क्रिस्ते

हर मौके पर मौजड़ों की बहस में गुज़र चुका है कि हक़ और सच्चाई के मानने और अपनाने में इंसानी फ़ितरत हमेशा दो तरीकों से मानूस रही है—

एक यह कि 'हक़ की दावत देने वाले की हक़परस्ती और सच्चाई, दलीलों की ताक़त और उनकी रोज़नी के ज़रिए साबित और वाज़ेह हो जाए और दूसरा तरीका यह कि दलीलों के साथ-साथ अल्लाह की ओर से उसके सच होने की ताईद में, कुदरत के आम क़ानून से अलग, अस्बाब व वसाइल के बग़ैर और इल्म व फ़न हासिल किए बग़ैर उसके हाथ पर अजीब मामलों का मुज़ाहरा इस तरह हो कि आम व खास उसके मुक़ाबले में आजिज़ और पिछड़ जाएं और उनके लिए अस्बाब व वसाइल के बग़ैर उन मामलों की ईजाज़ नामुम्किन हो।

पहले तरीके के साथ यह दूसरा तरीका इंसान की अक़ल व फ़िज़्क और उसकी नफ़िसयाती कैफ़ियतों में ऐसा इक़िलाब पैदा कर देता है कि उनका विजदान यह मानने पर मजबूर हो जाता है कि हक़ की दावत देने वाले (नबी, पैग़म्बर) का यह अमल असल में खुद उसका अमल नहीं है, बल्कि उसके साथ खुदा की ताक़त काम कर रही है और बेशक़ यह उसके सच्चे होने की एक और दलील है। चुनावे क़ुरआन मजीद में आयत—

तर्जुमा— 'और न फेंका था तूने जिस वक़्त कि फेंका था, लेकिन अल्लाह ने फेंका था।'

(8 : 17)

में यही हकीक़त ज़ाहिर करनी मक़सूद है, मगर इन हर दो तरीकों में से उन सोचने-समझने वालों पर जो सोचने-समझने की ताक़त में ऊंचा मक़र्रम रखते हैं, पहला तरीका ज़्यादा असरदार साबित होता है और वे दूसरे तरीके को पहले तरीके की ताईद व तक्वियत की हैसियत से कुबूल करते और हकीक़ी दावत देने वाले (नबी व पैग़म्बर) की नुबूक़त व रिंसालत के दावे के सच होने का और ज़्यादा ज़मती सबूत समझ कर उस पर इमّान ले जाते हैं।

और इन सोचने-समझने वालों के खिलाफ कूबत व इकितदार वाले और उनकी ज़ेहनीयत से मुतास्सिर आम इंसानी दिल तस्दीक के दूसरे तरीके से ज्यादा मुतास्सिर होते और नबी और पैगम्बर के मोज़जे भरे कामों को कायनात की ताक़त व कूबत के दायरे से ऊपर वाली हस्ती का इसदा व कूबत यक़ीन करने पर मजबूर हो जाते हैं और उन मामलों को 'खुदाई निज़ान', समझ कर हक़ व सदाक़त की दावत के सामने सर झुका देते हैं।

मुख्तसर यह कि अल्लाह की किताब और उसके जुम्लों पर आयत और आयतों के इतलाक़ से तो कुरआन की कोई लम्बी सूरः ही ख़ाली होगी, तमाम कुरआन में जगह-जगह इस ज़्यादती के साथ उसका इस्तेमाल हुआ है कि उसकी सूची मुस्तक़िल मौज़ू बन सकती है।

इसी तरह 'खुली निशानियों' से मुराद अगरचे अल्लाह की किताब (कुरआन, तौरात, ज़बूर, इंजील) और उनकी आयतों को ही समझा गया है, मगर किसी-किसी जगह उसको मोज़जों के लिए भी इस्तेमाल किया गया है।

तक्वज़ोह के क़ाबिल बात और मोज़ज़ों की हक़ीक़त

नबी और रसूल के भेजे जाने का मक़सद कायनात की रुश्द व हिदायत और दीन व दुनिया की फ़लाह व ख़ैर की रहनुमाई है और वह अल्लाह की ओर से आई वह्य की रोशनी में इस मंसबी फ़र्ज़ को अंजाम देता और इल्म व बुरहान और हक़ की हुज्जत के ज़रिए सच्चाई का रास्ता दिखाता है। वह यह दावा नहीं करता कि फ़ितरत (प्रकृति) और फ़ितरत से परे के मामलों में हिस्सा लेना भी उनका मंसबी काम है, बल्कि वह बार-बार यह एलान करता है कि मैं खुदा की ओर से खुशख़बरी देने वाला और डराने वाला और अल्लाह की ओर बुलाने वाला बनकर आया हूँ, मैं इंसान हूँ और खुदा का नबी, इससे ज्यादा और कुछ नहीं हूँ, तो फिर उसके सच्चाई के इस दावे के इम्तिहान और परख के लिए उसकी तालीम, उसकी तर्बियत और उसकी श़ख़्सियत का बहस में आ जाना यक़ीनी तौर पर माकूल, लेकिन उससे फ़ितरत से परे और आदत के खिलाफ़ अजीब व ग़रीब चीज़ों की मांग अक़ल के खिलाफ़ और बेजोड़ बात मालूम होती है और यह नज़र आता है, जैसे किसी अच्छे तबीब (हकीम,

खरट) की हकीमी के दवे पर उससे यह मांग की जाए कि वह जादुई छटके की एक उम्य अतपारी या सकड़ी का एक अजीब क्रिम का हिलौना बना कर दिखाए। तबीब ने यह दावा नहीं किया था कि वह माहिर तोहर या बढ़ई है, बल्कि उसका दावा तो जिस्मानी मस्जों के इलाज का है। इसी तरह पैगुम्बर खुदा का यह दावा नहीं होता कि वह खुदा की तरह कयनात पर हर क्रिम के इस्तेमाल का मालिक व क़ादिर है, बल्कि उसका दावा तो यह है कि वह तमाम रूहानी मस्जों के लिए काफिल तबीब और माहिर हकीम है।

बहरहाल 'अल्लाह की सुन्नत' यह जारी रही है कि जब किसी क़ौमी हिदायत या तमाम इंसानी कयनात की कामियाबी के लिए नबी और पैगुम्बर भेजा जाता है, तो उसको अल्लाह की तरफ से मज़बूत दलीलों और अल्लाह की आयतों (मोज़ेज़ों) से यानी दोनों से नवाज़ा जाता है, वह एक ओर अल्लाह की क़ह्य के ज़रिए कयनात को मज़ाश व मज़ाद (खाने पीने) से मुतात्तिक करने-न करने के हुक्मों से नवाज़ा जाता है और बेहतरीन दस्तूर व निज़ाम पेज़ करता है तो दूसरी तरफ़, अल्लाह की मस्हतत के मुताबिक़ 'खुदाई निज़ानों' का मुज़ाहरा (प्रदर्शन) करके अपने सच्चे होने और अल्लाह की तरफ से होने का सन्नूत देता है, साथ ही हर एक पैगुम्बर को इसी तरह के मोज़ेज़ और निज़ानियां दी जाती हैं, जो उस ज़माने की इल्मी तरक़ियों या क़ौमी और मुल्की खुसूसियतों के मुनासिब होने के बाक़ूद टकराने बातों को मजबूर करें और फ़सड़ें और कोई उनके मुक़ाबले में जाने कि हिम्मत न कर सके और अगर तासुब और ज़िद र्मियान में रोक न बनें तो अपनी कोशिशों से की गई तरक़ियों और खुसूसियतों के हकीकतों से आगाह होने की क़जह से यह मानने पर मजबूर हो जाएं कि यह जो कुछ सामने है, इंसानों की कुदरत से ऊपर, उनकी पहुँच से बाहर और सिर्फ़ एक खुदा ही की जानिब से है।

जैसे हज़रत इब्राहीम के ज़माने में ज्योतिष-शास्त्र (इल्मे नुजूम Astronomy) और इल्मे कीमिया (Chemistry) का बहुत ज़ोर था और साथ ही उनकी क़ौम तारों के असरत को उनके निजी असर समझती और उनको सही असरदाज़ होने क़त्ते यक़ीन करके एक अल्लाह की जगह उनकी परस्तिश करती थी और उनका सबसे बड़ा देवता शम्स (सूरज) था, क्योंकि वह रोज़नी

और हरात (गर्मी) दोनों रखता था और यही दोनों चीजें उनकी निगाह में कायनात की बक्रा और फ़लाह के लिए असल बुनियाद थीं और इसी वजह से दुनिया में 'आग' को उसका मज़हर मान कर उसकी भी पूजा की जाती थी। इसके अलावा उनको चीजों के रव़ास व असरात और उनके रदे अमल (Reaction) पर काफ़ी पकड़ थी, गोया आज की इल्मी दुनिया के लिहाज़ से वे अमल के केमिकल तरीक़े को भी बड़ी हद तक जानते थे।

इसलिए अल्लाह तआला ने इब्राहीम को उनकी क़ौम की हिदायत और खुदा परस्ती की तालीम के लिए एक तरफ़ ऐसी रोशन दलीलें दीं, जिनके ज़रिए वे क़ौम के गुलत अक़ीदों को झुठलाएं और हक़ को हक़ बताने की ख़िदमत अंजाम दें और मज़ाहिर परस्ती (ऊपरी चमक-दमक देख कर उनकी पूजा) की वजह से हक़ीक़त के चेहरे पर अंधेरे का जो परदा पड़ गया था, उसको चाक करके रोशन चेहरे को नुमायां कर सकें।

तर्जुमा—'और यह हमारी दलील है जो हमने इब्राहीम को उसकी क़ौम के मुक़ाबले में अता की, हम जिस का दर्जा बुलन्द करना चाहते हैं, कर दिया करते हैं, बेशक तेरा रब हिक्मत वाला और जानने वाला है' (6 : 83)

और दूसरी तरफ़ जब तारा-परस्त और बुत-परस्त बादशाह से लेकर क़ौम के आम लोगों ने उनकी दलीलों और सबूतों से ला-जवाब होकर अपनी पाही ताक़त के घमंड पर उन्हें धधकती आग में झोंक दिया, तो उसी बड़े पैदा करने वाले ने जिसकी दावत व इश्राद की ख़िदमत हज़रत इब्राहीम عليه السلام अंजाम दे रहे थे।

तर्जुमा—'तू सर्व और सलामती बन जा।' (21 : 69)

कह कर अपनी कुदरत का वह शानदार निशान (मोजज़ा) अता किया, जिस ने बातिल के रोबदार ऐवान में ज़लज़ला पैदा कर दिया और तमाम क़ौम उस खुदाई मुज़ाहरे से हैरान व परेशान और ज़लील व ख़ासिर (घाटे में) होकर रह गई।

तर्जुमा—'और चाहने लगे उसका बुरा, फिर उन्हीं को डाला हमने नुक़सान में।' (29 : 70)

और हज़रत मूसा عليه السلام के ज़माने में जादू मिस्री, उलूम व फ़ुनून में बहुत

ज्यादा नुमायां और इस्तियाजी शान रखता था और मित्रियों को जादू के फ़न में कमाल हासिल था, इसलिए हज़रत मूसा को क़ानूने हिदायत (तौरात) के साथ-साथ 'यदे बैज़ा' और 'अस्ता' जैसे मोज़जे दिए गए और हज़रत मूसा ~~ऋषि~~ ने मित्र के जादूगरों के मुक़ाबले में जब उनका मुज़ाहरा किया तो जादू के तमाम माहिर उसको देख कर एक साथ पुकार उठे कि बेशक यह जादू नहीं, यह तो उससे अलग और इंसानी ताक़त से कहीं ऊंचा मुज़ाहरा है, जो हक़ीकी ख़ुदा ने अपने सच्चे पैग़म्बरों की ताईद के लिए उनके हाथ पर कराया है, क्योंकि हम जादू की हक़ीक़त को ख़ूब अच्छी तरह जानते हैं और यह कह कर उन्होंने फिरऔन और क्रौमे फिरऔन के सामने बे-ख़ौफ़ी के साथ एतान कर दिया कि वह आज से मूसा और हारून अलैहिमस्सलाम के एक ख़ुदा की परस्तिश करेंगे।

तर्जुमा—और सब जादूगर सज़्दे में गिर पड़े, कहने लगे, हम तो ज़हानों के परवरदिगार पर ईमान ले आए, जो मूसा और हारून का परवरदिगार है।

(8 : 120-122)

मगर फिरऔन और दरबार के सरदार अपनी बदबख़्ती से यही कहते रहे—

तर्जुमा—'फिरऔन ने दरबारियों से जो आस-पास (बैठे) थे, कहा कि इसमें कोई शक़ नहीं कि यह बड़ा जादूगर है।' (26 : 34)

तर्जुमा—'गरज जब उन लोगों के पास मूसा हमारी ख़ुली दलीलें लेकर आए, तो उन लोगों ने (मोज़जे देख कर) कहा कि यह तो (सिफ़ी) एक जादू है कि (ख़ामखाह अल्लाह तआला पर) झूठ गढ़ा जाता है और हमने ऐसी बात कभी नहीं सुनी कि हमारे अगले बाप-दादों के वक़्त में भी हुई हो।' (28 : 36)

हज़रत ईसा और मोज़जे

इसी तरह हज़रत ईसा ~~ऋषि~~ के ज़माने में तिब्ब का इल्म (Medical Science) और भौतिक ज्ञान (Physics) की बहुत चर्चा थी और यूनान के कमाल पर बहुत ज़्यादा असर डाल रही थी और मुल्कों में सदियों से बड़े

तबीब और फलसफ़ी अपनी हिक्मत व दानिश और तिब्ब के कमालों का मुज़ाहरा कर रह थे, मगर एक खुदा की तौहीद और दीने हक़ की तालीम से आम व ख़ास लोग आमतौर से महरूम थे और खुद बनी इसराईल भी जो कि नबियों की नस्ल में होने पर हमेशा फ़ख़ करते रहते थे, गुमराहियों में पड़े हुए थे।

पस इन हालात में 'अल्लाह की सुन्नत' ने जब हज़रत ईसा को रुश्द व हिदायत के लिए चुन लिया, तो एक तरफ़ उनको हुज्जत व बुरहान (इंजील) और हिक्मत से नवाज़ा तो दूसरी तरफ़ ज़माने के ख़ास हालात के मुनासिब कुछ ऐसे निशान (मोज़े) भी अता फ़रमाए, जो उस ज़माने के कमाल वालों और उनके पीछे चलने वालों पर इस तरह असर डालने वाले हों कि हक़ तलाश करने वाले को यह मानने में कोई शक़ बाक़ी न रहे कि बेशक़ ये अमल हासिल किए गए इल्मों से जुदा, सिर्फ़ अल्लाह की ओर से रसूले बरहक़ की ताईद में ज़ाहिर हुए हैं और तात्सुब रखने वाले और सरकश के पास इसके अलावा और कोई रास्ता न रहे कि उनको 'खुला जादू' कह कर अपने बुग़ज़ व हसद की आग़ को और बढ़ा दे।

ईसा ~~ख़ुदा~~ के उन मोज़जों में से जिनका मुज़ाहरा उन्होंने क़ौम के सामने किया, क़ुरआन ने चार मोज़जों का खुल कर ज़िक़्र किया है—

1. वह खुदा के हुक्म से मुर्दे को ज़िंदा कर दिया करते थे।
2. और पैदाइशी अंधे को आंख वाला और कोढ़ को चंगा कर दिया करते थे।
3. वह मिट्टी से परिंदा बनाकर उसमें फूंक देते थे और अल्लाह के हुक्म से उसमें रूह पड़ जाती थी।

4. वह यह भी बता दिया करते थे कि किसने क्या खाना खाया और क्या खर्च किया और क्या घर में भंडारा जमा कर रखा है।

क़ौमों में ऐसे मसीहा मौजूद थे जिनके इलाज व मुआलजे और अपनी तदबीरों से, मायूस मरीज़ शिफ़ा पाते थे, उनमें भौतिक-ज्ञान के माहिर ऐसे फ़लसफ़ी भी कम न थे जो रूह व माद्दा (आत्मा व भूत द्रव्य) की हक़ीक़तों और आसमानी और ज़मीनी चीज़ों पर बेमिसाल नज़रियों और तजुबों के

मालिक समझे जाते थे और चीज़ों की हक़ीक़त पर उनकी गहरी नज़र और महारत कमाल वालों के लिए फ़ख़ की चीज़ थी, लेकिन अब उनके सामने ईसा ~~ऋषि~~ ने सामान और वसीला अपनाए बग़ैर इन मामलों का मुज़ाहरा किया, तो उन पर भी हिदायत और गुमराही की कुदरती तक्सीम के मुताबिक़ यही असर पड़ा कि जिस आदमी के दिल में हक़ की तलब पाई जाती थी, उसने मान लिया कि बेशक़ इस किस्म का मुज़ाहरा इंसानी पहुँच से बाहर और सच्चे नबी की ताईद व तस्दीक़ के लिए अल्लाह की तरफ़ से है और जिन दिलों में धमंड, हसद, और जलन और दुश्मनी थी, उनके तास्सुब ने वही कहने पर मजबूर किया, जो उनके पहले के नबी और रसूल कहते आए थे—

‘यह कुछ नहीं मगर खुला जादू है।’

(37 : 15)

चौथे मोज़ज़े के बारे में तफ़्सीर लिखने वाले कहते हैं कि इसके मुज़ाहरे की वजह यह पेश आई कि मुख़ालिफ़ जब रुशद व हिदायत की उनकी दावत से नफ़रत करके उनको झुठलाते और उनकी पेश की हुई खुली निशानियों (मोज़ज़ों) को सेहर और जादू कहते तो साथी मज़ाक़ के तौर पर यह भी कह दिया करते थे कि अगर तुम अल्लाह तआला के ऐसे मक़बूल बन्दे हो तो बताओ आज हमने क्या खाया है और क्या बचा रखा है? तब ईसा ~~ऋषि~~ उनके मज़ाक़ को संजीदगी में बदल देते और अल्लाह की वहय की मदद से उनके सवाल का जवाब दे दिया करते थे।

मगर क़ुरआन हकीम ने इस मोज़ज़े को जिस अन्दाज़ में बयान किया है उसको ध्यान देकर पढ़ने-समझने से मालूम होता है कि इस ‘निशान’ के मुज़ाहरे की वजह तफ़्सीर लिखने वालों की बयान की हुई तौजीह से ज़्यादा बारीक़ और फैली हुई मालूम होती है और वह यह कि ईसा पैग़ामे हिदायत और तब्लीगे हक़ की ख़िदमत अंजाम देते हुए ज़्यादातर लोगों को दुनिया में फंसे हुए होने, हिदायत व दौलत का लालच देने और ऐश-पसन्द ज़िंदगी की रबत से बाज़ रखने पर बयान के अलग-अलग तरीक़ों के ज़रिए तबज्जोह दिलाया करते थे, तो जिस तरह कुछ सईद रूहें इस कलिमा-ए-हक़ के सामने सर झुका दिया करती थीं, इसके ख़िलाफ़ घटिया और दुष्ट इंसान उनके बेहतर वाजों से दिली नफ़रत और दूरी रखने के बावजूद मुतास्सिर करने वाली

हस्तियों से ज्यादा उनको यह बताती कि हम तो हर वक़्त आपके इस इशार्द को पूरा करने में लगे रहते हैं, इसलिए कि कुदरते हक़ ने यह फ़ैसला किया कि इन मुनाफ़िक्कों की मुनाफ़क़त के नुक़सान को ख़त्म करने के बजाए हज़रत ईसा अलैहि सलाम को ऐसा 'निशान' दिया जाए कि इस ज़रिए से हक़ व बातिल खुल कर सामने आ जाए और अल्लाह के हुक्क़ और इंसान के हुक्क़ के मारे जाने पर ज़ख़ीरा करने का जो सामना किया जा रहा है, उसका परदा चाक़ कर दिया जाए।

इन चार किस्म के खुदाई निशान (मोज़जों) के अलावा खुद हज़रत ईसा की बग़ैर बाप की पैदाइश भी एक शानदार 'खुदाई निशान' था, जिसके बारे में अभी तफ़सील से बातें बयान की गईं।

हज़रत मसीह अलैहि सलाम के हाथ पर जो मोज़जे ज़ाहिर किए गए या उनकी पैदाइश जिस मोज़ज़ाना तरीक़े से हुई, यहूदियों ने हसद की वजह से उसका इंकार किया, तो किया लेकिन कुछ फ़ितरतपरस्त इस्लाम के दावेदार हज़रात ने भी उनके इंकार के लिए राह पैदा करने की नाकाम कोशिश फ़रमाई है, इनमें से कुछ लोग वे हैं जिन्होंने इस इंकार को ज़ाती फ़ायदे के लिए नहीं, बल्कि फ़ितरतपरस्त और खुदा के इंकारी नए यूरोपीय उलेमा से मरऊब होने की वजह से यह रवैया अपनाया है, ताकि उनकी मज़हबियत पर अजाइब-परस्ती का इल्ज़ाम न लग सके।

इसी तरह एह्या-ए-मौता (मुर्दा को ज़िंदा कर देना) के मोज़जे का भी इंकार करते हुए यह दावा किया है कि अल्लाह तआला मौत के बाद किसी को इस दुनिया में क्रियामत से पहले ज़िंदगी नहीं बख़्शेगा, लेकिन इस दावे के ख़िलाफ़ कई जगहों पर ऐसा साबित किया हुआ मौजूद है कि अल्लाह तआला ने इस दुनिया में मौत देने के बाद ताज़ा ज़िंदगी बख़्शी है। (देखिए आयतें 2: 73, 259, 260) इन तमाम वाक़ियों में मुर्दा के ज़िंदा किए जाने के खुले और साफ़ मानी साबित हैं (इसी तरह हज़रत मसीह अलैहि सलाम की बिन बाप पैदाइश का भी इंकार किया गया है और क़लम का ग़ैर-ज़रूरी जोर लगाया गया है। लेकिन इस मसूअले की मुवाफ़िक़ और मुख़ालिफ़ रायों से हटकर एक ग़ैर जानिबदार मुसन्निफ़ (लेखक) जब हज़रत मसीह की पैदाइश के मुताल्लिक़

कुरआन की तमाम आयतों को पढ़ेगा, तो उस पर यह हकीकत आसानी से बाज़ेह हो जाएगी कि कुरआन हज़रत मसीह अल्लैह से मुताल्लिक यहूदियों का घटना और ईसाइयों का बढ़ना, दोनों के खिलाफ़ अपना वह मंसूबी फ़र्ज़ अदा करना चाहता है, जिसके लिए कुरआन की हक़ की दावत सामने आई है।

यहूदी और ईसाई इस बारे में दो क़तई मुख़ालिफ़ और आपस में टकराने वाली दिशाओं में चले गए हैं। यहूदी कहते हैं कि हज़रत मसीह झूठे और शोबदे (जादू) दिखाने वाले थे और ईसाई कहते हैं कि वह खुदा या खुदा के बेटे या तीन के तीसरे थे। इन हल्लात में कुरआन ने उन आयतों और वक़्थों के खिलाफ़ इल्म व यक़ीन की राह दिखाते हुए दोनों के खिलाफ़ यह फ़ैसला किया कि हक़ का रास्ता इफ़रात व तफ़रीत के दरमियान है और सीधे रास्ते की यही सबसे बड़ी पहचान है।

वह कहता है कि बाज़ेह रहे कि हज़रत ईसा अल्लैह झूठे नहीं थे, बल्कि अल्लाह के सच्चे पैग़म्बर और राहे हक़ की सच्ची दावत देने वाले थे। उन्होंने दावते हक़ की तस्दीक़ के लिए जो कुछ अज़ीब बातें कर दिखाईं, वे नबियों के मोज़ज़ो की लिस्ट में शामिल हैं, न कि जादूगरों और तमाशा दिखाने वालों की और यह भी सही है कि उनकी पैदाइश बग़ैर बाप के हुई, मगर इससे यह कैसे इलज़ाम आ सकता है कि वह खुदा या खुदा के बेटे हों गए? क्या जो शख़्स इंसानी ज़रूरतों यानी खाने-पीने का मुहताज़ हो वह अब्द और इंसान के अलावा खुदा या माबूद हो सकता है? नहीं, हरमिज़ नहीं।

तो जबकि कुरआन ने यहूदियों और ईसाइयों के उन तमाम बातिल अक़ीदों को खुले लफ़्ज़ों में रद्द करके, जो उन्होंने हज़रत मसीह अल्लैह के बारे में क़ायम कर लिए थे, इस्लाम का अपना फ़रीज़ा अंजाम दिया। यह कैसे मुम्किन था कि अगर बिन बाप की पैदाइश का वाक़िया बातिल और ग़ीर-वाक़ई था और जो सहारा बन रहा था उलूहियते मसीह के बारे में खुलकर, कुरआन रद्द न करता, बल्कि इसके खिलाफ़ वह जगह-जगह इस वाक़िए को ठीक उस तरह बयान करता जाता जैसा कि इंजील में बयान किया गया है, उसका फ़र्ज़ था कि सबसे पहले उसी पर कड़ी चोट लगाता और सिर्फ़ इतना कह कर कि हज़रत मसीह का बाप फ़त्वा आदमी था, उस सारी इमारत

को जड़ से उखाड़ फेंकता, जिस पर मसीह के इलाह होने की बुनियाद रखी गई। मगर उसने यह तरीका अज्ञित्यार न किया, बल्कि यह कहा कि यह बात किसी तरह भी मसीह के अल्लाह होने की दलील नहीं बन सकती? इसलिए कि—

कर्जुमा—'ईसा की मिसाल अल्लाह के नज़दीक जैसे मिसाल आदम की, बनाया उसको मिट्टी से फिर कहा कि हो जा, वह हो गया।' (3 : 59)

पस अगर बिन बाप की पैदाइश मसीह को अल्लाह का दर्जा दे सकती है, तो आदम को उससे ज़्यादा अल्लाह बनाए जाने का हक़ हासिल है कि वह बिना मां-बाप के पैदा हुए।

बहरहाल जिन तावील-परस्तों ने हज़रत मसीह ~~ऋषि~~ की बिन बाप की पैदाइश से मुताल्लिक आयतों के जुम्लों को जुदा-जुदा करके ग़लत बातें पैदा की हैं, वे इसलिए बातिल हैं कि जब इस वाकिए से मुताल्लिक आयतों को इकट्ठा करके पढ़ा जाए तो एक लम्हे के लिए भी आयतों के मानी में बिज़ बाप पैदाइश के मानी के सिवा दूसरे किसी भी मानी की गुजाइश नहीं रहती।

इसके अलावा जहां तक इस मसले का अक्ली पहलू है, सो अक्ल भी इसके मुम्किन होने को मुहाल करार नहीं देती, यहां तक कि आजकल तो यहां तक हो चुका है कि इंसानी पैदाइश आंखों देखे पैदा होने के आम तरीके के अलावा कुछ दूसरे तरीकों से भी होने लगी है और इन तरीकों को कुदरत के क़ानून के खिलाफ़ इसलिए कहा नहीं जा सकता कि हमने कुदरत के तमाम क़ानूनों का एहाता नहीं कर लिया है, बल्कि इंसान जितना ही इल्म और समझ की ओर बढ़ता जाता है, उसके सामने कुदरत के क़ानून के नये-नये गोशे खुलने लगते हैं।

पस अगर यह सही है कि जो बात कल नामुम्किन नज़र आती थी, आज यह मुम्किन कही जा रही है और जल्द या देर, उसके वाक़े होने पर यक़ीन किया जा रहा है, तो फिर नहीं मालूम कुदरत के इस क़ानून से इंकार कर देने के क्या मानी हैं? जिसका इल्म अभी तक अगरचे हमको हासिल नहीं है, मगर नबियों और रसूलों जैसी कुदसी सिफ़ात हस्तियों पर इस इल्म की हक़ीक़त सुती हुई है तो क्या इल्मी दलील का यह भी कोई पहलू है कि जिस बात

का हमको इल्म न हो और अक़्त उसको नामुम्किन और मुहल न साबित करती हो, उसका इंकार सिर्फ़ इल्म न होने की वजह से कर दिया जाए।

अब इन खुली निशानियों को कुरआन मजीद से सुनिए और नसीहत और सबक़ हासिल कीजिए कि इन पुराने वाक़ियों को याद दिलाने का कुरआन का यही बड़ा मक़सद है।

तर्जुमा— 'और अल्लाह सिखाता है उस (ईसा ~~ऋषि~~) को किताबे हिक्मत तौरात और इंजील और वह रसूल है बनी इसराईल की तरफ़, (वह कहता है) कि बेशक मैं तुम्हारे परवरदिगार की तरफ़ से 'निशान' लेकर आया हूँ। वह यह कि मैं तुम्हारे लिए मिट्टी से परिदा की शक़्त बनाता, फिर उसमें रूह फूंक देता हूँ और वह अल्लाह के हुक्म से जिंदा परिदा बन जाता है और पैदाइशी अंधे को आंख वाला कर देता हूँ और सफ़ेद दाग़ के कोढ़ को अच्छा कर देता हूँ और अल्लाह के हुक्म से मुर्दा को जिंदा कर देता हूँ और तुमको बता देता हूँ जो तुम खाकर आते हो और जो तुम घर में ज़ख़ीरा रख आते हो, सो अगर तुम हक़ीक़ी ईमान रखते हो तो बेशक इन मामलों में (मेरी सच्चाई और अल्लाह की ओर से होने के लिए) 'निशान' है और मैं तौरात की तस्दीक़ करने वाला हूँ जो मेरे सामने है और (इसलिए भेजा गया हूँ) ताकि कुछ चीज़ों को जो तुम पर हराम हो गई हैं, तुम्हारे लिए हलाल कर दूँ, तुम्हारे लिए परवरदिगार ही के पास से 'निशान' लाया हूँ, पस तुम अल्लाह से डरो और (उसके दिए हुए हुक्मों में) मेरी इताअत करो, बेशक अल्लाह तज़ाला ही मेरा और तुम्हारा परवरदिगार है, सो उसकी इबादत करो, यही सीधा रास्ता है।' (3 : 48-51)

तर्जुमा— 'ऐ ईसा बिन मरयम! तू मेरी इस नेमत को याद कर, जबकि तू मेरे हुक्म से गारे से परिदा बना देता और फिर उसमें फूंक देता था और वह मेरे हुक्म से जिंदा परिदा बन जाता था और जब कि तू मेरे हुक्म से पैदाइशी अंधे को आंख वाला और सफ़ेद दाग़ के कोढ़ को अच्छा कर देता था और जबकि तू मेरे हुक्म से मुर्दा को जिंदा करके क़ब्र से निकालता था।' (5 : 110)

तर्जुमा— 'फिर जब वह (ईसा) उनके पास खुले निशान लेकर आया तो उन्होंने (यानी बनी इसराईल) ने कहा, यह तो खुला जादू है।' (61 : 6)

नबियों ने जब कभी भी कौमों के सामने अल्लाह की आयतों का मुजाहरा किया है, तो इंकार करने वालों ने हमेशा उनके मुताल्लिक एक बात जरूर कही है, 'यह खुला हुआ जादू है।' पस क्या एक हक़ को तलाश करने वाला और ग़ैर-मुतास्सिब इंसान के लिए यह जवाब इस ओर रहनुमाई नहीं करता कि नबियों के इस क्रिस्म के मुजाहरे जरूर कुदरत के आम क़ानूनों से जुदा ऐसे इल्म के ज़रिए ज़ाहिर होते थे, जो सिर्फ़ उन कुदसी सिफ़ारत हस्तियों के लिए ही ख़ास रहा है और इनके अलावा इंसानी दुनिया उसकी हकीक़त के बारे में इंकार पर तुली हुई थी, उसके इंकार के लिए इससे बेहतर दूसरी ताबीर नहीं थी कि वे इन मामलों को 'जादू' कह दें। इसलिए इन मामलों को जादू कहना भी उनके 'मोज़ा' और 'अल्लाह का निशान' होने की ज़बरदस्त दलील है।

हज़रत ईसा और उनकी तालीम का खुलासा

बहरहाल हज़रत ईसा ~~क्रिस्त~~ बनी इसराईल को हुज्जत और बुरहान और अल्लाह की आयतों के ज़रिए दीने हक़ की तालीम देते रहते और उनके भूले हुए सबक़ को याद दिला कर मुर्दा दिलों में नई जिंदगी बख़्शते रहते थे।

अल्लाह और अल्लाह की तौहीद पर ईमान, नबियों और रसूलों की तस्दीक़, आख़िरत पर ईमान, अल्लाह के फ़रिश्तों पर ईमान, क़ज़ा व क़दर पर ईमान, अल्लाह के रसूलों और किताबों पर ईमान, भले अख़्लाक़ के अपनाने, बुरे अमलों से बचने, अल्लाह की इबादत से चाव, दुनिया में लगे रहने से नफ़रत और अल्लाह के कुंबे (अल्लाह की मज़नूक) से मुहब्बत, यही वह तालीम और उस पर जोर था जो उनकी जिंदगी का मशग़ला और मंसबी फ़र्ज़ बना हुआ था, वे बनी इसराईल को तौरात, इंजील और हिक़मत भरी नसीहतों के ज़रिए इन मामलों की तरफ़ दावत देते, मगर बदबख़्त यहूदी अपनी टेढ़ी फ़ितरत, सदियों से आ रही सरकशी और अल्लाह की तालीम से बगावत की बदौलत इस दर्जा शिद्दत पसंद बन गए थे और नबियों और रसूलों के क़त्ल ने उनके दिलों को हक़ व सदाक़त के कुबूल करने में इस दर्जा सख़्त बना दिया था कि एक छंटी-सी जमाअत के अलावा उनकी जमाअत की भारी अक्सरीयत ने उनकी मुख़ालफ़त और उनके साथ हसद व बुज़्र को अपना शिआर और

अपनी जमाअती जिदंगी का शिआर बना लिया और इसलिए नबियों की बेहतरीन सुन्नत के मुताबिक रुश्द व हिदायत के हलकों में दुन्यवी जाह व जलाल के लिहाज से कमज़ोर व नातवां और निचले पेशेवर तबक़े की अवसरीयत नज़र आती थी। कमज़ोरों का यह तबक़ा अगर इख़्लास व दयान्तदारी के साथ हक़ की आवाज़ को अपनाता तो बनी इसराईल का वह सरकश और मग़रूर हलक़ा उन पर और अल्लाह के पैग़म्बर पर फ़्तियां कसता, तौहीन व तज़लील का मुज़ाहरा करता और अपनी अमली ज़दो जुहद का बड़ा हिस्सा मुख़ालफ़त में लगाता रहता था।

तर्जुमा—‘और जब ईसा ज़ाहिर दलीलें लेकर आए तो कहा, बेशक तुम्हारे पास ‘हिक्मत’ लेकर आया हूँ और इसलिए आया हूँ ताकि उन कुछ बातों को साफ़ कर दूँ जिनके बारे में तुम आपस में झगड़ रहे हो, पस अल्लाह से डरो और मेरी इताअत करो। बेशक अल्लाह ही मेरा और तुम्हारा परवरदिगार है, सो उसकी परस्तिश करो यही सीधी राह है।’ फिर वे आपस में ग़िरोहबन्दी करने लगे, सो उन लोगों को दर्दनाक अज़ाब के ज़रिए हलाक़त और ख़राबी है।’ (43 : 63-65)

तर्जुमा—और (वह वक़्त याद करो) जब ईसा बिन मरयम ने कहा, ऐ बनी इसराईल! बेशक मैं तुम्हारी तरफ़ अल्लाह का पैग़म्बर हूँ, तस्दीक़ करने वाला हूँ तौरात की, जो मेरे सामने है और खुशख़बरी देने वाला हूँ एक रसूल की, जो मेरे बाद आएगा नाम उसका अहमद है। पस जब (ईसा) आया उनके पास मोज़ज़े लेकर तो वे (बनी इसराईल) कहले लगे, यह तो खुला जादू है। (61 : 6)

तर्जुमा—‘फिर जब ईसा ने इन (बनी इसराईल) से कुफ़र महसूस किया तो कहा, ‘अल्लाह की तरफ़ मेरा कौन मददगार है?’

हवारियों ने जवाब दिया, ‘हम हैं अल्लाह के (दीन के) मददगार। हम अल्लाह पर ईमान ले आए और तुम गवाह रहना कि हम मुसलमान हैं। ऐ हमारे परवरदिगार! जो तूने उत्तारा है, हम उस पर ईमान ले आए ‘और हमने रसूल की पैरवी अख़्तियार कर ली, पस तू हमको (दीने हक़ की) गवाही देने वालों में से लिख ले।’ (3 : 52-53)

हवारी ईसा ﷺ

मगर ईसा ﷺ दुश्मनों और मुखालिफों की शरातों और बेहदगियों के वाक्जुद अपने मंसबी फ़र्ज 'दावत इलल हक' (हक की तरफ़ दावत देने) में हमेशा सरगम रहते और रात व दिन बनी इसराइल की आबादियों और बस्तियों में हक का पैग़ाम सुनाते और रोशन दलीलों और अल्लाह की वाज़ेह आयतों के ज़रिए लोगों को हक व सदाक़त कुबूल करने पर तैयार करते रहते थे। अल्लाह और अल्लाह के हुक्म से सरकश और बागी इंसानों की इस भीड़ में ऐसी सईद रुहें भी निकल आती थीं जो ईसा ﷺ की हक की दावत की ओर लपकतीं और सच्चाई के साथ देने हक को अपनाती थीं जो हज़रत ईसा ﷺ की सोहबत में रहकर और फ़ायदा उठा कर, न सिर्फ़ ईमान ही ले आती थीं, बल्कि देने हक की सरबुलंदी और कामियाबी के लिए उन्होंने जान व माल की बाज़ी लगा कर दीन की ख़िदमत के लिए खुद को वक़फ़ कर दिया था और अक्सर व बेशतर हज़रत मतीह ﷺ के साथ रह कर तब्लीग़ व दावत का काम सरअंजाम देती थीं। इसी खुसूसियत की वजह से वे 'हवारी' (रफ़ीक़) और अन्सारुल्लाह (अल्लाह के दीन के मददगार) के मुक़दस अलक्राब से मुअज़्ज़ज़ व मुस्ताज़ की गईं।

चुनांचे इन बुजुर्ग हस्तियों ने अल्लाह के पैग़म्बर की पाक ज़िंदगी को अपना आदर्श बनाया और सख़्त-से-सख़्त और नाज़ुक से नाज़ुक हालात में भी उनका साथ नहीं छोड़ा और हर तरह मददगार साबित हुई।

तर्जुमा—और (ऐ ईसा! वह वक़्त याद करो) जब कि मैंने हवारियों की ओर (तेरी मारफ़त) यह व्हय की कि मुझ पर और मेरे पैग़म्बर पर ईमान लाओ, तो उन्होंने जवाब दिया 'हम ईमान लाए और ऐ खुदा! तू गवाह रहना कि हम बिला शुक्का मुसलमान हैं।' (5 : 111)

तर्जुमा—ऐ ईमान वालो! तुम अल्लाह के (दीन के) मददगार हो जाओ जैसा कि ईसा बिन मरयम अलैहिस्सलाम ने जब हवारियों से कहा, अल्लाह के रास्ते में कौन मेरा मददगार है तो हवारियों ने जवाब दिया, 'हम हैं अल्लाह (की राह) के मददगार।' पस बनी इसराइल की एक जमाअत ईमान ले आई, एक गिरोह ने कुफ़र अख़्तियार किया, सो हमने मोमिनों की उनके दुश्मनों के

मुक़ाबले में ताईद की, पस वे (मोमिन) ग़ालिब रहे।

(61 : 14)

पिछले पन्नों में यह वाज़ेह हो चुका है कि ईसा के ये हवारी ज़्यादातर ग़रीब और मज़दूर तबक़े में से थे, क्योंकि नबियों (अलैहिमुस्सलाम) की दावत व तब्लीग़ के साथ 'अल्लाह की सुन्नत' यही जारी रही है कि उनके हक़ की आवाज़ को लपकने और देने हक़ पर जान निछावर करने का मुज़ाहरा करने के लिए पहले ग़रीब और कमज़ोर तबक़ा ही आगे बढ़ता है और नीचे के लोग ही फ़िदाकारी का सबूत देते हैं और वक़्त के इक्त्तदार में बैठी और ज़बरदस्त हस्तियाँ अपने ग़ुरूर और घमंड के साथ मुक़ाबले के लिए सामने आती और मुख़ालिफ़ सरगर्मियों के साथ अल्लाह का क़लिमा सरबुलन्द करने के रास्ते में भारी पत्थर बन जाती हैं, लेकिन जब अल्लाह का 'अमल के बदले' का क़ानून अपना काम करता है, तो नतीजे में फ़लाह और कामियाबी उन कमज़ोर हक़ के फ़िदाकारों का हिस्सा हो जाता है और घमंड में चूर हस्तियाँ या हलाक़त के गहरे गढ़े में जा गिरती हैं और या मक़हूर व मग़्लूब होकर झुक जाने के अलावा कोई रास्ता नहीं रखती।

ईसा ﷺ के हवारी और

क़ुरआन व इंज़ील का मवाज़ना

क़ुरआन ने ईसा ﷺ के हवारियों की हक़ीक़त बयान की है। सूरः आले इमरान की आयतें तुम्हारे सामने हैं। हज़रत मसीह ﷺ जब देने हक़ की मदद के लिए पुकारते हैं तो सबसे पहले जिन्होंने 'नहनु अन्सारुल्लाह' (हम हैं अल्लाह के मददगार) का नारा बुलन्द किया, वे यही पाक हस्तियों थीं। सूरः सफ़फ़ में अल्लाह रब्बुल-आलमीन ने जब मुसलमानों को मुख़ातब करके 'कूनु अन्सारुल्लाह' (हो जाओ तुम मदद देने वाले अल्लाह के) की तर्गीब दी, तो 'तज़्कीर बिअय्यामिल्लाह' (अल्लाह के वाक़ियों की तज़्कीर) के पेशे नज़र इन्हीं हस्तियों का ज़िक़्र किया और इन्हीं की मिसाल और नज़ीर देकर हक़ की मदद के लिए उभारा और सूरः माइदा में उनके ईमान के कुबूल करने और हक़ की दावत के सामने सर झुकाने का जो नक़शा खींचा है, वह भी उनके खुलूस, हक़नलवी और हक़-कोशी की हमेशा ज़िंदा रहने वाली तस्वीर है।

यह सब कुछ तो उस वक्त का हाल है, जब तक हज़रत ईसा ~~अलैहिस्सलाम~~ उनके दर्मियान मौजूद हैं, लेकिन आपके 'आसमान पर उठा लिए जाने' के बाद भी उनकी इस्तिक्रामत से भरी (जमाव वाली) और पुराने दीन की फ़िदाकाराना ख़िदमत के बारे में सूरः सफ़फ़ की आयत 'फ़-अय्यदनल्लज़ी-न आमनू अला अदुव्विहिम फ़ अस्बहू ज़ाहिरीन' (61 : 14) में काफ़ी इशारा मौजूद है और शाह अब्दुल कादिर नव्वरल्लाहु मरक़दहू ने इसी बुनियाद पर इस आयत की तपसीर करते हुए तारीख़ी गवाही का इस तरह ज़िक्र फ़रमाया है—

'हज़रत ईसा ~~अलैहिस्सलाम~~ के बाद उनके चारों (हवारियों) ने बड़ी मेहनतों की हैं, तब उनका दीन फैला। हज़रत यसूअ के उन तमाम हवारियों में से जिनकी तारीफ़ में जगह-जगह बाइबिल बखान करता है, एक दो या दस पांच नहीं, सबके सब निहायत बुज़दिली और ग़दारी के साथ उस वक्त हज़रत मसीह ~~अलैहिस्सलाम~~ से अलग हो गए, जब दीने हक़ की मदद और हिमायत के लिए सबसे ज़्यादा उनको ज़रूरत थी और जबकि अल्लाह के पैग़म्बर (अलैहिस्सलाम) दुश्मनों के नरगे में फंसे हुए थे।

मगर इंजील की इस गवाही के खिलाफ़ सूरः आले इमरान में क़ुरआन मजीद ने यह गवाही दी है कि उस नाज़ुक वक्त में जब हज़रत ईसा ने अपने हवारियों को दीने हक़ की मदद और यारी के लिए पुकारा, तो सबने पूरे अज़्म, हैसला और फ़िदा हो जाने वाले ज़म्बे के साथ यह जवाब दिया, 'नहनु अन्सारुल्लाह' (3 : 52) फिर हज़रत मसीह के सामने दीन पर अपने जमे रहने और अपने खुलूस भरे ईमान के बारे में गवाही देकर मदद का पूरा-पूरा यक़ीन दिलाया और फिर सूरः सफ़फ़ में क़ुरआन मजीद ने यह भी ज़ाहिर किया कि इन हवारियों ने हज़रत ईसा से जो कुछ कहा था, उनकी मौजूदगी में और उनके बाद भी, सच्ची वफ़ादारी के साथ उसे निबाहा और इसमें शक नहीं, वे सच्चे मेमिन साबित हुए और इसलिए अल्लाह ने भी उनकी मदद फ़रमाई और उनको हक़ के दुश्मनों के मुकाबले में कामियाब किया।

इंजील और क़ुरआन के इस मवाज़ने को देख कर एक इंसान पसन्द यह कहे बग़ैर नहीं रह सकता कि इस मामले में 'हक़' क़ुरआन के साथ है और ईसाई उलेमा ने इंजील में घट-बढ़ करके इस क्रिस्म के गढ़े हुए वाक़ियों का

इज़ाफ़ा इसलिए किया है, ताकि सदियों बाद के खुद के गढ़े हुए अक़ीदे 'मसीह के सलीब (फांसी) का अक़ीदा' से मुताल्लिक़ दास्तान सही तर्तीब पर कायम हो सके कि जब मसीह को सलीब पर लटकाया गया, तो उन्होंने यह कहते-कहते जान दे दी, 'ऐली! ऐली! लिमा सबक्रतनी' (ऐ खुदा! ऐ खुदा! तूने मुझे क्यों अकेला-तंहा छोड़ दिया।) और किसी एक आदमी ने भी मसीह ﷺ का साथ न दिया। बहरहाल हवारियों से मुताल्लिक़ बाइबिल की ये बातें घट-बढ़ वाली गढ़ी हुई दास्तान से ज्यादा कोई हैसियत नहीं रखतीं।

माइदा का उतरना

कुरआन मजीद ने माइदा के उतरने के वाक़िए को मोज़े भरे बयान के तरीक़े के साथ ज़िक़्र किया है—

तर्जुमा—'और (देखो) जब ऐसा हुआ था कि हवारियों ने कहा था, ऐ ईसा बिन मरयम! क्या तुम्हारा परवरदिगार ऐसा कर सकता है कि आसमान से हम पर एक ख़्वान उतार दे? (यानी हमारे खाने के लिए आसमान से गैबी सामान कर दे।) ईसा ﷺ ने कहा, खुदा से डरो (और ऐसी फ़रमाइशें न करो) अगर तुम ईमान रखते हो।'

उन्होंने कहा, (मक्सद इससे अल्लाह की कुदरत का इम्तिहान नहीं है, बल्कि) हम चाहते हैं कि (हमें खाना मिले तो) उसमें से खाएं और हमारे दिल आराम पाएं और हम जान लें कि तूने हमें सच बताया था और इस पर हम गवाह हो जाएं।

इस पर ईसा बिन मरयम ने दुआ की, ऐ अल्लाह! मैं हमारे परवरदिगार! हम पर आसमान से एक ख़्वान भेज दूं कि उसका आना हमारे लिए और हमारे अगलों-पिछलों सब के लिए ईद करार पाए और नेगी तरफ़ से (फ़ज़ल व करम) एक निशानी हो, हमें रोज़ी दे, तू सबसे बेहतर रोज़ी देने वाला है।'

अल्लाह ने फ़रमाया, मैं तुम्हारे लिए ख़्वान भेजूंगा, लेकिन जो शख्स इसके बाद भी (हज़र के गस्ते से) इंकार करेगा तो मैं उसे (अमल के बदले में) अज़ाब दूंगा, ऐसा अज़ाब कि तमाम दुनिया में किसी आदमी को भी वैसा अज़ाब नहीं दिया जाएगा।

यह माइदा नाज़िल हुआ या नहीं, क़ुरआन ने इसके बारे में कोई तफ़्सील बयान नहीं की और न किसी हदीस में इसका कोई तज़िक़रा पाया जाता है, अलबत्ता सहाबा और ताबिईन की रिवायतों में इसका तफ़्सील से ज़िक्र किया गया है—

मुजाहिद और हसन बसरी (रह०) फ़रमाते हैं कि माइदा नाज़िल नहीं हुआ, इसलिए कि अल्लाह तआला ने उसके नाज़िल होने को जिस शर्त से जोड़ दिया, तलब करने वालों ने यह महसूस करते हुए कि इंसान कमज़ोरियों का मज़्मूआ है, कहीं ऐसा न हो कि किसी लज़िज़ या मामूली खिलाफ़वर्ज़ी की बदौलत उस दर्दनाक अज़ाब के हक़दार ठहरें, अपने सवाल को वापस ले लिया। इसके अलावा अगर माइदे का नुज़ूल हुआ होता, तो वह ऐसा अल्लाह का निशान (मोज़ज़ा) था कि ईसाई उन पर जितना भी फ़ख़ करते, वह कम था और उनके यहां इसकी जितनी भी शोहरत होती, वह बेजा नहीं होती, फिर भी उनके यहां माइदा के इस नुज़ूल का कोई तज़िक़रा नहीं पाया जाता।

और हज़रत अब्दुल्लाह बिन अब्बास और हज़रत अम्मार बिन यासिर रज़ि० से नक़ल किया गया है कि यह वाक़िया पेश आया और माइदे का नुज़ूल हुआ। ज़्यादा-तर लोगों का रुझान इसी तरफ़ है। अलबत्ता इसके नाज़िल होने की तफ़्सील में अलग-अलग क़ौल पाए जाते हैं।

इस मसले में शाह अब्दुल क़ादिर (नव्वरल्लाहु 'मरकदहु) मुजाहिद और हसन बसरी के हमनवा मालूम होते हैं और माइदा के नाज़िल होने के मुताल्लिक़ इन दोनों जमाअतों से अलग एक और लतीफ़ बात इर्शाद फ़रमाते हैं। मूज़िहुल क़ुरआन में है—

(हल यस्ततीऊ 5 : 112) (हो सके), यह मानी कि हमारे वास्ते तुम्हारी दुआ से इतना आदत के खिलाफ़ करे या न करे, फ़रमाया कि 'इतकुल्लाह' (डरो अल्लाह से) यानी बन्दे को चाहिए कि अल्लाह को न आज़माए कि मेरा कहा मानता है या नहीं, अगरचे खुदावन्द (आक्रा व मालिक) बहुतेरी मेहरबानी करे 'व नकूनु अलैहा मिन शशाहिदीन' (5 : 113) यानी बरक़त उम्मीद पर मांगते हैं और (ताकि) मोज़ज़ा हमेशा मशहूर रहे, आज़माने को नहीं कहते हैं। वह ख़ान उतरा इक़शंबा (इतवार) को, वह नसारा (ईसाई) की ईद है। जैसे हमारे

लिए जुमा का दिन। कुछ कहते हैं, वह ख़ान उतरा चालीस दिन तक और फिर कुछ ने नाशुक्री की यानी हुक्म हुआ था कि फ़क़ीरों और मरीजों को खिला दें, न कि महुज़्ज़ (तबंगर) और चंगे को, फिर करीब अस्सी आदमी सुजर और बन्दर हो गए। (मगर) यह अज़ाब पहले यहूदियों में हुआ था, पीछे किसी को नहीं हुआ।

और कुछ कहते हैं (माइदा) न उतरा, डरावा सुन कर मांगने वाले डर गए। न मांगा, लेकिन पैग़म्बर की दुआ बेकार नहीं जाती और इस क़त्लाम (क़ुरआन) में नक़ल बे-हिक्मत नहीं, शायद इस दुआ का यह असर है कि हज़रत ईसा की उम्मत (नसारा-ईसाई) में माल के पहलू से आसूदगी हमेशा रही और जो कोई उनमें नाशुक्री करे, तो शायद आख़िरत में सबसे ज्यादा अज़ाब पावे। इसमें मुसलमान को इबरत है कि अपनी मुदआ ख़िलाफ़े आदत के रास्ते से न चाहे, फिर उसकी शुक्रगुज़ारी बहुत मुश्किल है। ज़ाहिरी अस्बाब पर क़नाअत करे, तो बेहतर है। इस क्रिस्से से भी साबित हुआ कि अल्लाह तआला के आगे हिमायत नहीं पेश की जाती।

इस सिलसिले में हज़रत अम्मार बिन यासिर रज़ि० ने बाज़ नसीहत से मुताल्लिक़ बहुत ख़ूब बात इर्शाद फ़रमाई है—

ईसा से उनकी क़ौम ने माइदा के नाज़िल होने की दरख़्वास्त की तो अल्लाह की जानिब से जवाब मिला, 'तुम्हारी दरख़्वास्त इस शर्त के साथ मंज़ूर की जाती है कि न उसमें ख़ियानत करना, न उसको छुपाए रखना और न उसको ज़ख़ीरा करना, वरना यह बन्द कर दिया जाएगा और तुमको ऐसा सबक़ भरा अज़ाब दूंगा जो किसी को न दिया जाएगा।'

'ऐ अरब के लोगो! तुम अपनी हालत पर ग़ौर करो कि तुम ऊंटों और बकरियों की दुम पकड़ कर जंगलों में चराते फिरते थे, फिर अल्लाह तआला ने अपनी रहमत से तुम्हारे दर्मियान ही से एक बर्ग़ज़ीदा रसूल भेजा, जिसके हसब व नसब को तुम अच्छी तरह जानते हो। उसने तुम को यह ख़बर दी कि तुम बहुत जल्द अजम पर ग़ालिब आ जाओगे और उस पर छा जाओगे और उसने तुमको सख़्ती के साथ मना फ़रमाया कि माल व दौलत की फ़रावानी देख कर हरगिज़ तुम चांदी और सोने के ख़ज़ाने न जमा करना, मगर

खुदा की क्रुसम! कि ज़्यादा दिन व रात न गुज़रेंगे कि तुम ज़रूर सोने-चांदी के खज़ाने जमा करोगे और इस तरह खुदा-ए-बरतर के दर्दनाक अज़ाब के हक़दार बनोगे।

—तपसीर इन्ने कसीर, भाग 2, सू: माइदा

‘रफ़शु इलस्समाइ’ यानी ज़िंदा आसमान पर उठा लिया जाना

हज़रत ईसा ~~अलै~~ ने न शादी की और न रहने-सहने के लिए घर बनाया। वह शहर-शहर और गांव-गांव अल्लाह का पैग़ाम सुनाते और देने हक़ की दावत व तब्लीग़ का फ़र्ज़ अंजाम देते और जहाँ भी रात आ पहुँचती, वहीं राहत के किसी सर व सामान के बग़ैर रात गुज़ार देते थे। चूँकि उनकी ज़ाते अक़दस से मख़्लूके खुदा जिस्मानी व रूहानी दोनों तरह की शिफ़ा और तस्कीन पाती थी, इसलिए जिस तरफ़ भी उनका गुजर हो जाता, इंसानों की भीड़ अच्छी अक़्रीदत के साथ जमा हो जाती और बालिहाना मुहब्बत के साथ उन पर निसार हो जाने को तैयार रहती थी।

यहूदियों ने इस बढ़ती हुई मक्बूलियत को इतिहाई हसद और सख़्त ख़तरे की निगाह से देखा और जब उनके बिगड़े हुए दिन किसी तरह उसको सह न सके, बल्कि यहूदी बनी इसराईल तो अपनी मज़हबी किताबों की पेशीनगोइयों के मुताबिक़ दो शख्सियतों ‘मसीह हिदायत’ और ‘मसीह ज़लालत’ के इतिज़ार में थे लेकिन बदक्रिस्मती कि जब ‘मसीह हिदायत’ ज़ाहिर हुए तो उन्होंने उसको ‘मसीह ज़लालत’ समझा और उनके सरदारों फ़क़ीहों, फ़रीसियों (Pharisee) और सदूक़ियों (Sadducee) (यहूदियों के दो फ़िरक़े) ने ज़ाते अक़दस के खिलाफ़ साज़िश शुरू की और तै यह पाया कि इस हस्ती के खिलाफ़ कामियाबी हासिल करने के अलावा इसकी कोई शक़्त नज़र नहीं आती कि वक़्त के बादशाह को भड़का कर उसको दीवार पर चढ़ा दिया जाए।

पिछली कुछ सदियों से यहूदियों के बयान न करने के क़ाबिल हालात की वजह से उस ज़माने में यहूदिया के बादशाह हीरोवेस की हुकूमत अपने बाप-दादा के इलाक़ों में से मुश्किल से चौथाई पर क़ायम थी और वह भी नाम के लिए और असल हुकूमत व इक़्तदार, वक़्त के बुतपरस्त शहंशाह क़ैसरे

रूम को हासिल था और उसकी मातहत में प्लातीस यहूदिया के अक्सर इलाक़े का गवर्नर या बादशाह था।

यहूदी अगरचे इस चुतपरस्त बादशाह के इक्तदार को अपनी बदबख्ती समझकर उससे नफ़रत करते थे, मगर हज़रत मसीह के खिलाफ़ दिलों में पड़की हसद की आग ने और सदियों की गुलामी से पैदा हुई परत ज़ेहनियत ने ऐसा अंधा कर दिया कि अंजाम और नतीजे की फ़िक्र से बेपरवाह हो कर प्लातीस के दरबार में जा पहुंचे और अर्ज किया 'आली जाह' यह आदमी न सिर्फ़ हमारे लिए, बल्कि हुकूमत के लिए ख़तरा बनता जा रहा है, अगर फ़ौरन ही इसकी जड़ न काट दी गई तो न हमारा दीन ही सही हालत में बाक़ी रह सकेगा और डर है कि कहीं आपके हाथ से हुकूमत का इक्तदार भी न चला जाए, इसलिए कि इस आदमी ने अजीब व ग़रीब शोबदे (करतब) दिखा कर दुनिया को अपना चाहने वाला बना लिया है और हर वक़्त इस घात में लगा है कि आप लोगों की इस ताक़त के बल पर कैसर और आप को हरा कर खुद बनीइसराईल का बादशाह बन जाए। इस आदमी ने लोगों को सिर्फ़ दुनिया को रास्ते से ही गुमराह नहीं किया, बल्कि इसने हमारे दीन तक को भी बदल डाला और लोगों को बद-दीन बनाने में लगा हुआ है। पस इस फ़िले की रोक-थाम बहुत ज़रूरी है ताकि बढ़ता हुआ यह फ़िला शुरू ही में कुचल डाला जाए।'

गरज़ काफ़ी बात-चीत और सोच-विचार के बाद पिलातीस ने उनको इजाज़त दे दी कि वे हज़रत मसीह को गिरफ़्तार कर लें और शाही दरबार में मुन्ज़िम की हैसियत से पेश करें। बनी इसराईल के सरदार, फ़कीह और काहिन यह फ़रमान हासिल करके बेहद खुश हुए और पूरे घमंड में आकर एक दूसरे को मुबारकबाद देने लगे कि आखिर हमारी साज़िश कामियाब हुई और हमारी तदबीर का तीर ठीक निशाने पर बैठ गया और कहने लगे कि अब ज़रूरत इस बात की है कि ख़ास मौक़े के इंतज़ार में रहा जाए और किसी अकेलेपन या तंहाई के मौक़े पर इस तरह उसको गिरफ़्तार किया जाए कि जनता में बेचैनी न पैदा न होने पाए।

दूसरी तरफ हज़रत ईसा और उनके हवारीयों की बात-चीत को सूरः आले इमरान और सूरः सफ़फ़ के हवाले से नक़ल किया जा चुका है कि हज़रत ईसा ने जब यहूदियों की कुफ़्र और इन्कार और दुश्मनी भरी चालों को महसूस किया तो एक जगह अपने हवारीयों को जमा किया और उनसे फ़रमाया कि बनी इसराईल के सरदारों और काहिनों की मुखालिफ़ाना सरगर्मियां तुमसे छिपी नहीं हैं। अब वक़्त की नज़ाकत और कड़ी आजमाइश व इम्तिहान की घड़ी का करीब होना तक्राज़ा करता है कि मैं तुमसे सवाल करूँ कि तुममें कौन वे लोग हैं जो कुफ़्र के इन्कार के सैलाब के सामने सीना तान कर खड़े हों और अल्लाह के दीन के मददगार बनें।

हज़रत ईसा का यह इश़ाद मुबारक सुनकर सब ने बड़े जोश व ख़रोश और सच्चे ईमान के साथ जवाब दिया, हम हैं अल्लाह के मददगार, एक अल्लाह के परस्तार, आप गवाह रहें कि हम मुस्लिम वफ़ा शिआर हैं और अल्लाह के दरबार में हम अपनी इस इताअत केशी और फ़रमांबरदारी पर जमे रहने के लिए यों दुआ के लिए हाथ उठाए हैं, ऐ परवरदिगार! हम तेरी उतारी हुई किताब पर ईमान ले आए और सच्चे दिल से तेरे पैग़म्बर की पैरवी करने वाले हैं। ऐ अल्लाह! तू हमको सच्चाई और हक़ के फ़िदाकारों की फ़ेहरिस्त में लिख ले।

हज़रत ईसा ~~और~~ और उनके दावत व तबलीग़ के फ़रीजे के खिलाफ़ बनी इसराईल के यहूदियों में मुखालिफ़ सरगर्मियों के मुताल्लिक़ हालात का यह हिस्सा तो ज़्यादातर ऐसा है कि कुरआन व इंजील के दर्मियान उसूली तौर पर कोई इख़िलाफ़ नहीं, लेकिन इसके बाद के बयान के पूरे हिस्से में दोनों की क़तई तौर पर अलग-अलग राहें हैं और उनके बीच इस हद तक टकराव है कि किसी तरह भी एक दूसरे के करीब नहीं लाया जा सकता। अलबत्ता इस जगह पहुंच कर दोनों यानी यहूदियों और ईसाइयों का आपसी मेल हो जाता है और दोनों के बयान वाक़िए से मुताल्लिक़ एक ही अक़ीदा पेश करते हैं। फ़र्क़ है तो यह कि यहूदी इस वाक़िए को अपना कारनामा और अपने लिए फ़ख़ की चीज़ समझते हैं और ईसाई इससे बनी इसराईल के यहूदियों की एक लानत के क़ाबिल जद्दोज़ेहद यक़ीन करते हैं।

दूसरी तरफ हज़रत ईसा और उनके हवारीयों की बात-चीत को सूरः आले इमरान और सूरः सफ़फ़ के हवाले से नक़ल किया जा चुका है कि हज़रत ईसा ने जब यहूदियों की कुफ़्र और इंकार और दुश्मनी भरी चालों को महसूस किया तो एक जगह अपने हवारीयों को जमा किया और उनसे फ़रमाया कि बनी इसराईल के सरदारों और काहिनों की मुखालिफ़ाना सरगर्मियां तुमसे छिपी नहीं हैं। अब वक़्त की नज़ाकत और कड़ी आजमाइश व इम्तिहान की घड़ी का करीब होना तक्राज़ा करता है कि मैं तुमसे सवाल करूँ कि तुममें कौन वे लोग हैं जो कुफ़्र के इंकार के सैलाब के सामने सीना तान कर खड़े हों और अल्लाह के दीन के मददगार बनें।

हज़रत ईसा का यह इशार्द मुबारक सुनकर सब ने बड़े जोश व ख़रोश और सच्चे ईमान के साथ जवाब दिया, हम हैं अल्लाह के मददगार, एक अल्लाह के परस्तार, आप गवाह रहें कि हम मुस्लिम वफ़ा शिआर हैं और अल्लाह के दरबार में हम अपनी इस इताअत केशी और फ़रमांबरदारी पर जमे रहने के लिए यों दुआ के लिए हाथ उठाए हैं, ऐ परवरदिगार! हम तेरी उतारी हुई किताब पर ईमान ले आए और सच्चे दिल से तेरे पैग़म्बर की पैरवी करने वाले हैं। ऐ अल्लाह! तू हमको सच्चाई और हक़ के फ़िदाकारों की फ़ेहरिस्त में लिख ले।

हज़रत ईसा ~~और~~ और उनके दावत व तबलीग़ के फ़रीजे के खिलाफ़ बनी इसराईल के यहूदियों में मुखालिफ़ सरगर्मियों के मुताल्लिक़ हालात का यह हिस्सा तो ज़्यादातर ऐसा है कि कुरआन व इंजील के दर्मियान उसूली तौर पर कोई इख़िलाफ़ नहीं, लेकिन इसके बाद के बयान के पूरे हिस्से में दोनों की क़तई तौर पर अलग-अलग राहें हैं और उनके बीच इस हद तक टकराव है कि किसी तरह भी एक दूसरे के करीब नहीं लाया जा सकता। अलबत्ता इस जगह पहुंच कर दोनों यानी यहूदियों और ईसाइयों का आपसी मेल हो जाता है और दोनों के बयान वाक़िए से मुताल्लिक़ एक ही अक़ीदा पेश करते हैं। फ़र्क़ है तो यह कि यहूदी इस वाक़िए को अपना कारनामा और अपने लिए फ़ख़ की चीज़ समझते हैं और ईसाई इससे बनी इसराईल के यहूदियों की एक लानत के क़ाबिल ज़होज़ेहद यक़ीन करते हैं।

यहूदी और ईसाई दोनों का मिला-जुला बयान है कि यहूदी सरदारों और काहिनों को यह पता चला कि इस वक़्त यस्सूज़ लोगों की भीड़ से अलग अपने शक्तिशाली के साथ एक बन्द मक़ान में मौजूद हैं। यह मौक़ा बेहतरीन है, उसको हाथ से जाने न दीजिए। तुरन्त ही ये लोग मौक़े पर पहुंच गए और चारों तरफ़ से यस्सूज़ का घेराव करके यस्सूज़ को गिरफ़्तार कर लिया और तौहीन व तज़लील करते हुए प्लातीस के दरबार में ले गए, ताकि वह उनको सूली पर लटकाए और अगरचे प्लातीस ने यस्सूज़ को बेक़सूर समझकर छोड़ देना चाहा, मगर बनी इसराईल के जोश दिलाने पर मजबूर होकर सिपाहियों के हवाले कर दिया। सिपाहियों ने उनकी कांटों का ताज पहनाया, मुंह पर धूक, कोड़े लगाए और हर तरह की तौहीन व तज़लील करने के बाद मुज़िर्मों की तरह सूली पर लटका दिया और दोनों हाथों में भीखें ठेंक दीं। सीने को बरछी की अनी से छेद दिया और इस बेबसी की हालत में उन्होंने यह कहते हुए जान दे दी, 'ऐली, ऐली लिमा सबक़तनी' (ऐ मेरे खुदा! ऐ मेरे खुदा! तूने मुझ को क्यों छोड़ दिया?)

तपसील में बोड़े बहुत फ़र्क के साथ यही फ़र्ज़ की हुई दास्तान बाक़ी तीनों इंजीलों में भी ज़िक्र की गई है। चारों इंजीलों की इस मुत्तफ़क़ा मग़ा फ़र्ज़ी दास्तान के पढ़ने के बाद तबियत पर कुदरती असर यह पड़ता है कि हज़रत मसीह की मौत इतिहास बेकसी और बे-बसी की हालत में दर्दनाक तरीक़े से हुई, अगरचे अल्लाह के पाक और मुक़द्दस बन्दों के लिए यह कोई ताज्जुब की बात न थी, बल्कि अल्लाह के दरबार में पहुंच रखने वालों के लिए इस क्रिस्म की कड़ी आजमाइशों का मुज़ाहरा अक्सर होता रहा है, लेकिन इस वाक़िए का यह पहलू उसके फ़र्ज़ किए हुए और गढ़े हुए होने पर खुले दि की तरह गवाह है कि हज़रत यस्सूज़ ने एक अज़म वाले पैग़म्बर बल्कि मले म की तरह इस वाक़िए को सब और अल्लाह की रिज़ा के साथ अंगेज़ न किया, बल्कि एक इतिहास मायूस इंसान की तरह शिक्वा करते-करते जान दी। 'ऐली ऐली लिमा सबक़तनी' कहते हुए जान दे देना मायूसी और शिक की वह सूतेहल है जो किसी भी तरह हज़रत मसीह ﷺ के शायाने शा नहीं कही जा सकती।

फिर इस वाकिए का यह पहलू भी कम हैरत में डालने वाला नहीं है कि इंजील के क्रौल के मुताबिक यूसू मसीह ने इस हादसे से पहले तीन बार अल्लाह तआला से दरखास्त की, ऐ मेरे बाप! अगर हो सके तो यह (मौत का) प्याला मुझ से टल जाए।' और जब यह दरखास्त किसी तरह कुबूल न हुई तो मायूस होकर यह कहना पड़ा, 'अगर यह मेरे लिए बगैर नहीं टल सकती तो तेरी मर्जी पूरी हो।'।

हैरत में डालने वाली तो यह बात है कि जब अक्रीदा 'कफ़रारा' के मुताबिक हज़रत मसीह का यह मामला अल्लाह और उसके बेटे (अल अयाजु बिल्लाह) के दर्मियान तै शुदा था तो फिर इस दरखास्त का क्या मतलब और अगर बक्षरी तक्राजे के तौर पर था तो अल्लाह की मर्जी मालूम हो जाने और इस पर क़नाअत कर लेने के बाद फिर यह बेसब्र और मायूस इंसानों की तरह जान देने की क्या वजह?

यहूदियों की गद्दी हुई इस दास्तान को चूँकि ईसाइयों ने कुबूल कर लिया, तो यहूदी फ़ख़ व ग़ुरूर करते हुए इस पर बहुत खुश हैं और कहते हैं कि मसीह नासरी अगर 'मसीह मौऊद' होता हो अल्लाह तआला इस बेबसी और बेकसी के साथ उसको हमारे हाथ में न देता कि वह मरते वक़्त तक अल्लाह से शिकवा करता रहा कि उसको बचाए, मगर अल्लाह ने उसकी कोई मदद न की, हलाँकि हमारे बाप-दादा उस वक़्त भी काफ़ी भड़काते रहे कि अगर तू हक़ीक़त में अल्लाह का बेटा और मसीह मौऊद है तो क्यों तुझ को अल्लाह ने हमारे हाथों इस ज़िल्लत से न बचा लिया।

वाकिया यह है कि ईसाइयों के पास, जबकि इस चुभते हुए इलज़ाम का कोई जवाब न था और वाकिए की इन तफ़्सीली बातों को मान लेने के बाद 'कफ़रारा अक्रीदे' की कोई क़ीमत बाक़ी नहीं रह जाती थी, तब उन्होंने वाकिए की इन तफ़्सीलों के बाद एक पारा बयान का और इज़ाफ़ा किया।

यूहन्ना की इंजील में है—

'लेकिन जब उन्होंने यूसू के पास आकर कर देखा कि वह मर चुका है, तो उसकी टाँगें न तोड़ दीं, मगर उनमें से एक सिपाही ने भाले से उसकी पसली छेदी और फ़ौरी तौर पर उससे खून और पानी बह निकला....

इन बातों के बाद अरमलीता के रहने वाले यूसूफ़ ने जो यूसूअ का शार्गिद था, यहूदियों के डर से खुफ़िया तौर पर प्लातीस से इजाज़त चाही कि यूसूअ की लाश ले जाए। प्लातीस ने इजाज़त दे दी पस वह आकर उसकी लाश ले गया और नेकदेमस भी आया, जो पहले यूसूअ के पास रात को गया था और पचास सेर के क़रीब मरावर रऊद मिला हुआ लाया। पस उन्होंने यूसूअ की लाश को लेकर उसे सूती कपड़े में खुशबूदार चीज़ों के साथ कफ़नाया जिस तरह कि यहूदियों में कफ़न-दफ़न करने का दस्तूर है और जिस जगह उसे सलीब दी गई, वहां एक बाग़ था और उस बाग़ में एक नई क़ब्र थी, जिसमें अभी कोई रखा न गया था, पस उन्होंने यहूदियों की तैयारी के दिन की वजह से यूसूअ को वहीं रख दिया।

हफ़्ते के पहले दिन मरयम मगदलेनी ऐसे तड़के, कि अभी अंधेरा ही था, क़ब्र पर आई और पत्थर को क़ब्र से हटा हुआ देखा, पस वह शमऊन पितरस और उसके दूसरे शार्गिद के पास जिसे यूसूअ अजीज़ रखता था, दौड़ी हुई गई और उनसे कहा कि खुदावन्द को क़ब्र से निकाल ले गए और हमें मालूम नहीं कि उसे कहां रख दियालेकिन मरयम बाहर क़ब्र के पास खड़ी रोती रही और जब रोते-रोते क़ब्र की तरफ़ झुक के अन्दर नज़र की तो दो फ़रिश्तों को सफ़ेद पोशाक पहने हुए एक को सरहाने और दूसरे को पांयती बैठे देखा, यहां यूसूअ की लाश पड़ी थी। उन्होंने उससे कहा, ऐ औरत! तू क्यों रोती है?

उसने उनसे कहा, इसलिए कि मेरे खुदावन्द को उठा ले गए और मालूम नहीं कि उसे कहां रखा। यह कहकर वह पीछे फिरी और यूसूअ को खड़े देखा और न पहचाना कि यह यूसूअ है। यूसूअ ने उससे कहा, मरयम! वह फिर कर उससे इबरानी जुबान में बोली 'रबूनी' यानी ऐ उस्ताद! यूसूअ ने उसे कहा, मुझे न छू, क्योंकि मैं अब तक बाप के पास ऊपर नहीं गया, लेकिन मेरे भाइयों के पास जाकर उनसे कहो कि मैं अपने बाप और तुम्हारे बाप के और अपने खुदा और तुम्हारे खुदा के पास ऊपर जाता हूं। मरयम मगदलेनी ने आकर शार्गिदों को ख़बर दी कि मैंने खुदावन्द को देखा और उसने मुझसे ये बातें कहीं।

फिर उसी दिन, जो हफ़्ते का पहला दिन था, शाम के वक़्त जब वहां

के दरवाजे, जहाँ शागिर्द थे, यहूदियों के डर से बन्द थे, यूसू आ कर बीच में खड़ा हुआ और उसने कहा कि तुम्हारी सलामती हो और यह कर उसने अपने हाथ और पसली उन्हें दिखाई, पस शागिर्द खुदावन्द को देखकर खुश हुए।

यूसू ने फिर उनसे कहा कि तुम्हारी सलामती हो, जिस तरह बाप ने मुझे भेजा है, उसी तरह मैं भी तुझे भेजता हूँ और यह कह उनकी फूँका और उनसे कहा, 'रुहुल कुदूस', 'लो....' (इंजील यूहन्ना, बाब 18 आयतें 33, 34, 38 से 44 तक और बाब 2, आयत 1 से 22 तक)

हर एक आदमी मामूली गौर व फ़िक्र के बाद आसानी से समझ सकता है कि बयान का यह पारा बयान के पहले हिस्से के साथ बे-रखत और कतई तौर पर वेजोड़ है, बल्कि यह अन्दाज़ा लगाना ही मुश्किल हो जाता है कि ये दोनों तफ़्सीलें एक ही शख्स से मुताल्लिक हैं, क्योंकि बयान का पहला पारा एक ऐसी शख्सियत का नक्शा है जो बेबस व बेकस, मायूस और अल्लाह से शिकायत करने वाली नज़र आती है और बयान का दूसरा हिस्सा ऐसी हस्ती का रोशन चेहरा पेश करती है जो खुदाई सिफ़तों से मुतसिफ़ ज़ाते वारी की मुकर्रब और पेश आने वाले वाकियों से मुतमडन और मसरूर है, बल्कि उनके वाक़े होने की तमन्ना करने वाली और उनका अपने फ़र्ज की अदाग़री का अहम हिस्सा समझती है।

बकी तफ़्सावत रह अज़ कुजास्त ता वकुजा

वहरहाल हकीकत चाँकि दूसरी थी और वड़े अर्से के बाद 'कफ़ारे' के अक़ीदे की विदअत ने ईसाइयों को उसके खिलाफ़ इस गढ़े हुए अफ़साने के लिखने पर मजबूर कर दिया, इसलिए कुरआन ने हज़रत मरयम और हज़रत ईसा के मुताल्लिक दूसरे गोशों की तरह इस गोशे से भी जिहालत व तारीकी का परदा हटाकर हकीकत हाल के रोशन चेहरे को जलवा-आरा करना ज़रूरी समझा और उसने अपना वह फ़र्ज अंजाम दिया, जिसको दुनिया के मज़हबों की तारीख़ में कुरआन की दावते तज्दीद व इस्लाह कहा जाता है।

उसने बताया कि जिस ज़माने में बनी इसराईल, पैगम्बरे हक़ और रसूले खुदा (ईसा बिन मरयम) के खिलाफ़ खुफ़िया तदवीरों और साज़िशों में मसरूफ़

और उन पर नाज़ां थे, उसी ज़माने में खुदा-ए-बरतर के क़ानूने क़ज़ा व क़ ने यह फ़ैसला लागू कर दिया कि कोई ताक़त और मुख़ालिफ़ क़ूवत ईसा बि मरयम पर क़ाबू नहीं पा सकती और हमारी मुहक़म तदबीर उसके दुश्मनों के हर 'मक़' (चाल) से बचाए रखेगी और नतीजा यह निकला कि जब बनी इसराईल ने उनपर नरगा किया तो उनको खुदा के पैग़म्बर पर किसी तरह दस्तरख़ हासिल न हो सकी और उनको तमाम हिफ़ाज़त के साथ उठा लिया गया और जब बनी इसराईल मक़ान में घुसे तो सूरतेहाल उन पर मुश्तबह हो गई और वे ज़िल्लत व रुसवाई के साथ अपने मक़सद में नाक़ाम रहे और इस तरह खुदा ने अपना वायदा पूरा कर दिया जो ईसा बिन मरयम की हिफ़ाज़त के लिए किया गया था।

इसकी तफ़सील यह है कि जब ईसा ने यह महसूस फ़रमाया कि अब बनी इसराईल के कुफ़र व इंकार की सरगर्मियां इस दर्जा बढ़ गईं कि वे मेरी तौहीन, तज़लील, बल्कि क़त्ल के लिए साज़िशें कर रहे हैं, तो उन्होंने ख़ासतौर से एक मक़ान में अपने हवारियों को जमा किया और उनके सामने सूरतेहाल का नज़्श पेश फ़रमा कर इश़ाद फ़रमाया, इम्तिहान की घड़ी सर पर है, कड़ी आज्माइश का वक़्त है, हक़ को मिटाने की साज़िशें पूरे ज़ोरों पर हैं, अब मैं तुम्हारे दर्मियान ज़्यादा नहीं रहूंगा, इसलिए मेरे बाद दीने हक़ पर जमाव उसके फैलाव और बढ़ोत्तरी और यारी मदद का मामला सिर्फ़ तुम्हारे साथ जुड़ने वाला है, इसलिए मुझे बताओ कि खुदा के रास्ते में सच्चा मददगार कौन-कौन है?

हवारियों ने यह हक़ क़लाम सुन कर कहा, हम सभी खुदा के दीन के मददगार हैं, हम सच्चे दिल से खुदा पर ईमान लाए हैं और अपनी ईमानी सच्चाई का आप ही को गवाह बनाते हैं और यह कहने के बाद इंसानी कमज़ोरियों के पेशे नज़र अपने दावे पर ही बात ख़त्म नहीं कर दी, बल्कि अस्ताह तज़ाला के दरबार में हाथ उठा कर दुआ करने लगे कि जो कुछ हम कह रहे हैं, तू उस पर हमको जमा और हमको अपने दीन के मददगारों की फ़ेहरिस्त में लिख ले।

इस तरफ़ से मुतमइन होकर अब हज़रत ईसा ~~अब~~ दावत व इश़ाद के अपने फ़रीज़े (कर्तव्य) के साथ-साथ इस इतिज़ार में रहे कि देखिए दुश्मनों की

सामर्थियां क्या रुख अख्तियार करती हैं और अल्लाह का फ़ैसला क्या होता है? अल्लाह ने इस सिलसिले में कुरआन के ज़रिए यहूदियों और ईसाइयों के गुलत ज़न्न व गुमान के खिलाफ़ 'इल्म व यक़ीन की रोशनी' बख़्शाते हुए यह भी बताया कि जिस वक़्त दुश्मन अपनी खुफ़िया चास्तों में लगे हुए थे, उसी वक़्त हमने भी अपनी कामिल कुदरत की खुफ़िया चास्त के ज़रिए यह फ़ैसला कर लिया कि ईसा बिन मरयम के बारे में हक़ के दुश्मनों की चाल का कोई पेच भी कामियाब नहीं होने दिया जाएगा और बेज़क़ अल्लाह तआला की कामिल कुदरत की छिपी तदबीरों के मुक़ाबले में किसी को पेज़ नहीं किया जा सकेगा, इसलिए कि उसकी तदबीर से बेहतर कोई तदबीर हो ही नहीं सकती।

तर्जुमा— 'और उन्होंने (यहूदियों ने ईसा के खिलाफ़) खुफ़िया तदबीर की और अल्लाह ने (यहूदियों की घोखेबाज़ियों के खिलाफ़) खुफ़िया तदबीर की और अल्लाह सबसे बेहतर खुफ़िया तदबीर का मालिक है।' (3 : 54)

अरबी डिक्शनरी में 'मकर' के मानी खुफ़िया तदबीर (चाल) और घोखा करने के हैं, और क़ायदा 'मुशाकला' के मुताबिक़ जब कोई आदमी किसी के जवाब या दिफ़ाअ (Defence) में खुफ़िया तदबीर करता है तो वह अख़्लाक़ और मज़हब की निगाह में कितनी ही अच्छी तदबीर क्यों न हो, उसको भी 'मकर' ही कहा जाएगा जैसा कि हर भाषा के मुख़वरे में बोला जाता है 'बुराई का बदला बुराई है' हालांकि हर आदमी यह यक़ीन रखता है कि बुराई करने वाले के जवाब में उतने ही मुक़ाबले का जवाब देना अख़्लाक़ और मज़हब दोनों की निगाह में 'बुराई' नहीं है, फिर भी दोनों को हमज़क़त दिखा दिया जाता है। इसी को 'मुशाकला' कहते हैं और यह अच्छे क़त्लाम का एक हिस्सा समझा जाता है।

ग़रज़ खुफ़िया तदबीर दोनों तरफ़ से थी, एक तरफ़ बुरी, दूसरी तरफ़ बेहतर तदबीर, साथ ही एक तरफ़ अल्लाह की कामिल तदबीर थी, जिसमें कमी और कमज़ोरी का इम्कान नहीं और दूसरी तरफ़ घोखे और फ़रेब की श्रामियां थीं जो मक़ड़ी के जाल की तरह बिखर कर रह गईं।

आख़िर वह वक़्त आ पहुंचा कि बनी इसराईल के सरदारों, काहिनों और

फ़कीहों ने हज़रत ईसा ~~अलै~~ का एक बन्द मकान में घेराव कर लिया। आप और हवारी एक मकान में बन्द हैं और दुश्मन चारों तरफ़ से घेराव किए हुए हैं, इसलिए कुदरती तौर पर अब यह सवाल पैदा हुआ कि वह क्या शकल हो जिससे दुश्मन नाकाम रहे और हज़रत ईसा ~~अलै~~ को किसी तरह की तक्लीफ़ भी न पहुंचे, ताकि अल्लाह कि हिफ़ाज़त का वायदा और उसकी भली तदबीर पूरी हो, तो उसके बारे में क़ुरआन ने बताया कि बेशक ख़ुदा का वायदा पूरा हुआ और उसकी मज़बूत तदबीर ने ईसा को दुश्मनों के हाथों से हर तरह महफूज़ रखा और सूरत यह पेश आई कि उस नाजुक घड़ी में हज़रत ईसा को अल्लाह की वहुय ने यह खुशख़बरी सुनाई, 'ईसा ख़ौफ न कर, तेरी मुद्दत पूरी की जाएगी (यानी तुमको दुश्मन क़त्ल नहीं कर सकेंगे और न तुम इस वक़्त मौत से दो चार होगे) और होगा यह कि मैं तुझको अपनी तरफ़ (मला-ए-अला की तरफ़) उठा लूंगा और उन काफ़िरों से हर तरह तुझको पाक रखूंगा, (यानी ये तुझ पर किसी किस्म का काबू न पा सकेंगे) और तेरे मानने वालों को इन काफ़िरों पर हमेशा ग़ालिब रखूंगा, (यानी बनी इसराईल के मुकाबले में क्रियामत तक ईसाई और मुसलमान ग़ालिब रहेंगे और उनको कभी इन दोनों पर हाकिमाना इज़्तिदार नसीब नहीं होगा, फिर अंजामे कार मेरी तरफ़ (मौत के बाद) लौट आना है। पस मैं इन बातों पर हक़ का फैसला दूंगा, जिनके बारे में तुम आपस में इख़िलाफ़ कर रहे हो।

तर्जुमा— '(वह वक़्त ज़िक्र के लायक़ है) जब अल्लाह तआला ने ईसा से कहा, ऐ ईसा! बेशक मैं तेरी मुद्दत को पूरा करूंगा और तुझको अपनी तरफ़ उठा लेने वाला हूँ और तुझको काफ़िरों (वनी इसराईल) से पाक रखने वाला हूँ और जो तेरी पैरवी करेंगे उनको तेरे इंकार करने वालों पर क्रियामत तक के लिए ग़ालिब रखने वाला हूँ, फिर मेरी तरफ़ ही लौटना है, फिर मैं उन बातों का फैसला करूंगा जिनके बारे में (आज) तुम झगड़ रहे हो।' (3 : 55)

तर्जुमा— (क्रियामत के दिन अल्लाह तआला हज़रत ईसा को अपने एहसानों को गिनाते हुए फ़रमाएगा) और वह वक़्त याद करो जब मैंने बनी इसराईल को तुझ से रोक दिया (यानी वे किसी तरह तुझ पर काबू न पा सके) जबकि तू उनके पास भोजन लेकर आया और उनमें से काफ़िरों ने कह दिया

‘यह तो जादू के सिवा और कुछ नहीं है।’

(5 : 110)

तो अब जबकि हज़रत ईसा को यह इत्मीनान दिला दिया गया कि इस ज़बरदस्त घेराव के बावजूद दुश्मन तुमको क़त्ल न कर सकेंगे और तुमको मैदी हाथ मिला-ए-आला की ओर उठा लेगा और इस तरह दीन के दुश्मनों के नापाक हाथों से आप हर तरह महफूज़ कर दिए जाएंगे, तो इस जगह पहुंच कर एक दूसरा सवाल पैदा हुआ कि यह किस तरह हुआ और वाक़िए ने क्या शक़ल अख़्तियार कर ली? क्योंकि यहूदी और ईसाई कहते हैं कि मसीह को सूली पर लटकाया और मार भी डाला। तब क़ुरआन ने बताया कि मसीह बिन मरयम के क़त्ल और फांसी की पूरी दास्तान बिल्कुल ग़लत और झूठ है, बल्कि असल मामला यह है कि जब मसीह को ज़िंदा ही मला-ए-आला की ओर उठा लिया गया और उसके बाद दुश्मन मकान के अन्दर घुस पड़े, तो उन पर सूते हाल मुश्तबह कर दी गई और वे किसी तरह न जान सके कि आख़िर इस मकान में से मसीह कहाँ चला गया?

तर्जुमा—‘और (यहूदी मलक़न करार दिए गए) अपने इस क़ौल पर कि हमने मसीह ईसा बिन मरयम पैग़म्बर ख़ुदा को क़त्ल कर दिया। हालांकि उन्होंने न उसको क़त्ल किया और न सूली पर चढ़ाया, बल्कि (ख़ुदा की सुफ़िया तदबीर के बदौलत) असल मामला उन पर शक के घेरे में आ गया और जो लोग उसके क़त्ल के बारे में झगड़ रहे हैं, बेशक वे उस (ईसा) की ओर से शक में पड़े हुए हैं। उनके पास हक़ीक़त हाल के बारे में ज़न्न (अटकल) की पैरवी के सिवा इत्म की रोशनी नहीं है। उन्होंने ईसा को यज़्मीन-न क़त्ल नहीं किया, बल्कि उनको अल्लाह ने अपनी जानिब (मला-ए-आला की जानिब) उठा लिया और अल्लाह ग़ालिब हक्ममत वाला है। (4 : 157-158)

क़ुरआन का वह बयान है जो यहूदियों और ईसाइयों के गढ़े हुए फ़साने (कहानी) के खिलाफ़ उसने हज़रत ईसा बिन मरयम के मुताल्लिक़ दिया है। अब दोनों बयान आपके सामने हैं और अदुल व ईसाफ़ का तराजू आपके हाथ में। पहले हज़रत मसीह की शह़िदियत और उनकी दावत व इश़ाद के मिज़ान को तारीख़ी हक़ीक़तों की रोशनी में मालूम कीजिए और उसके बाद एक बार फिर उन तफ़्सीली वाक़ियों पर नज़र डालिए जो एक अज़म वाले पैग़म्बर,

अल्लाह के दरबार का करीबी और ईसाइयों के बातिल अक्कीदे के मुताबिक़ खुदा के बेटे को खुदा के फ़ैसले के सामने मायूस, बेचैन, बेयार व मददगार और खुदा की शिकायत करने वाले ज़ाहिर करते हैं और साथ ही बयान के इस टकराव पर भी ग़ौर फ़रमाइए कि एक ओर कफ़्फ़ारा अक्कीदे की बुनियाद सिर्फ़ इस पर कायम है कि हज़रत मसीह खुदा का बेटा बनकर आया ही इस गरज़ से कि सूली पर चढ़ कर दुनिया के गुनाहों का कफ़्फ़ारा हो गए और दूसरी तरफ़ फांसी और मसीह को क़त्ल की दास्तान इस बुनियाद पर खड़ी की गई है कि जब वायदा किया गया वह वक़्त आ पहुंचा है तो खुदा का यह फ़र्ज़ी बेटा अपनी हक़ीक़त और दुनिया में वजूद पाने को यकायक भुला करके 'ऐली-ऐली लिमा सबक़तनी' का हसरत भरा जुम्ला जुबान से कहता है और अल्लाह की मर्ज़ी पर अपनी नाखुशी ज़ाहिर करता हुआ नज़र आता है। क्या किसी आदमी को यह सवाल करने का हक़ नहीं है कि अगर ईसाइयों के बयान किए गए वाक़ियों के दोनों हिस्से सही और दुरुस्त हैं तो इन दोनों में आपस में यह टकराव कैसा और एक दूसरे के मुताबिक़ न होने के क्या मानी?

पस अगर एक हक़ीक़त देखनेवाली और दूर तक पहुंच रखने वाली निगाह इन तमाम पहलुओं को सामने रखकर और वाक़िए और हालात की इन तमाम कड़ियों को आपस में जोड़ कर इस मसले को समझे तो वह हक़ की तस्दीक़ को सामने रखकर बे-झिझक यह फ़ैसला करेगा कि बाइबिल की यह दास्तान टकराव वाली और गढ़ी हुई दास्तान है और कुरआन ने इस सिलसिले में जो फ़ैसला दिया है वही सही और सच्चा फ़ैसला है।

तारीख़ गवाह है कि हज़रत मसीह के बाद से सेंट-पाल के पहले तक ईसाई 'यहूदियों' की इस वक़वास भरी दास्तान से विल्कुल बे-ताल्लुक़ थे, लेकिन जब सेंट-पाल (पॉलोस रसूल) ने तसलीस (तीन खुदा को मानना) और कफ़्फ़ारे पर नए ईसाई धर्म की बुनियाद रखी तो कफ़्फ़ारे के अक्कीदे को मज़बूत बनाने के लिए यहूदियों की इस वक़वास भरी दास्तान को भी मज़हब का हिस्सा बना दिया।

हज़रत ईसा عليه السلام से मुताल्लिक कुछ तफ़्सीरी और दूसरे अहम मसअले कुरआन के वाज़ेह बयान व मा क्र-त-लूह व मास-ल-बूह के बाद 'वलाकिन शुब्बि-ह लहुम' की तफ़्सीर

अब एक बात बाक़ी रह जाती है कि सूर: निसा की आयत 4 : 157 में 'व मा क्र-त लूह व मा स-ल-बूह', के बाद 'वलाकिन शुब्बिहा लहुम' की तफ़्सीर क्या है? यानी वह क्या चीज़ थी जो यहूदियों पर छा गई, तो कुरआन इसका जवाब इस जगह पर भी और आले इमरान में भी एक ही देता है और वह 'र फ़-अ इलस्सामाइ' है। आले इमरान में इसको वायदे की शक़ल में जाहिर किया 'व राफ़िउ-क इलैय' (3-55) और निसा में वायदा पूरा करने की सूरत में यानी 'बल र-फ़-अ-ल्लाहु इलैहि' (4 : 158) जिसका खुलासा यह निकलता है कि घेराव के वक़्त जब हक़ का इन्कार करने वाले गिरफ़्तारी के लिए अन्दर घुसे तो वहां ईसा को न पाया। यह देखा तो सख़्त हैरान हुए और किसी तरह अन्दाज़ा न लगा सके कि सूरतेहाल क्या पेश आई और इस तरह 'वला किन शुब्बि-ह लहुम' जैसे बनकर रह गए। इसके बाद कुरआन कहता है—

'इन्ल्लज़ी-नख़लफू फ़ीहि लफ़ी शक्किम मिन्हु मालहुम बिही मिन इलिमन इल्लतिबाइज़्ज़िनि व मा क्र-त-लूह यक्कीना (4 : 157) इसमें एक जैसी हालत जो पेश आई उसका नक्शा बयान किया गया है और इससे दो बातें खुलकर सामने आती हैं—

एक यह कि यहूदी इस सिलसिले में इस तरह शक में पड़ गए थे कि गुमान और अटकल के सिवा उनके पास इल्म व यक्कीन की कोई शक़ल बाक़ी नहीं रह गई थी और—दूसरी बात यह कि उन्होंने किसी को क़ल्ल करके यह पशहूर किया कि उन्होंने 'मसीह' को क़ल्ल कर दिया या फिर आयत मुहम्मद सल्ल० के ज़माने के यहूदियों का हाल बयान कर रही है।

पस कुरआन के इन वाज़ेह एलानों के बाद जो हज़रत मसीह की हिफ़ाज़त के सिलसिले में किए गए हैं और जिनको तफ़्सील के साथ ऊपर की

सतरों में बयान कर दिया गया है, इन दोनों छोटी-छोटी चीज़ों की तफ़्सील का तअल्लुक सहाबा के आसार और तारीख़ी रिवायतों पर रह जाता है और इस सिलसिले में सिर्फ़ उन्हीं रिवायतों और आसार को माना जाएगा जो अपनी सेहत और रिवायत के साथ-साथ इन बुनियादी तफ़्सीलों से न टकराती हों, जिनका ज़िक्र कुरआन मजीद ने अलग-अलग जगहों पर खुल कर किया है और 'कुरआन का बाज़ बाज़ की तफ़्सीर कर देता है' के उसूल पर, जिनसे यह साबित होता है कि हज़रत ईसा को दुश्मन हाथ तक न लगा सके और वह महफूज़ मला-ए-आला की तरफ़ उठा लिए गए और जैसा कि हयाते ईसा की बहस में अभी कुरआनी नस्स (आयतों) से साबित होगा कि वह क्रियामत वाक़े होने के लिए 'निशान' हैं और इसलिए दो बार इस दुनिया में वापस आकर और जिम्मेदारी की ख़िदमत अंजाम देकर फिर मौत से दो चार होंगे।

क़ल्ल किए गए और फांसी पर चढ़ाए गए शख्स से मुताल्लिक़ आसार व तारीख़ की जो मिली-जुली रिवायतें हैं, उनका हासिल यह है कि सनीचर की रात में हज़रत ईसा ~~...~~ बैतुल मक़्दिस के एक बन्द मकान में अपने हवारियों के साथ मौजूद थे कि बनी इसराइल की साज़िश से दमिश्क़ के बुतपरस्त बादशाह ने हज़रत ईसा ~~...~~ की गिरफ़्तारी के लिए एक दस्ता भेजा। उसने आकर घेराव कर लिया। इसी बीच अल्लाह तआला ने ईसा को मला-ए-आला की जानिब उठा लिया। जब सिपाही अन्दर दाख़िल हुए तो उन्होंने हवारियों में एक ही शख्स को हज़रत ईसा ~~...~~ की जैसी शक़ल का पाया और उसको गिरफ़्तार करके ले गए और फिर उसके साथ वह सब कुछ हुआ, जिसका ज़िक्र पिछले पन्नों में हो चुका है।

इन्हीं रिवायतों में कुछ उसका नाम यूदस बिन करियायूता बयान करते हैं और कुछ जरजस और दूसरे दाऊद बिन लोज़ा कहते हैं। ये और दूसरी तफ़्सील न कुरआन में ज़िक्र की गई है और न मफ़ूअ हदीसों में, इसलिए ज़ौक़ वालों को अख़्तियार है कि वे सिर्फ़ कुरआन ही की इन थोड़ी-सी बातों पर भरोसा करें कि हज़रत का आसमान पर उठाया जाना और हर तरह दुश्मनों से हिफ़ाज़त, के साथ ही साथ यहूदियों पर मामला मुश्तबह होकर किसी दूसरे को क़ल्ल करना, यहूदियों और ईसाइयों के पास इस सिलसिले में इल्म व

यकीन से महसूस होकर गुमान और शक व शुबहा में मुब्तला हो जाना और कुरआन का हकीकते वाकिया को इल्म व यकीन की रोशनी में जाहिर कर देना, ये सभी साबित की हुई हकीकतें हैं। 'वलाकिन शुब्बि-हलहुम' और 'इनल्लज़ी-नख़्तलू- फ़ीहि लफ़ी शक्किम मिन्ह (आयत) की तफ़सीर में इन रियायतों की तफ़सील को मान लें और यह समझ कर मानें कि इन आयतों की तफ़सीर उन तफ़सीलों पर टिकी हुई नहीं है बल्कि यह बात ज़्यादा है जो आयतों की सही तफ़सीर की ताईद में है—

हज़रत ईसा अलैहिसल्लाम की ज़िंदगी

सूर: आले इमरान, माइदा और निसा की इन आयतों से यह साबित हो चुका है कि हज़रत ईसा से मुताल्लिक अल्लाह की हिक्मत का यह फ़ैसला हुआ कि उनको ज़िन्दा हालत में ही मला-ए आला की ओर उठा लिया जाए और वह दुश्मनों और काफ़िरों से महफूज़ उठा लिए गए, लेकिन कुरआन ने इस मसले में सिर्फ़ इसी को काफ़ी नहीं समझा, बल्कि मौक़े-मौक़े से उनकी ज़िंदगी पर आयतों के ज़रिए कई जगह रोशनी डाली है और उन जगहों में इस ओर भी इशारे किए हैं कि हज़रत मसीह की लम्बी ज़िंदगी और आसमान की तरफ़ उठाए जाने में क्या हिक्मत काम कर रही थी, ताकि हक़ वालों के दिल ईमान की ताज़गी से खिल जाएं और बातिल वाले अपनी दिल की तंगी पर शरमाए।

त यूमिनन-न बिही क़ब-ल मौतिही

तर्जुमा— 'और कोई अहले किताब में से बाक़ी न रहेगा, मगर यह कि वह ज़रूर ईमान लाएगा ईसा पर और उस (ईसा) की मौत से पहले और वह (ईसा) क़ियामत के दिन उन पर (अहले किताब पर) गवाह बनेगा।' (4 : 159)

इस आयत से पहले की आयतों में वही ज़िक्र किया गया वाक़िया आया है—जो ऊपर आया है कि ईसा को न सूली पर चढ़ाया गया और न क़त्ल किया गया बल्कि अल्लाह तआला ने अपनी ओर उठा लिया, यह यहूदियों और ईसाइयों के उस अक़ीदे के रद्द में है जो उन्होंने झूठे तरीक़े से और अटकल

से कायम कर लिया था, उनसे कहा जा रहा है कि हज़रत मसीह के मुताबिक़ फ़ांसी पर चढ़ाए जाने और क़त्ल किए जाने का दावा लानत के क़ाबिल है, क्योंकि बुहतान और लानत जुड़वां हैं। इसके बाद इस आयत में पहली बात की तस्दीक़ में इस जानिब तवज्जोह दिलाई जा रही है कि आज अगर इस मतऊन अक़ीदे पर फ़ख़ कर रहे हो, तो वह वक़्त भी आने वाला है जब ईसा बिन मरयम अल्लाह तआला की हिक्मत व मस्तहत को पूरा करने के लिए ज़मीनी कायनात पर वापस तश्रीफ़ लाएंगे और उसे आंखों से देखने के वक़्त अहले किताब (यहूदी-ईसाई) में से हर एक मौजूद हस्ती को क़ुरआन के फ़ैसले के मुताबिक़ ईसा ~~ऋ~~ पर ईमान लाने के सिवा कोई चारा-ए-कार बाकी न रहेगा और फिर जब वे अपनी ज़िंदगी की मुदत ख़त्म करके मौत की गोद में चले जाएंगे, तो क्रियामत के दिन अपनी उम्मत (अहले किताब) पर उसी तरह गवाह होंगे, जिस तरह तमाम नबी और रसूल अपनी-अपनी उम्मतों पर गवाह बनेंगे।

यह हक़ीक़त कुछ छिपी हुई नहीं है कि हज़रत ईसा के बारे में अगरचे यहूदी व ईसाई दोनों फ़ांसी और क़त्ल के वाक़िए से इतिफ़ाक़ करते हैं, लेकिन इस सिलसिले में दोनों के अक़ीदे की बुनियाद क़तई तौर पर आपस में टकराने वाले उसूल पर कायम है। यहूदी हज़रत मसीह को गढ़ कर बातें बनाने वाले और झूठा कहते और दज्जाल समझते हैं और इसलिए फ़ख़ करते हैं कि उन्होंने यसूअ मसीह को फ़ांसी पर भी चढ़ाया और फिर इस हालत में मार भी डाला।

इसके खिलाफ़ ईसाइयों का अक़ीदा यह है कि दुनिया का पहला इंसान आदम गुनाहगार था और सारी दुनिया गुनाहगार थी, इसलिए खुदा की सिफ़त 'रहमत' ने इब्नियत (बेटा होने) की शक़्त अख़्तियार की और उसको दुनिया में भेजा, ताकि वह यहूदियों के हाथों सूली पर चढ़े और मारा जाए और इस तरह कायनात माज़ी (भूतकाल) और मुस्तविबल (भविष्य) के गुनाहों का 'कफ़फ़ारा' बनकर दुनिया की नजात की घंजह बने।'

सूर: निसा की आयतों में क़ुरआन ने साफ़-साफ़ कह दिया कि हज़रत मसीह ~~ऋ~~ के क़त्ल के दावे की बुनियाद किसी भी अक़ीदे की बुनियाद पर

हो, लानत के क्राबिल और जिल्लत और घाटे की वजह है। खुदा के सच्चे पैगम्बर को झूठ समझकर यह अक्रीदा रखना भी लानत की वजह और खुदा के बन्दे और मरयम के पेट से पैदा इंसान को खुदा का बेटा बना कर और 'कफ़रारे' का झूठ अक्रीदा गढ़ कर मसीह को फांसी पाया हुआ और क़ल्ल किया हुआ मान लेना भी गुमराही और इल्म व हक़ीक़त के खिलाफ़ अटकल का तीर है और इस सिलसिले में सही और हक़ीक़त पर मन्बी फ़ैसला वही है, जो कुरआन ने किया है और जिसकी बुनियाद 'इल्म व यक़ीन और वह्य इलाही' पर कायम है।

हज़रत ईसा की ज़िंदगी और उनका उतरना और सहीह हदीसें

कुरआन ने जिन मोज़ज़ों भरे इख़्तिसार के साथ हज़रत ईसा के आसमान पर उठाए जाने, आज की ज़िंदगी और क्रियामत की अलामतें बन कर आसमान से उतरने के बारे में साफ़ किया है, हदीसों के सही ज़ख़ीरे में इन आयतों की ही तफ़्सील बयान करके इन हक़ीक़तों को रोशन किया गया है। चुनावे इमामे हदीस बुख़ारी व मुस्लिम, दोनों ही ने (सहीह बुख़ारी, सहीह मुस्लिम) हज़रत अबू हुरैरह रज़ि० से यह रिवायत सनद के कई तरीक़ों से नक़ल की है—

“अल्लाह के रसूल सल्लल्लाहु अलैहि व सल्लम ने इश्राद फ़रमाया—
‘उस ज़ात की क्रसम, जिस के क़ब्जे में मेरी जान है, ज़रूर वह वक़्त आने वाला है कि तुम में ईसा बिन मरयम, हाकिम व आदिल बन कर उतरेंगे, वह सलीब को तोड़ेंगे और ख़िज़ीर (सूअर) को क़ल्ल करेंगे (यानी मौजूदा ईसाई धर्म को मिटाएंगे और जिज़या उठा देंगे (यानी अल्लाह के निशान को देख लेने के बाद इस्लाम के सिवा कुछ भी कुबूल नहीं होगा और इस्लामी अहक़ाम में रसूल सल्लल्लाहु अलैहि व सल्लम के जिज़या का हुक्म उसी वक़्त तक के लिए है) और माल इतना ज़्यादा होगा कि कोई उसके कुबूल करने वाला नहीं मिलेगा और खुदा के सामने एक सच्चा दुनिया और उसमें जो कुछ है, उससे ज़्यादा क़ीमत रखेगा (यानी माल की ज़्यादती की वजह से ख़ैरात व सदक़ात के मुक़ाबले में नफ़ल इबादतों की अहमियत बढ़ जाएगी)

हो, लानत के काबिल और ज़िल्लत और घाटे की वजह है। खुदा के सच्चे पैगम्बर को झूठ समझकर यह अक्कीदा रखना भी लानत की वजह और खुदा के बन्दे और मरयम के पेट से पैदा इंसान को खुदा का बेटा बना कर और 'कफ़फ़ारे' का झूठ अक्कीदा गढ़ कर मसीह को फांसी पाया हुआ और क़त्ल किया हुआ मान लेना भी गुमराही और इल्म व हक़ीक़त के खिलाफ़ अटकल का तीर है और इस सिलसिले में सही और हक़ीक़त पर मन्बी फ़ैसला वही है, जो क़ुरआन ने किया है और जिसकी बुनियाद 'इल्म व यक्कीन और वह्य इलाही' पर कायम है।

हज़रत ईसा की जिंदगी और उनका उतरना और सहीह हदीसों

क़ुरआन ने जिन मोज़जों भरे इस्तिंसार के साथ हज़रत ईसा के आसमान पर उठाए जाने, आज की जिंदगी और क्रियामत की अलामतें बन कर आसमान से उतरने के बारे में साफ़ किया है, हदीसों के सही ज़ख़ीरे में इन आयतों की ही तफ़्सील बयान करके इन हक़ीक़तों को रोशन किया गया है। चुनांचे इमामे हदीस बुख़ारी व मुस्लिम, दोनों ही ने (सहीह बुख़ारी, सहीह मुस्लिम) हज़रत अबू हु़रैरह रज़ि० से यह रिवायत सनद के कई तरीक़ों से नक़ल की है—

“अल्लाह के रसूल सल्लल्लाहु अलैहि व सल्लम ने इर्शाद फ़रमाया—
‘उस ज़ात की क़सम, जिस के क़ब्जे में मेरी जान है, ज़रूर वह वक़्त आने वाला है कि तुम में ईसा बिन मरयम, हाकिम व अदिल बन कर उतरेंगे, वह सलीब को तोड़ेंगे और ख़िंजीर (सूअर) को क़त्ल करेंगे (यानी मौजूदा ईसाई धर्म को मिटाएंगे और जिज़या उठा देंगे (यानी अल्लाह के निशान को देख लेने के बाद इस्लाम के सिवा कुछ भी कुबूल नहीं होगा और इस्लामी अहक़ाम में रसूल सल्लल्लाहु अलैहि व सल्लम के जिज़या का हुक्म उसी वक़्त तक के लिए है) और माल इतना ज़्यादा होगा कि कोई उसके कुबूल करने वाला नहीं मिलेगा और खुदा के सामने एक सच्चा दुनिया और उसमें जो कुछ है, उससे ज़्यादा क़ीमत रखेगा (यानी माल की ज़्यादती की वजह से ख़ैरात व सदक़ात के पुकाबले में नफ़ल इबादतों की अहमियत बढ़ जाएगी)

फिर हजरत अबू हुदैरह रज़ि० ने फ़रमाया, अगर तुम (कुरआन से इसकी गवाही) चाहो तो यह आयत पढ़ो (व इम-मिन अहलिल किताब-आयत) और कोई अहले किताब में से न होगा, मगर (ईसा की) मौत से पहले उस पर (ईसा पर) ज़रूर ईमान ले आएगा और वह (ईसा ५:५५) क़ियामत के दिन उन पर ग़वाह होगा। (किताबुल अबिया)

बुख़ारी और मुस्लिम में नाफ़ेअ मौला अबू क़तादा अंसारी रज़ि० की सनद से हजरत अबू हुदैरह रज़ि० की यह रिवायत नक़ल की गई है—

अल्लाह के रसूल सल्लल्लाहु अलैहि व सल्लम ने फ़रमाया, उस वक़्त तुम्हारा क्या हाल होगा जब तुममें इब्ने मरय्यम उतरेंगे और इस हालत में उतरेंगे कि तुम्हीं में से एक आदमी तुम्हारी इमामत कर रहा होगा। (किताबुल अबिया)

यह और इसी किस्म की हदीस का बहुत बड़ा ज़ख़ीरा है जो हजरत ईसा बिन मरय्यम ५:५५, पैग़म्बर बनी इसराईल से मुताल्लिक हदीस और तफ़सील की किताबों में नक़ल की गई है और सनद की ताक़त के लिहाज़ से सहीह और हसन से कम दर्जा नहीं रखती और शोहरत और तवातुर के एतबार से जिनका यह हाल है कि इमाम तिमिज़ी के मुताबिक़ हदीस के हाफ़िज़ इमामुद्दीन बिन कसीर, हदीस के हाफ़िज़ इब्ने हज़र अस्क़तानी और दूसरे हदीस के इमाम, सोलह ज़लीलुल क़द्र सहाबा रज़ि० ने इनको रिवायत किया है जिनमें से कुछ सहाबा का यह दावा है कि नबी अकरम सल्लल्लाहु अलैहि व सल्लम ने ये बातें सैकड़ों सहाबा के मज्मा में ख़ुल्वा देकर फ़रमाई और ये सहाबा किराम बिना किसी इन्कार और बेग़ानेपन के इन रिवायतों को बुलफ़ा-ए-शशिदीन की ख़िलाफ़त के दौर में एलानिया सुनाते थे। चूनांचे इन ज़लीलुल क़द्र सहाबा से जिन हज़ारों सहाबा ने सुना, उनमें से ये ऊंचे दर्जे की हस्तियां ज़िक्र के क़ाबिल हैं जिनमें का हर आदमी हदीस की रिवायत में ज़ब्त व हिफ़ज़, सकाहत और इल्मी बड़प्पन को सामने रखकर इमामत व क़ियामत का दर्जा रखता है। जैसे सईद बिन मुसय्यिब, नाफ़ेअ मौला अबू क़तादा, हज़ला बिन अली अल-अस्तमी, अब्दुरहमान बिन आदम, अबू सलमा अबू अय्य, अता बिन बशार, अबू सुहैल, मूसिर बिन ग़िफ़ारा, यस्या बिन अबी

अम्र, जुबैर बिन नुजैर, उर्व: बिन मसऊद सक्कफ़ी, अब्दुल्लाह बिन ज़ैद अंसारी, अबू ज़रआ, याक़ूब बिन आमिर, अबू नसरा, अबुतुफ़ैल रहमतुल्लाहि अलैहिम०

फिर इन बड़े उलेमा और नामी मुहद्दीसीन (यानी हदीस के नामी माहिर) से जिन अनगिनत शार्गिंदों ने सुना, उनमें से हदीस-रिवायतों के तबक्के में, जिनको हदीस और कुरआन के इल्मों की जानकारी का बुलन्द रुतबा हासिल है और अपन-अपने वक़्त के 'इमामुल हदीस' और 'अमीरुल मोमिनीन फ़िल हदीस' मान लिए गए हैं, कुछ के नाम नीचे दिए जाते हैं—

इब्ने शहाब जोहरी, सुफ़ियान बिन ऐनीया, लैस, इब्ने अबी ज़ेब, औज़ाई, क़तादा, अब्दुरहमान बिन अबी उम्र, सुहैल, जबला बिन सुहैल, अली बिन ज़ैद, अबू राफ़ेज़, अब्दुरहमान बिन जुबैर, नोमान बिन सालिम, मामर, अब्दुल्लाह बिन उबैदुल्लाह (रहमहुमुल्लाह)

ग़रज़ इन रिवायतों और सही हदीसों को सहाबा, ताबिईन, तबा ताबिईन, यानी वक़्त के बेहतरीन तबक्के में इस दर्जा जगह मिल चुकी थी और वह बग़ैर किसी इन्कार के इस दर्जा कुबूल करने के लायक़ हो चुकी थी कि हदीस के इमामों के नज़दीक़ हज़रत ईसा ~~ख़~~ की ज़िंदगी और उतरने से मुताल्लिक़ इन हदीसों के मानी व मतलब के लिहाज़ से तवातुर का दर्जा हासिल था और इसीलिए वे बे-झिज़क़ इस मसले को 'अहादीसे मुतवातिरा' से साबित और मुसल्लम कहते थे और हक़ीक़त भी यह है कि रिवायते हदीस के तमाम तबक्कों और दर्जों में इन रिवायतों को 'तलक्का बिल कुबूल' का यह दर्जा हासिल रहा है कि हर दौर में उसके रावियों में 'हदीस के इमाम' और रिवायते हदीस के 'मदार' (आधार) नज़र आते हैं। यही वजह है कि सहाबा पर मौक़ूफ़ मरफूज़ हदीसों और रिवायतों के नक़ल करने वालों में इमाम अहमद, इमाम बुख़ारी, इमाम मुस्लिम, अबू दाऊद, नसई, तिर्मिज़ी, इब्ने माज़ा जैसे हदीस के इमामों के नाम शामिल हैं और वे सब इन रिवायतों के सहीह और हसन होने पर एक राय रखते हैं और यही वजह है कि हज़रत ईसा के आसमान पर उठाए जाने और ज़िंदगी और आसमान से उतरने पर उम्मत मुत्तफ़िक़ हो चुकी है, चुनांचे अक़ाइद व क़लाम के इल्म की मशहूर किताब 'अक़्रीदा सफ़ारीनी' में उम्मत के इस इत्तिफ़ाक़ को खोलकर बयान किया गया है।

‘और क्रियामत की निशानी में से तीसरी निशानी यह है कि हज़रत (मसीह) ईसा बिन मरयम आसमान से उतरेंगे और उनका आसमान से उतरना किताब (कुरआन) सुन्नत (हदीस) और इज्मा-ए-उम्मत से क़तई तौर पर साबित है। (कुरआन व हदीस से उतरना साबित करने के बाद फ़रमाते हैं) जहां तक उम्मत के इज्माअ का ताल्लुक है, तो इसमें ज़रा शुबहा नहीं कि हज़रत ईसा ~~...~~ के आसमान से उतरने पर उम्मत का इज्माअ है और इस बारे में इस्लामी शरीअत के मानने वालों में से किसी एक का भी इख़िलाफ़ मौजूद नहीं, अलबत्ता फ़लसफ़ियों और मुलहिदों (अल्लाह के न मानने वालों) ने ईसा ~~...~~ के उतरने का इंकार किया है और इस्लाम में उनका इंकार बिल्कुल बे-मानी है।

उतरने के वाक़िए सहीह हदीसों की रोशनी में

हज़रत ईसा के उतरने से मुताल्लिक सहीह हदीसों से जो तफ़्सील सामने आती है, उनको तर्तीब के साथ यों बयान किया जा सकता है—

क्रियामत का दिन अगरचे तै है, मगर अल्लाह के अलावा किसी को इसका इल्म नहीं है और यह अचानक वाक़े होगा। ‘और उनके पास क्रियामत का इल्म है।’ (31 : 34) ‘और क्रियामत का इल्म खुदा ही को है।’ ‘हत्ता इज़ा जाअत हुमुस्साअतु बग़ततन’ (6 : 31) (यहां तक कि उन पर अचानक क्रियामत की घड़ी आ जाएगी) ‘ला तातीकुम इल्ला बग़ततन’ (7 : 187) ‘क्रियामत तुम पर नहीं आएगी, मगर अचानक।’ और जिब्रील ~~...~~ की हदीस में है, ‘मल मसऊलु अन्हा बि आलम मिन साइल’ (जिब्रील से फ़रमाया) क्रियामत के बारे में आपसे ज़्यादा मुझे भी इल्म नहीं। जो थोड़ा बहुत इल्म आपको है, उसी क्रूर मुझको भी इल्म है। और एक हदीस में है, तुम मुझसे क्रियामत के बारे में सवाल करते हो, तो इसका इल्म तो अल्लाह की हो है।’ अलबत्ता कुरआन ने और सहीह हदीसों ने कुछ ऐसी निशानियों बयान की हैं जो क्रियामत के करीब पेश आएंगी और उनसे सिर्फ़ उसके नज़दीक हो जाने का पता चल सकता है। क्रियामत की शर्तों में एक बड़ी निशानी हज़रत ईसा

का मला-ए-आला से उतरना है, जिसकी तफ़्सील यह है—

‘मुसलमानों और ईसाइयों के दर्मियान जबरदस्त लड़ाई चल रही होगी मुसलमानों की क्रियादत्त व इमामत रसूलुल्साह ﷺ में से एक ऐसे आदमी के हाथ में होगी जिसका लक़ब मेंहदी होगा। इस लड़ाई के दर्मियान ही में नसीह जलालते दज्जाल का ख़ुरूज होगा, यह यहूदी नस्ल का और क़ाना होगा। कुदरत के करिश्मे ने उसकी पेशानी पर ‘का-फ़ि-र’ (क़ाफ़िर) लिख दिया होगा जिसको ईमान वाले ईमानी फ़रासत (बुद्धि मत्ता) से पढ़ सकेंगे और उसके झूठ-फ़रेब से जुदा रहेंगे। यह पहले तो ख़ुदाई का दावा करेगा और शोबदे बाज़ों की तरह शोबदे दिखाकर लोगों को अपनी तरफ़ मुतवज्जह करेगा, मगर इस सिलसिले को कामियाब न देखकर कुछ दिनों के बाद ‘मसीहे हिदायत’ होने का दावा करेगा। यह देख कर यहूदी बड़ी तायदाद में, बल्कि क़ौमी हैसियत से उसकी पैरवी करने वाले बन जाएंगे और यह इसलिए होगा कि यहूदी ‘मसीहे हिदायत’ का इन्कार करके उनके क़त्ल का दावा कर चुके हैं और मसीहे हिदायत के आने के आज नक़ इतिज़ार में है। इसी हालत में एक दिन दमिश्क़ (सीरिया) की जामा मस्जिद में मुसलमान मुंह अंधेरे नमाज़ के लिए जमा होंगे, नमाज़ के लिए इक्रामत हो रही होगी और मेहदी मौऊद इक्रामत के मुसल्ले पर पहुंच चुके होंगे कि अचानक एक आवाज़ सबको अपनी ओर मुतवज्जह कर लेगी। मुसलमान आंख उठाकर देखेंगे तो सफ़ेद बादल छाया हुआ नज़र आएगा और थोड़ी-सी देर में यह दिखाई देगा के ईसा दो पीली ख़ूबसूरत चादरों में लिपटे हुए और फ़रिश्तों के बाज़ुओं पर सहारा दिए हुए मला-ए-आला से उतर रहे हैं। फ़रिश्ते उनको मस्जिद के मीनारे पर उतार देंगे और वापस चले जाएंगे।

अब हज़रत ईसा ﷺ का ताल्लुक़ ज़मीनी कायनात के साथ दोबारा जुड़ जाएगा और वह फ़ितरत के आम क़ानून के मुताबिक़ मस्जिद के सेहन में उतरने के लिए सीढ़ी तलब कर रहे होंगे, फ़ौरन तामील होगी और वह मुसलमानों के साथ नमाज़ की सफ़ों में आ खड़े होंगे। मुसलमानों का इमाम (मेंहदी मौऊद) ताज़ीम के तौर पर पीछे हटकर हज़रत ईसा से इमामत की दरज़ास्त करेगा। आप फ़रमाएंगे कि यह इक्रामत तुम्हारे लिए कही गई है,

इसलिए तुम ही नमाज़ पढ़ाओ।

नमाज़ से फ़रागत के बाद जब मुसलमानों की इमामत हज़रत ईसा के हाथों में आ जाएगी और वे हथियार लेकर मसीह ज़लालत (दज्जाल) के क्रल के लिए रवाना हो जाएंगे और शहर पनाह के बाहर उसको बाब लुद पर सामने पाएंगे। दज्जाल समझ जाएगा कि उसके फ़रेब और ज़िदगी के ख़ात्मे का वक़्त आ पहुँचा, इसलिए डर की वजह से रांग की तरह पिघलने लगेगा और हज़रत ईसा आगे बढ़कर उसको क्रल कर देंगे और फिर जो यहूदी दज्जाल के साथ रहने से क्रल से बच जाएंगे वे और ईसाई सब इस्लाम कुबूल कर लेंगे और मसीह हिदायत की सच्ची पैरवी के लिए मुसलमानों के कंधे से कंधा मिला कर खड़े नज़र आएंगे, उसका असर मुशिरक जमाअतों पर भी पड़ेगा और इस तरह उस ज़माने में इस्लाम के अलावा कोई मज़हब बाक़ी नहीं रहेगा।

इन वाक़ियों के कुछ दिनों के बाद याजूज-माजूज निकलेंगे और अल्लाह की हिदायत के मुताबिक़ हज़रत ईसा عليه السلام मुसलमानों को उस फ़िले से बचाए रखेंगे। हज़रत ईसा عليه السلام की हुकूमत का ज़माना चालीस साल रहेगा और इस बीच वह इज़दवाजी ज़िंदगी (दाम्पत्य जीवन) बसर करेंगे और उनकी हुकूमत के दौर में अदूल व इंसफ़ और ख़ैर व बरकत का यह हाल होगा कि बकरी और शेर एक घाट में पानी पीएंगे और बदी और शरारत के अनासिर (तत्व) दब कर रह जाएंगे। (इन्ने असाकिर)

नोट— और मुस्लिम में है कि हुकूमत का दौर सात साल रहेगा।

मसीह عليه السلام की वफ़ात

हुकूमत के चालीस साल के दौर के बाद ईसा عليه السلام का इतिकाल عليه السلام जाएगा और नबी अकरम عليه السلام के पहलू में दफ़न होंगे, हज़रत अबू हुरैरह رضي الله عنه की लम्बी हदीस में है कि—

‘फिर वह दुनिया की कायनात पर उतर कर चालीस साल क्रियाम करें और इसके बाद वफ़ात पा जाएंगे और मुसलमान उनके जनाजे की नमाज़ पढ़ें और उनको दफ़न करेंगे।

—इन्ने हिब्बा

और तिर्मिज़ी ने मुहम्मद बिन यूसुफ़ बिन अब्दुल्लाह बिन सलाम رضي الله عنه

सनदे हसन के सिलसिले से हज़रत अब्दुल्लाह बिन सलाम रज़ि० से यह रिवायत नक़ल की है—

‘अब्दुल्लाह बिन सलाम ने फ़रमाया, तौरात में मुहम्मद ﷺ की सिफ़त (हुतिया व सीरत) का ज़िक्र किया गया है और यह भी लिखा है कि ईसा बिन मरयम उनके साथ (पहलू में) दफ़न होंगे।

हज़रत ईसा और आख़िरत का दिन

सूरः माइदा में हज़रत ईसा के अलग-अलग हालात का ज़िक्र किया गया है। फिर सूरः का आख़िर भी उन्हीं के तज़िकरे पर ख़त्म होता है। इस जगह अल्लाह तआला ने एक तो क्रियामत के उस वाक़िए का नक्श़ा खींचा है, जब नबियों से उनकी उम्मतों के बारे में सवाल होगा और वे बड़े अदब से अपनी लाइली ज़ाहिर करेंगे और अर्ज करेंगे, ‘ऐ खुदा! आज का दिन तूने इसलिए मुक़र्र फ़रमाया है कि हर मामले में हक़ीक़तों को सामने रखकर फ़ैसला सुनाए और हम चूँकि सिर्फ़ ज़ाहिरी चीज़ों ही पर हुक्म लगा सकते हैं और दिलों और हक़ीक़तों को देखने वाला तेरे सिवा कोई नहीं, इसलिए आज हम क्या गवाही दे सकते हैं, सिर्फ़ यही कह सकते हैं कि हमें कुछ मालूम नहीं, तू ग़ैब का जानने वाला है, इसलिए तू ही सब कुछ जानता है।

तर्जुमा—वह दिन (ज़िक्र के क़ाबिल है) जबकिं अल्लाह तआला पैग़म्बरों को जमा करेगा, फिर कहेगा (अपनी-अपनी उम्मतों की जानिब से) क्या जवाब दिए गए? वे (पैग़म्बर) कहेंगे, (तेरे इल्म के सामने) हम कुछ नहीं जानते।

(5 : 109)

अगली आयतों में हज़रत ईसा के जवाब का ज़िक्र किया गया है। उसके बयान का तरीक़ा नबियों के जवाब के साथ मेल खाता है—

तर्जुमा—और (वह वक़्त भी ज़िक्र के क़ाबिल है) जब अल्लाह तआला ईसा बिन मरयम से कहेगा, क्या तूने लोगों (बनी इसराईल) से कह दिया था कि मुझको और मेरी मां को अल्लाह के अलावा खुदा बना लेना। ईसा कहेंगे, ‘पाकी तुझको ही शोभा देती है, मेरे लिए कैसे मुम्किन था कि मैं वह बात कहता जो कहने के लायक़ नहीं।’ अगर यह बात मैंने उनसे कही होती तो

यकीनन तेरे इल्म में लेनी, (इसलिए कि) तू वह सब कुछ जानता है, जो मेरे जी में है और मैं तेरा भद नहीं पा सकता। बेशक तू गैब की बातों का खूब जानने वाला है। मैंने उस बात के अलावा कि जिसका तू ने मुझे हुक्म दिया, उनसे और कुछ नहीं कहा, वह यह कि सिर्फ अल्लाह ही की पूजा करो जो मेरा और तुम्हारा सब का सब है।' और मैं उन पर उस वक्त तक का गवाह हूँ जब तक मैं उनके दर्मियान रहा। फिर जब तूने मुझको कब्ज़ कर लिया, तब तू ही उन पर निगहबान था और तू हर चीज़ पर गवाह है। अगर तू इन सबको अज़ाब चखाए तो ये तेरे बन्दे हैं और अगर इनको बख्श दे, पस तू ही बेशक गालिब हिक्मत वाला है

(5 : 116-118)

हज़रत ईसा जब अपना जवाब दे चुकेंगे, तब अल्लाह तआला यह इशार्द फरमाएगा—

तर्जुमा—अल्लाह तआला फरमाएगा, यह ऐसा दिन है कि जिसमें सच्चों की सच्चाई ही काम आ सकती है। उन्हीं के लिए जन्नत है जिनके नीचे नहरें बहती हैं और जिनमें वे हमेशा-हमेशा रहेंगे और वे अल्लाह से राज़ी और अल्लाह उनसे राज़ी (का ऊंचा मुक़ाम पाएंगे) यह बहुत ही बड़ी कामियाबी है।

(5 : 119)

हज़रत ईसा ~~अल्ल~~ का जवाब एक जलीलुल क़द पैग़म्बर की शान की अज़मत के ठीक मुताबिक़ है। वह पहले अल्लाह के दरबार में उज़्र रखेंगे कि यह कैसे मुम्किन था कि मैं ऐसी नामुनासिब बात कहता जो क़तई तौर पर हक़ के खिलाफ़ है 'सुब-हा-न-क मा यकूनु ली अन अकू-ल मा लै-स ली बिहक़क़' फिर अदब के लिहाज़ के तौर पर अल्लाह के हक़ीक़ी इल्म के सामने अपने इल्म को हेच बे-इल्मी जैसा ज़ाहिर करेंगे 'इन कुन्तु कुलतुहू फ-क़द अलिम-तहू मा फ़ी नफ़सी काला आलमुमा फ़ी नफ़िस-क इन्न-क अन-त अल्लामुल गुयूब' और इसके बाद अपने फ़र्ज़ की अंजामदेही का हाल गुज़ारिश करेंगे, 'मा कुल्लु लहुम इल्ला मा अमरतनी बिही अनिअ बुदुल्ला-ह रब्बी वा रब्बकुम' और फिर उम्मत ने हक़ की इस दावत का क्या जवाब दिया, उसके मुताल्लिक़ ज़ाहिर बातों की गवाही का भी इस ढंग से ज़िक़र करेंगे जिसमें उनकी गवाही अल्लाह की गवाही के मुक़ाबले में बे कीमत नज़र आए। 'ब कुन-त अलैहिम शहीदम-मा दुमतु फ़ीहिम फ़लम्मा तवफ़फ़ैतनी कुन-त अन्तर्क़ी-ब

अलैहीम व अन-त अला कुल्लि शैइन शहीद' और इसके बाद यह जानते हुए कि उम्मत में मोमिनीन क़ानितीन भी हैं और मुन्किरीन ज़ाहिदीन भी— अज़ाब के वाक़े होने और मग़ि़रत तलब करने का इस अंदाज़ से ज़िक्र करेंगे जिससे एक तरफ़ अल्लाह के मुकर्रर किए हुए अमल के बदले के क़ानून की ख़िलाफ़वर्जी भी न मालूम हो और दूसरी ओर उम्मत के साथ रहमत व शफ़क़त के ज़ब्बे का जो तक्राज़ा है वह पूरा हो जाए'। इन तुअज़िज़ हम फ़-इन्नुहम हबादुक व इन तग़ि़र लहुम, फ़-इन्न-क अन्तल अज़ीज़ल हकीम०

जब हज़रत ईसा अर्ज़दास्त या जवाब के मज़्बून को ख़त्म कर चुके तो रब्बुल आलमीन ने अपने अदल के क़ानून का यह फ़सैला सुना दिया, ताकि रहमत व मग़ि़रत के हक़दार को मायूसी न पैदा हो, बल्कि मुसरत व श़ादमानी से, उनके दिल रोशन हो जाएं और अज़ाब के हक़दार ग़लत उम्मीदें न क़ायम कर सकें। 'क़ालल्लाहु हाज़ा यौमुन यनफ़उस्सदिक्की-न सिदक़हुम' (आयत) (5 : 119)

इन तमाम तफ़सीलों का हासिल यह है कि इन आयतों का आगा-पीछा साफ़-साफ़ बता देता है कि यह वाक़िया क़ियामत के दिन पेश आएगा और हज़रत ईसा के मला-ए-आला पर उठाए जाने के वक़्त नहीं पेश हुआ।

हज़रत ईसा की इस्लाह की दावत और बनी इसराईल के फ़िरक़े

पीछे यह बताया जा चुका है कि अल्लाह ने हज़रत ईसा ~~ऋषि~~ को इंजील अता की थी और यह इलहामी किताब असल में तौरात का तुक्मिला (Supplement) थी। यानी हज़रत ईसा की तालीमी बुनियाद अगरचे तौरात पर ही क़ायम थी, मगर यहूद की गुमराहियों, मज़हबी बग़ावतों और सारकशियों की वजह से, जिन सुधारों की ज़रूरत थी, अल्लाह तआला ने हज़रत मसीह की मारफ़ूत इंजील की शक़ल में उनके सामने पेश कर दिया था। हज़रत मसीह को नबी बनाए जाने से पहले यहूदियों की एतकादी और अमली गुमराहियां अगरचे बहुत ज़्यादा हो गई थीं और हज़रत मसीह ~~ऋषि~~ ने नबी बनाए जाने के बाद इन सबके सुधार के लिए क़दम उठाया भी, फिर कुछ अहम बुनियादी बातें ख़ास तौर पर इस्लाह के क़ाबिल थीं, जिन्हें सुधारने के लिए हज़रत

मसीह बहुत ज्यादा तरग़्म अमल रहे।

1. यहूदियों की एक जमाअत कहती थी कि नेक-बद की जज़ा-सज़ा इस दुनिया में मिल जाती है, बाक़ी क्रियामत, आख़िरत, आख़िरत में जज़ा व सज़ा, हथ व नथ ये सब बातें गुलत है। ये 'सदूकी' थे।

2. दूसरी जमाअत अगरचे इन तमाम चीज़ों को हक़ समझती थी, मगर साथ ही यह यक़ीन रखती थी कि अल्लाह से मिलने के लिए यह बिल्कुल ज़रूरी है कि दुनिया की लज़्ज़तों और दुनिया वालों से किनाराक़श होकर सन्यासी का जीवन अपनाया जाए, चुनाचे वे बस्तियों से अलग ख़ानकाहों और झोपड़ियों में रहना पसन्द करते थे, मगर यह जमाअत हज़रत मसीह के नबी बनाए जाने से कुछ पहले अपनी यह हैसियत भी खो चुकी थी और अब 'दुनिया त्याग देने' के परदे में दुनिया की हर क्रिस्म की गन्दगी में लय-पत नज़र आती थी। ज़ाहिरी तौर पर रस्म व रिवाज ज़ाहिदों का-सा होता, मगर ये तंहाइयों में वह सब कुछ नज़र आता जिनसे खुले गुनाहगार भी एक बार शर्म से आंखें बंद कर लें, ये 'फ़रीसी' कहलाते थे।

तीसरी जमाअत मज़हबी रस्मों और हैकल की ख़िदमत से मुताल्लिक़ थी, लेकिन उनका भी यह हाल था कि जिन रास्तों और ख़िदमतों को 'अल्लाह के लिए' करना चाहिए था और जिन आमांल के नेक नतीजे खुलूस पर टिके हुए थे, उनको तिजारती करोबार बना लिया था और जब तक हर एक रस्म और हैकल की ख़िदमत पर भेंट और नज़्र न ले लें, क़दम न उठाएं, यहां तक कि इस मुक़द्दस कारोबार के लिए उन्होंने तौरात के हुक्मों में भी घट-बढ़ कर दी थी, ये 'काहिन' थे।

4. चौथी जमाअत इन सब पर हावी और मज़हब की ठेकेदार थी। इस जमाअत ने जनता में धीरे-धीरे यह अक़ीदा पैदा कर दिया था कि मज़हब और दीन के उसूल व एतकाद कुछ नहीं हैं, मगर 'वह' जिनको वे सही कह दें, उनको यह अख़्तियार हासिल है कि वे हलाल को हराम और हराम को हलाल बना दें, दीन के हुक्मों में इज़ाफ़ा या कमी कर दें, जिसको चाहें जन्नत का परवाना लिख दें और जिसको चाहें जहन्नम की तहरीर दे दें। अल्लाह के यहां उनका फ़ैसला अटल और अनमिट है। गरज़ बनी इसराईल के 'अरबाबम भिन

इन्तिहा' बने हुए थे और तौरात के लफ्ज़ी और मानवी हर किस्म की घट-बढ़ में इस दर्जा बहादुर थे कि उसको दुनियातलबी का मुस्तक़िल सरमाया बना लिया था और आम व खास की खुशनूदी के लिए ठहराई हुई क़ीमत पर दीन के हुक्मों को बदल डालना उनका दीनी काम था, ये 'अहबार' या 'फ़क़ीह' थे।

ये थीं वे जमाअतें और ये थे उनके अक़ीदे और अमल जिनके दर्मियान हज़रत मसीह भेजे गए ताकि वह उन की इस्लाह करें। उन्होंने हर एक जमाअत के ग़लत अक़ीदों और अमलों का जायजा लिया, रहम व मुहब्बत के साथ उनके ग़ेबों और ख़राबियों पर उंगली उठाई, उनको सुधारने पर उभारा और उनके ख़यालों, अक़ीदों और उनके अमलों और किरदारों की गन्दागियों को ढेर करके उनका रिश्ता कायनात के पैदा करने वाले अल्लाह के साथ दोबारा कायम करने की कोशिश की, मगर इन बदबख़्तों ने अपनी काली करतूतों में सुधार लाने से साफ़ इन्कार कर दिया और न सिर्फ़ यह बल्कि उनको 'मसीह ज़लालत' कह कर उनकी हक़-व इश्आद की दावत के दुश्मन और उनके खिलाफ़ साज़िशें करके उनकी जान को लग गए।

चारों इंजीलें

हज़रत मसीह पर जो इंजील नाज़िल हुई थी, उसके बारे में तमाम इल्म वालों का, जिनमें खुद नसारा भी शामिल हैं, इतिफ़ाक़ है कि उनमें से कोई एक भी हज़रत मसीह पर उतरी हुई इंजील नहीं है, बल्कि यूनानी और उनसे नक़ल किए गए दूसरी जुबानों के तर्जुमे हैं जो तब्दीली और घट-बढ़ का बराबर शिकार होते रहे हैं और सिर्फ़ यही नहीं कि ये चारों इंजीलें, इंजीले मसीह नहीं हैं, बल्कि किसी इल्मी, तारीखी और मज़हबी सनद से उनका मसीह के शागिदों का लिखा होना भी साबित नहीं है, बल्कि बाद के लिखने वालों की लिखी हुई हैं, अलबत्ता इन तर्जुमों में बाज़ नसीहतों और हिक्मत के मुक़ामों के सिलसिले में एक हिस्सा ऐसा ज़रूर है जो हज़रत मसीह ~~अल्ले~~ के इश्आद से लिया गया है, इसलिए नक़ल में कहीं-कहीं असल की झलक नज़र आ जाती है।

(मौलाना हिफ्जुर्रहमान स्योहारवी ने मौजूदा इंजील के बारे में बहुत जोरदार तहकीक़ पेश की है, जिसका यह हसिल है। मोरस बकाई ने 'इंजील, सांडस और कुरआन' में भी इंजील से मुताल्लिक़ तहकीक़ी बातें की हैं, जिस पर तवज्जोह दी जानी चाहिए)

कुरआन और इंजील

कुरआन मजीद की बुनियादी तालिम यह है कि जिस तरह अल्लाह एक है, उसी तरह उसकी सच्चाई भी एक ही है और वह कभी किसी ख़ास क्रौम, ख़ास जमाअत और ख़ास गिरोह की विरासत नहीं रही, बल्कि हर क्रौम और हर मुल्क में अल्लाह की रु़द्द व हिदायत का पैग़ाम, एक ही बुनियाद पर क़ायम रहते हुए उसके सच्चे पैग़म्बरों या उसके नायबों के जरिए हमेशा दुनिया के लिए सीधे रास्ते की दावत देने वाला और उस तरफ़ बुलाने वाला रहा है और उसी का नाम 'सीधा रास्ता' और 'इस्लाम' है और कुरआन इसी भूले हुए सबक़ को याद दिलाने आया है और यही वह आखिरी पैग़ाम है जिसने तमाम पुराने मज़हब की सच्चाइयों को अपने अन्दर समो कर पूरी ज़मीनी कायनात की हिदायत का बेड़ा उठाया है और अब इसलिए उसका इंकार गोया अल्लाह की तमाम सच्चाइयों का इंकार है। इसी बुनियादी तालीम के पेशेनज़र उसने हज़रत मसीह की शान की बढ़ाई को सराहा, और यह माना कि बेशक़ इंजील इलहामी किताब और अल्लाह की किताब है, लेकिन साथ ही जगह-जगह दलीलों के साथ यह भी बतलाया कि अहले किताब उलेमा ने इसकी सच्ची तालीम को मिटा डाला, बदल डाला और हर क्रिस्म की तब्दीली करके इसकी तालीम को शिर्क व कुफ़र की तालीम बना दिया। लेकिन किसी किसी जगह पर अहले किताब को तौरात और इंजील के खिलाफ़ अमल पर मुलज़िम बनाते हुए मौजूदा तौरात व इंजील के हवाले भी देता है जिससे पालूम होता है कि कुरआन नाज़िल होते वक़्त असल नुस्खे भी, अगरचे बिगड़ी हुई शक़ल में ही क्यों न हो, पाए जाते थे, बहरहाल उस वक़्त भी ये दोनों किताबें लफ़्ज़ी और मानवी दोनों क्रिस्म की तहरीफ़ात से इतनी बिगड़ चुकी थीं कि वे भूसा की तौरात और ईसा की इंजील कहलाने की हक़दार नहीं रही

थीं। चुनाचे कुरआन ने असल किताबों की अज़मत और अहले किताब के हाथों उनकी तहरीफ़ और उनका बिगाड़ा जाना दोनों को खोल कर बयान किया है।

तर्जुमा—(ऐ मुहम्मद सल्लल्लाहु अलैहि व सल्लम!) अल्लाह ने तुझपर किताब को उतारा हक़ के साथ, जो तस्दीक़ करने वाली है उन किताबों की जो उनके सामने हैं। और उतारा उसने तौरात और इंजील को (कुरआन से) पहले, जो हिदायत हैं लोगों के लिए और उतारा फुरकान (हक़ व बातिल में फ़र्क़ करने वाली)। (3-3, 4)

तर्जुमा—‘और सिखाता है वह किताब को, हिक्मत को, तौरात को, इंजील को।’ (3 : 48)

तर्जुमा—ऐ अहले किताब! तुम किस लिए इब्राहीम के बारे में झगड़ते हो और हाल यह है कि तौरात और इंजील का नुज़ूल नहीं हुआ, मगर इब्राहीम के बाद, पस क्या तुम इतना भी नहीं समझते? (3 : 65)

तर्जुमा—और पीछे भेजा हमने ईसा बिन मरयम को, जो तस्दीक़ करनेवाला है उस किताब की जो सामने है तौरात और दी हमने उसको इंजील जिसमें हिदायत और नूर है और अपने से पहली किताब की तस्दीक़ करती है और पूरी तरह हिदायत और नसीहत है परहेज़गारों के लिए और चाहिए कि अहले इंजील उसके मुताबिक़ फ़ैसले दें जो हमने इंजील में उतार दिया और जो अल्लाह के उतारे हुए क़ानून के मुवाफ़िक़ फ़ैसला नहीं देता, पस यही लोग फ़ासिक़ हैं। (5 : 46-47)

तर्जुमा— और अगर वे तौरात व इंजील को क़ायम रखते, (घटा-बढ़ा कर उनको बिगाड़ न डालते) और उसको क़ायम रखते, जो उसकी जानिब उनके परवरदिगार की जानिब से उतारा हुआ है तो अलबत्ता वे (फ़ारिगुल वाली के साथ) खाते अपने ऊपर से और अपने नीचे से, कुछ उनमें बीच का रास्ता अपनाते वाले अच्छे लोग हैं और अक्सर उनके बद-अमल है। (5-66)

तर्जुमा—(ऐ मुहम्मद ﷺ!) कह दीजिए, ऐ अहले किताब! तुम्हारे लिए टिकने की कोई जगह नहीं है, जब तक तौरात और इंजील और उस चीज़ से जिसको तुम्हारे परवरदिगार ने तुम पर नाज़िल किया, क़ायम न करो (ताकि उसका नतीजा कुरआन की तस्दीक़ निकले)

तर्जुमा—‘और जब मैंने तुझको (ऐ ईसा!) सिखाई किताबे हिक्मत तौरात और इंजील।’ (5-110)

तर्जुमा—(भले लोग) वे शख्स हैं जो पैरवी करते हैं रसूल की जो नबी उम्मी है और जिसका जिक्र अपने पास तौरात और इंजील में लिखा पाते हैं।
(7 : 157)

तर्जुमा—बेशक अल्लाह ने खरीद लिया है मोमिनों से उनकी जानें और उनके मालों को इस बात पर कि उनके लिए जन्नत है, वे अल्लाह के रास्ते में जंग करते हैं, पस क़त्ल करते हैं और क़त्ल होते हैं, उनके लिए अल्लाह का वायदा सच्चा है जो तौरात और इंजील में किया गया है। (9 : 111)

गरज़ यह तारीफ़ व तौसीफ़ है उस तौरात और इंजील की जो तौराते मूसा और 'इंजीले ईसा' कहलाने की हक़दार और हक़ीक़त में अल्लाह की किताब थीं, लेकिन यहूदियों और ईसाइयों ने इन इलहामी (आसमानी) किताबों के साथ क्या मामला किया, इसका हाल भी कुरआन ही की जुबान से सुनिए।

तर्जुमा—क्या तुम उम्मीद रखते हो कि वे तुम्हारी बात मान लेंगे, हालांकि उनमें एक गिरोह ऐसा था, जो अल्लाह का कलाम सुनता था, फिर उसको बदल डालता था बावजूद इस बात के कि वह उसके मतलब को समझता था और जान-बूझ कर घट-बढ़ करते थे।
(2 : 75)

तर्जुमा—पस अफ़सोस उन (इल्म के दावेदारों) पर जिनका शेवा यह है कि खुद अपने हाथ से किताब लिखते हैं, फिर लोगों से कहते हैं, यह अल्लाह की तरफ़ से है और यह सब कुछ इसलिए करते हैं ताकि उसके मुआवज़े में एक हक़ीर-सी क़ीमत दुन्यवी फ़ायदे की हासिल करें। पस अफ़सोस उस पर जो कुछ वे लिखते हैं और अफ़सोस इस पर जो कुछ वे इसके ज़रिए से कमाते हैं।
(2 : 78)

तर्जुमा—वे अहले किताब अल्लाह की किताब (तौरात और इंजील) के वाक़ियों को उनकी सही जगह से बदल डालते हैं, यानी लफ़्ज़ों में और उनके मानी में दोनों में तहरीफ़ यानी बिगाड़ पैदा करते हैं।
(5 : 13)

इनके अलावा 'समने क़लील' (मामूली पूंजी) के बदले अल्लाह को बेच देने से मुताल्लिक तो वक्ररः, आले इमरान, निसा और तौबा में कई आयतें मौजूद हैं जिनका हासिल यह है कि यहूदी-ईसाई तौरात-इंजील को दोनों तरह बेचा करते थे, लफ़्ज़ों में बदलाव के ज़रिए भी और मानी में बदलाव के सिलसिले से भी, गोया सोने-चांदी के लालच में आम व खास की ख़ाहिशों

के मुताबिक़ अल्लाह की किताब की आयतों में तफ़्ज़ और मानी दोनों पहलुओं से बदलाव उनके बेच देने की हैसियत रखती है, जिससे बढ़कर शक्रावत और बढ़बख़्ती का दूसरा कोई अमल नहीं और जो हर हाल में तानत के लायक़ है।

क़ुरआन और तस्लीस का अक़ीदा

क़ुरआन नाज़िल होने के वक़्त तमाम मसीही जिन बड़े फ़िरक़ों में तक्सीम थे सालूस के मुताल्लिक़ उनका अक़ीदा तीन अलग-अलग उसूलों पर टिका हुआ था, एक फ़िरक़ा कहता था कि मसीह ही खुदा है और खुदा ही मसीह की शक्ल में दुनिया में उतर आया है और दूसरा फ़िरक़ा कहता था कि मसीह इब्नुल्लाह (खुदा का बेटा) है और तीसरा कहता था कि एक का भेद तीन में छिपा हुआ है— बाप, बेटा, मरयम और इस जमाअत में भी दो ग़िरोह थे और दूसरा ग़िरोह हज़रत मरयम की जगह 'रूहुल-कुद्स' को 'अब्रनूमे सालिस' कहता था, गरज़ वे हज़रत मसीह को 'सालिसे सलासा' (तीन का तीसरा) तस्लीम करते थे। इसलिए क़ुरआन की हक़ की सदा ने तीनों जमाअतों को अलग-अलग भी मुखातब किया है और एक साथ भी और दलीलों की रोशनी में मसीही दुनिया पर यह वाज़ेह किया है कि इस बारे में हक़ का रास्ता एक और सिर्फ़ एक है और वह यह कि मसीह मरयम के पेट से पैदा हुए हैं और इंसान और खुदा के सच्चा पैग़म्बर और रसूल हैं। बाकी जो कुछ भी कहा जाता है, महज़ बातिल है, चाहे इसमें घटाया गया हो, जैसा कि यहूदियों 'का अक़ीदा है कि अल अयाज़ बिल्लाह (अल्लाह की पनाह) वह शोबदे बाज़ और झूठे थे या बढ़ाया गया हो जैसा कि ईसाइयों का अक़ीदा है कि वह खुदा है और खुदा के बेटे हैं या तीन में तीसरे हैं।

क़ुरआन ने सिर्फ़ यही नहीं कहा कि ईसाइयों के रह करने वाले पहलू को ही इस सिलसिले में वाज़ेह किया हो, बल्कि इसके अलावा हज़रत मसीह की बुलन्द शान की असल हक़ीक़त क्या है और अल्लाह के नज़दीक़ उनको क्या कुर्वत हासिल है, इस पर भी नुमायां रोशनी डाली है, ताकि इस तरह यहूदियों के अक़ीदे का भी खंडन हो जाए और इफ़रात व तफ़रीत से जुदा राहे हक़ सामने नज़र आने लगे।

हज़रत मसीह अल्लाह के क़रीबी और बरगज़ीदा रसूल हैं

तर्जुमा—मसीह ने कहा बेशक मैं अल्लाह का बन्दा हूँ और उसने मुझको नबी बनाया और मुझको मुबारक ठहराया, जहाँ भी मैं रहूँ और उसने मुझको नमाज़ की और ज़क्रात की वसीयत फ़रमाई, जब तक भी ज़िंदा रहूँ और उसने मुझे मेरी माँ के लिए नेक और भला बनाया और मुझको सख्तगीर और बदबख्त नहीं बनाया, मुझ पर सलामती हो, जब मैं पैदा हुआ, जब मैं मर जाऊँ और जब हथ्र के लिए ज़िंदा उठाया जाऊँ। (18 : 50 : 32)

तर्जुमा—‘वह (मसीह) नहीं है, मगर ऐसा बन्दा, जिस पर हमने इनाम किया और हमने उसको मिसाल बनाया है बनी इसराईल के लिए और अगर हम चाहते तो कर देते हम तुम में से फ़रिश्ते ज़मीन में चलने-फिरने वाले और बेशक वह (मसीह) निशान है क्रियामत के लिए, पस इस बात पर तुम शक न करो और मेरी पैरवी करो, यही सीधा रास्ता है। (43 : 58-61)

तर्जुमा—‘और (वह वक़्त याद करो) जब ईसा बिन मरयम ने कहा, ऐ बनी इसराईल! बेशक मैं तुम्हारी तरफ़ अल्लाह का रसूल हूँ, तस्दीक़ करने वाला हूँ जो मेरे सामने है तौरात और खुशख़बरी देने वाला हूँ एक रसूल की, जो मेरे बाद आएगा, उसका नाम अहमद है।’ (61 : 6)

हज़रत मसीह न ख़ुदा हैं, न ख़ुदा के बेटे

तर्जुमा—‘बेशक उन लोगों ने कुफ़र अख़्तियार किया जिन्होंने यह कहा, बेशक अल्लाह वही मसीह इब्ने मरयम है। कह दीजिए कि अगर अल्लाह यह इरादा कर ले कि मसीह बिन मरयम, मरयम और ज़मीनी कायनात पर जो कुछ भी है, सबको हलाक कर डाले, तो कौन आदमी है जो अल्लाह से (उसके खिलाफ़) किसी चीज़ के मालिक होने का दावा कर सके और अल्लाह के लिए ही बादशाही है आसमानों की और ज़मीन की, वह जो चाहता है, उसको पैदा कर सकता है और अल्लाह हर चीज़ पर कुदरत रखने वाला है। (5 : 17)

तर्जुमा—बेशक उन लोगों ने कुफ़र किया, जिन्होंने कहा, बेशक अल्लाह वही मसीह बिन मरयम है, हालांकि मसीह ने यह कहा, ऐ बनी इसराईल! अल्लाह की इबादत करो, जो मेरा और तुम्हारा परवरदिगार है, बेशक जो अल्लाह के साथ शरीक ठहराता है, पस यक्कीनन अल्लाह ने उस पर जन्नत

को हराम कर दिया है और उसका ठिकाना जहन्नम है और ज़ालिमों के लिए कोई मददगार नहीं है। (5 : 72)

तर्जुमा—‘और उन्होंने कहा, अल्लाह ने ‘बेटा’ बना लिया है, वह तो इन बातों से पाक है, बल्कि (उसके खिलाफ़) अल्लाह के लिए ही है जो कुछ भी आसमानों और ज़मीन में है, हर चीज़ अल्लाह के लिए ताबेदार है।’

(2 : 116)

तर्जुमा—‘बेशक ईसा की मिसाल अल्लाह के नज़दीक आदम की-सी है कि उसको मिट्टी से पैदा किया, फिर उसको कहा, हो जा, तो वह हो गया।’

(3 : 59)

तर्जुमा—ऐ अहले किताब! अपने दीनी मसूअले में हद से न गुज़रो और अल्लाह के बारे में हक़ के अलावा कुछ न कहो, बेशक मसीह बिन मरयम अल्लाह के रसूल हैं और उसका कलिमा हैं जिसको उसने मरयम पर डाला (यानी बग़ैर बाप के उसके हुक्म से मरयम के पेट में वजूद मिला) और उसकी रूह हैं, पस अल्लाह पर और उसके रसूलों पर ईमान लाओ और तीनों (अक़ानीम) ने कहा, इससे बाज़ आ जाओ, तुम्हारे लिए बेहतर होगा। बेशक अल्लाह एक है पाक है इससे कि उसका बेटा हो। उसी के लिए है (बिला ग़ैर की शिक़त के) जो कुछ भी है आसमानों और ज़मीन में और काफ़ी है ‘अल्लाह वकील’ हो कर। (4 : 171)

तर्जुमा—‘वह (ख़ुदा) मूजिद (नए सिरे से बनाने वाला) है आसमानों और ज़मीन का, उसके लिए बेटा कैसे हो सकता है और न उसके बीवी है और उसने कायनात की हर चीज़ को पैदा किया है और वह हर चीज़ को जानने वाला है।’ (6 : 102)

तर्जुमा—‘मसीह बिन मरयम नहीं हैं मगर ख़ुदा के रसूल, बेशक उनसे पहले रसूल गुज़र चुके हैं और उनकी वालिदा सिद्दीक्ता हैं। ये दोनों खाना खाते थे। (यानी दूसरे इंसानों की तरह खाने-पीने वग़ैरह मामलों में भी वे मुहताज थे।) (5 : 75)

तर्जुमा—‘हरगिज़ मसीह इससे नागवारी नहीं अख़्तियार करेगा, कि वह अल्लाह का बन्दा कहलाए और न क़रीबी फ़रिश्ते, यहां तक कि रहुल कुद्स

(जिब्रील) नाक भी चढ़ाएंगे और जो इबादत से नागवारी जाहिर करे और धर्म करे, तो क़रीब है कि अल्लाह तआला उन सबको अपनी तरफ़ इकट्ठा करेगा यानी जज़ा व सज़ा के दिन सब हक़ीक़ते हाल खुल जाएगी।' (4 : 172)

तर्जुमा— 'और यहूदी कहते हैं कि उज़ैर खुदा का बेटा है और ईसाई कहते हैं कि मसीह खुदा का बेटा है। ये उनके मुंह की बातें हैं, रेत करने लगे अगले काफ़ि़रों की बात की, अल्लाह उनको हलाक करे, कहां से फिरे जाते हैं।' (9 : 30)

तर्जुमा— (ऐ मुहम्मद सल्लल्लाहु अलैहि व सल्लम!) कह दीजिए, अल्लाह एक है, अल्लाह बेनियाज़ हस्ती है, न किसी का बाप है और न किसी का बेटा और कायनात में कोई उस जैसा नहीं है। (112 : 1-3)

कुरआन ने इस सिलसिले में अपनी सच्चाई और अक़ीदे और अमल की इस्लाम का जो दलीलों के साथ वाज़ेह एलान किया, उसके पढ़ने के साथ-साथ यह बात भी तक्ज़ोह के क़ाबिल है कि मौजूदा किताब मुक़द्दस इंजील में मिलावट पैदा करने और बिगाड़ने के बावजूद जिस शक्ल व सूरत में आज मौजूद है, वह किसी एक जगह पर भी सालूस (Trinity) के इस अक़ीदे का पता नहीं देती, इसलिए तसलीस के अक़ीदे में ईसाइयों के लिए मौजूदा किताबे मुक़द्दस से भी कोई हुज़्जत व दलील नहीं मिलती और इसलिए बग़ैर किसी शक व शुबहे के यह कहना हक़ है कि तसलीस का यह अक़ीदा बुतपरस्ती वाले अक़ीदों की मिलावट का नतीजा है।

कफ़़ारा

मौजूदा मसीहियत (ईसाई धर्म) का दूसरा अक़ीदा, जिसने मसीही दीन की हक़ीक़त को बर्बाद कर डाला, 'कफ़़ारे' का अक़ीदा है। इसकी बुनियाद इस कल्पना पर रखी गई है कि तमाम कायनात (जिसमें नेक लोग और नबी और रसूल सभी शामिल हैं) शुरू ही से गुनाहगार है। आख़िर अल्लाह की रहमत को जोश आया और उसकी मशीयत ने इरादा किया कि बेटे को दुनिया की कायनात में भेजे और वह सूली पर चढ़ा हुआ होकर पहले और आख़िरी तमाम कायनात के गुनाहों का कफ़़ारा हो जाए और इस तरह दुनिया को

क़सबुल अंबिया

नजात और मुक्ति हासिल हो सके लेकिन इस अक्कीदे को जोरदार बनाने के लिए कुछ ज़रूरी हिस्सों की ज़रूरत थी, जिनके बग़ैर यह इमारत नहीं खड़ी की जा सकती थी, इसलिए रसूल के ज़माने में सबसे पहले मसीही दीन ने यहूदी दीन के इस अक्कीदे को मान लिया कि उनको फांसी के तख़्ते पर भी चढ़ाया गया और मार भी डाला गया और इसको मान लेने के बाद दूसरा क़दम यह उठाया कि 'अल्लाह की सिफ़त रखने के बावजूद' मसीह का फांसी पाना और क़त्ल होना अपने लिए नहीं, बल्कि कायनात की निजात के लिए था। चुनांचे जब उस पर यह हादसा गुज़र गया तो उसने फिर 'अल्लाह होने' की चादर ओढ़ ली और आलमे लाहूत में बाप और बेटे के दर्मियान दोबारा लाहूती रिश्ता कायम हो गया।

पस जब मज़हब में एक अल्लाह के साथ सही अक्कीदा और नेक अमली गुम हो जाए और निजात का दारोमदार अमल व किरदार के बजाए 'कफ़कारे' पर कायम हो जाए, उसका नतीजा मालूम?

क़ुरआन ने इसी तरह जगह-जगह यह वाज़ेह किया है कि नजात के लिए अक्कीदे का सही होना यानी सही खुदापरस्ती और नेक अमली के अलावा कोई दूसरा रास्ता नहीं है और जो आदमी भी इस 'सीधे रास्ते' को तर्क करके 'खुशगुमानी' और वहम व गुमान को आदर्श बनाएगा और नेक अमली और सही खुदा परस्ती पर न चलेगा, बिला शुबहा गुमराह है और सीधे रास्ते से पूरी तरह महरूम।

तर्जुमा—जो लोग अपने को मोमिन कहते हैं और जो यहूदी हैं और जो ईसाई हैं और जो साबी हैं, उनमें से जो भी अल्लाह पर और आखिरत के दिन पर ईमान ले आया और उसने नेक अमल किए, तो यही वे लोग हैं, जिनका बदला उनके परवरदिगार के पास है, न उन पर डर छायेगा और न वे शमगीन होंगे।

(2 : 62)

यानी क़ुरआन की धर्मों और मिल्लतों में सुधार लाने की दावत का मक़सद यह नहीं है कि यहूदी, ईसाई और साबी गिरोहों की तरह एक नया गिरोह 'मोमिन' के नाम से इस तरह इज़ाफ़ा कर दे कि गांया वह भी एक क़ौमी, नस्ली या मुल्की गिरोहबन्दी है, चाहे उसकी खुदापरस्ती की ज़िंदगी

और अमल की ज़िंदगी कितनी ही गुलत और बर्बाद हो या सिर से गायब हो, मगर उस गिरोहबन्दी का आदमी होने की वजह से ज़रूर कामियाब और खुदा की जन्मत व रिज़ा का हक़दार है, कुरआन का मन्सद हरगिज़ यह नहीं है, बल्कि वह यह ऐलान करने आया है कि उसकी सच्ची दावत से पहले कोई आदमी किसी भी गिरोह और मज़हबी जमाअत से ताल्लुक रखता हो, अगर उसने (कुरआन की सच्ची तात्मीम) के मुताबिक़ खुदापरस्ती और नेक अमली को अख़्तियार कर लिया है, तो बेशक वह नजात पाया हुआ और कामियाब है, वरना तो वह ग़ैर मुसलमान घर में पैदा हुआ, पला और बढ़ा और उसी सोसाइटी में ज़िंदगी गुज़ार कर मर गया, मगर कुरआन की सच्ची दावत के मुताबिक़ खुदापरस्ती और नेक अमली दोनों से महसूस रहा या मुखालिफ़ (विरोधी), तो उसको न कामियाबी है, न फ़लाह, बाक़ी रहा मसीही धर्म के कफ़्फ़ारे का ख़ास मस्अला, तो कुरआन ने उसे गुलत करार देने के लिए यह रास्ता अपनाया कि जिन बुनियादों पर उसको क़ायम किया गया था, उसकी जड़ ही काट दी।

तक्ज़ोह करने की बात

यह बात कभी नहीं भूली जानी चाहिए कि पिछले धर्मों और क़ौमों के बिगड़ने और घटने-बढ़ने से घट-बढ़ करने वालों को बहुत ज़्यादा मदद मिली कि बुनियादी अक़ीदों में खुले लफ़्ज़ों के इस्तेमाल के बजाए वक़््त के ताबीर करने वालों, तफ़्सीर लिखने वालों और तर्जुमानी करने वालों ने इशारों, इस्तिज़ारों और तश्बीहों से बहुत ज़्यादा काम लिया। इन ताबीरों का नतीजा यह निकला कि जब हक़ मज़हबों का मूर्ति पूजकों और फ़लसफ़ियों से वास्ता पड़ा और उन्होंने किसी न किसी तरह इस दीने हक़ को कुबूल कर लिया, तो अपने फ़लसफ़ियाना और मुश्रिकाना अपकार व ख़्यालात के लिए उन्हीं इस्तिज़ारों और तश्बीहों को सहारा बनाया और धीरे-धीरे मिल्लते हक़ीक़ी की सूरत बदल कर उसको माजून मुरक्कब बना डाला। इसी हक़ीक़त को देखते हुए कुरआन ने कज़ूद बारी, तौहीद, रिसालत, इलहामी किताबें, अल्लाह के फ़रिस्ते, गरज़ बुनियादी अक़ीदों में दोहरे लफ़्ज़, पेचदार तश्बीह और तौहीद

में खलल डालने वाले इशारों-कनारों के बजाए खुले-साफ़ लफ्जों को अपनाया है, ताकि किसी खुदा के न मानने वाले और मुशिरक फ़लसफ़ी को खालिस तौहीद में शिर्क और अटकलों की नई-नई बातों का मौक़ा हाथ न आने पाए और अगर कोई आदमी इसके बाद भी बेजा हिम्मत करे तो खुद क़ुरआन की खुली आयतों ही उनके इलहाद के टुकड़े-टुकड़े कर दें।

नोट : मुरसिब की तरफ़ से हज़रत मरयम, हज़रत ईसा की पैदाइश, जिंदगी और मोज़े वग़ैरह से मुताल्लिक कई मसले बहस में आ गए हैं। हज़रत मौलाना स्योहारवी ने तमाम मसलों पर खुलकर बातें की हैं, लेकिन इन बहसों का खुलासा मुम्किन नहीं है, इसलिए मजबूरी में उन्हें छोड़ा जा रहा है, जो पाठक ख़्याल महसूस करें उनसे दरख़्वास्त है कि वे असल किताब से रुजू फ़रमावें।

हज़रत मुहम्मद ﷺ

हज़रत मुहम्मद और क़ुरआन मजीद

क़ुरआन कलामे इलाही है और अखिरी नबी हज़रत मुहम्मद सल्ल० पर उतरा है। क़ुरआन इल्म व यक़ीन की रोशनी है और ज़ाते अक़दस उनका अमली नमूना, आदर्श और नक्शा हैं—

‘ल-क़द कान-न लकुम फ़ी रसूलिल्लाहि उस्तुन ह-स-ना’

क़ुरआन रुश्द व हिदायत और मुहम्मद ﷺ राशिद व हादी, क़ुरआन हक़ व सदाक़त के लिए दावत व पैग़ाम है और नबी अकरम उसकी दावत देने वाले और पैग़म्बर हैं, इसलिए क़ुरआन का हर एक जुम्ला और उसकी एक-एक आयत किसी-न-किसी हैसियत में ज़ाते कुदसी सिफ़ात (अल्लाह) से ताल्लुक रखती है, तो अब किस तरह यह कहा जाए कि क़ुरआन में इतनी जगह उसकी मुक़द्दस हस्ती का ज़िक्र है।

एक बार हज़रत आइशा रज़ि० से कुछ सहाबा ने अज़र्ज किया कि आप नबी अकरम सल्लल्लाहु अलैहि व सल्लम की जिंदगी के कुछ हालात हमें

सुनाएं। हज़रत आइशा सिद्दीका रज़ि० ने ताज्जुब के साथ मालूम किया, क्या तुम कुरआन नहीं पढ़ते जो मुझसे नबी ﷺ के अख़्लाक के बारे में सवाल करते हो? बेशक उनका अख़्लाक तो कुरआन ही था। आपकी तमाम अख़्लाकी ज़िंदगी कुरआन के सांचे में ढली हुई थी। कुरआन जो कुछ कहता है, मुहम्मद ﷺ ने उसी को कर दिखाया। पस कुरआन के किसी हिस्से को सामने लाना गोया हयाते तैयबा को सामने लाना है।

अलबत्ता कुरआन ने जिन आयतों में आप के मुबारक नाम या बुलन्द औसाफ़ का ख़ास तौर पर ज़िक्र किया, 'ऐ नबी' या 'ऐ रसूल' कह कर मुखातब किया, उसकी तफ़सील नीचे के नक्शे से ज़ाहिर होती है। इस नक्शे में जो जम्हूर के नज़दीक मानी हुई बातें हैं, (नबी और रसूल के अलावा जिन नामों और सिफ़तों की तफ़सील चाहिए थीं) वे यह हैं—

1. मुहम्मद, 2. अहमद, 3. अब्दुल्लाह, 4. शाहिद, 5. बशीर, 6. नज़ीर,
7. मुबशिश, 8. मुज्जबिकर, 9. अज़ीज़, 10. रऊफ़, 11. रहीम, 12. अमीन,
13. मुज्जम्मिल, 14. मुद्दसिर, 15. पुन्ज़िर, 16. हदी, 17. यासीन, 18. रहमत,
19. नेमत, 20. ता-हा, 21. नूर, 22. हक्र, 23. सिराजे मुनीर, 24. शहीद,
25. दाई इलल्लाहि (अल्लाह की तरफ़ दावत देने वाला), 26. ख़ातमुन्नबीयिन,
27. नबी, 28. रसूल, 29. अब्दुहू

कुरआन और सहीह हदीसों में नबी अकरम ﷺ के नामों और सिफ़तों का ज़िक्र है, इस्लामी उलेमा ने उस पर मुस्तक़िल किताबें लिखी हैं। मशहूर मुहद्दिस अबूबक्र बिन अरबी ने शरहे तिर्भिजी में उनकी गिनती चौंसठ बताई है, कुछ ने निन्नानवे और कुछ इत्म वालों ने उसको एक हज़ार तक पहुंचाया है।

(फ़कुलबारी)

बुख़ारी शरीफ़ की एक मरफूअ हदीस में है कि आपने इर्शाद फ़रमाया, मेरे पांच नाम हैं—

1. मुहम्मद हूं, 2. अहमद हूं, 3. माही यानी कुफ़ व शिर्क को मिटाने वाला हूं, 4. हाशिर हूं, इसलिए कि क्रियामत के दिन तमाम कायनात से पहले अल्लाह के दरबार में हाज़िर हूंगा, और 5. आकिब हूं (इमाम जोहरी के क़ौल

के मुताबिक़ आख़िरी पैग़म्बर हूँ।)

हाफ़िज़ इब्ने हज़र अस्कलानी रह० के मुताबिक़ इस्लाम के उलेमा का ज़िन पर इत्तिफ़ाक़ है यानी क़ुरआन में आपके ज़िन नामों और सिफ़तों का ज़िक़ किया गया है, वे यह हैं—

1. अश-शाहिद, 2. अल-बशीर, 3. अन-नज़ीर, 4. अल-मुबीन, 5. अद्दाई इल्ल्लाहि, 6. अस्सिराजुल मुनीर, 7. अल मुज्ज़किर, 8. अर-रहमत, 9. अन-नेमत, 10. अल-हादी, 11. अश-शहीद, 12. अल-अमीन, 13. अल-मुज्ज़म्मिल, 14. अल मुद्स्सिर और हदीसों में ज़िक़ किए गए आपके नामों और सिफ़तों में नीचे लिखी सिफ़तें ज़्यादा मशहूर हैं—

1. अल-मुतवक्किल, 2. अल-मुख्तार, 3. अल-मुस्तफ़ा, 4. अश-शफ़ीउल मुशफ़िफ़ा 5. अस्सादिकुल मसदूक़।

बहरहाल मुहम्मद और अहमद दो अस्मा (नाम) हैं और बाक़ी अस्मा-सिफ़ात व अलकाब और क़ुरआन में आपके पाक नाम से जुड़े हुए एक सूरः का नाम सूरः मुहम्मद है, जिसके शुरू ही में आपके इस्मे गिरामी का ज़िक़ है—

व आमिनू बिमा नुज्ज़िल अला मुहम्मदिं-वहुवल हक़कु मिर्रिब्विहिम, और सिर्फ़ एक जगह सूरः सफ़फ़ में अहमद नक़ल किया गया है। यानी हज़रत मसीह ~~ऋषि~~ की इस बशारत के तज़्क़रे में यह नाम आया है जो आपके आने से मुताल्लिक़ उन्होंने बनी इसराईल को सुनाई थी—

‘व मुबशिशरम बिरसूलिंय्याती मिम-बादी’ इस्मुहू अहमद’

यह हक़ीक़त भुलाने लायक़ नहीं है कि आपके नाम और सिफ़तें सिर्फ़ रस्मी नहीं हैं, कि मां-बाप ने जो चाहा, नाम रख दिया, दोस्तों और साथियों ने जिस सिफ़त व लक़व से चाहा, पुकार लिया, बल्कि उन नामों और सिफ़तों का आपकी ज़िंदगी और आपके अख़्लाक़ व आमाँल के साथ बहुत गहरा ताल्लुक़ है, जैसा कि अभी माही, हाशिर और आक़िब के बारे में खुद तर्जुमाने व्हय की जुवान से सुन चुके हो या जैसे मुहम्मद उस हस्ती को कहते हैं जिसके तज़्क़रे हमेशा ख़ूबी और नेकी के साथ होते हों, ये पिछले नबियों की बशारतें और मुस्तद्बिल में ज़िंदगी के तज़्क़रों की तरफ़ इशारा है और अहमद

उसे कहते हैं जो सबसे ज्यादा अल्लाह की हम्द (गुण-गान) करता हो। यह मुबारक ज्ञात की कामिल बन्दगी और कामिल इंसान होने को ज़ाहिर करता है। बेशक आप खुदापरस्त इंसानों के लिए खुशखबरी सुनाने वाले और डराने वाले, और फ़िल्ना पैदा करने वाले फ़सादियों, काफ़िरों और मुशिरकों के लिए मुज़िर व नज़ीर (सज़ा से डराने वाले) हैं। क्रियामत के दिन, सच्चे और झूठे दोनों पर शाहिद हैं, हक़ के लिए खुली आंख वाले और हक़ के लिए कान खुले रखने वालों के लिए याददेहानी कराने वाले हैं। राहे हक़ से हटे हुए के लिए हदी (हिदायत का रास्ता बताने वाले) और खुदा से भागे हुआ के लिए पुकारने वाले हैं। उनका क़जूद रहमत है कायनात आलम के लिए और उनकी हस्ती कायनात के निज़ाम के लिए नम्मा है। जेहल व शिर्क के लिए नूर हैं और अल्लाह के पैग़ाम के लिए नबी व रसूल, मुसीबतों और परेशानियों में अज़ीज़ हैं और इंसानों की ज़िंदगी के हर हिस्से के लिए रऊफ़ व रहीम, उनकी आवाज़ हक़ की आवाज़ है और उनकी ज़ात सच्ची और अमानतदार, कुरआन खुदा का आखिरी पैग़ाम है, इसलिए वह आखिरी नबी हैं, उनका भेजा जाना पूरी दुनिया के लिए है, इसलिए ताहा व यासीन हैं और नुबूवत के आसमान के चमकते सूरज हैं और रिसालत की कायनात के बशीर (बशारत देने वाले) व नज़ीर (डराने वाले), दीन व मिल्लत की सुलतानी के बावजूद ग़दाए कमलीपोश हैं, इसलिए मुज्ज़म्मिल हैं और मुद्रिसर, फिर कमाल यह कहना कि 'मैं तो इंसान हूँ, अल्लाहुम-म सल्ले व सल्लिम व बारिक अलैहि, खुदा पर तवक्कुल उसकी बहुत बड़ी सिफ़त और वह खुदा का बरगज़ीदा और मुख्तार है, अल्लाह के दरबार में अबरार व मुक़र्रिबों से भी ज्यादा मुस्तफ़ा, मुज्ताबा, नेकी करने वालों और सालेहीन के लिए अश-शफ़ीअ व मुशफ़फ़ और ज़िंदगी के हर शोबे में अस्सादिक़ व मस्टूक़ है। सल्लल्लाहु अलैहि व सल्लम

नबी सल्लल्लाहु अलैहि व सल्लम की बशारतें (ख़ुशख़बरियां)

मौलाना ख़ाजा अलताफ़ हुसैन हालीने 'मुसद्दस मद्द व जज़े इस्लाम' में एक जामे (काव्य) बन्द में तमाम बशारतों की तरफ़ जवज्जोह दिलाई है—

यकायक हुई ग़ैरते हक़ को हरकत
बढ़ा जानिबे बूक़बीस अबरे रहमत
अदा ख़ाके बत्ता ने की वह वदीअत
चले आते थे जिसकी देने शहादत,
हुई पहलू-ए-आमना से हुवेदा
दुआ-ए-ख़लील और नवेदे मसीह।

'चले आते थे जिसकी देने 'शहादत' की मुम्मल तफ़्सील के लिए हज़रत मौलाना हिफ़्ज़ुर्रहमान स्योहारवी रह० ने तौरात व इंजील से लम्बे टुकड़े और क़ुरआन पाक से उसका खुले तौर पर मिलना पेश किया है, जिसका खुलासा करना मुश्किल है, इसलिए इस बन्द के सिर्फ़ आखिरी शेर की तफ़्सील पेश की जाती है।' (मुरतिब)

एक बार खुद नबी अकरम सल्लल्लाहु अलैहि व सल्लम ने इन्हीं बशारतों की तरफ़ इशारा करते हुए फ़रमाया—

(यानी) मैं अपने बाप इब्राहीम की दुआ हूँ और ईसा मसीह की बशारत हूँ (यानी) ख़लील की दुआ और मसीह का नवेद।'

क़ुरआन मजीद ने इब्राहीम की दुआ का ज़िक्र इस तरह किया है—

तर्जुमा—'ऐ हमारे परवरदिगार! इन (अरबों) ती में एक रसूल भेज जो इन पर तेरी आयतें पढ़े और इनको किताब व हिक़मत सिखाए और इनको (हर किस्म की बुराइयों से) पाक करे। बेशक तू ग़ालिब और हिक़मत वाला है।' (2 : 129)

और मसीह की बशारत का ज़िक्र सूरः सफ़्फ़ में इस तरह नक़ल किया गया है—

तर्जुमा— 'और (वह वक्त जिक्र के क़ाबिल है) जब ईसा बिन मरयम ने कहा, 'ऐ बनी इसराईल! मैं तुम्हारी तरफ़ अल्लाह का रसूल हूँ। तस्दीक़ करने वाला हूँ तौरेत की, जो मेरे सामने मौजूद है और बशारत देने वाला हूँ एक रसूल की जो मेरे बाद आएगा और उसका नाम अहमद (फ़ारक़लीत) होगा, पस जब उनके पास वह (खुदा का पैग़म्बर) दलीलें लेकर आया, तो वे कहने लगे, यह तो खुला जादू है।' (61 : 6)

इन दुआओं के नतीजे में सआदत की जो सुबह आई, उसके लिए मुरतिब (संग्रहकर्ता) की ओर से ज़ौक़ वालों के लिए सीरतुन्नबी भाग-1 से एक ईमान बढ़ाने वाले हिस्से को बढ़ाकर पेश किया जाता है।

जुहरे कुदसी

दुनिया के चमन में रूह परवर बहारें आ चुकी हैं। चर्खें नादराकारने कभी-कभी बज़्मे आलम को इस सर व सामान से सजाया कि निगाहें ख़ीरा होकर रह गई।

लेकिन आज की तारीख़ वह तारीख़ है, जिसके इन्तिज़ार में पीरे कुहन साल दह ने करोड़ों वर्ष लगा दिए। सय्यारगाने फ़लक इसी दिन के शौक़ में अज़ल से चश्म बराह थे, चर्खें कुहन मुदत हाए दराज़ से उसी सुबहे जाँ-नवाज़ के लिए तैल व नहार की करवटें बदल रहा था। कारकुनाने क़ज़ा व क़द्र की बज़्म आराइयां, अनातिर की जिद्द तराज़ियां, माह व खुर्शीद की फ़रोग अंगेज़ियां, अब्र व वाद की तरदस्तियां, आलमे कुदसी के अनफ़ासे पाक, तौहीदे इब्राहीम, जमाले यूसुफ़ मोज़ज़ तराज़ी मूसा, जाँनवाज़ी मसीह, सब इसी लिए था कि यह कीमती मताए शहशाहे क़ौनैन (सल्लल्लाहु अलैहि व सल्लम) के दरबार में काम आएंगे।

आज की सुबह वही सुबहे जानवाज़, वही साअते हुमायूँ, वही दौरे फ़रुख़ फ़ान है।

अरबाबे सियर अपने महदूद पैराए बयान में लिखते हैं कि, 'आज की रात ऐवाने किसरा के चौदह कंगूरे गिर गए, आतशकदा फ़ारस बुझ गया, दरिया-ए-सादा खुस्क हो गया,' लेकिन सच यह है कि ऐवाने किसरा नहीं,

बल्कि शाने अजम, शौकते रुम, औजे चीन के क्रस हाए फलक बोस गिर पड़े, आतशे फ़ारस नहीं, बल्कि जहीमे शर, आतशक्दा-ए कुप्तर, आजर कदा-ए-गुमराही सर्द होकर रह गए, सनम खानों में खाक उड़ने लगी, बुतकदे खाक में मिल गए, मजूसियत का शीराजा बिखर गया, नसरानियत के औराक़े खज़ांदीदा एक-एक करके झड़ गए।

तौहीद का गुलगुला उठा, चमनिस्ताने सआदत में बहार आ गई, आफ़ताबे हिदायत की शुआएं हर-हर तरफ़ फैल गईं। अख़्लाके इंसानी का आईना परतवे कुदस से चमक उठा—

यानी अब्दुल्लाह का यतीम, आमना का जिगर गोशा, शाहे हरम, हुक्मराने अरब, फ़रमांवाए आलम, शाहंशाहे कौनैन—

शम्सा न मस्नदे हफ़्त अख़तरां
छात्मे रुसुल छात्मे पैग़म्बरां,
अहमदे मुरसल कि खिरद खाक ओस्त
हर दो जहां बस्ता-ए-फ़तराक ओस्त
उम्मी व गोया बज़ुबाने फ़सीह
अज़ अलिफ़ आदम व मीमे मसीह,
रस्मे तुरंज अस्त कि दर रोज़गार
पेश व हद मेवा पस आरद बहार

आलमे कुद्स से आलमे इम्कान में तशरीफ़ फ़रमा-ए-इज़ज़त व इज्जाल हुआ।

मुबारक सुबह

दीनों और मिल्लतों की तारीख़ गवाह है कि हज़रत ईसा ~~ख़~~ के जाहिर होने पर लगभग छह सदियां बीत चुकी हैं और दुनिया खुदा के पैग़म्बरों की मारफ़्त हासिल की हुई हक़ की सच्चाई को भुला चुकी है, तमाम इंसानी दुनिया खुदापरस्ती के बजाए मज़ाहिर परस्ती में पड़ी हुई है और हर मुल्क में इंसान से लेकर पेड़-पौधों तक की परस्तिश फ़ख़ करने की चीज़ बनी हुई है। कोई इंसान को अवतार (खुदा) कह रहा है, तो कोई खुदा का बेटा। एक

माहापरस्त है तो दूसरा खुद अपनी आत्मा को ही खुदा समझ रहा है। सूरज की पूजा है, चांद और तारों की पूजा है, जानवरों, पेड़ों और पत्थरों की इबादत है, आग, पानी, हवा, मिट्टी के सामने खड़े होकर मांगा जा रहा है। गरुज कायनात की हर चीज पूजा के लायक है और नहीं है तो ज्ञाते वाहिद पूजा के क़ाबिल नहीं है और न उसके एक होने का ख़्याल ही ख़ालिस है और न उसके हर चीज से बेनियाज़ होने का। उसको अगर माना जाना भी है तो दूसरों की इबादत और परस्तिश के ज़रिए। वह अगर पैदा करने वाला है तो दूसरों के वास्ते और ज़रूरत के साथ माद्दा, रूह और तर्कीब, सब ही बातों का मुहताज है। वह अगर तमाम चीज़ों का मालिक है भी तो इंसान, जानवर, पेड़, पत्थर के बलवूत पर, गरुज सारी दुनिया में असल कारफ़रमाई मज़ाहिर (ज़ाहिरी चीज़ों) की थी और 'हक़ की ज़ात' सिर्फ़ नाम के लिए। हक़ीक़त से आंखें चुराई जा रही थीं, मगर मज़ाज़ के साथ। इश्क़ का जौक़ ज़ाते हक़ से वाद में था, मगर मज़ाहिर से क़ुरबत हक़ की सआदत का सरमाए से बंगानापन था, मगर मख़्जूक़ की इबादत का आम चलन था और हर तरफ़, 'हम उनको नहीं पूजते, मगर इसलिए ताकि वे खुदा की तरफ़ हमारी कुर्बत का ज़रिया बन जाएं' (38 : 3) का मज़ाहरा नज़र आता था।

यही वह तारीक़ दौर था, जिसमें 'अल्लाह की सुन्नत' यानी खुदा की हिदायत व ज़लालत के क़ानून ने माज़ी की तारीख़ को फिर दोहराया और हक़ की ग़ैरत ने फ़ितरत के रूढ़ अमल (Reaction) के क़ानून को हरकत दी, यानी हिदायत का सूरज सआदत वाले बुर्ज से निकला और चारों तरफ़ छाई हुई शिर्क़ व जिहालत और रस्म व रिवाज की अधेरियों को फ़ना करके दुनिया को इल्म व यक़ीन की रोशनी से जगमगा दिया।

ग़वीउलअव्वल, मुताबिक़ 20 अप्रैल 571 ई० सुबह, वह सुबहे सआदत था जब तहज़ीब व तमहुन से महरूम बिन खेती की सग़ज़मीन मक्का के एक मुअज़्ज़ज़ क़बीले ने क़ुरैश (बनी हाशिम) में अब्दुल्लाह बिन अब्दुल मुत्तलिब के यहां यानी आमना बिनत बह्व के यहां आफ़ताव ग़िसालत मुहम्मद (ﷺ) पैदा हुए।

० अल्लाह! वह सुबह कितनी सआदतों वाली थी जिसने कायनात को

रुह व हिदायत के निकलने की जानदार ख़बर सुनाई और वह घड़ी कितनी मुबारक थी जो दुनिया के लिए खुशख़बरी का पैग़ाम लाई। दुनिया का ज़र्त-ज़र्त जुबाने हाल से वे नग्मे गा रहा था कि वक़्त आ पहुंचा कि अब दुनिया से बदबख़्ती दूर हो और खुशबख़्ती से दुनिया भर जाए, शिर्क व कुफ़्र का परदा चाक हो और हिदायत का सूरज रोशन हो और चमके, मज़ाहिर परस्ती बातिल ठहरे और एक खुदा की तौहीद ज़िंदगी का मक़सद करार पाए।

दुनिया तो क्या, मुल्क, क़बीला और ख़ानदान को भी यह इल्म न था कि दुनिया के तमाम धर्म, जिस सूरज के निकलने के इंतज़ार में हैं, वे इस नूर मुहज़्ज़ब सरज़मीन और अब्दुल मुत्तलिब के घराने से निकलेगा कि उसकी फ़ैदाइश को ख़ास अहमियत देते और विलादत की तारीख़ को अपने सीने में पकड़ रखते, मगर जिस पैदा करने वाले ने उसको मुक़द्दस हस्ती बनाने का फैसला किया, उसी ने इसे एक मोज़ा और तारीख़ी निशान भी ज़ाहिर कर दिया और वह हाथी वालों का वाक़िया था।

एतबार करने लायक़ और मुस्तनद रिवायतें गवाह हैं कि नबी अकरम सल्लल्लाहु अलैहि व सल्लम की विलादत इस वाक़िए के कुछ महीने बाद हुई।

इस वाक़िए में जो ख़ास बातें पाई जाती हैं, उन्हें देखते हुए यह अरब के लिए आमतौर से और हिजाज़ियों के लिए ख़ासतौर से बड़ा अजीब और हैत में डालने वाला वाक़िया था और इसलिए वे कभी उसको भुला नहीं सकते थे, इसलिए उन्होंने उनका नाम ही आमुलफ़ील (हाथियों वाला साल) रख दिया। मगर वे यह न समझ सके थे कि असल में यह वाक़िया एक (निशान) है उस जलीलुल क़द्र हस्ती के ज़ाहिर होने का जो एक दिन तमाम दुनिया को तौहीद के मर्कज़ और इब्राहीमी क्रिस्ते पर जमा कर देगी और इसको ग़ैरल्लाह (बुतों) की गन्दगियों से پاک करके तौहीद के नग्मों के लिए ख़ास कराएगी, क्योंकि यही वह पहली जगह है जो सिर्फ़ एक अल्लाह की परस्तिश के लिए बनाया गया। यह मन्दिर नहीं था कि मूर्ति की पूजा की जाए, यह गिरजा और क़लीसा भी न था कि यसूअ़ मसीह और कुंवारी मरयम की मूर्तियों के सामने सार झुकाया जाए न यह आग का भंडारा था कि आग के नूर का मज़हर करार देकर उसकी पूजा की जाए और न यहूदियों का वज़ीफ़ा था कि हज़रत उज़ैर

रुह व हिदायत के निकलने की जानदार ख़बर सुनाई और वह घड़ी कितनी मुबारक थी जो दुनिया के लिए खुशख़बरी का पैग़ाम लाई। दुनिया का ज़रा-ज़रा जुबाने हाल से वे नग्मे गा रहा था कि वक़्त आ पहुंचा कि अब दुनिया से बदबख़्ती दूर हो और खुशबख़्ती से दुनिया भर जाए, शिर्क व कुफ़्र का परदा चाक हो और हिदायत का सूरज रोशन हो और चमके, मज़ाहिर परस्ती बातिल ठहरे और एक खुदा की तौहीद ज़िंदगी का मक़सद करार पाए।

दुनिया तो क्या, मुल्क, क़बीला और ख़ानदान को भी यह इल्म न था कि दुनिया के तमाम धर्म, जिस सूरज के निकलने के इतिज़ार में हैं, वे इस ग़ैर मुहज़ज़ब सरज़मीन और अब्दुल मुत्तलिब के घराने से निकलेगा कि उसकी पैदाइश को ख़ास अहमियत देते और विलादत की तारीख़ को अपने सीने में महफ़ूज़ रखते, मगर जिस पैदा करने वाले ने उसको मुक़द्दस हस्ती बनाने का फ़ैसला किया, उसी ने इसे एक मोज़ज़ा और तारीख़ी निशान भी ज़ाहिर कर दिया और वह हाथी वालों का वाक़िया था।

एतबार करने लायक़ और मुस्तनद रिवायतें ग़वाह हैं कि नबी अकरम सल्लल्लाहु अलैहि व सल्लम की विलादत इस वाक़िए के कुछ महीने बाद हुई।

इस वाक़िए में जो ख़ास बातें पाई जाती हैं, उन्हें देखते हुए यह अरब के लिए आमतौर से और हिजाज़ियों के लिए ख़ासतौर से बड़ा अजीब और हेत में डालने वाला वाक़िया था और इसलिए वे कभी उसको भुला नहीं सकते थे, इसलिए उन्होंने उनका नाम ही आमुलफ़ील (हाथियों वाला साल) रख दिया। मगर वे यह न समझ सके थे कि असल में यह वाक़िया एक (निशान) है उस जलीलुल क़द्र हस्ती के ज़ाहिर होने का जो एक दिन तमाम दुनिया को तौहीद के मर्कज़ और इब्राहीमी क़िब्ले पर जमा कर देगी और इसको ग़ैरल्लाह (बुतों) की गन्दगियों से पाक करके तौहीद के नग्मों के लिए ख़ास कराएगी, क्योंकि यही वह पहली जगह है जो सिर्फ़ एक अल्लाह की परस्तिश के लिए बनाया गया। यह मन्दिर नहीं था कि मूर्ति की पूजा की जाए, यह गिरजा और क़लीसा भी न था कि य़सूअ़ मसीह और कुंवारी मरयम की मूर्तियों के सामने सर झुकाया जाए न यह आग़ का भंडारा था कि आग़ के नूर का मज़हर करार देकर उसकी पूजा की जाए और न यहूदियों का वज़ीफ़ा था कि हज़रत उज़ैर

को खुदा का बेटा बनाकर उसकी पाकी के नग्मे गाए जाएं, बल्कि यह तो खुदा और सिर्फ एक खुदा की इबादत के लिए बनाया गया था।

तर्जुमा—'बेशक सबसे पहला घर जो बरकरार हुआ लोगों के वास्ते यही है जो मक्का में है।' (3 : 96)

गरज रसूल बनाए जाने के बाद जब कुदरत ने मोजज़ाना शान से 'आमुलफ़ील' (हाथियों के साल) में आपकी विलादत का छिपा राज़ खोल दिया तब दुनिया ने यह समझा कि अबरहा और उसकी फ़ौज से अल्लाह के काबे की यह हिफ़ाज़त इसलिए थी कि वह वक़्त करीब आ पहुंचा, जब दोबारा यह मुक़द्दस जगह एक अल्लाह की इबादत और ख़ालिस तौहीद का मर्कज़ बने का शरफ़ हासिल करनेवाला है। पस जो ताक़त भी इस बड़े मक्सद से टकराएगी, खुद ही टुकड़े-टुकड़े होकर रह जाएगी।

अबरहा ईसाई था और अरब के लोग (कुरैश) मुश्रिक, फिर कौन कह सकता है कि अबरहा और उसकी फ़ौज की बर्बादी कुरैश की मदद और हिमायत के लिए थी। नहीं, बल्कि इसलिए सब कुछ हुआ कि अल्लाह की मशीयत के खिलाफ़ अबरहा की ख़्वाहिश थी कि यमन (सनअ़ा) में जो ख़ूबसूरत गिरजा (अल-क़लीस) बाप-बेटा-रूहुल कुद्स (तसलीस-Trinity) के फ़रोग देने को बनाया गया था तौहीद के मर्कज़ 'काबतुल्लाह' की जगह वह सबकी जवज़्जोह का मर्कज़ बने और इस मक्सद के लिए उसने काबा दाने के लिए फ़ौजी चढ़ाई की, इधर कुरैश यानी सारा अरब उसका मुक़ाबला नहीं कर सकता था। अबरहा वक़्त के तमाम जंगी हथियारों और साज़ व सामान का मालिक और कुरैश इन सबसे बिल्कुल महरूम, तब ग़ैरते हक़ हरकत में आई और दुनिया ने देख लिया कि दुनिया की ताक़त के घमंड पर अल्लाह की मशीयत से टकराने वाला खुद ही फ़ना के घाट उतर गया और तौहीद का मर्कज़ 'काबा' खुदाई हिफ़ाज़त के साए में उसी तरह कायम रहा—

तर्जुमा—'बेशक इस बात में बड़ा ही सबक़ है, उस आदमी के लिए जो अल्लाह से ख़ौफ़ रखता है।' (79 : 26)

कुरआन ने सूरः फ़ील में इसी हक़ीक़त को मोज़ ज़ाना ढंग से नक़ल किया है—

तर्जुमा—(ऐ पैगम्बर!) क्या तुझे नहीं मालूम कि तेरे पालनहार ने हाथियों के साथ क्या मामला किया? क्या उनके फ़रेब को नाकाम नहीं बना दिया? और उन पर फ़ौज दर फ़ौज परिदे नहीं भेज दिए। वे परिदे उन पर कंकड़िया फेंकते थे, फिर (खुदा ने) इन हाथियों वालों को खाए हुए भुस की तरह कर दिया।
(105 : 1-5)

बहरहाल आमुल फ़ील नबी अकरम सल्लल्लाहु अलैहि व सल्लम की विलादत वा सआदत का साल है और यह वाक़िया आपके जुहूरे कुद्सी का सबसे बड़ा क़रीबी निशान है और यह हक़ीक़त उस आदमी पर अच्छी तरह साफ़ है—

तर्जुमा—‘जिसके पास हक़ कुबूल करने वाला दिल है या वह हाज़िर दिमागी के साथ हक़ बात की ओर कान लगाए हुए है।’

विलादत की तारीख़ की तहक़ीक़

तारीख़ व सीरत लिखने वाले तमाम बड़े लोगों का तीन बातों पर इत्तिफ़ाक़ है— एक यह कि विलादत का साल आमुल फ़ील (हाथियों वाला साल) था, लेकिन सीरत और तारीख़ के माहिर इस बारे में अलग-अलग राय रखते हैं कि रबीउल-अव्वल की कौन सी तारीख़ थी। आम लोगों में तो मशहूर क़ौल है यह कि 12 रबीउल अव्वल थी और कुछ कमज़ोर रिवायतें इसके पीछे हैं और अक्सर उलेमा 8 रबीउल अव्वल कहते हैं लेकिन सही और मुस्तनद क़ौल यह है कि 9 रबीउल अव्वल पैदाइश की तारीख़ है और तारीख़ व हदीस के बड़े उलेमा और दीन के जलीलुल क़द्र इमाम इस तारीख़ को सही और ‘असबत’ मानते हैं, चुनांचे हमीदी, अक़ील, यूनुस बिन यज़ीद, इब्ने अब्दुल्लाह, इब्ने हज़म, मुहम्मद बिन मूसा ख़्वारज़मी, अबुल ख़त्ताब बिन वहय, इब्ने तैमिया, इब्ने क़ैयिम, इब्ने कसीर, इब्ने हज़र अस्कलानी, शैख़ बदरुद्दीन ऐनी जैसे बड़े उलेमा की यही राय है।

महमूद पाशा फ़लकी ने (जो क़ुस्तुन्तुन्या का मशहूर भूगोल शास्त्री गुजरा है, सितारों के मुताबिक़ जो ज़ायचा इस गरज से तैयार किया था कि मुहम्मद (सल्लल्लाहु अलैहि व सल्लम) के ज़माने से अपने ज़माने तक के सूरज ग्रहन

और चांद ग्रहण न का सही हिसाब मालूम करके पूरी खोज के साथ यह साबित करे कि आपकी खिलाफत में किसी हिसाब से भी दोशंबा का दिन 12 रबीउल अब्बल सन् को नहीं आता है, इसलिए रिवायतों की ताकत और उनके सही वगैरह होने कि हिसाब से और सूरज और तारों के हिसाब से मुस्तनद तारीख 8 रबीउल अब्बल है, असहाबे फ़ील के वाकिए के कितने अर्से बाद पैदाइश हुई कई क़ौलों में मशहूर क़ौल यह है कि पचास दिन बाद आपकी पैदाइश हुई।

मुबारक नसब

नबी अकरम सल्लल्लाहु अलैहि वसल्लम अरबी नस्ल के हैं और अरब के इज्जतदार क़बीला कुरैश की सबसे ज़्यादा मुक्तदिर शाख़ बनी हाशिम से हैं। कुरआन ने अहले अरब को खिताब करते हुए कई जगहों पर आपके अरबी नस्ल होने का जिक्र किया है।

तर्जुमा—(खुदा) वह ज़ात है जिसने उम्मीयीन (अनपढ़ लोगों) में से ही एक रसूल भेज दिया जो उन पर उसकी आयतें पढ़ता और उनका तज़किया करता और उनको अल-किताब (कुरआन) और हिकमत सिखाता है।'

(9 : 128)

तर्जुमा—'बेशक तुम्हारे पास तुम ही में से एक रसूल (मुहम्मद सल्ल०) आया।'

(9 : 128)

तर्जुमा—'जबकि भेज दिया अल्लाह ने उनमें से एक रसूल जो नसब के लिहाज़ से उन्हीं में से है।'

(3 : 164)

तर्जुमा—'इसी तरह हमने आप पर कुरआन को अरबी जुबान में उतारा है, (ऐ मुहम्मद ﷺ) तुम मक्का वालों और उनके आस-पास के बसने वालों को (बुराइयों से) डराओ।'

(42 : 7)

अरब के नसबों और खानदानों के माहिर इस पर एक राय हैं कि आप सल्ल० हज़रत इस्माईल बिन इब्राहीम عليه السلام की नस्ल में हैं, इसलिए कि कुरैश किसी राय के इख़िलाफ़ के बगैर अदनानी हैं और अदनान के इस्माईली होने में दो राय की गुंजाइश नहीं है।

नसब आदि के उलेमा ने नसबनामे की तफसील इस तरह बयान की है—

मुहम्मद ﷺ बिन अब्दुल्लाह बिन अब्दुल मुत्तलिब बिन हाशिम बिन अब्दमनाफ़ बिन कुसइ बिन किलाब बिन मुरा बिन काब बिन लुई बिन गालिब बिन फ़ह बिन मालिक बिन नज़्ज बिन कनाना बिन खुज़ैमा बिन मुदरका बिन इलयास बिन मुज़र बिन नज़ार बिन माद बिन अदनान

और वालिदा की जानिब से आपका नसबनामा किलाब पर जाकर बाप के नसब-नामे के साथ मिल जाता है यानी आमना बिनत वहब बिन अब्दमनाफ़ बिन जुहरा बिन किलाब। किलाब को 'हकीम' भी कहते हैं।

अलबत्ता अदनान और हज़रत इस्माईल के दर्मियान सिलसिले के नामों से मुताल्लिक सनद के माहिरो की रायें अलग-अलग हैं इसलिए नबी करीम सल्लल्लाहु अलैहि व सल्लम ने उसके बारे में इर्शाद फ़रमा कर 'क-ज़-बन्नस्साबून' (नसब बयान करने वालों ने ग़लत बयानी की है) कहा और किसी राय की तौसीक नहीं फ़रमाई और अपने सनद के सिलसिले से मुताल्लिक सिर्फ़ इस क्रम इर्शाद फ़रमाया है—

'अल्लाह तज़ाला ने इस्माईल की नस्ल में से कनाना को नुमायां किया और कनाना में से कुरैश को इज़्ज़त व अज़मत बख़्शी और कुरैश में बनी हाशिम को इम्तियाज़ अता फ़रमाया और बनी हाशिम में से मुझको चुन लिया।'

(मुस्लिम)

गोया इस तरह सनद के सिलसिले के उन हिस्सों की तस्दीक़ फ़रमाई जो नसब के माहिरो के दर्मियान बिना इख़िलाफ़ माने जाते थे।

इस्लाम ने नसबी तफ़ाख़ुर और उस पर बने हुए समाजी रस्म व रिवाज को बहुत बड़ा गुनाह और जुर्म करार दिया है। वह कहता है खुदा के यहां फ़ज़ीलत का मेयार 'ईमान और भले अमल' हैं और वहां हसब-नसब का कोई पूछने वाला नहीं है, साथ ही 'नसबी तफ़ाख़ुर (बड़प्पन, भेद-भाव) इस्लाम के बुनियादी क़ानून 'इस्लामी भाईचारा' के बिल्कुल ख़िलाफ़ है, इसलिए इस्लाम के इज्तिमाई दस्तूर में उसके लिए कोई जगह नहीं है, फिर भी वाक़िए के तौर पर तारीख़ यह पता देती है कि हमेशा नबी और रसूल ﷺ अपनी क़ौम और अपने मुल्क के इज़्ज़तदार ख़ानदानों में से होते रहे हैं। अल्लाह की हिक्मत का

यह फैसला शायद इसलिए हुआ कि क़ौमों और मुल्कों के रस्म व रिवाज और नसबी फ़ख़ व ग़ुरुर, उनके खिलाफ़ उनकी दावते हक़ और उनकी सदाक़त का पैग़ाम कहीं निजी स्वार्थ के लिए न समझ लिया जाए और इस तरह उसका अख़्लाक़ी पहलू कहीं कमज़ोर न हो जाए, जैसे किसी समाजी ज़िदंगी में ज़ात-पात की तक्सीम और कास्ट-सिस्टम इस तरह मौजूद है कि उसकी वजह से कुछ इंसान कुछ को हक़ीर व ज़लील समझने लगे हैं, तो अगर उस क़ौम या मुल्क में कोई पैग़म्बर उस ख़ानदान से ताल्लुक रखता हो जिसको क़ौमी और मुल्की रिवाज ने नीच और पस्त क़ौमों का लक़ब दे रखा है, ऐसी हालत में उस खुले जुल्म और बातिल के खिलाफ़ उस पैग़म्बर की हक़ की आवाज़ इतनी तेज़ी के साथ कामियाब न होती जितनी उस हालत में हो सकती है, जबकि वह खुद उस क़ौम व मुल्क के ऊंचे ख़ानदान से ताल्लुक रखता हो और सिर्फ़ इसीलिए ख़ास मसले में नहीं, बल्कि उसके पैग़ामे हक़ की तमाम इस्लाहों में यह फ़र्क़ ज़रूर नज़र आएगा !

बहरहाल यह हिक्मत हर मक़ाम और हर मौक़े पर फ़ायदेमंद हो या न हो, अरब के हालात व वाक़िआत के लिए निहायत मुनासिब और फ़ायदेमन्द साबित हुई। चुनांचे इस्लाम की आवाज़ ने जब अपनी इक़िलाबी और इस्लाही गरज़ से रूहानियत की छिपी कायनात में तहलका पैदा कर दिया तो एक तरफ़ नबी अकरम ﷺ ने अरबों को यह सुनाया कि जहां तक ख़ानदानी इम्तियाज़ का ताल्लुक है, तो मैं कुरैश भी हूँ और हाशमी भी और यह फ़र्क़ तुम्हारे हिसाब से बहुत बुलन्द हो, मगर मेरी निगाह में इसकी हैसियत सिर्फ़ यह है। यह फ़ख़ करने की कोई चीज़ नहीं है, और 'दूसरी जानिब नसबी फ़ख़ की बुनियादों के गिर जाने और इंसानी बराबरी की आम दावत के लिए इस खुदाई फ़रमान का एलान करके इंसानी कायनात की तमाम तारीक़ ज़ेहनियत के खिलाफ़ एक बड़ा इक़िलाब पैदा कर दिया।

तर्जुमा—लोगो! मैंने तुम सबको एक मर्द और औरत से पैदा किया है। (यानी इंसानी पैदाइश की शुरुआत आदम और उसकी बीवी हव्वा ~~से~~ से हुई है) तुमको ख़ानदानों और क़बीलों में सिर्फ़ इसलिए बांट दिया है कि आपस

में (सिलारहमी यानी रिश्तेदारियों के लिए) पहचान और मारफ़त का तरीक़ा कायम कर लो।')
—अल-हुज़ात

तर्जुमा—(और असल यह है कि) बेशक अल्लाह के नज़दीक वही इज़्ज़त वाला है, जो तुममें से परहेज़गारी की ज़िंदगी बसर करने वाला है।' (48 : 15)

और हज्जतुल विदाअ के मौक़े पर जब आप हज़ारों सहाबा की मौजूदगी में विदाई पैग़ाम सुना रहे थे और इस्लाम के बुनियादी उसूल की मज़बूती के लिए अहम बसीयतें पेश फ़रमा रहे थे, उस हुक्मे खुदावन्दी की ताईद में यह इक़िलाबी पैग़ाम भी इर्शाद फ़रमाया—

‘अल्लाह तआला ने इर्शाद फ़रमाया है, ऐ इंसानी नस्ल के लोगो! हमने तुमको एक औरत और मर्द से पैदा किया है और हमने तुम्हारे दर्मियान ख़ानदान और क़बीले बना दिए हैं, ताकि (रिश्तेदारी के लिए) तआरुफ़ पैदा करो। बिला शुबहा तुममें अल्लाह के नज़दीक वही बरगुज़ीदा है, जो ज़्यादा मुत्तक़ी (नेक किरदार) है। पस (ख़ूब याद रखो कि) न अरबी को अज़मी पर कोई फ़ज़ीलत है और न अज़मी को अरबी पर कोई बरतरी हासिल है, न काले को गोरे पर कोई फ़ज़ीलत है और न गोरे को काले पर कोई बुज़ुर्गी, बल्कि इन सब के लिए फ़ज़ीलत का मेयार सिर्फ़ तक्वा (नेक अमली) है। ऐ कुरैश के लोगो! ऐसा न हो कि तुम (ख़ानदानी फ़ख़ के) झूठे घमंड की वजह से कियामत में दुनिया को कंधे पर लाद लाओ और दूसरे लोग (नेक अमली की बदौलत) आख़िरत का सामान लेकर आएँ, वाज़ेह रहे कि तुम्हारे सिर्फ़ कुरैशी होने की वजह से मैं तुमको खुदा के फ़ैसले से क़तई तौर पर बेपरवाह नहीं बना सकता। (खुदा के यहां तो सिर्फ़ अमल ही काम आएगा) (मज्मउल फ़वाइद, भाग 1, मोज़म तबरानी कबीर से)

और एक बार नसबी फ़ख़ के खिलाफ़ तब्लीगे हक़ करते हुए उसको ‘जाहिली तास्सुब’ फ़रमाया और मुसलमानों को उससे बचने की सख़्त ताकीद फ़रमाई, इर्शाद फ़रमाया—

अल्लाह तआला ने (इस्लाम की दावत के ज़रिए तुम्हारे दर्मियान से जाहिलियत के तास्सुब और नसबी फ़ख़ (गर्व) को मिटा दिया है और अब नेक मोमिन है या बदकार पापी, सब इंसान आदम की औलाद हैं और आदम की

पैदाइश मिट्टी से हुई है, (फिर फख्र करने का क्या मौका है?)

(अबूदाऊद व तिर्मिजी)

सरवरे दो आलम ﷺ ने यह फरमाया 'इन्नमा हु-व मोमिनुन लक्रि-य औ फ़ाजिरुन शक्रि-य' इस मसले को इस दर्जा साफ़ कर दिया था कि मुसलमान की ज़िंदगी में कभी इसके खिलाफ़ ज़िंदगी का कोई असर पड़ना ही नहीं चाहिए था। ज़ात-पात तो सिर्फ़ इसलिए थी कि छोटे-छोटे हलकों में आपसी तआरुफ़, सिलारहमी (रिश्तेदारियों का ख़्याल) और हुस्ने सुलूक (सदव्यवहार का मामला) एक दूसरे के साथ आसानी से हो सके, वरना कैसी ज़ात? कहां का ख़ानदान? कौन बिरादरी? यहां तो सिर्फ़ दो ही फ़ितरी और नेचुरल तक्सीमें हैं नेक या बद? किसी क्रौम, किसी ख़ानदान और किसी मुल्क का इंसान हो अगर 'सच्ची खुदापरस्ती' और नेकी रखता है तो वे सब एक बिरादरी और एक क्रौम हैं और अगर 'मुशिरक व काफ़िर और बदकार पापी' तो वे सब एक गिरोह और एक टोला है।

यतीमी

खातमुल अबिया हज़रत मुहम्मद सल्लल्लाहु अलैहि व सल्लम के वालिद का नाम अब्दुल्लाह और वालिदा का नाम आमिना था। अभी हिदायत का सूरज इस दुनिया में निकला नहीं था और हज़रत आमना के मुबारक पेट में अमानत के तौर पर मौजूद था कि वालिद का इतिक़ाल हो गया और सीरत लिखने वाले कहते हैं कि हज़रत अब्दुल्लाह तिजारत के एक काफ़िले के साथ शाम तश्रीफ़ ले गए थे वापसी में जब काफ़िला मदीना (यसरिब) पहुंचा तो यह बीमार हो गए और इसीलिए अपने ननिहाल में बनी नज्जार में क्रियाम किए रहे— काफ़िला जब मक्का पहुंचा तो अब्दुल मुत्तलिब ने बेटे के बारे में मालूम किया। काफ़िले ने उनकी बीमारी और मदीना में क्रियाम का वाक़िया क़ह सुनाया तब अब्दुल मुत्तलिब ने अपने बड़े लड़के हारिस को हालात मालूम करने के लिए मदीना भेजा। हारिस जब मदीना पहुंचे तो मालूम हुआ कि हज़रत अब्दुल्लाह एक महीने कुछ दिन बीमार रहकर इस दुनिया से चल बसे।

वापस आकर जब हरिस ने बाप को इतिला दी तो अब्दुल मुतलिब और तमाम खानदान को इस बड़े सदमे ने बेहाल कर दिया, क्योंकि अब्दुल्लाह अपने बाप और भाइयों के बड़े चहेते थे।

गरज़ जब आपकी मुबारक पैदाइश हुई तो इससे क़बल ही आपको यतीमी का शरफ़ हासिल हो चुका था। चुनांचे कुरआन में आपकी यतीमी और दुनिया के साधनों से महरूम की बावजूद अल्लाह की रहमत की गोद में परवरिश पाकर दुनिया को हिदायत पर लाने वाला बनने का ज़िक्र थोड़े में सूरः वज़ुहा में हो चुका है—

तर्जुमा—‘(ऐ पैग़म्बर!) क्या तुझको खुदा ने यतीम नहीं पाया, फिर अपनी (रहमत की) गोद में जगह दी और क्या तुझको नावाकिफ़ नहीं पाया फिर तुझको (कायनात की हिदायत के लिए) हिदायत वाला बनाया और क्या तुझको (हर किस्म के वसीलों से महरूम) मुहताज नहीं पाया, फिर तुझको (हर किस्म की सरवरी देकर) ग़नी बना दिया।’ (93 : 6-8)

हज़रत अबू क़तादा रज़ि० के क़ौल के मुताबिक़ इन आयतों में अजीब व ग़रीब एजाज़ और बयान करने का ढंग है। साथ नबी अकरम सल्लल्लाह अलैहि व सल्लम की पाक जिंदगी के दर्जों का ज़िक्र है। तुम समझते हो कि ‘फ़ाआवा’ के मानी यह है कि परवरदिगार ने आपको रहने-सहने की शक्ल पैद कर दी या आपको बेयार व मददगार नहीं रहने दिया। यह भी सही है मगर इस कलामे रब्बानी की असल रूह यह है कि उसने जाते अक़दस सल्ल० के हर किस्म के माही (भौतिक) असबाब व वसाइल (साधनों) से बेपरवाह रह कर अपनी रहमत के आगोश में ले लिया और आपकी तरक्की व बढ़ौतरी के ख़ालिस अपनी तर्बियत में कामिल व मुकम्मल किया। (तफ़सीर इब्न कसीर और ‘व-व-ज-द-क़ ज़ाल्लन फ़-हदा०’ की तफ़सीर की खुद कुरआन ही ने दूसरे जगह रोशन कर दिया। जैसे सूरः शूरा में है—

तर्जुमा—‘और इसी तरह हमने तेरी तरफ़ अपने ‘अम्र’ की रूह व तरक्की की (हालांकि इससे पहले) न तू किताब (कुरआन) को जानता था और न ईमान की हकीक़त को, लेकिन हमने उसको ‘नूर’ (रोशनी) बना दिया, ह

अपने बन्दो में से जिसको चाहते हैं (उसकी सलाहियत व इस्तेदाद को सामने रखकर) उसके ज़रिए हिदायत देते हैं।' (42 : 25)

और आयत 'आइलन फ़अग्ना' में दुनिया की ज़रूरत और ग़नी का ज़िक्र कलाम की रूह नहीं है बल्कि इस ओर इशारा है कि अल्लाह तआला ने आपके करीब होने का वह बड़ा रुत्बा अता फ़रमाया है कि मादी और रूहानी हर किस्म की ज़रूरत से ऊपर उठकर अच्छी सिफ़त और बेहतरीन अख़लाक की ऊंची मिसाल 'ग़नी' बना दिया, यही वह ग़नी है जिसका खुद ज़ाते अक़दस ने इस तरह ज़िक्र फ़रमाया है—

'ग़नी मालदारी की बहुतायत का नाम नहीं है, हक़ीक़ी ग़नी नफ़्स का अल्लाह के अलावा हर चीज़ से बेनियाज़ हो जाना है। (तपसीर इब्ने कसीर)

मुबारक उम्र अभी छः साल की ही थी कि आपकी वालिदा बीबी आमिना का भी इतिहास हो गया। बीबी अमिना आपको आपके ननिहाल (मदीना) में लेकर गई थीं, वापसी में मुक़ाम अबवा में बीमार हो गई और कुछ दिन बीमार रहकर वहीं इतिहास फ़रमाया और उम्र की अभी आठ मंज़िलें ही तै हो पाई थीं कि दादा अब्दुल मुत्तलिब ने भी मुंह मोड़ लिया और इस तरह बचपन ही में तर्बियत के वसीले और दुनिया की किफ़ालत के सामान से महरूम ने गोया अल्लाह की मशीयत की ओर से यह एलान कर दिया कि ज़ाते कुदसी सिफ़ात को एक खुदा ने ख़ालिस अपनी तर्बियत के लिए चुन लिया है फिर यह कैसे मुश्किन है कि उसको तर्बियत के दुनियावी अस्बाब व वसाइल का मुहताज बनाए।

अल्लाह तआला ने एक यतीम व यसीर और मादी वसीलों से महरूम हस्ती को अपने लिए चुनकर किस तरह अपने कामिल रब का मज़हर बनाया। सूरः इन्शिराह में इस हक़ीक़त को अछूते अन्दाज़ में बयान फ़रमाया है—

तर्जुमा— 'क्या हमने (हक़ और सच्चाई कुबूल करने के लिए) तेरा सीना नहीं खोल दिया और (मारफ़ते इलाही की हक़ीक़ी तलब और क़ौम और इंसानी कायनात की बेराहरवी पर उनकी हिदायत की तड़प का) वह बोझ हमने तुझसे दूर कर दिया जिसने तेरी कमर तोड़ रखी थी और हमने तेरे ज़िक्र को

कायनात में बुलन्द कर दिया।'

(14 : 1-3)

'शरहे सदर', (सीना खोल देना) यह कि अब सीखने-सिखाने के साधनों के ज़रिए हासिल होने वाले तमाम उलूम व मआरिफ़ अल्लाह की उस अता और देन के सामने नाचीज़ होकर रह गए हैं, जिसकी समाई के लिए हमने तेरे सीने को खोल दिया है, अब उलूम व मआरिफ़ के अपार समुन्दर भी हों, तो सीने के फैले हुए दामन के लिए काफ़ी है और इसी 'शरहेसदर' ने अल्लाह की मारफ़त के तमाम छिपे ख़जाने तुझ पर खोल दिए और सारा बोझ तेरे सीने पर से हट गया, जिसने तेरी कमर को इसलिए तोड़ रखा था कि दिल से तलाश और दिली तड़प के बावजूद तू इससे पहले नहीं जानता था कि अल्लाह की मारफ़त का सीधा रास्ता कौन-सा है और जिनकी राहें गुम हो चुकी हैं, उनकी रहनुमाई का रास्ता क्या है? मगर अब यह सब कुछ रोशन हो जाने के बाद हमने दुनिया में तेरे ज़िक्र को वह बुलन्दी और ऊंचाई अता फ़रमाई कि तेरा मक़ाम—

'ख़ुदा के बाद, मुख़्तसर यह कि तू ही बुजुर्ग है।'

चुनांचे नाम 'अहमद' व 'मुहम्मद' है और मक़ाम 'मुक़ामे महमूद', सूरः हम्द ज़िंदगी का वज़ीफ़ा है और क्रियामत में हम्द का झंडा ही नुमायां—

हुस्ने यूसुफ़, दमे ईसा, यदे बैज़ादारी

आंचे ख़ूबां हमा दारंद तू तंहा दारी।

यही नहीं, बल्कि कुरआनी दावत के नए सिरे से बुलंद करने वाली तेरी हक़ की सदा ने एतक्राद व अमल और ईमान व किरदार की राह से तमाम दुनिया के इज्तिमाई व समाजी निज़ामों में जो शानदार इंक़िलाब पैदा कर दिया और सोसाइटी के हर शोबे की पुरानी और फटी चादर बिछा दी, उसने तेरे ज़िक्र को वह बुलन्दी दी कि कोई क़ौम, कोई मज़हब और कोई जमाअत किसी-न-किसी शक्ल में उससे मुतास्सिर हुए बग़ैर न रह सके।

बुत-परस्ती से नफ़रत, तंहाई पसन्दी और अल्लाह की इबादत का जौक़

बचपन से इज़्दिवाजी ज़िंदगी (गाहस्थ्य जीवन) के शुरू के मरहलों तक के हालात व वाक़ियात तपसील के साथ सीरत और हदीस की किताबों में नक़ल किए गए हैं, इसलिए वहीं उनसे रुजू किया जा सकता है।

मुख़्तसर यह कि दादा अब्दुल मुत्तलिब के इतिहास के बाद आपके चाचा अबू तालिब आपके साथ बड़ा उन्स और अपनापन रखते थे और ज़िंदगी भर आपका साथ देने का हक़ अदा करते रहे। नबियों और रसूलों की सुन्नत के मुताबिक़ आपने अपनी रोज़ी का भार किसी पर नहीं डाला और दुनिया के कामों में आपने बक़रियां भी चराई और तिजारत भी की। शाम (सीरिया) के मशहूर तिजारती शहर बसरा में भी इस ग़रज़ से तशरीफ़ ले गए और पचीस साल की उम्र में यही सफ़र हज़रत ख़दीजतुल कुबरा से निकाह की वजह बना। आप ख़दीजा का माल साझे की तिजारत की बुनियाद पर बसरा की मंडी में ले गए। ख़दीजा का गुलाम मैसरा भी सफ़र का साथी था। इस दर्मियान आपकी सदाक़त व अमानत, एक यहूदी राहिब की बशारत और तिजारत के क़ीमती मुनाफ़ा का जो तज़ुर्बा किया था और जो कुछ देखा था, मैसरा ने वह सब हज़रत ख़दीजा से कह सुनाया। चुनांचे यह तास्सुर भियां-बीवी के रिश्ते की वजह बना।

अब ज़िंदगी में एक और इक्क़िलाब हुआ कि आप तंहाई में रहना पसन्द करने लगे और हिरा नामी गुफ़ा में दिन व रात गुज़ारने लगे। बुतपरस्ती से शुरू ही से नफ़रत थी, इसलिए भी न किसी मूर्ति के आगे सर झुकाया और न किसी ऐसी मज्लिस में शिर्कत फ़रमाई जो बुत-परस्ती के मेले कहलाते थे। अब अकेलेपन में सलीम फ़ितरत जिस तरह रहनुमाई करती, एक अल्लाह की इबादत करते, मगर एक चुभन सीने में ऐसी थी जो इस हालत में भी बेचैन ही रखती। अक्सर यह सोच कर तड़प जाते थे कि मेरी क़ीम ख़ास तौर से और इसांनी दुनिया आम तौर से किस तरह एक अल्लाह को छोड़कर मूर्तिपूजा और प्रकृति-पूजा (मज़ाहिर परस्ती) में पड़ी हुई है और यह कि अख़्लाक़ की

दुनिया किस तरह उलट गई है। आखिर वह कौन-सा कामियाब नुस्खा है जो इस हालत में इकिलाब पैदा कर दे और सच्ची खुदापरस्ती और नेक अमली फिर एक बार अपनी शक्ति दिखला दे।

यही जज्बात व तास्सुरात थे जो बेचैन दिल में करवटें ले रहे थे और हिरा की तंहाई में इन्हीं कैफ़ियतों के साथ जाते अक़दस, अल्लाह की याद में लगी रहती और जब कई-कई दिन इस तरह गुज़र जाते तो कभी हज़रत ख़दीजा हाज़िर होकर खाने-पीने का सामान दे जातीं और कभी खुद अपने आप जाकर कुछ दिनों का खाने-पीने का सामान ले आंते और हिरा में फिर इबादत में लग जाते। चुनांचे चौदह सदियां गुज़रने के बाद आज भी हिरा, जुबान से ख़ास मंज़र की गवाही दे रही है जिसका लुफ़्त उसने वर्षों उठया है और यही इबादत के लिए वह तंहाई की जगह थी जहां जाते अक़दस पर सबसे पहले अल्लाह की वहुय आई और तर्तीब के साथ सूरः इक्रा और सूरः मुद्स्सिर की कुछ आयतें सुनाने के लिए बशीर (बशारत देने वाला) व नज़ीर (डराने वाला) बना दिया।

पैग़म्बर बनाए गए

ग़रज़ ख़ातमुल अंबिया मुहम्मद सल्लल्लाहु अलैहि व सल्लम की पाक ज़िंदगी के इफ़िरादी और इज्तिमाई दोनों पहलुओं का यह हाल था कि एक तरफ़ तंहाइयों में अल्लाह की मारफ़त हासिल करने में लगे हुए सीधे रास्ते की तालाश, इंसानों के सुधार के लिए तड़प और तलब थी और दूसरी तरफ़ क्रौम व मुत्क के लोगों के साथ, सच अपनाने, सच बोलने, सच का जामा अमली ज़िंदगी में पहनने, सही मामले और सच्ची सोच जैसे बेहतरीन अख़्लाक़ और पाक-साफ़ खूबियों के साथ समाजी ज़िंदगी को सामने लाना था और इन फ़र्कों की वजह से हर आदमी की निगाह में आपकी वह क़द्र और इज़्ज़त थी कि आप सबकी मुत्तफ़का राय से 'अस-सादिक़ वल अमीन' के लक़ब से याद किए जाते थे और कल जो दुश्मनी उनको मुहम्मद-अल्लाह के रसूल से नुबूवत के दावे पर हुई, वह आज मुहम्मद बिन अब्दुल्लाह के साथ क़तई तौर पर नहीं थी और सब ही उनकी इज़्ज़त व एहताराम के क़ायल थे।

यही हालात व वाक़िआत थे, जबकि मुबारक उम्र चालीस मज़िलें तै कर चुकी थी, रमज़ान का महीना था और आप हिरा ग़ार में इबादत में लगे हुए थे कि अचानक आपके सामने जिब्रील फ़रिश्ता ज़ाहिर हुआ और उसने बशारत दी कि अल्लाह ने आपको लोगों की रुशद व हिदायत के लिए चुन लिया और रिसालत व पैग़म्बरी के ऊंचे मंसब पर बिठाया।

यह वाक़िया चूँकि मानव-जाति की तारीख़ में हैरत और इक़िलाब की वजह साबित हुआ और उसने ज़ाते अक्बदस को बुलन्दी की इस हद पर पहुँचा दिया, जहाँ मज़हबों और मिल्लतों में सुधार व इक़िलाब उस हस्ती की रहमत का फ़ैज नज़र आते हैं, इसलिए तारीख़ व हदीस के रोशन सफ़हों ने इस वाक़िए को तमाम तफ़सील से सही सनद के साथ अपने सीने में हिफ़ाज़त से रखा है, चुनांचे हदीस-फ़न और इस्लामी तारीख़ के इमाम बुख़ारी रह० ने अपनी मशहूर व मक़बूल 'अल-जामेअ-अस्सहीह' में हज़रत आइशा सिदीक़ा रज़ि० की सनद से इस वाक़िए को जिन लफ़्ज़ों में नक़ल किया है, उसका तर्जुमा नीचे दिया जाता है। हज़रत आइशा सिदीक़ा रज़ि० फ़रमाती हैं—

नबी अकरम (सल्लल्लाहु अलैहि व सल्लम) पर शुरू में सच्चे ख़्वाबों का सिलसिला जारी रहा। कोई ख़्वाब आप नहीं देखते थे, मगर अपनी ताबीर (स्वप्नफल) में इतना रोशन और सही साबित होता था, जैसे कि सुबह की सफ़ेदी नमूदार होती है। फिर आपको अकेले रहना महबूब हो गया और हिरा में इबादत में मशगूल रहने लगे। कभी-कभी आप घर वालों के पास भी तशरीफ़ ले जाते। हज़रत खदीजा रज़ि० आपके खाने का कुछ सामान तैयार करतीं और आप उसको लेकर फिर ग़ार में वापस तशरीफ़ ले जाते, इसी तरह हिरा में इबादत में मशगूल रहते कि अचानक एक दिन आप पर खुदा का फ़रिश्ता नमूदार हुआ और कहने लगा, 'इक़रा' (पढ़िए)। नबी उम्मी ने कहा, 'मैं पढ़ना नहीं जानता'

पैग़म्बर इश्राद फ़रमाते थे कि जब मैंने फरिश्ते से यह कहा तो उसने मुझको पकड़ में ले लिया, जिसकी शिद्दत से मुझको तकलीफ़ होने लगी और फिर छोड़कर मुझसे दोबारा कहा, 'पढ़िए' मैंने वही जवाब फिर दिया, 'मैं पढ़ना नहीं जानता।' तब उसने फिर वही अमल किया और गिरफ़्त छोड़कर तीसरी

बार फिर जुम्ला दोहरा दिया और मैंने भी वही पिछला जवाब दिया। गरज़ तीन बार यही बात-चीत और यही ज़मल होते रहने के बाद चौथी बार फ़रिश्ते ने (सूरा: इक्रा) की ये कुछ आयतें तिलावत कीं—

तर्जुमा—‘अपने उस परवदिगार के नाम से पढ़ जिसने पैदा किया, उसने इंसान के जमे खून से पैदा किया, पढ़ और तेरा परवदिगार बहुत करम करने वाला है, जिसने कलम (लेख) के ज़रिए (इंसान को) इल्म सिखाया, इंसान को वह सब कुछ सिखाया, जिसे वह नहीं जानता था।’

गरज़ नबी अकरम ﷺ ने इन आयतों को दोहराया और ये आपके ज़ेहन में बैठ गई। इसके बाद जब हिरा में फ़ारिग हुए तो यह हालत थी कि दिल (वह्य की शिद्दत से) कांप रहा था। आपने मकान में दाख़िल होते ही फ़रमाया, ‘मुझको कपड़ा ओढ़ाओ।’ हज़रत ख़दीजा ने फ़ौरन कपड़ा ओढ़ा दिया। जब आपको सुकून हुआ तो ख़दीजा को तमाम वाक़िए कह सुनाए और फिर फ़रमाया, ‘मुझे जान का डर है’ (यानी मुझे यह ख़ौफ़ है कि शायद मैं वह्य के बोझ को बरदाश्त न कर सकूँ।) हज़रत ख़दीजा रज़ि० ने सुनकर अर्ज किया, खुदा की क़सम! खुदा आपको हरगिज़ रुसवा नहीं करेगा, क्योंकि आप रिश्तों को जोड़ते हैं, मेहमानों की मेहमानदारी, बेचारों की चारागरी फ़रमाते और ग़रीब के लिए मआश का ज़रिया मुहैया करते हैं और हक़ पहुंचाने की कड़ी-से-कड़ी मुसीबत में मददगार बनते हैं।

इस बात-चीत के बाद हज़रत ख़दीजा रज़ि० नबी अकरम सल्लल्लाहु अलैहिम ब सल्लम को अपने चचेरे भाई वरक़ा बिन नौफ़ल के पास ले गईं। वरक़ा बिन नौफ़ल जाहिलियत के ज़माने में उन लोगों में से थे जिन्होंने सच्चे ईसाई धर्म को कुबूल कर लिया था, इबराही जुबान से वाक़िफ़ और इंजील की किताबत किया करते थे और बहुत बूढ़े और आंख के अंधे भी थे। हज़रत ख़दीजा रज़ि० ने वरक़ा से कहा, ‘मेरे भाई! आप अपने भतीजे का वाक़िया तो सुनिए।’ वरक़ा ने हालात मालूम किए तब नबी अकरम सल्ल० ने गुज़रा हुआ वाक़िया सुनाया। वरक़ा ने सुना तो कहा, ‘यह वह फ़रिश्ता (जिब्रील) है जो हज़रत मूसा ~~ख़~~ पर अल्लाह की वह्य ले आया करता था, काश! कि मैं उस वक़्त तक ज़िंदा रहूँ। जब तेरी क़ौम तुझको तेरे वतन

(मक्का) से निकालेगी।' आपने मालूम किया, क्या मेरी क़ौम मुझको वतन से बेवतन कर देगी? वरक़ा ने कहा, देशक ऐसा होगा और जिस पैग़ाम के लिए खुदा ने आपको पैग़म्बर बनाया है, उस ख़िदमत पर जो भी लगाया गया, उसके साथ यही शक़्त पेश आई है। पस अगर वह वक़्त मेरी ज़िंदगी में आया, तो मैं पूरी ताक़त के साथ तेरी हिमायत करूंगा।' मगर वरक़ा को यह वक़्त नहीं मिला, उससे पहले उनका इतिहास हो गया।

वह्य आने का पहला दौर

नबी अकरम सल्ल० पर सबसे पहले सूरः अलक़ की ये आयतें उतरीं—

तर्जुमा— 'पढ़ो, अपने परवरदिगार के नाम से, जिसने पैदा किया इंसान को जमे खून से, पढ़ो, और तेरा परवरदिगार जो सबसे ज़्यादा बरगज़ीदा है, वह हस्ती है जिसने सिखाया लिखना सिखाया इंसान को वह सब कुछ जो वह नहीं जानता था।' (86 : 1-5)

इन आयतों में यह बताया गया है कि हज़रत इंसान जो खुदा की सबसे बेहतर और कायनात के सिलसिले की सबसे ज़्यादा तरक्की पाई मख़्लूक है और इसी वजह से वह कायनात में 'अल्लाह के ख़लीफ़ा' के मंसब पर बिठाया गया है, उसकी पैदाइशी कमज़ोरियों का यह हाल है कि उसकी पैदाइश गंदे पानी और जमे खून से हुई है। लेकिन अल्लाह ने जब उसको ऊंची जगह बख़्शाने का इरादा किया और 'अस्फ़लुस्साफ़िलीन' (नीचों में नीच) के लायक मख़्लूक को ऊंचे दर्जों पर बिठाना चाहा तो उसको वह सिफ़ते आला अता फ़रमाई जो अल्लाह की सिफ़तों में बहुत ऊंची है यानी उसके 'सिफ़ते इल्म का मज़हर' बनाया, उसको 'क़लम के ज़रिए' लिखना सिखाया और इल्म व इरफ़ान की धुरी बनाया, फिर इस तरफ़ भी इशारा किया कि इल्म हासिल करने के तीन ही तरीक़े हैं—

1. ज़ेहनी
2. लिसानी (भाषायी)
3. रस्मी

इल्म ज़ेहनी लफ़्ज़ों और रस्मों का मुहताज नहीं होता और लिसानी इल्म ज़ेहनी इल्म का मुहताज है मगर रस्म व नक्श लिखने से बे-नियाज़ है और रस्मी इल्म रस्मुलख़त (लिपि) और नक्शों का भी मुहताज है। पस अगर 'रस्मी

इल्म' का किसी जगह ज़िक्र हो तो लिसानी और ज़ेहनी इल्मों का ज़िक्र अपने आप हो जाता है क्योंकि यह अपने से बुलन्द हर दो इल्मों के लिए बेहतरीन ताबीर करने वाला है और ज़ाहिर है कि इल्म रस्मी इल्म 'क़लम' का मुहताज है, इसलिए कुरआन ने 'अल्ल-म बिल क़लम' कह कर बड़े अच्छे ढंग से इस पूरी हक़ीक़त को वाज़ेह कर दिया। इसकी और तशरीह 'अल्ल-मल इंसा न मा लम यालम' से कर दी और इस बयान का मक़सद यह है कि एक तरफ़ इल्म और नुबूवत का क्या ताल्लुक है, वह ज़ाहिर हो जाए दूसरी ओर इंसान को अपनी जिंदगी के सही मक़सद का इल्म हो जाए।

वह्य उतरने का दूसरा दौर

हिरा ग़ार में नुबूवत के मंसब से सरफ़राज़ किए जाने के वक़्त सूरः अलक़ की ये कुछ आयतें उतर कर अल्लाह की वह्य का सिलसिला कट गया। अल्लाह की हिक्मत का तक्राज़ा यह हुआ कि हिरा में फ़रिश्ते के ज़ाहिर होने और वह्य के नाज़िल होने से फ़ौरी तौर पर नुबूवत व रिसालत की खुलूसियतें और असरात ज़ाते अक़दस पर हुए हैं, वे अच्छी तरह पक जाएं और नुबूवत व रिसालत की सलाहियत व इस्तेदाद की तक्मील हो जाए, ताकि आगे वह्य के सिलसिले के मज़बूत मुहरिकात और मुअस्सिरात पैग़म्बर की बशरी ख़ासियतों के लिए अजनबी न रहें, इसलिए कुछ दिनों के लिए वह्य के नाज़िल होने का सिलसिला बन्द रहा। इसी को मज़हब के लफ़्ज़ों में 'फ़तरते वह्य' (वह्य का बन्द होना) कहते हैं।

लेकिन ज़ाते अक़दस सल्लल्लाहु अलैहि व सल्लम को हिरा में पेश आने वाली कैफ़ियत और सूरतेहाल से जो फ़ितरी तश्वीश (स्वाभाविक चिन्ता) पैदा होती थी, जब उसने सुकून और इल्मीनान की शक्ल अख़्तियार कर ली तो वह्य के नाज़िल होने की रूहानी कैफ़ियतों ने इस दर्जा लुफ़ पैदा किया कि आप उस 'फ़तरत' को बर्दाश्त न कर सके और लुफ़ वाले और गहरे ज़ज्बों ने इस हद तक बेचैनी की शक्ल अख़्तियार कर ली कि कभी-कभी नामूसे अक़बर (जिब्रील अमीन) ज़ाहिर होकर आपको सब्र व तस्कीन की दावत देते और यक़ीन दिलाते थे कि अपनी तमाम नज़ाकतों, ख़ूबियों और हुस्न व कमाल

के साथ नुबूवत व रिसालत का यह सिलसिला आपकी जाते अक्दस के साथ जुड़ चुका है और 'फ़तरत' का यह दौर बस थोड़े दिनों का है, इसलिए आप परेशान न हों। तब आप तस्कीन पाते और वायदे वाले वक्त के इन्तिज़ार में रहते कि कुछ दिनों बाद वह्य के आने का सिलसिला दोबारा शुरू हुआ और सबसे पहले सूरः मुद्स्सिर की ये आयतें उतरें—

तर्जुमा—'ऐ कमली पोश उठ, (और लोगों को गुमराही के अंजाम से) डरा और अपने पालनहार की अज़्मत व ज़लाल को बयान कर और लिबास को पाक कर और बुतों से जुदा रह और ज्यादा हासिल करने की नीयत से अच्छा व्यवहार न कर और अपने पालनहार के मामले में (अज़ीयत व मुसीबत पर) सब्र अख़्तियार कर।' (74 : 1-7)

इन आयतों ने गोया जिंदगी के इंसानी मक़सद की तक्मील कर दी, क्योंकि सूरः अलक़ में कहा गया था कि इंसानियते कुबरा के लिए 'सही इल्म' शर्त है। यह नहीं तो कुछ भी नहीं। अब यह बताया जा रहा है कि सही इल्म की ऊंचाई और बढ़ाई के मान लेने के बाद भी इंसानियत की तक्मील उस वक्त तक नामुम्किन है कि सही इल्म के साथ 'सही अमल' भी मौजूद हो, इसलिए कि अगर इल्म सही है और अमल सही मफ़कूद हो, तो उसका फ़ायदा मुअत्तल और बेकार है और अगर अमल है और सही इल्म नदारद, तो वह अमल नुक्सान की वजह है। रुश्द व हिदायत और सीधे रास्ते के लिए दोनों ही का वुजूद ज़रूरी है और तभी 'इंसान' 'इंसानियते कुबरा' हासिल कर सकता है।

गरज़ जिस तरह सूरः अलक़ की आयतों से 'इल्मे नाफ़ेअ' (लाभप्रद ज्ञान) की ओर इशारे किए, उसी तरह सूरः मुद्स्सिर ने 'अमले नाफ़ेअ' की बुनियादी तफ़्सीलें ज़ाहिर की हैं। खुदा की हस्ती और उसका कामिल रब होना दोनों का अमली एतराफ़, बातिनी तहारत व पाकीज़गी का क़माल, ज़ाहिरी तहारत व पाकीज़गी का लाज़िम होना, बेगरज़ और बेलौस अख़्लाक़े हमीदा की बुनियाद, 'एहसान' पर जमाव और कुबूले हक़ और नेक अमली के नतीजों पर 'सब्र' इन आयतों का हासिल हैं और यही वे बुनियादी बातें हैं, जिनमें इल्मे हक़ और अमले सही की तमाम कायनात समा दी गई है।

साथ ही हज़रत मुहम्मद ﷺ के लिए सूरः अलक्र और सूरः मुहस्सिर का यह खिताब और पैगामे हक्र इशारा है इस तरफ़ कि अमल का यह निज़ाम मंसबे रिसालत के लिए 'नफ़्स की तक्मील' और रुश्द व हिदायत की दावत के लिए 'पहले दर्जे' की हैसियत रखता है और यही क़रीबी मुस्तज़िबल में 'आम बेसत' की वजह साबित होगा।

दावत व इर्शाद के एलान की पहली मंज़ील

कुरआन के इस हुक्म के बाद जो कि तब्लीग़ और हक्र की दावत का पहला पैगाम था, दावत व इर्शाद ने एक क़दम और आगे बढ़ाया और अब जाते हक्र ने सूरः शोअरा की आयतें नाज़िल फ़रमा कर नबी अकरम सल्लल्लाहु अलैहि व सल्लम को यह फ़ैसला सुनाया कि सबसे पहले रिश्तेदारों और क़रीब के लोगों को हक्र की दावत दीजिए, ताकि दूसरों पर भी उसका असर पड़े और यों भी कुरैश और बनी हाशिम के बह्य कुबूल करने का असर तमाम अरब क़बीलों पर पड़ना लाज़िमी है, इसलिए वे सब क़बीलों के सरखेल और सर गिरोह हैं और हरम के रहने वाले होने की वजह से तमाम अरब पर उनका दीनी और दुन्यवी असर है। सूरः शोअरा में है—

तर्जुमा— 'और (ऐ पैग़म्बर!) अपने क़रीबी नातेदारों को (गुमराही से) डरा और जो मुसलमान तेरी पैरवी करने वाले हैं, उनके लिए अपने बाज़ुओं को पस्त रख (यानी नमी और तवाज़ो से पेश आ) अगर वे नाफ़रमानी करें तब तो उनसे कह दे मैं, तुम्हारे इन (बुरे) कामों से बरी हूँ और ग़ालिब रहम करने वाली ज़ात पर भरोसा कर जो तुझको उस वक़्त भी देखती है, जब तू उसके दरबार में खड़ा होता है और उस वक़्त भी, जबकि तू सज़्दा करने वालों में मिलकर उसके सामने सज़्दा रेज़ होता है। बेशक वह सुनने वाला और जानने वाला है।' (26 : 214-220)

गोया यह इल्म व अमल की तक्मील और रुश्द व हिदायत के 'मंसबे फ़ैज़ान' के बाद दूसरा दर्जा था, जिसमें हक्र का एलान और इस्लाम की दावत की अमली सूरत अख़्तियार करने के लिए तहरीक की गई। चुनांचे सही रिवायतें गवाह हैं कि आपने सफ़ा की चोटी पर खड़े होकर उस ज़माने में राज

एलान के तरीके के मुताबिक 'या सबाहा' कहकर कुरैश के खानदानों को पुकारा और जब सब जमा हो गए तो एक मिसाल देकर समझाया कि बेशक मैं खुदा को पैगम्बर, रसूल और सीधे रास्ते के लिए सच्चा हिदायत करने वाला हूँ। इर्शाद फ़रमाया—

'लोगो! अगर मैं तुमसे यह कहूँ कि इस पहाड़ के पीछे एक भारी फ़ौज जमा है और तुम पर हमले के लिए तैयार, तो क्या तुम मुझको सच्चा समझोगे? 'ओ मुसद्दिकी! लोगों ने कहा हमने तुझको 'अस्सादिकुल अमीन' पाया है तू जो कुछ कहेगा हक़ और सदाक़त पर टिका होगा, तब आपने फ़रमाया, तो लोगो! मैं तुमको एक अल्लाह की ओर बुलाता हूँ और मूर्ति-पूजा की गन्दगी से बचाना चाहता हूँ। तुम उस दिन से डरो, जब खुदा के सामने हाज़िर होकर अपने आमाल व किरदार का हिसाब देना है।' (तारीख़े इन्ने कसीर)

यह सच्ची आवाज़ जब कुरैश के कानों में पहुँची, तो वे हैरान रह गए और बाप-दादा के दीन 'बुतपरस्ती' के खिलाफ़ आवाज़ सुनकर ख़फ़ा होने लगे गोया मब में एक आग दौड़ गई और सबसे ज़्यादा आपके हकीक़ी चचा अबूलहब को तैश आया और ग़ज़बनाक होकर कहने लगा, 'तू हमेशा हलाक़त और रुसवाई का मुंह देखे, क्या तूने इस गरज़ से हमको बुलाया था?'

अजब मंज़र है कि कुछ घड़ियां पहले जिस मुहम्मद बिन अब्दुल्लाह की सदाक़त व अमानत और अच्छी आदतों से सारी क़ौम मुतास्सिर रहकर उसकी अज़मत व इज़ज़त करती और उसके साथ वालिहाना मुहब्बत ज़ाहिर करती थी, वही आज इस एलान पर कि 'मैं मुहम्मद रसूलुल्लाह हूँ एक साथ पराएपन और नफ़रत रखने वाली और खून की प्यासी बन गई।

दावत व इर्शाद की दूसरी मंज़िल

सीरत की किताबों में पढ़ आए हो कि नबी अकरम (सल्लल्लाहु अलैहि व सल्लम) ने खानदान और बिरादरी के लोगों को राहे हक़ दिखाने और उनकी ईमानी और अख़्लाक़ी हालत ठीक करने की खातिर क्या कुछ नहीं किया, मगर कुरैश के कुछ लोगों के सिवा किसी ने आपकी दावत पर लम्बैक न कहा और अ़दावत व बुर्ज़ को अपना शेवा बनाए रखा। तब दावत व इर्शाद ने तरक्की

के तीसरे जीने पर क्रदम रखा और अल्लाह की तरफ से हुक्म हुआ, ऐ हक़ की दावत देने वाले! ख़ानदान और बिरादरी के इंकार और सरकशी से बद-दिल और गुमगीन न हो और अपनी ज़िम्मेदारी पर जमकर डटे रहो, क्योंकि सआदत (सौभाग्य) और शक्रावत (दुर्भाग्य) तुम्हारे कब्जे में नहीं हैं, तुम्हारा काम तो सिर्फ़ इस्लाग़ (पहुँचाना) है अलबत्ता अब ख़ानदान के दायरे से आगे बढ़कर मक्का और उसके चारों तरफ़ के क़बीलों और क़ौमों को भी हक़ का यह पैग़ाम सुनाओ और दावत व इश़ाद का यह तोहफ़ा उनके सामने भी रखो, ताकि जो सईद रूहें 'पैग़ामे हक़' के लिए बेचैन और परेशान हैं, वे इस पर लब्बैक कह कर तस्कीन पाएं और प्यासी रूह को ज़िंदगी के पानी से सींचें।

तर्जुमा—और (देखो) यह किताब (कुरआन) है जिसे हमने (तौरात की तरह) नाज़िल किया, बरकत वाली और जो किताब इससे पहले नाज़िल हो चुकी है, इसकी तस्दीक़ करने वाली और इसलिए नाज़िल की, ताकि तुम उम्मुल कुरा (यानी शहर मक्का) के बाशिंदों को और उसको जो उसके चारों तरफ़ हैं (गुमराहियों के नतीजों से) डराओ। (6 : 92)

तर्जुमा—और इसी तरह हमने तुम पर कुरआन नाज़िल किया अरबी जुबान में, ताकि (गुमराहियों के नतीजों से) डराओ मक्का शहर के बाशिंदों को और उनको जो उसके आस-पास हैं। (42 : 7)

चुनांचे नबी अकरम सल्लल्लाहु अलैहि व सल्लम ने हक़ की तब्लीग़ को मक्का की हदबन्दियों से आज़ाद करके मक्का के आस-पास के लोगों के लिए आम कर दिया और ताइफ़, हुनैन और यसरिब (मदीना) तक हक़ की अपनी आवाज़ को पहुंचाया, बल्कि मुहाजिरों के ज़रिए हब्शा के ईसाई बादशाह असहमा तक हक़ के कलिमे को पहुंचाया।

आम बेसत

इसके बाद दावत व इश़ाद की वह तीसरी मंज़िल पेश आई जो मुहम्मद सल्ल० के नबी बनाए जाने का नस्बुलऐन और एक ही मक़सद या और तमाम नबियों और रसूलों के मुक़ाबले में जाते अक़दस मुहम्मद सल्लल्लाहु अलैहि व

सल्लम के नबी बनाए जाने में खास बात थी, यानी अल्लाह ने आपके नबी बनाए जाने को 'आम बे सत' करार दिया और हुक्म हुआ कि आप न सिर्फ़ कुरैश के लिए, न सिर्फ़ उम्मुलकुरा (मक्का) और मक्का के पास-पड़ोस के लिए, न सिर्फ़ अरब के लिए नबी व रसूल बनाकर भेजे गए हैं, बल्कि आपकी बे सत (नबी बनाया जाना) तमाम इंसानी कायनात के लिए हुई है और आप अरब व अजम और काले-गोरे सब के लिए पैग़म्बर और खुदा के एलची हैं। इर्शाद होता है—

तर्जुमा—और हमने तुमको इंसानी कायनात के लिए पैग़ाम देकर भेजा है, (नेक अमल पर) खुशख़बरी सुनाने और (बुरे आमाल पर) लोगों को डराने के लिए, अक्सर (जाहिल) लोग इस हकीकत को नहीं समझते। (34 : 28)

तर्जुमा—पाक और बरतार है वह ज़ात, जिसने हक़ व बातिल के दरमियान तमीज़ देने वाली किताब नाज़िल फ़रमाई अपने बन्दे (मुहम्मद सल्लल्लाहु अलैहि व सल्लम) पर ताकि वह तमाम ज़हान वालों को (बुरे अंजाम से) डराए। (25 : 9)

इस्लाम की दावत का मुज्मल खाका और हज़रत जाफ़र रज़ि० की तक्ररीर

नबी अकरम सल्लल्लाहु अलैहि व सल्लम अरब की धरती पर नबी बना कर भेजे गए। इस फ़ितरी काम के तरीक़े को सामने रखकर सबसे पहले क़ौम अरब ही उनकी दावत व इर्शाद का मुख़ातब करार पाई, ताकि जो क़ौम क़ल चौपायों का ग़ल्लाबान थी, नुबूवत के नूर से रोशन होकर इंसानी कायनात की ग़ल्लाबान बन जाए और अल्लाह के सबसे बुज़ुर्ग़ पैग़म्बर व रसूल की रहमत के साए में तर्बियत पाकर पूरी कायनात के लिए 'ख़ैरे उम्मत' का लक़ब पाए, तो अब देखना यह है कि अरब जैसी, सरकश, जाहिल और तहज़ीब से कोरी क़ौम और अज़्लाक़ी व फ़िक्की ज़न्बात व एहसासात से बिल्कुल ही हटी हुई क़ौम पर 'इस्लाम की दावत' ने फ़ौरी तौर पर क्या असर किया, ताकि हम आसानी से यह अन्दाज़ा कर सकें कि जिस मज़हब के बुनियादी उसूल और अक़ीदे और सोच-सूझाल ने ऐसी क़ौम की ज़िंदगी के शोबों में हैरत में डालने

वाला और ज्ञानदार इक़िलाब पैदा करके उससे रूहानी दुनिया का इंसान बना दिया, उस मज़हब के सच्चे होने के लिए अकेले यह एक कारनामा ही रोज़ाना दलील बन सकता है।

मक्का के मुशिरकों की लगातार मुखासफ़्त, ईज़ा पहुंचाने और अज़ाब देने के हौलनाक तरीक़ों ने जब मुसलमानों की एक मुख़्तसर जमाअत को अफ़्रीका के मशहूर मुल्क हब्शा की जानिब हिज़रत करने पर मजबूर कर दिया और वे ईसाई हुक्मत असहमा की हुक्मत में शरणार्थी हो गए तो कुरैश इसको भी सहन न कर सके और असहमा के दरबार में बड़ों का एक वफ़द भेजकर यह मांग की कि वह मुसलमानों को इसलिए उनके हवाले कर दे कि यह बद-दीन होकर और बाप-दादा के दीन को छोड़कर क्रौम में तफ़रका पैदा करने की वजह बने और यहां रहकर भी हुम्मरां के दीन के मुख़ालिफ़ हैं।

असहमा के वफ़द की मांग सुनकर मुसलमानों को जवाबदेही के लिए दरबार में तलब किया और इस्लाम के बारे में पूरी बात मालूम की, तब हज़रत जाफ़र रज़ि० ने इस्लाम के बारे में तक्ररीर फ़रमाई और उसकी मुक़द्दस तालीम का मुख़्तसर और जामे नक़शा खींचकर असहमा को सही सुरतेहाल से आगाह किया। यही वह तक्ररीर है जो असल में अरब-जाहलियत के दौर और इस्लाम कुबूल करने के दौर की इक़िलाबी कैफ़ीयत का मुख़्तसर मगर बेहतरीन ख़ाका है।

हज़रत जाफ़र बिन अबी तालिब ने बादशाह और दरबारियों को मुख़ातब करके इश़ाद फ़रमाया।

‘बादशाह! हम पर एक लम्बा अंधा ज़माना गुज़रा है, उस वक़्त हमारी जिहालत का यह हाल था कि एक ख़ुदा को छोड़कर बुतों की परस्तिश करते थे और ख़ुद के गढ़े पत्थरों की पूजा हमारा शेवा था। मुरदार खाना, ज़िनाकारी, लूटमार, रिश्तों का तोड़ना सुबह व शाम का हमारा मशग़ला था, पड़ोसियों के हकों से बेग़ाना, रहम व इंसफ़र से नावाक्रिफ़ और हक़ व बातिल के इम्तियाज़ से नावाक्रिफ़, गरज़ हमारी जिंदगी पूरी की पूरी दरिदों की तरह थी। मज़बूत कमज़ोर को कुचलने और मज़बूत कमज़ोर को हज़म कर लेने को अपने लिए फ़ख़ और इम्तियाज़ी बात समझता था।

अल्लाह की रहमत का करिश्मा देखिए कि उसने हमारे अन्दर एक बुजुर्ग भेजा, जिसके नसब को हम जानते थे, जिसकी सच्चाई, अमानतदारी पर दोस्त-दुश्मन दोनों गवाह, जिसकी क़ौम ने उसको 'मुहम्मद अल-अमीन' का लक़ब दिया, वह आया और उसने बतलाया कि खुदा का कोई शरीक नहीं, वह शिर्क से पाक है, बुतपरस्ती जिहालत का शेवा है, इसलिए छोड़ देने के क़ाबिल है और सिर्फ़ एक खुदा ही की इबादत बन्दे का हक़ है। उसने हमको हक़ कहने, सच बोलने की हिदायत की और रिश्तों को जोड़ने का हुक्म दिया। पड़ोसियों और कमज़ोरों के साथ अच्छा व्यवहार करना सिखाया, क़त्ल व ग़ारत की बुरी रस्म को मिटाया। ज़िनाकारी को हाराम और फ़हश कह कर उस गन्दे इंसानी काम से हमको नजात दिलाई, निकाह में महरम-नौर महरम का फ़र्क़ बताया। झूठ बोलने, नाहक़ यतीम के माल खाने को हाराम फ़रमाया। नमाज़ और ख़ैरात व सदक़ात की तालीम दी और हर हैसियत में हमको हैवानियत (पशुता) के गहरे गढ़े से निकाल कर इंसानियत के बड़े दर्जे तक पहुंचाया।

बादशाह! हमने उस मुक़द्दस तालीम को कुबूल किया और उस पर सच्चे दिल से ईमान लाए। यह है हमारा वह कुसूर जिसकी वजह से मुशिरकों का वफ़्द (प्रतिनिधि-मंडल) तुझसे मांग करता है कि तू हमको उनके हवाले कर दे।' (सीरत इब्ने हिशाम)

हज़रत जाफ़र रज़ि० ने इस्लाम के साफ़ और सादा, मगर रोशन उसूल को जब असहमा के सामने सच्ची हिम्मत के साथ पेश किया तो हब्शा के हुक्मरां ने मुसलमानों को अपनी पनाह से निकाल कर कुफ़र के हवाले करने से इंकार कर दिया और फिर हज़रत जाफ़र रज़ि० ने बड़ी अच्छी आवाज़ में सूरः मरयम की कुछ आयतें तिलावत कीं तो हब्शा का नजाशी बेहद मुतास्सिर हुआ और आंखों में आंसू लाकर इस्लाम की सच्चाई पर ईमान लाया और हज़रत जाफ़र के हाथ पर मुसलमान हो गया।

यह है इस्लाम की दावत का मुख़्तसर ख़ाका जिसने दुनिया के सबसे तारीक़ इंसानी ख़ित्ते को एक बड़ी ही धोड़ी मुहत में सूरज की तरह रोशन और ताबनाक बना दिया। इस ख़ाके में एतक़ादात, अख़्लाक़ और भले आमाal का वह तमाम इल्म मौजूद है, जिससे क़ुरआन ने अलग-अलग सूर्तों में हस्वे हाल

और मुनासिब मुक़ाम पर ज़्यादा-से-ज़्यादा बयान किया है, बल्कि पूरा क़ुरआन इन्हीं रोशन हक़ीक़तों का रासा दिखाने वाला, और रहनुमाई करने वाला है।

मेराज

‘इसरा’ (मेराज) के मानी रात में ले जाने के हैं। नबी करीम सल्लल्लाहु अलैहि व सल्लम का वह बेमिसाल और हैरत में डालने वाला वाक़िया, जिसमें अल्लाह ने अपने रसूल को मस्जिदे हराम (मक्का) से मस्जिदे अक़सा (बैतुल मक्दिस) और वहां से मला-ए-आला तक जिस्म के साथ (सशरीर) अपनी निशानियां दिखाने के लिए सैर कराई, चूँकि रात के एक हिस्से में पेश आया था, इसलिए ‘इसरा’ कहलाता है।

‘मेराज’ उरूज से निकला है, जिसके मानी चढ़ने और बुलन्द होने के हैं और इसीलिए मेराज ज़ीना को भी कहते हैं। नबी अकरम सल्लल्लाहु अलैहि व सल्लम ने चूँकि इस रात में मला-ए-आला की बढ़ती मंज़िलें तैफ़रमाने हुए सातों आसमान, सिदरतुल-मुंतहा और उससे भी बुलन्द होकर अल्लाह की निशानियां अपनी आंखों देखीं और इन वाक़ियों के ज़िक्र में वहय के तर्जुमान ने ‘अ-र-ज बी’ का जुम्ला इस्तेमाल फ़रमाया, इसलिए इस अज़ीम वाक़िए को मेराज के नाम से याद किया जाता है।

वाक़िया सिर्फ़ एक ही बार हुआ

इसलिए दो अलग-अलग ताबीरों और वाक़ियों की तफ़सील में थोड़े-थोड़े इख़्तिलाफ़ को सामने रखते हुए रिवायतों में मेल पैदा करने की गरज़ से इस वाक़िए की ज़्यादा तायदाद का कायल होना तारीख़ी और तहक़ीक़ी निगाह से हरगिज़ सहीह नहीं है। मशहूर मुहक़िक़, जलालुल क़दर मुहदिस, मुफ़स्सिर और तारीख़दां हाफ़िज़ इमादुद्दीन इब्ने कसीर का यह फ़रमाना कि ‘इन तमाम रिवायतों को जमा करने से यह बात अच्छी तरह साफ़ हो गई कि मेराज का वाक़िया सिर्फ़ एक ही बार पेश आया, हक़ीक़त ख़ोल देती है।

तारीख़ व सन् की तारीख़

यह वाक़िया कब पेश आया, इस बारे में बहुत-से क़ौल हैं, लेकिन इन दो बातों पर सब मुतफ़्किह हैं—

एक यह कि मेराज का वाक़िया हिजरत से पहले पेश आया। दूसरी बात यह कि हज़रत ख़दीजा के इतिहास के बाद वाक़े हुआ और जबकि हिजरत के वाक़िए पर सब मुतफ़्किह हैं कि 13 नववी को पेश आया और जैसा कि बुख़ारी में ज़िक्र है हज़रत आइशा रज़ि० की रिवायत के मुताबिक़ हज़रत ख़दीजा का इतिहास हिजरत से तीन साल पहले और एक दूसरी रिवायत के पेशेनज़र पांच वक़्त की नमाज़ के फ़र्ज़ होने से पहले हो चुका था तो अब मेराज के वाक़िए को हिजरत से पहले के इन तीन वर्षों के अन्दर ही होना चाहिए।

तो अब यह कहना आसान है कि मेराज का वाक़िया हिजरत से एक साल या डेढ़ साल पहले पेश आया। क़ौल यह है कि महीना रजब का था और तारीख़ 29 थी। चुनांचे इब्ने अब्दुल बर्र, इमाम नववी और अब्दुल ग़नी मुक़द्दीसी रह० जैसे मशहूर हदीस के माहिरों व रुझान इसी तरफ़ है कि रजब था और बाद के तो फ़रमाते हैं कि 27 थी और दावा करते हैं कि उम्मत में हमेशा से इसी पर इत्तिफ़ाक़ रहा है।

क़ुरआन और मेराज का वाक़िया

क़ुरआन में इसरा या मेराज का वाक़िया दो सूरतों—बनी इसराईल और अन-नज़्म—में ज़िक्र किया गया है। सूरः बनी इसराईल में मक्का (मस्जिदे हाराम) से बैतुल मक़िदस (मस्जिदे अक़सा) तक सैर का ज़िक्र है और सूरः नज़्म में मला-ए-आला के सैर व उरूज का भी ज़िक्र मौजूद है। अगरचे आमतौर पर यह समझा जाता है कि बनी इसराईल की सिर्फ़ शुरू ही की आयतों में इस वाक़िए का ज़िक्र है, मगर हकीक़त यह है कि पूरी सूरः इसी शानदार वाक़िए से मुताल्लिक़ है और सूरः की तमाम आयतें इसी को पूरा करती हैं। और इस

दावे के लिए एक साफ़ और खुली दलील खुद इसी सूरः में यह मौजूद है कि बीच सूरः में आयत 'व मा ज-अलनरोंया अल्लती और ना-क इल्ला फ़ित-न-तल्लिन्नास' में मेराज के इसी वाकिए का तन्किरा हो रहा है। इससे पहले हज़रत मूसा और हज़रत नूह के दावत व तब्सीग़ के वाकिए इसी सिलसिले में गवाह और नज़ीर के तौर पर पेज़ किए गए हैं कि इंकार करने वालों ने हमेशा इसी तरह खुदा की सच्चाइयों को झुठलाया है, जिस तरह आज मेराज के वाकिए को झुठला रहे हैं।

हदीस और मेराज के वाकिए का सबूत

मशहूर मुहादिस ज़रक़ानी रह० कहते हैं कि मेराज का वाकिया 45 सहाबा से नक़ल किया गया है और फिर उनके नाम गिनाए हैं। इन सहाबा में मुहाजिरीन भी हैं और अंसार भी और यह हरगिज़ नहीं समझना चाहिए कि चूँकि अंसार सहाबा मक्का में मौजूद नहीं थे, इसलिए उनकी रिवायतें सिर्फ़ सुनी हुई हैं। इसलिए कि ऐसे अहम वाकिए को जिसका इस्लाम की तरक़्की के साथ बहुत गहरा ताल्लुक और हिज़रत के वाकिए के साथ खास ताल्लुक है, सहाबा ने सीधे-सीधे नबी अकरम सल्लल्लाहु अलैहि व सल्लम से मालूम किया होगा और अगर मुहाजिरो से भी सुना होगा तो फिर ज़ाते अक्दस से तस्दीक़ ज़रूर ही की होगी। चुनांचे शहाद बिन औस रज़ि० की रिवायत में ये लफ़ज़ मौजूद हैं—

हमने (सहाबा ने) अज़ किया, ऐ अल्लाह के रसूल! मेराज किस तरह हुई? (तिर्मिज़ी)

अरबी लफ़ज़ 'कुलना' यह साबित कर रहा है कि बेशक मेराज से मुताल्लिक़ सहाबा रज़ि० के आम मज्मे में नबी अकरम सल्ल० से पूछा जाता था, जिनमें मुहाजिरीन व अंसार सब ही शरीक़ होते थे और मालिक बिन सअसआ रज़ि० अंसारी सहाबी हैं। उनकी रिवायतें मेराज में है—

नबी अकरम ﷺ ने उनसे (सहाबा से) यह वाकिया बयान किया।

(कुझारी, किताबुल मेराज)

वाकिए की शक्ल

चूँकि यह वाकिया अपनी अहमियत के साथ-साथ लम्बा भी था, इसलिए बशर होने की वजह से वाकिए के असल तफ्सीली हालात में इतिहाद व इतिफाक और तवातुर की हद तक रिवायतों के नक़ल किए जाने के बावजूद कई रिवायतों में कुछ जगहों पर पाये जाने वाले इख़्तिलाफ़ से असल वाकिए की हकीकत पर बिल्कुल कोई असर नहीं पड़ता, खासतौर से जबकि कुरआन ने इन अजीब और हैरत में डालने वाले वाकियों को क़तई नस्स से वाज़ेह पर दिया है, जिनके बारे में मुलहिद अपने हलहाद के ज़रिए बातिल तावील गढ़ करके इस वाकिए की मोज़ाना हैसियत का इंकार करते हैं।

मेराज का वाकिया और कुरआन

सूर: बनी इसराईल में वाकिया इसरा बैतुल मक्दिस तक की सैर से मुताल्लिक है—

तर्जुमा—पाकी है उस ज़ात के लिए जिसने अपने बन्दे को (यानी पैग़म्बरे इस्लाम) को रातों रात मस्जिदे हराम से मस्जिदे अक्सा तक कि उसके आस-पास को हमने बड़ी ही बरकत दी है, सैर कराई और इसलिए सैर कराई कि अपनी निशानियां उसे दिखाएं। बेशक वही ज़ात है जो सुनने वाली, देखने वाली है” (17 : 1)

तर्जुमा—‘और वह दिखलावा जो तुझको हमने दिखाया, सो लोगों की आजमाइश के लिए (दिखलाया) (19 : 59)

और सूर: नज्म में मला-ए-आला तक उरूज का ज़िक्र भी मौजूद है—

तर्जुमा—‘गवाह है सितारा जबकि डूबे, तुम्हारा साथी न गुमराह हुआ और न भटक और नहीं बोलता अपने नफ़्स की ख्वाहिश से, यह नहीं है मगर हुक्म जो उसको भेजा गया है उसको बतलाया है सख्त ताक़तों वाले ज़ोरावर (फ़रिश्ते) ने (कि यह खुदा की व्हय है) जो सीधा बैठा और या वह आसमान के ऊंचे किनारे पर, फिर वह करीब हुआ, पस झुक आया, फिर रह गया (दोनों के दर्मियान) दो कमान बल्कि, उससे भी नज़दीक का फ़र्क, पस खुदा ने अपने बन्दे (मुहम्मद सल्लल्लाहु अलैहि व सल्लम) पर व्हय नाज़िल फ़रमाई, जो भी

बह्य भेजी, उस (बन्दे) ने जो देखा उसके दिल ने झूठ नहीं कहा, (यानी आँख की देखी, बात को झुठलाया नहीं, बल्कि तस्दीक की) तो क्या तुम उससे इस पर झगड़ते हो जो उसने खुद देखा है (यानी वाकिए पर झगड़ते हो) और उस (बन्दे) ने खुदा को देखा एक (ख़ास) नुज़ूल के साथ, जबकि वह बन्दा सिदरतुल मुन्तहा के नज़दीक मौजूद था, जिसके पास आराम से रहने की बहिश्त (जन्नतुल मावा) है, उस वक़्त सिदरा (बेरी का पेड़) पर छा रहा था, जो कुछ छा रहा था। उसके देखने के वक़्त निगाह न बहकी और न हद से आगे बढ़ी, बेशक उस (बन्दे) ने (इस हालत में) अपने परवरदिगार के बड़े-बड़े निशान देखे।'

(53 : 1-18)

सूर: बनी इसराईल और वाक़िया मेराज

यहां बनी इसराईल और सूर: नज़्म की तफ़सीर का मौक़ा नहीं, सिर्फ़ इशारे ही काफ़ी मालूम होते हैं, क्योंकि अगर एक तरफ़ ये आयतें अपने मुकम्मल तफ़सीरी हक़ की मांग करती हैं तो दूसरी ओर अपने-अपने आगे-पीछे की बातों को देखते हुए थोड़े ही में सब कुछ चाहती हैं। बहरहाल ज़रूरत के मुताबिक़ दोनों का ख़्याल करते हुए इतनी गुज़ारिश है कि बनी इसराईल की शुरू की आयत में मेराज के वाक़िए से मुताल्लिक़ जो कुछ कहा गया उसे अगर परखा जाए तो आसानी से यह फ़ैसला किया जा सकता है कि जहां तक कुरआन का ताल्लुक़ है, उसका फ़ैसला यही है कि मेराज का वाक़िया, जागते में पूरे जिस्म के साथ पेश आया है और इस मतलब से हट कर जब इसको सोते का ख़्वाब या रूहानी ख़्वाब कहा जाता है तो मज़बूत तावीलों के बग़ैर दावे पर दलील क़ायम नहीं हो सकती, क्योंकि कुरआन या सहीह हदीसों किसी की क़ाहत के साथ यह ज़ाहिर करती हैं कि इसरा-मेराज का वाक़िया जिस्म के साथ जागते में पेश आया है और इन दलीलों की फ़ेहरिस्त के तौर पर इस तरह गिनाया जा सकता है—

1. सूर: बनी इसराईल की आयत 'असरा बिअब्दिही' में असरा के मानी वही है जो हज़रत मूसा और हज़रत लूत ~~अलैहि~~ से मुताल्लिक़ आयतों में हैं यानी बेदारी की हालत में और जिस्म के साथ रात में ले चलना।

2. 'वभाज-अलना-क रोयल्लती औरना-क' में रोया आंखों से देखना है न कि ख़्वाब, या रूहानी तौर पर देखना और अरब भाषा में यह यानी मजाज़ नहीं, बल्कि हकीकत है।

3. आयत 'इल्ला फ़ित्त-न-तल्लिन्नास' में कुरआन ने इस वाक़िए को इक्कार व इंकार की शक़ल में ईमान व कुफ़र के लिए मेयार क़रार दिया है और अगरचे नबियों (अलैहिमुस्सलाम) के रूहानी मुशाहदे या ख़्वाब पर भी मुशिरकों और मुन्किरों का साफ़ इंकार मुम्किन और साबित है, लेकिन इस जगह कलाम यही ज़ाहिर करता है कि वाक़िए की अज़मत को सामने रखकर इंकार करने वालों का इन्कार इसलिए तेज़ से तेज़तर हुआ कि नबी अकरम सल्लल्लाहु अलैहि व सल्लम ने इस वाक़िए को आंखों देखे की तरह बयान किया है।

4. सूरः नज़्म की आयत 'भा जाग़ल ब-सरु व मा तगा' में जिब्रील का देखना नहीं, बल्कि इसरा के वाक़िए का आंखों देखा होना मुराद है और सूरः की आयत 'भाजाग़ल बसरु व मा तगा' में यह बतलाना मक़सूद है कि आंख ने जो कुछ देखा, दिल ने हू-ब-हू उसकी तस्दीक़ की और वाक़िए से मुतात्तिक़ आंखों के देखने ने टेढ़ अस्त्रियार की और न दिल के देखने ने इस हकीकत का इंकार किया, बल्कि दोनों के मेल ने इसकी सच्चाई पर तस्दीक़ की मुहर लगा दी।

5. सहीह हदीस में है कि जब मुशिरकों ने इस वाक़िए के इंकार पर यह हुज़्जत क़ायम की कि अगर यह सही है तो नबी अकरम सल्लल्लाहु अलैहि व सल्लम बैतुल मक्दिदस की मौजूदा छोटी-छोटी तपसील बताएं, क्योंकि हमको यक़ीन है कि न उन्होंने बैतुल मक्दिदस को कभी देखा है, और न बिन देखे छोटी-छोटी तपसीलें बताई जा सकती हैं। तब नबी अकरम सल्लल्लाहु अलैहि व सल्लम के सामने से बैतुल मक्दिदस के बीच के परदे अल्लाह की ओर से उठा दिए गए और आपने एक-एक चीज़ को देखते हुए मुशिरकों के सवालों के सही जवाब दिए, जिनमें मस्जिद की तामीरी तपसील भी आ गई। यह दलील है इस बात की कि मुशिरक यह समझ रहे थे कि आप इसरा को बेदारी की हालत में और जिस्म के साथ लेना बयान फ़रमा रहे हैं और नबी अकरम सल्लल्लाहु अलैहि व सल्लम ने उनके ख़्याल को रद्द नहीं किया है, बल्कि

उसकी तार्ईद के लिए भोजजों वाली तस्दीक का मुजाहरा फ़रमा कर उनको ला जवाब बना दिया।

6. तर्जुमानुल कुरआन हज़रत अब्दुल्लाह बिन अब्बास रज़ि० से सही सनद के साथ नक़ल किया गया है कि कुरआन में ज़िक्र किए गए रोया से मुराद 'ऐन रोया' (आंखों देखा) है न कि ख्वाब या रूहानी मुशाहदा।

7. आयत 'व मा जअलनल रो यल्लती अरैना-क इल्ला फ़ित-न-तल-लि न्नासि, वश-श-ज-र-तु ल-मल ऊनतुन फ़िल कुरआन' में इसका ज़िक्र है कि इसरा का वाक़िया और जहन्नम के अन्दर सेढ़ के पेड़ का मौजूद होना और आग में न जलना ये दोनों वाक़िए इक्रार व इंकार की शक़ल में ईमान व कुफ़्र के लिए आजमाइश हैं। पस जबकि महीनों की ग़िज़ा के लिए एक माही काटेदार पेड़ का मौजूद होना, हरा-भरा रहना और आग से न जलना मुशिरकों के इंकार की वजह बनी, बेशक इसरा के वाक़िए में भी आजमाइश का पहलू यही है कि नबी अकरम सल्लल्लाहु अलैहि व सल्लम ने जिस ज़मान का मकान की कैदों को तोड़कर जिम्म के साथ और बेदारी की हालत में वह सैर कर ली, जिसका ज़िक्र सूरः बनी इसराईल और वन्नज्म में है और सही हदीसों में है और यक़ीनन मुशिरकों ने उसका इंकार किया, जिसके रद्द में कुरआन ने उसको 'इल्ला फ़ित-न-तल-लिन्नास' कह कर इतनी अहमियत दी, वरना तो नबियों के रूहानी मुशाहदों और ख्वाब के वाक़िआत का इंकार तो उनके लिए एक आम बात थी।

8. इसरा का जब वाक़िया पेश आया तो सुबह को नबी अकरम सल्लल्लाहु अलैहि व सल्लम ने जिन सहाबा रज़ि० की महफ़िल में इस वाक़िया का ज़िक्र किया, उन सबकी यही राय है कि वह वाक़िया जिस्म के साथ हुआ और बेदारी की हालत में हुआ। जैसे, हज़रत अनस रज़ि० हज़रत अब्दुल्लाह बिन मसऊद रज़ि० वगैरह और इसके ख़िलाफ़ नीचे लिखे लोगों में हज़रत अमीर मुआविया रज़ि० और हज़रत आइशा रज़ि० के नाम हैं जिनका इस्लाम या हरमे नबवी से ताल्लुक़ इस वाक़िए से वर्षों बाद मदीने की पाक ज़िंदगी से जुड़ा हुआ है, इसलिए वाक़िए के दिनों में मौजूद सहबियों के क़ौल को तर्ज़ीह दी जाएगी। मेराज के वाक़िए की तफ़सील अगरचे मुस्तनद और मक़बूल

रिवायतों और हदीसों से साबित है, लेकिन खुद क़ुरआन में (सूर: नज्म) में उन तफ़्सीलों का खोलकर ज़िक्र हुआ है जिनको सूर: बनी इसराईल के इज्माल की तफ़्सीर कहना चाहिए।

मेराज शरीफ़ से मुताल्लिक़ तफ़्सील

बुख़ारी व मुस्लिम में नक़ल कि गई मशहूर और मक्बूल रिवायतों का मजमूई बयान

नबी अरक़म सल्लल्लाहु अलैहि व सल्लम ने एक सुबह इशार्द फ़रमाया —

‘पिछली रात मेरे खुदा ने मुझको अपने खास मज्द व शरफ़ से नवाज़ा, जिसकी तफ़्सील यह है कि पिछली रात जबकि मैं सो रहा था, रात के एक हिस्से में ज़िब्रील आए और मुझको जगाया। अभी पूरी तरह जाग भी न पाया था कि हरमे काबा में उठा लाए और थोड़ी देर लेटा था कि पूरी तरह बेदार करके पहले तो मेरा सीना चाक किया और (मला-ए-अ़ला के साथ) पूरी मुनासबत पैदा करने लिए दुनिया की कदूरतों को) धोया और ईमान व हिक्मत से भर दिया।

इसके बाद हरम के दरवाज़े पर लाया गया और वहां ज़िब्रील ने मेरी सवारी के लिए ख़च्चर से कुछ छोटा जानवर बर्ग़क़ पेश किया जो सफ़ेद रंग का था। जब मैं उस पर सवार होकर रवाना हुआ तो उसकी हल्की चाल का हाल था कि निगाह की हद और रफ़्तार की हद बराबर नज़र आती थी कि अचानक बैतुल-मक़्दिस् जा पहुंचे, यहां ज़िब्रील के इशार पर बर्ग़क़ को मस्जिद के दरवाज़े के उस हिस्से से बांध दिया जिससे बनी-इसराईल के नबी मस्जिदे अक्सा की हाज़िरी पर अपनी सवारियां बांधा करने थे (और जो उस वक़्त यादगार के तौर पर कायम था) फिर मैं मस्जिदे अक्सा में दाख़िल हुआ और दो रक़अत नमाज़ पढ़ी।

अब यहां से मला-ए-अ़ला की तैयारी शुरू हुई तो पहले तो ज़िब्रील ने

मेरे सामने दो प्याले पेश किए, उनमें एक शराब (खम्र) से लबालब भरा हुआ था और दूसरा दूध से। मैंने दूध का प्याला कुबूल किया और शराब का प्याला रद्द कर दिया।

जिब्रील ने यह देखकर कहा, आपने दूध का प्याला कुबूल करके फितरत के दिन को कुबूल किया, यानी अल्लाह की ओर से आपको जो मैंने ये दो प्याले पेश किए, तो दरअसल यह तम्बील (मिसाल की शक्त में) थी दीने फितरत (प्राकृतिक दीन) और दीने जैग (टेढ़ा वाला दीन) की, मगर आपने इस हकीकत को पहचान लिया और दूध के प्याले को कुबूल फरमाया, जो दीन फितरत की मिसाल की शक्त थी, दीने फितरत को कुबूल फरमा लिया।

इसके बाद मला-ए-आला का सफ़र शुरू हुआ और जिब्रील के साथ बुराक़ ने आसमान की ओर उड़ान भरी। जब हम पहले आसमान तक पहुंच गए तो जिब्रील ने निगहबान फ़रिश्तों से दरवाज़ा खोलने को कहा। निगहबान फ़रिश्तों ने मालूम किया, कौन है? जिब्रील ~~अल्लेहि~~ ने कहा, मैं जिब्रील हूँ। फ़रिश्ते ने मालूम किया, तुम्हारे साथ कौन है? जिब्रील ने जवाब दिया, मुहम्मद सल्लल्लाहु अलैहि व सल्लम। फ़रिश्ते ने कहा, क्या ये बुलाने पर आए हैं? जिब्रील अलैहि० ने कहा, बेशक, फ़रिश्ते ने दरवाज़ा खोलते हुए कहा, ऐसी हस्ती का आना मुबारक हो।

जब हम अन्दर दाख़िल हुए तो हज़रत आदम से मुलाक़ात हुई। जिब्रील ने मेरी ओर मुखातब होकर कहा, यह आपके वालिद (और इंसानी नस्ल के भूरिसे आला) आदम ~~अल्लेहि~~ हैं। आप इनको सलाम कीजिए। मैंने उनको सलाम किया और उन्होंने सलाम का जवाब देते हुए फ़रमाया 'मरहबा सालेह बेटे और सालेह नबी को'।

इसके बाद दूसरे आसमान तक पहुंचे और पहले आसमान की तरह सवाल व जवाब होकर दरवाज़े में दाख़िल हुए तो वहां यह्या व ईसा ~~अल्लेहि~~ से मुलाक़ात हुई। जिब्रील ने उनका तआरुफ़ (परिचय) कराया और कहा कि आप सलाम में पहल कीजिए। मैंने सलाम किया और उन दोनों ने जवाब देते हुए फ़रमाया, खुशआमदीद ऐ बरग़जीदा भाई और बरग़जीदा नबी।'

फिर तीसरे आसमान पर पहुंच कर यही मरहला पेश आया और जब मैं

तीसरे आसमान में दाखिल हुआ तो हज़रत यूसुफ़ عليه السلام से मुलाक़ात हुई। जिब्रील ने सलाम में पहल करने के लिए कहा और मेरे सलाम करने पर यूसुफ़ عليه السلام ने भी सलाम के जवाब के बाद यही कहा, 'खुशआमदीद ऐ बरगज़ीदा भाई और बरगज़ीदा नबी।'।

इसके बाद चौथे आसमान पर इस सवाल के साथ हज़रत इदरीस عليه السلام से मुलाक़ात हुई और पांचवें आसमान पर हज़रत हारून से और छठे आसमान पर हज़रत मूसा عليه السلام से इसी तरह मुलाक़ात हुई, लेकिन जब मैं वहां से रवाना होने लगा तो हज़रत मूसा عليه السلام पर रिक़त तारी हो गई (रुहांसे हो गए) जब मैंने वजह मालूम की तो फ़रमाया, मुझे यह रश्क हुआ कि अल्लाह की ज़ोरदार हिक्मत ने ऐसी हस्ती को जो मेरे बाद भेजी गई यह शरफ़ दे दिया कि उसकी उम्मत मेरी उम्मत के मुकाबले में कई गुना जन्नत का फ़ैज़ हासिल करेगी। इसके बाद पिछले सवालों-जवाबों का मरहला तै होकर जब मैं सातवें आसमान पर पहुंचा तो हज़रत इब्राहीम عليه السلام से मुलाक़ात हुई जो बैतुल मामूर से पीठ लगाए बैठे थे और जिसमें हर दिन सत्तर हज़ार नए फ़रिश्ते (इबादत के लिए) दाख़िल होते हैं।

उन्होंने मेरे सलाम का जवाब देते हुए फ़रमाया, मुबारक, ऐ मेरे वरगज़ीदा बेटे और बरगज़ीदा नबी! यहां से फिर मुझे सिदरतुल मुंतहा तक पहुंचाया गया। (तुम्हारी बोल-चाल में यह एक इतिहा की बेरी का पेड़ है), जिसका फल (वेर) हिज्र की ठेलिया के बराबर है और जिसके पत्ते हाथी के कान की तरह चौड़े हैं। इस पर अल्लाह के फ़रिश्ते जुगनू की तरह बेतायदाद चमक रहे थे और खुदा की ख़ास तज़ल्ली ने उसको हैरतनाक तौर पर रोशन और कैफ़ वाला बना दिया था।

इसी सफ़र में मैंने चार नहरों का भी मुआयना किया। इनमें से दो ज़ाहिर नज़र आती थीं और दो बातिन में बह रही थीं, यानी दो नहरें जिनका नाम नील और फ़रात है दुनिया के आसमान पर नज़र पड़ीं और दो नहरें जन्नत के अन्दर मौजूद पाईं और इन सब चीज़ों के देखने के बाद मुहम्मद सल्ल० को शराब (ख़म्र), दूध और शहद के प्याले पेश किए गए और मैंने दूध को कुनूत कर लिया। इस पर जिब्रील ने मुझे बशरत सुनाई कि आपने 'दीने' फ़ितरत को

क्रबूल कर लिया (यानी जो हर क्रिस्म की कद्रतों से पाक और शफ़फ़ है, अमल में मीठ, और खुशगवार और नतीजे में हृद दर्जा मुफ़ीद और अहसन है।

फिर अल्लाह तआला का खिताब हुआ कि तुम पर रात व दिन में पचास नमाज़ें फ़र्ज़ करार दी गईं। जब मैं इन असरारे इलाही (ईश्वरीय मर्म) के देखने से फ़ारिग होकर नीचे उतरने लगा तो बीच में (हज़रत) मूसा ~~अलैहि~~ से मुलाकात हो गई। उन्होंने मालूम किया, मेराज का क्या तोहफ़ा लाए हो? मैंने कहा, पचास नमाज़ें। उन्होंने फ़रमाया, तुम्हारी उम्मत इस भारी बोझ को सह न सकेगी। इसलिए वापस जाइए और कम करने की दरख़्वास्त कीजिए, क्योंकि मैं तुमसे पहले अपनी उम्मत को आजमा चुका हूँ।

चुनांचे अल्लाह के दरबार में हाज़िर हुआ और अल्लाह की ओर से पांच नमाज़ों की कमी हो गई। मूसा तक लौट कर आया और उन्होंने फिर इसरार किया कि अब भी ज़्यादा है और कम कराओ और मैं इसी तरह कई बार आता जाता रहा, यहां तक कि सिर्फ़ पांच नमाज़ें रह गईं, मगर मूसा मुतमइन न हुए और फ़रमाया कि मैं बनी इसराईल का काफ़ी तजुर्बा और उनकी इस्लाह कर चुका हूँ, इसलिए मुझे अन्दाज़ा है कि आपकी उम्मत यह भी न बरदाश्त कर सकेगी, इसलिए कम करने के लिए और कहिए। तब मैंने कहा, अब अर्ज़ करते शर्म आती है। मैं अब राज़ी-बरज़ा और फ़ैसले के सामने सरे नियाज़ झुकाता हूँ।

जब मैं यह कह कर चलने लगा तो निदा आई, हमने अपना फ़र्ज़ लागू कर दिया और अपने बन्दों के लिए कमी कर दी, यानी अल्लाह की मशीयत पहले ही यह फ़ैसला कर चुकी है कि मुहम्मद सल्लल्लाहु अलैहि वसल्लम की उम्मत पर अदा के तौर पर अगरवे पांच नमाज़ें फ़र्ज़ रहेंगी मगर उनका अज़ा व सदाब पचास ही के बराबर होगा और यह कमी हमारा फ़ज़्ल व करम है।

इन्हीं रिवायतों में है कि मैंने जन्नत व जहन्नम को भी देखा और फिर देखने की तपसील भी नक़ल की गई है।

मेराज में अल्लाह को देखना

क्या मेराज में नबी अकरम सल्लल्लाहु अलैहि वसल्लम ने ज़ाते अक़दस

के जमाले जहां आरा को बे-परदा देखा। सही रिवायतों में इस मसले के बारे में जो ताबीरें बयान की गई हैं उनसे यह मालूम होता है कि ज़रूर, फिर भी नबी अकरम ﷺ इस देखने की कैफ़ियत के हकीक़ी इज़हार से इसलिए मजबूर हैं कि दुनिया की ताबीरों में कोई ऐसी ताबीर मौजूद नहीं कि बुलन्द से बुलन्द मख़्लूक उसके जमाले जहांआरा की कैफ़ियत व हकीक़त को बयान कर सके। इसलिए आप वाक़िए का इक़रार करते हैं जैसा कि हज़रत अब्दुल्लाह बिन अब्बास की रिवायत में नक़ल हुआ है। 'मैंने उसको नूर देखा' और देखने के बावजूद जमाले जहान आरा की बयान न कर पाने वाली कैफ़ियत का फिर इन लफ़्ज़ों में भी इज़हार फ़रमाते जाते हैं 'नूरन इन्नी अराहु' इस नूरे हिक्मत का हकीक़ी तौर पर देखना कहाँ हो सकता था।

इज़ाफ़ा

मेराजे मुबारक से मुताल्लिक़ शेख़ सादी रह० के नातिया शेरों (पदों) में से जो शेअूर अहले जौक़ के लिए एक सरमाया बना है, वह पेश किया जाता है—

अगर यकसर भूए बर तर परम

फ़रोगे तजल्ली ब सोज़द करम।

इस शेअूर (पद) में उस वक़्त की कैफ़ियत (स्थिति) बयान की गई है जब आपने हज़रत जिब्रील عليه السلام से फ़रमाया कि ऐ वहय लानेवाले! आगे बढ़ो, आगे आओ, तो हज़रत जिब्रील عليه السلام ने फ़रमाया—

'अगर अब मैं यहां से बाल बराबर भी आगे बढ़ूंगा तो तजल्ली-ए-इलाही की शिद्दत से मेरे बाल व पर जल जाएंगे।

हिजरत

हिजरत लफ़्ज़ 'हिज़्र' से लिया गया है, जिसके मानी छोड़ देने के हैं और इस्लाम के नज़दीक, 'अल्लाह के लिए वतन छोड़ देना' ही हिजरत कहलाता है।

हब्शा की हिजरत

अल्लाह के दीन पर जमाव और कलिमा-ए-हक़ की हिफ़ाज़त के लिए इस्लाम के फ़िदाकारों को वतन छोड़ देने की पहली आजमाइश उस वक़्त पेश आई, जबकि मक्का के कुफ़्रार और कुरैशी मुशिरकों ने हर किस्म के जुल्म व सितम का निशाना बना कर मुसलमानों के लिए उनके महबूब वतन (मक्का) में दीने हक़ पर क़ायम रहते हुए ज़िंदगी गुज़ारना नामुम्किन बना दिया और वतन छोड़ देने के अलावा कोई रास्ता बाक़ी न छोड़ा। पस मुट्ठी भर मुसलमानों पर मुशिरकों के बरदाश्त न करने के क़ाबिल जुल्म और मुसलमानों को हैरत में डाल देने वाले जमाव ने, दुनिया की तारीख़ में एक नया बाब बढ़ा दिया, जो हब्शा की हिजरत के नाम से जाना जाता है।

उस वक़्त हब्शा का फ़रमांरवा अस्हमा ईसाई था और ईसाई धर्म का आतिम भी, इसलिए नबी अकरम सल्लल्लाहु अलैहि व सल्लम ने मुसलमानों को इजाज़त दे दी कि वे अभी हब्शा को हिजरत कर जाएं, उम्मीद है कि अस्हमा की हुकूमत उनका स्वागत करेगी और वे बिना किसी रुकावट के दीने हक़ पर क़ायम रह सकेंगे और जमे भी रहेंगे।

हिजरत के उस दौर की नुमायां शख़्सियत हज़रत उस्मान रज़ि० और उनकी बीवी, अल्लाह के रसूल सल्ल० की लड़की हज़रत रुक़ैया रज़ि० हैं। नबी अकरम सल्लल्लाहु अलैहि व सल्लम ने इस मुक़द्दस जोड़े को विदा करते हुए इशार्द फ़रमाया कि लूत और इब्राहीम ~~अलैहि~~ के बाद यह पहला जोड़ा है जो अल्लाह के रास्ते में हिजरत कर रहा है। फिर धीरे-धीरे यह तायदाद अस्सी तक पहुंच गई। इन मुहाजिरों में नबी सल्लल्लाहु अलैहि व सल्लम के चचेरे भाई हज़रत जाफ़र रज़ि० भी थे। यही वह निडर और हक़ बात कहने वाले शख़्स हैं, जिन्होंने कुरैश के वफ़द की मुहाजिरों से मुताल्लिक़ वापसी की मांग के सिलसिले में इस्लाम पर बेमिसाल तक़रीर फ़रमाई और जिसका ज़िक़्र पीछे के पन्नों में हो चुका है।

मदीना की हिजरत की वजहें

सन् 11 नबवी हज के मौसम के मौक़े पर अल-हिरा और मिना के दर्मियान अक़बा नामी जगह में यसरिब (मदीना) के कुछ लोगों ने रात की तंहाई में नबी अकरम सल्लल्लाहु अलैहि व सल्लम के हक़ का पैग़ाम सुना और इस्लाम कुबूल कर लिया। ये छः या आठ आदमी थे। दूसरे साल कुछ पिछले और कुछ दूसरे लोगों ने जो तायदाद में बारह थे, ख़िदमत में हाज़िर होकर इस्लाम पर बातें कीं और मुसलमान हो गए। उनके नाम मुहम्मद बिन इसहाक़ की रिवायत के मुताबिक़ ये हैं।

अबू उमामा, औफ़ बिन हारिस, राफ़ेअ़ बिन मालिक, कुत्बा बिन आमिर मुआज़ बिन हर्स, ज़क़वान बिन अब्द क़ैस, ख़ालिद बिन मुखल्लद, उबादा बिन सामित, अब्बास बिन उबादा, अबुल हैसम, अदीम बिन साइमा।

हज़रत उबादा बिन सामित फ़रमाते हैं कि हमने पहले उक़बा में नीचे लिखी शर्तों के साथ इस्लाम पर बैअत की थी—

1. एक अल्लाह के सिवा किसी की परस्तिश नहीं करेंगे।
2. चोरी नहीं करेंगे।
3. ज़िना नहीं करेंगे।
4. अपनी औलाद को क़ल्ल नहीं करेंगे।
5. किसी पर झूठी तोहमतें नहीं लगाएंगे और न किसी की ग़ीबत करेंगे।
6. और किसी भी अच्छी बात में आपकी (नबी अकरम सल्लल्लाहु अलैहि व सल्लम की) नाफ़रमानी नहीं करेंगे।

बैअत के बाद नबी अकरम सल्लल्लाहु अलैहि व सल्लम ने इशार्द फ़रमाया, अगर तुमने इन शर्तों को पूरा किया तो तुम्हारे लिए जन्नत की बशारत है और अगर तुम इन बुराइयों में से कोई भी कर बैठे, तो फिर तुम्हारा मामला खुदा के हाथ में है, चाहे बख़्श दे, चाहे जुर्म पर सज़ा दे।

इस वाक़िए ने मदीना के हर घर में इस्लाम की चर्चा शुरू कर दी और धीरे-धीरे हर ख़ानदान में इस्लामी सूरज की किरणें पहुंचने लगीं और नतीजा यह निकला कि औस व ख़ज़रज की तमाम शाख़ों में से 13 नबवी को तिहतर

मर्द और दो औरतें इसी अक़बा नामी जगह पर हज के ज़माने में, रात की अधियारी में नुबूवत के सूरज की रोशनी से फ़ैज़ हासिल करने जा पहुंचे। नबी अकरम सल्लल्लाहु अलैहि व सल्लम भी अपने चचा अब्बास को साथ लेकर वहां पहुंच गए और उनके सामने इस्लाम पर एक असरदार वाज़ फ़रमाया, जिससे उनके दिल ईमान की रोशनी से जगमग हो उठे। इसके बाद अंसारी और नबी अकरम सल्लल्लाहु अलैहि व सल्लम के दर्मियान इस मामले पर बातें हुई कि अगर ज़ाते अक़दस सल्लल्लाहु अलैहि व सल्लम मदीना में तशरीफ़ ले आएंगे तो इस्लाम की इशाज़त को भी फ़ायदा पहुंचे और हमको भी फ़ैज़ पाने का अच्छी तरह मौक़ा हाथ आए और इस सिलसिले में दोनों तरफ़ से मुहब्बत और ताल्लुक के क़ौल व क़रार भी हुए, जिनकी तफ़सील सीरत और तारीख़ की किताबों में ज़िक्र हो चुकी है। इन्हीं लोगों में से नबी अकरम सल्लल्लाहु अलैहि व सल्लम ने बारह लोगों को चुनकर दावत व इस्लाम की तालीम के लिए अपना नक़ीब (प्रतिनिधि) मुक़रर फ़रमाया।

यसरिब (मदीना) में इस्लाम की इशाज़त ने जब इस तरह भारी तरक्क़ी कर ली, तो अब अल्लाह की वहय ने नबी अकरम सल्लल्लाहु अलैहि व सल्लम के जुबानी इस्लाम के ज़ोनिसारों को इजाज़त दी कि वे मक्का के मुश्रिक की पहुंचाई हौलनाक तकलीफ़ों से बच जाने के लिए मदीना हिजरत कर जाएं और खुदा के लिए वतन तर्क कर लें, चुनांचे धीरे-धीरे मुसलमानों ने मदीने की हिजरत शुरू कर दी। मक्का के मुश्रिकों ने यह देखकर मुसलमानों को हिजरत से रोकने के लिए जुल्म व ज़्यादती में और बढ़ौतरी कर दी और हिजरत को रोकने के लिए मुष्किन ज़रियों को अख़्तियार किया, मगर इस्लाम के फ़िदाकारों का हिजरत का ज़ब्बा थमा नहीं, बल्कि वे कसरत के साथ माल, जान, आबरू और औलाद की ज़िंदगी को ख़तरे में डालकर अल्लाह की राह में अजीज वतन को ख़ैरबाद करते रहे। अक्सर ऐसा हुआ कि जब मक्का वालों ने उनके माल और बाल बच्चों के साथ ले जाने से रोक दिया तो इन जवानों ने सब्र आज़मा ज़िंदगी के साथ हक़ के लिए हिजरत की ख़ातिर उनको भी वहीं छोड़ा और अकेले अल्लाह के भरोसे पर मदीना ख़ाना हो गए।

नबी सल्लल्लाहु अलैहि व सल्लम की हिजरत

अब मक्के के मशहूर मुसलमानों में से सिर्फ अबूबक़ रज़ि० और अली रज़ि० ही बाक़ी रह गए थे और बहुत थोड़ी सी तायदाद बाक़ी मुसलमानों की थी, तब कुरैश ने सोचा कि मुहम्मद ﷺ को क़त्ल करके इस्लाम को मिटा देने का इससे बेहतर दूसरा कोई मौक़ा नहीं आएगा।

दारुन्नदवा

चुनांचे कुरैश के तमाम सरदार कुसई बिन किलाब के कायम किए हुए 'गवर्नमेंट हाऊस' (दारुन्नदवा) में जमा हुए और सरवरे आलम सल्लल्लाहु अलैहि व सल्लम के क़त्ल से मुताल्लिक़ मशिवरे की साज़िशी मज्लिस कायम की। इस मज्लिस में उत्बा, शैबा, अबू सूफ़ियान, तुऐमा बिन अदी, जुबैर बिन मुतअम, हारिस बिन आमिर, नज़्र बिन हारिस, अबुत्तसजज़ी, रफ़आ बिन अस्वद, हकीम बिन हिज़ाम, अबू जहल, मुन्बह बिन हज्जाज, उमैया बिन ख़लफ़ जैसे कुरैश-सरदार मशिवरे में शरीक थे। मशिवरा शुरू होने वाला ही था कि एक शैतान शैख़ नन्दी दारुन्नदवा के दरवाज़े पर आ मौजूद हुआ और मज्लिस में शिक़त की ख़्वाहिश की। मक्का के कुरैश ने अपने ख़्याल का पाकर खुशी से इजाज़त दे दी और अब मशिवरा शुरू हुआ। मुख़ालिफ़ राय देने वालों ने अलग-अलग रायें दीं, लेकिन शैख़ नन्दी ने हर एक राय को ग़लत करार दिया, आख़िर में एक आदमी ने कहा, तमाम क़बीलों में से एक-एक जवान लीजिए और उनसे कहिए कि वे एक ही वक़्त में मुहम्मद सल्लल्लाहु अलैहि व सल्लम पर हमला करके क़त्ल कर दें। इससे काम भी बन जाएगा और बनू अब्द मुनाफ़ किसी से बदला लेने की ज़ुरात भी न कर सकेंगे और सिर्फ़ ख़ूबहा पर मामला तै हो जाएगा। शैख़ नन्दी ने इस राय को बहुत सराहा और यही राय तै पा गई।

इधर ज़िब्रील ﷺ ने अल्लाह की वह्य के ज़रिए ज़ाते अक़दस के सामने इस पूरी दास्तान को कह सुनाया और अर्ज़ किया कि खुदा की मर्ज़ी यह है कि आप आज रात अपने बिस्तर पर हज़रत अली रज़ि० को सुलाकर खुद

मदीना को हिजरत कर जाइए। चुनांचे अल्लाह की व्हय के मुताबिक आप कुरैश के नवजवानों के घेरे के बावजूद सूरः यासीन की कुछ आयतें 'फ़ अरशैनाहुम फ़हुम ला मुब्सिरून०' पढ़ते हुए और 'शाहतिल वजूह' फरमाकर मुड़ी भर खाक उन के सरोँ पर डालते हुए साफ़ बचकर निकल गए और हज़रत अबूबक्र रज़ि० के मकान पर जाकर और व्हय इलाही की खुशखबरी सुनाकर उनको साथ लिए मदीना की खाना हो गए।

हिजरत का यह वाक़िया रबीउल-अव्वल 13 नबवी दो शंवा के दिन पेश आया। यह वाक़िया अपने खुसूसी हालात और मोजज़ाना असरात के साथ बहुत मशहूर और सहीह हदीसों और रिवायतों में ज़िक्र किया गया है और सिद्दीक़े अकबर की सफ़रे हिजरत में साथ देने की अज़मत व जलालत के लिए रहती दुनिया तक कुरआन इस तरह कहता है—

तर्जुमा—'दूसरा था दो का, जबकि वे दोनों ग़ार में थे कि यह अपने रफ़ीक़ (हज़रत अबूबक्र) से कह रहा था, अबूबक्र! ग़म न खा, बेशक़ खुदा हमारे साथ है।' (9 : 39)

नबी अकरम सल्लल्लाहु अलैहि व सल्लम ने इस मौक़े पर अबूबक्र रज़ि० के मुखातब करते हुए 'ला तहज़न' फ़रमाया, 'ला तख़फ़' नहीं फ़रमाया, यह इसलिए कि 'ख़ौफ़' (भय) और हुज़्न (ग़म) के मानी में एक फ़र्क़ यह भी है कि आमतौर पर ख़ौफ़ अपने नुक्रसान के सिलसिले में हुआ करता है। इससे यह मालूम हुआ कि अबूबक्र रज़ि० को अपनी जान और अपनी ज़ात का ख़ौफ़ नहीं था, बल्कि ज़ाते अक़दस सल्लल्लाहु अलैहि व सल्लम की गिरफ़्तारी और मुशिरकों के हथों जुल्म पहुंचने का ग़म उन पर सवार था। पस हुज़ूर कुदसी सिफ़ात ने अबूबक्र रज़ि० की इस हालत का अन्दाज़ा लगाया तो 'ला तख़फ़' की जगह 'ला जहज़न' इश़ाद फ़रमाया और साथ ही 'इन्नल्ला-ह मअना' फ़रमा कर अबूबक्र की रिफ़ाक़त की भक़्बूलियत पर भी मुहर तस्दीक़ लगा दी। दुनिया अपने बुग़ज़-दुश्मनी से जो चाहे कहे, लेकिन रसूले अकरम सल्लल्लाहु अलैहि व सल्लम और अबूबक्र रज़ि० का 'सच्चा साथ' के लिए कुरआन के जुम्ता (वाक़्य) 'इन्नल्ला-ह म-अ-न्ना' (बेशक़ अल्लाह हमारे साथ है) की हक़ीक़त को सारी कायनात भी मिल कर भिडाना चाहे, तो भिटा नहीं

सकती।

‘ज़ालि-क फ़ज़लुल्लाहि यूतीहि मय-यशाउ वल्लाहु जुल फ़ज़िल अज़ीम०
(यह अल्लाह का फ़ज़ल है, जिसे चाहे दे, अल्लाह बड़े फ़ज़ल वाला है)

कुरआन मजीद और मदीने की हिजरत

मेराज के वाकिए में गुज़र चुका है कि हक़ीक़तें इसरा तम्हीद थीं हिजरत के शानदार वाकिए की, यानी वाकिए इसरा की अज़ीब बातें इस बात की तम्हीद थीं कि अब आपकी तब्लीगी ज़िंदगी का दौर एक दूसरा रुख अख़्तियार करने वाला है जो कामरानियों और कामियाबियों से भरपूर है, इसलिए बहुत ज़रूरी है कि पहले आपको क़िबलतैन (दोनों क़िबले—काबा और बैतुलमक्दिस) के रहस्यों को बता दिया जाए, ताकि मक्की ज़िंदगी जब मदीनी ज़िंदगी में बदले तो इससे पहले नुबूवत व रिसालत के कमालात अपनी इतिहा को पहुंच चुके हों और आपका हिदायत का मंसब उस बुलन्द मुक़ाम तक जा पहुंचा हो, जहां खुदा के सबसे बुलन्द मख़बूक का भी गुज़र न हुआ हो, ताकि आप ‘अल-यौ-म अक-मलतु लकुम दीनकुम व अत-ममतु अलैकुम नेमती व रज़ीतु लकुमुल इस्लाम दीना०’ के शरफ़ को हासिल कर सकें।

पस सूरः बनी इसराईल शुरू से लेकर आखिर तक मदीना की हिजरत के ही राज़ों और भेदों से भरी हुई है। चुनांचे शुरू की आयतों में असरा का बयान है और फिर ज़िक्र आ गया है रुष्ट व हिदायत के उसूल का और बीच में पिछली उम्मतों और उनके रहबरों—नबियों और रसूलों के तब्लीगी वाकियों का तज़्किरा गवाह और नज़ीर बनकर सामने आ जाता है और इस सिलसिले में ये राज़ के हुक्म और असरा का भी ज़िक्र होता जाता है और उसके बाद ‘रब्बि अद् ख़िलनी मद-ख़-ल सिदक़िन’ से मक्का से निकलने और मदीने की हिजरत का ज़िक्र शुरू हो जाता है और यह ज़िक्र सूरः के आखिर तक जारी रहता है। चुनांचे हिजरत अब्दुलल्लाह बिन अब्बास रज़ि० और हिजरत क़तादा रज़ि० ने लिखी गई हर दो आयत के मज़्मूनों के सिलसिले को मदीना की हिजरत से ही जोड़ दिया है।

तर्जुमा—और करीब था कि वे (मुशिक) अलबत्ता तुझको आजिज़ कर

देते (यक्का) की सरज़मीन से, ताकि तुझको उससे निकाल दें और ऐसी हालत में उनकी हलाकत बहुत थोड़े अर्से में सामने आ जाती।' (17 : 76)

यह मुशिरकों के हक में सख्त क्रिस्म का डरावा और धमकी है कि जब भी तुम्हारे जुल्मों की बदौलत नबी अकरम ﷺ को मदीना की हिजरत पेश आएगी, तुम्हारी इज्तिमाई जिंदगी की हलाकत क़रीब से क़रीबतर हो जाएगी, गोया मदीने की हिजरत, इस्लाम की हर दिन बढ़ती तरक्की और इस्लाम दुश्मनों की मौत व हलाकत के लिए लिखी तक्दीर है।

तर्जुमा—'और कहिए, ऐ मेरे परवरदिगार! मुझको दाखिल कर (मदीना में) अच्छा दाखिला और निकाल मुझको (यक्का) से इज़्ज़त के साथ और मेरे लिए अपनी तरफ़ से ज़बरदस्त मदद अता कर।' (17 : 80)

इसी तरह सूरः अनफ़ाल में कुछ वाकियों में मदीना की हिजरत का ज़िक्र मौजूद है।

तर्जुमा—और (वह वक़्त ज़िक्र के काबिल है) जब इंकार करने वाले लोग तेरे खिलाफ़ साजिश कर रहे थे, ताकि तुझको कैद कर लें या मार डालें या (यक्का से) निकाल दें वे अपनी साजिशों में लगे हुए थे, खुदा उसके खिलाफ़ तदबीर कर चुका था, और अल्लाह तदबीर करने वालों में सबसे बेहतर तदबीर करने वाला है। (8 : 30)

और इसी तरह सूरः तौबा में सिद्दीक़े अकबर की अज़मत व जलालतेक़द के तज़्करे के साथ-साथ मदीने की हिजरत का ज़िक्र इस तरह मौजूद है—

तर्जुमा—'अगर तुम अल्लाह के रसूल की मदद नहीं करोगे तो (न करो) उसकी अल्लाह तआला ने उस वक़्त मदद फ़रमाई, जब उसको इंकार करने वालों ने (यक्का से) निकाला, जबकि वे दोनों (मुहम्मद सल्लल्लाहु अलैहि व सल्लम और अबूबक्र रज़ि०) ग़ार में (हिरा में छिपे हुए थे) जब (रसूल अपने साथी अबूबक्र से) कह रहा था, तू ग़म न खा, बेशक अल्लाह हमारे साथ है। पस अल्लाह ने उस पर अपना सक्कीना (तमानियत) उतारी और उससे ऐसी फ़ौज के ज़रिए क़वत पहुँचाई कि तुम उसको नहीं देख रहे थे और (इस तरह) खुदा ने काफ़िरों का कलिमा परत कर दिया और अल्लाह का कलिमा ही सबसे बुलन्द है और बेशक अल्लाह ग़ालिब और हिक्मत वाला है। (9 : 40)

हिजरत

इस्लाम में हिजरत एक अहम फ़रीज़ा है। कौन नहीं जानता कि इंसान के लिए वतन, माल (बाल-बच्चे कितने प्यारे होते हैं और इन्हीं कीमती पूंजी पर) अपनी दुनिया का ऐश, राहत, और ज़िंदगी को बाक़ी रखने का मदार (आधार) समझता है, लेकिन उसकी इंसानियत और इंसानियत की तरक्की ज़िंदगी के इन तमाम मक़सदों से भी एक बुलन्द मक़सद चाहती है और वह है कायनात पैदा करने वाले और रब्बुल-आलमीन की मारफ़त जिसकी शफ़क़त और मुहब्बत ने उसको यह रुख़ दिया। इसी मारफ़त का नाम 'दीन' और 'मिल्लत' है। इंसान जब इस हक़ीक़ी मक़सद को पा लेता है तो फिर उसकी निगाह में इस दर्जा फैलाव और बुलन्दी पैदा हो जाती है कि दुनिया की उन तमाम रंगीनियों और नैरंगियों का फैला हुआ दामन भी उसको तंग नज़र आता और वह इस तंगदामनी से आजिज़ होकर आख़िरकार 'रूहानी ज़िंदगी' की गोद में ही तस्कीन पाता है और जब इस मरहले पर पहुँच जाता है तो फिर दीने हक़ के लिए वह दुनिया की तमाम क़ीमती पूंजी, तन-मन-धन यहां तक कि बाल-बच्चों को भी तज देता है और उस क़ीमती मोती को आंच नहीं आने देता, जिसका नाम 'ईमान' है। इसी हक़ीक़ते हाल को इस्लाम के मुक़द्दस 'लफ़्ज़ों' में हिजरत कहा जाता है।

इसी वजह से 'हिजरत' एक सच्चे ईमान वाले और मुख़्तस मुसलमान और मुनाफ़िक् और काफ़िर हस्ती के दर्मियान फ़र्क़ पैदा करने के लिए बेहतरीन 'कसौटी' और 'भेयार' है, साथ ही रूहानी फ़िज़ा का टेम्प्रेचर मालूम करन के लिए 'जिहाद' और हिजरत ही दो ऐसे पैमाने हैं जिनसे भोमिनों के ईमान की हारत का सही अन्दाज़ा हो जाता है।

कुरआन ने हिजरत की अहमियत पर जगह-जगह तवज्जोह दिलाई है और उसको ईमान व इस्लाम की कसौटी कराग़ दिया है, जिसके लिए ये जगहें खास तौर से पढ़ने लायक़ हैं—

2 : 218, 3 : 194, 8 : 74, 9 : 20, 16 : 111, 23 : 58, 4 : 100,

16 : 41, 4 : 97

इस्लाम के शुरू में मक्का दारुल कुफ़र और दारुल हर्ब था, इसलिए वहाँ से मदीने को हिजरत कर जाना इस्लाम के सबसे अहम फ़र्ज़ों में से था, ताकि मुसलमान मदीने में अमन व आफ़ियत के साथ इस्लाम के हुक्मों की पैरवी कर सकें और न सिर्फ़ इसी क्रदर बल्कि इस्लाम के बड़े मक्सद 'अग्र बिल मारुफ़' (भलाई का हुक्म देना) और नहिय अनिल मुन्कर (बुराइयों से रोकना) की या दूसरे लफ़्ज़ों में 'ऐ लाए कलि मतुल्लाह' (अल्लाह के कलिमा को बुलन्द करने) की सही ख़िदमत अंजाम दे सकें, मगर जब सन् 08 हिजरी में 'फ़ट्टे मुबीन' (खुली जीत) ने मक्का की इस हालत को बदल कर 'दारुल इस्लाम' बना दिया तो अब हिजरत का यह खास फ़र्ज़ ख़त्म हो गया और वह्य की जुबान में 'ला हिज-र-त बादल फ़त्हि' (फ़त्ह के बाद कोई हिजरत नहीं) फ़रमाकर इस हकीकत का एलान कर दिया, अलबत्ता अब भी तौहीद के मर्कज़ से बेपनाह इश्क़ व मुहब्बत के ज़ब्बे में मक्का और मदीना हिजरत करके जाना अज़ब व सवाब का ज़रूरी हक़ पैदा करता है।

और अगर किसी जगह और किसी देश में भी मुसलमानों के लिए ईमानी ज़िंदगी के पेशेनज़र वही सूरेत हाल पैदा हो जाए जो इस्लाम के शुरुआती दौर (मक्की दौर) में थी तो उस वक़्त मुसलमानों के लिए वही हुक्म लागू हो जाएंगे जो 'मक्की दौर' के मुताबिक़ कुरआन व हदीस और उससे निकले 'इस्लामी फ़िक्ह' में पाए जाते हैं और उसूली तौर पर उस वक़्त सिर्फ़ दो ही इस्लामी मांगें सामने आएंगी— या 'अल्लाह के रास्ते के जिहाद' के ज़रिए उस हालत में इक़िलाब या फिर 'हिजरत' और किसी तरह भी यह जायज़ नहीं होगा कि मौजूदा हालत पर क़नाअत करके इत्मीनान की ज़िंदगी गुज़ारी जाए।

मक्का जब दारुल कुफ़र और दारुल हर्ब था तो उस वक़्त मदीना की हिजरत को इस्लाम ने किस दर्जा अहमियत दी और इत ऊंचे मक्सद के लिए मुसलमानों से किस दर्जा कुरबानी और नफ़्स के ईसार की मांग की, नीचे की आयतों से इस हकीकत का अच्छी तरह अन्दाज़ा हो सकता है—

तर्जुमा— 'जिन लोगों ने हिजरत की और जो अपने घरों से निकाले गए और मेरी राह में सताए गए और मेरी राह में लड़े और मारे गए, मैं ज़रूर उनके गुनाह उनसे दूर कर दूंगा और उनको ऐसी जन्नतों में दाख़िल करूंगा जिनके

(पेड़ों के) नीचे नहरे जारी हैं। यह बदला है अल्लाह की तरफ़ से और अल्लाह के पास अच्छा बदला है।' (3 : 197)

तर्जुमा— 'जो लोग ईमान लाए और उन्होंने हिजरत की और अल्लाह की राह में अपने मालों और अपनी जानों से जिहाद किया, अल्लाह के नज़्दीक बहुत बुलन्द रहने वाले हैं और वही कामियाब हैं।' (9 : 20)

तर्जुमा— 'बेशक जिनको फ़रिश्तों ने ऐसी हालत में मौत से दोचार किया कि वे अपनी जानों पर जुल्म कर रहे थे, उनसे (फ़रिश्तों ने) पूछा कि तुम किस हालत में थे। उन्होंने जवाब दिया कि हम ज़मीन में कमज़ोर थे। फ़रिश्तों ने कहा, क्या अल्लाह की ज़मीन फैली नहीं थी कि तुम उसमें हिजरत कर जाते, सो यही हैं जिनका ठिकाना जहन्नम है और वह बहुत बुरी जगह है, मगर वे कमज़ोर मर्द और औरतें और बच्चे जो हिजरत के लिए कोई हीला नहीं कर सकते और न (हिजरत के लिए) राह पाते हैं, तो ये वे हैं कि उम्मीद है अल्लाह तआला उनको माफ़ कर दे और अल्लाह बेशक माफ़ करने वाला बख़्शाने वाला है।' (4 : 97-99)

लड़ाइयां

ग़ज़वा व सरीया

अल्लाह के रास्ते में जिहाद करने के सिलसिले में जिस फ़ौज के साथ नबी करीम सल्लल्लाहु तआला अलैहि व सल्लम नहीं थे, उसको सरीया और जिसमें आपने खुद शिर्कत फ़रमाई उसको 'ग़ज़वा' कहा गया है।

बद्र की लड़ाई (ग़ज़वा)

'बद्र' एक कुएं का नाम है जिसके ताल्लुक से यह घाटी भी बद्र कहलाती है। यह घाटी मक्का और मदीने के बीच मदीने से करीब मेन रोड पर वाक़े है। इस जगह वह ग़ज़वा पेश आया जिसको ग़ज़वा बद्र कहा जाता है। क़ुरआन ने जिन ग़ज़वों का ज़िक्र किया है उनमें इस ग़ज़वे को सबसे ज़्यादा नुमायां हैसियत हासिल है।

वाक़िया

मदीने की हिजरत मुशिरकों के लिए कुछ इस दर्जा मड़काने की वजह बनी और वह पैगम्बर ﷺ और मुसलमानों को अपनी बरदास्त न कर पाने लायक़ तक्लीफ़ पहुंचाने से महफूज़ देखकर कुछ इस दर्जा ख़फ़ा हुए कि अब उन्होंने तै कर लिया कि जिस क़ीमत पर भी हो सके मुसलमानों को भिटा देना चाहिए, चुनांचे इसके लिए उन्होंने हिजरत से फ़ौरन बाद ही लड़ाई और झड़पों की शुरूआत कर दी और बवात और अशीरा जैसी छोटी-छोटी लड़ाइयाँ इसी सिलसिले में पेश आई, मगर मक्का के मुशिरकों की नफ़रत की आग के लिए यह काफ़ी न था और वे चाहते थे कि किसी तरह मुसलमानों के साथ एक फ़ैसला कर देने वाली लड़ाई हो जाए।

इस इरादे को पूरा करने के लिए उन्होंने ज़रूरी समझा कि लड़ाई के सामान ज़्यादा से ज़्यादा मिल जाएं और इसके लिए बेहतरीन तरीक़ा यह सोचा कि अबू सुफ़ियान की सरबराही में तिजारत का एक काफ़िला शाम (सीरिया) की मंडियों में जाए और भारी नफ़ा हासिल करके उससे लड़ाई का सामान जमा किया जाए और इस जन्मे ने जोश व ख़रोश की यह कैफ़ियत पैदा कर दी कि जब तिजारत के काफ़िले की तैयारी शुरू हुई तो मक्का के हर आदमी ने अपनी पूंजी का हिस्सा इस तिजारत के लिए पेश किया, यहां तक कि एक बुढ़िया ने भी अपनी मेहनत की मामूली पूंजी इस ख़िदमत के लिए पेश कर दी और लगभग सत्तर क़ुरैशियों पर मुस्तमिल यह काफ़िला अबू सुफ़ियान की क्रियादत में शाम के लिए रवाना हो गया।

क़ुरैश का यह तिजारती काफ़िला जब भारी मुनाफ़ा हासिल करके शाम से वापस होकर मक्का जा रहा था और बद्र के करीब होकर गुज़रा, तो नबी अकरम सल्लल्लाहु अलैहि व सल्लम को इल्म हुआ। आपने फ़ौरन सहबा को जमा करके मश्विरा फ़रमाया, तब कुछ लोगों ने खुशी-खुशी उसके मुकाबले के लिए आमादगी ज़ाहिर की और कुछ ने यह समझ कर कि यह किसी अहम लड़ाई का मामला नहीं है, उसका पीछा करने पर तैयार होने का सबूत नहीं दिया।

मुसलमानों का यह लश्कर जो क़ाफ़िले का पीछा करने निकला, लड़ाई के सामान से बेपरवा होकर मदीना से निकला। मशहूर रिवायत के मुताबिक़ उनकी तायदाद सिर्फ़ तीन सौ तेरह थी, जबकि अल्लाह का शुक्र है कि मदीना के अन्दर ही मुसलमानों की आबादी हजारों बालिग़ लोगों पर मुश्तमिल थी और कुछ तलवारें, दो तीन घोड़े, साठ ज़िरह (कवच) और सिर्फ़ साठ ऊंट उनके जंग का सामान था, जबकि मुसलमानों के पास बल्कि खुद निकलने वाले मुजाहिदों के पास मदीने में लड़ाई के ज़्यादा से ज़्यादा सामान और ऊंट-घोड़े मौजूद थे। गरज़ यह फ़ौज लड़ाई की फ़ौज न थी, बल्कि तौहीद के फ़िदाकारों का एक मुख़्तसर-सा क़ाफ़िला था जो कुरैश के लड़ाई के सामान पर क़ब्ज़ा करके दुश्मन को बे-सामान बनाने निकला था।

अबू सुफ़ियान को मुसलमानों के पीछा करने का हाल मालूम हुआ तो घबराया और फ़ौरन ज़मज़म नामी एक आदमी को अजीर बनाकर (मुआवज़ा देकर) मक्का रवाना किया कि वह कुरैश को इस मामले की ख़बर दे और मदद तलब करे। कुरैश ने जब हकीक़ते हाल को सुना तो उनमें बहुत ज़्यादा जोश पैदा हो गया और कुरैश के तमाम सरदार लड़ाई पर तैयार होकर अपने-अपने लश्करों को लेकर निकल खड़े हुए और इस शान से निकले कि तायदाद में एक हजार थे नेज़े और तलवारें सजे, ढालें और बक़तर लगाए, गुरुर के नशे में झूमते हुए बढ़ की ओर बढ़े।

इधर मुसलमान आगे बढ़ते हुए जब सफ़रा घाटी के करीब पहुंचे तो नबी अकरम ﷺ ने वसवस विन अम्र और अदी विन ज़ग़वा को जासूस बनाकर भेजा कि वे क़ाफ़िले का हाल मालूम करके आएँ। इस मुद्दत में मुसलमान सफ़रा घाटी से गुज़र कर ज़फ़रान घाटी तक पहुंच चुके थे। यहां उतरे तो एक नरफ़ वसवस और अदी से यह मालूम हुआ कि बहुत जल्द अबूसुफ़ियान का क़ाफ़िला बढ़ पहुंचने वाला है। दूसरी ओर यह पता लगा कि मक्का से कुरैश एक हजार की फ़ौज लेकर पूरी शान के साथ मुसलमानों से लड़ने की गरज़ से बढ़ की जानिब बढ़ रहे हैं।

बहरहाल मुसलमानों को जब ज़फ़रान घाटी में ये दोनों ख़बरें मिलीं, तो नबी अकरम ﷺ ने सहाबा से दोबारा मश्विरा ज़रूरी समझा, क्योंकि अब

मामला कठिन था। मुसलमान बेसर व सामान और थोड़ी तायदाद में थे और दुश्मन हर तरह वक्त के हथियारों से मुसल्लाह, लड़ाई के भारी सामान के साथ थे और तायदाद में तीन गुने से भी ज्यादा और सीरते अंसार लिखने वालों के मुताबिक अगरचे अल्लाह के रसूल सल्लल्लाहु अलैहि व सल्लम के साथ सफ़र करने पर हजार बार फ़ख़ करते। और साथ रहत थे लेकिन दूसरी अब्बा के वक्त वे नबी अकरम सल्लल्लाहु अलैहि व सल्लम के साथ यह समझौता कर चके थे कि जब तक कुरैश या गैर-कुरैश अपनी जानिब से मदीना पर हमलावर न हों, अंसार मदीना से बाहर निकल कर लड़ाई के लिए मजबूर नहीं होंगे।

मशिवरे के लिए ये अहम वजहें थीं जिनके पेशे नज़र नबी अकरम सल्ल० ने सहाबा से मशिवरा फ़रमाया, आपने इर्शाद फ़रमाया कि दुश्मन सर पर है और क़ाफ़िला करीब। अब बताओ क्या चाहते हो? लड़ाई लड़कर हक़ व बातिल का फ़ैसला या बग़ैर कांटा लगे क़ाफ़िले पर क़ब्ज़ा?

मुसलमानों ने जब यह सुना तो कुछ ने फ़ितरी तौर पर लड़ने से मना किया और इस बारे में बोझ महसूस किया। उन्होंने कहा, ऐ अल्लाह के रसूल सल्ल०! हम लड़ने के इरादे से नहीं निकले थे, इसलिए बेसर व सामान हैं। हम तो अब भी यही चाहते हैं कि कि क़ाफ़िले पर क़ब्ज़ा करके वापस चले जाएं। नबी अकरम ﷺ ने इस कमज़ोर राय को नापसन्द फ़रमाते हुए इर्शाद फ़रमाया, क़ाफ़िले को छोड़ दो, अब इस क़ौम के बारे में राय दो, जो तुम्हारे मुकाबले के लिए मक्के से निकल आई। कुछ लोगों ने जब दोबारा उज़्र किया, तो आपने फिर पहली बात लौटा दी। तब बड़े सहाबा रज़ि० अबूबक्र, उमर, अली रज़ि० समझ गए कि मुबारक मर्ज़ी हक़ व बातिल की लड़ाई से जुड़ी हुई है, इसलिए उन्होंने वफ़ादारी के ज़ब्बे को ज़ाहिर करते हुए अर्ज़ किया कि हम हर तरह लड़ाई के लिए तैयार हैं और इस्लाम के लिए आपके पसीने की जगह खून बहाने को हाज़िर हैं और हज़रत मिक़दाद रज़ि० ने तो इस तेज़ी से फ़िदाकाराना ज़ब्बे का इज़हार किया कि सहाबा को उनकी तक़रीर पर रश्क होने लगा, मगर आप अब भी अपनी मुबारक निगाह से किसी बात के तालिब नज़र आ रह थे।

यह देखकर अंसार में से हज़रत साद बिन मुआज रज़ि० खड़े हुए और

अर्ज किया, ऐ अल्लाह के रसूल ﷺ! क्या हम अंसार की तरफ इशारा है कि वे कुछ अर्ज करें और फिर अंसार की ओर से पूरी वफ़ादारी का यक़ीन दिलाते हुए बड़ी असरदार तक्ररीर फ़रमाई।

मुहाजिरों और अंसार की ये तक्ररीरें सुनकर सरवरे दो आलम सल्लल्लाहु अलैहि व सल्लम का मुबारक चेहरा खुशी से तमतमा उठा और आपने इशार्द फ़रमाया—

अब अल्लाह के नाम पर आगे बढ़ो और बशारत हासिल करो, क्योंकि अल्लाह ने मुझसे वायदा फ़रमाया है कि दो गिरोह (क्राफ़िला और मक्का के मुशिरकों का लश्कर) में से एक को तुम्हारे कब्जे में दे दूंगा और क्राफ़िला नहीं, बल्कि मुशिरकों का लश्कर तुम्हारे कब्जे में दे दिया जाएगा और अल्लाह का वायदा बेशक सच्चा है और खुदा की क़सम! मैं लड़ाई से पहले अभी से क़ौम के सरदारों की क़त्लगाह को देख रहा हूँ और सहीह मुस्लिम में है कि आपने बद्र पहुंच कर ज़मीन पर हाथ रखकर बताया 'कि इस जगह फ़लां कुरैशी मारा जाएगा और यहां फ़लां क़त्ल होगा।'

पहले और आज के तमाम तफ़्सीर लिखने वाले, हदीस के माहिर और सीरत व तारीख़ के जानकार इस पर एक राय हैं कि यही वह मशिवरा है जिसके बारे में सूर: अफ़ाल की ये आयतें उतरी हैं—

तर्जुमा—('अनफ़ाल' अल्लाह और रसूल के लिए हैं) इसलिए कि तेरे परवरदिगार ने तुझको हक़ के लिए तेरे घर में निकाला और हालत यह हो गई कि मुसलमानों का एक फ़रीक़ इस निकलने पर बोझ महसूस कर रहा था और वे तुझसे हक़ के बारे में हक़ के जाहिर हो जाने के बाद झगड़ा कर रहे थे, गोया वे आंखों देखे मौत के मुंह में हंकाए जा रहे हैं और (यह वाक़िया उस वक़्त पेश आया) जबकि अल्लाह तुमको वायदा दे रहा था कि दोनों फ़रीक़ (क्राफ़िला और मक्का के मुशिरकों की फ़ौज) में से एक फ़रीक़ को तुम्हारे कब्जे में दे देगा और तुम यह शुबहा करते थे कि तुमको वह गिरोह मिले, जिसके मुकाबले में कांटा भी न लगे और अल्लाह का इरादा यह था कि वह अपने वायदों के कतिबों से हक़ को साबित कर दिखाए और काफ़िरों की जड़ काट दे और इस तरह हक़को हक़ कर दे और बातिल को बातिल, अगरचे मुज्रिमों

को यह बात पसन्द न आए।'

(8 : 5-8)

अब मुसलमान आगे बढ़े और बद्र के करीब पहुंच कर मदीना की तरफ वाले रुख 'उदवतुहुनया' पर खेमे गाड़ कर ठहर गए और मक्का के मुशिरक आगे बढ़े तो बद्र पहुंच कर मदीने से दूर मक्का की तरफ वाले रुख 'उदवतुल क्रस्वा' पर उतरे और लड़ाई के मोर्चे का नक्शा इस तरह बना कि मुसलमान और मुशिरक आमने-सामने थे और अबू सुफियान का क्राफिला उस वक्त साहिल की तरफ नीचे-नीचे मक्का के मुशिरकों के लश्कर की पीठ पर से गुजर रहा था कि जब वे चाहें तो मक्का के मुशिरकों की नुसरत व मदद के लिए बे-रोक-टोक आ सकते और कुमक का काम दे सकते हैं।

और फिर यह अजीब सूरतेहाल थी कि मुसलमानों का मोर्चा इतना ज्यादा रेतीला था कि इंसानों और चौपायों दोनों के क्रदम रेत में धंसे जा रहे थे और चलना मुश्किल हो रहा था, मगर मुशिरकों का मोर्चा हमवार और पक्के फर्श की तरह था। गरज मुकम्मल दुश्मन तायदाद में तीन गुने से ज्यादा, लड़ाई के सामान में पूरी तरह मुकम्मल, आने जाने के साधनों पर पूरा इत्मीनान, रुकने की जगह बहुत उम्दा और इन तमाम बातों के साथ क्राफिले को कुमक की आशा भी थी और खुद अपनी हालत यह कि तायदाद में बहुत कम, लड़ाई के हथियार नाम भर के लिए, न होने के बराबर, सवारियों की गिनती नाम के लिए, ठहरने की जगह इस दर्जा खराब और उन तमाम नासाजगार हालात के साथ कुमक कतई तौर पर जिसकी उम्मीद नहीं और हद यह कि दुश्मन पानी पर क्राबिज और मुसलमान उससे महरूम।

ज़ाहिर है कि ऐसी हालत में अगर मुसलमानों को उनकी ज़ाती राय पर छोड़ दिया जाता तो उनकी अक्ल, ज़ाहिर को देखकर इसके अलावा और फ़ैसला कर सकती थी कि वे इस वक्त को टाल दें और दुश्मन से किसी ऐसे दूसरे वक्त के लिए जंग का क़ौल व क़रार करें कि वह दुश्मन की तरह हर हैसियत से जंग के लिए तैयार हों, चुनांचे इसी बुनियाद पर मुसलमानों ने ज़फ़रान घाटी में मश्विरा करते वक्त शुरू में यही कहा था, मगर अल्लाह की व्हय के ज़रिए चूँकि नबी अकरम सल्लल्लाहु अलैहि व सल्लम को यह मालूम हो चुका था कि खुदा का यह वायदा कि तुमको 'और और नफ़ीर' दोनों में

से एक पर मुसल्लत कर दिया जाएगा, सिर्फ़ इस शक़ल में पूरा होने वाला कि मुसलमान मुशिरकों के लश्कर (नफ़ीर) का मुक़ाबला करें और हक़ बातिल की इस लड़ाई में मुसलमान कामियाब हों और मुशिरक नाकाम नामुराद, इसलिए मुसलमानों ने पैग़म्बर ﷺ की मर्जी पाकर हर किस्म के बे-सर व सामानी के बावजूद खुद को पूरे शौक़ के साथ फ़िदाकारी के जज़्मे के साथ पेश कर दिया।

ऐसी सूरतेहाल का क़ुरआन ने इस असर भरे ढंग के साथ बयान किया है—

तर्जुमा—अगर तुम अल्लाह पर और उस (गैबी मदद) पर यक़ीन रखते हो, जो हमने फ़ैसले कर देने वाले दिन अपने बन्दे पर नाज़िल की थी, जबकि फ़ौजें एक दूसरे के मुक़ाबले में आ खड़ी हुई थीं तो चाहिए कि इस तक्सीम पर (यानी माले ग़नीमत की तै की हुई तक्सीम पर) कारबंद हो और अल्लाह हर चीज़ पर कुदरत रखता है। यह वह (बद्र का) दिन था कि तुम उधर क़रीब के नाके पर थे, इधर दुश्मन दूर के नाके पर और काफ़िला तुमसे निचले हिस्से में था (यानी समुन्दर के किनारे-किनारे गुज़र रहा था) और अगर तुम आपस में लड़ाई की बात ठहराते तो ज़रूर लड़ाई के वक़्त के बारे में तुम इख़िलाफ़ करते, क्योंकि तुम चाहते हो कि किसी हालत में लड़ाई न हो और दुश्मन चाहता है कि ज़रूर लड़ाई हो। (यानी तुम्हें दुश्मनों की भारी तायदाद और अपनी बेसर व सामानी का अन्देशा था और काफ़िले पर क़ब्ज़ा आसान नज़र आ रहा था और दुश्मन अपनी भारी तायदाद और साज़ व सामान के बल पर घमंड किए हुए था, अल्लाह ने दोनों फ़ौजों को भिड़ा दिया ताकि जो बात होने वाली थी, उसे कर दिखाए साथ ही इसलिए कि जिसे हलाक होना है, हुज्जत पूरी होने पर हलाक हो और जो ज़िंदा रहने वाला है, हुज्जत के बाद ज़िंदा रहे और बेशक़ अल्लाह सबकी सुनता और सब कुछ जानता है।' (8 : 41-42)

तर्जुमा—'और अल्लाह तुम्हारी मदद कर चुका है बद्र की लड़ाई में और तुम कमज़ोर हालत में थे। पस अल्लाह से डरते रहो ताकि तुम शुक्रगुज़ार हो। (यह जब हुआ) कि तुम मुसलमानों से कह रहे थे कि क्या तुमको काफ़ी नहीं है कि तुम्हारा परवरदिगार तुम्हारी मदद को आसमान से उतरने वाले तीन हज़ार फ़रिश्ते भेजे। हां, बिला शुबहा अगर तुम सब करो और तक्वा का

सास्ता अखितयार करो और फिर ऐसा हो कि दुश्मन उसी वक़्त तुम पर चढ़ आए, तो तुम्हारा परवरदिगार (भी) पांच हजार निशान रखने वाले फरिश्तों से तुम्हारी मदद करेगा। अल्लाह ने यह सिर्फ़ इसलिए किया कि तुम्हारे लिए खुशख़बरी हो, उसकी वजह से तुम्हारे दिल मुतमइन हो जाएं और मदद व नुसरत जो कुछ भी है, अल्लाह ही की तरफ़ से है, उसकी ताक़त सब पर ग़ालिब है और वह अपने तमाम कामों में हिक्मत रखने वाला है और साथ ही इसलिए ताकि हक़ के इंकार करने वालों की जमईयत व ताक़त का एक हिस्सा बेकार कर दे, उन्हें इस दर्जा ज़लील व ख़्बार कर दे कि वे नामुराद होकर उलटे पांव फिर जाएं।

(5 : 124-127)

मदद की दुआ

मुरज़ इस हालत में दोनों फ़रीक़ों ने लड़ाई के लिए लाइन बन्दी कर ली। तो पहले आपने मुसलमानों की सफ़ों को दुरुस्त फ़रमाया और फिर उस अरीश (ख़सपोश टूटी झोपड़ी) के नीचे जाकर जो आपके लिए लड़ाई के मैदान में बना दी गई थी, अल्लाह के दरबार में गिड़गिड़ा-गिड़गिड़ा कर दुआ शुरू कर दी और अर्ज़ किया—

ऐ अल्लाह! तूने मुझ से जो वायदा (मदद का) फ़रमाया, उसको पूरा कर, ऐ अल्लाह! अगर ये मुझी भर मुसलमान हलाक हो गए, तो फिर इस धरती पर कोई तेरा इबादतगुज़ार बाक़ी नहीं रहेगा।

सिद्दीक़े अक़बर रज़ि० ने देखा तो करीब आए और अर्ज़ किया, 'ख़ुदा के रसूल! बस कीजिए, अल्लाह तआला अपना वायदा ज़रूर पूरा करेगा।'

ग़ैबी मदद

1. और आख़िर यही हुआ भी कि हर क्रिस्म के नासाज़गार हालात और इस दर्जा कमज़ोरी के बावजूद कि किसी मुसलमान का इस लड़ाई से सही व सालिम बच कर निकल जाना खुद एक मोज़ज़ा होता, मुसलमानों को ग़ैबी नुसरत व इमदाद ने बामुराद व कामियाब किया, फ़तह व नुसरत ने क़दम चूमे और दुनिया की तारीख़ का एक बेनज़ीर और हैरत में डाल देने वाला इक़िलाब

पेश कर दिया और कुरैश के मुशिकों के तमाम सरदार और मशहूर योद्धा ही नहीं क़त्ल हुए, बल्कि शिर्क व कुफ़र की इन्तिमाई ताक़त ही का स्वात्मा हो गया।

यह ग़ैबी मदद क्या थी? कुरआन इसका जवाब कई आयतों में देता है—

तर्जुमा—‘मुसलमानों की निगाह में दुश्मनों की तायदाद असल तायदाद से कम नज़र आई, ताकि मुसलमान मर्ऊब न हों और मुशिकों की निगाहों में मुसलमान मुड़ी पर मालूम हुए, ताकि वे लड़ाई से जी न चुराएं और हक़ व बातिल का मारका टल न जाए और एक वक़्त में दोगुने मालूम हुए, ताकि मुसलमानों से मरऊब होकर रह जाएं।’ (8 : 43-44)

तर्जुमा—अभी हो चुका है तुमको एक नमूना, दो फ़ौज़ों में जो मिड़ी हुई थीं, एक फ़ौज़ है कि लड़ती है अल्ताह की राह में और दूसरी मुकर है, ये उनको देखते हैं अपने दो बराबर, खुली आंखों से और अल्ताह जोर देता है अपनी मदद का जिसको चाहे, उसी में ख़बरदार हो जावें जिनको आंख है।’

(आले इमरान 3 : 13)

2. मुसलमानों की दुआ पर पहले उनकी मदद एक हज़ार फ़रिश्तों से की गई।

तर्जुमा—जब तुम लगे फ़रियाद करने लगे रब से, तो पहुंचा तुम्हारी पुकार को कि मैं मदद भेजूंगा तुम्हारी हज़ार फ़रिश्ते जंगी पीछे आवें।’

(8 : 9)

और फिर यह तायदाद बढ़ाकर तीन हज़ार कर दी गई—

तर्जुमा—‘जब तू कहने लगा मुसलमानों को क्या तुमको क़िफ़ायत नहीं कि तुम्हारी मदद भेजे रब तुम्हारा तीन हज़ार फ़रिश्ते आसमान से उतरे (हुए)

(3 : 124)

और अगर दुश्मन तुम पर एक साथ हमला कर दे तो हम तीन हज़ार के बजाए पांच हज़ार फ़रिश्तों से मदद करेंगे।’

तर्जुमा—‘अलबत्ता अगर तुम ठहरे रहो और परहेज़गारी करो और वे आवें तुम पर उसी दम, तो मदद भेजे तुम्हारा रब पांच हज़ार फ़रिश्ते पले हए घोड़ों पर।’

(3 : 125)

3. मुसलमानों पर ठीक लड़ाई के वक़्त ऊंच तारी कर दी, जिसके कुछ

मिनट बाद उनकी बेदारी ने उनमें एक नई ताज़गी और नई रूह पैदा कर दी।

तर्जुमा—‘जिसने डाल दी तुम पर ऊँघ अपनी तरफ़ से तस्कीन को और उतारा तुम पर आसमान से पानी कि उससे तुमको पाक करे और दूर करे तुमसे शैतान की नज़ासत और मज़बूत गिरह दे तुम्हारे दिल पर और साबित करे तुम्हारे क़दम।’ (8 : 11)

4. आसमान से पानी बरसा कर मुसलमानों के लिए रेतीली ज़मीन को पक्के फ़र्श की तरह बाना दिया और नीचे होने की वजह से हीज़नुमा गढ़े में पानी इकट्ठा कर दिया और दुश्मनों को ज़मीन की कीचड़ की तरह दलदल बना डाला।

तर्जुमा—‘जब हुक्म भेजा तेरे रब ने फ़रिश्तों को कि मैं साथ हूँ तुम्हारे सो तुम दिल साबित करो मुसलमानों के मैं डाल दूंगा दिल में क़ाफ़िरोں के दहशत, सो मासे और ऊपर गरदनो के और मारो उनके पोर-पोर।’ (8 : 12)

जंग का नतीजा

बहरहाल जंग का मारका बरपा हुआ और दोनों और से भिड़ गए तो एक दूसरे के मुकाबल में आकर ‘हल भिम बारिज़’ पुकारने और ललकारने लगे और फिर यकायक हुजूमी लड़ाई शुरू हो गई। मुसलमान एक तो जम कर लड़े, मगर दुआ से फ़रागत के बाद जब लड़ाई के मैदान में आकर नबी अकरम सल्लल्लाहु अलैहि व सल्लम ने ‘शाहतिल वुजूह’ (चेहरे रूस्याह हों) पढ़ते हुए मुट्ठी भर खाक और कंकड़ियां दुश्मनों की तरफ़ फेंकी तो अल्लाह की मोजज़ाना कुदरत ने हवा के ज़रिए उसके ज़रें तमाम मुशिरकों की आंखों तक पहुंचा दिए और वे इस यकायक पेशानी से बेचैन होकर आंखें मलने लगे और जंग जीत की शक्त में बदल गई।

तर्जुमा—‘(ऐ मुहम्मद सल्लल्लाहु अलैहि व सल्लम) और तूने जब कंकड़ियां फेंकी, तो हक़ीक़त में तूने नहीं फेंकी, बल्कि अल्लाह ने फेंकी थीं (क्योंकि इंसानी हाथ एक मुट्ठी से इतने बड़े लश्कर के हर आदमी को कंकड़ियां नहीं फेंक सकता था, पर जो कुछ हुआ, नबी के हाथ खुदा का मोजज़ा हुआ)।’ (8 : 17)

और देर नहीं लगी कि मुशिरकों के बड़े-बड़े आदमी मारे गए और दुश्मनों के पैर उखड़ गए। वे भागते थे, मगर भागने का मौक़ा न पाते थे, चुनांचे उनके सत्तर आदमी क़त्ल हुए और सत्तर गिरफ़्तार और बाक़ी ने भागने का रास्ता अस्त्रियायार किया।

मुसलमान अगरचे खुदा की नुसरत और उसके फ़ज़ल से कामियाब हुए और फ़त्ह व कामरानी के मालिक बने, फिर भी बाईस मुजाहिदों ने भी ज़ामे शहादत नोश किया।

बद्र की लड़ाई ने दुनिया की तारीख़ का रुख़ बदल दिया

बद्र की लड़ाई तारीख़ और सीरत लिखने वालों से भी अगरचे अपनी तारीख़ी अहमियत का एतराफ़ कराती है और वे यह कहने पर मजबूर हो जाते हैं कि बद्र की लड़ाई एक हंगामी लड़ाई नहीं थी, बल्कि उसने मक्का के कुरैश की ताक़त का हमेशा के लिए ख़ात्मा कर दिया और मुसलमानों के लिए अल्लाह के कलिमे को बुलन्द करने की राहें खोल दीं।

उहुद की लड़ाई

उहुद मदीना मुनव्वरा के एक पहाड़ का नाम है। यही वह जगह है जहाँ शव्वाल 03 हि० 625 ई० में मुसलमानों और मुशिरकों के दर्मियान हक़ व बातिल की लड़ाई हुई। बद्र में जो घाव कुरैश को लग चुका था, उसका इतिक्राम लेने के लिए अबू सुफ़ियान की सरबराही में तीन हज़ार सूरमाओं की भारी फ़ौज मक्का से निकली और उहुद के सामने आकर जम गई।

नबी अकरम सल्लल्लाहु अलैहि व सल्लाम को जब अबू सुफ़ियान की तैयारियों का हाल मालूम हुआ तो सहाबा रज़ि० से मशिवरा फ़रमाया, उग्र वाले और तजुर्वेकार सहाबा रज़ि० ने यह राय दी कि हमको बाहर निकल कर लड़ाई की ज़रूरत नहीं है, बल्कि फ़ायदेमंद तरीक़ा यह है कि हम मदीना के अन्दर ही रह कर दुश्मन का इन्तिज़ार करें और जब वह मदीने पर हमलावर हो तो उसका जोरदार मुक़ाबला करें। हमारे इस तरीक़े में एक तो दुश्मन को हिम्मत न होगी कि मदीने पर हमलावर हो और अगर उसने क़दम उठाया तो बिला

शुबहा जबदस्त हार का सामना करके भागने का रास्ता अख्तियार करेगा, मगर उन सहाबा रज़ि० ने जो बद्र में शरीक नहीं हुए थे और जो बद्र की फ़ज़ीलत को इस वक़्त हासिल करना चाहते थे, यह राय पसन्द नहीं आई और नवजवानों ने भी उनका साथ दिया और अक्सरीयत की राय यह क़रार पाई कि हमको दुश्मनों का मुक़ाबला मैदान ही में करना चाहिए।

नबी अकरम सल्लल्लाहु अलैहि व सल्लम ने जब अक्सरीयत का रुझान यह पाया तो उसका साथ दिया और मुबारक हुजरे में तशरीफ़ ले गए तो तजुर्बेकार और बड़े सहाबा रज़ि० ने अपने छोटीं को उनकी राय पर मलामत की, उन्होंने नबी अकरम सल्लल्लाहु अलैहि व सल्लम के रुझान के खिलाफ़ क्यों अपनी आज़ाद राय से आपको परेशान किया। चुनांचे जब आप बाहर तशरीफ़ लाए तो उन नवजवानों और इस्लामी शमा के परवानों ने अपनी राय पर नदामत ज़ाहिर की और अर्ज़ किया कि आप मदीना ही के अन्दर दुश्मन का मुक़ाबला करें, यही मुनासिब है।

यह सुनकर हुजुरे अक़दस ﷺ ने इश़ाद फ़रमाया, 'नबी की शान के यह खिलाफ़ है कि जब खुदा की राह में हथियार सज कर तैयार हो जाए तो फिर हक़ व बातिल के मारके के बग़ैर ही उनको उतार दे। अब खुदा का नाम लेकर मैदान में निकलो।'

नबी अकरम ﷺ जब मदीने से निकले, तो साथ में एक हज़ार का लश्कर था। इस तश्कर में तीन सौ मुनाफ़िक़ अब्दुल्लाह बिन उबई की रहनुमाई में साथ थे। ये मदीना ही में मक्का के मुशिरकों के साथ साज़िश कर चुके थे कि मुख़्लिस मुसलमानों को बुज़दिल बनाने के लिए यह तरीक़ा अख्तियार करेंगे कि पहले मुसलमानों के लश्कर के साथ निकलेंगे और राह से ही उनसे कट कर मदीना वापस आ जाएंगे। चुनांचे मुनाफ़िक़ों का सरदार बहाना करके इस्लामी फ़ौज से कटकर जुदा हो गया और मदीना वापस आ गया कि जब नबी अकरम ﷺ ने हम जैसे तजुर्बेकारों की बात न मान कर अल्हड़ नवजवानों की राय को तर्ज़ीह दी तो हमको क्या ज़रूरत है कि ख़ामखाह अपनी जानों को हलाक़त में डालें।

मगर मुनाफ़िक़ों का मक़सद पूरा न हुआ और इस्लाम के इन फ़िदाकारों

पर उन के पलट जाने का क़तई तौर पर कोई असर न हुआ और इस्लाम के ऐसे जांबाज़ और निसार होने वालों पर असर ही क्या पड़ता जिनके बच्चों की जांबाज़ी और इस्लाम पर फ़िदाकारी का ज़ुब्रा और वलवला यह हो कि नबी अकरम सल्लल्लाहु अलैहि व सल्लम ने मदीना से बाहर जब इस्लामी फ़ौज का जायज़ा लिया और कमसिन लड़कों को वापसी का हुक्म दिया, तो राफ़ेअ बिन ख़दीज जो, अभी नवउम्र ही थे, यह देखकर पंजों के बल खड़े हो गए कि लम्बे क्रुद के बनकर जंग के सिपाही रह सकें। चुनांचे उनकी तदबीर कारगर हो गई।

इसी तरह समुरा बिन जुन्दुब छोटी उम्र के समझे गए तो रोने लगे और अर्ज किया, 'ऐ अल्लाह के रसूल ﷺ! अगर राफ़ेअ लड़ाई में शरीक हो सकते हैं, तो मैं क्यों ख़ारिज किया जा रहा हूँ, जबकि मैं राफ़ेअ को कुश्ती में पछाड़ दिया करता हूँ।' आखिर दोनों की कुश्ती कराई गई और समुरा ने राफ़ेअ को पछाड़ दिया और वे मुजाहिदीन में शामिल कर लिए गए, अलबत्ता मुसलमानों के दो क़बीले बनू सलमा, बनू हारिसा में कुछ बद-दिली सी पैदा हो चली थी, मगर फ़िदाकार मुसलमानों के जोश और वलवले को देखकर उनकी हिम्मत भी बुलन्द हो गई।

नबी अकरम ﷺ ने इस्लामी फ़ौज की इस तरह सफ़ें बनाई कि उहुद को पीछे ले लिया और पचास तीरंदाजों को हज़रत अब्दुल्लाह बिन जुबैर रज़ि० की कमान में पहाड़ की एक घाटी पर मुक़र्रर फ़रमा दिया कि हार-जीत किसी हाल में भी अपनी जगह से हरकत न करें, ताकि पीछे की ओर से दुश्मन हमलावर न हो सके।

अब लड़ाई शुरू हो गई और दोनों सफ़ें आमने-सामने खड़े होकर वीरता के जौहर दिखाने लगीं। अभी लड़ाई को कुछ ज़्यादा देर नहीं लगी थी कि मुसलमानों का पलड़ा भारी हो गया और मक्का के मुशिरकों का लश्कर बिखर कर भागने लगा। लड़नेवाले मुसलमानों ने जब गुनीमत का माल जमा करने का इरादा किया तो तीरंदाजों से सब्र न हो सका और वे घाटी छोड़ने पर तैयार हो गए। कमान अफ़सर हज़रत अब्दुल्लाह बिन जुबैर रज़ि० ने बहुत रोका और फ़रमाया, नबी अकरम सल्लल्लाहु अलैहि व सल्लम के हुक्म की खिलाफ़वर्ज़ी

न करो, मगर उन्होंने यह कह कर जगह छोड़ दी कि आपका हुक्म लड़ाई तक था, जब लड़ाई खत्म हो गई तो खिलाफ़वर्जी कैसी?

गुनीमत के हासिल करने के शौक़ ने उधर मुसलमान तीरंदाजों से जगह ख़ाली करा दी, इधर ख़ालिद बिन वलीद (जो अभी मुसलमान नहीं हुए थे) अपने जंगी दस्ते के साथ मैदान ख़ाली देखकर घाटी की जानिब से मुसलमानों पर टूट पड़े। अब मुसलमान घबराए और इस अचानक हमले से उनके पैर उखड़ गए और इस तरह यकायक जीत हार में बदल गई। अगरचे नबी सल्लल्लाहु अलैहि व सल्लम के गिर्द व पेश अबूबक्र, उमर, अली, तलहा और जुबैर रज़िल्लाहु अन्हुम जैसे फ़िदाकार मौजूद थे, फिर भी मुसलमानों के भागने से दुश्मनों को मौक़ा मिल गया और एक शक्ती अज़ली ने नबी अकरम सल्लल्लाहु अलैहि व सल्लम के पत्थर खींचकर मारा जिससे आपका मुबारक दांत शहीद हो गया, आप पत्थर के सदमे से क़रीब की एक घाटी में गिर गए। अभी आप संभले भी न थे कि एक मुश्रिक ने पुकारा दिया, 'इन-न मुहम्मदन क़द मा-त' (मुहम्मद सल्ल० का इतिक़ाल हो गया) इस आवाज़ ने मुसलमानों में और ज़्यादा इतिशार और सख़्त बेचैनी पैदा कर दी, मगर मुसलमान फ़ौरन संभले और साबित क़दम सहाबा ने ललकारा कि अगर यह ख़बर सही है, तो अब हम ज़िंदा रहकर क्या करेंगे, आओ और जंग का फ़ैसला करके दम लो। इस हक़ की सदा ने मुसलमानों के दिल में ग़ैरत का जज़्बा पैदा किया। वे सब पलट पड़े और हमलावर होने की गरज़ से सिमट कर इकट्ठा हो गए, मगर जंग का नक्श़ा बदल चुका था और कुरैश अपनी कामियाबी पर नाज़ां होकर मैदान से अलग हो चुके थे। मुसलमानों ने आंख उठाकर देखा तो आप पर नज़र पड़ते ही उनके दिल में भी सुकून पैदा हो गया और परवानावार आपके गिर्द जमा हो गए। ग़ार में गिर जाने से ख़ूद सर में घुस गया और ज़िरह की कड़ियों की ज़द में चेहरा मुबारक और बाज़ुओं पर भी हल्के घाव आ गए थे। हज़रत अली और हज़रत फ़ातिमा रज़ि० ने ख़ूद को सर से निकाला और घावों को धोया और बोरिया जलाकर राख को घाव के भीतर भर दिया, जिससे खून बंद हो गया।

हज़रत हमज़ा रज़ि० की शहादत

इस ग़ज़वे में सत्तर मुसलमान शहीद और बहुत से ज़ख्मी हुए। नबी अकरम सल्लल्लाहु अलैहि व सल्लम के संगे चंचा, दूध शरीक भाई, बे-तक्लुफ़ दोस्त और जानिसार सहाबी हज़रत हमज़ा रज़ि० की शहादत इस वाक़िया का ज़बरदस्त सानहा है, वह्य की जुबान में उन्हें 'सैयदुश-शुहदा' का लक़ब अता फ़रमाया।

मक्का के मुश्रिकों ने इस लड़ाई में परिंदों और खूँख़ार हैवानों की तरह मुरदा लाशों तक के नाक-कान काट डाले और पेट चाक करके दिल व जिगर को नेज़ों की अनी में छेद-छेद कर दिल का बुख़ार निकाला। अबू सुफ़ियान की बीवी हिन्दा ने तो सैयदुश शुहदा का जिगर चाक करके दांतों से चबा डाला। हज़रत हमज़ा रज़ि० को हब्शी गुलाम वहशी ने शहीद किया था, जिसकी खुशी में हिन्दा ने उसको अपना सोने का हार अता किया।

अबू सुफ़ियान अपनी कामियाबी की मसरत में कह रहा था 'आला हुबलुन आला हुबलुन' (हुबल की जय हो, हुबल की जय हो) नबी अकरम ﷺ ने हज़रत उमर रज़ियल्लाहु अन्हु से फ़रमाया, तुम इसके जवाब में यह पुकारो, अल्लाह, आला व अजल्ल, अल्लाहु आला व अजल्लु' (अल्लाह ही सबसे बुलंद व आला बुज़ुर्ग है)

अबू सुफ़ियान ने फिर तैश में आकर कहा, 'लनल उज़्ज़ा, यला उज़्ज़ा लकुम' [हमारी मददगार उज़्ज़ा देवी है और तुम्हारे पास उज़्ज़ा का हमसर (बराबर का) कोई नहीं है।]

हुज़ुरे अक्वदस ने इशार्द फ़रमाया, 'ऐ उमर! तुम यह जवाब दो, 'अल्लाहु मौलाना, व ला मौला लकुम' (हमारा वाली व मददगार अल्लाह तआला है और तुम्हारा कोई भी मददगार नहीं है)

बहरहाल अबू सुफ़ियान यह कह कर कि अगले साल फिर बद्र में मारका होगा, अपनी फ़ौज लेकर वापस चला गया।

कुरआन और गुज़वा-ए-उहुद

मुसलमानों का गुज़वा उहुद (उहुद की लड़ाई) के लिए तैयार होना, मुनाफ़िकों का इस्लामी फ़ौज से जुदा होकर मुसलमानों में बिखराव पैदा करने की कोशिश करना, मुसलमानों की एक बात यह कि अल्लाह की मदद से कामियाब होना और फिर अपनी ग़लतकारी और मुहम्मद सल्लल्लाहु अलैहि व सल्लम के हुक्म की खिलाफवर्जी के बदले में हार खा जाना और जीत का हार में बदल जाना, अल्लाह तआला का मुसलमानों की तसल्ली करना, इन तमाम बातों को कुरआन ने आले इमरान में थोड़ी तफ़सील के साथ बयान किया है, चुनावे मुहम्मद बिन इसहाक से नक़ल किया गया है—

अल्लाह तआला ने उहुद की लड़ाई की शान में आले इमरान की साठ आयतें नाज़िल फ़रमाई हैं।

और इब्ने अबी हातिम ने मिस्वर बिन मख़रमा के वास्ते से रिवायत किया है कि वे कहते थे, मैंने अब्दुर्रहमान बिन औफ़ रज़ि० से अर्ज किया, आप उहुद की लड़ाई का अपना किस्सा बयान फ़रमाएं। उन्होंने फ़रमाया, तुम आले इमरान की एक सौ बीस आयतें पढ़ो तो तुमको सारा वाक़िया मालूम हो जाएगा। ये आयतें यहां से शुरू होकर 'इज़ ग़दव-त मिन अस्तिक....' पर ख़त्म होती हैं—

तर्जुमा—(और ऐ पैग़म्बर! ज़िक्र के क़ाबिल है वह बात) जबकि तुम सुबह सवेरे अपने घर से निकले थे (और उहुद के मैदान में) लड़ाई के लिए मोर्चों पर मुसलमानों को बिठा रहे थे और अल्लाह सब कुछ सुननेवाला, जानने वाला है फिर जब ऐसा हुआ था कि तुममें से दो जमाअतों ने इरादा किया था कि हिम्मत हार दें (और वापस लौट चले) हालांकि अल्लाह मददगार था और जो ईमान रखने वाले हैं उनको चाहिए कि हर हाल में अल्लाह ही पर भरोसा रखें।

(3 : 121-122)

तर्जुमा—'और देखो, न तो हिम्मत हारो, न गुमगीन हो, तुम ही सबसे बरतार व आला हो, बशर्ते कि तुम सच्चे मोमिन हो। अगर तुमने (उहुद) में ज़ख़्म खाया तो दूसरों को भी वैसे ही ज़ख़्म (बदर में) लग चुके हैं। असल में ये (हार-जीत) के औकात हैं जिन्हें हम इंसानों में इधर-उधर फिराते रहते हैं।

इसके अलावा यह इसलिए था ताकि इस बात की आजमाइश हो जाए, कौन सच्चा ईमान रखने वाला है, कौन नहीं और इसलिए कि तुममें से एक गिरोह को (इन वाकियों और दिनों के नतीजों का) गवाह बना दे और यह ज़ाहिर है कि अल्लाह जुल्म करने वालों को दोस्त नहीं रखता।' (3: 139-140)

अहज़ाब की लड़ाई (ख़ंदक़ की लड़ाई)

अहज़ाब की लड़ाई तमाम लड़ाइयों में ख़ास अहमियत रखती है और शक्त के एतबार से निराली है। इसलिए कि इस ग़ज़वे में मुसलमानों को तमाम काफ़िर जमाअतों से एक ही वक़्त में वास्ता पड़ा था और अरब क़बीले यहूदी और उनके मित्र सबके सब जमा होकर मुसलमानों को ख़त्म करने निकले थे और मदीने के अन्दर भी मुनाफ़िक्कों का गिरोह ख़ुफ़िया उनकी मदद कर रहा था। 'हिज़्ब' के मानी चूँकि गिरोह हैं और अहज़ाब उसकी जमा (यानी बहुवचन) है, इसलिए यह अहज़ाब की लड़ाई कहलाया और जबकि हज़रत सलमान रज़ि० के मश्विरे से मुसलमानों ने पहली बार ख़ंदक़ खोद कर मदीना को दुश्मन से महफूज़ रखने की तदबीर अपनायी, इसलिए इसको ख़ंदक़ का ग़ज़वा या ख़ंदक़ की लड़ाई भी कहते हैं।

यह ग़ज़वा शब्वाल 05 हि० मुताबिक़ फ़रवरी 629 ई० में पेश आया, जबकि अबू सुफ़ियान दस हज़ार लोगों पर मुस्तमिल भारी फ़ौज के साथ मदीने पर चढ़ाई के लिए मक्का से निकला। मुख़्तसर तौर पर वाकिआत की तपसील यह है कि जब नबी अकरम सल्लल्लाहु अलैहि वसल्लम को दुश्मनों की चलत-फिरत मालूम हुई, तो दस्तूर के मुताबिक़ आपने सहाबा से मश्विरा फ़रमाया। हज़रत सलमान फ़ारसी रज़ि० ने अर्ज़ किया, हम फ़ारस वालों का यह दस्तूर है कि ऐसे मौक़े पर ख़ंदक़ खोद कर दुश्मन से खुद को महफूज़ कर लेते हैं और उसको मजबूर बना देते हैं।

नबी अकरम सल्लल्लाहु अलैहि वसल्लम ने इस मश्विरे को कुबूल फ़रमा कर ख़ंदक़ खोदने का हुक्म दिया और कुदाल लेकर खुद भी शिक़त फ़रमाई। इंसानी कायनात की तारीख़ में आक्रा और गुलाम, हाकिम और महकूम, अफ़सर और मातहत, मख़दूम और ख़ादिम के दर्मियान यह पहला मंज़र था

जो आंखों ने देखा और कानों ने सुना कि दो जहां के सरदार हाथ में कुदाल लिए तीन दिन के फांके से पेट पर पत्थर बांधे, मुहाजिरीन व अंसार के साथ खंदक खोदने में बराबर का शरीक नज़र आता है, बल्कि एक सख्त पत्थर को रोक बन जाने पर जब सब सहाबा ने ज़ोर लगाया और उसने अपनी जगह से हलकत न की और खिदमत अक्दस में इस वाकिए को पेश किया गया तो आपने 'विस्मिल्लाह' कहकर कुदाल की एक चोट से उसके टुकड़े-टुकड़े कर दिए।

आपके साथ सहाबा भी तीन रात-दिन भूख से पेट पर पत्थर बांधे दीने हक की हिमायत और अल्लाह के कलिमे को बुलन्द करने लिए लगे हुए थे।

एक तरफ़ अगर 'हमने तीन दिन ऐसे गुज़ारे कि कुछ चखा नहीं था' का मुज़ाहरा था, तो दूसरी तरफ़ जुबान पर दुआ के ये 'कलिमे' जारी थे, 'ऐ खुदा! ऐश तो आखिरत का ऐश है। पस तू अंसार और मुहाजिरीन की मग़्फ़िरत फ़रमा', और जब तौहीद पर निसार होने वाले, शमा नुबूवत के परवाने यह सुनते तो वाकई परवानों की तरह पूरे जोश में आकर यह कह-कह कर कुरबान होने लगते—

'हम वह हैं जिन्होंने ज़िंदगी भर के लिए मुहम्मद ﷺ के हाथ पर जिहाद की बैअत कर ली है—

'ऐ अल्लाह! ख़ैर व नेकी तो आखिरत ही की है, पस तू अंसार और मुहाजिरों के दर्मियान अपनी बरकत नाज़िल फ़रमा।'

और बरा बिन आज़िब फ़रमाते हैं, कि गुज़वा-ए-खंदक में खुदा के रसूल सल्लल्लाहु अलैहि व सल्लम की हालत यह थी कि खंदक से मिट्टी उठकर इधर-उधर मुंत्क़िल कर रहे थे और मुबारक जिस्म गर्द से अट रहा था और यह रजज (वीर-गाथा) पढ़ते जाते थे—

'खुदा की क्रसम, अगर खुदा की हिदायत रहनुमाई न करती तो हमको हिदायत नसीब होती और न सदक्ता व नमाज़, पस ऐ खुदा! तू हम पर इत्पीनान उतार और जंग के मैदान में हमको साबित क़दम रख और जिन लोगों ने हम पर सरकशी करते हुए चढ़ाई की है, जब उन्होंने फ़िले का इरादा किया तो हमने इंकार कर दिया (उनको नाकाम कर दिया)। और तंख़ जोश

के साथ 'अबैना' को ऊँची आवाज़ से कहते जाते थे।'

ख़दक़ की खुदाई का काम कुछ दिन जारी रहा और इस तरह दुश्मन से हिफ़ाज़त का पूरी तरह सामान हो गया, लेकिन जब घेराव को बीस दिन हो गए, तो बनू कुरैज़ा के यहूदियों की अहद शिकनी और लगातार घेराव से कुछ उक़ताने और बेचैनी महसूस करने लगे। हुआ यह कि काफ़िरों की फ़ौज में एक आदमी नुऐम बिन मसऊद नख़ई था, यह गो अभी तक मुसलमान नहीं हुआ था, लेकिन उसके दिल में इस्लाम की सच्चाई घर कर चुकी थी, इसलिए उसने अपनी हेशियारी से मक्का के मुशिरकों और मदीना के यहूदियों के दर्मियान बे-एतमादी पैदा कर दी और लड़ाई के मामले में दोनों फ़रीक़ में ऐसा इख़्तिलाफ़ पैदा हो गया कि एक ने दूसरे के साथ मिलकर मुसलमानों के साथ लड़ाई करने से इंकार कर दिया और अभी मक्का के मुशिरक वापस भी न हुए थे कि कुदरत की तरफ़ से तेज़ हवाओं का ऐसा तूफ़ान उठा कि जिसने आन की आन में दुश्मन की तमाम फ़ौज को तहस-नहस कर दिया। ख़ेमे उखड़ कर गिरने लगे, चौपाए भड़क-भड़क कर भागने लगे और सारी फ़ौज में अबतरी फैल गई और दुश्मन के घेराव छोड़कर भागने का रास्ता अख़्तियार किया और इस तरह अल्लाह ने मुसलमानों को उनके फ़िले से नज़ात दी।

नबी अकरम सल्लल्लाहु अलैहि व सल्लम ने इसी मौक़े पर इश़ाद फ़रमाया—

‘अल्लाह तआला की तरफ़ से मुझको पुरवा हवा के ज़रिए जीत अता की गई और आद पसुवा हवा से हलाक किए गए थे।

नबी अकरम सल्लल्लाहु अलैहि व सल्लम को जब दुश्मन की ख़बर मालूम करने की ज़रूरत पेश आई थी तो तीन बार आपने मालूम किया कि इस ख़िदमत को कौन अंजाम देगा और तीनों बार हज़रत जुबैर बिन अव्वाम ने आगे बढ़ कर अर्ज़ किया, इस ख़िदमत के लिए मैं हाज़िर हूँ।

तब आपने इश़ाद फ़रमाया— हर एक नबी के हवारी होते हैं और मेरे हक़ारी जुबैर रज़ि० हैं। और इसी मौक़े पर हुज़ूर अकरम सल्लल्लाहु अलैहि व सल्लम ने यह हुआ फ़रमाई—

‘ऐ किताब (कुरआन) के नाज़िल करने वाले खुदा! ऐ जल्द हिसाब लेने वाले! तू मुशिरकों की जमाअत को हरा दे, ऐ अल्लाह! उनको भगादे और उन को डगमगा दे।’

‘कोई खुदा नहीं अल्लाह की जात के सिवा, जो यक्ता व बेहमता है, उसने अपने लश्कर (मुसलमानों) को इज्जत बख्शी और अपने बन्दे की मदद की और यक्ता जात अहज़ाब (सब जमाअतों) पर गालिब है और उसके अलावा सब फ़ानी है।’

यही वह लड़ाई है जिसमें जिहाद की मशगूली की वजह से हुज़ूरे अकरम सल्ल० और सहाबा रज़ि० की अ़स की नमाज़ क़ज़ा हो गई और आपने मगरिब के वक़्त दोनों नमाज़ों को अदा किया। (बुख़ारी, बाबुल जिहाद)

कुरआन और अहज़ाब की लड़ाई

हज़रत आइशा सिद्दीका रज़ि० फ़रमाती हैं—

‘यह आयत (जिस का तर्जुमा—नीचे दिया जा रहा है) ख़ंदक्र की लड़ाई के बारे में ही नाज़िल हुई—

तर्जुमा— ‘और जब चढ़ आए (मुशिरक) तुम पर ऊपर की जानिब से और नीचे की जानिब से और जब फिर गई (दहशत की वजह से) आंखें और पहुंच गए दिल गलों तक (यानी कलेजे मुंह को आ गए) (33 : 10)

कुरआन में इसी ग़ज़वे के तअल्लुक से इस सूरः का नाम ही ‘अहज़ाब’ हो गया। इस सूरः के दूसरे और तीसरे रुकूअ में इसी वाक़िए का ज़िक्र है—

तर्जुमा— ‘ऐ ईमान वालों, अल्लाह की नेमत को याद करो जो तुम पर उस वक़्त की गई जब तुम पर (मुशिरकों के) लश्कर चढ़े थे। पस हमने उन पर हवा को और ऐसी फ़ौजों को भेज दिया, जिनको तुम नहीं देख रहे थे और जो काम भी तुम करते हो, अल्लाह उन कामों को देखने वाला है—‘व कानल्लाहु अला कुल्लि शैइन क़दीर’ तक।’ (33 : 9-27)

हुदैबिया का वाकिया

हुदैबिया मक्का मुकर्रमा से जिद्दा की तरफ़ एक मजिल पर वाक़े एक कुएं का नाम है। यही वह जगह है जिसके साथ 'फ़त्हे मुबीन' (खुली जीत) और बैअते रिज़वान की मुक़द्दस तारीख़ जुड़ी हुई है।

6 हिजरी मुताबिक़ फ़रवरी 628 ई० माह जीक्रादा, दिन सोमवार, वह मुबारक वक़्त था कि सरवरे दो आलम ﷺ चौदह सौ सहाबा के साथ उमरा की अदाएंगी के इरादे से मक्का मुअज्जमा रवाना हुए और जब जुल-हुलैफ़ा पहुंचे, तो कुरबानी के जानवरों के क़ालादा डाला और एहराम बांधा और बनी ख़ुगायाके एक आदमी को जासूस बनाकर भेजा कि वह कुरैश के हालात का अन्दाज़ा लगाकर ख़बर दे।

हुज़ूरे अक़्दस सल्ल० जब ग़दीर अशतात पहुंचे तो जासूस ने आकर ख़बर दी कि कुरैश को आपकी आमद की इत्तिला हो चुकी है और वे क़बीलों को जमा करके मुकाबले की तैयारियों में लगे हैं, उनका इरादा है कि आप को मक्का मुकर्रमा में दाख़िल न होने दें।

नबी अकरम ﷺ ने सहाबा रज़ि० से भश्विरा फ़रमाया तो सिद्दीके अक़बर रज़ि० ने ज़र्ज़ किया—

'ख़ुदा के रसूल ﷺ! हम तो बैतुल्लाह के इरादे से निकले हैं, लड़ाई या क़त्ल व क़िताल हमारा मक़्सद नहीं है, इसलिए हम बैतुल्लाह की ज़ियारत को अपना मक़्सद समझते हुए ज़रूर आगे बढ़ते रहेंगे और जो जमाअत ख़ामखाही रास्ते की रुकावट बनेगी, उससे मजबूरी में लड़ना पड़ेगा।

भश्विरा के बाद ज़ाते अक़्दस ﷺ ने इश्राफ़ फ़रमाया 'अब ख़ुदा का माम ले कर बढ़े चलो।' (कुझारी)

बैतुल्लाह की ज़ियारत करने वाले ख़ुदा के इश्क़ में चूर और बैतुल्लाह की ज़ियारत में मसरूर मक्का की तरफ़ क़दम बढ़ाए चल रहे थे कि अल्लाह के रसूल सल्ल० ने फ़रमाया, ख़ालिद बिन वलीद फ़ौज का दस्ता लिए अतीम में घात लगाए तुम्हारा इन्तिज़ार कर रहा है, इसलिए मुनासिब यह है कि इस ओर से कावा काट कर दाहिनी तरफ़ चलें और अचानक बेख़बरी में उनके

सामने पहुंच जाएं।

जब मुसलमान अचानक खालिद बिन वलीद की फौजी टुकड़ी के सामने आ गए तो अपनी घात को नाकाम देखकर खालिद घबरा गए। दस्ते को लेकर तेजी के साथ मक्का के मुशिरकों के पास जा पहुंचे और उनको मुसलमानों के आने की खबर दी।

नबी अकरम ﷺ जब उस टीले पर पहुंचे कि उसके बाद घाटी में उतर कर मक्का पहुंच जाना था तो अचानक आपकी ऊंटनी क्रसवा बैठ गई। सहाबा ने यह देखकर उसको चौंके दिए, भड़काया और कोशिश की किसी तरह उठ खड़ी हो, मगर वह न उठी, लोग जब बार-बार हल-हल (ऊंटनी को बिठाने के लिए बोलते हैं) कहकर थक गए तो कहने लगे, 'क्रसवा नाफरमान हो गई।'।

नबी अकरम ﷺ ने यह सुना तो फरमाया, क्रसवा हरगिज़ नाफरमान नहीं हुई और न यह इसकी आदत है, बल्कि इसको उस खुदा ने रोक दिया था जिसने हाथी वालों को रोक दिया था यानी कुरैशे मक्का की बेहूदगी और जंगी ज़ेहनियत की वजह से चूँकि जंग की हालत पैदा हो गई है, इसलिए खुदा की मर्जी यह है कि हम उस वक़्त तक आगे न बढ़ें, जब तक कि काबे की हुर्मत का अ़स्द न कर लें।'

चुनांचे इस इशार्द के बाद जाते अक्वदस सल्लल्लाहु अलैहि व सल्लम ने फरमाया, उस खुदा की क्रसम जिसके क़ब्जे में मेरी जान है, वे मुझसे जो भी ऐसी बात चाहेंगे कि उसमें अल्लाह की हुर्मतों की अज़मत उनके पेशेनज़र हो तो ज़रूर उसको पूरा करूंगा।

हुजुरे अक्वदस ﷺ जब यह एलान फरमा चुके तो अब जो क्रसवा को खड़ी होने के लिए डपटा, वह फौरन खड़ी हो गई और चल पड़ी और हुदैबिया के मैदान में जा पहुंची।

जब बैतुल्लाह की ज़ियारत करने वालों का मुकद्दस क़ाफ़िला हुदैबिया में ठहरा तो मश्विरे मे यह तै पाया कि हज़रत उस्मान रज़ि० को मक्का भेजा जाए, ताकि वे मक्का के मुशिरकों पर यह वाज़ेह करें कि हमारा इरादा, बैतुल्लाह की ज़ियारत के अलावा और कुछ नहीं, इसलिए तुमको रोकना

मुनासिब नहीं है।

हज़रत उस्मान रज़ि० जब मक्का में दाखिल हुए और अबू सुफ़ियान वगैरह ने मिलकर बातचीत की तो उन्होंने एक न सुनी और कहने लगे कि तुम अगर चाहते हो कि अकेले बैतुल्लाह का तवाफ़ कर लो तो कर लो, वरना हम मुहम्मद सल्लल्लाहु अलैहि व सल्लम और उनके दूसरे साथियों को हरगिज़ मक्का में दाखिल नहीं होने देंगे।

हज़रत उस्मान रज़ि० ने फ़रमाया, यह तो मैं हरगिज़ नहीं कर सकता कि अल्लाह के रसूल सल्लल्लाहु अलैहि व सल्लम के बगैर तवाफ़ और उमरा को अदा कर लूं। कुरैश ने हज़रत उस्मान रज़ि० का यह इसरार देखा तो उनको वापस जाने से रोक लिया।

बैअते रिज़वान

यह ख़बर मुसलमानों तक इस तरह पहुंची कि उस्मान रज़ि० क़त्ल कर दिए गए। मुसलमानों के लिए यह ख़बर एक बहुत बड़ा सानहा था जिससे हर आदमी बेचैन और बेकाबू हुआ जा रहा था। नबी अकरम सल्लल्लाहु अलैहि व सल्लम ने उसी वक़्त एक पेड़ के नीचे बैठकर मुसलमानों से इस बात पर बैअत ली कि मर जाएंगे, मगर हममें से कोई एक भी फ़रार का रास्ता नहीं आख़्तियार करेगा। नबी अकरम (सल्लल्लाहु अलैहि व सल्लम) जब सब मुसलमानों से बैअत ले चुके, तो उनमें हैरत में डालने वाला ज़बरदस्त जोश व ख़रोश पैदा हो गया, जिसकी ख़बर धीरे-धीरे मक्का भी पहुंच गई। मक्का के मुश्रिक बहुत घबराए और ख़ौफ़ खाकर मुसलमानों तक यह ख़बर पहुंचाई कि उस्मान रज़ि० के क़त्ल की ख़बर ग़लत है और हज़रत उस्मान रज़ि० सही व सलामत हुदैबिया वापस तशरीफ़ ले आए।

चूँकि जिहाद की यह बैअत बहुत ही अहम और नाजुक मौक़े पर ली गई थी और मुसलमानों ने पूरे वलवले और जोश के साथ यह बैअत की थी, इसलिए अल्लाह तआला ने मुसलमानों की इस फ़िदाकारी की क़द्र फ़रमाई और सूरः फ़क्त में रिज़ा और खुश्नूदी कर परवाना देकर उनके इस कारनामे को हमेशा के लिए जिंदा बना दिया और इसी हक़ीक़त के पेशेनज़र इस्लामी

तारीख में उसका नाम 'बैअते रिज़वान' करार पाया—

तर्जुमा—बेशक अल्लाह राजी हुआ ईमान वालों से जबकि वह तेरे हाथ पर उस पेड़ के नीचे बैअत करने लगे और जान लिया अल्लाह ने जो उनके जी में था, पस उतारा उन पर इत्मीनान व सुकून और इनाम में दिया उनको एक क़रीबी फ़तह।' (18 : 48)

मुसलमानों के फ़िदाकाराना जोश और वालिहाना जज़्बे ने मक्का के मुशिकों पर ऐसा असर किया कि अब वे खुद सुलह पर तैयार हो गए और आगे बढ़कर सुहैल बिन उमर को सफ़ीर बनाकर भेजा कि वह नबी अकरम (सल्लल्लाहु अलैहि व सल्लम) से सुलह की शर्तें तै करें, ताकि यह झगड़ा ख़त्म हो जाए, मगर यह शर्त हर हाल में रहेगी कि मुसलमान इस साल नहीं बल्कि अगले साल उमरा करेंगे।

समझौता

सुहैल बिन उम्र जब मुसलमानों के कैम्प में पहुंचा तो हज़ूरे अब्दस सल्लल्लाहु अलैहि व सल्लम ने सुलह के ख़्याल से पसंदीदगी की नज़र से देखा और लम्बी बात-चीत के बाद नीचे की धाराओं पर दोनों तरफ़ से समझौते कि तस्दीक़ व तौसीक़ अमल में आई।

1. इस साल मुसलमान मक्का में दाख़िल हुए बग़ैर ही वापस चले जाएं।
2. अगले साल मक्का में उमरे की ग़ुरज़ से इस तरह दाख़िल होंगे कि मामूली हिफ़ाज़ती हथियारों के अलावा कोई जंगी हथियार नहीं होगा और तलवारें नियाम के अन्दर ही रहेंगी और सिर्फ़ तीन दिन क्रियाम करेंगे और जब तक वे रहेंगे हम मक्का छोड़कर पहाड़ों पर चले जाएंगे।
3. समझौते की मुहत के अन्दर दोनों तरफ़ अस्त्र व आफ़ियत के साथ आने-जाने का सिलसिला जारी रहेगा।
4. अगर कोई आदमी मक्का से अपने वली की इजाज़त के बग़ैर मुसलमान होकर भी मदीना चला जाएगा तो उसको वापस करना होगा और अगर मदीना से कोई मक्का भाग आएगा तो हम उसे वापस नहीं करेंगे।
5. तमाम क़बीले आज्ञाद हैं कि दो फ़रीक़ में से जो जिसका दोस्त बनना

पसन्द करे, उसका दोस्त (हलीफ़) बन जाए।

6. यह समझौता दस साल तक कायम रहेगा और कोई फ़रीक़ इस मुद्दत के अन्दर इसकी खिलाफ़वर्ज़ी नहीं करेगा।

समझौता लिखते वक़्त मुबारक नाम के साथ 'रसूलुल्लाह' लिखने पर सुहैल ने एतराज़ किया था।

आपने फ़रमाया कि 'है तो यह वाक़िया और ऐसी हक़ीक़त जिससे इंकार नहीं किया जा सकता, लेकिन हमको चूँकि सुलह चाहिए है, इसलिए तुम अगर यह पसन्द नहीं करते, तो मुझको इसरार नहीं और यह फ़रमा कर आपने समझौता लिखने वाले हज़रत अली रज़ि० को हुक्म दिया कि वह इस जुम्ले को मिटा दें। हज़रत अली से यह कब मुम्किन था कि वह अपने हाथ से इस जुम्ले को मिटाएं, जिससे के ताल्लुक़ ने सारी कायनात में इक़िलाब पैदा करके अंधेरे को रोशनी से, शिर्क को ईमान से और जहल को इल्म (अज्ञानता को ज्ञान) से बदल डाला। नबी अकरम सल्लल्लाहु अलैहि व सल्लम ने जब यह महसूस किया तो लिखे की जगह को मालूम करके अपने मुबारक हाथों से जुम्ले को मस्व कर दिया। (मिटा दिया)

समझौता जब मुकम्मल हो गया तो मुसलमानों ने यह महसूस किया कि इसमें हमारा पहलू कमज़ोर रहा और सूतेहाल यह हो गई कि गोया हमने दब कर सुलह की है, यहां तक कि हज़रत उमर रज़ि० से ज़ब्त न हो सका और अल्लाह के कलिमे को बुलन्द करने और इस्लाम की सरबुलन्दी के ज़ब्बे ने भजबूर किया कि रसूले अकरम सल्लल्लाहु अलैहि व सल्लम की ख़िदमते अक्वदस में अर्ज़ करें, 'ऐ अल्लाह के रसूल सल्ल०! क्या यह हुदैबिया का वाक़िया 'फ़तह' है?

हुज़ूरे अक्वदस सल्लल्लाहु अलैहि व सल्लम ने इर्शाद फ़रमाया, हां, खुदा की क्रसम! बेशक यह 'फ़तह' है। (फ़तहुलबारी)

यह वाक़िया जो समझौते की धाराओं के एतबार से मुसलमानों के हक़ में देखने में हार और ज़िल्लत की वजह नज़र आता था 'खुली फ़तह' कैसे था, तो इसका जवाब बुजुर्ग हदीस के माहिरों की जुबानी सुनिए। हदीस व सीरत

के इमाम जुहरी रह० फरमाते हैं—

‘इस्लाम में जो शानदार फ़त्ते गिनी गई हैं, उनमें सबसे पहली ‘बड़ी फ़त्त’ हुदैबिया की सुलह है, इसलिए कि इससे पहले बराबर कुफ़्फ़ार और मुशिरकों से जंग व पैकार का सिलसिला जारी था और जब यह ‘सुलह’ अमल में आ गई, तो इसकी वजह से हर दो फ़रीक़ को अन्य व इत्मीनान के साथ एक दूसरे से मिलने और बातें करने का मौक़ा मयस्सर आया और ख़्यालों के तबादले की आज़ादी नसीब हुई। नतीजा यह निकला कि जो आदमी भी इस्लाम को अपनी सही अक्ल से जांचता और उसकी हकीक़त पर गौर करता, उसके लिए इसके अलावा कोई चारा बाक़ी न रहता था कि वह तुरन्त इस्लाम कुबूल कर ले। चुनांचे इन दो सालों में (जब तक समझौते पर अमल रहा और मुशिरकों ने अपनी तरफ़ से उसकी खिलाफ़वर्ज़ी नहीं की) लोग इतने ज़्यादा मुसलमान हुए कि इससे पहले की पूरी मुद्दत में उतने ही या उससे कम मुसलमान हुए थे। (फ़तुलबारी)

और हाफ़िज़ इब्ने हजर अस्क़लानी इश़ाद फ़रमाते हैं—

‘इस जगह ‘फ़त्ते मुबीन’ से मुराद हुदैबिया का वाक़िया है। हुदैबिया के समझौते ने हकीक़त में ‘फ़त्ते मुबीन’ ‘फ़त्त मक्का’ के लिए रास्ता खोल दिया, यह इसलिए कि जब लड़ाई का ख़तरा बीच में जाता रहा और अम्र और इत्मीनान की शक़ल पैदा हुई तो मक्का और मदीना के दर्मियान आने-जाने का सिलसिला बिना किसी ख़ौफ़ और ख़तरे के होने लगा और हज़रत ख़ालिद बिन वलीद और हज़रत अम्र बिन आस रज़ि० जैसे बहादुर और सूझ-बूझ वाले लोगों का इस्लाम कुबूल करना इसी सुलह का कारनामा है और तरक्की की यही वजहें धीरे-धीरे ‘मक्का की जीत’ की वजह बनी। (फ़तुलबारी)

और इब्ने हिशाम और इमाम जुहरी तौजीह की ताईद करते हुए लिखते हैं—

‘जुहरी के कौल के मुताबिक़ ताईद इस हकीक़ते हाल से अच्छी तरह हो जाती है कि हुदैबिया के वाक़िए में जब नबी अकरम ﷺ निकले हैं तो चौदह सौ मुसलमान साथ थे और दो साल बाद जब मक्का जीतने के लिए निकले हैं, तो दस हज़ार की तायदाद थी। (फ़तुलबारी)

अल-फ़तुहल आज़म (महान विजय)

रमज़ानुल मुबारक 08 हिजरी मुताबिक़ जनवरी 630 ई० में 'फ़तहे मक्का' (मक्का विजय) का शानदार वाक़िया पेश आया।

इस वाक़िए की तारीख़ी हैसियत यह है कि हुदैबिया के समझौते में यह तै पा गया था कि अरब के क़बीले इसके लिए आज़ाद होंगे कि नबी अकरम सल्लल्लाहु अलैहि व सल्लम और कुरैश में से जिसके भी हलीफ़ (मित्र) बनना चाहे, बन जाएं। जब समझौते पर दोनों तरफ़ से दस्तख़त हो गए तो फ़ौरन अरब के क़बीला ख़ुज़ाआ ने एलान किया कि हम मुसलमानों के हलीफ़ होना पसन्द करते हैं और क़बीला बनूबक्र ने कहा कि हम कुरैश के हलीफ़ बनना चाहते हैं और दोनों क़बीले इस तरह अलग-अलग दो जमाअतों के हलीफ़ हो गए।

लगभग डेढ़ साल तो समझौते पर हर दो तरफ़ से पूरी तरह अमल होता रहा, लेकिन डेढ़ साल बाद एक नया वाक़िया पेश आया। वह यह कि बनी ख़ुज़ाआ और बनूबक्र के दर्मियान अर्से से लड़ाई-झगड़े का सिलसिला जारी रह चुका था, जो इस दर्मियानी मुहत्त में अगरचे बन्द रहा, मगर अचानक किसी बात पर फिर लड़ाई छिड़ गई और बनू-बक्र एक रात को ज़नीरा नामी जगह में बनू ख़ुज़ाआ पर जा चढ़े। कुरैश को जब यह मालूम हुआ तो उन्होंने आपस में मश्विरा किया और कहने लगे, रात का वक़्त है और मुसलमान यहां से बहुत दूर हैं, आज मौक़ा है कि बनी ख़ुज़ाआ को पैग़म्बरे इस्लाम ﷺ के हलीफ़ होने का मज़ा चखाया जाए। चुनांचे उन्होंने भी बनी-बक्र का साथ देते हुए बनी ख़ुज़ाआ को तहे तेग़ करना शुरू कर दिया।

अम्र बिन सल्लिभ ने जब यह हाल देखा तो एक वक़्त लेकर दरबारे कुदसी में इस्तिग़ासा किया और बनी ख़ुज़ाआ की दर्दनाक हालत को पेश करते हुए मदद का तालिब हुआ। नबी अकरम सल्लल्लाहु व सल्लम ने इशार्द फ़रमाया— ख़ुदा की क़सम मैं जिस चीज़ को अपनी ज़ात से रोकूंगा, तुमको भी उससे ज़रूर महफ़ूज़ रखूंगा।'

इधर कुरैश को यह इल्म हुआ तो वे दौड़े, अपनी बेजा हरकत पर शर्मिदा

हुए और उन्होंने अबू सुफ्रियान को इस बात पर लगाया कि वह मदीना जाए और मुसलमानों के भड़कने को दूर करने की यह तदबीर करे कि कुरैश चाहते हैं कि पिछले समझौते की भुदत में और इज़ाफ़ा हो जाए और नए सिरे से समझौते की तौसीक हो जाए।

अबू सुफ्रियान मदीना पहुंच कर सबसे पहले अपनी बेटी उम्मे हबीबा रज़ि० के घर में दाखिल हुए, जो नबी अकरम सल्लल्लाहु अलैहि व सल्लम की जीवन-साथी थीं, अबू सुफ्रियान ने ज्यों ही इरादा किया कि नबी अकरम सल्लल्लाहु अलैहि व सल्लम के बिछे हुए बिस्तर पर बैठ जाए, उम्मे हबीबा रज़ि० ने फ़ौरन उसको समेट दिया और कहने लगीं, 'बाप! यह अल्लाह के नबी का बिछौना है।'

अबू सुफ्रियान ने कहा कि 'फिर क्या हुआ, मैं तेरा बाप हूं।'

उम्मे हबीबा ने कहा, यह सही है, मगर तू मुश्रिक है और खुदा के पैगम्बर का पाक बिस्तर।

अब सुफ्रियान अगरचे वहां से उस वक़्त बड़बड़ाता हुआ चला गया, मगर हैरत में डाल देने वाले इस वाक़िए ने उसकी आंखें खोल दीं और वह समझा कि हक़ीक़ते हाल क्या है?

गरज़ वह दरबारे अक़दस में हाज़िर हुआ और अर्ज़-मारुज़ करने लगा। आपने मालूम किया, यह तज्दीद व तौसीक की क्या ज़रूरत है? क्या कोई नया वाक़िया पेश आ गया है? अबू सुफ्रियान ने अर्ज़ किया, नहीं, कोई नई बात नहीं है।

तब आपने इशार्द फ़रमाया कि तुम मुतमइन रहो कि हम अपने अहद पर कायम हैं।

अबू सुफ्रियान इस जवाब को सुनकर मुतमइन न हुआ। इसलिए कि वह हक़ीक़ते हाल को छिपाकर झूठ बोल चुका था और चाहता था कि इस तरह नबी अकरम सल्लल्लाहु अलैहि व सल्लम को धोखा देकर अपना मक़सद पूरा कर ले। लेकिन इसी साफ़ और सच्चे जवाब ने ओस डाल दी और उसका मक़सद पूरा न हो सका, तब उसने सिद्दीक़े अक़बर रज़ि०, फ़ारूक़े आज़म

रज़ि० अली हैदर रज़ि० की खिदमत में हाज़िर होकर अलग-अलग बातें कीं और चाहा कि मामला कुरैश की ख्वाहिश के मुताबिक़ तै हो जाए, लेकिन उसकी मुराद पूरी न हो सकी और बिना किसी कामियाबी के नाकाम व नामुराद मक्का वापस गया।

नबी अकरम सल्लल्लाहु अलैहि व सल्लम ने सिद्दीक़े अकबर रज़ि० को सूरतेहाल की ख़बर दी। हज़रत सिद्दीक़े अकबर अबूबक्र सिद्दीक़ रज़ि० ने अर्ज किया—

‘ऐ अल्लाह के रसूल ﷺ! हमारे और कुरैश के दरमियान तो समझौता है?’ आप ने इश्आद फ़रमाया, ‘मगर कुरैश ने खुद अह्द तोड़ा है।’

अब जिहाद की तैयारी शुरू हुई मगर आपतौर से किसी को मालूम न हो सका कि किस तरफ़ का इरादा है। आपने मदीना के आसपास आम ऐलान कर दिया कि जो आदमी भी अल्लाह और उसके रसूल पर ईमान रखता है, वह रमज़ान तक मदीना पहुंच जाए। आप पूरी कोशिश फ़रमा रहे थे कि किसी तरह हमारी तैयारी का हाल कुरैश को न मालूम हो पाए, क्योंकि आपकी दिली ख्वाहिश यह थी कि मक्के में लड़ाई न छिड़ने पाए और कुरैश रौब खाकर हार मान लें कि इसी बीच एक हादसा पेश आ गया।

हातिब बिन अबी बलतआ का वाक़िया

हातिब बिन अबी बलतआ एक बंदी सहाबी थे, उनके बाल-बच्चे मक्का ही में थे कि यह सूरतेहाल पेश आ गई। उन्होंने यह ख़्याल करते हुए कि इस वाक़िए का हाल बहरहाल मुशिरकों को मालूम हो ही जाएगा, सो अगर मैं भी मक्का के कुरैश को इसकी इतिला कर दूं तो हमारा (मुसलमानों का) कोई नुक़सान भी नहीं होगा और मैं उनकी हमदर्दी हासिल करके अपने घर वालों को उनके ख़तरों से भी महफ़ूज़ रख सकूंगा। मक्का के मुशिरकों के नाम एक ख़त लिख दिया। नबी अकरम सल्लल्लाहु अलैहि व सल्लम को अल्लाह की वह्य के ज़रिए रज़ मालूम हो गया और आपने हज़रत अली रज़ि०, मिक्दाद रज़ि० और जुबैर रज़ि० को इस पर लगाया कि रौज़ा खाख़ जाओ, वहां ऊंट पर सवार औरत मिलेगी वह जासूस है। उसके पास एक ख़त है, वह उससे

छीन लो। ये लोग रोज़ा छुछ पहुंचे तो औरत को मौजूद पाया, उन्होंने ख़त की मांग की, औरत ने इन्कार किया कि मेरे पास कोई ख़त नहीं है, मगर जब उन्होंने जामा तलाशी की धमकी दी तो भजबूर होकर उसने सर के बालों में से एक परचा निकाल कर दिया।

यह पसचा जब नबी अकरम सल्लल्लाहु अलैहि व सल्लम की ख़िदमत में पेश हुआ तो वह हज़रत हातिब का ख़त था। नबी अकरम सल्लल्लाहु अलैहि व सल्लम ने उनकी जानिब मुखातब होकर इशार्द फ़रमाया, हातिब! यह क्या? हातिब ने अर्ज़ किया, 'ऐ अल्लाह के रसूल! जल्दी न फ़रमाएं, यह ख़त मैंने इसलिए लिखा कि मैं जानता हूँ कि मदीने में मुक्कीम सब मुहाजिरों का मक्का के कुरैशियों के साथ किसी न किसी क्रिस्म का रिश्ता और ताल्लुक है। एक मैं ही ऐसा हूँ जिसका उनके साथ कोई रिश्ता नहीं है तो मैंने यह सिर्फ़ इस यत्नीन पर किया है कि मुसलमानों को तो इस बात से कोई नुक़सान नहीं होगा और मैं इस तरह कुरैश की हमदर्दी हासिल करके अपने बाल-बच्चों को महफूज़ कर सकूंगा। ऐ अल्लाह के रसूल सल्ल०! खुदा की क़सम मैंने हरगिज़ यह काम इर्तिदाद और कुफ़र की नीयत से नहीं किया, मैं अब भी इस्लाम का शैदाई और फ़िदाई हूँ।'

नबी अकरम ﷺ ने यह सुनकर इशार्द फ़रमाया, 'हातिब ने तुम्हारे सामने सच-सच बात कह दी।'

हज़रत उमर रज़ि० ने अर्ज़ किया, ऐ अल्लाह के रसूल सल्ल०! मुझको इजाज़त दीजिए कि मैं मुनाफ़िक़ की गरदन उड़ा दूँ।

नबी अकरम ﷺ ने इशार्द फ़रमाया, 'हातिब बद्र के मुजाहिद हैं और अल्लाह ने बद्र में शरीक होने वालों के लिए यह इशार्द फ़रमाया है कि, 'अमिलू माशेतुम फ़क़द ग़फ़रतु लकुम' हातिब के बाकिए पर ही कुरआन की यह आयत उतरी—

तर्जुमा—ऐ ईमान वाले! न पकड़ो मेरे और अपने दुश्मनों को दोस्त, उनको पैग़ाम भेजते हो दोस्ती से और वे इंक़ारी हुए हैं उससे जो तुमको आया सच्चा दीन, निकालते हैं रसूल को और तुमको इस पर कि तुम मानो अल्लाह अपने रब को, अगर तुम निकले हो लड़ाई को मेरी राह में और चाह कर मेरी

रज़ामंदी, तुम उनको छिपे पैगाम भेजते हो दोस्ती के और मुझको खूब मालूम है जो छुपाया तुमने और जो खोला तुमने और जो कोई तुम में यह काम करे वह भूला सीधी राह।' (60 : 1)

बहरहाल रमज़ान की शुरुआती तारीखें थीं कि जाते अक़दस सल्लल्लाहु अलैहि व सल्लम दस हजार जॉनिसारों के साथ मक्का की तरफ चले। आप जब क़दीद और अस्फ़ान के दरमियान क़दीद तक पहुंचे तो देखा कि मुसलमानों पर रोज़े की सख़्ती हद से आगे बढ़ रही है, तब आपने पानी तलब फ़रमाया और मज्मे के सामने पिया (बुख़ारी), ताकि सहाबा देख लें और समझ लें कि सफ़र और फिर जिहाद के मौक़े पर इफ़्तार की इजाज़त है और क़ुरआन की दी हुई रुख़्सत का यही मतलब है।

इसी सफ़र में जाते अक़दस के चचा हज़रत अब्बास रज़ि० मुसलमान होकर ख़िदमत में हाज़िर हुए। आपने हुक्म दिया कि बाल-बच्चों को मदीना भेज दो और तुम हमारे साथ रहो।

इस्लामी लश्कर जब मक्का के करीब पहुंचा तो अबू सुफ़ियान छुपकर लश्कर का सही अन्दाज़ा कर रहे थे कि अचानक मुसलमानों ने गिरफ़्तार करके ख़िदमते अक़सदस में पेश किया। आपने अबू सुफ़ियान पर करम की निगाह डालते हुए माफ़ कर दिया और क़ैद से आज़ाद कर दिया। अबू सुफ़ियान 'दुनियाओं के लिए रहमत' सल्लल्लाहु अलैहि व सल्लम का यह बर्ताव देखा तो फ़ौरन इस्लाम कुबूल कर लिया। इसी तरह अब्दुल्लाह बिन अबी उमैया भी इस्लाम के शैदाई बनकर ख़िदमत में हाज़िर हुए और इश़ाद फ़रमाया—

'तुम पर आज कोई इलज़ाम नहीं। अल्लाह तुम्हारा कुसूर माफ़ करे और वह सब मेहरबानों से ज़्यादा मेहरबान है।' (6 : 92)

नबी अकरम सल्लल्लाहु अलैहि व सल्लम ने हज़रत अब्बास रज़ि० से फ़रमाया कि अबू सुफ़ियान को अभी मक्का वापस न जाने दो और सामने की पहाड़ी पर ले जाओ, ताकि वह मुसलमानों की ताक़त व शौक़त का अन्दाज़ा कर सके।

अबू सुफ़ियान और हज़रत अब्बास पहाड़ी पर खड़े हुए इस्लामी लश्कर का नज़ारा कर रहे थे और मुहाजिरिन और अंसार क़बीलों के जुदा-जुदा लश्कर

अपने परचम लहराते हुए सामने से गुज़र रहे थे और अबू सुफ़ियान उनको देख-देख कर मुतासिर हो रहे थे कि अंसारी क़बीले का एक लश्कर पास से गुज़रा। उस लश्कर का झंडा हज़रत साद बिन उबादा रज़ि० के हाथ में था। उन्होंने अबू सुफ़ियान को देखा तो जोश में आकर कहने लगे—

आज का दिन जंग का दिन है, आज काबा में जंग हलाल है। अबू सुफ़ियान की नस्ती अस्वियत फड़क उठी और कहने लगा 'ऐ अम्बास! लड़ाई का दिन मुबारक हो।

जब सब लश्कर इसी तरह गुज़र गए तो आख़िर में एक छोटी-सी जमाअत के साथ सरवरे दो आत्म सल्लल्लाहु अलैहि व सल्लम सामने से गुज़रे। हज़रत जुबैर रज़ि० के हाथ में झंडा था और आगे-आगे चल रहे थे। अबू सुफ़ियान की निगाह जब नबी अकरम सल्लल्लाहु अलैहि व सल्लम पर पड़ी तो उसने ख़िदमत अक़दस में साद और अपने दर्मियान की बात-चीत का हल सुनाया, यह सुन कर ज़ाते अक़दस सल्लल्लाहु अलैहि व सल्लम ने इश़ाद फ़रमाया—

'साद ने झूठ कहा (आज का दिन वह दिन है कि अल्लाह तज़ाला उसमें काबा की अज़मत को बुलन्द करेगा और काबे पर ग़िलाफ़ चढ़ाया जाएगा।)' और यह फ़रमा कर हज़रत साद को बरतरफ़ करके झंडे और फ़ौज की सरबराही हज़रत साद के बेटे को अता कर दी।

अब नबी अकरम ﷺ ने हज़रत ख़ालिद बिन वलीद रज़ि० को हुक्म फ़रमाया कि तुम मक्का के निचले हिस्से की तरफ़ से दाख़िल होना और किसी को क़त्ल न करना, हां अगर कोई खुद आगे बढ़े तो बचाव की इजाज़त है और खुद मक्का के बुलन्द हिस्से से दाख़िल हुए। हज़रत ख़ालिद रज़ि० से कुछ क़बीले के लोग टकराए, इसलिए उनके हाथों कुछ क़त्ल हो गए, लेकिन नबी अकरम सल्लल्लाहु अलैहि व सल्लम बिना किसी रुक़ावट के मक्का में दाख़िल हुए।

(कुझरी)

जब मुरज़ज़हरान में हज़रत अम्बास रज़ि० ने अबू सुफ़ियान को इस्लाम कुबूल करने के लिए ख़िदमत अक़दस में पेश किया था, तो यह भी अर्ज़ किया था, ऐ अल्लाह के रसूल ﷺ! अबू सुफ़ियान में फ़सल का भादा है, इसलिए

इसको अगर कोई इम्तियाज़ी हैसियत नसीब हो जाए तो बेहतर हो।

आपने इर्शाद फ़रमाया, जो आदमी अबू सुफ़ियान के मकान में दाख़िल हो जाएगा, उसको अमान है।

गरज़ जब आप इज़ज़त व इजलाल के साथ मक्का में दाख़िल हुए तो उस वक़्त यह एलान करा दिया—

1. जो मकान बन्द करके बैठ जाए, उसको अम्र है,
2. जो अबू सुफ़ियान के मकान में पनाह ले, उसको अमान है,
3. जो मस्जिदे हराम में पनाह ले, उसको अमान है।

अलबत्ता इस आम अमान और ज़बरदस्त माफ़ी के रवैए से कुछ ऐसी हस्तियों को अलग कर दिया जिन्होंने इस्लाम के खिलाफ़ बड़ा ज़हर फैलाया था और मुसलमानों को तकलीफ़ पहुंचाने में बहुत ज़्यादा हिस्सा लिया था, मगर उनमें से अक्सर उस वक़्त छुप गए या फ़रार हो गए और धीरे-धीरे आम माफ़ी का फ़यदा उठा कर मुसलमान हो गए।

नबी अकरम सल्लल्लाहु अलैहि व सल्लम मक्का में इस शान से दाख़िल हुए कि आपका झंडा सफ़ेद रंग का था और उसमें बना उक़ाब काले रंग का था। सर पर मग़फ़र ओढ़े और उस पर स्याह अमामा बांधे हुए थे और सूरः 'इन्ना फ़तहना' पढ़ते हुए आयतों को ऊंची आवाज़ से दोहराते जाते थे और तवाज़ो का यह आलम था कि अल्लाह के दरबार में खुशूअ-खुजूअ के साथ ऊंटनी पर इस दर्जा झुके हुए थे कि मुबारक चेहरा ऊंटनी की पीठ को मस कर रहा था।

बुत-शिकनी

जब नबी अकरम सल्लल्लाहु अलैहि व सल्लम मस्जिदे हराम में दाख़िल हुए तो सबसे पहले आपने हुक्म फ़रमाया कि काबे से तमाम बुत निकाल कर फेंक दिए जाएं और दीवारों पर जो तस्वीरें नक्श हैं, वे मिटा दी जाएं। चुनाचे जब तीन सौ साठ बुतों के टूटने का वक़्त आया तो दो मूर्तियां हज़रत इब्राहीम और हज़रत इस्माईल अलैहि सलाम की इस हालत में सामने आईं कि उनके हाथों में बांसो के तीर थे। आपने देखकर फ़रमाया खुदा उन मुशिरकों को मारे, ये खूब

जानते थे कि ये दोनों मुक़द्दस हस्तियां उस नापाक बात से मुक़द्दस और पाक थीं।

नबी अकरम सल्लल्लाहु अलैहि व सल्लम ने काबे का तवाफ़ किया और फिर बुतों के सामने खड़े होकर लकड़ी से उनको चरका देते जाते और पढ़ते जाते थे, 'हक़ आ पहुँचा और बातिल उड़ गया और बातिल न किसी चीज़ को पैदा करे और न फेरकर लाए (यानी बातिल तो खुद फ़ना होने के लिए है)

रहमतुल्लिल आलमीन की शान

काबा जब बुतों की नजासत और नापाकी से पाक कर दिया गया, तो नबी अकरम सल्लल्लाहु अलैहि व सल्लम काबे में दाख़िल हुए और उसके कोनों में घूमते हुए ऊंची आवाज़ से तक्बीरें कहते रहे और नमाज़ नफ़ल अदा की, बाहर तशरीफ़ लाए तो इब्राहीमी मुसल्ले पर जाकर नमाज़ अदा की। जब आप और सहाबा वुजू फ़रमा रहे थे तो मुशरिक दांतों तले उंगली दबाए हैरान खड़े थे कि इस कामियाबी और कामरानी के बावजूद न फ़लू की कामरानी का जुनून है, न किब्र व नख़वत का इज़हार, बल्कि दरबारे इलाही में बन्दगी के इज़हार के लिए हर एक मुजाहिद बेताब नज़र आता है। वेशक़ यह 'बादशाही' नहीं है, बल्कि दूसरी ही कोई दुनिया है। (तारीख़े इब्ने कसीर 3-256)

आप नमाज़ से फ़ारिग़ हुए तो हज़रत अली रज़ि० ने अर्ज किया, ऐ अल्लाह के रसूल सल्ल०! आप हमारे लिए दो ख़िदमतें 'हिजाबा और सकाया' जमा फ़रमा दीजिए और काबा की कुंजी हमारे हवाले कर दीजिए, लेकिन नबी अकरम सल्लल्लाहु अलैहि व सल्लम ने हज़रत अली रज़ि० के कई बार अर्ज करने का कोई जवाब न दिया और बार-बार यही फ़रमाया, उस्मान बिन तलहा कहां हैं? जब उस्मान हाज़िर हुए तो आपने काबा की कुंजी उनके हवाले करते हुए इश़ाद फ़रमाया, लो यह अपनी कुंजी आज का दिन भलाई और अह्द के वफ़ा का दिन है।'

नोट : यह वही उस्मान बिन तलहा हैं जिन्होंने, काबा की कुंजी तलब करने पर नबी अकरम सल्लल्लाहु अलैहि व सल्लम को नहीं दी थी, लेकिन

रहमतुल्लिल आलमीन के दरबार में बदला लेना बे-हक़ीक़त चीज़ थी, इसलिए आपने उन्हीं के ख़ानदान में यह सज़ादत बाक़ी रहने दी। यही ख़ानदान आज तक काबे का मुजाविर और शेबी के लक़ब से मशहूर है, क्योंकि हज़रत उस्मान बिन तलहा रज़ि० बनू शेबा में से थे।

अब लोग इन्तिज़ार में थे कि देखिए जिन मुशिरकों ने वर्षों तक आपको और मुसलमानों को हर क्रिस्म की तक्लीफ़ पहुंचाई, मुसीबतों में डाला, आज उनके साथ क्या मामला होता है?

आपने तमाम कुरैशी क़ैदियों को हाज़िर होने का हुक्म दिया, जब सब ख़िदमते अन्नदस में पेश हुए तो आपने मालूम किया, 'ऐ कुरैशी ग़िरोह! तुम्हारा क्या ख़्याल है कि मैं तुम्हारे साथ किस तरह पेश आऊँ? उन्होंने जवाब दिया, हम आपसे ख़ैर की उम्मीद रखते हैं।'

आपने यह सुनकर इशार्द फ़रमाया, 'जाओ तुम सब आज़ाद हो।'

यह सुनना था कि न सिर्फ़ कुरैश बल्कि हर सोचने-समझने वाले के सामने यह हक़ीक़त रोशन हो गई कि बादशाह और पैग़म्बर की ज़िंदगी का इम्तियाज़ी निशान क्या है? पैग़म्बराना ज़िंदगी न जाती अदावत व कदूरत को कोई वक़्त देती है और न उसका ग़ैज़ व ग़ज़ब नफ़्सानी ख़्वाहिश के ताबे होता है। एक नबी को अगर सब्र आज़मा हद तक तक्लीफ़ दी जाए और फिर तक्लीफ़ देने वाला आदमी रहम की तलाश करे तो वह बेशक 'माफ़ी और करम' ही पाएगा और अच्छे अख़लाक़ के हर पहलू का मुज़ाहरा देखेगा, चुनांचे इस दरमियान में जब एक आदमी लरज़ता, कांपता आपकी ख़िदमत में हाज़िर हुआ तो आपने मिठास भरे लेहजे में इशार्द फ़रमाया, घबराओ नहीं, मैं कोई बादशाह नहीं हूँ मैं तो सूखा गोश्त खाने वाली एक कुरैशी औरत ही का बेटा हूँ। इसी रहम व माफ़ी का यह नतीजा निकला कि कुरैश के सरदार ग़िरोह दर ग़िरोह ख़िदमत में हाज़िर होते और इस्लाम की दौलत से मालामाल होकर सज़ादत हासिल कर लेते थे। चुनांचे हज़रत मुआविया रज़ि० और हज़रत अबूबक्र सिदीक़ के वालिद अबू क़हाफ़ा जैसे लोग उसी दिन मुसलमान हुए।

खुत्बा

नबी अकरम सल्लल्लाहु अलैहि व सल्लम ने इस मौक़े पर एक अहम खुत्बा भी दिया जो इस्लाम के बहुत से हुक्मों की बुनियाद है। इस खुत्बे के कुछ अहम एलान ये हैं—

1. मुस्लिम और गैर-मुस्लिम एक दूसरे के वारिस नहीं हो सकते।
2. मामलों और फ़ैसलों में मुद्दई के ज़िम्मे गवाहों का पेश करना और गवाहों के न होने पर मुद्दा अलैह के ज़िम्मे हलफ़ उठाना है।
3. किसी औरत को तीन दिन का सफ़र बग़ैर महरम के दुरुस्त नहीं है।
4. सुबह और अस्त्र के बाद कोई नफ़ल नमाज़ नहीं है और ईदुल फ़ित्र और ईदुल अज़हा के दिन रोज़ा जायज़ नहीं है।

5. ऐ कुरैश के ग़िरोह! बेशक अल्लाह तआला ने तुमसे जाहिलियत पर और बाप-दादा के नाम व नसब पर फ़ख़ करने का ख़ात्मा कर दिया है। होशियार रहो कि तमाम इंसानी दुनिया आदम से है और आदमकी तख़्तीक़ मिट्टी से की गई है—

तर्जुमा—‘ऐ आदमियो! हमने तुमको बनाया एक नर और मादा से और रखी तुम्हारी ज़ातें, और योतें ताकि आपस की पहचान हो, मुकर्रर इज़ज़त अल्लाह के यहां उसी की बड़ी जिसका अदब बड़ा। अल्लाह सब जानता है ख़बरदार।’

(49 : 13)

फ़त्हे मक्का और कुरआन

सूर: ‘फ़त्ह’, ‘हदीद’ ‘नस्र’ इन तीनों सूरातों में अल्लाह तआला ने मक्का के फ़त्ह/के बारे में इश्आद फ़रमाए हैं, जैसे सूर: फ़त्ह में है—

तर्जुमा—‘तुममें बराबर नहीं हैं वे कि जिसने ख़र्च किया फ़त्हे मक्का के पहले और जिहाद किया। इन लोगों का दर्जा बड़ा है उनसे जो कि ख़र्च करें फ़त्हे मक्का के बाद और जिहाद करें और सबसे वायदा किया है अल्लाह ने ख़ुबी का।’

(57 : 10)

और सूर: नस्र में है—

तर्जुमा—'जब आ जाए अल्लाह की मदद और फ़त्हे मक्का और तुम देखो लोगों को कि वे अल्लाह के दीन में फ़ौज-फ़ौज करके दाखिल होने लगे।'

(110 : 1-2)

यहां पूरी उम्मत एक राय है कि 'फ़त्ह' से मुराद फ़त्हे-मक्का है।

हाफ़िज़ इब्ने हजर रह० इमाम शाबी रह० से नक़ल फ़रमाते हैं—

'इन्ना फ़तहना ल-क फ़तहम मुबीना' में 'फ़त्हे मुबीन' हुदैबिया-समझौता की तरफ़ इशारा है और 'फ़-ज-अ-ल मिन दूनि ज़ालि क-फ़तहन करीबा' में 'फ़त्हे करीब' में से भी हुदैबिया समझौते के ही फल और नतीजे मुराद हैं और सूरः नस्र की आयत 'इज़ा जा-अ नस-रुल्लाहि वल-फ़तहु' में नस्र व फ़त्ह से सबके नज़दीक 'फ़त्हे मक्का' मुराद है और इस नक़ल के बाद लिखते हैं—

'इन आयतों के मफ़हूम व मुराद में हुदैबिया-समझौता और मक्का जीत से मुताल्लिक जो अलग-अलग क़ौल पाए जाते हैं और मुश्किल पैदा करने की वजह बनते हैं, शाबी की इस तक्रीर से तमाम क़ौलों में मेल भी हो जाता है और इश्काल भी दूर हो जाता है।

सूरः फ़त्ह, नस्र और हदीद की ऊपर की आयतों में मुराद 'मक्का की फ़त्ह', है या हुदैबिया की सुलह इस बारे में अलग-अलग क़ौल और रिवायतें हैं और इमाम शाबी की तौजीह और उस पर हाफ़िज़े हदीस इब्ने हजर की ताईद व तस्दीक के पढ़ने के बाद भी हम यह कहने की ज़ुरात कर सकते हैं कि सूरः फ़त्ह में 'फ़त्हे मुबीन', 'नसरुन अज़ीज़' और 'फ़तहुन करीब' का ज़िक्र और फिर सूरः हदीद में अल्लाह के रास्त के ज़िहाद और ख़ुर्व को अल-फ़त्ह के पहले और बाद के साथ दर्जों और फ़ज़ीलतों की तक्सीम का तज़िकरा और फिर सूरः नस्र की एक आयत 'नसरुल्लाह वल फ़तहु' में अन्नसरु वल फ़तहु का इम्तिमाई ज़िक्र साफ़-साफ़ इस हक़ीक़त का एलान है कि इन जगहों पर ऐसे वाक़ियों का ज़िक्र है जिसकी शुरुआत ज़िहाद व क़िताल से होकर एक ऐसी फ़त्ह व नुसरत का नतीजा दे रही, जिसके बाद हिजाज़ की धरती हमेशा के लिए शिकं व वृत्तपरस्ती से पाक हो जाए और ज़ाहिर है कि यह शरफ़ वेशक मक्का को ही हासिल है, अलवन्ता इसमें भी शयका नहीं कि सुलह हुदैबिया के वक़्त सूरः अल-फ़त्ह का नाज़िल होना और 'इन्ना फ़तहना-ल-क-फ़तहम

मुबीना' को बयान करने का अंदाज़ भी यह वाजेह करता है कि सुलह हुदैबिया चूँकि अपनी वजहों और नतीजों और असरात (भावों के लिहाज़ से फ़ट्टे मक्का का पेश-खेमा और उसके लिए तम्हीद साबित हुई, इसलिए वह भी 'फ़ट्टे मुबीन' (खुली जीत) कहलाने की हक़दार है, यानी वह वाक़िया 'फ़ट्टे क़रीब', 'नस्र अज़ीज़' और 'अल-फ़ट्ट', 'नस्र' की वजह हो वह यक़ीनन 'फ़ट्टे मुबीन' कहलाने का हक़ रखता है।

हुनैन की लड़ाई

'फ़ट्टे अज़ीम' (भारी जीत) के बाद अरब के मुशिरकों की शौकत और दबदबा का लगभग ख़ात्मा हो गया और अब अरब क़बीले ग़िरोह-दर-ग़िरोह इस्लाम में दाख़िल होने लगे, यह देखकर दो क़बीलों की जाहिलियत-हमीयत भड़क उठी और वे इस्लाम की तरक्की को बरदाश्त न कर सके—हवाज़िन और सक्कीफ़ इन दोनों क़बीलों के सरदारों की मीटिंग हुई और उन्होंने आपस में मशिवरा किया कि मुहम्मद (सल्लल्लाहु अलैहि व सल्लम) अपनी क्रौम (कुर्श) को मस़्लूब करके मुतमइन हो गए हैं, इसलिए अब हमारी बारी है। पस क्यों न हमीं पेशक़दमी करके मुसलमानों पर हमलावार हो जाएं और उनकी जड़ें उखाड़ दें। दोनों ने यह मसूबा बांधा और मालिक बिन औफ़ नज़री को अपना बादशाह मान कर के हसद की आग को मुसलमानों के खून से बुझाने की कोशिश की। मालिक ने बहुत से क़बीलों को अपने साथ मिला कर जंग की तैयारी शुरू कर दी।

नबी अकरम सल्लल्लाहु अलैहि व सल्लम को जब यह मालूम हुआ तो सहाबा को जमा फ़रमाया और मश्वरों के बाद, बचाव के लिए तैयार होकर हुनैन को रवाना हो गए, उस वक़्त इस्लामी फ़ौज में बारह हज़ार जॉनिसार मौजूद थे। उनमें से दस हज़ार मुहाज़िर व अंसार और मदनी जॉनिसार थे और दो हज़ार वे थे जो फ़ट्टे मक्का के वक़्त मुसलमान हुए थे और अस्सी वे मुशिरक (तुलक़ा) थे, जो इस्लाम न कुबूल करने के बावजूद रहमतुल-लिल-आलमीन के मुज़ाहरे देखकर खुद अपनी ख़्वाहिश से मुसलमानों के जंग के साथी बन गए थे।

10 शव्वाल, 8 हिजरी मुताबिक फरवरी 630 ई० के जाते अददस सल्लल्लाहु अलैहि व सल्लम के साथ इस्लामी मुजाहिदों की क़ौम हुनैन जा पहुंची, आपने दुश्मन के मुकाबले में जब इस्लामी फ़ौज को सफ़्र बनाने का हुक्म दिया तो मुहाजिरिन का झंडा हज़रत अली रज़ि० को दिया और अंसार में से बनी खज़रज का झंडा जनाब बिन मुज़िर को बख़्शा और औस का उसैद बिन हुज़ैर को इनायत फ़रमाया और इसी तरह अलग-अलग क़बीलों के सरदारों को उनकी फ़ौज का झंडा थमा दिया।

नबी अकरम सल्लल्लाहु अलैहि व सल्लम ने खुद भी हथियार सजे, दो ज़िरह (कब्ल) पहने, ख़ूद सर पर रखे अपने मशहूर ख़च्चर पर सवार इस्लामी फ़ौज की कमान कर रहे थे।

अभी लड़ाई ने मरने-मारने की सूरत नहीं देखी थी कि मुसलमानों के दिलों में अपनी फ़ौज की भारी तायदाद और उसकी फ़रावानी इस दर्जा असर कर गई कि कुछ मुसलमानों की जुबान से 'इन्शाअल्लाह' कहे बग़ैर ही अपनी ताक़त के घमंड पर यह निकल गया कि आज हमारी ताक़त को कोई नहीं हरा सकता।

मुसलमान, एक अल्लाह का पुजारी, एक ख़ुदा पर भरोसा करने के बजाए अपनी तायदाद की ज़्यादती पर घमंड करे, यह उसकी भूल है इसलिए ख़ुदा को मुसलमानों का यह घमंड पसन्द न आया और इसलिए उन पर यह सबक़ का कोड़ा लगा कि जब लड़ाई शुरू हुई और मुसलमानों की फ़ौज ने पेशक़दमी की तो अचानक दुश्मन की इन टोलियों ने जो गोरिल्ला जंग लड़ने के लिए पहाड़ की अलग-अलग घाटियों में घात लगाए बैठी थीं, हर तरफ़ से इस्लामी फ़ौज पर बारिश की तरह तीर चलाना शुरू कर दिया।

इस्लामी फ़ौज को इस भारी तीर-वर्षा की उम्मीद न थी, इसलिए उनकी सफ़ेकें डगमगा गई और थोड़ी ही देर में मुसलमानों के क़दम उखड़ गए और नबी अकरम सल्लल्लाहु अलैहि व सल्लम और मशहूर मुहाजिर व अंसार सहाबा के अलावा तमाम बदवी क़बीलों और मदनी फ़ौज की अक्सरीयत ने भागने का रास्ता आख़ि़यार किया।

नबी अकरम ﷺ इस हालत में भी यह रजज़ (जोश दिलाने वाले जुमले)

पढ़ते और बहादुरी का मुजाहरा करते जाते थे—

अनन्नबीयु ला कज़िब अनन्नु अब्दिल मुतलिब

(इसमें तनिक भी झूठ नहीं, मैं नबी हूँ। मैं हूँ अब्दुल मुतलिब का बेटा)

गरज़ उसी वक़्त नबी अकरम ﷺ के इशारे पर हज़रत अब्बास रज़ि० ने ऊंची आवाज़ से भागते मुसलमानों को ललकारा, 'ऐ अंसार क़बीले के लोगो!' 'ऐ बैअते रिज़वान के लोगो!'

हज़रत अब्बास रज़ि० की हक़ की आवाज़ गूँजी ही थी कि एक-एक मुसलमान अपनी हालत पर अफ़सोस करता हुआ पलट पड़ा और भिनटों में तमाम जानिसार नबी अकरम ﷺ के गिर्द जमा हो गए और बहादुरी से लड़ने लगे, नतीजा यह निकला कि हार जीत में तब्दील हो गई और अल्लाह के फ़ज़ल व करम ने हार को 'जीत' से बदल दिया।

मुशिरकों की जमाअत में एक मशहूर राय देने वाले दरीद बिन समद नामी शरूख़ था। उसने मालिक के इस तरीक़े की ज़बरदस्त मुख़ालफ़त की थी कि मैदान में औरतों, बच्चों और माल व दौलत के ख़ज़ानों को साथ ले जाए, मगर मालिक ने उसकी राय पर अमल न किया और सबको साथ लाया था, चुनांचे यह सब माले ग़नीमत मुसलमानों के हाथ लगा और मुशिरकों की रही-सही ताक़त का भी ख़ात्मा हो गया।

बहुत से मुशिरकों और उनके क़बीलों पर अगरचे इस्लाम की सच्चाई रोशन हो चुकी थी, मगर फिर भी वह अपने ख़्याल में माही शौक़त को सब कुछ समझते थे, चुनांचे मुसलमानों पर अल्लाह तआला के इस फ़ज़ल व करम को जब उन्होंने इस तरह देख लिया तो अब वे भी अपनी मज़ी और चाव से इस्लाम की गोद में आ गए।

हुनैन की लड़ाई और क़ुरआन

हुनैन की लड़ाई में मुसलमानों का अपनी भारी तायदाद पर घमंड और उसके नतीजे में शुरू ही में हार और फिर अल्लाह के फ़ज़ल से फ़तह व नुसरत का हल क़ुरआन ने सूरः तौबा में अपने ख़ास अंदाज़ के साथ इस तरह बयान किया है।

तर्जुमा— 'वेशक अल्लाह बहुत मैदानों में तुम्हारी मदद कर चुका है और हुनैन के दिन (भी) जब तुम अपनी बड़ी तायदाद पर इतरा गए थे तो देखो वह बड़ी तायदाद तुम्हारे कुछ काम न आई और ज़मीन अपने पूरे फैलाव के बावजूद तुम पर तंग हो गई और आखिरकार ऐसा हुआ कि तुम मैदान को पीठ दिखाकर भागने लगे, फिर अल्लाह ने अपने रसूल पर और ईमान वालों पर अपनी ओर में दिल से सुकून व क़रार नाज़िल फ़रमाया और ऐसी फ़ौज़ उतार दी, जो तुम्हें नज़र नहीं आई थी और उन लोगों को अज़ाब दिया, जिन्होंने कुफ़र की राह अख़्तियार की थी और जो कुफ़र की राह अख़्तियार करते हैं, उनका बदला यही है। इसके बाद अल्लाह जिस पर चाहेगा, अपनी रहमत से लौट आएगा और अल्लाह बड़ा ही वस्त्राने वाला रहमत वाला है।'

(9 : 25-26-27)

तबूक की लड़ाई और तौबा के कुबूल होने का अजीब वाक़िया

तबूक शाम का एक मशहूर शहर है। सन् 9 हि० में सरदारों दो आलम सल्लल्लाहु अलैहि व सल्लम को यह ख़बर मिली कि कैसरे रूम हिरक्ल एक शानदार फ़ौज़ मुसलमानों पर चढ़ाई के लिए तैयार कर रहा है और कई लाख जोरावर वॉलेंटियर अब तक भर्ती हो चुके थे।

यह कड़ी आजमाइश का वक़्त था। सैकड़ों मील की राह, हवा के गर्म झोंके और तपती हुई रेत से वास्ता, मगर इस्लाम के फ़िदाकार, दुनिया के ऐश और मौसम की मुसीबतों से बेपरवा और बे-ख़ौफ़ होकर परवानावार इस्लाम पर निसार होने के लिए मदीना में जमा हो रहे थे।

नबी अकरम ﷺ का यह दस्तूर था कि जब किसी लड़ाई का इरादा फ़रमाते तो आम तरीक़े से यह ज़ाहिर न होने देते कि कहां का क्रस्द है, ताकि दुश्मन सही हालात न पा सके लेकिन तबूक की लड़ाई में चूँकि सख़्त मौसम था, हिजाज़ में अकाल, हालात की नासाज़गारी और दुश्मन की ज़बरदस्त ताक़त का मुक़ाबला करना था, इसलिए इस कड़ी आजमाइश में ज़ाते अब्दस सल्लल्लाहु अलैहि व सल्लम ने अरब के तमाम क़बीलों में असल हकीक़त का प्लान करा दिया ताकि जो आदमी भी इस कांटे भरी वादी में क़दम रखे, सोच-समझ कर रखे।

माली मदद

ऊपर लिखे नाज़ुक हालात के पेशेनज़र यह पहली लड़ाई है जिसमें नबी अकरम सल्लल्लाहु अलैहि व सल्लम ने मुजाहिदों की माली मदद करने पर उभारा और बड़े-बड़े इस्लाम के जानिसारों को अपनी माली फ़िदाकारी का सबूत देने के लिए मौक़ा दिया, चुनांचे हज़रत उस्मान रज़ि० ने दस हज़ार दीनार सुर्ख़, तीन सौ ऊंट और पचास घोड़े पेश किए और ज़ाते अक्वदस सल्लल्लाहु अलैहि व सल्लम ने उनके इस इस्लाम भरे जज़्बे पर यह दुआ फ़रमाई—

‘ऐ अल्लाह! तू उस्मान रज़ि० से राज़ी हो, इसलिए कि मैं उससे राज़ी हूँ।’

हज़रत उमर रज़ि० ने अपना आधा माल पेश कर दिया, हज़रत अब्दुरहमान बिन औफ़ ने सौ औक्रिया और हज़रत आसिम बिन अदी ने साठ वसक़ ख़जूरें पेश कीं और हज़रत अब्बास व हज़रत तलहा ने सारी दौलत पेश की और औरतों ने भी अपने हौसले से ज़्यादा ज़ेवर पेश किए, यहां तक कि हज़रत अबूबक्र रज़ि० ने अपना कुल माल ही इस्लाम पर क़ुरबान कर दिया। सिद्दीक़े अक़बर रज़ि० जब अपना माल ले कर ख़िदमत में हाज़िर हुए तो नबी अकरम सल्लल्लाहु अलैहि व सल्लम ने मालूम किया, अबूबक्र! तुम अपने घर वालों के लिए भी कुछ छोड़कर आए हो? अबूबक्र रज़ि० ने अर्ज किया, हां, ऐ अल्लाह के रसूल! मैं अपने घर में अल्लाह और उसके रसूल सल्ल० का नाम छोड़ आया हूँ।’

गरज़ शानदार तैयारियों के बाद जब मुसलमानों का भारी लश्कर अल्लाह के क़लिमे को बुलंद करने के लिए फ़िदाकाराना वलवले और जोश के साथ तबूक की तरफ़ बढ़ा, तो हिरक्ल को भी जासूसों ने ख़बर कर दी। हिरक्ल या तो भारी भरकम फ़ौज के साथ लड़ाई की तैयारियों में मशगूल था या यह ख़बर सुनते ही होश व हवास खो बैठ और ‘रूमी’ मुसलमानों के बेनज़ीर ईसार व फ़िदाकारी के जज़्बे से मुतास्सिर होकर और डर कर तबूक में मुसलमानों के पहुंचने से पहले ही बिखर गए और नबी अकरम सल्लल्लाहु अलैहि व सल्लम रास्ते के कुछ ईसाई सरदारों को अग्न का परवाना देते और

समझौता करते हुए कामियाबी के साथ वापस आ गए।

बहाने बनाए

जब आप मदीना तशरीफ लाए तो मुनाफिकों ने इस शानदार आजमाइश में शरीक न होने के झूठे बहाने खोज कर खिदमत अन्नदस में रखा और ज्ञाते अन्नदस सल्लल्लाहु अलैहि व सल्लम ने इस्लाम के जमाअती निजाम की मसलहतों के पेशे नज़र उनसे दर-गुज़र फ़रमाया।

मगर उज्र करने वाले गुप्तों में तीन इस्लाम के मुख़्तस लोग भी थे औ वे थे काब बिन मालिक, हिलाल बिन उमैया और मुरारा बिन रुबैअ जैस हस्तियां थीं।

उन्होंने मुनाफिकों की तरह हाज़िर होकर झूठ से काम नहीं लिया औ साफ़-साफ़ अर्ज़ कर दिया, ऐ दीन व दुनिया के बादशाह! मैं चाहता त मुनाफिकों की तरह कोई झूठ उज़्र पेश करके आपकी पकड़ से बच जाता लेकिन अगर किसी दुनियादार से ऐसा मामला पेश आता तो कर भी लेत मगर खुदा के नबी के साथ ऐसा नहीं कर सकता। सच बात यह है कि सिर्फ़ अपनी काहिली की वजह से जिहाद से महरूम रहा। हर दिन यह ख्याल करता रहा कि आज अपने बागों के लुफ़ से और सैर हो लूं, कल ज़रूर खान हो जाऊंगा और इस्लाम की फ़ौज को एक दो मंज़िल ही पर जा पकड़ूंगा आख़िरकार इस काहिली का नतीजा महरूम की शक़्त में ज़ाहिर हुआ, अ जो हुक्म हो उसके लिए हाज़िर हूं। यही हिलाल और मुरारा ने कहा और इ तरह तीनों मुज़िम्ओं की तरह अल्लाह के रसूल ﷺ का हुक्म सुनने के लि कान लगा लिए।

सोशल बाइकाट (Social Boycott)

ये तीनों इस्लाम के फ़िदाई, खुलूस के पैकर और रसूल सल्ल० व आशिक थे, इसलिए इसका मामला मुनाफिकों जैसा नहीं था कि वे जमाअत निजाम की खिलाफ़वर्ज़ी कर गुज़रें और जिहाद जैसे मिल्लत के बहुत बड़े रुक को सिर्फ़ काहिली और सुस्ती पर क़ुरबान कर दें और फिर उनको मामूल

क्रसुल अबिया

माज़रत पर माफ़ कर दिया जाए। इसलिए ज़रूरत थी कि इस मामले में ऐसा फ़ैसला दिया जाए कि आगे किसी मुस्लिम मुसलमान को ऐसी ग़लतफ़हमी और निज़ाम की खिलाफ़वर्ज़ी की ज़रूरत न हो सके। चुनांचे नबी अकरम सल्लल्लाहु अलैहि व सल्लम ने फ़रमाया 'तुमने सच-सच बात कह दी, अब जाओ और खुदा के फ़ैसले का इतिज़ार करो।'

तीनों इस हुक्म के बाद घर वापस आ गए और नबी अकरम सल्लल्लाहु अलैहि व सल्लम ने तमाम सहाबा को हुक्म फ़रमा दिया कि इन तीनों से कलाम व सलाम सब तर्क कर दिया जाए। चुनांचे तमाम मुसलमानों ने उनका सोशल बाईकाट कर दिया।

नज्म व ज़ब्त की ज़ोरदार मिसाल

हज़रत काब खुद फ़रमाते हैं कि इस वाक़िए ने हम तीनों पर जो कुछ असर किया, उसका अंदाज़ा दूसरा कोई नहीं कर सकता, मेरे दोनों साथियों पर तो इस दर्जा असर पड़ा कि उन्होंने बाहर निकलना ही छोड़ दिया, मगर मैं सख़्त जान था, बराबर नमाज़ों के वक़्तों में मस्जिदे नबवी में हाज़िर होता रहा।

जब मैं मस्जिद में हाज़िर होता तो नबी अकरम सल्लल्लाहु अलैहि व सल्लम को सलाम करता और देखता रहता कि मुबारक लब को हरकत हुई या नहीं, मगर बदक्रिस्मती और महरूमी के सिवा कुछ न पाता। अलबत्ता यह महसूस करता था कि जब मैं नमाज़ में मशगूल होता तो आप मेरी जानिब देखते रहते और जब मैं फ़ारिग होकर आपकी जानिब मुतवज्जह होता तो मेरी तरफ़ से मुबारक रुख़ फेर लेते।

लेकिन इस पूरे वाक़िए में मुसलमानों की इस्लाम दोस्ती और अल्लाह के रसूल सल्ल० के हुक्म पर ज़बरदस्त ज़माव का यह हाल था कि जब मैं लोगों की इस सख़्ती से उकता गया तो एक दिन अपने सबसे महबूब अज़ीम और चचेरे भाई अबूक्रतादा के पास गया, उस अबूक्रतादा के पास, जो इससे पहले मुझ पर जान छिड़कता था और मेरा आशिक़ व जानिसार था। मैंने उसको सलाम किया, मगर खुदा की क्रसम, उसने कोई जवाब न दिया। मैं इस हालत

को देखकर तड़प गया और अबूक़तादा से कहा, अबूक़तादा! मैं खुदा की क़सम देकर तुझ से मालूम करता हूँ, क्या तुझे मालूम नहीं कि मैं अल्लाह और उसके रसमूल को दोस्त रखता हूँ और मैं अल्लाह और रसूल का आशिक हूँ? अबूक़तादा फिर भी ख़ामोश रहा और कोई जवाब नहीं दिया। मैंने दो बार फिर इस बात को दोहराया, मगर उसने चुप्पी साध ली और कोई जवाब न दिया। आख़िर जब तीसरी बार कहा, तो सिर्फ़ यह कहकर चुप हो गया, 'खुदा और रसूल ही ख़ूब जानता है।'

यह सुनकर मुझसे ज़ब्त न हो सका और मेरी आंखें डबडबा आईं कि अल्लाहु अक़बर यह इक़िलाब! और यहीं तक मामला ख़त्म नहीं हुआ, बल्कि चालीस दिन गुज़रने पर रसूले अक़रम सल्लल्लाहु अलैहि व सल्लम ने हुक्म फ़रमाया कि इन तीनों की बीवियों को भी चाहिए कि शौहरों का बाइकाट करके अलग हो जाएं। चुनांचे इन अल्लाह की बंदियों ने हमारे साथ दिली ताल्लुक के बावजूद रसूल के हुक्म को मुक़द्दम समझा और अपने मैके चली गईं, अलबत्ता हिलाल बिन उमैया की जीवन-साथी ने दरबारे रिसालत में जाकर अर्ज़ किया, ऐ अल्लाह के रसूल ﷺ! हिलाल बूढ़े हैं, उनकी ख़िदमतगुज़ार सिर्फ़ मैं ही हूँ, दूसरा कोई नहीं अगर वे मेरी ख़िदमत से महरूम हो गए तो उनकी हलाकत का अंदेशा है, अब क्या हुक्म?

तब आपने फ़रमाया, 'ख़िदमत करती रहो, बाक़ी ताल्लुकात को अभी रोक दो।' यह सुनकर उसने सर झुका दिया। बात मान ली और इसके बावजूद कि शौहर और बीवी या अज़ीज़ों और रिश्तेदारों के दर्मियान कोई दूसरा मौजूद नहीं होता था, तब भी क्या मजाल कि एक लम्हे के लिए भी किसी ने रसूल के हुक्म से हटने की ज़ुर्रात की हो, अल्लाह! अल्लाह! यह है सच्ची शाने इताअत खुदा और रसूल की!

**रसूल के इश्क़ और इस्लाम की सच्चाई
का हैरत में डाल देने वाला मेयार**

काब बिन मालिक रज़ि० का चालीस दिन से लगातार समाजी बाइकाट है। ग़ैरों का ज़िक्र ही क्या, क़रीबी अज़ीज़ व रिश्तेदार, यहां तक कि

जीवन-साथी भी इस्लाम और अल्लाह के रसूल सल्लल्लाहु अलैहि व सल्लम के हुक्म पर परवानावार निसार होते हुए काब का बाइकाट किए हुए हैं, गोया इस तरह काब पर खुदा की ज़मीन तंग हो गई है। वह इस मायूसी और हैरानी की हालत में मदीना के बाज़ार से गुज़र रहे हैं कि अचानक शाम का एक नबती पुकारता हुआ नज़र आया, मुझको कोई काब बिन मालिक तक पहुंचा दे।'

लोगों ने हाथ के इशारे से बताया कि काब यह जा रहे हैं, नबती आगे बढ़ा और काब की राह रोक कर उनकी खिदमत में एक ख़त पेश किया। काब ने पढ़ा तो शाहे ग़स्सान का ख़त था, उसमें लिखा था—

अम्मा बाद! मुझको मालूम हुआ है कि तुम्हारे साथी मुहम्मद (सल्लल्लाहु अलैहि व सल्लम) ने तुम पर बड़ा जुल्म कर रखा है। खुदा ने तुम जैसी हस्ती को इस ज़िल्लत और बरबादी के लिए नहीं बनाया, पस तुम फ़ौरन यहां चले आओ, हम तुम्हारी खातिर ख़्वाह इज़्जत करेंगे। (फ़तुलबारी)

हज़रत काब रज़ि० फ़रमाते हैं, ख़त पढ़ते ही मुझको सख़्त रंज व मलाल हुआ और मैंने दिल में कहा कि यह आजमाइश व बला पहली आजमाइश से भी ज़्यादा कठिन है। मैं और शाहे ग़स्सान को मेरे बारे में यह गुमान कि इस इम्तिहान से घबरा कर उसके पास भाग जाऊँ और खुदा और खुदा के रसूल से मुंह मोड़ लूँ। आह, यह बहुत ही तकलीफ़ देने वाली सूरतेहाल है। बहरहाल शाहे ग़स्सान की इस ज़लील हरकत पर मुझे ऐसा गुस्सा आया कि मैं एक तन्नूर के सामने पहुंचा और उसके ख़त को उसमें झोंक कर नबती से कहा, यह है तेरे वादशाह के ख़त का जवाब और मैं खिदमते अक़्दस में हाज़िर हांकर वेचेनी के साथ अज़्र करने लगा, शाहे हर दूसरा, आखिर यह एराज़ (मुंह फेरना) क्यों इस दर्जे को पहुंच गया कि अब मुशिरक भी मुझे फुसलाने की ज़ुरात करने लगे।

गरज़ इसी तरह पचास रातें गुज़र गई और हमारी महरूमी की गिरह न खुली और अल्लाह के इर्शाद के मुताबिक़ खुदा की ज़मीन फैली होने के बावजूद हम पर तंग हो गई और अपनी जान बचाल नज़र आने लगी कि यकायक सुबह की नमाज़ के बाद सलअ की चोटी पर से एक पुकारने वाले

ने पुकारा, 'ऐ काब! बशारत हो।'

मैं तो हालत में इन्क़िलाब आने के इतिज़ार में ही था, फ़ौरन समझ गया कि अल्लाह के दरबार में तौबा कुबूल हो गई। अब क्या था मारे खुशी के फूला न समाया और वहीं सज्दे में गिर गया।

अब गिरोह-दर-गिरोह लोग आ रहे हैं और तौबा के कुबूल होने की खुशख़बरी सुना रहे हैं और जीवन-साथी की तरफ़ से भी मुबारकबाद पेश की जा रही है। सबसे पहले जिस आदमी ने मुझसे तौबा कुबूल करने की तफ़्सील से खुशख़बरी सुनाई, वह एक सवार था। मैंने इतिहाई खुशी में जो कपड़े पहने हुए था, उतार कर उसको दे दिए। खुदा की शान कि मेरे पास और कपड़े भी नहीं थे, इसलिए उधार मांग कर पहने और रसूल सल्ल० के दरबार में हाज़िर हुआ, राह में भी लोगों का तांता बंधा हुआ था और मुझ पर मुबारकबादियों और खुशख़बरियों के फूल बरसाए जा रहे थे। रसूल ﷺ के दरबार में पहुंचा, तो आंखजस्त सल्लम आगे बढ़े और मुझसे मुसाफ़ा किया और मुबारकबाद पेश की। इसी खुशी के साथ मैं ने आपके चेहरे पर नज़र डाली तो देखा कि मुबारक चेहरा मारे खुशी के बिजली की तरह चमक रहा है, मुस्कराते हुए इशार्द फ़रमाया, इस मुबारक दिन में बशारत हासिल कर, तेरी पैदाइश से आज तक इससे बेहतर कोई दिन नहीं आया।'

मैंने अर्ज़ किया, ऐ अल्लाह के रसूल ﷺ! तौबा का यह कुबूल होना आपकी तरफ़ से है या अल्लाह की तरफ़ से?

हुज़ूर सल्ल० ने फ़रमाया, 'मेरी तरफ़ से नहीं, खुदा की तरफ़ से है।'

आपने यह जवाब दिया और रुख़े अनवर चांद की तरह रोशन नज़र आने लगा। मैं ने खुश होकर कहा, 'ऐ अल्लाह के रसूल ﷺ! तौबा के मेरे कुबूल होने का एक हिस्सा यह भी हो जाए कि मैं अपना कुल माल अल्लाह के रास्ते में सदका कर दूं।'

आपने इशार्द फ़रमाया, 'बेहतर यह है कि कुछ हिस्सा अपने लिए रख लो।'

मैंने अर्ज़ किया, ख़ैबर का जो हिस्सा मेरे पास है उसे रोके लेता हूं।

मैंने यह भी अर्ज़ किया, ऐ अल्लाह के रसूल! यह सच्चाई का सदका है कि

आज बेपनाह माल से मालामाल हूँ, इसलिए अस्व करता हूँ कि उम्र भर सच कहने के अलावा मेरा शिज़ार कुछ न होगा।'

हज़रत काब फ़रमाते हैं, मेरे इस मामले में रंज व ग़म के हर दो साथी का भी खुशी में यही हाल हुआ और हमारी तौबा कुबूल होने पर जो फ़जल की आयतें उतरी थीं, नबी अकरम सल्लल्लाहु अलैहि व सल्लम ने हमारे सामने उनकी तिलावत फ़रमाई।

तौबा का कुबूल होना और सूरः तौबा

तर्जुमा— 'बेशक अल्लाह अपनी खुशी से नबी पर मुतवज्जह हो गया और मुहाजिरों और अंसार पर भी, जिन्होंने बड़ी तंगी और बेसर व सामानी की हालत में उसके पीछे क़दम उठाया और उस वक़्त उठाया कि क़रीब था उनमें से एक ग़िरोह के दिल डगमगा जाएं, फिर वह अपनी रहमत से उन सब पर मुतवज्जह हो गया, बेशक वह मुहब्बत रखने वाला रहमत करने वाला है और उन तीन आदमियों पर भी (अपनी रहमत के साथ रुजू हुआ जो लटकी हालत में छोड़ दिए गए थे, यहां तक कि नौबत यह आई कि) ज़मीन अपने तमाम फैलाव के बावजूद उन पर तंग हो गई थी और वे खुद भी अपनी जान से तंग आ गए थे और उन्होंने जान लिया था कि अल्लाह से भाग कर उन्हें कोई पनाह नहीं मिल सकती, मगर खुद उसी के दामन में, पस अल्लाह उन पर अपनी रहमत के साथ लौट आया, ताकि वह रुजू करें। बेशक अल्लाह ही बड़ा तौबा कुबूल करने वाला है, बड़ा ही रहमत वाला, ऐ ईमान वाले! अल्लाह का लिहाज़ करो, डरते रहो और सच्चों का साथ अख़्तियार करो।'

(9 : 117-119)

क़ुरआन और तबूक की लड़ाई

क़ुरआन ने सिर्फ़ इसी वाक़िया का ज़िक्र नहीं किया, बल्कि तबूक की लड़ाई की अहमियत के पेशे नज़र उसकी बहुत-सी तफ़सील बयान की और इस सिलसिले में पंद और नसीहत के जरिए मुसलमानों की रुझ व हिदायत का सामान जुटाया है। चुनांचे इस सूरः में छठे रुकूज़ से लेकर अख़िर सूरः तक इसी लड़ाई और लड़ाई से मुताल्लिक़ हालात और नसीहतों का ज़िक्र है।

अहम लड़ाइयां और नतीजे और नसीहतें

गज़ावा बदरुल-कुबरा

1. जीत-हार की बुनियाद तायदाद की कमी-ज्यादती नहीं है, बल्कि सिर्फ उसके फ़जल व करम पर है।

2. जो जमाअत फ़र्ज़ के एहसास के साथ अदुल व इंसफ़ के लिए मैदान में निकलती है, वह कभी नाकाम नहीं होती और खुदा की मदद का पैग़ाम उसी को नसीब होता है।

3. बशरी तक्राज़े के पेशेनज़र अपनी जान से ख़ौफ़ व हरास मलामत के क़ाबिल नहीं है और अल्लाह ज़रूर उससे जमाव देता है।

4. सब तल्ख़ अस्त वाले बर शीरीं दारद—

आज भी हो जो इब्राहीम का ईमां पैदा

आग कर सकती अंदाज़े गुलिस्तां पैदा

उहुद की लड़ाई

1. जिहाद मुख़्लिस व मुनाफ़िक़ की मारफ़त के लिए बेनज़ीर कसौटी है।

2. अमीर, ख़लीफ़ा और उसके नायबों का फ़र्ज़ है कि अहम मामलों में मुसलमानों से मशिवरा कर लें और सब एक राय होकर या अक्सरीयत से जो फ़ैसला हो, उसी को अपना अज़म बनाएं।

3. तमाम मामलों में आमतौर से और जिहाद व मैदान में ख़ासतौर से ज़ब्त व नज़म अहम है। अगर किसी जमाअत में यह न हो तो सच्ची जमाअत का कामियाब होना मुश्किल है।

4. जिहाद के मैदान में मुनाफ़िक़ और कमज़ोर अंगों का जुदा रहना ही फ़ायदे और कामियाबी के लिए बहुत ज़रूरी है।

अहज़ाब की लड़ाई

1. यह भाईचारा और बराबरी का एक शानदार और बेमिसाल इल्मी व अमली नक़शा है।

2. हर जमाने में वक़्त की तरक्की वाले दुनिया के साधनों को हक़ के मामले की हिमायत के लिए अख़्तियार करना और अपनाना इस्लाम से हटना नहीं, बल्कि बेहतरीन इस्लामी ख़िदमत है, बशर्ते कि वे सब साधन इस्लामी उसूल व अहक़ाम से टकराते न हों।

3. जिहाद इस्लाम का इतना शानदार मेम्बर है और उसके बाक़ी रखने और हिफ़ाज़त के लिए ऐसा अहम फ़रीज़ा है कि फ़र्ज़ के इस अदा करने में लगा रहने में नबी अकरम ﷺ और सहाबा किराम रज़ि० का नमाज़ जैसा फ़रीज़ा क़ज़ा हो गया और आपने और सहाबा ने अस्त्र की नमाज़ मग़ि़ब के वक़्त अदा फ़रमाई। अगरचे जिहाद के वक़्त भी अल्लाह की इबादत से गाफ़िल नहीं रखा गया और कुरआन ने 'ख़ौफ़ की नमाज़' का रास्ता निकाल कर नमाज़ की अहमियत वाज़ेह कर दी है।

4. लड़ाई में ऐसे तरीक़े अख़्तियार करना सही हैं, जिनमें झूठ और वायदा-ख़िलाफ़ी जैसी नापसन्दीदा बातों का दख़ल न होते हुए दुश्मन को बग़ैर लड़ाई ही के नुक़सान व हार का मुंह देखना पड़ जाए।

मक्का की फ़तह

1. जब किसी ग़ैर-मुस्लिम ताक़त से समझौता कर लिया जाए तो समझौते की मुद्दत को अपनी तरफ़ से पूरा करना इस्लामी ज़िम्मेदारी है। अलबत्ता अगर दूसरी तरफ़ से ख़िलाफ़वर्ज़ी हो, तो मुसलमान ज़िम्मेदारी से अलग हैं।

2. फ़तेह मक्का की ख़ास बात यह है कि वह ताक़त के जोर पर फ़तह होने के बावज़ूद ख़ूबेज़ी से बचा रहा।

3. दुनिया के शहंशाह और नबी-ए-रहमत के दर्मियान अगर फ़र्क़ और इम्तियाज़ मालूम करना हो तो फ़तेह मक्का उसके लिए रोशन दलील है।

4. काफ़िर व मुशिरक ग़िरोह अगर इस्लामी ताक़त का हलीफ़ (मित्र) बनना चाहे, तो मुस्लिम मुफ़ाद को सामने रखकर उसको हलीफ़ बनाया जा सकता है, बल्कि कुछ हालात में उसको हलीफ़ बनाना बहुत ही ज़रूरी है।

हुनैन की लड़ाई

1. जीत और हार का बदार हर हालत में तायदाद की ज्यादाती पर नहीं, बल्कि अल्लाह की मदद के साथ जुड़ा रहना चाहिए।
2. अगर इस्लाम और मुसलमान के फायदे का तकाज़ा हो तो एक ग़ैर मुस्लिम ताक़त के मुक़ाबले में दूसरी ग़ैर मुस्लिम ताक़त या ग़ैर मुस्लिम जमाअत का मेल और मदद हासिल करना बेशक़ दुरुस्त और सही है।

तबूक

1. इस्लामी मुफ़ाद के पेशेनज़र जब आम जिहाद का एलान हो जाए तो फ़र्ज़ के अदा करने के मुक़ाबले में हर किसम की मुश्किलें ख़त्म हो जानी चाहिए।
2. आम जिहाद के मौक़े पर माली मदद भी जिहाद ही का अहम शोबा है।
3. मुनाफ़िकों का जिहाद में शिक़त न करना ही फ़ायदेमंद है। अलबत्ता अगरचे ख़ुलूस वाले लोग ऐसे मौक़े पर नज़रें चुरा जाएं तो माफ़ न करने वाला जुर्म है, जब तक कि वे तीबा न कर लें।
4. इस्लामी हुक्मों की ख़ुली ख़िलाफ़वर्ज़ी पर मुसलमानों के किसी मुस्लिम फ़र्द या मुस्लिम जमाअत के ख़िलाफ़ सोशल या समाजी बाइकाट दुरुस्त है, बल्कि कुछ अहम और नाज़ुक हालात के पेशेनज़र कभी भी वाजिब हो जाता है।

हुदैबिया का वाक़िया

1. इस्लामी इज्तिमाई मस्लहतें अगर तकाज़ा करें तो ख़लीफ़ा और अमीरुल मोमिनीन को अख़्तियार है कि वह कुफ़्रकार व मुशिरकों से ऐसी सुलह करे जो देखने में हारी हुई नज़र आती हो, मगर गहरी नज़र और सूझ-बूझ का यह फ़त्वा हो कि नतीजे के लिहाज़ से यह मुसलमानों के हक़ में बेहतर साबित होगी।
2. मुसलमान का फ़र्ज़ है कि वह अल्लाह और उसके रसूल सल्ल० के

हुक्मों को हर मामले में नमूना बनाए और अपनी सूझ-बूझ पर भरोसा करके उनके खिलाफ करने पर तैयार न हो जाए।

3. 'वायदा तोड़ने' को ग़लत समझे और यक़ीन करे कि वायदे की पाबन्दी न करने वाला, न दुनिया में इज़्ज़त का मालिक हो सकता है और न आख़िरत में उसको फ़लाह नसीब हो सकती है।

4. हुदैबिया के समझौते ने यह साफ़ कर दिया कि मुस्लिम क़ौम अख़्लाक व आमाल और किरदार व गुप्तार, बल्कि ज़िंदगी के हर शोबे में सच्चा, ईसाफ़संद, हक़पसंद और हक़-आगाह है और उसकी जमाअती और इफ़िरादी ज़िंदगी के वक़्त का दर्जा तमाम क़ौमों और मिल्लतों से बुलंदतर है।

गोद लेकर बेटा बनाना

जाहिलियत की रस्मों में से एक रस्म 'तबन्ना' भी है। यह रस्म किसी न किसी शक्ल में हर मुल्क में पाई जाती रही है, बल्कि हिंदुओं में आज भी मौजूद है। यह रस्म हसब-नसब से ताल्लुक और समाजी निज़ाम, दोनों लिहज़ से ख़राब और फ़ितरत के खिलाफ़ है। इस रस्म के ख़त्म करने के लिए अल्लाह तआला ने जिस वाक़िए को चुना, वह इस तरह है—

हज़रत ज़ैद रज़ि०

हज़रत ज़ैद बिन हारिस बिन शुरहबील अरब के इज़्ज़तदार क़बीला बनी कलब के एक आदमी थे और एक हादसे की वजह से बचपन ही में गुलाम बना लिए गए और उकाज़ के बाज़ार में हज़रत ख़दीजा रज़ि० के भतीजे हकीम बिन हिज़ाम ने उनको अपनी फूफी के लिए ख़रीद लिया। ख़दीजा रज़ि० ने रसूलुल्लाह सल्लल्लाहु अलैहि व सल्लम की जीवन-साथी होने के बाद उनको हुज़ूरे अब्दस की ख़िदमत में हिबा कर दिया। नबी करीम सल्ल० ने उनको आज़ाद कर के अपना बेटा बना लिया और उसी दिन से लौब बाग़ ज़ैद को इन्ने मुहम्मद कहने लगे। इतिफ़ाक़ की बात कि बनी कलब के कुछ लोग हज़ की नीयत से मक्का आए तो ज़ैद को पहचान लिया। ज़ैद के बाप हारिसा और उनके भाई काब को जब यह मालूम हुआ तो वह मक्का आए और हुज़ूरे

अब्दस की खिदमत में हज़िर होकर अर्ज़ किया, अब ज़ैद को हमारे हवाले कर दीजिए और फ़िदए की रक़म ले लीजिए।

हुज़ूरे अब्दस عليه السلام ने इश़ाद फ़रमाया, 'इससे बेहतर यह बात है कि ज़ैद आ जाएं और उसके सामने ये दोनों शर्तें रख दी जाएं, वह तुम्हारे साथ जाना कुबूल करता है या मेरे साथ रहना चाहता है और जो उसकी मर्ज़ी हो, उस पर हम भी राज़ी हो जाएं।'

हारिसा खुशी-खुशी इस पर राज़ी हो गए, क्योंकि वह यक़ीन रखते थे कि बेटा बहरहाल बाप ही को तर्ज़ीह देगा। चुनांचे ज़ैद बुलाए गए। ज़ाते अब्दस عليه السلام ने मालूम किया, इनको पहचानते हो?

ज़ैद ने कहा, 'क्यों नहीं, यह मेरे वालिद हैं और यह मेरे चचा हैं।'

आपने फ़रमाया, 'ये लेने आए हैं। अब तुम मुझ्ज़ार हो, इनके साथ चले जाओ या मेरे पास रहो।'

ज़ैद ने अर्ज़ किया, 'मैं आप पर किसी को तर्ज़ीह नहीं दे सकता। मेरे बाप-चचा जो कुछ भी हैं, आप ही हैं।'

हारिसा ने यह सुना तो रंज व तक्लीफ़ के साथ कहा, 'ज़ैद! किस क़दर अफ़सोस है तुझ पर कि गुलामी को आज़ादी पर और बाप-दादा और ख़ानदान पर अजनबी को तर्ज़ीह दे रहा है।'

ज़ैद ने कहा, 'इस हस्ती के साथ रह कर मेरी आंखों ने जो कुछ देखा है, उसके बाद मैं दुनिया और उसकी हर चीज़ को उसके सामने हेच समझता हूँ।'

तब नबी अकरम सल्लल्लाहु अलैहि व सल्लम ने हारिसा और हाज़िरीन को बतलाया कि मैं ने ज़ैद को आज़ाद कर दिया है। अब वह मेरा गुलाम नहीं, बल्कि बेटा है। हारिसा ने यह सुना तो बहुत खुशी जाहिर की और बाप और चचा दोनों मुतमइन वापस हो गए और कभी-कभी आकर देख जाते और आंखें ठंडी कर लिया करते थे।

तिर्मिज़ी की एक मुझ्ज़ार रिवायत में हारिसा की जगह उसके दूसरे बेटे हबला के आने और नबी अकरम सल्लल्लाहु अलैहि व सल्लम के साथ ऊपर की बातचीत का ज़िक्र हुआ है।

नबी अकरम सल्लल्लाहु अलैहि व सल्लम ने हज़रत ज़ैद की मज़ीद क़द्रअफ़ज़ाई के लिए उनका निकाह अपनी दूध पिलाई उम्मे ऐमन के साथ कर दिया, जिसके पेट से हज़रत उसामा पैदा हुए और उसके बाद इरादा किया कि उनकी शादी अपनी फुफ़ेरी बहन ज़ैनब बिनत जहज़ के साथ कर दें। यह हाशमी ख़ानदान की बेटी और आपकी फूफी उमैया बिनत अब्दुल मुत्तलिब की बेटी थीं, इसलिए ज़ैनब और ज़ैनब के भाई इस निकाह पर राज़ी नहीं थे, तब अल्लाह की वस्य ने नाज़िल होकर यह हुक्म दिया कि जिस बात का हुक्म अल्लाह और उसका रसूल दे, फिर उसकी ख़िलाफ़वर्ज़ी किसी के लिए जायज़ नहीं है।

तर्जुमा—जब अल्लाह और उसका रसूल ﷺ कोई फ़ैसला कर दे, तो फिर किसी मोमिन मर्द और औरत को उनके मामले में कोई अख़्तियार बाक़ी नहीं रहता और जो आदमी अल्लाह और उसके रसूल की नाफ़रमानी करे, बेशक वह खुली गुमराही में पड़ गया। (33-36)

वस्य के नाज़िल होने पर हज़रत ज़ैनब और उसके भाइयों ने आपके फ़ैसले के सामने सर झुका दिया और इस तरह आपने ख़ानदान से ही अमली तौर पर नसब पर फ़ख़ करने की जड़ काट दी, ताकि आपका अमल नमूना बने।

हज़रत ज़ैद रज़ि० का सबसे बड़ा शरफ़ यह है कि क़ुरआन में उनका नाम खुलकर आया है। यह शरफ़ रसूल ﷺ के किसी सहाबी को नसीब नहीं हुआ।

बेटा बनाने की रस्म की रोक-थाम

हज़रत ज़ैद रज़ि० और हज़रत ज़ैनब रज़ि० अगरचे निकाह-बंधन में जकड़े हुए थे, लेकिन हज़रत ज़ैनब रज़ि० का यह फ़ितरी रुझान भिट न सका कि वह क़ुरैशी हाशमी हैं और उनका शौहर आज़ाद किया हुआ गुलाम। इसी तरह हज़रत ज़ैद को यह फ़ख़ हासिल था कि वह बहरसल अरब के मुअज़्ज़ज़ क़बीले के फ़र्द और नबी अकरम सल्लल्लाहु अलैहि व सल्लम के मुंह बोले बेटे हैं और ज़ैनब रज़ि० पर उनको क़व्वाम (सरदार) होने का शरफ़ हासिल है।

चुनांचे इन आपसी टकराव वाली जेहनियतों ने उनके आपस में मुहब्बत का रिश्ता कायम न होने दिया और आखिरकार जैद इस पर तैयार हो गए कि हज़रत ज़ैनब को तलाक़ दे दें। हज़रत ज़ैद ने कई बार इस इरादे का ज़िक्र हुज़ूरे अक़्दस से किया, लेकिन आप ने यह समझ कर कि शायद देर या मुद्त का ज़्यादा हो जाना मुहब्बत के बढ़ने की वजह बने, ज़ैद को तलाक़ देने से रोका।

हज़रत ज़ैद और हज़रत ज़ैनब रज़ि० की नाचाक़ी ने अब सूरतेहाल बदल दी और अल्लाह की वश ने यह फ़ैसला कर दिया कि वक़्त आ गया है कि अब बेटा बनाने की बुरी रस्म ख़त्म कर दी जाए और जिस तरह हसब-नसब के फ़ख़ के पहलू को अपने ख़ानदान ही में सबसे पहले तोड़ा, उसी तरह इसकी शुरूआत भी खुद ज़ाते अक़्दस के ही अमल से हो और यह इस तरह कि ज़ैद रज़ि० जब तलाक़ दे दें तो फिर ज़ैनब रज़ि० का निकाह आप से हो जाए, क्योंकि इससे एक तरफ़ ज़ैनब और उनके ख़ानदान को जो सदमा पहुंचे, उसे दूर किया जा सके और दूसरी ओर गोद लिए बेटे की बुरी रस्म की रोक-थाम हो सके।

नबी सल्लल्लाहु अलैहि व सल्लम को जब वश इलाही ने यह नज़्श बतलाया, तो एक बशर होने के नाते आपके दिल में यह जज्बा पैदा हुआ कि ज़ैद अगर ज़ैनब को तलाक़ न दें तो अच्छा है ताकि ज़ैनब के ख़ानदान को भी तौहीन महसूस न हो और मैं भी मुनाफ़िक़ों और मुशिरकों के इस ताने से बचा रहूँ कि वे यह कहेंगे, मुहम्मद सल्लल्लाहु अलैहि व सल्लम ने अपने बेटे की बीवी को अपनी बीवी बना लिया, हालाँकि दूसरों के लिए बेटे की बीवी को हराम बताते हैं। चुनांचे आप बराबर ज़ैद को तलाक़ से बाज़ रखते रहे, मगर जब किसी तरह आपस में निभ न सकी तब ज़ैद ने तलाक़ दे ही दी और इदत गुज़रने पर खुदा का हुक्म हुआ कि अब आप ज़ैनब रज़ि० को अपनी बीवी बनाएं ताकि आगे मुंह बोले बेटे की रस्म का ख़ात्मा हो और मुसलमानों के समाज में यह तंगी न पैदा हो सके कि मुंहबोले बेटे की बीवी के निकाह को सुलबी बेटे की बीवी की तरह हराम समझा जाए और साथ ही अल्लाह तआला की वश ने यह भी वाज़ेह कर दिया कि खुदा जो फ़ैसला कर चुका

है वह तो जाहिर होकर ही रहेगा और तुम्हारे बशरी खौफ से वह टलने वाला नहीं है और सच भी यह है कि अल्लाह के हुक्म के मुकाबले में इंसानी समाज का डर बिल्कुल बेकार की बात है।

कुरआन ने मुंह बोले बेटे की रोकथाम के मामले को दो हिस्सों में बांट दिया है कि एक जेहनी व इल्मी इंकिलाब और दूसरा अमली, चुनांचे जेहनी इस्लाह व इंकिलाब के लिए नीचे लिखी आयतें नाज़िल फ़रमाईं—

तर्जुमा— 'और अल्लाह ने तुम्हारे मुंह बोले बेटों को तुम्हारा (हक़ीक़ी बेटा) नहीं बना दिया। यह क़ौल तुम्हारे अपने मुंह की बात है और अल्लाह सच बात कहता है और वही सीधी राह दिखाता है। तुम इन मुंह बोले बेटों को उनके (हक़ीक़ी) बापों की निस्वत से पुकारा करो। यही अल्लाह के नज़दीक़ इंसान का तरीक़ा है और अगर तुमको उनके बाप-दादों के नाम मालूम न हों तो वे तुम्हारे दीनी भाई हैं और तुम्हारे दोस्त हैं।' (33 : 3-4)

चुनांचे सहाबा रज़ि० साफ़ करते हैं कि हमने उसी वक़्त से हज़रत ज़ैद को इब्ने मुहम्मद कहना छोड़ दिया और ज़ैद बिन हारिसा कहने लगे।

और बेटा बनाने के अमली पहलू की रोकथाम को रोशन करने के लिए ये आयतें उतरीं—

तर्जुमा— 'और (वह वक़्त ज़िक्र के क़ाबिल है) जब तुम उस आदमी से कहते थे, जिस पर अल्लाह ने और तुमने इनाम किया कि अपनी बीबी को रोके रख (और तलाक़ न दे) और अल्लाह से डर और सूरते हाल यह थी कि तुम अपने जी में इस बात को छिपाए हुए थे जिसको अल्लाह जाहिर करने वाला था। तुम लोगों के (तान व तज़) से डरते थे और अल्लाह ज़्यादा हक़दार है कि उससे डरा जाए, सो जब ज़ैद अपनी ज़रूरत पूरी कर चुका (और उसने तलाक़ दे दी) तो हमने उस (ज़ैनब) का निकाह तुझसे कर दिया ताकि (आगे) मुसलमानों पर तंगी न रहे कि वह अपने मुंह बोले बेटों की बीवियों से निकाह कर सकें। जब उनके मुंह बोले बेटे अपनी हाज़त पूरी कर लें (यानी तलाक़ दे दें) और अल्लाह का यह हुक्म अटल है।' (33-37)

कुरआन की इन आयतों का मतलब अपने मुताल्लिक़ मसूअले के साथ इतना साफ़ और खुला हुआ है कि उसमें किसी दूसरे मतलब की गुंजाइश तक

नहीं और न किसी क्रिस्म की कोई पेचेदगी ही है कि जो मामले के रुख को किसी दूसरी ओर फेरने की वजह हो (इसलिए मुनासिब समझते हैं कि इस मामले से मुताल्लिक खुराफाती दास्तान से बिल्कुल ही आंखें फेर ली जाएं।)

सबक्र और नसीहत

इस बात के बावजूद कि पैगम्बर व रसूल इस हक्रीकत से आशना होते और उस पर यक़ीन रखते हैं कि अल्लाह का फ़ैसला अटल और रद करने के क़ाबिल नहीं होता है, फिर भी अगर कोई बात ऐसी हो जिसमें उनकी ज़ात वक़्त के खुद के गढ़े हुए अख़लाक़ी पहलू की बुनियाद पर तान व तंज़ की वजह बनती हो, तो बशर के तक्राज़े की बुनियाद पर वे उसकी मार से बचे रहने की कोशिश करते हैं और उम्मीद करते हैं कि अल्लाह तआला जिस मले मक्सद के लिए ऐसी सूरत पैदा करना चाहता है, काश वह किसी ऐसी शक्ल में ज़ाहिर हो कि उनके इस तान व तंज़ से बच जाए, लेकिन जबकि खुदा की मस्लहत इसी ख़ास सूरत में छिपी होती है तो वक़्त आने पर नबी व रसूल अपनी ज़ाती ख़्वाहिश को पीठ पीछे डाल कर खुदा के फ़ैसले पर सर झुका देता है।

बनू नज़ीर

यह वाक़िया 04 हिजरी में पेश आया। जो यहूदी क़बीले यमन से भागकर हिजाज़ (मदीना) में आ बसे थे, उनमें से यह भी मशहूर क़बीला है। नबी अकरम सल्लल्लाहु अलैहि व सल्लम जब मदीना तशरीफ़ फ़रमा हुए तो आपने मदीना और उसके आस-पास के यहूदियों से अह्द व पैमान करके 'सुलह व अह्द' की बुनियाद डाली।

यहूदियों ने अगरचे ज़ाहिरी तौर पर इस सुलह व अह्द पर रज़ामंदी का इज़हार कर दिया था, लेकिन उनके रिवायती हसद व बुज़्र और तारीख़ी मुनाफ़क़त (निफ़ाक़) ने इस अह्द पर उनको देर तक क़ायम नहीं रहने दिया और उन्होंने नबी करीम सल्लल्लाहु अलैहि व सल्लम और मुसलमानों के खिलाफ़ अंदरूनी और बैरूनी साज़िशों का जाल बिछाना शुरू कर दिया। इसी

बीच बनू नज़ीर के ज़िम्मेदार लोगों ने एक दिन यह साज़िश की कि नबी अकरम ﷺ की ख़िदमत में जाकर अर्ज़ करें कि हमको एक मामले में आप से मश्विरा करना है और जब आप तशरीफ़ ले आएँ तो दीवार के करीब उनको बिठाया जाए और जब वे बातचीत में लग जाएँ तो ऊपर से एक भारी पत्थर आप पर गिराकर आपका ख़ात्मा कर दिया जाए।

चुनांचे नबी अकरम ﷺ मदऊ (जिसे बुलाया जाए) होकर तशरीफ़ लाए, अभी आप दीवार के करीब बैठे ही थे कि वस्य इलाही ने हकीक़ते हाल की इत्तिला दे दी और आप फ़ौरन ख़ामोशी के साथ वापस तशरीफ़ ले आए और वहां जाकर मुहम्मद बिन मुस्लिमा रज़ि० को भेजा कि वह बनू नज़ीर तक यह पैग़ाम पहुंचा दें कि चूँकि तुमने ग़दारी की और वायदे की ख़िलाफ़वर्ज़ी की है, इसलिए तुमको हुक्म दिया जाता है कि मुक़द्दस हिजाज़ की सरज़मीन से जल्द जिला-वतन हो जाओ। मुनाफ़िक़ीन ने यह सुना तो जमा होकर बनू नज़ीर के पास पहुंचे और कहने लगे, तुम मुहम्मद सल्लल्लाहु अलैहि व सल्लम का फ़रमान हरगिज़ तस्लीम न करो और यहां से हरगिज़ जिला-वतन न हो, हम हर तरह तुम्हारे शरीकेकार हैं।

बनू नज़ीर ने यह पुश्त-पनाही देखी तो हुक्म मानने से इंकार कर दिया और हालात का इतिज़ार करने लगे, तब नबी अकरम सल्लल्लाहु अलैहि व सल्लम ने जिहाद की तैयारी की और अब्दुल्लाह बिन उम्मे कुलसूम को मदीने का अमीर बनाकर बनू नज़ीर की गढ़ी (छोटा क़िला) पर हमलावरी के लिए निकले। हज़रत अली रज़ि० के हाथ में इस्लामी परचम था और सहाबा घेरे हुए थे।

बनू नज़ीर ने यह देखा तो क़िलाबंद हो गए और यक़ीन कर लिया कि अब मुसलमान हमारा कुछ नहीं बिगाड़ सकते। चुनांचे नबी करीम ﷺ छः दिन (दिन व रात) उनकी घेराबंदी किए रहे और फिर हुक्म दिया कि इनके इन पेड़ों को काट डालो जो इनके लिए फल मुहैया करते हैं और इनका वजूद इनके रसद पहुंचाने की ताक़त पहुंचाने की वजह है।

इन हालात को देखकर बनू नज़ीर के दिलों में रौब और ख़ौफ़ तारी हो गया और उनको मुनाफ़िक़ों की ओर से मायूसी और रुसवाई के सिवा और

कुछ हाथ न आया। आखिर मजबूर होकर उन्होंने दरख्वास्त की कि इसको देश छोड़ देने का मौक़ा दिया जाए, इसलिए उनको इजाज़त दी गई कि लड़ाई के सामान के अलावा जितना सामान भी वे ऊंटों पर लाद कर ले जाना चाहते हैं, ले जाएं।

इजाज़तनामा हासिल हो जाने के बाद यह मंज़र भी देखने का था कि कल के बागी, सरकश और फ़ितना फैलाने वाले ग़द्दार, आज अपने हाथों से अपने मकानों को बर्बाद करके (ताकि मुसलमान उसमें आबाद न हों सके) इस वतन को ख़ैरबाद कह रहे थे, जिस जगह हिफ़ाज़त से रहने के लिए नबी अकरम सल्लल्लाहु अलैहि व सल्लम ने खुद अपने आप एक अहद नामा के ज़रिए उनको दावत दी थी।

कुरआन और बनू नज़ीर

इसी वाक़िए के सिलसिले में सूरः हश्श नाज़िल हुई है और उसमें बनू नज़ीर की ग़द्दारी, मुनाफ़िक़ों का फ़िला, मुसलमानों पर खुदा का एहसान व करम और लड़ाई के मौक़े पर हरे पेड़ों के काटने का हुक्म और ऐसी शक़्त में, जबकि लड़ाई न हो रही हो, ग़नीमत के माल का मसरफ़ और फ़ौ का हुक्म, इन तमाम बातों का तफ़सील के साथ ज़िक्र किया गया है।

नतीजा और नसीहत

1. मुनाफ़िक़ का निफ़ाक़ एक खुशफ़रेबी होती है जो अंजाम के लिहाज़ से न खुद अपने लिए फ़ायदेमंद साबित होता है और न मुनाफ़िक़ों पर एतमाद करने वाला ही उससे कोई फ़ायदा उठा सकता है, बल्कि कभी-कभी वह अपनी और अपने साथियों की ज़िल्लत और रुसवाई और हलाक़त व बर्बादी का सामान जुटा देता है और हमेशा के घाटे की वजह बन जाता है।

2. जिस क़ौम में शर व फ़साद और मकर व फ़रेब 'अख़्लाक़' का दर्जा ले लेते हैं, उनके क़ौमी, जिस्मानी और रूहानी सलाह व ख़ैर की तमाम इस्तेदाद फ़ना हो जाती है और न वह दुनिया में किसी इज़ज़त व शौक़त की मालिक रहती है और न आख़िरत में उसके लिए ख़ैर का कोई हिस्सा बाक़ी

रहता है।

3. आम तरीके पर लड़ाई में हरे पेड़ों और हरी खेतियों का काटना और बर्बाद करना लड़ाई की इस्लाहों के मनाफ़ी और मना है, लेकिन जब ये चीज़ें जंग के ज़माने में दुश्मन की ओर से ज्यादा ताक़त की वजह बन कर फ़साद व शर की बक्रा में मददगार हों तो ऐसी हालत में आम हुक्म से अलग हैं, जैसा कि बनू-नज़ीर के वाक़िए में कुरआन ने बताया है।

इफ़्क का वाक़िया

शाबान 05 हिजरी मुताबिक़ दिसम्बर सन् 626 ई० में बनी-मुस्तलक़ के सरदार हारिस बिन ज़रार के फ़िल्लों की वजह से बनू-मुस्तलक़ की लड़ाई पेश आई। मुनाफ़िक़ों का यह दस्तूर बन गया था कि जिस लड़ाई के ज़ाहिरी अस्बाब से गुमान ग़ालिब फ़ह्र का होता उससे माले ग़नीमत की लालच से ज़रूर साथ हो जाते। चुनांचे इस लड़ाई में भी मुनाफ़िक़ों का ग़िरोह मय अपने सरदार अब्दुल्लाह बिन उबई के मौजूद था, वापसी पर एक मामूली हादसा पेश आ गया।

बुख़ारी में इस वाक़िए की जिस तफ़सील का ज़िक्र है, उसका हासिल यह है कि जब नबी अकरम ﷺ कामियाबी के साथ ग़ज़वा बनी मुस्तलक़ से वापस हुए तो मदीना के करीब एक मंज़िल पर पड़ाव था कि रात के आखिरी हिस्से में कूच का एलान हुआ।

हज़रत आइशा रज़ि० एलान सुन कर ज़रूरत पूरी करने के लिए तेज़ी के साथ क्रियामग़ाह से दूर चली गई। फ़ारिग़ होने के बाद वापस हुई तो ग़ले में जो हार पहने हुए थीं, वह सीने पर न पाया, वह यह समझ कर कि दूट कर वहीं गिर गया होगा, जहां ज़रूरत पूरी करने के लिए गई थीं, उसको तलाश करने के लिए वापस गई। इसी बीच जो जमाअत उनके हौदज को ऊंट पर सवार कराती थी, उसने हौदज उठा कर ऊंट पर कस दिया और चूँकि उस ज़माने में कम खाने की वजह से औरतें आमतौर पर मोटी नहीं होती थीं, और इसलिए वह भी बहुत दुबली थीं, इसलिए हौदज पर लगी टीम ने उनके न होने का मुतलक़ एहसास नहीं किया और ऊंट पर हौदज रख कर खाना हो गए।

हज़रत आइशा रज़ि० जब हार को तलाश करती हुई वापस हुई तो क्राफ़िले जा चुका था और अब हार भी हौदज के करीब ही मिल गया। वह बहुत परेशान हुई फिर सोचा कि ज्योंही मुसलमानों को यह महसूस होगा कि मैं हौदज में नहीं हूँ तो फ़ौरन नबी अकरम ﷺ इसी जगह सवारी भेज देंगे, इसलिए मुनासिब यह है कि क्राफ़िले का पैदल पीछा करने के बजाए उसी जगह इतिज़ार किया जाए। रात का आखिरी हिस्सा था, उजाला होने वाला था कि उनकी आंख लग गई।

उधर सफ़वान बिन मुअत्तल सहमी इस ख़िदमत पर लगे हुए थे कि क्राफ़िले से बहुत पीछे रह कर निगरानी करते हुए और जो चीज़ भी क्राफ़िले की रह जाए उसको लेते हुए आएँ। वह पीछे से चलते हुए जब उस जगह पहुँचे तो उन्होंने महसूस किया कि यहां कोई इंसान मौजूद है। करीब आए तो उनको पहचान लिया, क्योंकि हिजाब की आयत से पहले वह उनको देख चुके थे।

उन्होंने देखते ही फ़ौरन बुलंद आवाज़ से 'इन्ना लिल्लाहि व इन्ना इलैहि राजिऊन' पढ़ा। हज़रत आइशा रज़ि० आवाज़ सुन कर बेदार हो गई और सिमट कर बैठ गई। सफ़वान ने एक लफ़्ज़ कहे बग़ैर ऊंट को बिठाया और वह ख़ामोशी के साथ ऊंट पर हौदज में सवार हो गई और सफ़वान महार पकड़े हुए ख़ाना हुए और दोपहर के करीब लश्कर में जा पहुँचे।

जब यह ख़बर अब्दुल्लाह बिन उबई को मालूम हुई तो उसने और उसकी जमाअत ने मौक़े को ग़नीमत जाना और तेज़ी के साथ इफ़्तिरा और बोहतान को फ़ौज़ में फैला दिया, मगर मुसलमानों ने किसी तरह उसको बावर नहीं किया, अलबत्ता सिर्फ़ तीन मुसलमान (दो मर्द और एक औरत) हस्सान बिन साबित, मिस्तह बिन असासा और हमना बिनत जह़श अपनी सादगी से मुनाफ़िक़ों के जाल में फँस गए।

ख़ुदा का करम व फ़ज़ल देखिए कि ज़्यादा दिन न गुजरे थे कि अल्लाह तआला ने वह्य (क़ुरआन) के ज़रिए मुनाफ़िक़ों की ख़बासत को आशंका कर दिया और हज़रत आइशा रज़ि० की पाक दामनी पर मुहर लगा कर बुह्तान लगाने वालों पर कोड़ों की सज़ा जारी करने का हुक्म दिया और इस तरह झूठ

बोलने वाले और बुह्तान लगाने वाले अपने नतीजे को पहुंचे।

कुरआन ने इस वाकिए पर मुसलमानों को साफ़ तौर पर बतला दिया कि झूठ और बुह्तान पर गद्दी यह दास्तान सुन कर तुमने खुद ही क्यों न कह दिया कि यह सिर्फ़ झूठ और बुह्तान है।

तर्जुमा— जिन लोगों ने बुह्तान का यह तूफ़ान उठाया है, वह तुममें से ही एक जमाअत (मुनाफ़िकों की जमाअत) है। (ऐ पैगम्बर!) तुम इसको अपने हक़ में बुरा न समझो, बल्कि यह तुम्हारे हक़ में बेहतर है (यानी अल्लाह की मस्तहत के राज़ ने इसमें तुम्हारी बेहतरी का अंजाम पोशीदा रखा है) इनमें से हर एक आदमी के लिए वह सब कुछ है, जो उसने गुनाह कमाया है और जिसने इस गुनाह का बड़ा बोझ उठाया है, उसके वास्ते बहुत बड़ा अज़ाब है। जब तुमने इस बुह्तान को सुना था, क्यों न ईमान वाले मर्द और ईमान वाली औरतों ने अपने लोगों पर नेक ख़्याल क़ायम कर लिया और क्यों यह न कह दिया कि यह खुले बुह्तान का तूफ़ान है। वे (तूफ़ान उठाने वाले अपने बुह्तान पर) क्यों चार गवाह न लाए, पस जब वे गवाह न पेश कर सकें तो यही लोग अल्लाह के यहां बिल्कुल ही झूठे हैं और अल्लाह का फ़ज़ल और उसकी रहमत दुनिया और आख़िरत दोनों में तुम पर न होती तो पड़ जाती इस झूठी चर्चा करने में तुम पर कोई बड़ी आफ़त, जबकि तुम इस (बुह्तान) को अपनी जुबानों पर जारी करने लगे और ऐसी बात मुंह से निकालने लगे, जिसकी तुमको ख़बर तक नहीं और तुम इसको हल्की बात समझते हो, हालांकि (बुह्तान और इफ़्तिरा) अल्लाह के नज़दीक बहुत बड़ी बात है और जब तुमने उसको सुना था, तो क्यों न कहा कि हमारे लिए मुनासिब नहीं कि ऐसी झूठी बात मुंह से निकालें, 'अल्लाह ही के लिए पाकी है' यह तो बहुत बड़ा बहुतान है। अल्लाह तुमको समझाता है कि ऐसा काम फिर कभी न कर बैठना, अगर तुम वाकई सच्चे ईमान वाले हो और अल्लाह तुम्हारे लिए पते की बातें वाज़ेह करता है और अल्लाह सूब जानने वाला, हिक्मत वाला है।

जो लोग चाहते हैं कि बदक़री की चर्चा हो ईमान वालों में, उन चाहने वालों के लिए दर्दनाक अज़ाब है, दुनिया में भी, आख़िरत में भी। बेशक अल्लाह (हक़ीक़ते हाल का) जानने वाला है और तुम जानने वाले नहीं हो और

अगर अल्लाह का फ़ज़ल न होता और उसकी रहमत न होती तुम पर और यह बात न होती कि वह नर्मी करने वाला है और मेहरबान है तो क्या कुछ न हो जाता।”

(24 : 11-20)

सूरः की इन आयतों ने आइशा की तहारत और पाकदामनी का ही सिर्फ़ एलान नहीं किया, बल्कि मुसलमानों को यह तंबीह भी दी कि उनको एक लम्हे का इन्तिज़ार किए बग़ैर इस किस्म के झूठ बोलने वालों के झूठ बोलने पर साफ़-साफ़ कह देना चाहिए था कि यह सिर्फ़ झूठ और बोहतान है।

ये आयतें इस वजह से ‘आयते बरअत’ भी कहलाती हैं कि उनमें हज़रत आइशा रज़ि० की बरअत (फ़ूट जाने) का एलान है और मुनाफ़िकों और दुश्मनों की ज़िल्लत व ख़्तारी का इज़हार।

सबक़ और नसीहत

इस वाकिए ने कुरआन में जिन सबक़ों और नसीहतों का सामान जुटाया है, उनमें ये खुसूसियत के साथ तवज्जोह के काबिल हैं—

1. फ़ासिक्क व फ़ाजिर या बद बातिन इंसानों की दी हुई ख़बर, खासतौर से जबकि वह इस्मत व इप्फ़त और तक्वा और ख़ैर के खिलाफ़ हो, हरगिज़ तवज्जोह के काबिल नहीं और इसके लिए सिर्फ़ इतना कह देना ही काफी है कि सिर्फ़ झूठ है, जब तक कि ख़बर देने वाला उस पर रोशन दलील व हुज्जत कायम न कर दे।

2. बेगुनाह पर इलज़ाम और तोहमत लगाना बहुत बड़ा गुनाह है और चूँकि इस गुनाह का करने वाला बन्दों के हक़ों में एक हक़ को निशाने पर रखता है और उसकी तौहीन करता है, इसलिए न सिर्फ़ अख़्लाक की निगाह में, बल्कि इज्तिमाई क़ानून की नज़र में भी हद-दर्जा मुज़िम है। कुरआन की आयतों ने इसके लिए हद्दे क़ज़फ़ (बे-गुनाह पर तोहमत लगाने की सज़ा) के लिए अस्सी कोड़े तज्बीज़ किए हैं, ताकि आगे किसी को भी ज़ुरात न हो सके कि वह एक पाकबाज़ इंसान पर तोहमत लगाए या बग़ैर गवाही के उसका प्रोपगंडा करे।

3. यह वाक़िया जो शुरुआत के एतबार से नबी अकरम सल्लल्लाहु

अलैहि व सल्लम के लिए बहुत सख्त तक्लीफ की वजह बना और अस्ले बैत को उसने बेहद परेशान खातिर बनाया, लेकिन अंजाम के पेशेनजर अस्ले बैत रसुलुल्लाह सल्लल्लाहु अलैहि व सल्लम के लिए यह पूरी तरह खैर साबित हुआ, क्योंकि इससे एक तरफ मुनाफिकों का भेद खुल गया और दूसरी तरफ हज़रत सिदीका आइशा रज़ि० और अस्ले बैते रसूल की शान की अज़मत का बेनज़ीर मुजाहरा अमल में आ गया कि कुरआन की दस आयतों ने उनकी बरअत के लिए नाज़िल होकर उनकी इस्मत व अज़मत दोनों पर बेमिसाल मुहरे तस्दीक सब्त कर दी।

4. कभी-कभी गन्दे और शरीर (दुष्ट) इंसानों की गन्दी बातें इस दर्जा आब व रंग रखती हैं कि सादा-लौह मुसलमानों और नेक लोगों को भी गलतफ़हमियाँ और धोखे हो जाते हैं। इसके लिए मुसलमान का फ़र्ज है कि सुनी सुनाई बात पर उस वक़्त तक हरगिज़-हरगिज़ यक़ीन न करे जब तक कि इस्लामी शहादत के उसूल के मुताबिक़ सुनी सुनाई ख़बर की तस्दीक न हो जाए। अल्लाह के रसूल ﷺ ने फ़रमाया है कि बदगुमानी से बचो, क्योंकि कुछ बदगुमानियाँ गुनाह करने वाला बना देती हैं।

5. बन्दों के हक़ में अल्लाह ने जो हदें और क़सास और ताज़ीरात मुकर्रर फ़रमा दिए हैं, जुर्मों के करने पर उन पर मुस्लिम और ग़ैर-मुस्लिम का कोई फ़र्क़ नहीं है और इस्लामी क़ानून की निगाह में इस हैसियत से तमाम मुज़िम एक जैसे पकड़ के काबिल हैं, इसलिए इफ़क़ के वाक़िए में मुनाफ़िक झूठों के साथ तीन मुसलमान (मर्द व औरत) हज़रत हस्सान, हज़रत मिस्तह और हज़रत हमना बिनत जह़श को भी झूठी तोहमत लगाने के इलज़ाम में कोड़े खाने पड़े।

फ़ासिक़ की दी हुई ख़बर

६ हिजरी में पेश आने वाले ग़ज़वा बनी मुस्तलिक़ में जब मुसलमान जीत गए और सहाबा के मश्वरे की बुनियाद पर नबी अकरम सल्लल्लाहु अलैहि व सल्लम ने क़बीले के सरदार की बेटी हज़रत जुवैरिया से निकाह कर लिया तो नबी अकरम सल्लल्लाहु अलैहि व सल्लम के ससुराली रिश्ते की वजह से

तमाम सहबा ने लड़ाई के क़ैदियों को रिहा कर दिया और मुसलमानों के इस अच्छे व्यवहार और ऊंचे अख़लाक़ और इस्लामी खूबियों की वजह से मुतास्सिर होकर तमाम क़बीला मुसलमान हो गया, तब नबी अकरम सल्लल्लाहु अलैहि व सल्लम ने वलीद बिन उक्ब़ा को इसलिए उनके पास भेजा कि वे क़बीले के दौलतभंदों से 'ज़कात' वसूल करके उन ही के मुहताजों और ग़रीबों में बांट दें।

क़बीले वालों को जब वलीद के इस आने का इल्म हुआ तो इज़्ज़तदार हस्ती के आने के इस्तिक़्बाल की तरह साज़ व सामान के साथ मैदान में निकले।

जाहिलियत के ज़माने में इस क़बीले के और वलीद के दर्मियान पुरानी दुश्मनी चली आ रही थी, इसलिए इस्तिक़्बाल के इस एहतिमाम को वलीद ने दूसरी नज़र से देखा और समझा और अपनी ग़लत राय पर जमे रहे कर क़बीले वालों से मामला किए बग़ैर ही मदीना वापस आ गए और दरबारे कुदसी में हाज़िर होकर अर्ज़ किया कि बनी मुस्तलिक़् तो फिर गए और उन्होंने ज़कात देने से भी इंकार कर दिया और वे तो सरकशी पर भी तैयार हैं।

नबी अकरम ﷺ यह सुनकर बनी मुस्तलिक़् के तरीक़े पर बहुत दुखी हुए और मुसलमान तो बिगड़ गए और जिहाद की तैयारियां होने लगीं, ताकि मुर्तद लोगों का मुक़ाबला किया जाए, यहां तक कि वे इस्लाम पर वापस आ जाएं या अपने नतीजे को पहुंचें।

इधर जब बनी मुस्तलिक़् को मालूम हुआ कि वलीद ने किसी बेजा ज़रूरत के साथ उनके बारे में नबी ﷺ के दरबार में ग़लतबयानी की है, तो वे बेहद परेशान हुए, क्योंकि उनके तो वक्म व ख़्याल में भी यह नहीं था कि इन जैसे पुच्छाकार और साबितक़दम मुसलमानों पर इस किस्म की तोहमत भी लगाई जा सकती है। चुनांचे उन्होंने फ़ौरन ख़िदमते अक्दस में इज़्ज़तदार वफ़द भेजा, जिसने हाज़िर होकर कुल माजरा कह सुनाया।

एक तरफ़ अपने अग्रिमिल (वलीद) का वह बयान और दूसरी तरफ़ 'हदीसुल अहद' मुस्लिम जमाअत का यह बयान। इसलिए नबी अकरम सल्लल्लाहु अलैहि व सल्लम ने ख़ामोशी अपनाई और अल्लाह की वस्य का

इन्तिज़ार किया।

आखिर अल्लाह की वक़्त ने रहनुमाई की और न सिर्फ़ मामले की हकीक़त ही खोल दी, बल्कि इस सिलसिले में एक मुस्तक़िल क़ानून या 'तहकीक़ का मेयार' अता फ़रमा दिया।

तर्जुमा—'ऐ ईमान वाले! अगर तुम्हारे पास कोई (ग़लतकार) ख़बर लेकर आए तो जांच कर लिया करो, ऐसा न हो कि नादानी की वजह से किसी क़ौम पर (जिहाद-के नाम से) हमलावर हो जाओ और फिर कल के (असल हाल मालूम होने के बाद) अपने किए पर पछताने लगे और जानो कि तुममें अल्लाह का रसूल मौजूद है। अगर वह तुम्हारी बात अक्सर मामलों में मान लिया करे तो तुम (अपने ग़लत रवैए की वजह से) मुसीबत में पड़ जाओ, लेकिन अल्लाह ने अपने फ़ज़ल से तुम्हारे लिए ईमान की महबूब बना दिया है और तुम्हारे दिलों में उसको ज़ीनत बख़्शी है और तुम्हारे दिलों में कुप्र और गुनाह और नाफ़रमानी के लिए नफ़रत पैदा कर दी है और (हकीक़त में) यही लोग हैं अल्लाह के फ़ज़ल और एहसान की वजह से रास्ता पाने वाले और अल्लाह जानने वाला है, हिक्मतों वाला है।' (49 : 6-8)

नतीजा

1. ख़बरों के बयान करने में आम तौर पर सजीदा और मुहज़ज़ब जमाअत भी इसको ऐब नहीं समझती कि जो ख़बर भी उनके कानों तक पहुंचे, वे उसको बे-तक़ल्लुफ़ नक़ल करते रहें और हकीक़त हाल की खोज की तक्लीफ़ क़तई तौर पर ग़वारा न करें, चाहे इस ख़बर से किसी न किये गए गुनाह पर झूठ गढ़ा जा रहा हो या किसी शख्स या जमाअत को नुक़सान पहुंच रहा हो, हालांकि नबी अकरम सल्लल्लाहु अलैहि व सल्लम ने ज़ोरदार लफ़्ज़ों में यह तंबीह फ़रमाई है—

'हज़रत अबू हु़रैरह रज़ि से रिवायत है कि नबी अकरम सल्लल्लाहु अलैहि व सल्लम ने फ़रमाया, इंसान के लिए यह गुनाह काफ़ी है कि हर सुनी बात को नक़ल करता रहे, यानी यह भी गुनाह की बात है कि सुनी-सुनाई बात का प्रोपगंडा करे।'

2. जब कोई ऐसी ख़बर सुनी जाए जो फ़ायदे या नुक़सान के एतबार से

खबर देने वाले पर या दूसरों पर असरंदाज होती हो, तो पहले उसकी जांच होनी चाहिए और जब पूरी तरह साबित हो जाए तब उससे मुताल्लिक नतीजों की तरफ़ तबज्जोह होनी चाहिए।

मस्जिदे ज़रार (रजब सन् 06 हिजरी)

नबी अकरम सल्लल्लाहु अलैहि व सल्लम को मालूम हुआ कि तबूक के मैदान में जो कि मदीना से चौदह मंज़िल पर दमिश्क के रास्ते पर बाक़े था, हिरक्ल शाहे रूम ने मुसलमानों के मुकाबले के लिए भारी फ़ौज जमा कर ली है और उसके आगे का हिस्सा आगे बढ़कर बलक़ा तक आ पहुंचा है। आपने अरब में अकाल और गर्मी की तेज़ी के बावजूद जिहाद के लिए मुनादी कर दी और मुसलमान गिरोह-दर-गिरोह जिहाद के शौक़ में मदीना में जमा होने लगे।

नबी अकरम सल्लल्लाहु अलैहि व सल्लम अभी तैयारियों में लगे हुए थे कि मुनाफ़िक्कों ने वक़्त से फ़ायदा उठाकर सोचा कि मस्जिदे कुबा के मुकाबले में जो हिजरत के बाद सबसे पहली मस्जिद थी, इस बहाने से एक मस्जिद तैयार करें कि जो लोग कमज़ोरी या किसी और मजबूरी की वजह से मस्जिदे नबवी में न जा सकें, तो यहां नमाज़ पढ़ लिया करें, क्योंकि इस तरह मुसलमानों को बहकाने का भी मौक़ा हाथ आजाएगा और एक क्रिस्म की फूट भी पैदा हो जाएगी।

यह सोचकर वह नबी अकरम सल्लल्लाहु अलैहि व सल्लम की ख़िदमते अक़दस में हाज़िर हुए और कहने लगे कि हमने बूढ़े-कमज़ोर और मजबूरों के लिए क़रीब ही एक मस्जिद बनाई है। अब हमारी ख़्वाहिश है कि हुज़ूर वहां चलकर एक बार उसमें नमाज़ पढ़ लें, तो वह अल्लाह के नज़दीक मक्बूल हो जाए। आपने फ़रमाया कि इस वक़्त तो मैं एक अहम ग़ज़वा के लिए जा रहा हूँ, वापसी पर देखा जाएगा।

मगर आप जब कामियाब होकर ख़ैरियत से वापस आए तो अल्लाह की बख़्शिश के ज़रिए उस मस्जिद की तामीर की हक़ीक़ी वजहों को जान चुके थे, चुनावे वापस तश्रीफ़ लाकर सबसे पहले सहाबा रज़ि० को हुक्म दिया कि वे

जाएं और उस मस्जिद को आग लगाकर खाक स्याह कर दें।

चूँकि हक़ीक़त में उस मस्जिद की बुनियाद 'तक्वा' और 'अल्लाह की रिज़ा' की जगह 'मुसलमानों में फूट' पर रखी गई थी, इसलिए बेशक वह इसी की हक़दार की और उसको 'मस्जिद' कहना हक़ीक़त के खिलाफ़ था, इसलिए क़ुरआन ने इस देखने में 'मस्जिद' और अन्दर से 'बैतुश-शरी' (शरारतों का अड्डा) की तामीर के बारे में हक़ीक़ते हाल को रोशन करते हुए बतला दिया कि यह मस्जिदे तक्वा नहीं, बल्कि 'मस्जिदे ज़रार' कहलाने की हक़दार है।

तर्जुमा—(और मुनाफ़िक़ों में से) वे लोग भी हैं जिन्होंने इस गरज़ से एक मस्जिद बना खड़ी की कि नुक़्सान पहुंचाएं, कुप्रर करें, मोमिनों में फूट डालें और उनके लिए एक पनाहगाह पैदा करें जो अब से पहले अल्लाह और उसके रसूल से लड़ चुके हैं, वे ज़रूर क़स्में खाकर कहेंगे कि हमारा मतलब इसके सिवा कुछ न था कि भलाई हो, लेकिन अल्लाह की गवाही यह है कि वे अपनी क़स्मों में बिल्कुल झूठे हैं। (ऐ पैग़म्बर!) तुम इस मस्जिद में खड़े न होना, इस बात की कि तुम उसमें खड़े हो (और अल्लाह के बन्दे तुम्हारे पीछे नमाज़ पढ़ें) वही मस्जिद हक़दार है जिसकी बुनियाद पहले दिन से तक्वा पर रखी गई है (यानी मस्जिदे कुबा और मस्जिदे नबवी) इसमें ऐसे लोग आते हैं जो पसन्द करते हैं कि पाक व साफ़ रहें और अल्लाह भी पाक व साफ़ रहने वालों को ही पसन्द करता है।

(9 : 107-108)

सबक़

1. निफ़ाक़ एक ऐसा मरज़ है जो इंसानों की तमाम अच्छी फ़ज़ीलतें और अच्छे अख़लाक़ को तबाह व बर्बाद करके उसकी इंसानियत को हैवानियत से बदल देता है और उसके फ़िक़र व अमल में आपस में मेल न रहने से उसकी ज़िंदगी से असफ़लुस्साफ़िलीन' (सबसे गहरे गढ़े) में गिरा देता है।

2. एक ही 'अमल' अमल करने वाले की नीयत के फ़र्क़ से 'पाक' भी हो सकता है और नापाक भी, तैयब भी बन सकता है और 'ख़बीस' भी। मस्जिद की तामीर एक भला काम है और अज़्र व सवाब की वज़ह, मगर जबकि अल्लाह की रिज़ा के लिए हो और इबादते इलाही का हक़ीक़ी मक़्सद

पेशेनजर रहे।

तर्जुमा—‘अल्लाह की मस्जिदों को तो बस वही आबाद करता है जो अल्लाह पर और आखिरत के दिन पर ईमान लाया और नमाज़ अदा की और जकात दी और अल्लाह के सिवा किसी से न डरा।’ (9 : 18)

और यही ‘भला काम’ ‘बुरा काम’ और नफ़रत भरा काम बन जाता है, जबकि उसका मक्सद शैतानी काम हो या मुसलमानों के धर्मियान फूट डालना या नमाज़ की आड़ में इस्लाम के खिलाफ़ पनाहगाह और जासूसी का मक़्ज़ बनाना हो, इसीलिए यह भला काम जब काफ़िरों के हाथों अंजाम पाए तो ग़ैर-मक्बूल और मर्दू है।

तर्जुमा—‘मुश्रिकों का हक़ नहीं है कि वे अल्लाह की मस्जिद को आबाद करें, हालांकि वे अपनी जानों पर कुप्र की गवाही देते हैं।’ (9 : 17)

वफ़ात या वस्ल बिरफ़ीक़िल आला

तर्जुमा—यानी ‘मौत’ इस हक़ीक़त का नाम है जो नबी मुर्सल बल्कि ख़ातमुल मुरसलीन को भी पेश आकर रहेगी और हक़ीक़ी बक्रा तो जाते अहदियत की ही बिला शिक़ते ग़ैरे ख़ास शान के साथ हासिल है (13 : 144)

अल्लाह! अल्लाह! वह कैसा अजीब मंजर था कि जब नबी अकरम सल्लल्लाहु अलैहि व सल्लम ‘अल्लाहुम-मर्-फ़ीकुल आला’ फ़रमाते हुए इस दुनिया से रुख़्सत हो गए, तो तमाम सहाबा रंज, ग़म-सदमे में इतने डूब गए थे कि उनके होश व हवास तक बचा न थे। इसी हाल में हज़रत उमर रज़ि० ने ग़म के भारी बोझ से दबकर तलवार सौत कर यह नारा लगाया कि जो कहेगा, मुहम्मद सल्लल्लाहु अलैहि व सल्लम का इतिक़ाल हो गया, तो इसी तलवार से उसकी गरदन उड़ा दूंगा।

ऐसी बेचैनी और परेशानी की हालत में खुदा का एक बन्दा सिद्दीके अक्बर आता हुआ नज़र आता है। सबसे पहले वह आइशा रज़ि० के हुजरे में पहुंचता और टूटे दिल और भीगी आंखों के साथ सरवरे दो आलम के चमकते माथे को बोसा देता और रसूल के फ़िराक़ से सदमे और बेचैनी का इज़्ज़ार करता है और इश्क़ के इस फ़र्ज़ से फ़ारिग़ होकर जब बाहर आता है तो सहाबा की इस हालत का जायज़ा लेकर कि जिसमें जाहिलियत और इस्लाम

दोनों दोरों की बे-मिसाल शख्सियत उमर बिन खत्ताब रज़ि० भी शामिल हैं, तो आगे बढ़कर कहता है, ऐ खत्ताब के बेटे! बैठ जा। हज़रत उमर वहीं बैठ जाते हैं और बड़े दुख और ग़म के साथ हज़रत अबूबक्र रज़ि० का मुंह तकने लगते हैं।

सिद्दीक़े अक़बर रज़ि० अब नबी सल्ल० के मिनबरा पर खड़े होकर हक़ की आवाज़ बुलन्द करते हुए सहाबा के मज्मे को यों खिताब करते हैं—

‘लोगो! जो आदमी मुहम्मद सल्लल्लाहु अलैहि व सल्लम की परस्तिश करता था, उसको मालूम होना चाहिए ‘इन-न मुहम्मदन क़द ‘मा त’ (बेशक मुहम्मद इतिकाल फ़रमा गए) कि मुहम्मद सल्लल्लाहु अलैहि व सल्लम ने मौत का मज़ा चख लिया है और जो एक अल्लाह का परस्तार है, तो बेशक ‘इन्ल्ला-ह हय्युन ला यमूत’ (अल्लाह ज़िन्दा जावेद है और मौत से पाक और बरी, उसको मौत नहीं है)

अबूबक्र सिद्दीक़ रज़ि० की यह हक़ की सदा जब फ़िज़ा में गूँजी तो सबसे पहले हज़रत उमर रज़ि० और उनके बाद तमाम सहाबा पर सुकून का इल्मीनान छा गया और वे समझ गए कि बेशक सरदारो दो आलम सल्लल्लाहु अलैहि व सल्लम अपना फ़र्ज़ रिसालत पूरा करके ‘रफ़ीक़े आला’ से जा मिले और अब इस्लाम मुकम्मल हो चुका, इसलिए अब हमारा फ़र्ज़ है कि रसूले पाक सल्लल्लाहु अलैहि व सल्लम के मुबारक नमूने और ज़िन्दा जावेद भोजज़े कलामुल्लाह ‘कुरआन’ को पेशवा बनाकर इस्लाम की ख़िदमत का फ़र्ज़ अंजाम दें।

हज़रत उमर बिन खत्ताब रज़ि० की कैफ़ियत तो यह हुई कि फ़रमाने लगे, क़सम खुदा की सिद्दीक़े अक़बर ने हक़ की यह सदा बुलन्द करते हुए जब यह आयत तिलावत की—‘व मा मुहम्मदुन इल्ला रसूल क़द ख़लत मिन क़ब्बिहिर्रसूल’ (मुहम्मद तो रसूल थे, इससे पहले भी रसूल हुए जो गुज़र गए) तो मुझे ऐसा मालूम हुआ गोया अभी यह आयत उतर रही है और रसूल की मुहब्बत ने रसूल की जुदाई से मबहूत (सन्न) कर दिया था। कुरआन और तालीमे रसूल की रोशनी में जो कुछ मोहतरम साथी ने कहा, वह यकायक सूरज की तरह मेरे सामने आ गया। हदीस और सीरत की तमाम रिवायतें मुत्फ़िह हैं कि नबी अक़रम सल्लल्लाहु अलैहि व सल्लम की वफ़ात माह

रबीउल-अव्वल दिन दो शंबा (Monday) को हुई, अलबत्ता किस तारीख को हुई? इस बारे में बहुत से कौल हैं। मशहूर व मारुफ़ कौल यही है कि 12 रबीउल-अव्वल को हुई।

सबक्र और नसीहत

1. कुरआन की सूरः फ़ातिहा में है, 'चला हमको राह सीधी, राह उन लोगों की जिन पर तूने फ़रज़ किया, और दूसरी जगह सूरः निसा में 'तो ऐसे लोग भी इन हज़रात के साथ होंगे जिन पर अल्लाह ने इनाम फ़रमाया है यानी नबी, सिद्दीक़, शहीद और सालेह क्रिस्म के लोग, ये लोग बड़े अच्छे साथी हैं, यही वे साथी हैं जिनके बारे में नबी अकरम सल्लल्लाहु अलैहि व सल्लम 'अल्लाहुम-म अर्रफ़ीकुल आला' कहकर आखिरी वक़्त में इशारा फ़रमाया।

2. 'भौत' अल्लाह का वह अटल फ़ैसला है जिससे नबी व रसूल और ख़ातमुल अबिया वर्रसुल भी अलग नहीं है और हमेशा की ज़िंदगी सिर्फ़ ज्ञाते हक़ ही के लिए ख़ास है।

3. सिद्दीक़े अव्वर की अज़मत व जलालते मर्तबा के इस वाक़िए से भी खुला एलान हो जाता है कि नबी सल्ल० की वफ़ात के करीबी वक़्त में हालात की नज़ाकत ने सहाबा रज़ि० की अक़ल व ख़िरद पर जो असर डाला, अगर खुदा न ख़्वास्ता वह देरपा हो जाता तो इस्लाम अपनी हकीक़त से ख़ाली होकर रह जाता। (अयाज़न बिल्लाह) मगर यह सज़ादत अबूबक्र रज़ि० ही के हिस्से में थी कि मुसलमानों की उस डगमगाती कश्ती को कुरआन की रोशनी में पार लगा दिया और 'इस्लाम' को एक शानदार फ़िल्ने से बचा लिया।

तर्जुमा—'बड़ाई अल्लाह की है, देता है जिसको चाहे और अल्लाह का फ़ज़ल बड़ा है।' (62 : 4)

नुबूवत व रिसालत का ख़ात्मा

नुबूवत व रिसालत का यह सिलसिला जो हज़रत आदम से शुरू होकर हज़रत ईसा ~~क्रिस्त~~ तक पहुंचा था, रुश्द व हिदायत के उस्तूब व नेहज के लिहाज़ से इस मानी में एक जैसा है कि इस तमाम सिलसिले में नुबूवत व रिसालत जुग्राफ़ियाई हुदूद में महदूद रही है, इसलिए अलग-अलग जुबानों में

एक ही वक्त में कई नबियों की बेसत रिसालत की ज़िम्मेदारियां अदा करती रही है—यहां तक कि हज़रत ईसा के हज़ के पैग़ाम ने अगरचे कुछ फैलाव अख़्तियार किया और बनी इसराईल की रास्ते में गुम हुई भेड़ों के अलावा भी कुछ इंसानी हलक़े इस दावत के मुखातब बने, फिर भी उन्होंने आलमी दावत व पैग़ाम का दावा नहीं किया और इंजील गवाह है कि खुद जाते कुदसी ने खुलकर कह दिया कि उनकी बेसत के जो लोग मुखातब हैं, वे महदूद हैं।

लेकिन यह सिलसिला आख़िर कब तक हदों के अन्दर महदूद रह सकता था। दावत व इशार्द तो धीरे-धीरे तरक्की कर रहा था और उसमें फैलाव आ रहा था, वह कुदरत के क़ानून के आम उसूल के खिलाफ़ किस तरह हमेशा के लिए रह सकता था।

अलबत्ता इन्तिज़ार था तो इसका कि वह वक्त करीब आ जाए जबकि इस फैली और लम्बी-चौड़ी दुनिया में ऐसा तालमेल पैदा हो जाए कि न एक के फ़ायदे और नुक़सान दूसरे हिस्सों से ओझल हो सकें और न बेग़ाना व बेताल्लुक़ रह सकें, बल्कि खुदा की यह फैली हुई कायनात मादी (भौतिक) असबाब (साधनों) के बहुत होने के बावजूद एक 'कुंबा' बन जाए और इंसानी दुनिया के तमाम देश एक दूसरे के साथ इस तरह जुड़ जाएं कि एक का नफ़ा व नुक़सान दूसरे के नफ़ा व नुक़सान पर असर अंदाज़ होने लगे, बल्कि फ़ितरत का क़ानून अपना मुज़ाहरा करे और मादी दुनिया की हमागीर हम आहंगी के ज़ाहिर होने से पहले रूहानी पैग़ामे सआदत को आलमगीर वुसअत और हमागीर अज़मत अता फ़रमाए। चुनांचे इस दुनिया में फ़ितरत के आम क़ानून की तरह रुशद व हिदायत की जो शुरूआत पहले इंसान के ज़रिए हुई थी, उसका अंजाम उस मुक़द्दस हस्ती तक पहुंच कर कामिल व मुकम्मल हो गया जिसका नाम 'मुहम्मद' और 'अहमद (सल्लल्लाहु अलैहि व सल्लम)' है।

तर्जुमा—'आज के दिन तुम्हारे लिए तुम्हारे दीन को मैंने कामिल कर दिया और मैंने तुम पर अपना इनाम पूरा कर दिया और मैंने इस्लाम को तुम्हारा दीन बनने के लिए पसन्द कर लिया।' (5 : 3)